
אַ װאָרט פון די אַרױסגעבערס 


אין אַ זייער רייפן מאָמענט איז געבוירן געװאָרן די איניציאַטיון בײַ אַ טײל 
חברים אַרױסצוגעבן דאָס בוך: וויזיע, װאָרט און װאָר" פון באַקאַנטן פּעדאַגאָג 
און טריבון --- חיים פינקעלטזטיין. 

חייס פינקעלשטיין איז אַ פּערזענלעכקייט װאָס אימפּאָנירט מיט אַלע חנען וואָס 
אַן עכטער ייִדישער שיינגײַסט פאַרמאָגט. וי אַ גאַנצער און אינטעגראַלער ייד איז 
זיַן השפּעה אין אונדזער אַרגענטינער ישוב נישט בלויז אַ דערציערישע נאָר אויך 
אַ גרינטלעך-קולטורעלע; אין יעדן עפנטלעכן אויפטריט זײַנעם געפינט מען שטענ- 
דיק דעם בונד צווישן די הײַנטיקע און אייביקע ייִדישע קולטורווערטן 

אין דעם דאָזיקן באַנד עסייען -- דעסט ערשטן -- דערשײַנט פאַר אונדז אין 
איר פולער קראַפט די ברױיזנדיקע שאַפערישע געשטאַלט פון חיים פינקעלסטיי, 
דער קריין פון זײַנע אידעישע פאַראינּטערעסירונגען, דער אינערלעכער פּלאַם פון 
זײַן אומרויקן טעמפּעראַמענט און שטענדיקער זאָרג פאַרן גורל פון פאָלק. 

מיט פאַרגעניגן זאַמלען מיר היינט אײַן אין שײַער דעם שניט זײַנעם, די פרוכט 
פון זיין שאַפן, װאָס איז געווען צעוואָרפן איבער צײַטונגען, זשורנאַלן און פּאַרטיי- 
אָרגאַנען פון פאַרעזיידענע צײַטן. עס גיט דעם ייִדיש-לייענער די אויסערגעוױינלע- 
כע הנאה און מעגלעכקייט אַרײַנצודרינגען און אָריענטירן זיך אין די פאַרשיידענע 
צײַט-פּראָבלעמען װאָס האַלטן געשפאַנט דאָס ייִדיש-נאַציאָנאַל געזעלשאַפּטלעך לעבן 
אין די לעצטע דרייסיק יאָר און איז ענג פאַרבונדן מיט אונדזער װװײַטערדיקן קיום 
און המעך. 

עס דערנענטערט אױך דעם לײענער צו אַ ריי דענקערסם, שרײַבערס, פּועלֵי 
ציון-פירערס און גײַסטרײַכע פּערזענלעכקייטן װאָס האָבן דורך זיער לעבן און 
שאַפּן געלאָזט טיפע שפורן אין אונדזער דור סײַ אין די תפוצות װי אין ישראל, 
שפרן װאָס וועלן נישט פּאַרווישט ווערן פון געשיכטלעכן שטױב; או די װאָס 
וועלן נאָכפאָלגן די דאָזיקע שפּורן, וועלן דערגיין צו אַ הויכער, גײַסטיקער מדרגה. 

ס'איז געווען פון גרױס הנאה פאַר יעדן איינעם פון דער חברים-גרופע זיך 
מײפל צו זיין מיט חיים פינקעלשטיינס בוך און װײַל די אַרבעט איז געוען אַזאַ 
נחת-רוחדיקע, דריק איך אויס, אין אַלעמענס נאָמען, מײַן אויפריכטיקסטע אָנער- 
קענונג דעם שריפטשטעלער און טיפן קולטור-קענער שמחה סנה, װאָס האָט רע- 
דאַקטירט דאָס בוך און געטאָן עס מיט אַ סך פּאַרשטענדעניש, פיעטעט או ליב- 
שאַפט, דעם קינסטלער לעאָן פּאָך, פאַר דעם פּרעכטיק געצייכנטן שער-בלאַט און 
אַלע פּאַרטיי-חברים, פריינד פון מחבר און די געזעלשאַפּטלעכע עסקנים וועלכע 
האָבן אונדז סטימולירט, אָפּגעשאַצט און געשטיצט די אָנשטרענגתג. זי אַלעמען 
אַ האַרציקן יישר-כוח ! 

יעקב פילץ 

מאַי 1967, 


דער צוזאַמענשטעל פון "חבריש" 
װאָס האָט דערמעגלעכט דאָס דער- 
שיינען פון דעם דאָזיקן באַנד: 


פאָרזיצער דח הי דש == =-- -- יעקב פילץ 
וויצע-פאָרזיצער -- -- -- -- יצחק ביסטראָװיטש 
סעקרעטאַרן == הי די הי --  --‏ מענדל ליפשיץ 
ראובן קראַשינסקי 
קאַסירן דח דחן דוד הוה הי -- -- יעקב קרייצער 


ייִדל גאָלדפאַרב 


עקזעקוטיזן-מיטגלידער: 


חיים טשאַלקאָף י. מ, צעמבאַל 
משה לעבענדיקער שלמה אימאַר 
הערש זשעלאַזני מלך זילבערשטיין 


פאַרבאַנד פון בריסק דליטא און אומגעגנט 

דאָס נוך װאָט האָט זיך געשריבן... 


פאַראַן ביכער, וועלכע מע שרײַבט, און פאַראַן אַזעלכע, וועלכע שרײיבן זיך,. 

די ביכער וועלכע מע שרײַבט, שטעלן מיט זיך פאָר אַ פרוכט און אַן אָפּקלאַנג 
פון טיף-דורכגעלעבטע עמאָציעס, דורכגעזיפּטע דורך דער קינסטלערישער סעג- 
סיביליטעט פונעם שרײַבער, און אויסגעשליפענע מיט די מכשירים פון זײַן סו" 
ביעקטיוון צוגאַנג צום אַרום, און אויך פון זײַן פעיקייט דאָס אַלץ איבערצוגעבן 
דעם לייענער. דאָס וערק, װאָס װאַקסט אַרױס פון אַזאַ מין אָנשטעל, ווערט אַזױ 
אָרום אַ ציל פאַר זיך,. נישט וויכטיק איז צי דעם שרײַבערס כוונה איז איבערצו- 
געבן אַ געדאַנק אָדער אַן אידייע, אָדער גאָר ווערן דער פאַרצײיכענער און שיל- 
דערער פון געשעענישן און איבערלעבונגען. װיכטיק איז דאָס ווערק וי אַזעלכעס, 
װאָס שטעלט מיט זיך פאָר אַן אױיסשטראַלונג פון אַ סכום איבערלעבונגען, און 
דאַרף דינען װוי אַ מיטל אַרויסצורופן דעם װידערקלאַנג פון אָט די איבערלעבונגען 
אין דעם לייענערס נשמה. אַוודאי קען געשען, און אַזױי געשעט טאַקע אין ס'רוב 
פאַלן, אַז דער שרײַבער טראַכט נישט דירעקט וועגן דעם לייענער, אָבער סלייוו 
הױיערט דער שאָטן פון אָט דעם לייענער טאַקע איבער דער פעדער, און דאָט ווערק 
גופא פארװואַנדלט זיך אינעם װיכטיקסטן ציל בעתן שרײַבןת דער שױרײַבערישער 
באָרוף פאַרװואַנדלט זיך אינעם הויפּט-עלעמענט פון דעם שרײַבערס לעבן און זײַן. 

אַנדערש זענען די ביכער, וועלכע שרײַבן זיך. זייערע מחברים באַטראַכטן 
נישט דאָס שרײַבן װוי אַ באַרוף זייערן. זיי לעבן דאָס לעבן אויף זייער אַן אינטעג- 
סיוון אופן, און ווערן אַבסאָרבירט אינעם רוישיקן גאַנג פון צענדליקער און הונ- 
דערטער טאָג-טעגלעכע טועכצער און אויפגאַכעס. עס געשעט אָבער, אַז אויף די 
ראַנדן פון אָט דעם אימפּעטפולן גאַנג קומט זיי אויס אָפּצוכאַפּן דעם אָטעם, אָדער 
זיי דערפילן די נויטווענדיקייט אַ רוף צו טאָן די פאַרשפּעטיקטע און מיד-געװאָ- 
רענע, אָדער זיי האַלטן פאַר נייטיק אויפצוקלערן דעם זין פון זייער דרך -- און דאַן 
שרײיבן זיי. זיי טוען דאָס װי כלאחר-יד, וי זיי װאָלטן בלויז געװאָלט אָנשטעקן 
דעם אָרום מיט זייער אייגענער ענערגיע און קאַמפס-גרײיטקײיט, און רופן אַלעמען 
זי נאָכצופאָלגן. אַזױ אַרום ווערן באַשאַפן אַרטיקלען און עסייען, רעפלעקסיעס און 
באטראַכטונגען, טעאָרעטישע באַגרינדונגען און עמאָטיווע נשמה-קלאַנגען. זיי צע- 
װאַרפן דאָס אַלץ אינעם גאַנג זייערן, װי נישט דאָס װאָלטן זיי אויסן געווען, אָבער 
ווען מע נעמט דאָס אַלץ צוזאַמען, דערזעט מען ערשט, אַז יעדע אַרבעט פון דעם 
מין, אַפילו דער קלענסטער אַרטיקל אָדער געלעגנהײַטלעכער רוף. שטעלן מיט 


8 אַרײַנפיר 


זיך פאָר אַ מײַלשטײן אינעם לאַנגן װעג; און אויב מע נעמט זיך די מי אָט די 
מײַלשטײנער אויסצושטעלן אין אַ געהעריקן סדר -- לאוו דווקא אַ כראָנאָלאָגישן 
-- אַזױ אַנטפּלעקט זיך גלײַך דער גאַנצער וועג פונעם מחבר, און עס װאַקסט אויס 
נישט נאָר דאָס לעבן פונעם שרײַבער, נײַערט אויך זײַן תקופה און דער גאַנצער 
אַרום זײַנער; און דאַן באַקומען אַ תיקון נישט נאָר די טאַטן אין זייער פּראַקטיש" 
אוטיליטאַרן באַדײַט, נײַערט אויך דאָס אָרט פונעם מחבר אינעם לעבן פון זײַן 
סביבה, און -- אויב מע באַטראַכט דאָס אַלץ פון אַ װײַטערער פּערספּעקטיוו -- 
אינעם לעבן פון גאַנצן פאָלק, 

צו אָט דער לעצטער קאַטעגאָריע באַלאַנגט דאָס בוך, װאָס װוערט איצט צו- 
געטראָגן דעם ייִדישן לייענער. 

וועגן דער פּערזענלעכקייט פונעם מחבר פאַרשפּאָרן מיר דאָ צו שרײַבן. פון 
דער גרויסער צאָל באַגריסונגען, צוגעשיקטע בשעתו צו דער פײַערונג פון זײַן 
פופציק-יאָריקן געבוירנטאָג, װי אויך פון די אַרטיקלען וועגן אים, געשריבענע ביי 
אַנדערע געלעגנהייטן, האָבן מיר אַרױסגענומען דאָס סאַמע כאַראַקטעריסטישע, און 
לויט אונדזער באַשײדענער מיינונג, טרעפלעכע, װאָס איז וועגן אים געזאָגט גע- 
װאָרן, און איינגעזאַמלט אין אַ באַזונדערן אָפּטײיל, וועלכער הייסט טאַקע אַזױ; אוועגן 
דעם מחבר"!! און הגם אין יעדן מאמר, װאָס גייט אַרײַן אין אָט דעם אָפּטײל, פילט 
מען אַ האַרציקע, חברישע באַציונג און אינטים-װאַרעמען טאָן, האַלטן מיר פון 
דעסט וועגן, אַז דאָס זענען נישט סתם קיין שבחים, וועלכע מע טראָגט געוויינלעך 
אונטער אַ בעל-שמחה, נײַערט אָביעקטיוע אָפּשאַצונגען פונעם מענטשן, דערציער 
און געזעלשאַפּטלעכן טוער, וועמענס נאָמען איז חיים פינקעלשטיין, 

אויף װאָס מיר װעלן זיִך יאָ אָפּשטעלן, איז אויף דעם בוך גופא, און מיר 
האַלטן פאַר נייטיק אונטערצושטרײַכן אונדזער איבערצייגונג, אַז אָט דאָס בוך איז . 
נישט סתם אַן אויסדרוק פון אָנערקענונג פון אָט די אַלע חברים און טוערס, אַדאַנק 
וועמען דאָס בוך דערשײַנט, נײַערט אויך אַ וויכטיקער בײַטראָג צו דער ייִדישער 
עסעיסטיק אויף די געביטן פון ייִדישער ליטעראַטור-פאָרשונג; פון דעם מהות און 
פון דער געשיכטע פון ייִדישן ישוב אין אַרגענטינע: פון די צאָלרײַכע פּראָבלעמען 
פון געזעלשאַפּטלעך-פּאָליטישן כאַראַקטער, פאַר וועלכע עס שטייט הײַנט צו טאָג 
דאָס ייִדישע פאָלק, און גאָר באַזונדערס אונדזער ייִדישע-אַרגענטינער ישוב:; און 
ועל כולם אויפן געביט פון ייִדישן חינוך, 

די אַרבעטן, וועלכע גייען אַרײַן אין דעם באַנד, שטעלן מיט זיך פאָר נאָר אַ 
קליינעם טייל פון דער גרויסער צאָל אַרטיקלען און עסייען, צעװאָרפענע אין אַ 
גאַנצער רייע אױיסגאַבעס אין פאַרשיידענע צײַטן. עס איז אונדז שווער צו אורטיילן 
צי איז טאַקע דער אױסװאַל געווען אַ ריכטיקער װאָס שייך דעם ליטעראַרישן 
איכות, אָבער די קריטעריע וועלכע איז דערביי אָנגעװענדט געװאָרן, האָט מער 
גענומען אין באַטראַכט די נישט-פאַרבײַגײענדיקע אַקטואַליטעט פון דער טעמאַטיק, 
אָט דער צוגאַנג האָט אונדז באַװױיגן אויך אײַנצוטײלן די אָפּגעקליבענע אַרבעטן 
אין דרי באַזונדערע סעקציעס: א) חינוך; ב) ליטעראַרישע אָפּשאַצונגען און קורצע 

מאָנאָגראַפיעס און דערמאָנונגען וועגן שרײַבערס און פּראָמינענטע פּערזענלעפ- 
קייטן; און ג) פּאָליטיש-געזעלשאַפטלעכע אַרטיקלען. 


חיים פינקעלשטיין האָט קיין מאָל נישט געפּרוווט זיך פּוצן אין אומפּאַרטעישע 
צי איבער-פּאַרטעישע פעדערן. ער האָט שטענדיק אָפן און קלאָר באַטאָנט זײַן פּאַ- 
ליטישע אָנגעהעריקייט צו אָט דער ציוניסטיש-סאָציאַליסטישער ריכטונג, וועלכע 
האָט אַמאָל געהייסן ,פּועלי-ציון (לינקע)", און הײַנט צו טאָג איז זי אַ באַשטאַנדטײל 
פון דער פּאַרטײ אחדות העבודה-פּועלי ציון. דאָס קומט פאַרשטענדלעך צום אויס" 
דרוק אין אַלע זײַנע שריפטן. דער באָראָכאָװויסטישער צוגאַנג צו ייִדישע און וועלט- 
פּראָבלעמען איז אפשר דער סאַמע כאַראַקטעריסטישער שטריך פון זײַן וועלט- און 
פּאָלק-באַנעם. אָבער צו דער זעלבער צײַט קען מען זעלטן בײַ אים געפינען אַ שפּור 
פון יענע סעקטאַנטיש-דאָגמאַטישע אויפפאַסונגען, וועלכע זענען דער קען צייכן 
פון פּאַרטיי-פירערס. דאָס מערקט זיך אויך אין דער שפּראַך און סטיל פון זײַנע 
פּאָליטישע אַרטיקלען, וועלכע זענען פריי פון דעם אָנגעבלאָזענעם זשאַרגאָן פון 
דער פּאַרטעישער טערמינאָלאָגיע, װאָס איז אייגן יענע פּאַרטײי-טוערס, וועלכע 
באַגרענעצן דעם פּערימעטער פון זייער בליק אויפן לעבן צום דאָקטרינערן שטח 
פון דער באַװועגונג, צוֹ וועלכער זיי באַלאַנגען. פינקעלשטיינס אַן אַנאַליז וועגן אַ 
באַשטימטן פּאָליטישן פּראָבלעם האָט אַ ברירה נישט געפעלן צו ווערן און אַפילן 
אַרױסצורופן קעגנערשאַפט, אָבער ער קען שטענדיק דינען וי אַן אױסגאַנג- 
פּונקט פאַר אַ דיאַלאָג צוװישן מענטשן פון פאַרשיידענע פּאָליטישע ריכטונגען 


און אין דער גרעסטער צאָל פאַלן -- וי אַ באַזע פאַרן צונויפרעדן זיך, 


איז דאָס אַ צופאַל? זיכער נישט. גיכער איז עס אַ פּועל-יוצא פון זײַן דרך אין 
לעבן בכלל און אין זײַן חינוך-טעטיקייט בפרט. אָט דער לעצטער אַספּעקט, בײַזאַם 
מיט זײַן טיפן גלויבן אַז דער שװערפּונקט פונעם געראַנגל פאַרן ייִדיש-גײַסטיקן 
קיום געפינט זיך אינעם קאַמף פאַר ייִדישער דערציונג, האָט אים באַװויגן, אַזױ 
אין טאָג-טעגלעכן באַנעם, װוי אויך אין זײַנע שריפטן, אויסצוברייטערן דעם האָ- 
ריזאָנט, און זוכן מער דאָס װאָס פאַראײניקט וי דאָס װאָס צעטיילט. דאָס מיינט 
אָבער נישט אַז ער איז גרייט זיך אָפּצזאָגן פון זײַנע שטאַנדפּונקטן און פּרינציפּן, 
פאַרקערט: ער פאַרטיידיקט עקשנותדיק און מיט טיפער איבערצײיגונג אָט דאָס 
אַלץ װאָס שטעלט צונויף זײַן פּאָליטישן ,אני-מאמין", אָבער ער טוט דאָס אויף 
אַזא אופן, אַז דער קעגנער באַקומט שטענדיק די מעגלעכקייט צו וערן אַ מיט- 
גייער אין יעדן פאַל, ווען דער ציל איז עלול צו ווערן אַ געמיינזאַמער, 


אָט דער שטריך פאַרשװוינדט גלײַך פון זײַנעם אַ מאמר, ווען עס ווערט פאַר 
אים קלאָר; אַז ער רעדט צו אַ קעגנער, מיט וועלכן ער ועט קיין געמיינזאַמע 
שפּראַך נישט געפינען. זײַן געוויינלעכע מילדע צוגעלאָזנקייט פאַרװאַנדלט זיך דאַן 
אין אַ שאַרפער און קאָמפּראָמיסלאָזער פּאָלעמיק, אַן אָנגעלאָדענער מיט בײַסיקע 
און שטעכיקע טענער, אין וועלכע עס פעלן נישט קיין איראָנישע פײַלן אָפט מאָל 
באַנוצט ער אין אַזאַ פאַל דעט מעטאָד פון דערפירן דעם קעגנערס געדאַנקען-גאַנג 


10 | אַרלנפיה 


צו אַן אַבסורדאַלער מסקנה, און אויפן פאָן פון אָט דער אַבסורדאַלקײט הייבט ער 
ערשט אַרױס דאָס, װאָס ער האַלט פאַר ריכטיק און אמתדיק. בדרך כלל אָבער 
האַלט זיך פינקעלשטיין אָפּ פון צו שאַרפע טענער. אָפט מאָל באַקומט מען דעם 
אײַנדרוק, אַז ער זוכט איבערצוצייגן אין דער ריכטיקייט פון זײַנע אויספירן נישט 
נאָר דעם לייענער, נײַערט אויך דעם קעגנער גופא. דאָ קומט צום אויסדרוק, בלי 
שום ספק, דער צוגאַנג פון פינקעלשטיינען דעם פּעדאַגאָג, וועלכער איז שטענדיק 
מער גענויגט צום איבערצײַגן װי צום שטראָפן; מער צום געווינען דעם קעגנער, 
וי אים צו פאַראורטײלן; מער צום לערנען וי צו אַרויפצוינגען. 
| = אַ גאַנצע רייע אַרטיקלען, וועלכע גייען אַרײַן אין דעם דאָזיקן בוך, שטעלן 
מיט זיך פאָר אַ װאָגיקן בײַטראָג פאַר דער געשיכטע פון ייִדישן ישׁוב אין אַרגעג- 
טינע. עס איז, לויט אונדזער באַשײידענער מיינונג, נאָך נישט אָנגעשויבן געװאָרן 
דאָס אַרומנעמענדיקע ווערק וועגן דער געשיכטע פון אונדזער ישוב. דאָס אַלץ, װאָס 
איז אָנגעשריבן געװאָרן ביז איצט, װאָלט מען געקאַנט באַצײכענען וי אַ צאָל 
אײנזײַטיקע פּרווון קלאָר צו מאַכן אַזאַ צי אַנדערן אַספּעקט פון אָט דער געשיכטע, 
אָבער עס פעלט דער בליק פון אַ באַרופענעם היסטאָריקער, וועלכער זאָל אַלזײַטיק 
באַלײַכטן דעם אַנטויקלונגס-גאַנג פון ייִדישן אַרגענטינע. פינקעלשטיינס אַרבּעטן 
אויף אָט דעם געביט פּרעטענדירן נישט צו פאַרפולן דעם בלויז, אָבער דער צו- 
זאַמענפלעכט פון פאַרשיידענע אַספּעקטן און פאַקטאָרן, וועלכער קומט צום אויס- 
דרוק אין זײַנע מאמרים, ‏ דערמעגלעכט אַ ברייטערן בליק אויף דער געשיכטע 
פונעם ישוב און פאַרלײַכטערט אַ פאַרמעסט צו קאַנפראַנטירן אונדזערע דערגריי- 
כונגען מיט די דורכפאַלן, אויך דאָ מערקט זיך זײַן פּעדאַגאָגישער צוגאַנג; נישט באַ- 
גרענעצן זיך צו אינפאָרמירן וועגן אויסוויקלונגען און געשעעגישן, נײַערט אוים- 
קלערן זיי אַזױ, אַז עס זאָל לײַכּטער ווערן זיי צו באנעמען אין זייער היסטאָרישער 
געקייטלטקייט, דער קינפטיקער היסטאָריקער װעט דעריבער אין פינקעלשטיינס 
אַרבעטן געפינען נישט נאָר אַ מקור פון נוצלעכער און אינטערעסאַנטער אינפאָר- 
מאַציע, נאָר אויך אַ מעטאָד פון צונויפבינדן דיאַלעקטיש סיבות און פאָלגן. 

דער זעלבער שטריך פון אַ פּעדאַגאָג, הגם אויף אַ גאַנץ אַנדערן אופן, איז 
אויך כאַראַקטעריסטיש פאַר פינקעלשטיינען דעם ליטעראַטור-קריטיקער. ער האַלט 
זיך אָפּ פון אַנאַליזירן אַ װערק פון אַ ריין-ליטעראָרישן, פאָרשערישן קוקוויגקל, 
און שטאָט דעם קלײַבט ער אויס אַ געוויסן אַספעקט, וועלכן ער האַלט פאַר דעם 
סאַמע װיכטיקסטן, און באַלײַכט אים מיט אַ באַזונדערער אויפמערקלעכקייט. ער 
שטעלט זיך נישט אַװעק אין דער פּאָזע פון אַ שופט, װאָס אורטיילט אַ ווערק לויט 
די כללים פון ליטעראַרישער טויגעװודיקייט. ער זוכט אָבער אויס אינעם װערק 
דאָס, װאָס איז גוט פאַר דער שול, פאַר דעם לייענער, פאַרן כבוד פון דער ייִדישער 
ליטעראַטור, און אין דער ערשטער ריי -- פאַרן שטאַרקן דאָס געפיל פון ייִדישער 
קולטור-צוגעבונדנקייט. בײַ אַזאַ מעטאָד קענען פאַרשטענדלעך פאַרטושט ווערן 
געוויסע אייגנשאַפטן פונעם ווערק, אָבער דערפאַר קומט אַרױס מער רעליעף דאָס 
געשטאַלט פונעם װאָרט-קינסטלער און די ראָל פון זײַן װערק אין דער ייִדישער 

קולטור-אַנטװיקלונג. עס פאַרלירן זיך אפשר פּרטים, אָבער עס באַקומט זיך די 
גאַנצקײט, 
- דער דאָזיקער צוגאַנג איז, וי געזאָנט, אויך. אַ א פועל-יוצא פון פינקעלשטיינס צו- 

געבונדנקייט צו זײַן פּעדאַגאָגישן באַרוף. אַזעלכע אַרבעטן וי אי ל. פּרץ און די 
ייִדישע שול", אָדער פחורבן-מאָטיוון אין דער ייִדישער ליטעראַטוך? זענען נישט 
נאָר װאָגיקע ליטעראַרישע עסייען, נײַערט אויך, און אין דער ערשטער רייע, וועג- 
װײַזערס פאַר לערערס, וועמענס אויפגאַבע איז צו פאַרבינדן ליטעראַטור יקענטע- 
ניש מיט דער דערציונג פון יונגן דור, | 

אַ באַרימטער ענגליש-ייִדישער קריטיקער האָט אַמאָל געזאָגט, אַז דער בעס- 
טער קריטיקער איז אַ גוטער לייענער, װאָרום װוי אָביעקטיוו דער קריטיקער זאָל 
נישט ועלן זײַן, איז ער פאָרט נישט מער וי אַ לייענער מיט אַ מער אָדער ווייני 
קער סוביעקטיוון צוגאַנג, 

פינקעלשטיין מאַכט אַפילו נישט דעם אָנשטעל פון וועלן זײַן ;אָביעקטיווי. ער 
עלייענט" מיט אונדז די ווערק, וועגן וועלכע ער שרײיַבט, און גיט אונדז איבער 
גלײַך זײַנע אײַנדרוקן, וועלכע זענען טאַקע ;סוביעקטיוו" אָבער זי פאַרמאָגן אַזאַ. 
שטאַרקע איבערצײַגונגס-קראַפט, אַז זיי דערמעגלעכן אונדז צו דערזען דעם שרײַ- 
בער אין אַ נײַעם ליכט, 

דער שאַפערישער פּראָצעס פונעם שרײַבער פאַרענדיקט זיך נישט אין דעם. 
מאָמענט ווען דאָס בוך קומט אַרױס פון זײַן שרײַבצימער, נײַערט ער באַנײַט זיך 
יעדעס מאָל, ווען דאָס װערק געפינט אַן אָפּקלאַנג אין דעם לייענערס נשמה. פינקעל- 
שטיינס ליטעראַרישע עסייען שטעלן מיט זיך פאָר אין אַ גרויסער מאָס בײַשפּילן 
פון אַזאַ. מין רעפלעקטיװו-שאַפּערישן אָנשטרענג, און זיי באַװעגן אונדז צו פאַר". 

טיפן זיך אויף ס'נײיַ אין די ווערק וועגן וועלכע ער שרײַבט. 

| פינקעלשטיין שרייבט אָבער קיין מאָל נישט בלויז וועגן דעם ווערק. ער פילט 
שטענדיק די נויטווענדיקייט צו דערמאָנען אויך דעם מענטש, װאָס האָט דאָס װערק 
געשאַפן. נישטאָ בל אים די קאַלטע פרעמדקייט פון אַן אָפּשאַצער, וועלכער שטעלט 
זיך אַװעק פון דער װײַטנס כדי צו דערזען בעסער דאָס קונסטווערק און קאָנצענ- 
טרירן דערויף זײַן גאַנצע אויפמערקלעכקייט. פינקעלשטיין זוכט שטענדיק אַ וועג 
צו דערנענטערן זיך צום וערק, און אויסגעפינען די מענטשלעכע און נשמהדיקע 
װאָרצלען, וועלכע פאַרבינדן דאָס וערק מיט זײַן באַשאַפער. זענען דעריבער זײַנע 
ליטעראַרישע עסייען נישט קיין קאַלטע בראָנזענע מאָנומענטן, נײַערט לעבעדיקע 
און באַועגלעך-ציטערדיקע קלאַנגען פון באַװוּנדערונג און פּאַטעטישער ליבשאַפט 
נישט נאָר צום װערק נאָר אויך צום שרײַבער. דערפון שטאַמען אָט די האַרציק- 
אינטימע טענער, בעת ער באַמיט זיך אַװעקצושטעלן דעם לייענער אין דער פיזי" 
שער, װאָלט איך געזאָגט, נאָענטקײט פונעם שרײַבער. אַזעלכע טענער געפינען 
מיר, למשל, אין זײַן עסיי , דער מענטש און דאָס מענטשלעכע אין לייוויקס שאַפן" 
און גאָר באַזונדערס אין זײַן אַרבעט וועגן דייר עמנואל רינגעלבלום ,איינער פון די 
עשרה הרוגי מלכות", | 

אָט דער אינטימער טאָן ווערט נאָך האַרציקער אין זײַנע פּאַָרטרעטן און דער- 
מאָנונגען פון וויכטיקע פּערזענלעכקייטן פון דער פּועלי-ציוניסטישער באַוועגונג, 
דאָס מענטשלעך-חברלעכע רוקט זיך דאָ אַרױס אויפן ערשטן פּלאַץ, און ערשט 
אין דער װײַטערדיקער פּערספּעקטיו דערזעען מיר די פּאַרטעיש-אידעאָלאָגישע 
אויפטוען און פאַרדינסטן, . | 

אָבער גענוי אַזױ װוי אין פינקעלשטיינס לעבן האָט שטענדיק פאַרנומען, און 
פאַרנעמט װוײַטער און אומאויפהערלעך, דאָס ערשטע פּלאַץ זײַן אומדערמידלעכער 
אָנשטרענג לטובת דער ייִדישער דערציונג, אַזױ פאַרנעמט אויך אין דעם דאָזיקן 
בוך דאָס סאַמע חשובסטע אָרט דער אָפּקלײַב פון זײַנע אַרבעטן פון אָט דעם געביט 
טאַקע. די דאָזיקע מאמרים זענען אין אַ געוויסן זין אַ יחיד במינו אין דער ייִדישער 
פּעדאַגאָגישער ליטעראַטור. זייער אײיגנאַרטיקײיט דרינגט אַרױס, אויף אַ זעלבסט- 
פאַרשטענדלעכן אופן, פון דעם אײגנאַרטיקן אָרט, װאָס פינקעלשטיין פאַרנעמט 
אין ייִדישן חינוך-וועזן נישט נאָר אין אַרגענטינש, נאָר אויך אין גאָר דער ייִַדישער 
קולטור-װועלט, מיר זענען געוווינט צו פאַכמעניש-פּעדאַגאָגישע מאמרים וועגן דער 
מעטאָדיק פון איבערגעבן ידיעות דעם תלמיד; וועגן דער נויטווענדיקייט פון אָנ- 
ווענדן אַזאַ צי אַן אַנדערע קריטעריע בײַם אױסאַרבעטן אַ לערפּראָגראַם. פון 
דער אַנדערער זײַט זענען אונדז באַקאַנט מאמרים וועגן די געזעלשאַפטלעכע אַס- 
פּעקטן פון שול-בויוּנג און וועגן דעם פּאָליטיש-געזעלשאַפטלעכן געראַנגל פאַר 
דער ייִדישער שול. פינקעלשטיינס אַרבעטן אויף דעם געביט צייכענען זיך אויס 
מיט זייער אַלזײַטיקער אַרומנעמיקייט. עס איז נישט אָפּצוטײלן דעם שולטוער 
פונעם פּעדאַגאָג, און ביידע צוזאַמען באַגעגענען זיך אין פינקעלשטיינען דעם פּען- 
מענטש, | יי 
פינקעלשטיין באַנוצט נישט אין זײַנע חינוך-אַרטיקלען קיין אַבסטראַקטע 
קאָנצעפּטן, נײַערט ער ברענגט אַרױס כסדר זיך באַנײַענדיקע און אַליין-דורכגע- 
מאַכטע דערפאַרונגען און בײַשפּילן, אַ שול-בנין הערט בײַ אים אויף צו זײַן אַ 
סכום פון ציגל, גלאָז און בעטאָן, נײַערט ער פאַרװאַנדלט זיך אין אַ לעבעדיק באַ- 
שעפעניש, וועלכעס איז געבוירן געװאָרן און פירט אַן אייגענע עקסיסטענץ. אַ 
לערער איז נישט סתם אַ יונגער מענטש, וועמענס באַרוף און פּרנסה איז אַרבעטן 
אין אַ שול, נײַערט אַ געוועזענער תלמיד, וועלכער קען זיך פון דער שול נישט 
אָפּרײַסן. דאַקעגן דאָס פּיצעלע פונעם קינדערגאָרטן טראָגט שוין אויף זיך דעם 
חותם פון קינפטיקן לערער. עס פאַרשװוינדט די מחיצה צווישן שול און געזעל- 
ישאַפט, װײַל דער מחבר שטעקט מיט זײַנע װאָרצלען אי אין דער שול און אי אין 
דער געזעלשאַפט. קען דעריבער יעדער אַרטיקל וועקן אינטערעס אי בײַם לערער 
און אי בײַם שול-בויער. אָט דער אַספּעקט איז אפשר דער סאַמע װיכטיקסטער 
הײַנט צו טאָג, ווען עס פאַרשװוינדט װאָס אַ מאָל מער דער פרײַוויליקער עסקן, און 
זײַן פּלאַץ פאַרנעמט דער מעצענאַט צוזאַמען מיטן קאַלטבלוטיקן, באַצאָלטן באַאַמטן, 

פינקעלשטיינען קומט אָן שווער אױיסצומײיַדן אין אָט די אַרטיקלען דעם פּער- 
זענלעכן טאָן. ער שלאָגט אויך אָפט מאָל אָן אַ ליריש-פּאַטעטישן טאָן בעת ער 

באַשרײַבט אַ שול-אויסשטעלונג אָדער אַ שול-יום-טוב. ער אַנטפּלעקט דערביי זײַן 
פעלקייט אױפצוכאַפּן פּרטים, וועלכע זענען דווקא כאַראַקטעריסטיש פאַר דער 
גרויסקייט פון גאַנצן װערק. ער טוט דאָס טייל מאָל אויף אַזאַ אופן, אַז מיר פאַר- 
געסן ער עס רעדט צו אונדז: פינקעלשטיין דער שול-דירעקטאָר צי פינקעלשטיין 
דער שרײַבער, אַזאַ באַשרײַבונג, למשל, וי קנעכט אין קינדערלאַנד* אָטעמט מיט 
יטיפער ליבשאַפט נישט נאָר צו אָט דער קאָלאָניע, װאָס הייסט ,, קינדערלאַנד", נאָר 
אויך צו יעדן קינד, װאָס האָט זיך דאָרט גראָד געפונען. דער מחבר פאַרגעסט אויף 
אַ װײַל, אַז דאָס איז ער אַליין דער שאַפער פונעם ווערק, און ער שטעלט זיך אַװעק 
אין אַ זײַט וי אַ צוהערער און צוזעער, וועלכער ווערט מיטגעריסן פון דעם אַלעם, 
װאָס אַרום אים קומט פאָר. 

עס איז פאַר מיר קיין ספק נישט, אַז ווען פינקעלשטיין װאָלט זיך נישט גע- 
ווידמעט דעם ייִדישן חינוך, װאָלט ער זיכער געװאָרן אַ גלענצנדיקער זשורנאַליסט, 
יער פאַרמאָגט אַ פלינקע פעדער און אַ פאַרביק-זאַפטיקע שפּראַך. אָפּט מאָל מערקן 
זיך שטאַרקע אײַנפלוסן פון פינקעלשטיינען דעם רעדנער אױף פינקעלשטיינען 
דעם שרײַבער, אָבער דאָס איז אַן אומפאַרמײַדלעכע דערשײַנונג בײַ אַ מענטשן 
װאָס דאָס שרײיַבן איז בײַ אים אַ בײַ-זאַך, אַ מיטל צו דערגאַנצן די טאַט, און נישט 
אַ ציל פאַר זיך, 

יאָ, חיים פינקעלשטיינס בוך האָט ,זיך אַליין אָנגעשריבן" במשך פון לאַנגע 
און פרוכטיקע יאָרן פון ראַנגלענישן און אומדערמידלעכן אָנשטרענג, און.. עס 
ישרייבט זיך װײַטער. אָט דאָס איז, לאָמיר האָפן, נישט מער וי דער ערשטער באַנד! 

דער ייִדישער קולטור-מענטש און בעסערער לייענער װעט אין דעם דאָזיקן 
באַנד געפינען נישט סתם אַ סכום פון ידיעות און מעדיטאַציעס, נײַערט אַן אָפּ- 
קלאַנג פון אַן אָנגײענדיקן אינטענסיוון געראַנגל פאַר ייִדישע ווערטן און אַ דורכ- 
דרינגלעכן רוף אָנצוגיין מיט אָט דעם קאַמף פאַר דער נשמה און גײַסטיקן קיום 
יפון אונדזער פאָלק. 


שמחה סנה 
מערץ 1967, 

י. זרובבֿל (תל-אביב) 
זיים פינקעלשטיין 
שטריכן צו אַ פּאַרטרעט 


| חיים פינקעלשטיין איז אַן איגנאַרטיקע געשטאַלט אין אונדוער ייִדישער 
פּאָליטיש-געזעלשאַפטלעכער קולטור-װועלט. ער איז אַקטיוו דער עיקר אויפן 
פּעדאַגאָגישן געביט, װי דער דירעקטאָר פון דער גרעסטער ייִדיש-וועלטלעכער שול 
אין בוענאָס איירעס, און װוי דער גענעראַל סעקרעטאַר פון צווישאָ -- די גרעסטע 
שול-אָרגאַניזאַציע אין אַרגענטינע. ער איז נישט געקומען צו אַ פאַרטיקער שול- 
אינסטיטוציע; ער האָט זי פאַרטראַכט, געווען איר געװאַגטער איניציאַטאָר, און 
מיט זײַן אויסערגעוויינלעכער ענערגיע, אַרבעטזאַמקײַט און עקשנות געװאָרן אויף 
דער רעאַליזאַטאָר פון דעם ווונדערלעכן ייִדיש-וועלטלעכן שול-ווערק אין דרום- 
אַמעריקע. 

חיים פינקעלשטיין האָט די שול פאָרמירט נישט נאָר אָרגאַניזאַציאָנעל, נײַערט 
געגעבן איר תוכן און נשמה, ביז זי איז געװאָרן אַ מוסטער פאַר הײַנטיצײַטיקער 
ייִדישער דערציונג. ער האָט זי פּעדאַגאָגיש אויסגעבויט און אױסגעשטאַלטיקט 
פון די ערשטע עלעמענטאַרע קעמערלעך ביז צו דער מיטלשול, לערער-סעמינאַר 
און זיך פאַרמאָסטן נאָך העכער. אים געהערט דער פּראָגראַם און דער פּלאַן פון 
די לימודים פאַר קינדער און די אויסבילדונג פון לערערס, וועלכע קריגן טאַקע 
זייער אַרבעט-װאַרשטאַט אין דער שול, פון וועלכער זיי שטאַמען און װוּ זי 
אַליין האָבן זיך דערצויגן, 

חיים פינקעלשטיין איז איינער פון די באַליבטע רעדנערס אויף דער ייִדישער 
גאָס נישט נאָר אין אַרגענטינע. ער געהערט צו דעם המשך:דור אין דער אַל- 
וועלטלעכער פּועלי-ציון באַװעגונג. איז ער נישט באַגרענעצט אין שטח פון זײַן 
טעטיקייט. באַזוכט ער גאַנץ אָפט די ישובים אין דרום אַמעריקע, איז נישט איין 
מאָל געווען דער גאַסט אין די פאַראייניקטע שטאַטן, אין קאַנאַדע און אין אײיראָפּע, 

וי דער רעפּרעזענטאַנט פון פּועלי-ציון האָט ער באַזוכט מער וי צען מאָל 
- ארץ-דישראל, קומט ניט זעלטן וי אַ דעלעגאַט צו ציוניסטישע און קולטור-קאָנגרעסן 
! און װי אַ מיטגליד פון אַקציאָנס-קאָמיטעט אן דער מדינת ישראל, סײַ װען זי 
איז נאָך געווען כמעט דורכויס ,אויף רושטאַװאַניעס? און סײַ ווען זי איז אַריבער 
צו דער תקופה פון פאַרמעסט און שוונג אין דער ברייט און אין דער הױך, : 


18 וויזיע, װאַרט און װאָר 


זײַן ייַדישע שפּראַך פאַרמאָגט אַלע מעלות און חנען פון זאַפטיקײט און 
קלינגעװודיקײַט, פון פאַרביקײַט און מעלאָדישקײַט אַדאַנק זיין קלאָרער אויס- 
שפּראַך און נשמהדיקער צאַרטקײַט. ער איז מאָלער-װיזיאָנער און רעאַלער קאָנס- 
טרוקטיווער בויער. סײַ אַלס דערציִער און סײַ אַלס פּאָליטיקער פאַרמאָגט ער די 
וויזיע, װאָס דרינגט-דורך זײַן מהות און שפּרײט פאַר אים אויס די מאַפּע פון אַ 
בעסערער און שענערער ועלט, פון אַ מער גליקלעכער שאַפנדיקער מענטשהײַט, 
צוליב זײַן קאָנסטרוקטיווער נאַטור זוכט ער דעם קאָנקרעטן ממשותדיקן ועג 
װאָס זאָל אַהיִן פירן און ברענגען נישט בלויז יחידי-סגולה, נאָר די מאַסן פון פאָלק, 

חיים פינקעלשטיין איז אַ פּאָליטיקער מיט אַ װײַטן קוק און ער נעמט-אויף 
די הײַנטיקײַט נישט אַנדערש, וי אין איר אַרײַנשטראָם אין דער צוקונפט: אַ 
פּעדאַגאָג, אַ מאַרקסיסט, זוכט ער דעם שורש און פּלײַסט זיך אַרײַנדרינגען אין 
טיפן עבר, כדי אויסצוגעפינען די דינע, כמעט אומגעזעענע פעדעם, פון וועלכע 
עס איז אויסגעװועבט די איצטיקע ווירקלעכקייט. עֶר האָט פאַר זײַנע אויגן די 
אַרכיטעקטור פון דעם גאַנצן בנין, אָבער ער היפּערט נישט איבער און לאָזט נישט 
אויס קײַן איין איינציקן ציגל בײַם פאַרלייגן דעם פונדאַמענט פון דער געבײַדע. 


ער שרײַבט אויף געזעלשאַפּטלעך-פּאָליטישע טעמעס, איף ליטעראַרישע, 
און מיט באַזונדערער התמדה -- איבער פּראָבלעמען פון דערציונג. זײַן סטיל 
איז אַ קאָנצענטרירטער, בילדערישער און פּינקטלעכער. ער איז בכתב און בעל"פּה - 
פּאָפּולער און אין דער זעלבער צײַט גרינטלעך און איבערצײַגנדיק, 

צענדליקער יאָרן איז זײַן היימישע וועלט די װעלט פון קינדער. ער זעט זײַן 
פליכט זיי צו דערציען, ער פילט און אַנערקענט זײַן אחריות פאַר זייער התנהגות 
און טואונג. איז זײַן באַנעמונג אַ ווייכע, אַ צאַרטע, שײַנט תמיד און כסדר אַ 
שטראַלנדיקער שמייכל פון וװױלגענױגטקײַט אויף זײַן פּנים, מיט װעמען ער 
זאָל ניט פאַרברענגען. פעלן אים אויס אין רעדן און אין שרײַבן נישט-בנעימותדיקע 
אויסדרוקן, אָפּשטױסנדיקע טענער, װירקט ער וי אַ באַרויִקנדיקע מעלאָדיע. און 
וועגן װאָס ער זאָל נישט רעדן, קאָן מען אים הערן שעהן לאַנג, 


חיים פינקעלשטיין האָט אויפגעשטעלט דורות תלמידים און געװוּנען הונדער- 
טער חסידים פון ייִדישן װאָרט, פון ייִדישער שפּראַך, ליטעראַטור, בײַ וועמען 
ער האָט אײַנגעפלאַנצט טיפע פאַרשטענדעניש און אינטערעס צו ייִדישער קולטור, 
ער אַליין איז אַ מוסטער פון אַרבעטזאַמקײַט, אַ דינאַמאָדמענטש, װאָס רײַסט מיט 
און באַװעגט אַלע אַרום. ער איז אין זײַן אונטערנעמערישקײַט ריזיקאַנט, האָט נישט 
מורא פאַר שטרויכלונגען און האַלט זיך נישט צוריק פאַר אַ דורכפאַל, נאָר וי 
אין לייוויקס ,אייביק?, ;הויבט ער זיך אויף און שפּאַנט װײַטער?.. ו' 

ער גלויבט אין זיך, און זײַנע נאָענטע גלויבן אין אים. זיי ווייסן, אַז ער איז 
טרײַ צו זיין אמת און זיי ווערן אָנגעשטעקט מיטן זעלבן אמת. ער איז באַליבט 
בײַ די תלמידים אויך לאַנג שפּעטער וי זיי האָבן פאַרלאָזט די שול. אין דרום- 
אַמעריקע און אין ישראל, קלאַמערן זיך אָן אים הונדערטער זײַנע געוועזענע 

תלמידים מיט אַכטונג און ליבע, װײַל זיי האָבן זיך איבערגעצײַגט אין משך פון 
יאָרן, װאָס פאַר אַ אוצרות פון מענטשלעכקייט און ייִדיש וויסן חיים פינקעלשטיין 
האָט זיי מיטגעגעבן פאַר זייער געראַנגל אין לעבן. ער האָט זי באַלאָדן מיט ייִדישער 
טראַדיציע, מיט ייִדישן געשיכטלעכן נסיון, מיט פּיאָנערישער העזה און רעװאָלו" 
ציאָנערן פּאַטאָס, 


חיים פינקעלשטיין לערנט צו שאַצן די ייִדישע אויפטוען אין אַלע אומשטענדן 
פון די פאַרשידענע תקופות אין גלות-צושפּרײטקײַט. דערוועקט דרך ארץ פאַרן 
ייִדישן כללישן און יחידישן שאַפן אונטער אַלערלײ באַדינגונגען. ער האָט אַלײן 
מיט זײַן גראַנדיעזן קולטור-ווערק געגאלטן װי אַ סימבאָל פון די מעגלעכקײַטן 
װאָס קאָנען דערגרייכט װערן אויך אונטערן האָגל פון רדיפות, באַשרענקונגען, 
בעת מ'איז פאַרשטױסן אין ענגע ד' אמות פון ייִַרישער סביבה. אין דער זעלבער 
צײַט האָט ער אויפגעוװויקלט פאַר זײַנע תלמידים די ברייטע יריעה, װאָס חלוצישער 
פּאַרמעסט האָט אױפגעבראַכט אין ארץ ישראל, װאָס פאַר אַ שאַפנדיקן טאַלאַנט 
דער נײַער ייִדישער מענטש איז מסוגל דאָרט צו אַנטפּלעקן אין זיך און אינעם 
ייִדישן בלל. 


ווערט מיט יעדן יאָר גרעסער די מחנה פון פינקעלשטיינס תלמידים, װאָס 
זענען עולה קײַן ישראל הן כדי זיך צו פאַרפולקאָמען אַלס לערערס און אינסטרוק- 
טאָרן פאַרן גלות, הן כדי אַלײן זיך אײַנשפּאַנען אין דעם חלוצישן עול פון די 
פאַנאַנדערבױערס פון דער ייִדישער מדינה. 


חיים פינקעלשטיין איז פון דער נאַטור באַשאָנקען מיט מערקװערדיקע 
פּעיקײַטן, ער באַנוגנט זיך נישט דערמיט, נאָר גייט זײַן גאַנץ לעבן ,אין חדר", 
ווערט נישט מיד צו פאַרמערן און באַרײַכערן זײַנע ידיעות, פאַרטיפן זײַן וויסן 
כדי מיטשפּאַנען מיט דער צײַט און דערגרונטעווען זיך צו די קאָלאָסאַלע דער- 
גרייכונגען פון מענטשלעכן מין. 


| אָפּענער מוח צום געדאַנק, שנעלע אָריענטאַציע צו רעאַגירונג, שטרעבונג 
צו אמת, שאַרפער בליק און עמפינדלעכער געהער -- די אַלע אײגנשאַפטן זענען 
אים בײַגעשטאַנען אין די שווערסטע צײַטן און קאָמפּליצירסטע סיטואַציעס, ער 
זאָל זיך נישט פאַרלירן און בלײַבן הילפלאָז. ס'העלפט אים שטענדיק אַרױס זײַן 
באָראָכאָװויסטישער קאָמפּאַס און געפיל פון אַחריות פאַר די מחנות, װאָס שפּאַנען 
מיט אים. ער פאַרדינט זייער צוטרוי יעדעס מאָל פון דאָס נײַ. דערפאַר איז זײַן 
װאָרט װאָגיק און זײַן השפּעה אַ דויערנדיקע. | 


זײַן ייִדיש איז --- מאַניפעסטאַציע, זי פאַרמאָגט די איידלסטע ניװאַנסן און 
מחשבה, די פּ;יַנסטע װיבראַציעס פון געפיל און די טרױימערישקײַט פון ליריק, 
זײַנע אַ רעדע איז דורכגעפלאָכטן מיט פּאַליטישער חכמה און לעבנס-געניטקײַט, 
ער איז נישט אײַליק אין אַנאַליז, און זיין דעציזיע איז נישט צום אָפּװענדן 

-חיים פינקעלשטיין. איז אַ גרויסער מכניס-אורח. ער האָט הנאה. באַװײַזן זײַנע 
גיטער, שולקלאַסן, װאָס ווימלען מיט טויזנטער רירעוודיקע קינדער, װאָס דאָס 
כאַראַקטעריסטישע אין זיי איז זייער חשק צו לערנען און גרײטקײַט צו שפּיל, 
אָט די עשירות באַװוּנדערן אורחים פון דער גאַנצער וועלט. זי רופט בײַ זיי אַרױיס 
קנאה, װאָס װועקט צו אייגענעם פאַרמעסט. 

חיים פינקעלשטיין שטאַמט פון בריסק דליטא. אַן עילוי פון דער יוגנט, איז 
ער אַליין אויפגעצויגן אין אַ באָראָכאָװישול אין זיין היים-שטאָט, און דערנאָך אין 
דער באָראָכאָװ-יוגנט: דעם באָראָכאָװויסטישן דרך איז ער געבליבן טרײ זיין 
װײַטערדיקן גאַנג אין לעבן. ער האַלט זיך בײַם כלל: ,חינוך לנער על פּי דרכו", 
ער צווינגט נישט אַרױיף קײַן תורה וי אַן איבעריקע לאַסט, װאָס באַשװערט. ער 
דערקענט די אייגנשאַפטן פון די תלמידים און צוהערערס און באַמיט זיך צוצוקומען 
צו זייער אינערלעכער װעלט; נישט פּלעפן זי, נישט צעשטערן, נאָר אָרגאַניש זי 
ענדערן, דורך סיסטעמאַטישער באַרײַכערונג און דערוועקונג פון אייגענע גייסטיקע 
און פּסיכישע כוחות, 

ער האָט ליב דעם מענטש און מ'ענטפערט אים צוריק מיט ליבע. מיט ליבע 
און דרך ארץ. 

ער קוקט נישט פון אויבן אַראָפּ אויף די קינדער, נאָר דערהויבט די קינדער 
צו זיך, אָפּלערנענדיק פון זיי עכטקייט, אָפנהאַרציקײט, דמיון און כסדרדיקן װוּקס, 


חיים פינקעלשטיין איז אָנגענומען אין דער געזעלשאַפּט: מיט זײַן מיינונג 
רעכנט מען זיך אין אחריותדיקע מאָמענטן. צו זײַן װאָרט הערט מען זיך גוט צו, 
ער איז נישט יוצא מיט געבן עצות און אויסאַרבעטן פּלענער. ער געפינט זיך 
תמיד אין דער ערשטער שורה פון די אויספירערס. דאָס איז זײַן נאַטירלעכע 
שליחות, צו וועלכער ער איז אױיסדערװײַלט דורך זײַן אייגענעם געוויסן, און לויט 
דער אײַנשטימיקער באַשטימונג פון אַלע אַרום אים, 

סיהאָט אים, וי אַ פּעדאַגאָג, אָפּגעגליקט, װאָס ער האָט נאָך אין די יוגנט- 
יאָרן אויפגענומען די פּועלי-ציוניסטישע דערציונג און װעלטבאַנעם. האָט ער 
אויסגעמיטן דעם פּלאָנטער אינעם שפּראַכנקאַמף לגבי ייִדיש און העברעיש. וי 
דער פירער פון די שולן אומעטום, האָט חיים פינקעלשטיין גלײַך לכתחילה אײייג- 
געזען און אָנערקענט די אָרגאַנישע באַהעפטקייט צװוישן די ביידע שפּראַכן פון 
ייִדישער נאַציאָנאַלער קולטור, אין וועלכע עס איז געקומען צום נאַטירלעכסטן 
אויסדרוק דער ספּעציפישער ייִדישער מחשבה-סטיל, פון װאַנען עס שטראָמט 
שטענדיק דער כאַראַקטעריסטישער איינגאַרטיקער ניגון פון ייִדישן גײַסט. חיים 
פינקעלשטיינס דערצייונגס-שיטה האָט אַרײַנגענומען די ביידע עלעמענטן, נישט 
ווי קעגנזאַצן, נאָר, בפירוש וי איין שלימות, אַ גאַנצקײַט אַ האַרמאָנישע, אַ זיווג 
אַ באַשערטער, אַ געראָטענער פון די קולטור-אוצרות, װאָס האָבן גענערט דעם 
ייָד אויף זײַן לאַנגן וועג פון זעלבשטענדיקייט דורך גלות צוריק צו מלוכהשער 
זעלבשטענדיקײַט, 

נישט קײַן ;ויתרוצצו" צווישן ייִדיש און עברית, וי צווישן גלות און מדינת- 
ישראל; נאָר װי אַ געבענטשטע דערגאַנצונג, אין וועלכע עס װערט געוועבט די 
אײנהײַטלעכקייט פון דעם װאַנדערפאָלק איבער אַלע ערדן צו זײַן אויסגעחלומטער 
און אויסגעקעמפטער פּאָליטישער, װירטשאַפטלעכער און גײַסטיקער סוּווערעניטעט 
אויף תמיד און אויף איײיביק. 

איז צו באַגריסן די ערשטע זאַמלונג פון חיים פינקעלשטיינס כתבים, ס'איז 
בלויז אויפן שפּיץ גאָפּל דערלאַנגט, כדי טועם צו זײַן פון זײַן פולן שייער שעפע- 
רישקײַט. זאָל עס זײַן אַ גוטער אֶנהויב אין אַ גליקלעכער שעה. דער מחבר איז 
נאָך נישט צוגעקומען אַפילו צום העלפט פון זײַן לעבנסגאַנג און האָט שוין זוכה 
געווען צו זען בחוש די צײַטיקע פרוכט פון זײַן װונדערלעכער שאַפונג; װערק, 
געבויטע פון שטיין, און אויך אַזעלכע, װאָס זענען פאַרקערפּערט אין טויזנטער 
תלמידים און חסידים, 

הלוואי װײַטער און מערער! 


נחום ניר 
מײַן ייַננערער חכר - חיים פינקעלשטיין / - 


איך האָב נישט געקענט חיימען פון פּױלן. ער איז אייגנטלעך פון דער דרי- 
טער גענעראַציע פּועלי-ציון. דערקענט האָב איך אים ערשט אין 1946, בעתן 
2סטן ציוניסטישן קאָנגרעס אין באַזעל, און טאַקע דאָרט האָב איך גלײַך באַנר" 
מען, אַז פאַר מיר שטייט אַ חבר וועלכער פאַרקערפּערט אין זיך דעם אידעאַליס- 
טישן ברען פון אונדזער פּאַרטײ-יוגנט אין פּױלן, צונויפגעפּאָרט מיט די מעג- 
לעכקייטן און שווונג פון דעם װאַקסנדיקן ייִדישן ישוב אין אַרגענטינע. 

איז, װי געזאָגט, חיים איינער פון די ייִנגערע. ער האָט אָבער זייער שנעל 
פאַרנומען איינס פון די ערשטע ערטער אין אונדזער באַװעגונג. ער איז געװאַקסן 
אין דער באַװעגונג און מיטגעהאָלפן דעם װוּקס פון דער באַװעגונג. עס איז נישט 
נויטיק דווקא צו באַזוכן אַרגענטינע, בכדי צו שאַפן זיך אַ באַגריף וועגן חיימס 
טעטיקייט און וועגן זײַן באַדײַטונג אין אַרגענטינער לעבן. ישראל שיקט אַ סך 
שליחים אין די לאַטין-אַמעריקאַנער לענדער. און קיין איינער פון זיי איז נישט 
אין שטאַנד איבערצוגעבן קיין פולן דין-וחשבון וועגן זײַן באַזוך אין אָט יענע 
לענדער טאַקע, נישט דערמאָנענדיק דערבײַ די גרויסע אויפטוען פון דער פּאַר- 
טיי פּועלי-ציון און פון זייער אַנערקענטן פירער -- חיים פינקעלשטיין. פאַר- 
שטייט זיך אַז קיין שום גרוס איז נישט דאָס זעלביקע וי די מעגלעכקייט אַליין 
צו דערזען מיט די אייגענע אויגן אָט די אויפטוען טאַקע. איז דעריבער נאַטיר- 
לעך, אַז ווען מען באַזוכט די דרום-אַמעריקאַנער לענדער, דערזעט מען ערשט 
די דערגרייכונגען פון אונדזער פּאַרטײ, און טאַקע חיימס אָנטייל און ראָל אין 
אָט די דערגרייכונגען -- אין זייער אמתער און פולער גרויס, 

אַ מענטש מיט אַ רעדנער-טאַלאַנט, װאָס רײַסט מיט זײַנע צוהערערס, און 
דערבײַ פול מיט ענערגיע אַון אױיסדויער; אַ מענטש מיט אַ פּרעציזער און צו 
דער זעלבער צײַט פלינקער אָריענטאַציע אין אַלגעמײנע און ייִדישע פּאַליטישע 
און געזעלשאַפטלעכע פּראָבלעמען און געשעענישן אַ גלענצנדיקער באָראָכאַ- 
װויסט --- איז חיים געװאָרן נישט נאָר דער אַנערקענטער פירער פון דער פּאַרטײ, 
נייערט ער איז אויך געװאָרן איינער פון די באַדײַטנדיקסטע פּערזענלעכקייטן 
אין ייִדישן לעבן אין גאַנץ דרום-אַמעריקע. האָבן מיר טאַקע צו פאַרדאַנקען 
חיימען דעם פאַקט, אַז כאָטש אונדזער פּאַרטײ אין אַרגענטינע פאַרנעמט בליז 
דאָס צווייטע אָרט, קען אָבער קיין שום זאַך נישט געטאָן ווערן אין ייַדיש-אַרגענ- 
טינער לעבן, אָן דער אַקטיווער מיטבאַטײליקונג פון אונדזער פּאַרטײ און פון 
חיים פינקעלשטיין, 

חיים װאַרט אָבער נישט מען זאָל צו אים קומען מיט פּראיעקטן. ער אַליין 
איז שטענדיק פול מיט פּלענער, און ווען ער נעמט זיך זיי צו פאַרווירקלעכן 
שטעלט ער זיך קיין מאָל נישט אָפּ אין מיטן ועג, נייערט ער דערפירט זי 
ביזן סוף, 

חיים פינקעלשטיין --- מיט זיין ריכטיקן באָראָכאָװיסטישן קוק אויפן ייִדישן 
לעבן -- האָט פאַרשטאַנען, אַז אויב מען וויל קעמפן אין די לענדער פון ייִדישע 
ישובים קעגן דער אַסימילאַציע, מוז מען שאַפן אַ ייִדישע נאַציאָנאַלע אַטמאָספע- 
רע און שטימונג, און אָט דער פאָרבאַדינג קען דערגרייכט ווערן נאָר דאַן, ווען 
מען שטעלט אַװעק די דערציונג פון די יונגע דורות אויף געזונטע נאַציאָנאַלע 
יסודות. די נאַציאָנאַלע ייִדישע דערציונג מוז שאַפן די צוגעבונדנקייט צום ייִדישן 
נאַציאָנאַלן געדאַנק, און ממילא אויך די ליבשאַפט צו ארץ-ישראל. פינקעלשטיין 
האָט באַנומען, אַז נאָר אין אַ נאַציאָנאַלער אַטמאָספערע קען אױיסװאַקסן אַ חלוצי- 
שע באַװועגונג, און אַז די נאַציאַנאַלע אויפלעבונג אין די גלות-:לענדער קאָן גע- 
בויט ווערן אויף דער באַזע פון דער פאָלקסשפּראַך, ייִדיש, וועלכע זאָל זײַן גע- 
קניפּט און געבונדן מיט עברית. עברית אָן ייִדיש איז אין יענע לענדער פאַר- 
אורטיילט אויף צו בלײַבן הענגען אין דער לופטן אָן אַ פעסטן גרונט אונטער 
די פיס. די באַזע מוז זײַן ייִדיש. ערשט אויף אָט דער באַזע קען און מוז װאַקסן 
סײַ עברית און סיי ייִדישקייט בכלל. דעריבער האָט די פּאַרטײ אין אַרגענטינע, 
מיט חיימען בראש, געווידמעט אירע גרעסטע אָנשטרענגונגען דעם שולוועזן, דער 
ייִדיש-העברעישער דערציונג;: דעריבער איז געלונגען חיימען צו שאַפן אין אַרגענ- 
טינע אַ פאַרהעלטנישמעסיק גרויסע חלוצישע יוגנט-באַוועגונג און צו דער זעלבער 
צײַט אַ ציוניסטישע שטימונג בײַ די עלטערן פון אָט די יוגנטלעכע טאַקע. 

אָט אַזאַ איז געווען דער באָדן אויף וועלכן עס איז אױיסגעװאַקסן אַ גאַנצע 
רייע שולן מיט דער שלום עליכם-שול בראש: גלײַכצײַטיק האָבן זיך געשאַפן 
צענדליקער אינסטיטוציעס און קלובן אין פאַרשיידענע טיילן פון בוענאָס-אײַרעס 
און אין אַנדערע אַרגענטינער שטעט. פון אַרגענטינע האָט זיך די באַװעגונג 
אַריכערגעװאָרפן קיין אורוגװײַ,. װוּ די שלום עליכם-שול אין מאָנטעװידעאָ איז 
- איינע פון די שענסטע שולן אין לאַנד, 

חיימס אידייע איז אויך געװוען דאָס שאַפן די פּראַכטפולע קינדער-קאָלאָניע 
, קינדערלאַנד", און אָט די אידייט האָט אינספּירירט כמעט אַלע ייִדישע של-אָר- 
גאַניזאַציעס אין אַרגענטינע נאָכצוטאָן דעם בײַשפּיל און שאַפן זומער-קאָלאָניעס 
פאַר די ייִדישע קינדער. אַזױ אַרום ווערט דאָס קינד אַרײַנגעפלאָכטן אינעם קרײַז 
פון ייִדישן לעבן אויך בעת די זומער:װאַקאַציעס. דער לעצטער אויפטו חיימס 
איז דאָס שאַפן פון ;רמת שלום", ווּ עס װאַקסט אַ גרויסע אינטעגראַלע שול 


צוזאַמען מיט אַ נאַציאָנאַלן געזעלשאַפטלעכן צענטער, 
איצטער טראָגט זיך פינקעלשטיין אַרום מיט אַ נײַעם געדאַנק. זײַן פּלאַן 
איז צו שאַפן אַ ייִדישן אוניווערסיטעט אין אַרגענטינע. מיר איז נישט באַקאַנט 


אויף וויפל אָט דער נײַער פּראָיעקט האָט שוין אָנגענומען קאָנקרעטע פאָרמען 

אָבער איך ווייס, אַז אויב חיים נעמט זיך עפּעס אַרײַן אין קאָפּ אַרײַן, װעט ער 
עס שוין סוף-כל-סוף פאַרווירקלעכן מיט דער הילף פון זײַנע גוטע און געטרײַעי 
חברים. | = יי 
חיים פינקעלשטיין באַגרענעצט נישט זײַנע פאַראינטערעסירונגען צו ריין 
פּעדאַגאָגישער אַרבעט. ער איז אַ מיטגליד פון אַקציאָנס-קאָמיטעט, און װי אַזעל- 
כער -- אַן אָפּטער גאַסט אין ישראל. זײַנע רעדעס אויף די סעסיעס פונעם 
אַקציאָנס-קאָמיטעט ציִען צו אַלעמענס אינטערעס און ער ווערט אַלע מאָל אויס- 
געהערט מיט דער גרעסטער אויפמערקזאַמקײט, װײַל מען וייסט וי גרויס עס 
איז זײַן דערפאַרונג אויפן געביט פון דערציונג און אָרגאַניזאַציע אין די גלות- 
לענדער. מען ווייסט אויך, אַז ער איז נישט בלויז אַ דירעקטאָר פון אַ ייִדישער. 
וועלט-באַרימטער שול, נישט בלויז דער בויער און שאַפער פון ייִדישן דערציונגס- 
וועזן אין די דרום-אַמעריקאַנער לענדער, נײַערט אויך דער מחבר פון אומצייליקע 
אַרטיקלען און ווערק און אַן אָנערקענטער אױטאָריטעט אויף אָט דעם געביט, 

חיים חלומט אַריבערצופּעקלען זיך מיט זײַן גאַנצער משפּחה קיין ישראלל, 
אָבער עס קומט אים אָן שווער דאָס צו פאַרװירקלעכן, הגם אַ העלפט פון זײַן 
משפּחה געפינט זיך שוין אין דער מדינה. ער איז װי יענער ייָד, וועלכער זאָגט 
מיטן גאַנצן האַרצן בײַם סדר ;לשנה הבאה בירושלים", און דאָס יאָר גייט אַפילו 
נישט אויס, און אום יום-כיפור זאָגט ער עס וידער אַ מאָל, און אַזױי שטופּט 
ער עס אָפּ פון יאָר צו יאָר. אָבער אויב יענער ייַד זאָגט עס וי אַ תפילה, איז 
עס בײַ חיימען אַן ערנסטער ענין. ער מיינט עס מיטן גאַנצן האַרצן נאָר אַלע 
מאָל קומען אונטער נײַע פּלענער, נײַע פּראָבלעמען און נײַע פראַגעס, וועלכע 
פאָדערן אַ לייזונג, און עס איז שווער דאָס אַלץ איבערצולאָזן אין דער מיט, און 
דערװײַל ווערט די נסיעה אָפּגעלײגט.. 

ווינטש איך מײַן ליבן חבר חיים פינקעלשטיין, צום דערשײיַנען פון אָט דעם בוך, 
אין וועלכן דער לייענער װעט קענען געפינען אַן אָפּשפּיגלונג פון זײַנע ראַנגל- 
ענישן און פון זײַן שאַפערישקײט, אַז ער זאָל דערפאָלגרייך פאַרענדיקן אַלע זײַנע 
גרויסע פּלענער און דאָך סוף-כל-סוף קומען צו אונדז קיין ישראל, װו אַזאַ מענטש 
װי ער קאָן אַ סך בײַטראָגן בײַם אױיסאַרבעטן נײַע פאָרמען פון אונדזער לעבן 
אויך דאָ, אין ייִדישן לאַנד, 


בצלאל שערמאַן ניריאָרש 
דער בויער אין װוּקס 


באַגעגנט זיך מיט חיים פינקעלשטיין צום ערשטן מאָל האָב איך אויף דעם 
2סטן ציוניסטישן קאָנגרעס אין באַזעל אין דעם יאר 1946. שוין דעמאָלט האָט 
ער אויך מיר געמאַכט אַן אײיַנדרוק פון איינעם װאָס טראָגט אין זיך אַ ניטיגעשטילטע 
רירעװדיקײַט הגם זײַן דרויסנדיקער אויסזען איז דווקא פון איינעם װאָס באַװײַזט 
זיך לאַנגזאַם, : | 

איך האָב שוין געהאַט געװוּסט פון זײַנע אויפטוען אויף דעם שוליגעביט 
אָבער װי גרויס די דאָזיקע אויפטוען זענען אין דער אמתן געווען האָב איך ערשט 
רעכט דערזען ווען איך בין געקומען אין אַרגענטינע אין די אינטערעסן פון דער 
;ייװאָ* צוויי יאָר שפּעטער, 

פאָרמעל איז חיים פינקעלשטיין געווען נישט מער װי דער סעקרעטאַר פון 
דעם קאָמיטעט װאָס האָט די ייואָדאַקציע דאָ געפירט -- געוען, אַגב, אַ זײיער 
דערפאַלגרײַכע אַקציע -- פאַקטיש אָבער איז ער געווען דער קאָמיטעט. ער אַליין 
האָט צונויפגעקליבן מער געלט װי אַלע אַנדערע מיטגלידער צוזאַמענגענומען. 

אין די אַרינער זעקס װאָכן װאָס איך האָב געהאַט פֿאַרבראַכט אין אַרגענטינע 
איז נישט פאַרבײיַגעגאַנגען איין טאָג, אַז מיר זאָלן נישט זײַן צוזאַמען כאָטש עטלעכע 
שעה. האָב איך געקענט גוט אַרײיַנקוקן אין אים און זיך גוט צוקוקן צו זײַן אַרבעט, 
איך האָב אים געזען אין שטוב און איך האָב אים געזען אין גאַס; בײַם היימישן 
טיש און בי דער אַרבעט; אין דער סביבה פון זײַן משפּחה און אין דער אַרומ- 
רינגלונג פון חברים, און װאָס מער איך האָב אים געזען, אַלץ גרעסער איז געװאַקסן 
מײַן װוּנדער: װו נעמט דער מענטש דעם כוח און די ענערגיע צו טאָן אַזױ פיל 
אַרבעט ? און נאָך האָב איך געהאַלטן אין איין פרעגן זיך אַליין : ווען רוט ער? 

עס האָט מיר גענומען לאַנג אײַנצווען אַו צו פּלאַנירן נײַע אונטערגעמונגען 
אין די װוינציקע שעהן ווען ער איז פרײַ פון באַלדיקער און דרינגענדיקער טואונג --- 
דאָס איז זײַן אופן פון רוען. ווען ער האָט מיט מיר גערעדט פון זײַנע פּלענער, 
האָב איך ממש געשפּירט וי עס פאַלט פון אים אַװעק די מידקײַט און װי עס נעמט 
אים אַרום אַן אויפפרישונג, | 

די פּלענער האָבן מיר צומאָל אויסגעזען אוטאָפּיש אין זייער פאַרגעם און 
אַװואַנטוריסטיש אין זייער געװאַגטקײַט, אָבער מערקװערדיק: עס האָט לאַנג נישט. 
גענומען -- און די סאַמע פאַנטאַסטישע פּלענער זענען געװאָרן װירקלעבקײַט, 
דאָס האָט ער אַלײין טאַקע זיי דורכגעפירט און מיט דעם דערמוטיקט אַנדערע אים 

נאָכצוטאָן. װאָרעם פאַר די אַנדערע זענען שוין דאָס נישט געווען קײַן פּאַלאַצן אין 
דער לופטן, נאָר ממשותדיקע מאָדעלן װאָס מען האָט געקענט אימיטירן. זעלטן 
האָב איך באַגעגנט אַזאַ קאָמבינאַציע פון פאַרטראַכטער און אויספירער אין איין 
מענטש, 

און דאָך האָב איך פאַרלאָזט בוענאָס אײַרעס נאָך מײַן ערשטן באַזוך מיט אַ 
געפיל פון אומזיכערקייט בנוגע חיים פינקעלשטיינס צוקונפטיקער אַנטװיקלונג, 
איך האָב אין מײַן לאַנגיאָריקער געזעלשאַפטלעכער קאַריערע געזען וי אַ סך 
דינאַמישע פירערס, מיט ניט-אויסשעפּלעכע קװאַלן פון ענערגיע אין שייכות צו 
טאָג-טעגלעכע אױיפגאַבעס, טריקענען גײַסטיק ביסלעכװײַז אויס און שפּירן גאָר נישט 
וי זייער אינטעלעקטועלער װוקס שטעלט זיך אָפּ. ווען זיי כאַפּן זיך --- אויךב זיי 
כאַפּן זיך -- איז שוין אין די מיינסטע פאַלן צו שפּעט: צו װײַט זענען זיי געבליבן 
הינטערשטעליק אין זייער וויסן, אַז זי זאָלן קענען אָניאָגן דעם לויף פון געשעענישן, 
דאָס טראַגישסטע דערבײייַ איז, װאָס זיי שפּירן צו מאָל נישט וי זי ליידיקן זיך אויס 
שעפעריש און װאָס זיי פאַרשטײען נישט, אַז זייער נוציקייט כלפּי די צוועקן, וועלכע 
זיי האָבן מיט אַזױ פיל געטריישאַפט געדינט, איז פאַרענדיקט, איך האָב מורא געהאַט 
אַז חיים פינקעלשטיין װועט אַזױ פאַרשלונגען ווערן אין דער פּראַקטישער אַרבעט 
װאָס ער איז אין איר אַזױ פאַרטאָן טאָג װוי נאַכט, אַז ער װועט נאָכלאָזיק װערן 
בנוגע זײַן אייגענעם גײַסטיקן װוּקס. 

מײַן מורא האָט נישט געהאַט קײַן יסוד. מיט אמתער פרייד האָב איך נאָכגע- 
פאָלגט פינקעלשטיינס אַרבעט אויף זיך אַלײן. ער האָט נישט נאָר אויפגעבויט אַ 
פול-פאַרצװײַגטע שול-אימפּעריע: ער האָט אַלין אויך נישט אויפגעהערט צו 
לערנען. ער איז געװאַקסן נישט נאָר אין זײַן פירערשאַפּט-ראָלע, ער איז אויך 
געװאַקסן אינטעלעקטועל הן פּעדאַגאָגיש הן פּאָליטיש. האָט ער טאַקע דעריבער 
נישט אויפגעהערט צו גיין פאָרויס, 

מיר זענען אַמאָל געווען פּאַרטיי:חברים. שפּעטער זענען אונדזערע פּאַרטעישע 
וועגן זיך פאנאנדערגעגאַנגען : אָבער אויף איין האָר האָט עס נישט געמינערט פון 
אונדזערע באַציָונגען װאָס זענען באַזירט אויף אויפריכטיקער פריינדשאַפט און 
דרך ארץ פאַר קעגנזײַטיקע מיינונגען. עס האָט אויך נישט פאַרקלענערט אין מײַנע 
אויגן דעם פאַרנעם פון זײַנע דערגרייכונגען. איך האָב נישט אויפגעהערט צו באַ- 
װוּנדערן זײַן מוט און זײַן אַנטשלאָסנדיקײַט, װאָס מיט דעם האָט ער דערהויבן 
די ייִדיש-אַרגענטינער וועלטלעכע שול צו איינע פון די העכסטע פּאַזיציעס װאָס 
זי האָט ווען עס איז פאַרנומען װוּ עס איז אין ייַדישן לעבן, 

פון פינקעלשטיינס פאַרדינסטן פאַר אחדות-:העבודה פּועלי-ציון וועלן רעדן 
חברים װאָס זענען נענטער צו אים פּאַרטעיִש: איך אָבער וויל זיך נישט אָפּזאָגן 
פון דעם חלק װאָס ער האָט אין דער ציוניסטישער אַרבעטער באַװעגונג וי אַ 
גאַנצער -- און פאַר מיר באַשטײט די ציוניסטישע אַרבעטער-באַועגונג פון אַלע 
פּאַרטײען װאָס האָבן זיך געווידמעט דער רעאַליזירונג פון דעם ציוניזם אויף 
סאַציאַליסטישע יסודות. אַז אָט דער באַוועגונג האָט פינקעלשטיין געגעבן אַ וויכ- 

טיקן צושטײַער --- דאָס װעט קיינער נישט לייקענען. אַפילו נישט די װאָס, וי 
איך, געהערן נישט צו זײַן שיטה אין דעם אַרבעטער-ציוניזם. זײַן שול-טעטיקייט 
און זײַנע אַקטיוױיטעטן אין דעם פּועלי-ציוניזם זענען איין אָרגאַנישע גאַנצקײט. מיט 
דעם ענטוזיאזם פון אָט דער גאַנצקײַט און מיט איר ציל-באַװוּסטזיניקײַט צינדט 
ער אָן זײַנע מיט-טוערס װאָס גייען אים נאָך מיט ליבשאַפט און מיט פאַרטרויען, 
װײַל זיי ווייסן אַז ער פירט זיי צו נײַע הייכן. צווישן די מיט-טוערס זענען דאָ 
װעטעראַנען װאָס געדענקען נאָך גוט װוי קליין און איזאָלירט עס איז געווען זייער 
באַװועגונג איידער פינקעלשטיין איז געקומען אין אַרגענטינע: עס זענען צװוישן 
זי דאָ מיטצײַטלערס װאָס האָבן אים געהאָלפן אויסטרעטן די נײַע וועגן פון ייִדישער 
דערציונג װאָס ער האָט אויפגעעפנט: און עס זענען צווישן זיי דאָ די יונגטלעכע װאָס 
ער האָט דערצויגן. פאַר זיי אַלע איז ער לערער און בויער. 

צוזאַמען מיט זיי ווינטש איך אים נאָך לאַנגע יאָרן פון גײַסטיקער גאַנצקײַט, 
פון לערנען און פון בויען. 


ש. שווייצער (תל-אביב) 
חיים פינקעלשטיין - דער חבר און דערציער. 


אויף דער ייִדישער װעלטמאַפּע פון נאָך דעם חורבן שײַנט אַרױס מיט אַ 
באַזונדערן גלאַנץ דער מער װי האַלב-מיליאָניקער ישוב אין אַרגענטינע. דער 
דאָזיקער ישוב, װאָס האָט פאַר דער לעצטער וועלט-מלחמה קיין גרויטע ראָלע 
אינעם יידישן װועלט-פאַרנעם נישט געשפּילט, װאָס איז זיך געלעגן אַ גענוג באַ- 
שיידענער און שטילער אויף די ברעגעס פון אַ װײַטן אָקעאַן און פלעגט זיך פון 
יאָר צו יאָר פאַרמערן מיט אַ פּאָר טויזנט אָדער צענדליק טויזנט נײַע אימיגראַנטן 
פון די קאָמפּאַקטע ייִדישע ישובים אין אײראָפּע. האָט זיך נאָך אונדזער גרויסן 
חורבן גענומען אַרױסװײַזן װי דער יורש פון אונדזערע אַמאָליקע היימען, וי דער 
װאָס האַלט אָן און זעצט פאָר, אין די לחלוטין נײַע און אַנדערע באַדינגונגען, אַן 
אייגן ייִדיש לעבן באַזירט אויף המשך פון קולטור און פון טראַדיציע. 

ווען מען באַטואַכט די סיבות, װאָס האָבן דעם אַרגענטינער ישוב אַרױס- 
געהויבן פון אַלע אַנדערע ייִדישע ישוכים אין דער װעלט און געמאַכט אים פאַר 
אַ יחיד במינו, װעט מען זיכער געפינען אַזעלכע, װאָס שטעקן אין די אָביעקטיווע 
געזעלשאַפטלעכע אַנטװיקלונג-פאַקטאָרן. (כאַראַקטער פון דער אימיגראַציע, איר 
געשיכטע וכדומה). מ'וועט אָבער בשום אופן נישט טאָרן פאַרזען די אַנטשײדנדיקע 
ראָל, װאָס ס'האָבן דערבײי געשפּילט יחידים, װאָס האָבן מיט זייער פּערזענלעכקייט, 
מיט זייערער איניציאַטיװועס און מעשים געשטאַלטיקט דעם פּרצוף פונם ישוב, 
געלענקט זיין אַנטװיקלונג און געמאַכט פון אים דאָס, װאָס ער איז געװאָרן, 

אין דער פאָדערשטער ריי פון אָט די יחידים רוקט זיך אַרױס, אָן שום ספק, 
אונדזער חִבּר חיים פיגקעלשטיין, 

אױיסגעװאַקסן אין בריסק אין די רייען פון אונדזער יוגנט-באַװעגונג איז ער 
קיין אַרגענטינע געקומען אין די דרײַסיקער יאָרן -- אַן אָנגעלאָדענער מיט 
שעפערישער וויזיע, מיט יוגנטלעכן דינאַמיזם, מיט ענערגיע און מיט קאַמפסלוסט, 
ער האָט זיך תיכף אַרײַנגעװאָרפן אין פּאַרטײ-אַרבעט, און דאָס האָט געהייסן אי 
פּאָליטישע טעטיקייט, און אי קולטור-אַרבעט מכל המינים. 

די ייִדישע שול אין אַרגענטינע איז נאָך דעמאָלט געלעגן אין אירע ערשטע 
וויקעלעך. נאַטירלעכערהײט איז ער געקומען צו דער שול. זיך געשטעלט אַרבעטן 
וי אַ לערער און תיכף פאַרזוכט דעם טעם פון תפיסה, בעת די מאַכט האָט פאַר- 
מאַכט די שול-אַנשטאַלטן װי , געפערלעכע רעװאָלוציאָנערע* אינסטיטוציעס, 

! : וי. אַלע יוגנטלעכע פון. זײַן שניט איז ער געווען דורשטיק נאָך וויסן. אָבער 
נישט די ברייטע ניט-ייִדישע וועלט האָט אים געלאָקט. ער איז געווען טיף פאַר- 
אַנקערט אין זײַן ייַדישער סביבה, און אין איר און מיט איר האָט ער זיך גײַסטיק 
פאַרפולקאָמט. דינענדיק דער ייִדישער מאַסע איז ער אינטעלעקטועל אַליין געשטיגן, 
אַרױסגעװאַקסן און געװאָרן אַן אָנערקענטער פּעדאַגאָג און שולטוער און אײנצײַטיק 
אַ פּאַרטיי-פירער און אַ װאָרטזאָגער פונעם גאַנצן ישוב, 


פון די ערשטע פּרוּוון זײַנע אין די אַמאָליקע ,באָראָכאָװוישולן* און פון די 
ערשטע דערפאַרונגען זײַנע אויפן געביט פון דערציונג, איז ער אַרױס אַ גע- 
לײַטערטער און געשטאַרקטער. ער איז דורכגעדרונגען געװאָרן מיט דער איבער- 
צײַגונג אין דער נױטװענדיקײַט צו שאַפן ייִדישע חינוך אַנשטאַלט. ער האָט 
בחוש געפילט, אַז אַזעלכּע אַנשטאַלטן מוזן געבויט ווערן מיט פאַרנעם, מיט שוונג, 
מחמת נאָר אַזעלכע שולן, װאָס װעלן קענען געבן דעם מאַקסימום גענוס און 
באַפרידיקונג ייִדישע קינדער, װעלן האָבן אַ זכות הקיום: דאָס האָט אים זיין 
פּעדאַגאָגישער און ייִדישער אינסטינקט דיקטירט, | 


איז ער געװאָרן דער פאַרשפּרײטער פון דעם שול-געדאַנק, אָבער באַלד אויך 
דער בויער פון די שולן גופא. דורך זײַן איניציאַטיו, אונטער זיין אָנפירונג, מיט 
זײַן איבערצליגונגס-קראַפט זענען די ערשטע נייטיקע מיטלען געשאַפן געװאָרן 
און ס'איז אויפגעשטעלט געװאָרן דער ערשטער בנין פון דער שלום עליכם-שול, 
װאָס איז זיך שפּעטער צעװאַקסן אוּן איז געװאָרן די נעץ פון די הײַנטיקע שלום- 
עליכם-שולן, װאָס נעמען אַרום טויזנטער תלמידים און הונדערטער לערערס. 


חיים פינקעלשטיין איז דער גרויסער בעל-מחשבה, דער מענטש פון איניציאַ- 
טיוועס, פון פּלענער. זײַנע פּלענער זענען פאַרכאַפּנדיקע, אָפּט מאָל קאָפּשװינדל- 
דיקע, זיין קוק גייט תמיד זייער װײַט פאָרױיס. ער איז שטענדיק פאַרכאַפּט פון 
גרויסע וויזיעס. 

אָבער צו דער זעלבער צײַט איז ער דער עקשנותדיקער פאַרווירקלעכער, 
װײַל ס'איז בײַ אים קיינמאָל ניטאָ קיין מחיצה צװוישן דער מחשבה און דער טאַט; 
ווערט בײַ אים נאָר געבוירן אַ פּלאַן, אַ פּראָיעקט, זוכט ער שוין וועגן וי אים 
צו רעאַליזירן. אָפּטמאָל איז נאָך אפילו דער פּלאַן זײַנער נישט גרייט אין אַלע 
פרטים, ער שטייט שוין אָבער מיט פאַרקאַטשעטע אַרבל און טוט פּראַקטישע 
אַרבעט; ער זאַמלט אַליין די נייטיקע פאָנדן און באַגײסטערט אַנדערע זיי זאָלן 
אים מיטהעלפן דערין. ער געפינט שוין די געהעריקע שטחים, אויף וועלכע די 
בּנינים זאָלן אויפגעבויט וערן, ער באַשטעלט שוין די אַרכיטעקטאַנישע פּלענער 
און גיט שוין אָנװײַזונגען לויט וועלכע זיי דאַרפן אױיסגעאַרבעט וערן, און אָט 
שטייט ער שוין אין דער מיט פון די בוי-אַרבעטער און שעפּט נחת, צוזעענדיק 
וי די אַרבעט גייט פאָרויס, גיט אָנװייזונגען װאָס שײַך די אָדער אַנדערע איינצל- 
הײַטן און אויסבעסערונגען אין בנין אָדער אין די אײַנריכטונגען. אַזױ זענען די 
שלום עליכם שול-בנינים געשאַפן געװאָרן, אַזױ איז געשאַפן געװאָרן קינדער- 

לאַנד, אַזױ װערט פאַרװירקלעכט רמת שלום, און אין פינקעלשטיינס מוח ועבן 
זיך שוין פרישע פּלענער, עס שיילן זיך שוין אַרױס נײַע פּראָיעקטן זײַן וויזיע 
האַלט אָן כסדר, איינס קייטלט זיך ביי אים אין צוייטן. ער וװערט קינמאָל 
נישט מיד, 

איך קען שוין חיים פינקעלשטיינען } אַ שיין ביסל יאָרן און פאָלג-נאָך פון דער 
װײַטנס, מיט גרויס אינטערעס, זײַנע אויפטוען, זײַנע דערגרייכונגען, זײַנע דער" 
פאָלגן. אָפּטמאָל פלעג איך זיך שטעלן די פּראַגע: װאָס איז דער סוד פון זײַן 
הצלחה ? וי מאַכט ער עס? פאַרװאָס געלינגט אים דאָס אַלץ, װאָס ער נעמט זיך 
אונטער דורכצופירן ? 

די, װאָס קענען אים, ווייסן װאָס אַן אמת, אָפּצושאַצן זײַנע פעיקײַטן און זײַן 
אַרבעטס-קראַפט, זײַן ערנסקײַט און זײַן התלהבות. איך האָב אָבער געפילט בחוש, 
אַז אָט דער מענטש מוז זײַן געבענטשט מיט גאָר באַזונדערע אייגנשאַפטן, װײַל 
אַנדערש װאָלט ער דאָך נישט דערגרייכט דאָס אַלץ צו װאָס ער האָט זוכה געוען 
צו דערגרייכן. | 

ערשט ווען דער גליקלעכער גורל האָט מיר באַשערט צו לעבן עטלעכע װאָכן 
גאָר נאָענט מיט אים און צוקוקן זיך טאָג טעגלעך צו זיין אַרבעט, איז מיר דער 
סוד אויפגעדעקט געװאָרן. ערשט דאַן האָב איך חיים פינקעלשטיינען דערזען און 
ריכטיק דערשאַצט. ערשט דאַן איז מיר אַלץ קלאָר געװאָרן, 

איך האָב דערזען און דערפילט חיים פינקעלשטיינען דעם מענטש צװישן 
מענטשן, דעם חבר צוישן חברים. איך האָב געזען װי ער װוירקט און באַװירקט, 
װוי ער איז משפּיע און װי ער רײַסט מיט, װי ער רעגט אָן און וי ער צינדט אָן 

דאָס אײַנגעבוירן פּעדאַגאָגישע, דערציערישע אין אים -- אָט די געבענטשטשף 
-מעלה זײיַנע, װאָס האָט אַזױ עולה יפה געווען אין זײַן דערציערישער אַרבעט בי 
קינדער און יוגנטלעכע -- קומט ניט וייניקער צום אויסדרוק אין זײַן באַציונג 
צו דערװאַקסענע, צו זײַנע חברים און מיטמענטשן בכלל. 

ער פאַרמאָגט די זעלטענע אייגנשאַפט ניט נאָר נושאיחן זײַן ביי מענטשן 
נאָר אויך זיי דערנענטערן צו זיך, אייגנטלעך זיך דערנענטערן צו זיי. ער קען 
מענטשן איבערצײַגן, מיטציען מיט זיך, אָנפילן זיי מיט זײַן איבערצייגונג, מיט 
זײַן גלויבן, אַרײַנהױכן אין זיי זײַן ברען, זײַן התלהבות. ער מאַכט עס אַזױ, אַז 
דער מענטש פילט נישט, אַז מען װאַרפט אים עפּעס אָן. פאַרקערט : דער מענטש, 
װאָס פינקעלשטיין ;שטעקט אים אַז" מיט זיך, האָט דאָס געפיל, אַז ער געפינט 
עפּעס, אַז ער איז אַלײין דערהויבן געװאָרן, אַז ער וװערט אַ שותף צו אַ גרויסער 
זאַך. דעריבער גייט ער מיט, ער לויפט מיט, ער װוערט אַ חסיד פון דער אידייע, 
אַן אָנהענגער פון דעם פּלאַן, אַ מיטפאַרװירקלעכער פון דעם פּראָיעקט, װײַל 
דער מענטש אַליין פילט, אַז ער איז אָנגעפּילט געװאָרן מיט אַן אינהאַלט, װאָס 
ווערט אים טײַער. 

חיים פינקעלשטיין ווייס וי ! אַרױסצוגעפינען אין דעם מענטשן -- וועלכן ער 
האָט געוווּנען פאַר זיך און פאַר זײַן אידייע --- דאָס פּאָזיטיווע, װאָס שטעקט אין 

אים (און אין יעדן מענטשן שטעקט עפּעס פּאָזיטיוועס) און ווייס אויך ווי אויס- 
צונוצן עס פאַר דעם געשטעלטן ציל, 

דערין, מיין איך, ליגט דער סוד פון פינקעלשטיינט דערפאָלג. אַזױ האָט ער 
,אָנגעשטעקט* די מענטשן פון זײַן דור, די עלטערע, אַזױ האָט ער אויך ,פאַרכאַפּט" 
די יוגנטלעכע, אפילו די, װאָס זענען ערשט מיט אַ קורצער צײַט צוריק געווען 
װײַט פון פאַראינטערעסירן זיך מיט ייִדישע ענינים. פינקעלשטיין רעדט צו זי 
וי אַן אייגענער, עס רעדט טאַקע דער פירער, דער לערער, אָבער דאָך וי אַ 
גלײַכער צו גלײַכע, וי אַ היימישער צו חיימישע. ער רעדט זיער לשון (אפילו 
ווען ער רעדט צו זיי ייִדיש, אַ פּשיטא שוין ווען ער רעדט שפּאַניש), ער רעדט 
צו זייער נשמה, װײַל ער קען זי. ער רופט אַרױס בײַ זיי ייִדישע עמאָציעס, װײַל 
ער קען זיי אַרויסרופן. ער קען דעם יונגן דור (וועלכן ער האָט, אגב, אַליין ערשט 
מיט קנאַפּע יאָרן צוריק מחנך געווען), ער וייס, װאָס עס קוועלט אים, װאָס עס 
פעלט אים און ווייס אויך ווי. אָנצופילן די יונגע שוין אױיסגעװאַקסענע חברים מיט 
אינהאַלט, מיט ייִדישן אינהאַלט, אַזױ אַז זיי זאָלן זיך אַלײן אָפּגעפינען און באַקומען 
פאַר זיך גופא חשיבות און אינטערעס אין לעב 


פינקעלשטיינען דעם שולטוער, דעם דירעקטאָר פון די שלום עליכם-שולן, איז 
נישט אָפּצוטײלן פון פינקעלשטיינען דעם פּאַרטײי-פירער, פון דעם אָנערקענטן 
װאָרטזאָגער אינעם אַרגענטינער ייִדישן ישוב. מיט דער געבענטשטער פּען און 
מיט דעם באַהױיכטן װאָרט ווייס ער וי אָנצוצינדן הערצער, מיטרייסן מאַסן, אָנפילן 
זיי מיט גלויבן, שטויסן זיי צו מעשים. ער אַליין מיט זײַן איבערגעגעבנקײַט, מיט 
זײַן אויסערגעוויינלעך אַנטװיקלטן אחריות-געפיל (װאָס צוליב אים מיינט ער 
אָפּט מאָל, אַז ער אַליין מוז טאָן זאַכן, װאָס װאָלטן אפשר געקענט געטאָן װוערן פון 
אַנדערע), דינט ער וי אַ לעבעדיקער בײַשפּיל פאַר אַנדערע און דערמיט שטעקט 
ער אָןז און שטויסט צו מעשים, 

זײַן וועג איז קיינמאָל נישט געווען קײַן לײַכטער. אָפט מאָל איז אים אויסגע- 
קומען צו שווימען קעגן שטראָם. ער איז אָבער תמיד פאַרבליבן פעסט בײַ זיך, 
בײַ זײַנע אײַנשטעלונגען, בײַ זײַן אידייע, געטרנל זײַן לעבנסגאַנג אין זײַן לאַנגער 
געזעלשאַפטלעכער טראַדיציע. 

וי אַ שול-טוער און פּעדאַגאָג פון זײַן פאַרנעם, איז ער אָפט געווען געצווונגען 
צו גיין אויף שליאַכן פון בראשית. ער האָט געבויט דאָס ייִדישע שולוועזן אין 
לחלוטין נײַע באַדינגונגען, צווישן אַ נייעם אימיגראַנטישן ישוב, כמעט אָן קולטור- 
געזעלשאַפטלעכע טראַדיציעס און געמװט יעדעס מאָל פאַרלייגן נײַע אײגענע 
יסודות, צוגעפּאַסטע צו די אײיגנאַרטיקע תנאים פונעם ישוב און פון דעם ספּעצי- 
פישן נײַעם ניט-ייִדישן קולטורעלן אַרום, 

קײיַן היסטאָרישע בײַשפּילן פון אַנדערע ענלעכע אימיגראַנטישע ישובים אין 
פּרט פון ייִדישן שולוועזן,. פון װעלכע ער זאָל קענען שעפן האָט ער נישט 
געהאַט. פאַרקערט, עס זענען געווען בײַשפּילן נעגאַטיװוע, װאָס האָבן בלויז געקענט 

ידינען װי אַ מוסר השכל וי אַזױ נישט צו פירן אַ ייִדישע שול-טעטיקייט. האָט 
ער אַליין באַדאַרפט שאַפן די טעאָרעטישע באַגרינדונגען פון נײַעם ייִדישן שולי 
וועזן אין אַרגענטינע, צופּאַסנדיק זיי אי צום נײַעם אָרט אי צו דער נײַער צײַט 
|און באַמיענדיק זיך צו געבן אַ ייִדישן נאַציאָנאַלן אינהאַלט דעם אַמאָליקן באַגריף 
-פון פּוסטער קוועלטלעכקייט", װאָס האָט אונטער אַנדערע הימלען געהאַט אויסגע- 
ליידיקט די שול פון יעטװעדן ייִדישן תוכן און דערװײַטערט די יוגנט פון פאָלק 
אָנשטאָט זי צום פאָלק צו דערנענטערן, אַזױ וי עס דאַרף זײַן דער ציל פון 
! יעטװוועדער חינוך-אַרבעט, 

פינקעלשטיינס אינטויציע פאַרפירט אים נישט. יעדעס מאָל, װען עס טויכט 
אויף פאַר דער שול אָדער פאַרן ישוב בכלל אַ נײַער פּראָבלעם, דערפילט ער תיכף 
בחוש וי אַזױ ער דאַרף געלייזט ווערן, װאָסער שטעלונג עס דאַרף אָנגענומען 
ווערן. אָפּט מאָל קומט אים אויס פאַר זײַן שטאַנדפּונקט שווער און האַרטנעקיק צו 
קעמפן. זײַן פּעסטקײַט און זײַן איבערצײַגונגס-קראַפּט באַװײַזן אָבער סוף כל סוף 
צו געווינען פאַר זײַן מיינונג אויך די, װאָס האָבן לכתחילה מיט אים נישט מסכים 
געווען. װײַל גרויס איז זײַן מאָראַלישע קראַפט אין אַרגענטינער ייִדישן ישוב. 
ער איז זיין מוח, זיין האַרץ און זיין געוויסן, 


ברייט און פאַרצװײיגט זענען חיים פינקעלשטיינס טעטיקייטן אויף אַלע געביטן 
פונעם ייִדישן קולטורילעבן אין אַרגענטינע. 

אַ חוץ אין זײַן טאָג-טעגלעכער שול-אַרבעט, אַ חוץ אין זײַן כסדרדיקער 
פּאָליטיש-געזעלשאַפטלעכער אַקטיוויטעט, איז ער אויך טעטיק קולטורעל מיטן 
װאָרט און מיט דער פּען. זײַנע רעפעראַטן האָבן זיך קונהישם געװוען װי אַ 
געשעעניש אין דער ייִדישער געזעלשאַפט. זײַנע אַרטיקלען און אָפּהאַנדלונגען אויף 
די פאַרשײידנסטע טעמעס וערן נאָכגעפאָלגט מיט גרויס אויפמערקזאַמקײט. ביידע 
מיטלען --- מיט דעם װאָרט און מיט דער פּען -- באַהערשט ער מײַסטערהאַפט, 
כדי אַרוסצוברענגען בײַ יעדער געלעגנהײַט זײַנע געדאַנקען, װאָס זענען כסדר 
משפּיע דעם ישוב און האָבן אין אַ היפּשער מאָס אים גײַסטיק אויסגעפורעמט 
און געגעבן אים די ספּעציפישע געשטאַלט און דעם איגנאַרטיקן אינהאַלט, מיט 
וועלכער ער קען הײַנט מיט רעכט שטאָלצירן אין דער ייִדישער וועלט. 


חיים פינקעלשטיינס רעפּעראַטן און אַרטיקלען צייכענען זיך אויס מיט זייער 
װאָגיקן תוכן, מיט זייערע געדאַנקען, פאָרמולירונגען און אײַנפאַלן, אי מיט זייער 
מײַסטערהאַפטער פאָרעם, מיט דער געטאָקטער שפּראַך און מיט דעם עלעגאַנטן 
סטיל, 

ס'איז דעריבער צום באַגריסן די געלונגענע איניציאַטיו פון די חברים, װאָס 
האָבן זיך אונטערגענומען אויסצוקלייבן אַ טייל פון די רעפּעראַטן און מאמרים, 
װאָס זענען געווען צעזייט איבער די פאַרשיידנסטע אױסגאַבעס, זשורנאַלן און 
ציטונגען אין משך פון די פאַרגאַנגענע יאָרן, און אַרױסגעבן זיי אין אַ בוך-פאָרם, 

די דאָזיקע אָפּהאַנדלונגען, אַ חוץ דעם װערט װאָס יעדע אינע אַרבעט 
פאַרמאָגט פאַר זיך אַליין, שטעלן מיט זיך פאָר, צוזאַמענגענומען, אַ גרויסע וויכטי- 
קייט פון קולטור-היסטאָרישן שטאַנדפונקט. זיי ועלן דינען װי אַ ויכטיקער 
דאָקומענט פאַר דער אָפּשאַצונג פון דער אַנטװיקלונג פון דעם אַרגענטינער ייִדנטום 
פאַר די לעצטע פּאָר צענדליק יאָר, במשך פון וועלכע דער װײַטער עמיגראַנטישער 
קיבוץ איז אױיסגעװאַקסן צום מער וי אַ האַלב-מיליאָניקן, געזעלשאַפטלעך צעמענ- 
טירטן, נאַציאָנאַל-באַװוּסטזיניקן און קולטור-שאַפערישן ייִדישן ישוב, וועלכער 
דינט הײַנט וי אַ בײַשפּיל פאַר אַלע ייִדישע ישובים אין דער וועלט. 

חיים פינקעלשטיין, איינער פון די הױיפּטבױיער פון דעם דאָזיקן ישוב, האָט 
מיט זײַן טעטיקײַט, מיט זײַן בײַשפּיל און מיט זײַן השפּעה געלייגט זײַן אָנגט- 
זעענעם חותם אויף אים, 

פאַר דעם קומענדיקן היסטאָריקער פון דעם אַרגענטינער ייִדנטום װעט די 
דאָזיקע זאַמלונג פון חיים פינקעלשטיינס רעפעראַטן און אָפּהאַנדלונגען אָן שום 
ספק, דינען וי אַ וויכטיקער מאַטעריאַל. ס'וועט אַזױ אַרום אויך באַװויזן ווערן וי 
אַזױ די פּערזענלעכקײַט פונעם מחבר האָט דעם אַרגענטינער ישום געהאָלפן און 
געשטאַלטיקט, 


5 ל. גאָלדמאַן נידיאָרק) 
חיים פינקעלשטיין - א נן חטישים 


|אין אונדזער וועלט-באַװועגונג ווערט איצט געפײַערט דער 50סטער געבוירן- 
טאָג פון דעם חבר חיים פינקעלשטיין. דער יום-טוב טראָגט נישט נאָר אַ באַוועגונגס- 
כאַראַקטער, נאָר איז אויך אַן אינטימער יום-טוב פאַר אַ סך פון אונדז, װוי יחידים, 
ספּעציעל איז דאָס אמת פאַר די פון אונדז, און פאַר מיר בתוכם, וועלכע האָבן 
געהאַט די געלעגנהײַט צו קומען אין נאָענטן קאָנטאַקט מיטן בעל-היובל סײַ אין 
אונדזערע געזעלשאַפטלעכע ראַמען און סײַ פּערזענלעך. 


די בן -חמישימדיקייט פון חבר חיים, אָדער אינטימער -- חיים, איז נישט קײַן 
גרינגע טעמע. עס איז נישט גרינג קודם כל, װײַל עס איז שווער צו פאַרבינדן 
חיימס יונגן אויסזען און בכלל זײַן רירעװדיקײַט און אויסווירקונג מיט זיין בן" 
חמישימדיקייט. עס וערט נאָך שווערער וען מען נעמט צונויף זײַנע אַלע ביו 
איצטיקע דערגרייכונגען און מען שטעלט זיך די פראַגע: וי אַזױ האָט ער עס 
אַזױ שנעל באַװויזן? 


לאַנג איידער איך האָב זיך פּערזענלעך באַקענט מיט חיימען, האָב איך אַ סך 
געהערט וועגן אים, וועגן זײַן אַרבעט און זײַן אָרט אין דעם ייִדישן ישוב אין 
אַרגענטינע. באַקענט האָבן מיר זיך אין סוף 1946, אין באַזעל, בעת מיר זענען 
ביידע געווען דעלעגאַטן צום ציוניסטישן קאָנגרעס. איך דערמאָן זיך װי געפּלעפט 
איך בין געשטאַנען און געקוקט אויף דעם דעמאָלט 25-יעריקן חבר חיים פינקעל- 
שטיין פון אַרגענטינע, װאָס האָט אויסגעקוקט אַ סך ייַנגער וי זײַנע יאָרן, אָט דאָס 
איז דער חבר פינקעלשטיין, וועמענס דערגרייכונגען אין דעם ייִדישן שול:וועזן 
האָבן שוין לאַנג אַ װעלט-אָפּקלאַנג ? איך בין נישט געווען דער איינציקער װאָס 
האָט דעמאָלט אַזױ אויפגענומען פינקעלשטיינען. זײַן דערשײַנונג דעמאָלט, אויב 
איך מאַך נישט קײַן טעות, צום ערשטן מאָל, אויף די טריבונעס פון דער ציוניסטי- 
שער וועלט-באַװעגונג בכלל און פון אונדזער אייגענער װעלט-באַװעגונג בפרט, 
איז דורך אַלעמען באַגלײט געװאָרן מיט אַן ענלעכער באַװוּנדערונג, 


דער װוּנדערלעכער אויפבוי פון דעם גרויסן שול-וועזן --- די שלום עליכט 
שול אין בוענאָס איירעס, װאָס איז אַרומגעגאַנגען ממש וי אַ לעגענדע איבער 
דער וועלט, האָט געקריגן אַ רעאַל בילד דורך דער פּערזענלעכער באַקאַנטשאַפט 
מיט דעם אַרכיטעקט פון דעם בנין, מיט דעם חבר פינקעלשטיין 

איך דערמאָן זיך וי אַזױ די חברים (און אויך ניט-:חברים) פון אַנדערע לענדער 
האָבן אים כסדר באַװאָרפן מיט אומצאָליקע פראַגעס: וי אַזױ האָט איר דאָס באַװיזן? 

איך געדענק אויך מײַנע אייגענע מחשבות: אָט קום איך פון דער רײַכער 
אַמעריקע מיט איר גרויסן ייִדישן ישוב, מער וי צען מאָל גרעסער װי דער 
אַרגענטינער; װוי פאַרשעמט דאַרפן מיר זיך פילן װאָס אָט אין דעם גרויסן ישוב 
אונדזערן קען די וועלטלעכע באַוועגונג נישט אַנטקעגנשטעלן ענלעכע דערגריי- 
כונגען, װי עס איז די שלום עליכם-שול אין אַרגענטינע. 

זינט אונדזער ערשטער באַגעגעניש איז מיר שוין אויסגעקומען זיך צו טרעפן 
מיט חיימען כמעט יאָר-יערלעך אין די ראַמען פון ציוניסטישן אַקציאָנס-קאָמיטעט, 
אויף ציוניסטישע קאָנגרעסן, אויף וועלט-צוזאַמענפאָרן פון אונדזער באַװעגונג, 
צוויי מאָל איז ער געווען דאָ אין אַמעריקע. מיר זענען געװאָרן מער וי חברים 
פון איין וועלט-באַועגונג. מיר זענען געװאָרן פרײַנד, און פון דעם סכום פון אונדזער 
אינטימען באַקענען זיך, איז פאַר מיר אויפגעקלערט געװאָרן װוי אַזױ חיים האָט זיך 
אַװױ בולט אַרױסגערוקט נישט נאָר אין ייַדישן ישוב אין אַרגענטינע, נאָר מען מעג 
זאָגן, אין ייִדישן לעבן בכלל: עס גייט אין אים געפּאָרט אַ טיפע ליבע צו אונדזער 
פאָלק, צו אונדזער פאָלקס-קולטור-אויסדרוק, צוזאַמען מיט אַן אומבאַגרענעצטער 
קאַפּאַציטעט פאַר פּיאָנערישקײט באַגלײיט מיט אַ זעלטענער ענערגיע, 

איך האָב חיימען נישט געזען אויף זײַן טעטיקײַט-אַרענע, אין אַרגענטינע. 
איך האָב אָבער אַ סך געהערט ועגן דעם, סײַ פון די חברים און סײַ אפילו פון 
קעגנערס. כמעט אָן שום אויסנאַם איז אים שטענדיק צוגעטיילט געװאָרן דער טיטל 
,פּיאָנער פון דעם וועלטלעכן שול-וועזן אין דרום אַמעריקע*. אין די יאָרן פון 
אונדזער זיין אָפּט צוזאַמען אין ישראל, האָב איך דאָרט אַליין געזען די געבענטשטע 
פרוכט פון זיין פּיאָנערישקיײיט אין דעם דערציונגס:וועזן פון דעם אַרגענטינער 
ייִדישן ישוב: הונדערטער גראַדויַרטע פון דער שלום עליכם-שול, אין קיבוצים 
און אין די שטעט, קוקן אויס אויף חיימס קומען אין דער מדינה, און פון אַלע 
עקן לאַנד קומען זיי אים צו באַגריסן אָדער פרעגן אַן עצה. איך רעד דאָ סײַ פון 
שוין לאַנגיעריקע תושבים אין ישראל און סײַ פון גרויסע צאָלן סעמינאַריסטן, 
וועלכע זענען געקומען דירעקט פון זיין שול אויף אַ יאָר השתלמות. איך בין זיך 
מודה, אַז ווען איך זע חיימען אין אָט דער ראָל פון דעם רבין אַרומגעריגגלט פון 
זײַנע תלמידים מיט ליבע און רעספּעקט, גנבעט זיך אַרײַן אַ געפיל פון קנאה, 
אָכער דער עיקר איז: אָט די בילדער װײַזן װוי דערפאָלגרײַך ער איז געווען בײַם 
דערציען דורות ייִדישע קינדער, וועלכע געפינען זיך איצט שוין, אין רעזולטאַט 
פון זײַן דערציונג, אויפן װיכטיקסטן פאָרפּאָסטן פון אונדזער פאָלקס-עקסיסטענץ, 

איך גלויב, אַז איך דאַרף נישט פאַר אונדזערע לייענער געבן דאָ חײַמס ביאָ- 
גראַפיע. אין די ראַמען פון אונדזער וועלט-משפּחה איז זי באַקאַנט. אַ בריסקער, 
אַ דערצויגענער אין די באָראָכאָװישולן אין פּױלן, אַ לערער פון די שולן, אימי- 
גרירט ער, בעת ער איז נאָך געווען עטלעכע צװאַנציק יאָר אַלט, קײַן אַרגענטינע, 
ער געפינט דאָרט אַ מדבר װאָס שײַך ייַדיש-:וועלטלעכער דערצינג, פון זײַנע 


30 וויזיע, װאָרט און װאָר 


קינדער-יאָרן איז ער געווען פאַרבונדן מיט דער לינקער פּועלי-ציון באַװעגונג 
אין פּוילן, 

אויך װאָס שײַך דעם פּאַרטעיִשן געביט, באַגעגנט אים נישט אין אַרגענטינע 
קײַן דערפרייענדיק בילד, אָבער אָנשטאָט זיך אונטערצוגעבן די אַזױ אומגינסטיקע 
אומשטענדן, באַשליסט חיים צו גיין קעגן שטראָם. װאַרפט אַרײַן אין דעם פאַרמעסט 
זײַן גאַנצע ענערגיע און רעװאָלוציאָנערן טעמפּעראַמענט, און װי עס דערציילן 
עדות פון דעם אָרט, װאַקסט ער אַלײן אויס מיט די כסדרדיקע גרויסע פאַרמעסטן, 
װאָס ער נעמט אונטער, 

הײַנט איז דאָס ייִדיש-וועלטלעכע שולוועזן אין אַרגענטינע אַ בײַשפּיל, 
אַנדערע ריכטונגען זענען אָנגערעגט געװאָרן פון זײַן פאַרנעם, אַזױ אַז מען קען זאָגן, 
אַז אין די אויפטואונגען פון אַלע שול-ריכטונגען אין אַרגענטינער ישוב האָט ער, 
אַלנפאַלס אומדירעקט, אַ חלק. װאָס שײַך זײַן אייגענעם ראַם -- די שלום עליכם- 
שול --- די גרעסטע ייִדישע שול אין דער וועלט אויסער מדינת ישראל, אַ מיטל- 
שול, אַ לערער-סעמינאַר, קינדער-קאָלאָניע --- עס איז לײַכט דאָס אַלץ אויסצו" 
רעכענען, אָבער וויפל ענערגיע, װאָסער איבערגעגעבנקײַט און דער עיקר, וויפל 
פאָלקס-ליבע עס איז געווען נייטיק דאָס אַלץ צו באַפּרוכפּערן כדי אַז הײַנט זאָלן 
זיי באמת פאָרשטעלן מיט זיך די שענסטע קרוין פון זײַנע לעבנס דדערגרייכונגען 
און זײַן לעבנסציל. 

דער שולוועזן איז חיימס ליבלינג, אָבער נישט די גרענעץ פון זײַן געזעל- 
שאַפטלעכער אויסווירקונג. װי דער. פירער און װאָרטזאָגער, במשך פון יאָרן, פון 
אונדזער אַרגענטינער פּאַרטײ, ווירקט ער זיך אויס נישט נאָר אין די אָרטיקע, 
אַלגעמײנע, ציוניסטישע ראַמען, נאָר אין ייִדישן ישוב פון אַרגענטינע בכלל. אויב 
אונדזער אַרגענטינער שװעסטער-פּאַרטײ איז הײַנט די צווייטע ציוניסטישע פּאַרטײ 
אין לאַנד, איז דאָס אין אַ גרויסער מאָס אַ רעזולטאַט פון חיים פינקעלשטיינס זין 
פאַר געזעלשאַפטלעכער טעטיקייט בכלל, און פּאַרטעיַשער בפרט. אין אונדזער 
באַװעגונג איז נישטאָ די מאָדע צוצושרײַבן דעם פירער אַלע דערגרייכונגען 
די גרויסע מחנה, װאָס עס שטעלט מיט זיך פאָר די צװישאָ, אַרום דער שלום 
עליכם-שול, און די חברים פון דער פּאַרטײ, די דאָזיקע מחנה האָט נישט קײַן 
קליינעם חלק אין די דערגרייכונגען אי פון דער שול און אי פון דער פּאַרטײ. אָבער 
עס איז נישט קיין יובל-קאָמפּלימענט ווען מיר זאָגן, אַז אָן חיים פינקעלשטיינען, 
װאָלט געדאַרפט קומען אַן אַנדערער וי ער, כדי די שלום עליכם-שול מיט אירע 
אינסטיטוציעס, און די אויסווירקונג פון ביידע, זאָל פאַרנעמען אַזאַ חשובן אָרט 
אין דעם אַרגענטינער ייִדישן לעבן, 

אָבער אויך אַרגענטינע איז נישט די גרענעץ פון חיימס אויסווירקונג, אונדזער 
פּאַרטעיש לעבן אין אורוגװײַ מיט אירע אינסטיטוציעס, מיט איר גרויסער שול, 
די פּאַרטײ אין בראַזיל און אין טשילע, געניסן אויך פון חיימס באַווירקונג, דאָס 
זעלבע קען געזאָגט ווערן, װאָס שײַך דעם ראַם פון אונדזער וועלט-באַוועגונג,. אי 
וי אַ שליח פון אַרגענטינע צו די צענטראַלע אינסטאַנצן פון אונדזער ועלט- 

באַוועגונג, אי װי אַ שליה פון אונדזער װעלט-באַװעגונג בכלל צו די העכסטע 
אינסטאַנצן פון דער ציוניסטישער װעלט-אָרגאַניזאַציע, אירע קאָנגרעסן און זיצוג" 
גען פון אַקציאָנס-קאָמיטעט, ווירקט ער זיך אויס מיט כבוד און עפעקטיװקײַט, 

איך האָב, װוי שוין פריִער געזאָגט, זיך נישט פאַרנומען דאָ צו שרײַבן חיים 
פינקעלשטיינס פּערזענלעכע אָדער געזעלשאַפטלעכע ביאָגראַפיע. אַזאַ אויפגאַבע 
באַלאַנגט צו איינעם װאָס איז פּערזענלעך מיטגעגאַנגען טאָג-טעגלעך מיט אונדזער 
בעל-היובל, איך האָב בלויז דאָ געװאָלט, בײַם ברענגען צום אויסדרוק מײיַן באַגרי- 
סונג צו מײַן חבר חיים צו זײַן װערן אַ בן-חמישׂים, אַרױסהױבן נאָר עטלעכע 
מאָמענטן פון זײַן געזעלשאַפטלעכן גאַנג, װוי איך זע זיי פון דער װײַטנס. און אָפט 
אויך פון דער נאָענט, | 

איז באַגריס איך דאָ חיים פינקעלשטיינען, און װאָס שײַך אים, מעג מען דאָ 
אוודאי זאָגן -- צו זיין ווערן 50 יאָר יונג, און איך ווינטש אים פּערזענלעכבן גליק 
און די סאַטיספאַקציע פון מעשים. 





א האַלנער יאַרחונדערט ייַדישע דערציונג 
אין דרוםאמעריקע 


א, 


עס איז ביז גאָר סימבאָליש, װאָס דער ערשטער ועלט-צוזאַמענפאָר פון די 
וועלטלעך-ייִדישע שולן, קומט גראָד פאָר אין די טעג, ווען די ייִדישע װעלט 
פײַערט דעם פופציקסטן יאָרצײַט פון דעם -- דורך אַלעמען אָנערקענטן -- 
,פאָטער פון דער ייִדישער ליטעראַטור" -- יצחק לייבוש פרץ. 
| = די דאַטע פון צוזאַמענפאָר איז אפשר בליז אַ צופאַל. דערפאַר אָבער, איז 
די שייכות פון יצחק לייבוש פּרץ צו דער מאָדערנער ייִדישער שול, גאָר קיין 
צופאַל נישט, | 

דאָס זאָג איך נישט בלויז דערפאַר, װײַל פּרץ האָט געהאַט אַ פּערזענלעכע 
שײַכות צום אויפקום פון דער נײַער ייִדישער שול אין אַמאָליקן פּױלן איז דאָך 
טאַקע פּרץ צוזאַמען מיט מעדעמען און צוזאַמען מיט זײַן געטרײַען לעבנס-פרײינד 
-- יעקב דינענזאָן,. געווען פון די ערשטע גרונטלייגערס פון דער מאָדערנער 
ייִדישער דערציונג. זיי האָבן דאָך ממש מיט זייערע הענט געבויט די ערשטע 
לערנאַנשטאַלטן, אין וועלכע די ייִדישע שפּראַך איז אַרײַנגעפירט געװאָרן מיט 
כבוד און גלאַנץ, דורך דער סאַמע פּאַראַדנער טיר, וי אַן אָנזאָג פון אַ גרויסער 
אידייע -- אַ דורכגעדרונגענער מיט דעם נאַציאָנאַלן, סאָציאַלן און קולטורעלן 
רענעסאַנס פון אונדזער פאָלק, 

אָבער די שייכות פון פּרצן צו דער ייִדישער שול איז, וי געזאָגט, פיל 
טיפער און ווירקנדיקער וי זײַנע פּערזענלעכע אויפטוען פאַר איר אויפקום און 
אַנטװיקלונג. זײַן שײַכות צו דער ייִדישער שול איז, מײַן איך, קודם-כל --- אַ פּועל 
יוצא פון זײַן אײַגנאַרטיקער ראָל און פּאָזיציע אין דער ייִדישער ליטעראַטוך. 

פּרץ האָט באַרײַכערט די ייִדישע ליטעראַטור מיט װוונדערלעכע פּערל, וועלכע 
ער האָט געשאַפן, און זיי מײַסטערהאַפט אַרויפגעצױגן אויפן גאָלדענעם פאָדעם 
פון דער ייִדיש-גײַסטיקער יצירה. אָבער אין דער זעלבער צײַט, האָט ער מיט 
װיזיאָנערישער צילבאַװוּסטקייט געבויט דעם גאַנצן היכל פון דער מאָדערנער 
ייִדישער ליטעראַטור. ער האָט דער יונגער ייִדישער ליטעראַטור געגעבן פליגל, אַז 
זי זאָל זיך קענען אויפהייבן צו די הויכע הימלען און דערהויבן זיך צו דער מדרגה 
פון עכטער קונסט, גלײַכצײַטיק האָט ער איר געגעבן איגהאַלט און שווונג פון אַן 
עכט-נאַציאָנאַלער ליטעראַטור, 

דאָס --- גלויב איך -- איז פּרצעס גרויסער היסטאָרישער אויפטו. 

און װאָס איז די ליטעראַטור, אויב נישט דער אויסדרוק פון קולטורעלן און 
גײַסטיקן פאַרמעגן פון פאָלק? 

און װאָס איז די שול, אויב נישט אַ קינד פון דאָזיקן גײַסטיקן רעגעסאַנס, צו 
וועלכן פּרץ און די גאַנצע ייַדישע ליטעראַטור האָט אַזאַ אומאָפּשאַצלעכן חלק 
בײַגעטראָגן ? 

קוקן מיר אויף דער ייַדישער שול מיט די אויגן פונעם נאַציאָנאַלן רענעסאַנס 
אונדזערן. דערבײַ האַלטן מיר אונדזערע אייגענע אויגן געװענדעט צום װעקער 
פון אײיביקן שבת, און עס גייט אויף אין אונדז אַ תפילה, אַז אומעטום ווּ מיר 
פאַרנעמען זיך מיט ייִדישער דערציונג, זאָל די השגחה פון יצחק לייבוש פּרץ, 
זײַן שעפערישער גײַסט און אינהאַלט װאַכן איבער אונדז און זאָל אונדז באַגלײטן 
אין דער היײיליקער שליחות, װאָס הייסט --- ייִדישע דערציונג, 


ום, 


די געשיכטע פון דער ייִדישער שול איז נישט אַנדערש וי די געשיכטע פון 
אונדזער פאָלק בכלל, זי איז פול מיט דראַמאַטישן געראַנגל אין קאַמף פאַרן ייִדישן 
זײַן. אַזאַ איז די געשיכטע אין דער גאָרער ייִדישער וועלט, און אַזאַ איז זי אויך 
אין יעדן לאַנד באַזונדער, װוּ יידן לעבן און שאַפן, 
י מיר קומט הײַנט אויס צו רעדן וועגן דער ייִדישער שול אין אַ באַשטימטן 
טייל וועלט, װאָס הייסט דרום-אַמעריקע. | 
- ביז מיט אַ פּאָר צענדליק יאָר צוריק, האָט מען אין דער ייִדישער וועלט, 

כמעט -נישט אַרומגעקוקט זיך אויף די ישובים פון אונדזער טייל קאָנטינענט. 

אַזױ לאַנג װי ס'איז געװאַקסן דער גרויסער געדיכטער װאַלד פון די -- 
אין סאַמען בלי פונאַנדערגעװאַקסענע -- ייִדישע. מאַסן:ישובים אין מזרח-אייראָ- 
פּע, האָט מען אַזעלכע ישובים וי אַרגענטינע, בראַזיל, אורוגװײַ; טשילע און אַנדע- 
רע כמעט נישט אַרױסגעזען, אָבער, אַז דער נאַצישער רוצח, ימח שמו, האָט אויס- 
געהאַקט און אַרױסגעריסן מיטן סאַמע װאָרצל אָט דעם װוּנדערלעכן װאַלד, און 
ס'איז געװאָרן אַזױ מוראדיק שיטער אין דער ייִדישער וועלט, האָט מען דורך דער 
ליידיקייט אָנגעהױיבן אַרױסצװען אויך די צעװאָרפענע, פאַראיינצלטע און פאַר- 
יתומטע ישובים בײַם מערב-דרום-ברעג פון אַטלאַנטישן אָקעאַן | 

פריִער, ביז צו דער צווייטער וועלט-מלחמה, האָבן אַלע ישובים אין דרום- 
אַמעריַקע זיך גענערט פון דער אימיגראַציע פון מזרח-אײראָפּע. מיט אַ מאָל אָבער, 
זענען די ישובים געבליבן פאַריתומטע, אָפּגעריסענע פון דער ייִדישער װעלט, אָן 
צופלוס פון נײַע כוחות, הן פיזישע און הן גײַסטיקע. 

אויך פריער האָט נישט געפעלט דער ביטערער געראַנגל בײַם איבערפלאַנצן 
זיך אויפן נײַעם באָדן. דאָס איז געווען -- קודם-כל -- אַ געראַנגל פאַר ברויט 
און אַ דאַך איבערן קאָפּ, און צוזאַמען דערמיט -- אויך אַ געראַנגל פאַר די גײַסטי- 

קע ווערטן, וועלכע די אימיגראַציע האָט מיטגעבראַכט מיט זיך פון יענער זײַט ים, 
אָבער נאָך שאַרפער איז געװאָרן דער געראַנגל, ממש ביז צום גראַד פון אַ גרויסער 
נאַציאָנאַלער טראַגעדיע, אָט אין דער תקופה פון דער שרעקלעכער פאַריתומטקייט, 

צום מערסטן האָבן עס געפילט און עס פילן עס ביז הײַנט און װאָס װײַטער --- 
אַלץ מער און מער -- די קליינע ישובים. 

װאָס קלענער דער ישוב, װאָס װייניקער אין צאָל, װאָס ייִנגער, װאָס קנאַפּע- 
רע טראַדיציעס ער פאַרמאָגט -- אַלץ שווערער איז אים אויסצוהאַלטן דעם דרוק 
פון דער אַרומיקער נישט-יידישער וועלט. 

עקאָנאָמיש לעבן ייִדן אין די קליינע ישובים -- דערװײַל װייניקסטגס -- 
נישט שלעכט. גײַסטיק אָבער, ייִדיש: גײַסטיק איז די לאַגע אין די קליינע ישובים 
ממש אַ קאַטאַסטראָפאַלע, 

דאָס פּראָבלעם איז: 

קודם-כל -- דער גװאַלדיקער מאַנגל אין אינטעליגענץ. 

היטלער האָט נישט בלויז אומגעבראַכט מיליאָנען ייִדן. ער האָט פאַרשניטן 
די ייִדישע אינטעליגענץ און צעשטערט די סאַמע שעפערישע קװאַלן, פון וועלכע 
מיר אַלע, האָבן געצויגן אונדזער גײַסטיקע יניקה. | 

אַזאַ גײַסטיקן דלות, װי דער וועלכער הערשט אין די מערסטע קליינע ישובים, 
איז זיך גאָרנישט פאָרצושטעלן. און דאָס טראַגישע דערבײַ איז, װאָס ביסלעכװײַז 
הייבט מען אָן זיך צוצוגעוווינען צום דלות: מען הייבט אָן שלום צו מאַכן מיטן 
געדאַנק, אַז ;אַזױ איז אויך גוט", און -- נישטאָ קיין ערגערע קרענק, וי דעמאָלט 
ווען דער קראַנקער פילט שוין נישט אַפילו, אַז עס טוט אים וויי... | 

נישט אומעטום איז די לאַגע אַקוראַט די זעלבע. אָבער אומעטום איז דאָס 
פּראָבלעם וי צו דערהאַלטן דאָס אייגענע גײַסטיקע יידישע לעבן, דאָס צענט- 
ראַלסטע און שווערסטע פּראָבלעם, 

אָט אין דער שײַן פון דער גרויסער פאָלקט-דראַמע, וועמענס נאָכװײענישן 
עס וועלן נאָך געוויס פילן דורות און דורות, דאַרף מען הײַנט פאַרשטיין אַלץ, װאָס 
ווערט געטאָן אין ייַדישן לעבן. און אַזױ דאַרף מען אויך פאַרשטיין די ראָל און 
די אויפגאַבעס פון דער ייִדישער שול, 


/ 


אַלע מאָל, במשך דער גאַנצער ייִדישער געשיכטע, און גאָר באַזונדער --- אין 
די לאַנגע יאָרן פון דער ייִדישער צעשפּרײטקײט איבער דער ועלט, איז אויף 
דער ייִדישער שול, אין אַלע אירע גשטאַלטן, געלעגן אַ פיל גרעסערע און שווערע- 
רע אחריות וי אויף די חינוך-אַנשטאַלטן בײַ די אומות העולם. די מאָטיוון דערפון 
זענען קלאָר פאַר יעדן איינעם װאָס איז באַקאַנט, אַפילו בלויז אין אַ קליינער מאָס, 
מיט דער ייִדישער געשיכטע. הײַנט, אָבער, איז די אחריות פון דער ייִדישער 

בילדונג און דערציונג אַן אומפאַרגלײיכלעך גרעסערע וי ווען עס איז אין דער 
געשיכטע פון אונדזער פאָלק, 

עס זענען אין די לעצטע צענדליקער יאָרן צעשטערט געװאָרן אַ סך פאַקטאָרן, 
אויף וועלכע עס האָט זיך אָנגעשפּאַרט דאָס ייִדישע לעבן, אַפילו אין די קלאַסישע 
גלות-באַדינגונגען, 

פון איין זײַט -- איז נישטאָ מער דאָס קאָנצענטרירטע מאַסן-לעבן פון ייִדן 
מיטן אַלטן, דורותדיקן לעבנס-שטייגער און טראַדיציעס, וועלכע עס איז מעגלעך 
געווען אויפצוהאַלטן אַדאַנק דער ייִדישער קאָנצענטרירטקייט און אָפּגעזונדערט- 
קייט פון דער אַרומיקער וועלט, 

פון דער צווייטער זײַט, -- שפּילט נישט הײַנט די ייִדישע רעליגיע די ראָל, 
װאָס זי האָט געשפּילט אין ייִדישן לעבן במשך אַ סך הונדעדטער יאָרן. 

פאַראַן אין געוויסע לענדער נײַע רעליגיעזע, אָדער פּסעװדאָ-דעליגיעזע דער- 
שײַנונגען. צי װעלן זיי האָבן דעם זעלבן כוח װאָס די רעליגיע אַמאָל, בײַ די עכט- 
גלױיביקע ייִדן, איז נאָך אַ גרויסע פראַגע, 

און עס איז צעשטערט געװאָרן אין דער לעצטער צײַט נאָך אַ ויכטיקער 

פאַקטאָר --- זיכער פון די סאַמע ויכטיקסטע, װאָס האָבן ספּעציעל בײַ אוגדו, 
ייִדן, געשפּילט אַן אויסערגעויינלעכע ראָל --- די ייִדישע היים; די ייִדישע משפּחה 
בכלל. | 
היים און משפּחה מיינט נישט בלויז אַ הויז, װוױּ מענטשן לעבן צוזאַמען אונטער 
איין דאַך. היים,. משפּחה, מיינט -- קודם-כל -- געמיינזאַמקײט, אַ שותפותדיקע 
שפּראַך, אַ געמיינזאַמע קולטור, אײַנגעװאָרצלטע טראַדיציעס, שטייגער. מיט איין 
װאָרט: אַ גײַסטיקער יסוד, װאָס פאַראיײיניקט אַלעמען. 

דאָס אַלץ פעלט אָבער אין דער הײַנטיקער ייִדישער היים. 

אין די נײַע; גרויסע אורבאַנישע צענטערן וו ייִדן לעבן, אין די פולשטענדיק 
געענדערטע סאָציאַלע באַדינגונגען פון דעם אַרום, אין דער צײַט פון דער אַזױ 
האַסטיקער טעכּנאָלאָגישער און אַטאָמישער ביז צו די הימלען גרייכנדיקער שפּאַ- 
נונג, קען אויך די משפּחה נישט זײַן דאָס, װאָס זי איז געווען אַמאָל. צעפאַלט זיך 
דעריבער איינע פון די פעסטונגען, אויף וועלכע יוִדישקייט האָט זיך אויפגעהאַלטן 
במשך דורות און דורות. 

װאָס זעען מיר? 

--- צעריסענע משפּחות. משפּחות אָן אַ גײַסטיקן יסוד, אָט דער מצב ברעכט- 
אונטער אויך דעם מאָראַלישן יסוד זייערן. 

סי'טרעפט זייער אָפט, אַז אַ סך מענטשן זענען צװאַמען, און דאָך פילט זיך 
יעדער באַזונדער עלנט און איינזאַם, | 

אַזאַ גײַסטיקע עלנטקייט שרײַט אַרױס פון טױיזנטער ייִדישע היײימען. עס 
שרײַט אַרױס די פּוסטקייט, די ליידיקייט. אָפט אין עס וי אַ געשריי פון אַ שטו- 
מער נשמה! אַ געשריי אָן אַ קלאַנג, אָן אַ קול אינעם חלל פון דער נאַכט, 

אָט די פּײַנלעכע לאַגע געהערט, אָן שום ספק, צו די גרויטע מענטשלעכש 
טראַגעדיעס פון אונדזער הײַנטיקער צײַט, 

וי אַזױ װעט מען עס לייזן ? ער װצט עס ליזון? 

אין אָט די באַדינגונגען מוז הײַנט די יידישע שול זײַן גאָר עפּעס אַנדערש, 
וי די שול בײַ די אומות העולם, און זי דאַרף אויך זײַן אַנדערש אַפילו פון דעם 
וי מיר אַלין האָבן זיך אַמאָל פאָרגעשטעלט די ייִדישע שול, 

איך ווייס זייער גוט, אַז ס'איז נישטאָ אַזאַ שול אין דער װעלט, װאָס זאָל 
פאַרבײטן די פונקציעס פון דער היים, פון דער משפּחה, פון דער סביבה, פון 
דער געזעלשאַפט און אַלץ װאָס רינגלט אַרום דעם קינד אין זיין טאָגיטעגלעכן 
לעבן. אַזאַ שול קען נישט זײַן. אָבּער בלײַבן בײַם אַלטן קענען מיר אויך נישט, 
מיר מוזן אָנפילן די שול מיט אַזעלכע אינערלעכע ייַדישידערציערישע װערטן 
װאָס זאָלן כאָטש טײילװײַז קענען פאַרפולן די בלויזן פון דער סביבה, און זאָלן 
כאָטש מיט עפּעס פאַרגיטיקן דעם קינד פאַר זײַן ייִדיש-גײַסטיקער עלנטקייט, 

דאָרטן װוּ מיר האָבן פאַרשטאַנען די ייִדישע דערציונג אין ליכט פון אָט 
דער אױסנאַמלעכער סיטואַציע; דאָרט, װוּ מיר האָבן די לימודים פאַרוועבט מיט 
די נייטיקע דערציערישע ווערטן, דורכגעדרונגענש פון איין זײַט -- מיט ליבשאַפט 
צום קינד, און פאַרשטענדעניש פאַר זײַנע באַדערפענישן, און פון דער צוייטער 
זײַט, --- מיט נאַציאָנאַלן אינהאַלט, מיט ייִדישע עטישע פּרינציפּן, מיט וויזיע און 
גלויבן; דאָרט איז די ייַדישע שול דאָך מצליח, טראָץ די בערג מיט שועריקייטן 
וועלכע וינגלען זי אָרום, 


די 


נישט אין אַלע ישובים איז די לאַגע די זעלבש, פאַראַן אַ היפּש ביסל אַנדערש" 
קייט אין זייער פאָרמירונג און אין זייער סאַציאַל-געזעלשאַפטלעכן געבוי. און 
פאַראַן אויך אַ היפּש ביסל אַנדערשקײט אין דער ייִדישער דערציונג, 

װאָס פאָלקסטימלעכער עס איו אַ ישוב; װאָס מער ער איז דורכגעדרונגען 
מיט די דורותדיקע נאַציאָנאַלע און קולטורעלע ווערטן פון אונדזער פאָלק, אַלץ אַ 
טיפערע השפּעח האָט די ייִדישע שול, 

אין אַרגענטינע, למשל, פאַרנעמט די ייִדישע שול -- און דווקא די וועלטלעך- 
ייַדישע שול -- דעם סאַמע חשובסטן פּלאַץ אין אָרגאַניזירטן ייִדישן לעבן. 

איז עס א צופאַל בלוין? 

אַז מיבליקט אַרײַן אין דער געשיכטע פון דער ייִדישער דערצוונג, װאָס גייט 
געפּאָרט מיט דער געשיכטע פון ישוב בכלל, פאַרשטײט מען די מאָטיון, װאָס 
האָבן דאָס דאָזיקע דערמעגלעכט. 

אויפגעקומען איז די ייִדישע שול אין אַרגענטינע צװאַמען מיט דער קאָלאָ- 
ניזאַציע. דאָס מיינט אייגנטלעך, -- בײַם סאַמע בראשית פון אונדזער ישוב. 

די ראָל פון דער קאָלאָניזאַציע און איר השפּעה אויף דער געשטאַלטונג פון 
ייִדישן לעבן אין אַרגענטינע, איז נאָך װײַט נישט אָפּנעשאַצט געװאָרן, פּונקט אַזױ 

איז נאָך אויך נישט דערשאַצט געװאָרן די ראָל פון דער ייִדישער שול און פון דער 
ייִדישער שפּראַך אין אונדזער ישוב, 

די באַדײַטונג פון דער קאָלאָניזאַציע דאַרף נישט געזען וערן בלױיז פון 
סאָציאַל-עקאָנאָמישן שטאַנדפּונקט. מען דאַרף זי זען אויך וי אַן אידעישן און 
מאָראַליש-װירקנדיקן פאַקטאָר אין דער אױספאָרמירונג פון דער ייִדישער געזעל- 
שאַפטלעכקײט, אויך די שול דאַרף מען זען װי אַ פאַקטאָר, װאָס גייט אַרױס פון 
די אייגענע גרענעצן און באַװירקט -- דירעקט און אומדירעקט -- די סביבה 
אין וועלכער זי געפינט זיך, 

ווען מיר רעדן, למשל, וועגן ליטעראַטור, דאַרף מען נישט בלויז אונטערזוכן 
די מאָס אויף וויפל דאָס לעבן איז אָפּנעשפּיגלט אין אירע וערק. מען דאַרף אויך 
אונטערזוכן די מאָס אויף וויפל די ליטעראַטור איז אָפּגעשפּיגלט אינעם לעבן 
אויף וויפל זי װירקט און באַװירקט דאָס דענקען און פילן פונעם לייענער, 

די זעלבכע קריטעריע -- האַלט איך -- דאַף מען אָנװענדן אויך לגבי דער 
שול. מען דאַרף זען, צי די שול האָט אַ השפּעה אויפן לעבן פון דער געזעלשאַפט, 
אָדער נישט, | | | 

אין אַרגענטינע, דוכט זיך, איז די דאָזיקע השפּעה אַ ביז גאָר קענטיקע, 

אַז מ'קוקט זיך צו צום ישוב, אַז מען זעט זײַן אינערלעך גײַסטיקע פיזיאָנאָ- 
מיע, זעט מען אויף איר אָפּנעשטעמפּלט די װערטן פון דער מאָדערנער וועלטלעך- 
ייִדישער קולטור, װאָס די ייִדישע שול האָט במשך דעם האַלבן יאָרהונדערט פאַר- 
פלאַנצט אין די הערצער און מוחות פון אירע טויזנטער תלמידים און זיי איבער- 
געפלאַנצט, אָט די ווערטן, אויף אַלע שטחים פון ייַדישן לעבן, 

אַדאַנק װאָס איז מעגלעך געווען דאָס דאָזיקע צו דערגרייכן! 

| = איך גלויב, אַז קודם-כל, אַדאַנק דעם אינהאַלט און כאַראַקטער פון דער 

ייִדישער שול, - | 


הי 


די מערסטע שולן אין אַרגענטינע זענען וועלטלעכע, ייִדיש-העברעישע שולן. 


אונדזער וועלטלעכקייט שליסט אײַן אין זיך די שענסטע טראַדיציעס, שטייגער 
און מנהגים פון ייִדישן פאָלק, וועלכע האָבן אַן עכטנאַציאָנאַלן, סאָציאַלן און 
עטישן כאַראַקטער. דאָס איז אַ וועלטלעכקייט, װאָס איז געפּאָרט מיט שבת און 
מיטן ייִדישן יום-טוב;: מיט תורה, מיט נביאים און מיט גײַסטיקע שאַפונגען 
פון אַלע דורות. אַ וועלטלעכקייט -- װאָס איז דורכגעדרונגען מיט נאַציאָנאַלן 


אינהאַלט, מיט ציוניזם, מיט סאָציאַליזם און דער עיקר --- מיט אהבת ישראל. 
נאָר אַזאַ וועלטלעכקייט -- אַ דורכגעדרונגענע מיט גלויבן אין פאָלק און 


ליבשאַפט צום פאָלק; אַ וועלטלעכקייט -- אַ באַזינטע אין דעם נאַציאָנאַלן און 
סאַציאַלן רענעסאַנס פון דער ייִדישער אומה: אַזּאַ וועלטלעכקייט, קען האָבן אַן 


אחיזה אין ייִדישן לעבן - 

די ייִדישע געשיכטע איז אַן עדות, אַז נאָר אַזעלכע אידייען און באַוועגונגען, 
וועלכע האָבן געװאָרצלט אינעם גלויבן אין פאָלק, דורכגעדרונגען מיט ליבשאַפט 
און געטרײַשאַפט צום פאָלק, זענען געווען שעפעריש און פאַרבליבן דױיערהאַפט 
אינעם ייִדישן לעבן. | 

אַפילו די ייַדישע רעליגיע, װאָס איז אַ סך הונדערטער יאָרן געװוען דער 
װוירקזאַמסטער פאַקטאָר אין לעבן פון אונדזער פאָלק, האָט איסגעהאַלטן דעם 
עקזאַמען פון געשיכטע אַדאַנק דעם, װאָס זי איז געװוען אידענטיש צנויפ- 
געװאַקסן מיטן פאָלק, מיט זײַנע נאַציאָנאַלע געפילן, חלומות און שטרעבונגען. 

װאָס אָבער איז געװאָרן פון דער ייִדישער רעליגיע, װאָס האָט זיך צעגט מיטן 
ייִדישן פאָלק, מיט זײַן נאַציאָנאַלן לעבן און שטרעבן, 

װאָס איז געװאָרן פון די ,דויטשן פון מאָזאַישן גלויבן", אינעם דײַטשלאַנד 
פון פאָריקן יאָרהונדערט? | 

צעשיידטע פון ייִדישן פאָלק און פון די אײגנאַרטיקע נאַציאָנאַלע װערטן 
זײַנע, האָבן זיי סוף-כל-סוף זיך אויך צעשיידט פון ייִדישן גאָט, 

עס איז -- זעט אויס -- קיין ספק נישט, אַז דער ייִדישער גאָט איז פאַראַן 
נאָר דאָרט, װוּ ס'איז פאַראַן דאָס ייִדישע פאָלק, אָן דעם ייִדישן פאָלק איז אויך 
דער ייִדישער גאָט נישטאָ. | | 

דאָס זעלבע איז אויך מיט דער ייִדישער וועלטלעכקייט. ייִדישע וועלטלעכ- 
קייט --- אָן אהבת ישראל, אָן נאַציאָנאַלן אינהאַלט, איז וי אָן אַ נשמה, 

אַזאַ וועלטלעכקייט האָט נישט, און קען נישט האָבן, קיין אחיזה אין ייִדישן 
לעבן. דערפון --- דער טיפער קריזיס אין אָט דעם מין וועלטלעכקייט, 

די נאַציאָנאַלע וועלטלעכקייט האָט אַ צוקונפט אין ייִדישן לעבן. דער בעסטער 
באַװײַז דערויף איז די ייִדישע מדינה, װוּ עס קומט אויף אַ באַנײַטע נאַציאָנאַלע 
שעפערישקייט אויף אַלע געביטן פונעם לעבןן אַזאַ באַװײַז איז אויך די מאָדערנע 
נאַציאָנאַל-וועלטלעכע קולטור מיט דעם שלל פון שעפערישע ליטעראַרישע און 
אַנדערע קינסטלערישע וערטן פון אַלע מינים, װאָס זי פאַרמאָגט אין זיך. אַזאַ 
באַװײַז, אין אַ גאַנץ גרויסער מאָס, איז אונדזער ישוב, װאָס איז הײַנט דער וועלט- 
לעכסטער ייִדישער ישוב אין דער ועלט. און אַ באַװײַז איז אויך אונדזער טיפּ 
וועלטלעכע שול, װאָס פאַרמאָגט אין איר וועלטלעכקייט אַלע ריחות און זאַפטן פון 
נאַציאָנאַלן ייַדישן רענעסאַנס, 


3 


אונדזערע שולן שטייען מיטן פּנים צו ישראל. זי אַנטװיקלען בי די קינדער 
ליבשאַפט צום ייִדישן לאַנד און צו אַלע פּאָזיטיווע ווערטן, װאָס קומען דאָרט אויף 
און באַקומען זייער העכסטן אויסדרוק אינעם חלוצישן גײַסט, 

די שולן אונדזערע פּלאַנצן אײַן אין די קינדער ליבשאַפּט צו דער אַרבעט און 
צום אַרבעטס-מענטש. זיי שאַפן פאַרערונג פאַר די קעמפער פון דער ייִדִישער און 


48 וויזיע, װאָרט און װאָר 


מענטשלעכער חשיבות: פאַר דער פרײַהײַט און זעלבשטענדיקייט פון ייִדישן פאָלק 
אין זײַן נאַציאָנאַלער היים --- אין ישראל. 

ישראל איז דער לײַט-מאָטיוו אין אונדזער דערציערישער אַרבעט. די אידייע 
און גלויבן אין ישׂראל פלאַנצן מיר איבער אין אונדזערע קינדער: מחמת אָן אַן 
אידייע, אָן אַ גלויבן איז קיין עכטע דערציונג בכלל נישט מעגלעך, 

װאָס פאַר אַן אַנדער אידייע, װאָס פאַר אַן אַנדער גלויבן פאַרמאָגן מיר הײַנט, 
אויף אָנצופילן דעם אינהאַלט פון דער ייִדישער דערציונג. אויב נישט ישראל? 

ווען מיר װאָלטן געדאַרפט אױסטראַכטן די מדינה, כדי צו געבן אונדזער 
יוגנט אַ גלויבן אין פאָלק, װאָלטן מיר עס אפשר אויך געדאַרפט טאָן. צום גליק 
איז די מדינה אַ ווירקלעכקייט פון אַזאַ היסטאָרישער באַדײַטונג, װאָס איז באַרופן 
אָנצופילן מיט באַנײַטן גלויבן אַלע אונדזערע שאַפונגען און גאָר באַזונדערס -- 
דעם אינהאַלט און גײַסט פון דער ייִדישער דערצלונג, 

גלײַכצײַטיק אָבער, אַנטװיקלען אונדזערע שולן ליבשאַפט צום פאָלק אומעטוס 
װוּ עס לעבט. דער אינטערעס און באַציונג צום לעבן אויפן אָרט איז נישט קיין 
טפל אין אונדזער דערציערישער אַרבעט. ער װאַקסט אַרױס פון דער איבערצײַגונג, 
אַז אָן דער אינטימער פאַרבונדנקייט מיט דער אייגענער סביבה איז בכלל קין 
פּאָזיטיווע דערציונג נישט מעגלעך. אונדזער אינטערעס איז צו פאַרבינדן אונ- 
דזער יוגנט מיטן אַקטיון ייִדישן לעב מיטן קאַמף פאַר ייִדישער עקסיסטענץ, 
אומעטום װוּ ייִדן װוינען; פאַרבינדן אונדזערע קינדער מיט דער ייִדישער געזעל- 
שאַפט און צואייגענען זיי די ייִדישע קולטור --- די נײַע װוי די אַלטע -- אין ייִדיש 
און אין העברעיש, אָן אונטערשייד ווו און ווען זי איז געשאַפן געװאָרן. 


זי 


אין אונדזערע שולן װערן געלערנט ביידע שפּראַכן אונדזערע. נישטאָ קיין 
ברוגז און קיין מלחמה צװישן ייִדיש און העברעיש. פאַרקערט: זיי בילדן צוזאַמען 
איין האַרמאָנישע גאַנצקײט. 


וועגן דער וויכטיקייט פון העברעיש, דאַרף מען שוין הײַנט קיין סך נישט 
רעדן. יעדער בר דעת וייס, װאָס פאַר אַן אוצרות פון ייִדיש-גײַסטיקן שאַפן עס 
זענען פאַרבאָרגן אין דער העברעישער שפּראַך. און ווילן מיר, אַז די קינדער זאָלן 
געניסן פון אָט די אוצרות, מוזן מיר זיי געבן דעם שליסל צו זיי. װוי אַנדערש 
וועלן זיי קענען פאַרשטיין די אָריגינאַלן פון תנ"ך, פון משנה, אגדה, פון תלמוד 
און אַלע אַנדערע שאַפונגען פון דער אַלטער און נײַער העברעישער ליטעראַטור, 
אויב נישט אין דעם לשון אין וועלכן דאָס אַלץ איז געשאַפן געװאָרן? איז דאָך 
אין דעם לשון גופא פאַרקערפּערט די אײגנאַרטיקײט פון פאָלק, װאָס קומט צום 
אויסדרוק אינעם קלאַנג, אין דער מוזיק, אין די עמאָציעס, אין דער מענטאַליטעט 
צוזאַמען מיט זײַנע אידייען און לעבנס-פילאָסאָפיע. אַזאַ אײיגנאַרטיקײט לאָזט זיך 
נישט איבערזעצן, 

פון דער צווייטער זײַט --- דערמעגלעכט די העברעישע שפּראַך צו זײַן גײַסטיק 
אינטים פאַרבונדן מיט מדינת-ישראל און מיט דער קולטור און ציװיליאַציע, 
װאָס קומט אויף אין דעם דאָרט באַנײַטן ייִדישן לעבן, 

װאָס שײַך ייִדיש --- איז נאָך בכלל נישט דערשאַצט געװאָרן איר ראָל אינעם 
לעבן פון אונדזער פאָלק. 

וועגן די ליטעראָרישע אוצרות אין דער ייִדישער שפּראַך קען מען רעדן 
זייער פיל, און װאָס שליך די ישובים אין דרום-אַמעריקע איז כּדאי צוצונעבן, אַז 
דאָ האָט ייִדיש אַ גאָר באַזונדערע לויבנסוופרטע באַדײַטונג פֿאַר דער אױספאָר- 
מירונג פון דעם נאַציאָנאַל-פאָלקסטימלעכן כאַראַקטער זייערן. 

פּאַראַפּראַזירנדיק די באַקאַנטע מימרא, אַז ,/מער וויפל ייִדן האָבן געטאן פאַרן 
שבת, האָט דער שבת אויפגעטאָן פאָרן ייִדישן פאָלק", װאָלט מען געקענט זאָגן; 
מער וויפל ייִדן האָבן געטאָן פאַר ייִדיש, האָט ייִדיש אויפגעטאָן פאַרן ייַדישן 
לעבן, | 

וויי װאָלט געווען צו אונדזער ייִדישקייט אָן דער ייִדישער שפּראַך. 

אַפּילו דער ציוניזם װאָלט נישט געהאַט אַזאַ השפּעה אין אונדזערע ישובים 
אָן ייַדישן לשון. מיט ייִדיש איז דער ציוניזם אַרײַנגעדרונגען טיפער אינעם באַ- 
װוסטזײַן און אין די געפילן פון פאָלק, אַדאַנק ייַדיש איז דער ציוניזם געװאָרן 
היימיש, פאָלקסטימלעך. דאָס האָט אַ סך געהאָלפן דעם ציוניזם צו פאַרנעמען די 
פירנדיקע ראָל אין אַזאַ ישוב װוי אַרגענטינע, 

מיר זענען אפשר אַן אויסנאַם, אָבער עס אין אַ פאַקט: 

אונדזער ציוניזם איז דער יִדישסטער אין דער ועלט. דערפאַר אָבער איז 
אויך אונדזער ייִדיש דער סאַמע ציניסטישסטער, װאָס איז פאַראַן. 

אין דעם אפשר באַשטײט, אין אַ גרויסער מאָס, דער כוח פון אונדזער ייִדיש, 
אַזױ אין דער שול, וי אין לעבן בכלל, 

דאָך דאַרף געזאָגט ווערן, אַז אויך בײַ אונדז האָט ייִדיש נישט קיין צו לײַכט 
און באַקװעם לעבן. פאַראַן אַ סך אָביעקטיווע שװעריקייטן, וועלכע זענען אַלעמען 
באַקאַנט. אָבער עס פעלן אויך נישט קיין בײַזװיליקע האַנדלונגען קעגן ייִדיש מצד 
פאַרשיידענע פאַקטאָרן. 

אין אַ סך שולן, ספּעציעל אין דער פּראָװינץ און אין פאַרשײידענע קלענערע 
ישובים פון דרום-אַמעריקע, האָט מען ייַדיש אינגאַנצן אַראָפּגעװאָרפן פון װאָגן, 
תירוצים זענען געווען פאַרשיידענע, אָבער די כוונה איז געווען איינע און די זעלבע: 
פּטור ווערן פון ייִדיש!י. 

הײַנט כאַפּט מען זיך אין אַ סך ערטער, אַז מ'האָט געזינדיקט נישט בלױז 
קעגן ייִדיש, נאָר קעגן זיך אַלײן, קעגן די אייגענע קינדער. 

הײַנט זעען שוין אַ סך, אַז דערפון האָט העברעיש נישט גענאָסן, עס איז 
געווען בלויז װוי בוימל אויפן פײַער פון דער שפּראַכלעכער אַסימילאַציע. פעלט 
דעריבער די געמיינזאַמע גײַסטיקע פאַרבינדונג; פעלט אַן אייגענע געמיינזאַמע 
שפּראַך, צווישן ייִד מיט ייָד, און דור מיט דור, 

די װאָס זעען עס און פילן, װי אָן דעם אייגענעם ייִדישן לשון הייבט אָן צו 
ווערן צו קאַלט אין ייִדישן לעבן, די פאַרלאַנגען איצט, אַז מ'זאָל צוריק אײַנשליסן 
ייִדיש אינעם קוריקולום פון די לימודים, 

אַזעלכע פאָדערונגען הערן זיך לעצטנס אַלץ מער און מער. און די פאָדערערס 
זענען נישט קיין ייִדן דווקא פון אימיגראַנטישן דור. פאַראַן אויך יונגע מענטשן 
פון צווייטן און דריטן דור, אַפילו אַזעלכע, װאָס אַליין קענען זיי נישט קיין ייִדיש 
װאָרט. זיי פילן אָבער, אַז די שפּראַך איז נייטיק פאַר זיי און פאַר זייערע קינדער, 

דאָס איז אַ גוטער סימן, װאָס װעקט אין אונדז די האָפענונג צו קענען פאַר- 
שטאַרקן די השפּעה פון ייִדיש און במילא --- די השפּעה פון די נאַציאָנאַל-שעפע- 
רישע ווערטן אויפן ייִדישן לעבן. 


ה. 


מיר האָבן פּריִער פאָרמולירט די אידעישע װערטן, וועלכע זענען פאַרקער- 
פּערט אין די לערן-פּראָגראַמען, און אפשר נאָך מער -- װוי אין די פּראָגראַמען --- 
אין דער טראַדיציע פון אונדזערע שולן. דאָס האָט געשאַפן אַ מין אייגענעם נוסח. 
דער נוסח פון דער נאַציאָנאַל וועלטלעך-ייִדישער דערציונג, װאָס קומט צום אויס- 
דרוק אין די לימודים, אין די טעקסטן, אין די ימים-טובים, אין די פײַערונגען און 
בעיקר -- אין דער אַטמאָספער אין און אַרום דער שול, 

דאָס איז איין זײַט פון דער מטבע. 

פון דער צווייטער זײַט -- דער געבוי פון אונדזער שול-סיסטעם און דער 
פּעדאַגאָגישער ניוואָ פון די שולן; 

מ'רעדט געוויינלעך וועגן די גרויסע און פּרעכטיקע שול-בנינים, וועלכע מיר 
פאַרמאָגן; מ'רעדט וועגן דעם פאַרנעם און שװוּנג פון אונדזערע שולן, װאָס צייכע- 
נען זיך אויס מיט זייער שיינקייט, עסטעטישן געשמאַק און מיט דער גרויס פון 
דער צאָל תלמידים. יאָ, דאָס אַלץ איז ריכטיק, 

מיר פאַרמאָגן װוּנדערלעכע שול-פּאַלאַצן און פּרעכטיקע שולן, װאָס קענען 
פאַרנעמען אַ זייער בכבודיקן פּלאַץ אין יעדער ערנסטער שול-סיסטעם, 

די מערסטע און סאַמע גרעסטע -- זענען וועלטלעך ייַדיש-:העברעישע שולן, 

באַשטײט אָבער די גרויסקייט פון די שולן בלויז אין דעם פאַרנעם און שיינ- 
קייט פון די בנינים, אָדער בלויז אין כמות פון די תלמידים? 

דאָס לעצטע איז זיכער נישט אַװעקצומאַכן מיט דער האַנט. פאַראַן אָבער. 
עפּעס אַזױנס, װאָס האָט צו טאָן נישט בלויז מיט כמות, נאָר אויך מיט איכות, 

| דער אויסערלעכער שווונג איז, אין אַ גרויסער מאָס, אַ רעפלעקס פון אינער- 
לעכן שווונג, און דער עיקר -- אַן אױיסשטראַל פון דעם גלויבן אין דער ייִדישער 
דערציונג, | 

מיר באַמיִען זיך דעריבער צו בויען די שול פון אינעוייניק, נישט װייניקער 
וי פון דרויסן, | 

די שוליסיסטעם אונדזערע בילדעט שוין הײַנט אַ גאַנצע פּיראַמידע: 

אינעם יסוד -- דער קינדערגאָרטן, װאָס פאַרנעמט בײַ אונדז זייער אַ וויכ" 
טיקן פּלאַץ. דערנאָך -- אַ זיבנקלאַסיקע אָנפאַנג-שול; פּאַראַלעל דערצו -- אַ 
געץ פון קאָלאָניעס פאַר קינדער: שפּעטער --- אַ פינף קלאַסיקע מיטלשול, סעמי- 
נאַרן פאַר לערערס און לסוף --- אַ מדרשה און אַספּיראַנטור-קורסן אויסצובילדן 
לערערס פאַר די מיטלשולן. 

די װײַט גרעסטע מערהייט שולן אין אַרגענטינע זענען צוגאָבשולן, אָדער 
ריכטיקער: פּאַראַלעלע שולן. זיי זײַנען אָבער אַנדערש וי די צוגאָבשולן אין 
צפון-אַמעריקע, אָדער מערב-אײראָפּע. 

אין אונדזערע אַלע שולן לערנט מען פופצן שעה אַ װאָך ייִדישן לימודים און 
אין די מיטלשולן --- פון 18 ביז 23 שעה אין דער װאָך. 

איצט בויען מיר אויך די ערשטע וועלטלעכע ייִדישיהעברעישע טאָגשול -- 
רמת שלום, װאָס װעט דערעפנט װערן נאָך היינטיקס יאָר. אַ שול -- אין אַ 
װווּנדערלעכן פּאַרק פון צוויי קװאַרטאַלן, פאַרזען מיט אַלע נייטיקע אײַנריכטונגען, 
פאַר דער גײַסטיקער און פיזישער דערציונג פון די קינדער. און איך גלױיב, אַז 
ס'איז נישט װײַט דער טאָג, ווען מיר װעלן אויפבויען אויך די ערשטע יידיש" 
העברעישע הויכשול. דאָס לעצטע איז נישט בלויז אַ שיינער װוּנטש, נײַערט אַ 
נויטווענדיקייט פון היסטאָרישער באַדײַטונג, כדי מיר זאָלן זײַן באַרופן אויטצו" 
בילדן אַ קװאַליפיצירטע ייִדישע אינטעליגענץ פון אַ הוױכער מדרגה. מחמת עס 
איז קלאָר, אַז לויטן פּנים פון דער אינטעליגענץ, לויט אירע אינטעלעקטועלע, 
אידעישע און מאָראַלישע כוחות, װעט געפורעמט װערן דאָס גײַסטיקע פּנים פון 
די ישובים. 


ט. 


צו די וויכטיקסטע דערגרייכונגען פון דער ייִדישער שול אין דרום-אַמעריקע, 
באַזונדערס אין אַרגענטינע, געהערט דער נײַער דור יידישע לערערס און 
דערציערס, | | 

איך בין דער לעצטער צו מינימיזירן, אַפילו אויף אַ האָר, די גרויסע. ממש 
אומאָפּשאַצלעכע פאַרדינסטן פונעם עלטערן דור ייִדישע לערערס, געקומענע פון 
מזרח-אײראָפּע, די דאָזיקע לערערס האָבן דורכגעפירט אַ ריזיקע פּיאָנערישע 
שליחות. זיי האָבן געבראַכט מיט זיך תורה און וויסן, און צוזאַמען דערמיט -- 
אידעאַליזם, גלויבן, אומרו און זאָרג פאַרן ייִדישן קינד. דאָס אַלץ האָבן זיי מיט 
שווערער מי און אויסדויער אַרײַנגעאַקערט אינעם האַרטן באָדן פון די נײַע ישובים, 

אָבער בײַ אונדזער גרעסטן דרך-ארץ צום לערער פון אָט דעם פּיאָנערישן 
דור, װאָלטן מיר דאָך װײַט נישט אַװעק, װען עס זאָל נישט זײַן קיין נאָכװוּקס 
אויך אויפן דאָזיקן געביט, 

נישט איין מאָל האָט אונדז פאַרפאָלגט און געעגבערט דער מוח די נאָגנדיקע 
פראַגע: וועלן מיר נישט בלײַבן די לעצטע? 

װאָס װעט ווערן פון אונדזערע שולן און פון אַלע אונדזערע װערטן אױב 
מיר װעלן נישט צוגרייטן קיין נײַע שעפערישע כוחות? 

דעריבער ווענדן מיר אונדזער מי און ענערגיע אויפצובויען אַ נײַע יודישע 
לערערשאַפט. אויב בויען בנינים פאַר שולן איז גװאַלדיק שווער, איז גאָר אומ- 
פאַרגלײַכלעך שווערער צו בויען דעם לערער, 

צו אונדזער פרייד האָט די מי געגעבן אירע פרוכטן, 

הײַנט-צו-טאָג, זענען שוין כמעט אַלע אונדזערע לערערס אין די שולן און 
קינדער-גערטנער און אַפילו אין די מיטלשולן און סעמינאַרן, קינדער פון צווייטן 
און דריטן דור. זיי אַלע זענען אַ פּראָדוקט פון דער ייִדישער שול, 

מיר האָבן נישט וייניק פאָדערונגען צו די לערערס פון יונגן דור. מיר 
פאָדערן, אַז זיי זאָלן פאַרטיפן זייער װיסן: אַז זי זאָלן זיך אָרגאַניש אַרײַנװעבן 
אין דער ייִדישער קולטור און אין אַקטיון ייִדישן לעבן בכלל. מיר ווילן אַן זי 
זאָלן פאַרשטײן די ספעציפישע אויפגאַבעס פון אַ ייִדישן לערער, װאָס דאַרף אין 
די הײַנטיקע באַדינגונגען דערהייבן לערערײי צו אַ גרויסער חלוצישער שליחות. 

די אַלע פאָדערונגען פאַרמינערן נישט די אָנערקענונג פאַר די הונדערטער 
יונגע לערערס, װאָס זענען געװאָרן אַ מזל ברכה פאַר דער ייִדישער שול, דאָס 
באַװײַוט נאָר, אַז עס איז שוין הײַנט פאַראַן -- צו אונדזער גליק -- אַזאַ נײַער 
דור, וועמען מען קען שטעלן נײַע, העכערע פאָדערונגען / 

אינעם באַלאַנס פון דער ייִדישער שול דאַרפן צוגעגעבן ווערן די טויזנטער 
יונגע מענטשן, װאָס אַדאַנק דער ייִדישער בילדונג און דערציונג זענען זיי גע- 
װאָרן אַ וויכטיקער פאַקטאָר אין אונדזער געזעלשאַפטלעכן לעבן, קודם:בל -- 
טאַקע די עלטערן פון די תלמידים, װאָס די מערסטע פון זי זענען אַלײן אויך 
געווען תלמידים פון אונדזערע שולן און איצט רינגלען זיי אַרום די לערנ- 
אַנשטאַלטן מיט ליבשאַפט און איבערגעגעבנקייט. עס דאַרפן אויך דערמאַנט ווערן 
די טויזנטער יוגנטלעכע, װאָס אַדאַנק די דערציערישע און אידעישע װערטן פון 
דער שול זענען זיי עולה געווען קיין ישראל און זיך אײַנגעװעבט אינעם דאָרטיקן 
בויערישן לעבן: אין קיבוץ, אין שטאָט און אין דאָרף. מיר װאָלטן געקענט דער- 
מאָנען נאָך אַנדערע דערגרייכונגען, װאָס שפּיגלען זיך אָפּ אויפן פּנים פון אונ- 
דזער ישוב און לייגן אַװעק אַ באַשטימטן אײיגנאַרטיקן שטעמפּל אויפן לעבן פון 
אונדזער ציבור, 


ף 


9 


עס װאָלט אָבער געווען אַ טעות און אַפילו אַ זינד צו זען בלויז דאָס ליכט 
און פאַרזען די שאָטנס, 

עס פעלן נישט אין דער ייִדישער דערציונג קיין בלויזן, קיין פּראָבלעמען 
קיין שוועריקייטן און מניעות, מיט וועלכע מיר טרעפן זיך אָן אױיף טריט און 
שריט. די גאַנצע אַרבעט אונדזערע, במשך די פופציק יאָר, פון זינט ס'איז אוים- 
געקומען די מאָדערנע ייִדישע שול, איז באַגלײט פון אַ כסדרדיקן שװערן און 

ביטערן געראַנגל, טאַקע אין ליכט פון אָט דעם געראַנגל און פון דער פעיקייט 
איבערצוווינדן די אומגעהויערע שװועריקייטן, קען מען ערשט ריכטיק פאַרשטיין 
און אָפּשאַצן די חשיבות און װיטאַליטעט פון דער ייִדישער שול. 

און פּונקט װי די דערגרייכונגען געהערן נישט בלויז צום עבר, אַזױ געהערן 
אויך די שװועריקייטן און ראַנגלענישן נישט בלויז צו דער פאַרגאַנגעגהײט, 

קודם"כל, --- פעלט אונדז נאָך דער גרעסטער טייל קינדער אין דער ייִדישער 
שול, 

פאַראַן ישובים, װוּ ייַדישע דערציונג באַקומען בערך 20 ביז פערציק פּראָ- 
צענט פון די קינדער אין שול-עלטער. פאַראַן ישובים, װוּ ס'לערנען מער. אָבער 
אין דער מערהײַט ישובים לערנען אַ סך וייניקער, 

די זאָרג פאַר די דאָזיקע קינדער, װאָס באַקומען אינגאַנצן נישט קיין ייִַדישע 
דערציונג, װאָס זענען פרעמד צו די װוערטן פון דער ייִדישער קולטור און צו אַלץ 
װאָס איז פאַרבונדן מיט אַקטיווער און שעפערישער ייַדישקייט; די זאָרג פאַר די 
קינדער, װאָס קענען נישט אַפילו דעם אַלף בית אונדזערן. מוז אונדז שטיין פאַר 
די אויגן, און טאָרן אונדז נישט לאָזן צו רן, 

און אויך אין די שולן גופא פעלט נאָך זייער אַ סך. עס פעלן פּאַסיקע לערג- 
ביכער און לערן-מאַטעריאַלן; עס פעלן פּעדאַגאָגישע שריפטן פאַר די לערערס און 
דער עיקר -- עס פעלן לערערס, באַזונדערּס פאַר די העכערע קלאַסן פון די 
אָנפאַנג-שולן, פאַר די מיטלשולן און סעמינאַרן. 

אין אַ סך ערטער זענען די שולן פאַראיינזאַמט און דער לערער איז איינזאַם, 
ער האָט נישט די געהעריקע אָריענטאַציע און די נייטיקע הילף. באַזונדער שווער 
איז הײַנט דעם לערער פון ייִדיש. עס פעלט אין די מערסטע ערטער דער קלימאַט 
פאַר דער ייִדישער שפּראַך און עס פעלט דער געהעריקער וועלט-צענטער, װאָס 
זאָל זאָרגן פאַרן ייִדיש-לימוד, װוי עס ווערט געזאָרגט -- און מיט רעכט -- פאַרן 
לימוד פון דער העברשישער שפּראַך. 

צום גליק קומען מיר צום פולן יובל פון דער מאָדערנער ייִדישער שול נישט 

קיין באָרוועסע, און נישט מיט קיין ליידיקע העגט, - 

מיר קומען מיט אַ רײַכער פאַרגאַנגענהײַט, אין וועלכער די ייִדישע שול אין 
פּױלן און אין ליטע, אין מזרח-אײיראָפּע בכלל און אויך אויפן אַמעריקאַנער קאָנ- 
טינענט האָט אַרײַנגעשריבן װוונדערלעכע בלעטער אין דער געשיכטע פון אוו- 
דזער נאַציאָנאַליקולטורעלן רענעסאַנט, 

פאַר די אויגן שטייט די פּרעכטיק -פונאַנדערגעװאַקסענע שול -נעץ פון דער 
צישאָ, פון שול-קולט און פון אַנדערע שול-ריכטונגען, װאָס האָבן אַרײַנגעזונגען 
אַ נײַ לויטער געזאַנג אין אונדזער ייִדישן לעבן, לײַדער איז דאָס דאָזיקע געזאַנג 
איבערגעהאַקט געװאָרן, צוזאַמען מיט די לעבנס פון די מיליאָנען ייִדן אויפן 
אײיראָפּעיִשן קאָנטינענט, | 

די ווערטן פון דער מאָדערנער ייִדישער דערציונג געהערן אָבער נישט בלויז 
צו דער פאַרגאַנגענהײַט. אויך הײַנט פאַרמאָגט די יידישע שול אַ גרויסע עשירות.. 

נישט אומעטום איז די עשירות די זעלבע. פאַראַן אָבער ישובים װוּ די וועלטלעך-- 
ייִדישע שול פאַרנעמט דעם אױבנאָן אין דער ייַדישער דערציונג און שטעלט מיט 
זיך פאָר אַ זעלטענעם, באמת אומאָפּשאַצלעכן אוצר פאַר דער דערהאַלטונג און 
אַנטװיקלונג פון ייִדישן לעבן, 

מיר זאָגן עס נישט צוליב גאווה, נאָר מיט דער כוונה צו קענען ריכטיק פאַר- 
שטיין די פּאָטענציעלע כוחות, װאָס די ייִדישע שול פאַרמאָגט אויך פאַר דער 
צוקונפט פון אונדזער לעבן. 

מיר ראַנגלען זיך לעצטנס מיט אַלע כוחות צו דערהאַלטן די פאַראַנענע ווערטן 
און פּאָזיציעס פון דער ייִדישער שול און ייַדישער קולטור בכלל. איך גלויב אָבער 
נישט, אַז מ'קען דערהאַלטן אַלטע וערטן, אויב מ'שאַפט נישט נאָכאַנאַנד קיין 
נײַע. נאָר אין דער באַנײַונג ליגט דער כוח צו קענען אױפהאַלטן אויך דאָס 
פריִערדיקע, דאָס שוין פאַראַנענע. נאָך מער: 

עכטע וערטן, װאָס ווערן כסדר באַנײַט, ווערן קיין מאָל נישט אַלט, 

דאָס איז דער זכות פון אַלע עכטע שאַפונגען פון מענטשלעכן גײַטט. דאָס 
איז אויך דער זכות פון אונדזער תנ"ך און פון אַלע װײַטערדיקע שאַפונגען, װאָס 
זענען אױיסגעװואַקסן אויף זײַן יסוד, 

דאָס דאָזיקע געזעץ איז נאַטירלעך חל אויך אויף דער מאָדערנער ייִדישער 
קולטור און ייִדישער שול, 

וועלן מיר וויסן װוי צו באַנײַען די שול; --- זי אָנפילן יעדעס מאָל מיט באַ- 
- גײַטן אינהאַלט -- אַ געטרײַען צו דער תקופה אין וועלכער מיר לעבן; מיט באַ- 
נײַטע מעטאָדן, מאַטעריאַלן און מיטלען: און װעלן מיר דערגרייכן, אַז דער תלמיך 
זאָל זיך זען אַ באַנײַטער אין איר, דאַן װועט די ייִדישע שול, וי די ייִדישע קולטור 
בכלל, זײַן באַרופן צו דערפילן איר גרויסט היסטאָרישע שליחות, 


ייא 


יזהר סמילאַנסקי --- דער ישראלדיקער העברעישער שריפטשטעלער --- האָט. 
אַמאָל געזאָגט, אַז אַ גרויסער טייל פון דער הײַנטיקער ייִדישער יוגנט איז גע- 
גליכן צו יענע לויפערס, װאָס האָבן זיך געלאָזט מיט פאַקלען אין די הענט צו 
כרענגען דאָס ליכט פון איין ישוב צום אַנדערן. אינעם געלױיף האָבן זיי אָבער 
נישט באַמערקט, אַז די פאַקלען זענען אױסגעלאָשן געװאָרן, און אָנשטאָט פײַער 
און ליכט, טראָגן זיי גאָר אין זייערע הענט אויסגעברענטע ליידיקע שטורקאַצן, 

עס איז אַ טראַגישע סיטואַציע פאַר מענטשן װאָס ווייסן נישט, אַז דאָס פײַער 
װאָס זיי טראָגן איז קיין פײַער נישט, 

מיר זענען עדות פון אַ סך פון אָט דער טראַגישער יוגנט, װאָס שפּרײַזט 
איבער דער וועלט מיט ליידיקע אויסגעברענטע פאַקלען, אָן פײַער, אָן ליכט, אָן 
װאַרעמקײט. מיר זענען אויך עדות פון אַ סך בײַ וװעמען די פאַקלען זענען איג- 
גאַנצן אַרױסגעפאַלן פון די הענט. 

דאָס איז הײַנט די ווייטיקלעכע טראַגעדיע פון גאָר אַ גרויסן טייל פון דער 
מענטשהײיַט. דאָס איז אויך די טראַגעדיע פון אונדזער פאָלק, 

אין אָט דער שײַן, באַקומט אונדזער שול אַ גאָר ספּעציעלע שליחות: זי 
דאַרף איבערגעבן אונדזערע קינדער דעם פאַקל װאָס איז אַרױסגעפאַלן פון זייערץ 
הענט: זי דאַרף צוריק אָנצינדן דאָס פײַער װאָס איז אויסגעלאָשן געװאָרן דאָס 
פייער פֿון ייִדישן גלויבן, פון ייִדישן וויסן, פון ייַדישער גבורה און פרײַהייט. 

אָבער כדי די יוגנט זאָל איבערנעמען אונדזער פאַקל, כדי זי זאָל אים טראָגן 
מיט שטאָלץ און ווירדע, מוז זי -- קודם-כל --- וויסן װאָס זי טראָגט אין אים, 
והשנית: צום פּײַער, װאָס דורות און דורות האָבן געצונדן, דאַרף זי אויך קענען 
צוגעבן איר אייגענע שזײַן, איר אייגן ליכט. נאָר אַזױ אַרום װועט די יוגנט זיך 
אַלײין דערזען,. און ערשט דעמאָלט װעט דער פאֲקל פון ייִדישקייט ווערן איר 
אייגענער פּאַקל, 

אַזױי האָבן עס פאַרשטאַנען אַלע דורות. דערפאַר האָט יעדער דור צוגעגעבן 
זײַן קאָליר אינעם רעגנבויגן פון ייִדישן שאַפן. אויך די מאָדערנע ייִדישע קולטור 
געהערט צו אָט די ווונדערלעכע פאַרבן, װאָס דער דור פון פּרץ, פון מענדעלע 
און שלום עליכם האָט אַרײַנגעפלאָכטן אינעם רעגנבויגנדיקן בילד פון דער אייבי- 
קער ייִדישער שעפערישקייט, 

אויך אונדזער דור האָט אַ שליחות: כדי צו קענען אונטערהאַלטן דאָס פײַער 
פֿון דורותדיקער ייִדישער שעפערישקייט, דאַרף ער צוגעבן אויך דאָס ליכט פון 
אונדזער אייגענער תקופה, וועלכע קומט אויף אין רעזולטאַט פון דער נאַציאָנאַלער 
אויפֿריכטונג פון פאָלק און פון לאַנד, 

װאָס העלער מיר װעלן צעפלאַקערן דאָס דאָזיקע פּײַער פון ייִדיש-פאָלקישער, 
גײַסטיקער און קולטורעלער באַנײַונג; װאָס ליכטיקער עס װועט װערן אין אונ- 
דזער אייגענער סביבה, אַלץ בעסער און קלאָרער װעט די יוגנט דערזען איר וועג 
צום פאָלק און דורך דעם פאָלק --- דעם וועג צו זיך אַליין --- צום ייִדישן מענטש. 


0 יאַר ייִדישע דערציוננ אין אַרנענטינע 


אייגנטלעך איז די ייִדישע דערציונגס-טעטיקייט אין אַרגענטינע אַ סך עלטער 
וי 50 יאָר. שוין אין יאָר 1891 איז געגרינדעט געװאָרן די ערשטע ייִדישע שול אין 
בוענאָס-אײַרעס, ריכטיקער געזאָגט: די ערשטע תלמוד תורה, דאָס איז געװען די 
,תלמוד תורה הראשונה", װאָס איז געשאַפן געװאָרן בײַ דער חברה ,פּועלי צדק", 
מיט פיר יאָר שפּעטער, אין 1895, זענען אויפגעקומען די ערשטע שולן אין די 
קאָלאָניעס, צוערשט -- אין מאָזעסוויל, דערנאָך -- אין קלאַראַ, דאָמינגעס און 
אַזױ װײַטער, | 

דאָס מיינט, אַז דאָס ייִדישע שולוועזן אין אַרגענטינע האָט שוין הינטער זיך 
אַ געשיכטע פון עטלעכע און זיבעציק יאָר. 

די געשיכטע פון ייִַדישן חינוך גייט געפּאָרט מיט דער געשיכטע פון אונדזער 
ישוב און פון דער ייִדישער קאָלאָניזאַציע דאָ אין לאַנד, װאָס פּײַערט איצט איר 
5סטן יוביליי. אויב מ'זאָל נישט רעכענען די ערשטט 20-25 יאָר, װאָס געהערן 
אייגנטלעך צו דער פאָרגעשיכטע פון אונדזער ישוב, קומט אויס, אַז שוין בײַם 
סאַמע בראשית פון ישוב אונדזערן, װאָס האָט אין יענער צײַט -- מיט דרײַ פערטל 
יאָרהונדערט צוריק --- אָנגעהויבן שטעלן זײַנע ערשטע טריט צו אַן אָרגאַניזירט 
ייִדיש לעבן, איז אויך געווען די ייִדישע שול, 

דאָס לעצטע -- גלויב איך -- איז נישט געוען קיין צופאַל. און מחמת עס 
איז אַזױ געשען, האָט עס געהאַט אַ דעצידירנדיקע ווירקונג אויף דער אַנטװיקלונג 
פון ישוב, אַזױ אין שטאָט וי אין דער קאָלאָניע, 

אונדזער כוונה איז אָבער איצט נישט צו שרײַבן די געשיכטע פון אונדזער 
ישוב, און אַפילו נישט די געשיכטע פון ייִדישן שולוועזן דאָ אין לאַנד. אויב מיר 
האָבן דערמאָנט די דאַטע ווען דער ייִדישער חינוך איז אַנטשטאַנען, איז עס נישט 
בלויז צו באַװײַזן, אַז ער האָט אַ בכבודיקן יחוס-בריוו. מיר האָבן עס געטאָן מיט 
דער כוונה צו פאַרשטיין בעסער וי דער ישוב האָט זיך אַנטװיקלט, און צו פאַך- 
שטיין די ראָל פון דער ייִדישער דערציונג, אין דער אױספאָרמירונג פון אונדזער 
נאַציאָנאַל-יידישן פאָלקסטימלעכן כאַראַקטער. 

די קאַלאָניזאַציע און די ייִדישע דערציונג זענען די יסודות אויף וועלכע אונ- 
דזער ישוב האָט זיך געבויט. זיי זענען געווען דער פּאַזיטיװוסטער פאַקטאָר אין 
דער געשטאַלטונג פון זײַן אײיגנאַרטיקן אינהאַלט און כאַראַקטער. די ראָל פון דער 
ייִדישער שול, וי פון דער קאָלאָניזאַציע, דאַרף מען דעריבער זען נישט בלויז אין 

דער שול אַליין, מ'דאַרף זי זען אין איר השפּעה אויפן גאַנצן געזעלשאַפטלעכן לעבן, 
װאָס איז דירעקט און אומדירעקט באַװירקט געװאָרן פון דער ייַדישער דערציונג, 
עס איז קלאָר, אַז אָן דער ייִדישער שול, וי אָן דער ייִדישער קאָלאָניזאַציע דאָ אין 
לאַנד, װאָלט דער אַרגענטינער ייִדישער ישוב קיינמאָל נישט געקענט װערן דאָס 
װאָס ער איז. 

די לעצטע 50 יאָר בילדן די וויכטיקסטע תקופה אין לעבן פון אונדזער ישוב, 
אויך די דאָזיקע תקופה קען צעטיילט ווערן אין פאַרשײדענע פּעריאָדן, אָבער דאָס 
איז אַ טעמע פאַר זיך, 

װאָס פאַר אַ ראָל האָט געשפּילט די ייִדישע דערציונג אין אָט דער דאָזיקער 
תקופה? איז זי געגאַנגען באַרג אַרױף, באַרג אַראָפּ! איז די ייִדישע דערציונג גע- 
בליבן סטאַטיש, וי געווען, אָדער זי האָט זיך אַנטװיקלט אין גייסט פון די באַדער- 
פענישן פונעם קינד, פון דער געזעלשאַפט און פון דער צײַט אין וועלכער מיר 
לעבן? 

די און אַנדערע פראַגן שטעלן זיך כסדר פאַר יעדן ערנסטן לערער, פאַר 
יעדן שול-עסקן און אחריותדיקן ייִדן, װאָס פאַרמאָגט אַ געוויסע דאָזע פון אומרו 
און זאָרג פארן ייִדישן לעבן, 

אָבער איידער מיר ועלן פּרוּוון ענטפערן אויף די אויבן געשטעלטע פראַגן 
איז כדאי צו זאָגן עפּעס וועגן נומערישן װוּקס פון די תלמידים אין די ייִדישע שולן, 
מ'האָט אַרום דער פראַגע געשאַפן אַ היפּשן בילבול-המוחות. איז נייטיק דעם ענין 
אויפצוקלערן, כדי צו באַװײַזן װוּ מיר האַלטן אין דער וועלט, 

די צאָל אַלין זאָגט נאָך נישט אַלץ, אָבער וויכטיק איז זי. סוף-כל-סוף דאַרף 
מען דאָך וויסן, װאָס עס שטעלט מיט זיך פאָר אונדזער פאַרמעג, 

וויפל קינדער לערנען אין די ייִדישע שולן? איז די צאָל תלמידים געבליבן װי 
געווען, אָדער זי האָט זיך געענדערט? 

לויט די ציפערן װאָס מיר באַזיצן, האָבן מיט 50 יאָר צוריק (אין 1914) אין 
אַלע ייִדישע שולן איבערן לאַנד געלערנט -- 2,102 תלמידים. מיט צען יאָר שפּע" 
טער -- אין 1924 --- האָט די צאָל תלמידים דערגרייכט צו 5.171, כדאי אפשר צו 
דערמאָנען, אַז דאָס איז געווען די צײַט פון גרויסן אימיגראַציע-שטראָם קיין 
אַרגענטינע, און אינטערעסאַנט איז אויך, אַז אין יענעם יאָר איז די צאָל שולן אין 
די קאַלאָניעס און שטעטלעך דערגאַנגען צו זייער מאַקסימום -- צו גאַנצע 70, 
בעת אין דער שטאָט בוענאָס-אײַרעס, זענען געווען בלוין 29 שולן און תלמוך- 
תורהס, 

זינט דעמאָלט ענדערט זיך כסדר די פּראָפּאָרץ. אין דער גרויסער שטאָט 
ווערט די צאָל שולן אַלץ גרעסער און אין די קאָלאָניעס און שטעטלעך -- קלענער. 
עס איז, נאַטירלעך, נישט קיין צופאַל. עס איז אַ רעזולטאַט פונעם פּראָצעס, װאָס 
האָט זיך דעמאָלט אָנגעהויבן -- פון דאָרף אין שטאָט אַרײַן. 

אין סוף פון די צװאַנציקער יאָרן און במשך די דרײַסיקער, האָט דאָס יידי- 
שע שול-וועזן דורכגעמאַכט אַ גרויסן קריזיס. דער קריזיס איז געווען נישט בלויז 

אויפן געביט פון דער שול-טעטיקייט. ער האָט זיך אויסגעווירקט אויך אויף אַלע 
אַנדערע שטחים פון געזעלשאַפטלעכן לעבן, געווירקט דערויף האָט -- קודם-כל --- 
דער עקאָנאָמישער קריזיס אין לאַנד און די רעאַקציע נאָך דער אוריבורו-איבער- 
קערעניש, װאָס האָט ליקווידירט אַ סך אינסטיטוציעס און האָט זיך אויך געלייגט 
שווער אויפן געמיט און אויף דער שטימונג פון דער יונגער ייִדישער באַפעלקע- 
רונג. געװוירקט דערויף האָט אין אַ גרויסער מאָס אויך דער נאַציזם, װאָס האָט 
אין יענע יאָרן פאַרשפּרײט פון דײַטשלאַנד זײַן שאָטן איבער דער וועלט און אָנגע- 
זאָגט די טאָטאַלע פאַרניכטונג פון דער מענטשלעכער קולטור און ציװויליזאַציע. 

געוויס האָט אויך געהאַט אַ חלק אינעם קריזיס דאָס אָפּשטעלן די ייַדישע 
אימיגראַציע אין לאַנד. באַזונדערס שווער איז אין יענע יאָרן געטראָפן געװאָרן 
די קאָלאָניזאַציע. דער קריזיס אין דער קאָלאָניזאַציע האָט נאַטירלעך געבראַכט 
אויך צו אַ קריזיס אין די דאָרטיקע שולן. און װי שוין געזאָגט, איז זינט דעמאָלט 
טאַקע אַריבער דער שװערפּונקט פון דער ייִדישער חינוך-טעטיקייט פון דער קאָלאָ- 
ניע אין דער גרויסער שטאָט, 

די יאָרן פון קריזיס אין דער חינוך:טעטיקייט האָבן אויך געהאַט אַ געוויסע 
פּעולה. זיי האָבן געפירט צו אַן ערנסטער פאַרטראַכטונג און איבערשאַצונג פון די 
ביז דעמאָלט אָנגענומענע באַגריפן אין דער חינוך: אַרבעט. די ערשטע דאָס צו 
טאָן איז געווען די צװוישאָ (שלום עליכם-שולן), װאָס האָט בײַם סוף פון די דרי" 
סיקער און אָנהייב פערציקער יאָרן איבערגעבויט איר שול-טעטיקייט, און אַװעק- 
געשטעלט די חינוך-אַרבעט אויף גאָר נײַע יסודות. נײַ אין אַלע הינזיכטן אינעם 
געבוי, אינעם שווּנג, אין דער אָרגאַניזאַציע, אין די פּעדאַגאָגישע פּרינציפּן און 
אויך אין דעם אינהאַלט פון דער לערערישער אַרבעט, 

דאָס זעלבע האָבן שפּעטער אויך געטאָן די ביאַליק-שול, די פּרץישול אין 
צענטער און אַ רייע אַנדערע ייִדישיהעברעישע שולן און תלמוד תורהס. דאָס איז 
געווען דער אֶנהוֹיב פון אַ וויכטיקן איבערגאַנגס-פּראָצעס פון אימיגראַנטישע שולן, 
וי זיי זענען געווען ביז יענער צײַט, צו אַ שול-סיסטעם, װאָס זאָל קענען באַ- 
פרידיקן די אינטערעסן און באַדערפענישן פון דעם נײַעם תלמיד אין דער היגער 
סביבה און אין דער צײַט אין וועלכער מיר לעבן, 

וועגן די קװאַליטאַטיווע רעזולטאַטן פון אָט דעם איבערגאַנג װעלן מיר נאָך 
שפּעטער עפּעס זאָגן. דערװײַל אָבער איז כדאי אונטערצושטרײַכן, אַז אויך קװאַנ- 
טיטאַטיוו האָט עס געהאַט אַ באַדײַטנדיקע פּעולת.. 

כדי נישט צו באַלעסטיקן דעם לייענער מיט צופיל ציפערן, װעלן מיר ברעג- 
גען בלויז צוויי טאַבעלעס. איינע, װאָס שפּיגלט אָפּ דעם װוּקס פון דער צאָל תלמי- 
דים אין די ייַדישע שולן אין בוענאָס-אײַרעס, אין משך פון די לעצטע קנאַפּע 50 
יאָר. די צווייטע שפּיגלט אָּ דעם װוּקס פון דער צאָל תלמידים איבערן גאַנצן 
לאַנד, 

טאָבעלע נר. 1 - | טאַבעלע נר. 2 
יאָר צאָל תלמידיס יאָר יצאָל תלמידים 
117 == == == = = 1,584 4 -- == == == == 2,102 
140 = == == == -- 2,800 *) 4 -- == == === =-- 5,171 
14 == == הי == = 5,171 - 1944 == == == === == 7,018 
| 1954 == חי = == == 10,297 7 === = = == -- 15,008 
14 = יז = יי == 14,623 64 -- == =-י == --- 20,699 


אין די לעצטע ציפערן גייען נישט אַרײַן די ספרדישע שולן אין דער הויפּט- 
שטאָט. עס גייען אויך נישט אַרײַן אַ רייע חדרים און די שולן פון ;איקוף". גענוי 
וויפל תלמידים עס פאַרמאָגן די אַלע לערן-אַנשטאַלטן, ווייסן מיר נישט. מ'דאַרף 
אָבער אָננעמען אַז אומגעפער פאַרמאָגן זיי צווישן 3.000 און 3,500 קינדער. דאָס 
מיינט, אַז אין אַרגענטינע לערנען הײַנט אין די פאַרשיידענע שולן און תלמוד" 
תורהס, צוישן 22,500 און 24,000 קינדער און יוגנטלעכע. 

דאָס איז זיכער נישט צופיל. און עס בלײַבט נאָך אַ סך, אַ סך צו טאָן, כדי 
צו געווינען די צענדליקער טויזנטער קינדער, װאָס זענען אינגאַנצן מחוץ דער 
ייַדישער שול. אָבער די צאָל איז, צום גליק, אַ סך גרעסער וי מען מיינט און 
פיל מער, װוי ווען עס איז דער געשיכטע פון ייִדישן שול-וועזן אין אַרגענטינע. 

דאָס איז וויכטיק צו געדענקען, מחמת דאָט באַװײַוט, אַז טראָץ אַלע מניעות 
און שוועריקייטן, שטייט דאָך נישט די ייִדישע שול אויפן זעלבן פּלאַץ װי געווען. 
פאַראַן אַן אַנטװיקלונג און אַ באַדײַטנדיקעד פאָרשריט. דאָס דאַרף אונדז דינען 
וי אַ באַװײַז, אַז דער גאַנג באַרג אַרױף איז נישט אוממעגלעך, הגם דער וועג איז 
נישט קיין לײַכטער. 

א 


אויך קװאַליטאַטיוו האָט די ייִדישע שול צו פאַרצייכענען װויכטיקע דערגריי- 
כונגען. 

מיר האָבן הײַנט אַ רייע שולן, וועגן וועלכע מ'האָט אַפילו נישט געחלומט מיט 
עטלעכע צענדליק יאָר צוריק. דאָס זענען שולן, װאָס קענען פאַרנעמען אַ גאָר 
אָנגעזעענעם פּלאַץ אין דער מזרח-װאַנט צװישן די בעסטע לעראַנשטאַלטן 
אין דער וועלט. און מיר האָבן דערגרייכונגען אין די שולן, װאָס שטײַגן איבער 
אַלע פריערדיקע השגות און שטרעבונגען. | | 


*) די ציפער גיט אָן זלמן װאַסערצוג אינעם יובל-בוך, געװוידמעט דעם 25סטן יוביליי פון 
די ייִדישע צײַטונג". מ. מייערן-לאַזער גיט אָן אין זײַן בוך ,דאָס ייִדישע שולװעזן אין אַרגענ" 
טיגע" אַז אין יענעם יאָר האָבן אין אַלע יידישע שולן אין בוענאָסיאײַרעס געלערנט 2,233 
תלמידים, 

וועט מען אוודאי פרעגן: פאַרװאָס-זשע װוערט אונדזער ייִדיש קולטור-לעבן 
בלאַסער לגבי פריער, | | 

אָפט שטעלט מען די פראַגע ווען מען וויל באַװײַזן, אַז די ייִדישע שולן האָבן 
נאָך נישט געגעבן די רעזולטאַטן, װאָס מיר דערװאַרטן פון זיי, 

מיפאַרגעסט אָבער, אַז דאָס ייִדישע קולטור-לעבן פון מיט אַ פּאָר צענדליק 
יאָר צוריק איז נישט געווען קיין פּראָדוקט פון דער אָרטיקער ייִדישער שול, 
דאָס קולטור-לעבן אין אַלע זײַנע באַגריפן און אויסדרוקן, הן דאָס רעליגיעזע וי 
דאָס וועלטלעכע, האָבן די ייִדן מיטגעבראַכט מיט זיך פון מזרח:אײראָפּע. די 
אימיגראַנטישע דורות האָבן אויפן היגן באָדן ממשיך געווען דאָס קולטור-לעבן, 
װאָס זיי האָבן אײַנגעזאַפּט אין זיך דורך א דורותדיקער קולטור-טראַדיציע, 
אַנדערש איז איצט, דער נײַער דור האָט נישט פון װאַנען צו שעפּן קיין ייִדישקייט, 
אויב נישט פון דער ייִַדישער שול, 

אויף דער ייִדישער שול ליגט דעריבער הײַנט אַ פיל גרעסערע אחריות וי 
ווען עס איז. און דער אמת איז, אַז זי איז אין אַלע הינזיכטן הײַנט פיל פאָרגע- 
שריטענער וי פריער, ‏ | 

עס האָט זיך אָבער געביטן דער שילער-עלעמענט. עס האָט זיך געביטן די 
היים, די סביבה און אַלץ, װאָס רינגלט אַרום די ייִדישע שול, 

אונדזער יוגנט, װאָס פאַרענדיקט הײַנט אַ גוט אָרגאַניזירטע שול און מיטל- 
שול, נעמט מיט פון דער שול אַ סך מער וי די תלמידים, װאָס פלעגן פאַרענדיקן 
ייִדישע שולן מיט דרײַסיק און פערציק יאָר צוריק. זיי קענען אָבער נישט אַזױ- 
פיל וויפל די געקומענע ייִדן פון שטעט און שטעטלעך פון מזרח-אײראָפּע, װאָס 
האָבן מיטגעבראַכט נישט בלויז וויסן פון ישיבות, אָדער ייִדיש-העברעישע שולן, 
נייערט דורך דורות אײַנגעזאַפּטע קולטור-ווערטן, שטייגער און טראַדיציעס, װאָס 
איז דורך פיל יאָרן געװאָרן אַן אָרגאַנישער באַשטאַנדטײל פון זייער אייגענעם איך. 

יעדער פאַרגלײַך פון דעם הי-געבוירענעם דור מיט די געקומענע אימיגראַנ- 
טישע דורות איז דעריבער אַ טעותדיקער, אויב יאָ פאַרגלײַכן, קען מען אפשר דעם 
היגן דור מיט די פריערדיקע דורות, געבוירענע און דערצויגענע אויפן היגן באָדן, 
אויך די היגע ייִדישע שול קען מען נישט פאַרגלײַכן מיט דער אײראָפּעישער און 
נישט מיט דער ישראלדיקער. אויב יאָ פאַרגלײַכן, איז מיט זיך אַליין, 

װוי האָט פריִער אויסגעזען די ייִדישע שול און וי זעט זי אויס הײַנט? װאָס 
פאַר אַ אַ רעזולטאַטן האָט זי פריער געגעבן און װאָס פאַר אַ אַ רעזולטאַטן פאַרמאָגן 
מיר הײַנט? | 

די פריערדיקע ייִדישע אינטעליגענץ איז געקומען פון יענער זײַט ים. און- 
דזערע אַלע לערערס ביז מיט 18 - 20 יאָר צוריק, אונדזערע אַלע זשורנאַליסטן 
און גײַסטיקע מנהיגים האָבן געשטאַמט פון אײיראָפּע, 
| = הײַנט זענען. שוין וכמעט אַלע ייִדישע לערערס,. מיטן. אויסנאַם פון גאָר אַ 
קליינעם טייל פונעם עלטערן דור, הייגעבוירענע און דערצויגענע. זייער ייִדישע 
בילדונג האָבן זי באַקומען אין דער אַרגענטינער ייִדישער שול. מעג מען צו די 

יונגע לערערס האָבן טענות און פאָדערונגען;: מעג מען זײַן נישט גענוג צופרידן 
מיטן ניוואָ פון זייערע ייִדישקייט-קענטענישן: אָבער דאָס פאַרמינערט נישט די 
באַדײַטונג פונעם פאַקט, אַז 600 - 700 יונגע מענטשן וידמענען זיך הײַנט דער 
ייִדישער בילדונג און דערציונג און פלאַנצן איבער אונדזערע קולטור:װערטן צו 
נײַע דורות ייָדֹן. און פאַראַן צווישן זיי אַ סך גוטע לערערס:; לערערס מיט ויסן 
און טאַלאַנט, װאָס זענען אַ מזל-ברכה פאַר דער ייִדישער שול און פאַר אונדזער 
לעבן בכלל, דאָס דאָזיקע פאַרמאָגן הײַנט נישט קיין סך ישוכים. און װאָלט די 
ילדישע שול מער גאַרנישט דערגרייכט, וי נאָר די אויסבילדונג פון די הונדערטער 
און הונדערטער ייִדיש-העבּרעישע לערערס, װאָלט זי שוין דערפאַר אַליין געמעגט 
פאַרשריבן ווערן מיט גאַלדענע אויתיות אין דער געשיכטע פון ייִדישן שולוועזן 
אין דער וועלט. צום גליק, האָט זי נאָך אַ סך אַנדערע דערגרייכונגען אויך. 

וי לאַנג איז דען, אַז מיר האָבן מיטלשולן און סעמינאַרן? וי לאַנג איז, אַז 
עס עקסיסטירט די מדרשה? 

ערשט מיט עטלעכע און צװאַנציק יאָר צוריק, אין 1940, האָבן מיר פאַרמאָנט 
בלויז איין מיטלשול -- דער סעמינאַר בי דער קהילה -- מיט 35 תלמידים. 

הײַנט לערנען אין די אַרגענטינער מיטלשולן, סעמינאָרן און מדרשה צוישן 
5 און 16 הונדערט תלמידים, דאָס איז נישט קיין סך. אָבער פון דעם, װאָס איז 
געווען מיט אַ גאנץ קורצער צײַט צוריק, איז עס אַ היפּשער מהלך, | 

פאראן הײַנט אין אַרגענטינע הונדערטער, אב נישט טױזנטער, יונגע 
מענטשן -- נישט דווקא בלויז לערערס, -- װאָס קענען אונדזערע ביידע לשונות 
און זענען גאַנץ היימיש מיט די קולטור-װוערטן פון אונדזער פאָלק, זיי זענען עס 
אויך די, װאָס ברענגען זייערע קינדער אין די ייִדישע שולן, טייל פאַרנעמען שוין 
הײַנט אויך אַ פּלאַץ אינעם געזעלשאַפטלעכן לעבן, אויך אין די שול-פאַרװאַלטוג* 
גען, עלטערן-קאָמיטעטן און אַנדערע אינסטיטוציעס. אַ היפּשער טייל פון זיי איז 
אויך עולה קיין ישראל, אויך דאָס איז וויכטיק צו נעמען אין אַכט, מחמת די עליה 
פון אַ גאַנץ באַדײַטנדיקער צאָל פון אָט דער יוגנט, איז אַ רעזולטאַט פון דער 
דערציונג, װאָס זיי האָבן באַקומען אין דער ייִדישער שול, וועלכע אַנטװיקלט בײַ 
די קינדער און יוגנט אַ באַגער צו אַ גאַנץ נאָרמאַל, שיין און געזונט ייִדיש לעבן, 

מיר זענען די לעצטע צו מיינען, אַז דאָס װאָס איז דערגרייכט געװאָרן ביז 
אַהער, איז דער מאַקסימום. להיפּוך. פאַראַן נאָך גאָר אַ סך צו באַנײַען און אוים- 
צוטאָן אויפן שטח פון דער ייִדישער דערציונג. אָבער כדי דאָס זאָל געשען, מוז 
מען פאַרמאָגן גלויבן אין דער ייִדישער שול. אָן גלויבן װעט קיין זאַך נישט גע- 
שאַפן. און דער גלויבן אונדזערער איז נישט בלויז אין אונדזער וילן אַז אַזױ 
זאָל זײַן. ער איז אויך פאַראַן, דער גלויבן, אין אונדזער דערפאַרונג, אין אַלע 
אונדזערע אויפטוען און דערגרייכונגען, װאָס לײַכטן אַרױס, נישט געקוקט אויף 
די אַלע שוועריקייטן און מניעות, מיט וועלכע עס טרעפט זיך אָן די ייִדישע דער- 
ציונג, 


: 

פאַראַן פאַרשײידענע שװועריקייטן און נעגאַטיווע דערשײַנונגען, סײַ אָביעקטי- 
ווע און סײַ סוביעקטיווע. 

וועגן די ערשטע װועלן מיר איצט נישט רעדן, מחמת עס װאָלט פאַרנומען צו- 
פיל פּלאַץ, הגם אַ סך פון זיי זענען באַקאַנט דעם ייִדישן לייענער. 

די כוונה אונדזערע איז איצט צו דערמאָנען דווקא די סוביעקטיווע שוע- 
ריקייטן, װײַל אַ סך פון זיי װאָלטן געקענט באַזײַטיקט ווערן בײַ אַ געהעריקער 
פאַרשטענדעניש און אַ ביסל גוטן ווילן. 

מיר האָבן פריער דערמאָנט, אַז מיר האָבן גלענצנדע שולן, װאָס קענען דינען 
אַלס מוסטער און מײַשפּיל װי ערשטקלאַסיקע חינוך-אַנשטאַלטן, דאָס זענען נאַטיר- 
לעך די שולן, װאָס האָבן ריכטיק פאַרשטאַנען זייער אויפגאַבע, און האָבן זיך 
באַצײַטנס געשטעלט מיט ביידע פיס אויפן אַרגענטינער באָדן. דאָס זענען שולן, 
װאָס האָבן פאַרשטאַנען די באַדערפענישן פון היגן ייִדישן ייִדישן קינד, די באַ- 
דערפענישן פון דער היגער געזעלשאַפט און פון אונדזער פאָלק, װאָס לעבט הײַנט 
אין גאָר אַנדערע באַדינגונגען װי מיט אַ האַלבן יאָרהונדערט צוריק, 

יעדע גוטע שול מוז זײַן געטרײַ דעם תלמיד. אָבער גלײַכצײַטיק מוז זי זײַן 
געטרײַ דעם פאָלק און דער תקופה אין וועלכער דאָס פאָלק לעבט. דאָס מוז זיך 
אָפּשפּיגלען אין די לימודים, אין דער פּראָגראַם, אין דעם אינהאַלט און מעטאָדן, 
אין דער אַטמאָטּפער, אין דעם לערער. מיט איין װאָרט: אין אַלץ, װאָס אין שול 
זוערט געטאָן און געלערנט. די שולן װאָס האָבן דאָס אַלץ פאַרשטאַנען, זענען 
מצליח געווען אין זייער אַרבעט. 

בײַ דער זײַט פון די דאָזיקע שולן זענען אָבער אויך פאַראַן אַזעלכע שולן 
:און שולעכלעך, װאָס לעבן בלויז אין זכות פון דער אינערציע און אָפט מאָל -- 
צוליב אַנדערע אויסרעכענונגען, װאָס האָבן מיט אייגנטלעכער עכטער דערציערי- 
שער אַרבעט קיין שײַכות נישט, 

עס איז, למשל, נישט באַרעכטיקט אין סאַמע האַרץ פון בוענאָס-אײַרעס די 
עקסיסטענץ פון שולן, אין וועלכע קינדער פון פאַרשײדנאַרטיקן עלטער און קעג" 
טענישן לערנען אין איינעם און דעם זעלבן קלאַס. עס זענען נישט באַרעכטיקט 
קיין קלאַסן מיט 6, 7 אָדער 8 תלמידים, בעת דערנעבן, אויף אַ גאנץ קליינער 
דיסטאַנץ, זענען פאַראַן אויך אַנדערע שולן און בײַ אַ געוויסער קאָאָרדינאַציע 
װאָלטן געקענט די קלאַסן פאַראייניקט ווערן. עס װאָלטן אײַנגעשפּאָרט געװאָרן 
צענדליקער לערערס: עס װאָלטן פאַרמינערט געװאָרן גאַנץ היפּשע דעפיציטן, און 
דער עיקר --- די קינדער װאָס לערנען אין אַזעלכע שולן, װאָלטן זיך נישט גע" 
פילט אַזױ פאַריתומט, אַזױ נעבעכדיק. די אַטמאָספערע װאָלט געוען גאָר אַן 
אַנדערע און במילא --- די דערגרייכונגען אַ סך פּאָזיטיווערע. | 

- לײַלדער. ווייס מען נישט בײַ אונדז פון שפּאָרזאַמקײט. איך מיין איצט נישט: 
:בנוגע פינאַנצן, הגם אויך דאָס איז נישט אַװעקצומאַכן מיט דער האַנט, און אַ ביסל 
ישפּאָרזאַמקײט אויף דעם געביט װאָלט קיין שאָדן נישט געבראַכט. איך באַצי זיך 

איצט צו דער שפּאָרזאַמקײט פון מענטשלעכע כוחות און ענערגיע, װאָס ווערט אָפט 
פאַרטאַכלעװעט אויף אַן אומפאַראַנטװאָרטלעכן אופן, 

אין אונדזער געזעלשאַפטלעך לעבן האָט זיך אַרײַנגעכאַפּט אַ קראַנקײט, װאָס 
הייסט אינפלאַציע. דאָס זעלבע געשעט אויך אין מאַנכע שולן 

עס איז אוודאי געװוונטשן, אַז אין בוענאָס-אײַרעס זאָל זײַן מער וי אין 
מיטלשול. עס קענען זײַן פיר, פינף, אָבער אַז יעדע שול, אַפּילו אַזאַ, װאָס האָט 
נישט קיין נאָרמאַלע אָנפאַנג-שול, זאָל זיך שאַפן אַן אייגענע מיטלשול, איז נישט 
גוט. עס איז אַפילו שעדלעך, מחמת עס צעטרענצלט דאָס ביסל תלמידים אין אַ 
צאָל פון קליינע קלאַסן, אָפּט מאָל --- צו 5, 6, אָדער 7 אין אַ קלאַס. וויפל לערע- 
רישע כוחות ווערן דערויף פאַרשװענדעט, בעת עס איז אַזאַ גרויסער מאַנגל אין 
לערערס, ספּעציעל פאַר מיטלשולן? 

דאָס זעלבע געשעט אויך מיט די קינדער-קאָלאָניעס. 

עס איז אויפגעקומען איין קאָלאָניע, צוויי, דרײַ, פיר. האָבן אַלע געהאַט דער" 
פאָלג. זענען געווען גענוג קינדער און לערערס פאַר די קאָלאָניעס. אָבער, אַז 
יעדע שול און שולכל מאַכט זיך אַן אייגענע עקאָלאָניע"? 

עס איז ווידער די זעלבע אינפלאַציע, מחמת עס וערט אַ מאָדעזאַך און 
קיינער װויל פון דער מאָדע נישט אָפּשטײן. די קרבנות דערפון זענען די קינדער, 
װײַל אַזעלכע ,קאָלאָניעס*, װאָס קומען אויף וי שװאָמען נאָך א רעגן, האָבן נישט 
די עלעמענטאַרסטע באַדינגונגען פאַר זייער דערציערישער אַרבעט, און האָבן אויך 
נישט די לערערישע כוחות, פאַר אַזאַ פאַראַנטװאָרטלעכער און הײיליקער אויפגאַבע, 


פאַראַן אויך אַנדערע פּראָבלעמען: פּראָגראַמאַטישע, פּעדאַגאָגישע, פאַראַן אַ 
פּראָבלעם פון ייִדיש-לשון און אַנדערע ווערטן, װאָס ווערן אױסגעשלאָסן פון גע" 
וויסע שולן,. מכלומרש צוליב ;אינטעגראַלקײט*, אָדער סתם סנאָביזם און פאַר- 
קריפּלונגען דורך דעם אינהאַלט און כאַראַקטער פון אונדזער דערציונג און פון 
אונדזער לעבן בכלל, 


מיר האָבן דערמאָנט נאָר אַ טייל פון די פּראָבלעמען, וועלכע דאַרפן און מוזן 
געלייזט ווערן אומפאַרזאַמט, כדי צו באַפּרײַען אונדזער שולוועזן פון די מניעות 
װאָס שטייען אין וועג, און שטערן זײַן נאָרמאַלע אַנטװיקלונג, 

פאַראן הײַנט אין אונדזער ישוב אַ געזעלשאַפטלעכער כוח, װאָס פאַרמאָגט 
אַ גענוגנדיקע אױטאָריטעט און מאָראַלישע קראַפט עס צו טאָן. פאַראַן דער ועד 
החינוך המרכזי; פאַראַן די קהילה און די עפנטלעכע מיינונג, וועלכע טאָרן נישט 
בלײיַבן גלײַכגילטיק צו דעם אַלעמען 

צום גליק בילדן די דאָזיקע שולן נישט די מערהײַט פון אונדזערע לערן" 
אַנשטאַלטן. די מערהײַט קינדער לערנען גראָד אין גאַנץ רעגולערע, גוטע און אויך 
זייער גוטע שולן. אָבער סײַ װי טאָר עס נישט פאַרמינערן די זאָרג פאַר די דאָ- 
זיקע קינדער און יוגנטלעכע, װאָס האָבן געהאַט דאָס ,מזל" אַרײַנצופאַלן אין 
אַזעלכע מינים לערן-אַנשטאַלטן, 

דאָס אויבן-געזאָגטע נעמט געוויס נישט אַרום דעם גאַנצן באַלאַנס פון אונ- 
דזער חינוך:טעטיקייט. פאַראַן נאָך גאָר אַ סך אַספּעקטן פּעדאַגאָגישע, געזעל- 
שאַפטלעכע, דידאַקטישע --- סײַ פּאָזיטיווע און סײַ נעגאַטיוע, וועלכע מיר האָבן 
נישט דערמאָנט. אָבער פון דעם אויבן-געזאָגטן איז קלאָר, אַז אונדזער שולוועזן 
שטייט נישט אויף איין אָרט; עס מאַכט דורך אַ פּראָצעס, װאָס איז פול מיט שפּאַי 
נונג; אַ פּראָצעס, אין וועלכן ס'ראַנגלען זיך אי ליכט, אי שאָטן, אין אַ סך הינזיכטן 
שטייט אונדזער ישוב על פּרשת-דרכים. דאָס קומט אויך צום אויסדרוק אין דער 
חינוך-אַרבעט. נאָך מער, נאָך בולטער און שאַרפער, װעט אָט דער איבערגאַנגס- 
פַּראָצעס זיך געוויס לאָזן פילן אין דער גאָר נאָענטסטער צײַט. 

אויב מ'פאַרשטײט די ראָל פון דער ייִדישער דערציונג אין דער אַנטװיקלונג 
פון ישוב ביז אַהער, מוז מען אויך פאַרשטיין, אַז אויך אױיף להכא װעט דער 
כאַראַקטער, דער פאַרנעם און אינהאַלט פון דער ייִדישער דערציונג זײַן דעצידיו1- 
דיק בנוגע דער געשטאַלטיקונג און צוקונפט פון ייִדישן לעבן דאָ אין לאַנד, 

נאָך מער: אין דער מאָס, װאָס די נײַע דורות װערן דער רוב מנין און בנין 
פון ייִדישן לעבן דאָ, אַלץ מער װאָג און פאַראַנטװאָרטלעכקײט פאַלט אויפן ייִדישן 
חינוך, 

בלײַבן בײַם אַלטן איז דעריבער נישט גענוג. אַ באַװעגונג װאָס באַנײַט זיך 
נישט, קען אויך די אַלטע װערטן נישט דערהאַלטן. מוז איצט דאָס ייַדישע שול- 
וועזן באַנײַט ווערן מיט געהעריקן שווונג און אינהאַלט, און עס מוזן אויך באַגײַט 
ווערן די מעטאָדן פון דער אינערלעכער און אויסערלעכער אַרבעט, 

די אויפגאַבע איז אַ שווערע און נישט װײיניק קאָמפּליצירטע. אָבער די דער- 
פאַרונג פון די לעצטע פופציק יאָר, און אפשר טאַקע פון אַלע יאָרן, זינט ס'איז 
אויפגעקומען די ערשטע ייִדישע שול, האָט באַװיזן, אַז דאָס דאָזיקע איז נישט 
בלויז נייטיק און וויכטיק, נאָר אויך מעגלעך, | 

אֹ 


צווישן די פילצאָליקע פּראָבלעמען, מיט וועלכע די היינטיקע וװועלט ראַנגלט 
זיך, פאַרנעמט אַ גאָר אָנגעזעענעם אָרט דאָס פּראָבלעם פון חינוך. דאַכט זיך, אַז 
נאָך קיין מאָל האָט מען דער חינוך-פראַגע נישט געשענקט אַזױ פיל אויפמערק- 
זאַמקײט, װי אין דער לעצטער צייט. אויך אויפן דאָזיקן פראָנט, גלייך װוי אויף 
פיל אַנדערע, גייט-אָן אַ שאַרפער געראַנגל, סיי צווישן די פאַרשײידענע פעלקער 
און סיי אין יעדן פאָלק באַזונדער. און כאַראַקטעריסטיש: װאָס מער אַ פאָלק 
איז אַנטװיקלט, אַלץ גרעסער איז דער געראַנגל און די זאָרג פאַר דער בילדונג 
און דערציונג פון זיינע קינדער, 


אין די פאַראייניקטע שטאַטן האָט מיט אַ קורצער צייט צוריק אַרױסגערופן 
אַ גרויסן אומרו דער באַריכט, װאָס אַ גרופּע אַמעריקאַנער געלערנטע האָבן צו- 
געשטעלט וועגן דער בילדונג און דערציונג אין ראַטנפאַרבאַנד. מען האָט אויך 
פּריִער געװוסט וועגן די גרויסע װיסנשאַפטלעכע דערגרייכונגען פון דאָזיקן 
לאַנד. מען האָט אָבער נישט געװוּסט אויף וי ווייט די בילדונג און דערציונג איז 
פאַרשפּרײט אינעם פאָלק. האָט מען דווקא אין דעם ענין געזען אַ גאָר װויכטיקן 
פאַרמעסט, מיט וועלכן די װועלט מוז זיך רעכענען. נישט אומזיסט האָבן אָנגע- 
זעענע מלוכה-לייט, דענקערס און דערציערס אין פאַרשיידענע גרויסע לענדער 
אָנגעהויבן צו פאַרלאַנגען אַן ערנסטע רעוויזיע אין דער בילדונג און דערציונג 
פון זייערע פעלקער, 

נישט בלויז די גרויסמאַכטן האָבן אַ מאָטיוו צו זיין באַאומרויקט צוליב דעם 
דאָזיקן פּראָבלעם. פיל מער וי די גרויסע, מוזן היינט די קליינע פעלקער לײגן 
די גרעסטע געוויכט אויף דער אַנטװיקלונג פון דער בילדונג און דערציונג, װאָס 
איז דער יסוד פון דער װיסנשאַפט און פון דעם פּראָגרעס אויף אַלע געביטן פון 
מענטשלעכן לעבן. די אַנטװיקלונג פון די דאָזיקע ווערטן איז פאַר די קליינע פעלי 
קער אַ לעבנספראַגע, מחמת נאָר אויפן שטח פון גייסט קענען אויך קליינע פעל- 
קער זיין גרויס און קענען אַרויסברענגען די גענוגנדיקע װיטאַליטעט צו פאַרזי- 
כערן די אייגענע נאַציאָנאַלע עקסיסטענץ, 

אויב דער דאָזיקער כלל איז חל אויף אַלע פעלקער, איז ער נאָך מער חל 
אויף אונדזער פאָלק, סיי אין ישראל, װוּ מיר האַלטן איצט ביים בראשית פון דער 

נאַציאָנאַלער זעלבשטענדיקייט און נאָך מער אין דער גאָרער וועלט, װוּ די אַב- 
סאָלוטע מערהייט פון פאָלק איז צעפּיצלט און צעשפּרײט צעװישן צענדליקער און 
צענדליקער פעלקער. 

פאַרן צעשפּרײטן װעלט-ײיִדנטום אין אַלע מינים גלותן איז אַװדאי נישטק 
קיין אַנדערער כוח אויפצוהאַלטן דאָס אייגענע נאַציאָנאַלע לעבן, װי דער כוח פון 
דער אייגענער בילדונג און דערציונגג דער כוה פון דער אייגענער קולטור אין 
אַלע אירע מאַניפעסטירונגען, אַ דורכגעדרונגענע מיט דער אידייע פון נאַציאָנאַלן 
ייִדישן רענעסאַנס, 

מיר ווייסן עס פון דער היסטאָרישער דערפאַרונג זינט דעם גלות בבל; זינט 
דעם חורבן בית שני; זינט ר' יוחנן בן זכאי האָט געשאַפן די באַרימטע ישיבה 
אין יבנה, ביז צו אונדזערע טעג. 

מ'טאָר זיך נישט מאַכן קיין אילוזיעס, אַז בלויז בילדונג און דערציונג אַליין 
קענען אויפהאַלטן פול און גאַנץ דעם קיום פון אַ פאָלק, װאָס איז אומעטוט בלױז 
אַ מינדערהייט און פאַרמאָגט נישט אַלע אַנדערע אַטריבוטן, וועלכע אַ פאָלק מון 
האָבן פאַר זיין נאַציאָנאַלן קיום. ווען דאָס װאָלט מעגלעך געוען, װאָלט היינט 
אונדזער פאָלק אַן אַנדער פּנים געהאַט. עס איז אָבער קלאָר, אַז אָן בילדונג און 
אָן דערציונג, אָן צו פלעגן די אייגענע קולטוף-ווערטן, װאָלט אונדזער לאַגע נאָך 
שווערער געווען, און ווער ווייס, צי מיר װאָלטן בכלל געהאַט אַ זכות הקיום, 

אונדזער ויכטיקסטער כוח איז נאָך אַלץ דער כוח פון גייסט. אַפילו ווען 
דאָס פאָלק האָט אָנגעװענדט פיזישע קראַפט, איז עס אויך געווען מער פון אַלץ 
אַן אויסדרוק פון דעם גייסט און מאָראַל פון פאָלק. און טאַקע לויט דער מאָס פון 
דעם גייסט און פון דער מאָראַל איז געווען אויך די מאָס פון דער פיזישער קראַפט, 

מיר האָבן עס געזען אין פאַרשיידענע צייטן פון דער ייִדישער געשיכטע און 
| מיר זעען עס אויך היינט. אין די געטאָס און אין די וועלדער האָבן ייִדן געקעמפט 
נישט לויט זייערע פיזישע מעגלעכקייטן, נאָר לויט דער מאָס פון זייער גייסטי- 
קער גבורה. פיזיש זענען זיי שוין לאַנג געווען צעבראָכענע מענטשן, אָבער גייס- 
טיק זענען זיי געווען ריזן. און געקעמפט האָבן טאַקע די, װאָס האָבן פאַרמאָגט 
מער ייִדישע גייסטיקייט, מער מאָראַל, מער גלויבן אין פאָלק, מער גלויבן אין 
נצח ישראל, | 

מיר האָבן דאָס זעלביקע געזען אויך אין ישראל און מיר זעען עס ביזן הייג- 
טיקן טאָג. אין װאָס באַשטײט דער ,סוד" פון ישראלס נצחונות איבער דעם מי-" 
זיש אומפאַרגלײיכלעכן גרעסערן שונא, אויב נישט אין דעם כוח פון גייסט און 
מאָראַל פון ישראלדיקן מענטש? און פּונקט וי אויפן שלאַכטפעלד, אַזױ איז אויך 
אין טאָג-טעגלעכן לעבן, אויף אַלע געביטן פונעםו אויפבוי פון לאַנד און פון פאָלק, 

אויב וועלכעס עס איז פאָלק האָט אַ מאָטיו צו זען אין דער בילדונג און 
דערציונג דעם יסוד פאַר זיין קיום, האָבן מיר נאָך מער מאָטיוון אַזױ עס צו זע 

אין אונדזערע גלות-באַדינגונגען ליגט אויפן ייִדישן חינוך אַ פיל גרעסערע 
אַחריות וי אויף דער דערציונג פון יעדן אַנטװיקלטן פאָלק. ראשית כל, איז עס אַ 

פראַגע פונעם באַװוּסטזיין בנוגע דער אָנגעהעריקייט צום ייִדישן לעבן חוץ. אַ 
פראַגע פון קולטור און וויסן, איז עס אַ פראַגע פון ייִדישן זיין, 

אַ פראַנצויז אַן עם-האָרץ -- בלייבט סיי וי אַ פראַנצויז. דאָס זעלביקע 
אויך אַן ענגלענדער, אַן אַמעריקאַנער, אַ דוס און אַפילו אַ ייַד אין ישראל, אָבער 
אין די היינטיקע גלות-באַדינגונגען. אין וועלכע די אַסימילאַציע פאַרפלייצט נאָך 
אַנאַנד אונדזערע ברעגן, איז אַ גרויסער ספק, צי װעט אַ ייִדיש קינד, אַן איגנאָראַנט 
אין ייִדישקייט, אַ קינד װאָס קען נישט קיין צורת אַלף, װאָס קען נישט אונדזער 
געשיכטע, אונדזער גבורה, אונדזער מאָראַל, אַן אױסגעװאָרצלטער פון יעדן מין 
ייַדישער קולטור --- פאַרבלייבן אַ ייד, 

אַוודאי קען טרעפן, אַז פון דרויסן זאָל מען אַזאַ איינעם דערמאַנען, אַז ער 
איז אַ ייִד. אויך דאָס האָט שוין נישט איין מאָל געטראָפן אין אונדזער געשיכטע, 
און נישט דווקא מיט איינצלנע, נאָר מיט טויזנטער. אָבער צי דען דאַרפן מיר 
זיך פאַרלאָזן אויף דעם, אַז די קינדער זאָלן געבראַכט ווערן צו זייער פאָלק גע- 
טריבענע און געיאָגטע דורך די בייטשן פון דער שנאה? 

און װאָס װעט זיין מיט דער יוגנט, װאָס ווערט נאָך דערווייל פאַרכאַפּט פון 
דער פרעמדער ,ליבע"? פון אונדזער דערפאַרונג ווייסן מיר, אַז קעגן דער עליבף", 
װאָס שפּרייט-אויס אירע אָרעמס אַנטקעגן אונדזערע קינדער, איז שװערער צו 
קעמפן װי קעגן דער שנאה. קעגן דער שנאה פון דער פרעמדער װעלט האָבן 
מיר אין אונדזער לאַנגיאָריקן גלות זיך אויסגעלערנט צו קעמפן, אָבער צו קעמפן 
קעגן דער מכלומרשטער ליבע פון דער אַסימילאַציע איז אונדז אַלע מאָל אָנגע- 
קומען פיל שווערער. דערוייל איז אונדז פאַרבליבן איין מיטל: פאַרפּאַנצערן 
די קינדער מיט ייִדישן באַװוּסטזײן, מיט ייִדישע גייסטיקע און מאָראַלישע װוערטן, 
מיט ייִדישער קולטור און ייִדישן נאַציאָנאַלן אידעאַל. ווייל װאָס העכער ס'איז די 
אייגענע קולטור פון דעם יחיד, װאָס מער פאַרבונדן ער איז מיטן אַקטיון ייִדישן 
לעבן, װאָס מער ער קען זיין אייגן פאָלק --- אַלץ װוינציקער שליטה האָט אויף אים 
די השפּעה פון דער פרעמדער קולטור. 


ב 


פון דעם אויבן געזאָגטן איז קלאָר, אַז די דערציונג דאַרף געשטעלט וערן 
אין סאַמע צענטער פון ייִדישן לעבן, במילא דאַרף זי אויך געשטעלט וערן אין 
צענטער פון דער ציוניסטישער טעטיקייט. לוט מיין מיינונג, זענען נישטאָ קיין 
צוויי באַזונדערע מאָסן פאַרן פאָלק און פאַרן ציוניזם. װאָס ס'איז גוט פאַרן פאָלק, 
איז אויך גוט פאַרן ציוניזם, און דאָס זעלביקע אויך פאַרקערט, 

אוב חינוך איז אַ נאַציאָנאַלע נויטװענדיקייט, איז דער ציוניזם, װי די נאַ- 
ציאָנאַלע פרייהייט-באַוועגונג, מחוייב צו זאָרגן פאַרן חינוך, און נאָך מער: ער איז 
מחוייב אָנצופילן דעם חינוך מיט אַזאַ אינהאַלט, װאָס זאָל באַרעכטיקן די האָפע- 
נונגען, וועלכע ווערן פאַרבונדן מיט דער חינוך-טעטיקייט, 

אויך דאָ זענען נישטאָ קיין צוויי וועגף סתם ייִדישע דערציונג און ציוניס- 
טישע דערציונג, וי טייל מיינען. אויב מיר נעמעןאָן, אַז ציוניזם איז די איין- 
ציקע ראַדיקאַלע לייזונג פון דער ייִדן-פראַגע און אַז דער ציון- אידעאַל איז דער 
שעפערישער כוח, װאָס האָט דורות לאַנג גענערט און נערט אויך היינט דאָס נאַ- 
ציאָנאַלע ייִדישע לעבן, דאַן מוז אויך די דערציונג זיין דורכגעדרונגען מיטן דאָ- 
זיקן אידעאַל, 

אויב אָן ציוניזם איז דאָס ייִדישע נאַציאָנאַלע לעבן אָן אינהאַלט און אָן 
פּערספּעקטיוו פאַר דער צוקונפט, האָט די דערציונג אָן ציוניזם בכלל קיין זין 
נישט, מחמת דערציונג מוז האָבן אַן אידעאַל, אַ גלויבן, אַ ציל, אָן דעם איז קיין 
ערנסטע דערציונג בכלל נישט מעגלעך. און װאָס פאַר אַן אַנדערן אידעאַל, װאָס 
פאַר אַן אַנדערן ציל און פּערספּעקטיוון קענען מיר היינט געבן אונדזער יוגנט, 
| אויב נישט דעם אידעאַל פון נאַציאָנאַלן רענעסאַנס, װאָס װערט פאַרווירקלעכט 
אין דער אייגענער ייִדישער מדינה? 

אויב דאָס פאָלק האָט נישט קיין אַנדערן אידעאַל, קען דאָך די דערצינג 
אַוודאי קיין אַנדערן אידעאַל נישט האָבן, 

אין אַלע צייטן איז די ייִדישע דערציונג געווען דורכגעדרונגען מיט דער 
ליבשאַפט צו ציון און מיט דער שטרעבונג צו שיבו!-ציון. צי דאָס איז געקומען 
צום אויסדרוק אין דער רעליגיע, צי אין דער ליטעראַטור, אין סידור, אין מחזור, 
צי אין ספר -- איז דאָס שטענדיק געווען דער אויסדרוק פון דעם גרויסן נאַציאָ- 
נאַלן אידעאַל, װאָס האָט געװוירקט און געמונטערט דעם ייִַדן צו דערהאַלטן דאָס 
אייגענע לעבן, אַפילו אין די שווערסטע גלות-באַדינגונגען. 

די װאָס האָבן נישט פאַרמאָגט דעם נאַציאָנאַלן גאולה-אידעאַל, די װאָס 
האָכן די שטרעבונג צו ציון און שיבת-ציון נישט באַנומען, אָדער פאַרלאָזט -- 
די האָבן נישט אױיסגעהאַלטן דעם שווערן עקזאַמען פון דער געשיכטע. אַזױ איז 
געשען מיט דעם מין וועלטלעכער ייַדישקייט, װאָס האָט זיך מיט דעם צין אי" 
דעאַל נישט באַהאָפטן, און אַזױ איז אויך געשען מיט יענע טיילן פון רעליגיעזן 
ייִדנטום, װאָס האָבן אַרױסגעשײלט פון דער יִַדישער רעליגיע דעם נאַציאָנאַלן 
גלויבן, 

די פראַגע איז נישט: וועלטלעכע דערציונג, אָדער רעליגיעזע דערציונג. דאָס 
איז אַ פראַגע פון גלויבן און געוויסן פון יעדן איינעם. די פראַגע איז, צי די ער- 
שטע און צווייטע װעלן זיין דורכגעדרונגען מיט דער אידייע פון ציוניזם -- 
אָדער נישט, 

היינט איז ציוניזם מער נישט קיין אַבסטראַקטע אידייע און נישט בלויז שיינע 
ראָמאַנטיק. ציוניזם איז הײַנט אַ פּראָצעס פון קאָנקרעטער טאָגיטעגלעכער פאַר- 
ווירקלעכונג אויפן באָדן פון מדינת ישראל, איז דעריבער קלאָר, אַז דער דער- 
פּאָלג פון דער ייִדישער דערציונג איז אָפּהענגיק פון דער מאָס, מיט וועלכער די 
קינדער און די יוגנט װעלן פאַרבונדן ווערן מיט די סאַמע שענסטע און דער- 
הויבנסטע ווערטן פון דער ייִדישער מדינה, 

דאָס איז וויכטיק נישט בלויז צוליב דער מדינה, װאָט דאַרף האָבן די קיג- 
דער, נאָר נאָך מער איז עס ויכטיק פאַר די קינדער גופא. װאָס מער זיי ועלן 
פאַרבונדן ווערן מיט ישראל, מיט דער גרויסער און בײַשפּיללאָזער איבערבויונג 
פון לאַנד און פון פאָלק, װאָס מער די קינדער וװעלן זען און פאַרשטיין דעם הע- 
ראָיִזם און די איבערמענטשלעכע גבורה פון ישראלדיקן ייד װאָס מער זי 
װעלן זיך דורכדרינגען מיט די דערהויבענע מאָראַלישע װוערטן פון די חלוצישע 
מחנות קעמפערס און בויערס -- אַלץ מער גלויבן װעלן זיי האָבן אין ייִדישן 
פאָלק, אַלץ מער צוטרוי צום ייִדישן מענטשן און אַלץ מער אינהאַלט אין דעם 
אייגענעם ייִדישן לעבן, 

וי מען זאָל נישט אָנרופן אָט אַזאַ דערציונג, אַ ציוניסטישע אָדער א נאַי 
ציאָנאַל-יידישע, איז נישט ויכטיק, וייל אין תוך קען קיין אונטערשייד נישט 
זיין. אַלץ װאָס איז נאַציאָנאַליייַדיש --- אין דעם זין װי מיר האָבן עס פאָרמו- 
לירט -- איז ציוניסטיש, און אַלץ װאָס איז ציוניסטיש -- איז נאַציאָנאַליײיִַדיש 
אין פולסטן זין פון װאָרט, 


אַ דערציונג, װאָס שליסט-איין אין זיך די װערטן פון אײביקן ייִדישן שאַפֿן, 
פון זינט דעם תנ"ך, דער משנה און דעם תלמוד, ביז דער נייסטער ליטעראַטור 
אין ביידע אונדזערע שפּראַכן, אַ דערציונג װאָס זצט פאַר זיך דאָס גאַנצע ייִדישע 
װעלטפאָלק אין אַלע תפוצות און אין אַלע תקופות פון דער ייִדישער געשיכטען אַ 
דערציונג װאָס פאַרזעט נישט די ליידן און נישט די פריידן פון ייִדישן פאָלק, װאָס 
פאַרלייקנט נישט זיינע עליות און זיינע ירידות: אַ דערציונג װאָס ברענגט-אַרױס 
די פולע יידישע אײגנאַרטיקײט, ייִדישן שטייגער און ייִדישע טראַדיציעס, ייִדישע 
גבורה און ייַדישע מסירת-נפש אין אַלע צײַטן -- אַזאַ דערציונג, אַ דורכגעדרונגענע 
מיט דער אידייע פון נאַציאָנאַלן רענעסאַנס, װוי מיר האָבן פריער געזאָגט, איז 
מסוגל צו שטאַרקן דעם נאַציאָנאַלן באַװוּסטזײין ביי אונדזער יוגנט און צו אַנט- 
וויקלען ביי זיי אַ באַגער צו קומען אין ישראל, נישט בלויז דעמאָלט, ווען זי 
וועלן ווערן געטריבן פון זייערע װוינלענדער דורך דער שנאה פון אַנדערע פעל- 
קער, נאָר װי אַ רעזולטאַט פון דער נאַטירלעכער פּערזענלעכער באַדערפעניש צו 
לעבן אַ פול, גאַנץ און עכט-יידיש-מענטשלעך לעבן, װאָס איז מעגלעך פאַר אַ ייִדן 
נאָר אין ישראל, 


דאָס לעצטע איז אָפּהענגיק נישט בלויז פון דער סימפּאַטיע און ליבשאַפט 
צו מדינת ישראל, װאָס קען דערגרייכט וערן אויך דורך עמאַציאָנעלע ווירקוג- 
גען. עס איז אָפּהענגיק, דער עיקר, פון דער דערקענטעניש פון דעם ייִדישן נאַ- 
ציאָנאַלן פּראָבלעם, אָדער נאָך מער: פון דער דערקענטעניש פון אונדוער אייגנ" 
אַרטיקער געשיכטלעכער אַנטװיקלונג, 


ציוניזם איז אַ נאַציאָנאַלע לעבנס-אָנשױונג, װאָס װאַקסט-אַרױס פון דער 
ייִדישער געשיכטע, און וי אַזאַ דאַרף מען זי אָנװעגדן ביים באַטראַכטן אַלט דער" 
שיינונגען אין לעבן פון אונדזער פאָלק, 

| אויך די תלמידים אין די שולן דאַרף מען אויסלערנען צו טראַכטן און דעג- 
קען ציוניסטיש. דאָס איז נאָך וויכטיקער וי אַלע עמאָציעס און סימפּאַטיעס, װאָס 
ווערן געפלעגט און װאָס פאַרבלייבן מערסטן טייל בלויז וי אַן אויסערלעכער און 
פאַרבייגייענדיקער גלאַנץ. דענקען ציוניסטיש מיינט -- זען די ייִדישע געשיכטע 
אין אַ ציוניסטישער ליכט. דאָס הייסט אויך --- זען אין דער זעלביקער שיין אַלע 
היינטיקע דערשיינונגען אויף אַלע שטחים פונעם לעבן, אויך אין דער ליטעראַ- 
טור און אין דער קונסט. דענקען ציוניסטיש מיינט --- פאַרמאָגן א נאַציאַנאַלע 
לעבנס-פילאָסאָפיע, װאָס זאָל אָריענטירן דעם וועג פון ייִדישן יחיד וי פון ייִדישְן 
כלל, כדי דאָס זאָל געשען, דאַרף די נאַציאָנאַלע פילאָסאָפיע פון פאָלק וערן 
די דערציונג-פילאָסאָפיע פון דער ייִדישער שול. | 

דאָס איז נישט אַזױ פּשוט צו דערגרייכן ביי די הײַנטיקע חינוך-באַדינגונגען, 
אָבער ס'איז נישט אוממעגלעך ביי אַ געהעריקער פאַרשטענדעניש פאַר די צילן 
און וועגן פון דער ייִדישער דערציונג. 

דערצו מוזן רעפאָרמירט ווערן די פּראָגראַמען פון דער ייִדישער בילדונג און 
דערציונג אין די מערסטע לערן-אַנשטאַלטן; דערצו מוזן רעװוידירט וערן אַ סך 
פון אונדזערע לערנביכער און מאַטעריאַלן און ס'מוזן געענדערט וערן די סיס- 
טעמען און מעטאָדן, װאָס װערן אָנגעװענדט אין דער דערציערישער טעטיקייט, 

ס'איז נישט גענוג צו לערנען ייַדישקייט סתם, אָן אַ נאַציאָנאַלן אינהאַלט און 
אָן אַ נאַציאָנאַלער אידייע; סיאיז נישט גענוג צו לערנען עברית, אָן צו זען די 
שפּראַך װי זי ווערט באַנייט צוזאַמען מיט דער באַנײונג פון פאָלק און פון לאַנד. 
ליידער, האָבן מיר געזען אויך אַזעלכע אַנשטאַלטן, װוּ מען לערנט עברית, אָבער 
לגבי ישראל הערשט אַ פראָסטיקע אַטמאָספערע און דער ציוניזם איז בכלל פּסול 
פאַר זיי. ס'איז אויך נישט גענוג צו בויען די דערציונג בלויז אויף דער סענטי- 
מענטאַלער באַציָונג צו דער ייִדישער מדינה. 

די נאַציאָנאַלע דערציונג דאַרף גרייכן פיל טיפער. זי דאַרף קודם-כל זיין 
געטריי דעם גאולה-אידעאַל פון ייַדישן פאָלק, װאָס גייט-דורך וי אַ רויטער פאָ- 
דעם דורך דער גאַנצער ייִדישער געשיכטע, און געטריי צו דער גרויסער רעװאָלו- 
ציע פון אונדזער פאָלק, װאָס ווערט געטראָגן אויף די פליגל פון דאָזיקן אידעאַל, 
כדי צו זיין אַזױ, דאַרף די דערציונג זיין דורכגעדרונגען מיט דער ציוניסטישער 
לערע, נישט וי אַ מיטל פאַר פּראָפּאַגאַנדע, נאָר װוי אַ גרויסע אידייע, װאָס פילט- 
אָן מיט אינהאַלט דאָס גאַנצע ייִדישע לעבן. זי דאַרף זיין געבויט אויף דער אינ- 
טעלעקטועלער דערקענטעניש פון דעם תלמיד בנוגע זיין אָנגעהעריקײיט און זיין 
פליכט צום ייִדישן פאָלק און ייִדישן לאַנד, 

נאָר אַזאַ דערציונג --- גלייב איך -- קען אין דער היינטיקער צייט זיין ווירק- 
זאָם פאַר דער דערהאַלטונג און פאַר דער וייטערדיקער שעפערישער אַנטװיק- 
לונג פון ייִדישן כלל; אַזאַ דערציונג קען זיין ווירקזאַם פאַרן ציוניזם און פאַר דער 
ייִדישער מדינה און װירקזאַם אויך פאַרן יחיד, װאָס באַקומט אַ דאַנק איר אַן 
אידעאַל און אַ ציל אין לעבן 

נישטאָ היינט ביים ייִדישן פאָלק קיין צווייטע באַװעגונג און קיין אַנדערער 
אידעאָל װי דער ציוניזם, װאָס קען ווערן דער לייכט-טורעם פאַר דער ייִַדישער 
דערצלונג. היינט האָבן מיר שוין אַ היפּשע דערפאַרונג װאָס באַװײיזט, אַז דאָס דאָ- 
זיקע איז מעגלעך, אויב מען טוט נאָר די חינוך:אַרבעט מיט דער געהעריקער 
פאַרשטענדעניש און אַחריות. דעריבער ליגט אויף דער ציוניסטישער באַװעגונג 
אַ נאָך גרעסערע פאַראַנטװאָרטלעכקײט צו בויען דעם ייִדישן חינוך אומעטום, װוּ 
ייִדן לעבן, און אָנפילן די ייַדישע דערציונג מיט ציוניסטישן -- במילא מיט עכט 
ייִדישן נאַציאָנאַלן אינחאַלט, 

פון דער מאָס, מיט וועלכער דאָס דאָזיקע װעט געטאָן װערן, זענען אָפּהענגיק 
די רעזולטאַטן פון דער ייַדישער דערציונג, אָבער נישט ווינציקער איז דערפון אָפּ- 
הענגיק דער גורל פון ייִדישן לעבן אין דער וועלט און גלייכצייטיק אויך --- דער 
גורל פון העכסטן גאולה-אידעאַל, װאָס דער ציוניזם איז זיין עכטער און שענסטער 
אויסדרוק, 


אינהאַלט און צילן פּון אונדוער 
דערציונגס אַרנעט 


דער אונטערשייד פון דער אַלטער שול און דער נײַערּ, באַשטײט אין אַ 
גרויסער מאָס דערין, װאָס די אַלטע שול האָט געװאָלט אַרײַנפאַסן דאָס קינד אין 
אַ שוין פאַרטיקער לערן-פּראָגראַם, אַ פאַרצױמטער מיט אַ פּאַרקן פון אָנגענומענע 
דאָגמעס, בעת די נײַע שול שטרעבט צוצופּאַסן די פּראָגראַם און די לערן-מעטאָדן 
צום קינד, צו זײַנע באַדערפענישן און צו דער סביבה אין וועלכער דאָס קינד לעבט, 

אויב אַלע מאָל איז די אַחריות פאַרן ייִדישן קינד געווען אַ גרויסע, איז זי 
הײַנט אומפאַרגלליַכלעך גרעסער. הײַנט זענען מיר טיף פאַרװוּנדעט, אַזױ טיף 
אַז עס האָט נישט קיין גרונט. װײַל אין אונדזער נאַציאָנאַלן בראָך פון דער היטלער- 
מגפה זענען מיר געטראָפן געװאָרן אינעם סאַמע עמפינדלעכן אָרט פונעם פאָלקס- 
אָרגאַניזם --- אין די קינדער אונדזערע! מע האָט אונדז פאַרשניטן די קינדער אין 
אײראָפּע, און די װאָס זענען פאַרבליבן לעבן, זענען אויך אַרױט צעשעדיקטע, סײ 
פיזיש, סײַ מאָראַליש און סײַ גײַסטיק. 

אין אָנבליק פון יענער גרויסער טראַגעדיע זעט מען נאָך בולטער וי װײַט 
הינטערשטעליק עס איז די דערציונג פון די ייַדישע קינדער אין אונדזערע לענדער 
און װי רוי, אומנאָרמאַל עס איז אונדזער ייִדישע נאַציאָנאַלע קולטוריסביבה, 

אין אײיראָפּע און אין ארץ-ישראל האָב איך בעת מײַן רײַזע געטראָפן קינדער 
װאָס יעדע באַרירונג מיט זיי, יעדע באַגעגעניש שוידערט איף און צעטרייסלט 
דעם שטאַרקסטן מענטש, איך האָב געשמועסט מיט ייַנגלעך פון 1212 יאָר, װאָס 
האָבן איבערגעלעבט דאָס שוידערלעכסטע װאָס די מענטשלעכע פאַנטאַזיע קען 
זיך פאָרשטעלן, 

אַ ייִנגל, װאָס האָט צו 5--6 יאָר פאַרלוירן זײַנע עלטערן און האָט זיך גע- 
האָדעװעט אין װאַלד, געלעבט מיט פּאַרטיזאַנען, געווען זייער שליח אין די אַרו- 
מיקע דערפער: ער האָט געזען גזילה, גנבה, רויב: ער האָט געזען אױיסגעלאַסנקײט 
און פאַרדאָרבנקײט; מאָרד איז פאַר אים געװאָרן אַ טאָג-טעגלעכער ענין. ער האָט 
זיך אַזױ צוגעוויינט צום הפקרילעבן, אַז קיין זאַך איבערראַשט אים שוין נישט, 
קיין זאַך װוירקט נישט אויף אים. ער האָט איבערגעלעבט מער וויפל זײַנע לערערס 
און דערציערס, ער איז קלוגער פון זיי! אים האָט דאָס לעבן אַזױ ביטער געלערנט, 
אַזױ פיל אױיסגעפּרווט, אַז ער איז געװאָרן גלײַכגילטיק צו אַלץ, ציניש קוקט ער 
אויפן לעבן, אומצוטרוי האָט ער צו דער גאַנצער ועלט, וועלכע האָט אים אַזױ 

ביטער אָפּגענאַרט, אַזױ עקלהאַפט באַהאַנדלט, פון זײַן פריסטער קינדהייט אים 
צעפּײַניקט, צעבראָכן. 

דאָס דאָזיקע ייִנגל איז הײַנט אין אַ קיבוץ אין ארץיישראל. ווען איך האָב 
מיט אים געשמועסט, און ער האָט זיך פונאַנדערגערעדט ועגן זײַנע איבערלע- 
בונגען, האָב איך מיט פאַרשײידענע אופנים געמוזט אים אַראָפּפירן פון דער טעמע. 
איך האָב זיך דערשראָקן פאַר דער אָנוועזנהייט פון די אַנדערע קינדער. ער האָט 
גערעדט אַזױ אָפן, האַרט, די וערטער זײַנע האָבן זיך אַרײַנגעשטאָכן װי שפּיזן 
אינעם לײַב, 

די לערערס זײַנע האָבן מיר דערציילט װי שווער זיי איז אָנגעקומען אים צו 
באַהערשן, אים אַרײַנצופּאַסן אין אַ קינדערשער סביבה, װאָס פאַראַ דיסאָנאַנס 
עס איז צווישן אים און די אַנדערע קינדער פון קיבוץ, און װאָס פאַראַ פּראָבלעמען 
ער און טויזנטער קינדער וי ער, שאַפן פאַר דער דערציונג אין ארץ-ישראל. 

צווישן די לאַגער-קינדער זענען נאָך היינט, צוויי יאָר נאָך דער מלחמה, פאַראַן 
ילדישע קינדער, װאָס טראָגן צלמים אויף זייערע העלדזער און מען קען פון זי 
די צלמים נישט אַראָפּנעמען, 

עס האַנדלט זיך נישט, פאַרשטייט זיך, אין אױיסטאָן זי די צלמים מיט גע- 
װאַלד. די דאָזיקע קינדער זענען קראַנקע, זיי לעבן נאָך אונטערן פּסיכאָז פון די 
געשעענישן און זיי האָבן מורא צו שיידן זיך פון די ;קמיעות" זייערעי 

אָט די קינדער האָבן זיך אין צײַט פון קריג אויסבאַהאַלטן בײַ קריסטן, צי די 
באַלעבאַטים זייערע האָבן דערבײי געהאַט אַ מאַטעריעלן אינטערעס, אָדער נישט, 
(99 פּראָצענט -- יאָ), האָבן זיי אָבער דערבײַ געװאָלט פאַרדינען אַ מצווה אויך 
און דערציען די קינדער וי קריסטן. 

זיי האָבן דערוויזן די קינדער, אַז טאַטע-מאַמע און דער ייִדישער גאָט האָבן 
זיי געלאָזט אויף הפקר, נאָר בײַ זיי, בײַ די פרומע קריסטן האָבן זי געפונען 
שוץ. בײַ יעדער געפאַר האָבן זיי געהייסן די קינדער אין ווינקל זיך שטעלן, פאַר 
דער איקאָנע קניען און פרום זיך צלמען. 

און אַז זיי זענען געראַטעװעט געװאָרן איז דאָך דאָס אַ דאַנק דעם צלם און 
דעם גוטן, פרומען קריסטלעכן גאָט. איז פאַר װאָס װויל מען בײַ זײי איצט דעם 
צלם צונעמען, זיי לאָזן שוצלאָז קעגן נײַע געפאַרן? ווער װעט זיי פאַרטיידיקן, ווער 
װעט זיי באַצישן? 

ראַנגלען זיך טאַקע די קינדער, זיי ווערן זיך קעגן די ייִדישע דערציערס, קעגן 
די נײַע מענטשן, צו וועמען זיי האָבן קיין צוטרוי נישט, 

װאָס װויל מען פון זיי? װאָס פּײַניקט מען זיי? וייניק זענען זיי אױיסגעשטאַ- 
נען ביז איצט, וויל מען נאָך איצט ווידער בײַ זיי דאָס ביסל רו צונעמען? -- אַזױ 
טראַכטן ייִדישע קינדער, צעבראָכענע, קראַנקע, אָפּגענאַרטע, אומצוטרוילעכע צו 
אַלץ און צו אַלעמען. 


אל א 

אַז איך האָב געזען אָט די דאָזיקע קינדער און נאָך אַנדערע, װאָס יעדער 
איינער פון זיי טראָגט אין זיך אַן אַנדערן פּסיכישן קאָמפּלעקס, האָב איך זיך 
דערמאָנט אָן די טויזנטער קינדער װאָס מען פּלאַנעװעט, שוין זײַט אַ לאַנגער 
צײַט, צו אונדז צו ברענגען און איך האָב זיך געפרעגט. 

זענען מיר, דער גרויסער אַרגענטינער ייִדישער ישוב, באַרופן אויפצונעמען 
די דאָזיקע קינדער אין אונדזער מיט? װאָס װעלן מיר געבן די קינדער? איך 
מיין נישט מאַטעריעל, דאָס איז נישט קיין פּראָבלעם. איך מיין גײַסטיק, װאָס וועלן 
מיר זי געבן כדי געזונט צו מאַכן זייער פּסיכיק, זייער געמיט, זייערע נשמות? 

זענען די היימען, וו מען װעט אַרײננעמען די טויזנטער קינדער צוגעגרייט 
צו געבן זי אַ ייִדישן אינהאַלט, אַזאַ װאָס זאָל פון זיי פאַרטרײַבן די בייזע רוחוחז ? 
מיט װאָס קען מען געזונט מאַכן די דאָזיקע קינדער, אויב נישט מיט אַרוסרופן 
בײַ זיי צוטרוי צו זיך, חשיבות צום מענטש, און דער עיקר -- חשיבות צום ייִדישן 
לעבן, צום ייִדישן שאַפן, צום ייִדישן פאָלק, צו זײַן קולטור און צו זײַן גײַסט ? 


דער ערשטער באַדינג פאַר זיי איז אַ געזונטע סביבה, אַ נאַציאָנאַל און סאַציאַל 
געזונטע אַטמאָספער, װוּ עס קען זיך פרײַ אַנטװיקלען דער מענטשלעכער ;איך", 
די פּערזענלעכקייט, װוּ עס קענען קאָרעגירט און אויסגעהיילט ווערן אַזעלכע טיפע 
מאָראַלישע און גײַסטיקע װוּנדן, אַזױ װי איך האָב עס געזען אין ארץ-ישראל, 
נו, קענען מיר דאָס דאָ דערגרייכן ? און נישט נאָר בײַ אונדז, נאָר אַפילו אין 
דער גרויסער רײַכער נאָרד-אַמעריקע, מיט אירע 5 מיליאָן ייִדן, זע איך נישט קיין 
פולקאָמע לייזונג פאַרן דאָזיקן פּראָבלעם. אויך דאָרט איז די סביבה פאַר אַזעלכע 
קינדער נישט גינסטיקער וי בײַ אונדז, 

אין די דעמאַקראַטישע פאַראייניקטע שטאַטן פון צפון-אַמעריקע, װווּ ייִדן 
לעבן, אויבערפלעכלעך אַזױ ;אָלרײיט*, האָבן 16--17 פּראָצענט פון דער באַפעל- 
קערונג,. לוט דורכגעפירטע טעסטן, זיך אַרױסגעשטעלט וי אַנטיסעמיטיש, און 
5 פּראָצענט פון דער באַפעלקערונג האָבן געענטפערט, אַז ייִדן לעבט זיך צו גוט 
איז די שטאַטן.. 

הייסט עס, אַז אויך דאָרט, אין די דעמאַקראַטישע פאַראייגיקטע שטאַטן האָט 
מען נישט צופיל ליב די ייָדן. דאָס מוז דאָך, נאַטירלעך, ווירקן אויף די ייִדישע 
קינדער, דאָס שאַפט דאָך פאַרשיידענע פּראָבלעמען, סײַ סאָציאַלע און סײי פּסי- 
כישע. װײַל עס איז אַ כלל, אַז שנאה און האַס מצד דעם שטאַרקערן מוז אַרױס- 
רופן פּסיכאָלאָגישע רעאַקציעס מצד דעם שװאַכערן, מצד דעם װאָס ווערט בא- 
עוולט און דיסקרימינירט. 

צו דעם קומט צו די אומנאָרמאַלקײט אין דער אייגענער נאַציאָנאַלער סביבו, 
די שפּראַכלעכע אַסימילאַציע און די מוראדיקע מינימיזירונג פון דעם אייגענעם 
ייִדישן קולטור-לעבן, 

די מינימיזירונג איז דערגאַנגען אַזױ װײַט, אַז געוויסע מענטשן האָבן זיך 
אָנגעכאַפּט אין דער סגולה אױסצופּועלן, אַז ייִדיש זאָל אײַנגעשלאָסן ווערן װי אַ 

לימוד אין די לאַנדשולן. קעגן דעם לעצטן, װאָלט, דאַכט זיך, קיינער נישט גע" 
קאָנט אַרױסטרעטן, ווען דאָס װאָלט נישט געשאַפן אַ ביסל צו פיל אילוזיעס בנוגע 
דער ייִדישער דערציונג פון די אַמעריקאַנער ייִדישע קינדער. 

זיכער וועט אַזאַ האַנדלונג מצד דער מלוכה, אויב עס װעט דערגרייכט ווערן 
אַרוסרופן חשיבות צו ייִדישער שפּראַך, אָבער דאָס אַליין איז נאָך ווינציק, 

פאַר אונדז שטייט די פראַגע: 

צי קענען די גויִשע לאַנדשולן פאַרבײַטן די ייִדישע, וען אַפּילו זיי זאָלן 
אויסלערנען די קינדער ייִדיש רעדן, לייענען און שרײַבן, אין װאָס איך צוייפל 
זייער שטאַרק? גייט עס דען בלויז אין ייִדישער שפּראַך, אָדער גאָר אין דער 
גאַנצער ייִדישער דערציונג ? דערציונג פון ייִדישן קינד צום ייִדישן מענטש: צו 
לעבן אַ באַװוּסטזיניקן ייִדישן לעבן; אויפצוהאַלטן די שענסטע טראַדיציעס פונעם 
ייִדישן פאָלק און צו שמידן װײַטער די קייט פון ייִדישקייט צוזאַמען מיט די חלומות 
און האָפענונגען וועגן דעם קיום און גאולה פון ייִדישן פאָלק, 

נו, קען דאָס דאָזיקע פאַר אונדז טאָן אַ פרעמדע שול? 

וועלכע פרעמדע שול, װוּ מען לעױנט פּראַנצויזיש אַלס שפּראַך, האָט געבויט 
די קולטור און די צוקונפט פון פראַנקרײַך, אויב נישט דאָס פראַנצויזישע פאָלק 
אַליין? שוין אָפּגערעדט וועגן קיום פון אַ פאָלק װאָס לעבט אומעטום וי אַ נאַציאָ- 
נאָלער מיעוט און מוז דעריבער מיט ציין און נעגל אויפהאַלטן זײַן אײיגנאַרטיקײט, 
זײַן קולטור, זײַן עקסיטטענץ װי אַ קאָלעקטיװוער נאַציאָנאַלער איינס. ער װעט 
דאָס דאָזיקע טאָן פאַר אונדז, אויב נישט מיר אַלײן? 

פאַרשטייט זיך, אַז אַזאַ געדאַנק, צו פאַרלאָזן זיך, אַז די ישועה פאַר דער 
יידישקייט פון די ייִדישע קינדער קען קומען פון די הענט פון נישט-ייַדן אַפֵילו 
פון די בעסטע פון זיי, קען אויפקומען נאָר בײ אַזעלכע װאָס האָבן נישט צום 
ייִדישן פאָלק װי אַ נאַציע, צו זײַן נאַציאָנאַלער קולטור און צו זײַנע נאַציאַנאַלע 
האָפּענונגען קיין אידאָלאָגישע, אָרגאַנישע פאַרשטענדעניש; בײַ אַזעלכע, וועמענס 
אידייען עס זענען אָרגאַניש נישט פאַרבונדן מיטן ייִדישן פאָלק, 

אָבער ווען אַפילו עס זֹאָל זײַן, אַז נאָר אַ טייל מענטשן דענקען אַזױ, באַװײַזט 
עס אויך וי טרויעריק עס איז אין אונדזער שכנישן לאַגער. עס דערװײַזט צו װאָס 
פאַר אַ צושטאַנד עס האָט דערפירט די מינימיזירונג פון די אייגענע קולטור- 
ווערטן, דער נישט גענוגנדיקער גלויבן אין דעם כוח פון דער ייִדישער קולטור און 
פון ייִדישער קולטור-ששפערישקייט, 

עס איז באמת אַ ווייטיק ווען מען קוקט אַרײַן אַ ביסל טיפער אין דעם דאָזיקן 
פּראָבלעם. מיר, די רײַכע אַמעריקאַנער ייִדן, זענען אָנמעכטיק צו ראַטעװען אַפילן 
קליינע גרופּעס ייִדישע קינדער פון דער שארית הפּליטה, װײַל ראַטעװען זיי דאַרף 
מען נישט בלויז מאַטעריעל. נישט בלויז עסן און קלייער דאַרפן זיי, נאָר אויך 
גײַסטיקע רעטונג. זיי דאַרפן אַ גײַסטיקע געזונטע נאַציאָנאַלע סביבה; זיי דאַרפן 
אַ נאָרמאַלן קולטור-שעפערישן ייִדישן לעבן, װאָס זאָל אין זיי דערוועקן ליבע צום 
פאָלק און דרך-ארץ צום פאָלק. מען. דאַרף די דאָזיקע קינדער געזונט מאַכן װי 

מענטעץן-יחידיס. אָבער כדי דאָס צו דערגרייכן מוזן זיי נאַציאָנאַל-געזונט ווערן 
און באַקומען די פולע עמאָציאָנעלע און אינטעלעקטועלע באַהעפטונג מיטן ייִדישן 
פאָלק, 

אין ארץיישראל האָב איך געזען קינדער אַזעלכע װאָס הייבן אָן זיך אַרײַן- 
צולעבן אין דער נײַער סביבה, און פּאַרגעסן צו ביסלעך דעם קאָשמאַר װאָס דריקט 
אויף זיי. אַ סך פון די דאָזיקע קינדער װעלן נאָך יאָרן לאַנג צאָלן די קאָנסעקװענצן 
פון זייער אומגליקלעכער, פאַרשטערטער קינדהייט. אַ סך פון זיי װעלן אַ לאַנגע 
צײַט שאַפן פּראָבלעמען אין דעם פּריװאַטן און אין געזעלשאַפטלעכן לעבן. אָבער 
די מערהייט פון זיי, גלייב איך, װעט געפינען, כאָטש טײלװײַז, די מאָראַלישע 
גלײַכגעוויכט און דעם וועג צום לעבן, נאָר אַ דאַנק דעם טאַקע װאָס זי זענען 
אין ארץיישראל, װוּ דאָס ייִדישע לעבן איז אַ נאָרמאַל חשיבותדיק קולטור-לעבן, 
און װוּ אַלע פאַקטאָרן אַרבעטן לטובת דער פאָרמירונג פון געזונטן נאַציאָנאַלן 
, איך" און נאַציאָנאַלן כלל. 

דאָ, אין אונדזערע לענדער, װוּ אַלע דרויסנדיקע פאַקטאָרן ווירקן קעגן אונד, 
קענען אַזעלכע קינדער נאָך מער צעבראָכן װערן, אַנטױשט וערן, פאַרלירן, אָדער 
בכלל נישט דערווערבן, די באַציונג צום ייִדישן כלל, דאָס מיינט אויך די באַציָונג 
צו זיך אַליין וי אַ ייִד. און דעמאָלט קענען זיי ווערן אַ געפאַר פאַר דער ייִדישער 
געזעלשאַפט, 

איך װויל דערמיט נישט זאָגן, אַז מיר דאַרפן די קינדער נישט ראַטעװען און 
זיי ברענגען, אויב עס איז נאָר מעגלעך, אַהער. איך וויל נישט זאָגן, אַז אויב מען 
קען נישט ראַטעװען דעם גאַנצן מענטש, זאָל מען דערװײַל אויך נישט ראַטעװען 
דעם גוף אַלײן. איך וויל אָכער, אַז אין ליכט פון אָט דעם קרענקלעכן צושטאַנד, 
אין וועלכן עס געפינען זיך די לאַגער-קינדער, זאָל מען אײַנזען װי נעבעכדיק מיר 
זענען, װי נישט געזונט עס איז אונדוער אייגן לעבן און אונדוער גאַנצע סביבה. 
און נאָך קלאָרער זאָל דערמיט ווערן װאָס פאַראַ גרויסע אַחריות עס ליגט דערי- 
בער, הײַנט מער װוי שטענדיק, אויף דער ייִדישער דערציונג פון דעם ייִדישן קינד, 

אל אנ 
* 

אונדז גייט איצט נישט בלוין אין פעסטשטעלן די ראָל פון דער ייִדישער 
קולטור אין לעבן פון פאָלק, און וועגן איר באַזונדערע באַדײַטונג פאַר דער ייַדי- 
שער דערציונג, אונדז איז וויכטיק קלאָר צו מאַכן זיך װאָס פאַר אַ קולטור און װאָס 
פאַר אַ דערציונג. מיר דאַרפן פלעגן און אַנטװיקלען, כדי צו שאַפן אַ געזונטע נאַ- 
ציאָנאַל ייִדישע קולטור סביבה און כדי צו קענען אױספאָרמירן די ייִדישע פּער- 
זענלעכקייט. און נאָך אַ זאַך: מיר דאַרפן וויסן װאָס. פאַר אַן אינהאַלט מיר לייגן 
אַרײַן אין דעם באַגריף קולטור, כדי די קולטור זאָל באַװוירקן דאָס לעבן און קענען 
דערפילן די גרויסע האָפענונגען װאָס מיר לייגן אויף איר, 

מען האָט געמיינט, און אַ סך מיינען נאָך אויך הײַנט, אַז מיט ייַדיש אַלין, מיט 

ייִדישער שפּראַך בלויז, קען מען דערציען קינדער אַז זיי זאָלן זײַן ייִדן. מע האָט 

נישט געגלויבט, אַז צו שפּראַך איז נייטיק נאָך עפּעס װאָס זאָל באַגײַסטערן פאַר 
דער שפּראַך און זאָל באַגײַסטערן פאַרן ייַדישן לעבן בכלל. מע האָט נישט געזען 
דאָס קינד מיט אַלע זײַנע פּראָבלעמען, מיט אַלע זײַנע איבערלעבונגען מע האָט 
נישט אין זינען געהאַט, אַז אונדזערע ייִדישע קינדער זענען אַנדערש פון די יידי- 
שע קינדער פון אַמאָליקן פּוילן און ליטע, װײַל די באַדינגונגען זענען אַנדערע, 
װײַל די סביבה איז אַן אַנדערע, װײַל די היים איז אַן אַנדערע. און מע האָט געָ- 
מיינט אַז מען קען אַזױ מעכאַניש איבערטראָגן די דערציונג פון דאָרט אַהערצה. 
אויף אונדז אַמעריקאַנער איגנאַרטיקן באָדן. 

זאָל מען נישט מיינען, אַז אַפילו מיטן באַפּרײַען די קינדער פון די קאַטױלי- 
שע רעליגיע-לעקציעס אין די מלוכה-שולן זענען זיי פרײַ פון דער קאַטױלישער 
ווירקונג. זאָל מען זיך נישט אײַנרעדן אַז די לעקציעס פון מאָראַל, װאָס זענען 
אָבליגאַטאָריש פאַר ייִדישע קינדער, זענען ריין פון קריסטלעכקייט, און זאָל מען 
גוט געדענקען, אַז אַלע לימודים און די גאַנצע שול-אַטמאָספער וװוערט װאָס װײַטער 
אַלץ מער דורכגעדרונגען מיטן קאַטױלישן גײַסט, 

ווירקט דאָס דאָזיקע נישט אויף דער ייִדישקייט פון אונדזערע קינדער? 

איך ווייס פון פאַלן ווען קינדער זענען געקומען אַ היים דערשראָקעגע, 
צעבראַכענע און האָבן שלאָפן נישט געקענט, װײַל זיי האָבן מורא געהאַט פאַר אַ 
זינד קעגן ייִדישן גאָט. איך ווייס פון הונדערטער פּראַגעס װאָס קינדער שטעלן 
כדי זיך צו באַרויַקן, כדי צו געפינען אַ פאַרענטפערונג פאַרן צווייפל װאָס האָט 
זיך אין זיי אַרײַנגעריסן. און איך ווייס אויך פון אַזעלכע װאָס שװײַגן, װאָס באַ- 
האָלטן אויס אַפילו פאַר טאַטע-מאַמע, אָבער אין דער שטיל, מיט זיך אַלײן 
גריבלען זיי זיך מיט אַזעלכע יאָטערדיקע פּראָכלעמען. 

און פאָר װאָס זאָל מען נישט אין זינען האָבן, אַז מיר לעבן אין אַזאַ צײַט 
ווען דאָס ייַדישע פּראָבלעם, וי אַ װעלט-פּראָבלעם, האַלט געשפּאַנט די עפנטלעכ- 
קייט; אַז דער געראַנגל פון דער שארית הפּליטה אין אײראָפּע, דער קאַמף פאַר 
ארץ-ישראל און אַנדערע באַגלײיט-דערשײַנונגען, גייען נישט אַראָפּ פון די טאָג- 
כלעטער אַפּילו אין דער לאַנדשפּראַך, און אַז דאָס דרינגט אַרײַן אין דעם באַ- 
װוּסטזײַן און אין די נשמות פון די קינדער, יי | 
- = אַ קינד פון זיבן יאָר האָט מיך געפרעגט: ,פאַר װאָס האָבן אַלע פײַנט די 
ייָדְן ?3" 

אַזעלכע און ענלעכע פראַגעס פרעגן אַ סך קינדער, און אויב זיי פרעגן נישט, 
טראַכטן זיי סיי װוי וועגן דעם, און דאָס צעפּײניקט זייער געמיט, זייערע נשמות, 

דאָס אַלץ קען נישט פאַרענטפערט ווערן מיט שפּראַך אַלײן און מיט אַבסטראַק- 
טער פּלאַטאָנישער ליבע צו איר, וי טײַער מיר זאָלן נישט האַלטן די יידישע 
שפּראַך. 

קעגן די דאָזיקע ווירקונגען אויפן קינד, סײַ לאָקאַלע און סײַ פון אַלגעמײנעם 
כאַראַקטער, מוזן מיר די קינדער באַשיצן מיט אַ גרויסן קולטור-פאַרמעג, מיט 

אַזא קולטור װאָס װעקט דעם נאַציאָנאַלן באַװוּסטזײַן, די נאַציאָנאַליגײַסטיק 
רעסיסטענץ, וועלכע זאָל אין זיי שטאַרקן די ליבע און צוגעבונדנקייט צום יידישן 
פאָלק. 

אין פּױלן און אין ליטע האָט מען נישט געמוזט זוכן קיין אויסערגעוויינלעכע 
וועגן צו דערציען דאָס ייִדישע קינד וי אַ ייָד. אַלץ אַרום אים איז געווען ייִדיש, 
ער האָט פון קיין אַנדער ועלט נישט געװוּסט, אָדער זי איז פאַר אים געווען וײַט 
און פרעמד. דאָ איז אַנדערש. די אַנדערע וועלט, די פרעמדע איז אים דאָ נענטער 
וי די ייַדישע. ער באַקענט זיך מיט איר פריער, זי באַװירקט אים שטאַרקער. אַז 
די קינדער קומען צו אונדז אין שול זענען זיי שוין היפּשלעך אייגן מיט דער 
פרעמדער ועלט, מיט איר שפּראַך, קולטור, און מיט פיל פון אירע זיטן אַפילן, 
אָבער גאָר פרעמד צו דער אייגענער, ייִדישער וועלט. אונדזערע דערציונגס-פּראַ- 
בלעמען זענען דעריבער אומפאַרגלײַכלעך שווערער וי אין יענע ייִדישע שולףן 
אין דעם אַמאָליקן פּוילן, אויף וועלכע מיר ווילן זיך סומך זײַן, מיר מוון דער" 
פאַר, מער וי זיי, פלעגן דעם נאַציאָנאַלן גײַסט אין דער ייִדישער שול און אים 
איבערטראָגן אין די הערצער און מוחות פון אונדזערע קינדער, 


| עס איז כאַראַקטעריסטיש, אַז די וועלטלעכסטע ייִדישע שולן אין גאָר דער וועלט 
זענען, לויט מײַן טיפסטער איבערצײַגונג, די הסתדרותישע דערציונגס-אינסטי- 
טוציעס אין ארץ-ישראל, די דאָזיקע אַנשטאַלטן פאַרמאָגן אַזאַ געזונטן נאַציאָנאַלן 
און גלײַכצײַטיק סאָציאַלן אינהאַלט, אַז זיי דאַרפן נישט זוכן קיין שום קינסטלעכע 
מיטלען און סוראָגאַטן פון קיין שום מין. זיי האָבן אַ געזונטן קערן אין דער דער" 
ציונג פון די קינדער. דאָס איז די פולע באַהעפטונג מיטן גאַנצן נאַציאָנאַלן וועזן 
פון ייִדישן פאָלק, מיט זײַן קולטור, מיט דער אייגענער סביבה, און מיט אַלע שעג- 
סטע חלומות פון פאָלק, 

אונדזערע קינדער, װאָס האָבן ליידער נישט אַזאַ סביבה, מוון אַװדאי באַקו- 
מען אַזאַ פעסטן גלויבן אין ייִדישן פאָלק; מוזן זיי אַװדאי אײַנגעװועבט ווערן אין 
די אידייען פון דער נאַציאָנאַלער גאולה פון פאָלק, כדי זי זאָלן דערפילן די גרויס- 
קייט פון פאָלק, די גרויסקייט פון זײַן קאַמף און ממילא די חשיבות אָנצוגעהערן 
זיך צום דאָזיקן פאָלק, | | 

מיר דאַרפן בײַ די קינדער אַנטװיקלען אַ נאַציאָנאַלע ראָמאַנטיק, פאַרבונדן 
מיט דער דערלייזונג פון פאָלק און מיט דער האָפענונג צו קענען לעבן גלײַך װי 
אַלע פעלקער אויף דער ועלט, אויף די יסודות פון גלײַכהײט און גערעכטיקייט, 


מיר דאַרפן בײַ זיי שאַפן אַזאַ ראָמאַנטיק וי אַמאָל בײַ די פּאָליאַקן, בײַ די 
טשעכן און אַנדערע אונטערגעדריקטע פעלקער, און טאַקע די נאַציאָנאַלע ראָמאַנטיק 
פון אונדזערע זיידעס און עלטער-זיידעס במשך די גאַנצע צויי טויזנט יאָר פון 
גלות, װאָס האָט זיי געגעבן כוח, מוט און אויסדויער איבערצוטראָגן די שווערסטע 
צײַטן; צו בויען גלײַכצײַטיק און אומעטום די קולטור פון פאָלק; אויפצוהאַלטן דעם 
נאַציאָנאַלן גײַסט און אים פלעגן מיט דער האָפענונג און גלויבן אין נײַע צײַטן, 

אָט דאָס דאַרפן מיר טאָן נישט בלויז צו געווינען די קינדער פאַרן פאָלק, 
אַ זאַך װאָס געהערט אומבאַדינגט צו די אויפגאַבעס פון דער שול, נאָר אויך כדי צו 
געבן די קינדער אונדזערע אַ פאָלק! 

און כדי פאַר די קינדער זאָלן די דאָזיקע באַגריפן נישט זײַן קיין אַבסטראַקטע 
און די ראָמאַנטיק זאָל נישט פאַרטראָגן זייערע בליקן בלויז אויף דורות שפּעטער, 
נאָר דער גאולה"-געדאַנק זאָל פאַר זיי ווערן קאָנקרעט און נאָענט, און זאָל זי 
בכלל סטימולירן צו אַן אַקטיוון ייִדישן לעבן, אומעטום װווּ זיי זענען, דאַרפן זי 
שוין פון זייער פריסטער יוגנט, דערציעריש און מיט פּראַקטישע מיטלען איני 
געגלידערט ווערן אין דער נאַציאָנאַלער גאולה-באַוועגונג פון דעם ייִדישן פאָלק, 
דורך צוגעוויינען זיי מקיים צו זײַן קאָנקרעטע מצוות פאַרן דאָזיקן הײיליקן צוועק. 

אין אָט דער נאַציאָנאַלער דערציונג איז אויך פאַראַן אַ געזונטער סאָציאַלער 
קערן; שטענדיק, פאַרשטײט זיך, ווען מען באַגרייפט דעם טיפערן צװאַמענהאַנג 
צווישן נאַציאָנאַלער גערעכטיקייט און סאָציאַלן יושר, 


אל 
** 


דאָס ייִדישע קולטור-לעבן האָט אין פאַרשיידענע צײַטן אָנגענומען פאַרשיי- 
דענע פאָרמען. דער ייִדישער אינהאַלט, דער ייִדישער גײַסט, איז אָבער אַלע מאָל 
געבליבן דער זעלבער. פאַרשיידענע אידייען און פאַרשיידענע שטרעמונגען האָבן 
געזוכט צו באַװירקן דאָס ייִדישע גײַסטיקע לעבן, איינס אָבער איז פאַר זיי אַלע 
געווען גרונטיק און עיקרדיק -- די יִַדישע עטיק, די ייִדישע מאָראַל. דאָס איך 
געווען דער קערן פון דעם אײביקן ייִדישן גײַסט, און דאָס האָט אַװי לאַנג גע" 
וירקט אויפן ייִדישן לעבן, כל-זמן ס'איז נישט געװאָרן קיין אַבסטראַקטער באַגריף. 
ייִדישע עטיק און ייִדישע מאָראַל איז אַלע מאָל געווען פאַרבונדן מיט דער אידייע 
פון טאָציאָלן יושר, אַזױ האָבן געלערנט די נביאים אַמאָל און אַזױ האָבן עס פאַר- 
שטאַנען די טרעגער פון דער מאָדערנער ייִדישער קולטור אין אונדזערע צײַטן 
אין דער ייִדישער קולטור האָבן דעריבער די ייִדישע פאָלקס-מאַסן געפונען נישט 
בלויז זייער גײַסטיקן שבת נאָר אויך די קדושה פון זייערע סאָציאַלע שטרעבונגען. 
קולטור איז דעריבער געווען נישט אַ צוגאָב צו אַ װאָכעדיקן לעבן נאָר דאָס 
ברויט פון דער טאָג-טעגלעכער עקסיסטענץ. דערפאַר טאַקע זענען די ייִדישע 
פאָלקס-מאָסן און די ייִדישע אַרבעטערשאַפט געווען אַזױ ענג פאַרבונדן מיט דער 
ייִדישער קולטור. זיי האָבן זי געפלעגט און האָבן פון איר גענאָסן. דערפאַר טאַקע 
האָט אויפגעבליט די מאָדערנע ייִדישע קולטור אין מזרח-אײראָפּע, דעמאָלט ווען 
עס איז אויפגעקומען די אָרגאַניזירטע ייִדישע אַרבעטערשאַפט. און אין אונדזערע 
לענדער האָט די ייִדישע קולטור פאַרלוירן באָדן און ווירקונג אין אַ גרויסער מאַס 
איבער דעם, װײַל עס האָבן זיך געענדערט אונדזערע סאָציאַלע באַדינגונגען און 
װײַל מיר פאַרמאָגן נישט קיין גענוג אָרגאַניזירטן, נאַציאָנאַל-באַװוּסטזיניקן געזעל- 
שאַפּטלעכן כוח, וועלכער זאָל סײַ נאַציאָנאַל און סײַ סאָציאַל זײַן פאַראינטערע- 
סירט אין דער ייַדישער קולטור. 

די ייִדישע קולטור אָבער, אויב מיר ווילן, אַז זי זאָל באַװירקן אונדזער לעבן, 
טאָר נישט צעביטן ווערן אויף קליינגעלט, און מע טאָר פון איר נישט אויסשיילן 
דעם קערנדיקן אינהאַלט פון וועלכן דער סאָציאַל-עטישער פּרינציפּ איז שטעגדיק 
געווען דאָס וויכטיקסטע. אין אונדזער נאַציאָנאַלער קולטור-טעטיקייט דאַרפן מיר 
דווקא אַרויסהײיבן דעם דאָזיקן פּרינציפּ, װײַל אין אונדזער היסטאָרישן וועזן האָבן 
מיר שטענדיק באַגריפן דעם טיפן צוזאַמענהאַנג פון סאָציאַלן ישר מיט אנדזער 
נאַציאָנאַלער אייגנאַרטיקייט. 


אין אונדזער געשיכטע, אין דער געשיכטע פון ייִדישן פאָלק, גייען דווקא אָט 
די צוויי שטראָמען אין אַ גלײַכער פּאַראַלעלער ריכטונג. אין עצם זענען נישטאָ 
קיין שום גרויסע און דערהויבענע נאַציאָנאַלע געשעענישן אין דער גאַנצער ייִדי- 
שער געשיכטע, װאָס זאָלן נישט זײַן געבונדן מיט טאַטן פון העכערן סאָציאַלן 
ווערט. נעמט, למשל, די עפּאָכעס פון שיבת:ציון, די סופרים, די חשמונאים; די 
עפּאָכע פון בר-כוכבא און רבי עקיבא, שוין אָפּגערעדט פון די נביאים, די אמוראים 
און די תנאים --- בײַ זיי אַלע קען מען נישט אָפּטײלן דאָס סאָציאַלע פונעם נאַ- 
ציאָנאַלן. דער גאַנצער קיום פונעם ייִדישן פאָלק -- האָבן געלערנט די נביאים 
אונדזערע -- איז מעגלעך נאָר אויף די יסודות פון סאָציאַלער גלייכהייט און גע- 
רעכטיקייט. פּונקט וי אַלע נאַציאָנאַלע באַפּרײַונגס-קאַמפן פון ייִדישן פאָלק האָבן 
אין זיך געטראָגן די זוימען פון טיפע סאָציאַלע קאָנפליקטן פון אונטערגעדריקטע 
פעלקער קעגן די באַהערשערישע מאַכטן און אימפּעריעס: קאַמפן אַזעלכע, װאָס זענען 
געווען אַ מוסטער אוֹן סטימול אויך פאַר אַנדערע אונטערגעדריקטע פעלקער, פון 
וועלכע די ייִדן זענען אַלע מאָל געווען די פאָרגייערס אין זייער פריַהייטס-דראַנג, 


אָבער פּונקט אַזױ וי מיר טאָרן נישט פאַרלייקענען דעם סאָציאַלן אינהאַלט 
פון אונדזער ייִדישן קולטור-כאַראַקטער, אַזױ איז אויך פאַלש און שעדלעך צו זען 
בלויז דאָס סאָציאַלע אוֹן איגנאָרירן דעם נאַציאָנאַלן זין פון דער ייִדישער קולטן- 
רעלער איגנאַרטיקײט, װאָס דרינגט דורך אַלע קולטור-גײַסטיקע שאַפונגען אין 
וועמענס העכסטער אויסדרוק עס איז די שטרעבונג צו נאַציאָנאַלער גאולה, 


פון דעסט וועגן זענען אויך דאָ אַזעלכע, װאָס האַלטן, אַז בלויז מיט אַלגעמײנע 
סאָציאַלע אידייען קען מען אָנפילן די שול און די דערציונג פון די קינדער אונ- 
דזערע. דאָס װעט שוין, הייסט עס, פאַרענטפערן אַלע פּראָבלעמען פון דעם ייִדישן 
קינד, 


האָבן מיר פאַר זיך קלאַסישע בײַשפּילן פון דעם גרויסן יידישן ישוב אין ראַטן- 
פאַרבאַנד, װווּ די שול איז אַװעקגעשטעלט געװאָרן אויפן העכסטן פּרינציפּ פון סאָ- 
ציאָלער דערציונג, און דאָך האָט זי דאָס ייַדישע פּראָבלעם, אין נאציאַנאַל-קאָלעק- 
טיוון זין, לייזן נישט געקענט. און נאָך מער -- דאָס פּראָבלעם איז בולטער און 
שאַרפער געװאָרן טאַקע אין ליכט פון דער סאָציאַלער דערציונג. מיר האָבן פאַר 
זיך אַ פּראָצעס פון שפּראַכלעכער אַסימילאַציע אויך אין יענעם לאַנד, װוײיַל אָן אַל- 
געמיינעם נאַציאָנאַלן אינהאַלט, אָן נאַציאָנאַלן ייִדישן פּאַטאָס און אָן נאַציאָנאַלער 


שול, :תלמיד און לערער 811 


/ראָמאַנטיק, פעלט די מענטשן דער ווילן און דער כוח ז זיך קעגנצושטעלן 'דער וויר- 
קונג פון דער לאַנדיקולטור, | 

ווער זאָגט עס אַז מיר מוזן אַרױסשטעלן דעם סאָציאַלן עלעמענט קעגן דעם 
נאַציאָנאַלן אָדער פאַרקערט? פאַר װאָס קענען מיר נישט באַהעפטן ביידע עלעמענטן, 
אַז זיי זאָלן זיך דערגאנצן איינער דעם צווייטן? אָט אַזױ וי עס טוט עס די דער" 
צלונג בײַ געזונטע, נאָרמאַלע, דעמאָקראַטישע פעלקער, און טאַקע די פעלקער פון 
ויענעם לאַנד פון דער העכסטער סאַציאַלער דעמאָקראַטיע, װאָס אַנטװיקלט בײַ די 
קינדער אַן אויסערגעוויינלעכע ליבשאַפט צו זייער לאַנד. צו זייער פאָלק, צו די 
אייגענע טײַכן, צו די אייגענע בערג און וועלדער, נישט ווינציקער וי צו דער אַר- 
בעט און סאָציאַלער גלײַכהײט, 

פאַר װאָס איז די ליבע צו ייִדישער פאָלקס-דערלייזונג און צו ארץיישראל אַ 
/סתירה צום סאָציאַלן באַװוּסטזײַן פון ייִדישן קינד? פאַר װאָס איז דאָס נישט בײַם 
פּוילישן קינד, בײַם טשעכישן, בײַם רוסישן און בײַ קיינעם נישט קיין חסרון? 

פאַר װאָס איז די האָפענונג אומצוקערן זיך קיין ארץ-ישראל, װאָס ווערט אויס- 
געזונגען אין דער התקוה, אַ סתירה צום סאַציאַלן אינהאַלט אין דער שול, און פאַר 
װאָס איז ;יעשטשע פּאָלסקאַ ניע זגינעלאַ* נישט קיין סתירה? 

פאַר װאָס איז די װײַס:רױיטע פאָן אין פּוילן און די נאַציאַנאַלע פראַנצויזישע, 
און די בלוי-װײַטע אין אַרגענטינע נישט קיין פאַרלעצונג קעגן די סאָציאַלע געפילן, 
װאָס ווערן אַנטװיקלט בײל די קינדער, און די ייַדישע װײַס-בלױע פאָן איז דאָס יאָ? 

אויסשליסן דאָס נאַציאָנאַלע פון דער ייִדישער שול, מיינט בפירוש אויסצו" 
שליסן דאָס אייגענע און אייגנאַרטיקע סאַציאַלע פון דער ייַדישער דערציונג. װײַל 
אויפריכטיק גערעדט קען מען דאָס סאָציאַלע פון דעם נאַציאָנאַלן נישט אָפּטײלן 
װײַַל דאָס װאָלט געהייסן האַלטן די קינדער אויף קעסט בײַ פרעמדע טיש דער- 
נערן זיי פון פרעמדע קװאַלן, און די אייגענע, די פון אַמאָל און פון הײַנט, האַלטן 
פאַרשלאָסן פאַר די קינדער. | 

צוליב װאָס זשע דאַרף מען בכלל די ייַדישע שול? 

אויב די ייִדישע שול האָט אַ זכות הקיום איז דאָס נאָר דעמאָלט, ווען זי דער- 
ציט די קינדער אויף דער אייגענער קולטור, אין דעם אייגענעם ייַדיעון גײַסט, אין 
די אייגענע טראַדיציעס, האָפענונגען און חלומות, באַזירטע אויף דער אידייע פון 
נצחיישראל, 

די ייִדישע וועלטלעכע שול האָט אַ זכות הקיום ווען צו דעם אַלעמען קומט צו 
. דער סאָציאַלער עלעמענט און די פאַרבינדונג מיט דער נײַער ייַדישער קולטור און 
ייִדישער שפּראַך. 

א 
/מיט רעכט, אפשר, קענען מיר אין דער לעצטער צײַט אָנװײַזן אויף אַ געוי- 

סער פריידיקער דערגרייכונג בײַ אונדזער יוגנט. די יוגנט האָט זיך אָנגעהייבן דער" 
נענטערן צו אונדזער לעבן, זי האָט זיך אָנגעהייבן צו פאַראינטערעסירן מיט אוג- 

דזערע פּראָבלעמען װוי מיט אירע אייגענע. זאָל זײַן, אַז דאָס איז אַ רעזולטאַט מער 
פון דרויסנדיקע פאַקטאָרן װי פון אונדזער אייגענער ווירקונג, אָבער די דערנעג- 
טערונג איז אַ פאַקט. 

עס איז אָבער אויך אַ פאַקט, אַז אין דער שול געלינגט אונדז אַ סך מער צו 
ווירקן אויף דאָס עמאָציאָנעלע פון די קינדער וי צו געוינען זיי וי דירעקטע 
קאָנסומירערס פון דער ייַדישער קולטור און צו באַנוצן זיך אין טאָג-טעגלעכן לעבן 
מיט דער ייִדישער שפּראַך. עס איז מערקװוערדיק װאָס פאַר אַ טיפע סענטימענטן 
מיר האָבן אַרױסגערופן בײַ די קינדער צום ייִדישן פאָלקס-אומגליק, צו ייִדישע 
פּראָבלעמען און צום העראָיַשן געראַנגל פון פאָלק, און אין װאָס פאַר אַ שאַרפער 
דיסאָנאַנץ דאָס שטייט לגבי דעם אויסלעבן זיך אין דער קולטור און שפּראַך פון 
דעם פאָלק, 

מען מוז מודה זײַן, אַז לגבי דעם ערשטן האָבן מיר דערגרייכט קאָלאָסאַלע 
רעזולטאַטן, די קינדער אונדזערע האָבן דערוויזן װי שטאַרק אינטים פאַרבונדן זי 
זענען מיטן פאָלק, װי עמפינדלעך זיי זענען פאַר אַלע פאָלקס-דערשיינונגען, סײַ 
געגאַטיווע און סײַ פּאַזיטיווע, און מיט װאָס פאַר אַ חשק זיי זענען גרייט מיטצו- 
לעבן אונדזער ייִדיש לעבן. 

ליידער קענען מיר אויף אַזעלכע, און אַפילו אויף אַ סך קלענערע, דערגריי- 
-כונגען נישט אָנװײַזן ווען עס האַנדלט זיך לגבי דעם אַקטיון אָנטײל פון אונדזערע 
קינדער און יוגנטלעכע אין דעם ייִדישן קולטור-לעבן. 

אונדזערע קינדער לערנען זיך אויס ייִדיש אין אונדזערע שולן, און זיי קענען 
פאַרהעלטענישמעסיק אַ גאַנץ גוטן ייִדיש ווען זיי פאַרענדיקן די שול, אָבער דאָך מוז 
מען אָנערקענען, אַז זי באַנוצן זיך נישט מיט ייִדיש אין דער מאָס װאָס זאָל אונדן 
קענען צופרידנשטעלן. | 
| פאַראַן אַפּילו אַזעלכע װאָס האַלטן, אַז אויב די קינדער באַקומען יידישע קול- 
טור און ווערן באַקענט מיט ייִדישקייט, בפרט נאָך אַז זיי ווערן אַזױ ענג פאַרבונדן 
מיט די נאַציאָנאַלע אידעאַלן פון ייִדישן פאָלק, האָט די שול דערפילט איר מיסיע, 
איר שליחות. אַנדערע האַלטן, אַז ייִדישקייט קען מען באַקומען און מען קען זי אויך 
יאויסדריקן אויף אַלע שפּראַכן. פאַר אַנדערע ווידער איז דער עיקר בלויז דער נאַ- 
ציאָנאַלער סענטימענט װאָס ווערט אַנטװיקלט בײַ די קינדער. מוזן מיר דעריבער 
קלאָר מאַכן אונדזער מיינונג, װאָס פאַר מיר פּערזענלעך איז דאָס אַ טיפע איבער- 
צײַגונג, אַז פּונקט װי די שפּראַך אָן נאַציאָנאַלן אינהאַלט קען נישט אויספילן די 
נאַציאָנאַל-דערציערישע פונקציעס װאָס די שול האָט, אַזױ קען אויך נישט צופרידן 
שטעלן אונדז דער בלויזער נאַציאָנאַלער סענטימענט און אַשִיצו אַװוּסטזײַן װאָס 
ווערט געשאַפן, אויב דאָס ווערט נישט פאַרבונדן מיט אַ באַװוּסטזיניקן נאַציאָנאַלן 
קולטור-לעבן און קולטור-שאַפן. 

ייִדן, װאָס באַנוצן נישט די ייִדישע שפּראַך, קענען אויך זײַן גוטע ייִדן. אַזעל- 
כע ייִדן קענען אַפילו אויך זײַן גרייט אויף גרויסע מעשים פאַרן ייִדישן פאָלק, אויב 
זיי זענען נאָר נאַציאָנאַל פאַרבונדן מיט די אידעאַלן פונעם פאָלק, אָבער דאָס זע- 

נען יחידים, מעגן זיי זײַן װוי גרויס אין דער צאָל. װי יחידים קענען זי זײַן גוטע 
ייִדן און אַפּילו גרייט זײַן זיך מוסר-נפש צו זײַן פאַר דער ייִדישקייט זייערער. אָבער 
די דאָזיקע ייִדן בילדן אַן אַטראָפּירטן גליד אין דעם קולטור-אָרגאַניזם פון דעם 
פאָלק. יעדעס פאָלק בויט זײַן נאַציאָנאַלע קולטור אויף זײַן שפּראַך. אונדזער פאָלק 
בויט זײַן קולטור אויף צוויי שפּראַכן, און קולטור-שעפעריש פּאַרן פאָלק זענען נאָר 
די יַדן, װאָס קאָנסומירן און שאַפן יִדישע קולטור אין דער אייגענער שפּראַך פון 
דעם ייִדישן פאָלק! 

די אויפגאַבע פון דער שול איז צו דערציען גאַנצע מענטשן, אין אונדזער פאַל 
הייסט עס גאַנצע ייִדן. און וי קען מען זײַן גאַנצע ייִדן, אויב מען לעבט זיך אויס 
און מען שאַפּט אויף פרעמדע שפּראַכן? ייִדישקייט אין האַרצן איז נאָך וינציק. 
אַפּילו הייסער אידעאַליזם פאַר דער נאַציאָנאַלער אויפריכטונג, איז נאָך אויך ווין- 
ציק! צו דעם מוז צוקומען דער ווילן, דער באַגער און די נאַציאָנאַלע פאַרשטענדע- 
ניש צו בויען די אייגענע נאַציאָנאַלע קולטור אין דער אייגענער שפּראַך -- דורך 
שאַפן און קאָנסומירן די דאָזיקע קולטור. 

כל-זמן אונדזער שול האָט נישט דערגרייכט דאָס דאָזיקע, האָט זי נאָך װײַט 
נישט דערגרייכט איר ציל, ביז איצט האָבן מיר דערגרייכט דאָס עמאָציאָנעל-ייזי- 
שע בײַ אונדזערע קינדער. איצט מוזן מיר זיך פאַרמעסטן צו דערגרייכן אויך די 
נאַציאָנאַל-באַװוּסטזיניקע באַהעפטונג מיט דער ייִדישער קולטור, כדי אונדזער 
אַרבעט אין שול און אַרום דער שול, זאָל זײַן אַ גאַנצע, אַ שלימותדיקע. 

דאָס דאָזיקע קען נישט דערגרייכן די שול אַליין, װײַל עס איז נישט אָפּהענ- 
גיק פון איר אַליין. דערצו מוז געשאַפן ווערן די געהעריקע סביבה, דערצו מוזן 
מיר האָבן די פולסטע מיטהילף פון דער היים, פון טאַטע-מאַמע, פון דער גאַנצער 
משפּחה. 

די אויפגאַבע איז זייער אַ שווערע, אָבער נישט קיין אוממעגלעכע, אויב נאָר 
עס װעט געשאַפן ווערן דער נייטיקער װאָלונטאַריזם (אונדזער ייִדיש לעבן און 
שאַפן איז אַ סך אָפּהענגיק פון װאָלונטאַריזם!) און עקשנות דאָס צו דערגרייכן,. 

מיר מעגן אין דעם פאַל נעמען אַ בײַשפּיל פון דער געװאַלדיקער עקשנות אַ 
דאַנק וועלכער העברעיש האָט באַהערשט דאָס ייִדישע לעבן אין ארץ-ישראל. אָן 
װאָלונטאַריזם און אָן אײַזערנער עקשנות װאָלטן זיי דאָס דאָרט אויך נישט דער" 
גרייכט, | | 
אין אונדזער סביבה איז פאַר אונדז און פאַר אונדזער גאַנצן נאַציאָנאַלן קיום 
ייִדישע קולטור, ייִדישע שפּראַך און ייַדישע ליטעראַטור, נישט װינציקער װיכטיק 
וי העברעיש אין ארץ-ישראל, װײַל אָן ייִדישער קולטור און אָן דער ייִדישער 
שפּראַך, װאָס קען נאָך הײַנט צעמענטירן דאָס ייִדישע קולטור-לעבן, ווייניקסטנס 
פון גרעסטן טייל ייִדן בכל תפוצות ישראל, ווערן מיר צעריסן און צעברעקלט, און 
מיר פאַרלירן אונדזער איגנאַרטיקן ייִדישן קולטור-פּרצוף. אַזױ מוזן מיר הײַנט, 
נישט פאַרמינערנדיק, נאַטירלעך, די ראָל און ווערט און נויטווענדיקייט פון הע- 
ברעיִש, צוגיין צו דער פראַגע פון ייִדישער שפּראַך און ייַדישער קולטור-אויסלע- 

בונג, װי צו אַ הײיליקער נאַציאָנאַלער אויפגאַבע, װאָס דינט די העכסטע צילן פון 
דעם ייִדישן פאָלק -- דעם יַדישן קיום. 

אַז מיר װעלן צו דעם ענין צוגיין מיט אָט דעם באַװוסטזין און מיט דעך ניי- 
טיקער עקשנות, אַז מיר װועלן שאַפן אַרום דער שול װאָלונטירן-קרײַזן פון דער- 
װאַקסענע, פון חברים, פון טאַטע-מאַמע, װעלן מיר אויך קענען באַװירקן די קינ- 
דער אונדזערע, און אַרויסרופן בײַ זיי דעם ווילן נישט בלויז צו קענען ייִדיש, נאָר 
צו באַנוצן ייִדיש, צו לעבן יִדיש אויף ייִדיש! און צו אַנטװיקלען זיך אַלס די קאָנ- 
סומירערס און שעפערס פון דער ייִדישער קולטור, 

איך ווייס נישט, צי ערגעץ װוּ אין דער וועלט איז פאַראַן נאָך אַזאַ שוליסיסטעם 
װאָס אַרבעט בי אַזעלכע אומנאָרמאַלע באַדינגונגען וי מיר. בײַ די קולטור-פעל- 
קער איז זיכער אַזאַ פענאָמענאַלע דערשײַנונג נישטאָ, און אַפילן די נעגער-שולן 
אין טיפן אַפריקע, דאַכט מיר, לעבן אין בעסערע און נאָרמאַלערע באַדינגונגען... 

זאָל זײַן טאַקע, אַז זיי נוצן פאַרשײידענע קאַפּער-שפּראַכן מיט פיל װײַט נישט- 
אַנטװיקלטע דיאַלעקטן. אָבער אויף די דיאַלעקטן וועלכע די קינדער רעדן אין זייע- 
רע היימען, מיט זייערע נאָענטע, לערנען זיי אין שול, די קינדער קומען אין שול 
מיט דער שפּראַך פון זייערע טאַטע-מאַמעס און אויף דער שפּראַך זעצן זיי פאָר 
זייער װײַטערדיקע אַנטװיקלונג, 

בײַ אונדז איז אַנדערש. ביז הײַנט האָבן מיר פאַר זיך נאָך אַליין נישט דעפי- 
נירט װאָס די ייִדישע שפּראַך איז פאַר אונדזערע קינדער: די מאַמע-שפּראַך, די 
סביבה-שפּראַך, צי אַ פרעמדע שפּראַך. ממילא האָבן מיר זיך נאָך אויך נישט דע- 
צידירט וי אַזױ צו לערנען די קינדער אונדזער שפּראַך. אָבער דאָ גייט נישט בלויז 
אין אַ מעטאָדאָלאָגישן פּראָבלעם. דאָס איז אַן ענין פאַר זיך, און דערמיט פאַרנע- 
מען מיר זיך גראָד די לעצטע צײַט אויף אונדזערע לערערישע פּעדאַנאָגישע זי- 
צונגען. דאָ גייט עס אין פעסטשטעלן די ספּעציפישע איגנאַרטיקײט פון אונדזער 
שול, 
װײַל אומעטום, װוּ אַ געוויסע שפּראַך ווערט געלערנט מיט די תלמידים װי אַ 
פרעמדע שפּראַך, לאָמיר זאָגן --- פראַנצויזיש אין אַרגענטינע, אָדער שפּאַניש אין 
די אַנגלאָדזאַקסישע לענדער, -- ווערט אויף דער שפּראַך נישט אַרויפגעלײגט אַזאַ 
וויכטיקע אויפגאַבע, וי מיר אויף אונדזער שפּראַך; און אויף דער שול, װאָס לערנט 
די פרעמדע שפּראַך, ווערט אין דער הינזיכט נישט אַרופגעלײגט אַזאַ אַחריותפולע 
שליחות, וי מיר לייגן אַרױף אויף אונדזער שול. 

דאָרט ווידער, װוּ די שול האָט יאָ צו דערפילן אַ נאַציאָנאַלע פונקציע, וי 
אונדזער שול, דאָרט איז די שפּראַך פון קינד, פון זײַן היים, פון דער סביבה און 
פון דער שול -- די זעלבע. | 

בײַ אונדז געשעען ביידע זאַכן מיט אַ מאָל, אָבער אין אַ פאַרקערטער ריכטונג, 
די פונקציע פון דער שול איז אַ העכסט נאַציאָנאַלע, און די שפּראַך איז פאַר די 

קינדער, ווען זי קומען אין שול, כמעט וי אַ פרעמדע. דאָס באַשװערט, נישט בלויז 
דעם לימוד פון דער ייִדישער שפּראַך, נאָר עס שטעלט אַװעק אונדזער שול װי אַ 
גאַנצע אין אַ באַזונדערער אױיסנאַמלעכער סיטואַציע װאָס פאָדערט צו זיך אַ באַ- 
זונדערע אױסנאַמלעכע באַציונג מצד אַלע פאַראינטערעסירטע אין דער ייִדישער 
דערציונג, 

דער ערשטער תנאי אויף צו דערגרייכן אונדזער ציל איז פאַרבונדן מיט דער 
פראַגע ווען אָנצוהײיבן לערנען די קינדער ייִדיש. אין גרעסטן טייל פאַרלירן מיר 
די בעסטע צײַט, דאָס איז דער פריִער עלטער פון די קינדער, דער פאָרשול-עלטער, 
אין דעם עלטער, איידער די קינדער הויבן אָן צו לערנען אין די מלוכה-שולן, קען 
מען אויף דעם געביט אױפּטאָן אומפאַרגלײַכלעך מער וי אין די שפּעטערע יאָרן, 

בכלל האָט מען בי אונדז פאַרנאַכלעסיקט די פאָרשול-דערציונג. װײַל אויב דער 
קינדערגאָרטן איז וויכטיק פאַר אַלע פעלקער, איז ער פאַר אונדז נאָך װויכטיקער, 
איז ער פאַר אונדז אַ לעבנס-פראַגע. שוין טאַקע דערפאַר אַליין װאָס אין אונדזער 
סביבח דערפילט דער קינדערגאָרטן אַ גרויסן טייל פון די פונקציעס װאָס בײַ די 
אומות-העולם דערפילט די היים. חוץ אַלע דערציערישע אויפגאַכעס דערפילט אוג- 
דזער ייִדישער קינדערגאָרטן אַ גאָר באַזונדערע נאַציאָנאַלע פונקציע, און אין דעם 
פאַרנעמט די שפּראַך דעם ערשטן אָרט. 


בײַ אונדז, אין די לענדער, האָט מען אַלע מאָל אָפּגעלײגט די ייִדישע דערציונג 
פון די קינדער אויף שפּעטער, װי דאָס װאָלט געווען אַ נעבן-זאַך. 

איך האָב, -בעת מײַן לעצטן באַזוך אין ארץ-ישראל, געהאַט דאָס גליק צו זען 
װאָס די דערציונג קען דערגרייכן ווען זי ווערט אָנגעהויבן אין דער סאַמע פריסטער 
עלטער פון די קינדער און זי ווערט געפירט אין אַ צילבאַװוּסטער ריכטונג, 


אמת טאַקע, אַז די העכסטע דערגרייכונג אויפן דאָזיקן געביט האָב איך געזען 
אין די קיבוצים, װוּ דאָס גאַנצע לעבן איז דורכגעדרונגען מיט אַ טיפן וועזנטלעכן 
סאָציאַליסטישן אינהאַלט, אַזױ אין דער אידייע װוי אין דער טאָג-טעגלעכער פּראַק- 
טיק. אָן דעם דאָזיקן פאָרבאַדינג װאָלט, נאַטירלעך, נישט געווען מעגלעך אַזאַ דער- 


ציונג פון דעם נײַעם מענטש, װי איך האָב דאָרט געטראָפן. די דערציונג אין קי- 


בוץ איז אַ סאַציאַליסטישע. אָבער נישט בלויז די דערציונג אַלין, אַזױ איז דאָס 
גאַנצע לעבן און די סביבה, װאָס רינגלט אַרום דעם קינד. די מזל-ברכה באַשטײט 
אין דער האַרמאָנישקײט און עכטקייט, װאָס בילדן דעם יסוד פאַר אַ גוטער און גע- 
זונטער דערציונג, און די מזל-ברכה באַשטײט אויך דערין, װאָס די דערציונג, אי" 
נעם גײַסט פון דעם קיבוץ, ווערט אָנגעהויבן באַצײַטנס, אייגנטלעך באַלד -- פון 
דעם ערשטן טאָג אָן --- װי דאָס קינד ווערט געבוירן. 

מיר דאָ, קענען נאָך דערװײַל נישט חלומען אַפילן פון אַזאַ דערציונג. אָבער 
אויב דאָרט, אין ארץ-ישראל, אין אַזאַ נאָרמאַלער נאַציאָנאַלער סביבה, פאַרשטייט 
מען, אַז מיט דערציונג פון קינדער טאָר מען נישט פאַרשפּעטיקן, הײַנט װי איז 
שוין בײַ אונדז, װוּ די סביבה איז אַ נישט נאָרמאַלע, די באַדינגונגען נישט נאָר- 


86 וויזיע, װאָרט און װאָר 


מאַלע, און װוּ אויף דער שול-דערציונג ליגט אַזאַ געװאַלדיקע, נאַציאָנאַלע אַחריות? 
מיר מוזן דאָך אַװודאי און אַװדאי אָנהייבן װאָס פריער, כדי נישט צו פאַרשפּעטיקן! 


א אל 

אין אונדזער שול האָבן מיר אַלע מאָל אין זינען געהאַט אָט די אַלע פאַקטאָרן, 
וועלכע איך האָב אויבן באַרירט. דאָס איז אַלע מאָל געווען די טרײַבקראַפט װאָס 
האָט באַװועגט אונדזער אַרבעט, און דאָס טאַקע איז געווען דער סטימול צו די אֲלף 
גרויסע פאַרמעסטן וועלכע מיר האָבן אונטערגענומען. דאָס האָט אונדז בײַ די 
שווערסטע באַדינגונגען, געגעבן וויזיע, שווונג און אויסדויער. | 


ביז מיט אַ קורצער צײַט צוריק האָבן מיר נאָך וועגן אַ סך פון די זאַכן נישט 
געקענט רעדן קאָנקרעט, כאָטש אין דער אידייע האָבן זיי פאַר אונדז אַלע מאָל 
עקסיסטירט, אַ סך פון דעם װעלן מיר נאָך אויך מאָרגן נישט דערגרייכן. מיר 
דאַרפן אָבער וויסן קלאָר װאָס מיר ווילן מיט דער שול-אַרבעט, וועלכן אינהאַלט 
מיר לייגן אַרײַן אין דער דערציונג פון אונדזערע תלמידים, און וועלכע צילן 
מיר שטעלן זיך אין אָט דער דאָזיקער פאַראַנטװאָרטלעכער טעטיקייט, װאָס דער 
גורל האָט אויף אונדז אַרופגעלײגט צו דערפילן, 

אין אַ דיסקוסיע װאָס גייט אָן צוישן אָנגעזעענע לערערס און פּעדאַגאָגן אין 
די פאַראייניקטע שטאַטן, וועגן מצב פון ייִדיש און וועגן מעטאָד פון ייִדיש-לימוד, 
זאָגט דוד ברידזששער, איינער פון די אָנגעזעענסטע לערערס דאָרט, בזה הלשון; 

,כדי אונדזער דערציערישע אַרבעט זאָל זײַן פּעולהדיק, מוזן מיר הייבן דעם 
אַלגעמײנעם מצב פון דער ייִדישער שול אין אַמעריקע! כל-זמן מיר װעלן זיך באַ- 
נוגענען מיט אַ טיי-לעפעלע פון ייִדישער דערציונג: כל-זמן מיר װעלן זיך שטיקן 
אין קעלערן און בוידעם-שטיבלעך: כל-זמן װי מיר װעלן זײַן צופרידן מיט שולן 
װאָס ציילן אַ פּאָר צענדליק קינדער; כל-זמן װי אונדזערע השגות װעלן זײַן נעבעכ- 
דיקע--- װעלן אויך די רעזולטאַטן זײַן מיזערנע. די איינציקע תרופה פאַרן מצב פון 
ייִדיש, װי אויך פאַר די אַנדערע לימודים, איז אויפצושטעלן גרויסע, געראַמע, ליכ- 
טיקע און בכבודיקע שולן מיט עטלעכע לערערס! דעמאָלט װעט מען קענען גרו- 
-פּירן קינדער לוט זייערע קענטענישן און עלטער; דעמאָלט װעט מען קענען אָפּ- 
געבן גענוג צײַט פאַר יעדן לימוד; דעמאָלט װעלן די לערערס דערפילן, אַז זיי טוען 
אַ מלאכת הקודש: דעמאָלט װעלן די רעזולטאַטן זײַן אָנגעזעענע אין די לימודים 
בכלל און אין ייַדיש-לימוד בפרט", 

| אָט דאָס אַלץ, װאָס פאַר אַ נאָרד-אַמעריקאַנער לערער איז נאָך איצט אַ װויַ- 

טער טרוים, האָבן מיר שוין דערגרייכט! מיר האָבן שוין גרויסע, געראַמע, ליכטיקע 
און בכבודיקע שולן. נישט בלויז מיט עטלעכע לערערס, נאָר מיט פיל צענדליקער! 
(קיין עין-הרע). מיר האָבן שוין גרופּירט די קינדער לויט זייערע קענטענישן און 
עלטער אין צענדליקער קלאַסן; און דערצו נאָך האָבן מיר די קינדער נישט 2 אָדער 
5 שעה אַ װאָך, נאָר 12 אָדער 15 שעה. 

הייסט עס, אַז מיר מעגן שוין,. מיר מוזן שוין אַװודאי אָנהייבן צו רעדן פון 
גרויסע אָנגעזעענע רעזולטאַטן! 

יאָ, דאָס אַלץ װאָס מיר האָבן געבויט זענען געווען די נייטיקשע פאָרבאַדינגוג- 
גען כדי אַװעקצושטעלן די ייִדישע שול אויף דער געהעריקער הויך. איצט מוזן מיר 
דעריכער אָנהייבן צו גראָבן אין דער טיף. דאָס ביסל, װאָס מיר האָבן דערגרייכט 
ביז איצט, האָט באַװויזן, אַז דער באָדן בײַ אונדז איז נאָך נישט אין גאַנצן פאַרשטײ- 
נערט, און עס האָט באַשטעטיקט, אַז מיר האָבן פאַרשטאַנען וי אַזױ צוצוגיין צום 
קינד, צו זײַן האַרץ און נשמה. און װײַל מיר האָבן די קינדער פאַרשטאַנען, און 
װײַל מיר האָבן אין זיי געטראַכט ווען מיר האָבן די לער-פּראָגראַם אונדזערע 
פאַר זיי געשאַפן, האָבן מיר זיי געווונען פאַר דער שול און פאַר אונדזערע העכערש 
צילן וועלכע די שול פאַרפאָלגט, 

אונדזער העכסטער ציל איז: --- דאָס ייִדישע קינד פאַרן ייִדיעזן פאָלק! 

אונדזער אינהאַלט איז: --- די אױיסשטראַלונג פון די שענסטע טראַדיציעם פון 
פּאָלק, פון זײַן קולטור פון אַלע צײַטן, און פון די דערהויבנסטע אידעאַלן פון נאַד 
ציאָנאַלער גאולה און סאָציאַלער דערלייזונג! 

אין דעם גײַסט אַרבעט אונדזער שול; דאָס אַלץ איז דורכגעוועבט אין אַלע לי- 
מודים װאָס מיר לערנען די קינדער; אין שפּראַך און אין געשיכטע: אין ייִדיש און 
אין העברעיש, אין ליטעראַטור און אין פּאָלק-קענטעניש. אין דעם גײַסט דערציען 
מיר זיי צו זײַן וװוערדיקע ייִדן און װערדיקע נאָכפאָלגערס פון אונדזער גלאָררײַכער 
געשיכטע! 

אידייע און װויזיע 


עס איז קלאָר, אַז די אַרבעט פאַר דער שול, וי יעדע אַרבעט, מוז האָבן 
אַן אידייע, אַ וויזיע. אָבער דאָס איז מעגלעך נאָר דעמאָלט ווען אין דער שול 
גופא איז די דאָזיקע אידייע און וויזיע פאַראַן. די באַגײַסטערונג פאַר דער שול 
מוז קומען פון דער שול גופא. אויב אינעװייניק איז לער איז אַרום נאָך לערער, 
און דעריבער דאַרפן מיר אָנהייבן צו טראַכטן וועגן אינעװײיניקסטן זין פוּן דער 
שול, וועגן די אינערלעכע פּראָבלעמען און זאָרגן, װאָס שטייען אויפן סדר היום. 
פאַר יעדן ערנסטן לערער און שול-טוער. 

לאָמיר אָנהייבן פונעם עיקר -- און לאָמיר פעסטשטעלן אַז פרּיִער פון אַלץ 
מוז יעדע דערציונג און יעדע לערע האָבן אַ העכערן ציל, אַ גלויבן אָן דעם איז 
בכלל נישט מעגלעך צו רעדן וועגן גרויסע און וויכטיקע אַרבעטן, | 

- ביי די אומות העולם איז הײַנט צו טאָג בילדונג פאַרבונדן מיט תכלית. דאָרט 
פאַרנעמט דעם אױבנאָן דער פערזענלעך אוטיליטאַרער צװעק. בײַ אונדו אי 
אַנדערש. מיר געבן דעם קינד אַ פּערזענלעכן נוצן דורך דעם אַלגעמײנעם העכערן 
ציל -- דורך דער טאַרבינדונג מיטן פאָלק. ביי די אומות העולם פּרעדאָמינירט 
דאָס פּערזענלעכע, און בײַ אונדז, װוּ לערנען איז נאָך אַלץ אַן ענין לשמה -- 
פּרעדאַמינירט דאָס כללישע, דאָס פאָלקישע. און פון דאַנען ערשט קומען מיר צו 
די גײַסטיקע, פּסיכישע און אפילו פיזישע נוצן פאַרן יחיד, 

אונדזער דערציונג מוז דעריבער האָבן אַ העכערן נאַציאָנאַלן זין און גלויבן. 
אין די לעצטע עטלעכע צענדליק יאָר האָט אונדזער שול-וועזן געליטן דערפון 
װאָס דעם אַלטן גלויבן האָט זי פאַרלוירן און קיין נײַעם נישט געפונען. מען האָט 
געװאָלט אויסמוחן און צושריײיַבן דער ייִדישער שול פאַרשײידענע צילן און אויפגאַבן, 
פאַרשיידענע גלויבנס; אָבער אָן דער צענטראַלער אידייע, אָן דער פולער אײַנגלי- 
דערונג אין פאָלק און אין זײַנע נאַציאָנאַלע גאולה-שטרעבונגען, זענען אַלע 
טעאָריעס געבליבן הענגען אין דער לופטן. זיי זענען געווען אַ טעמע פאַר דיסקו- 
סיעס פון די דערװאַקסענע, אָבער אין דער שול און אויפן קינד האָבן זיי קיין 
שליטה נישט געהאַט, 

די אידייע פון ארץ ישראל איז געװאָרן אַ מעכטיקער סטימולירנדיקער כוח 
אין דעם לעבן פון דער שול און אין דער נאַציאָנאַלער גײַסטיקער אַנטװיקלונג 
פון די קינדער. נאָך איידער ישראל איז פּראָקלאַמירט געװאָרן וי די מדינה פון 
יידישן פאָלק, האָט שוין דעמאָלט דאָס נײַע, דאָרט אויפגייענדיקע לעבן באַ- 

גײַסטערט אונדזערע קינדער און דער יוגנט דאָ, און אין זיי אַרױסגערופן חשיבות 
און צוטרוי צום ייִַדישן פאָלק, 

אויב די ייַדישע שול האָט פאַר אַן אויפגאַבע צו װײַזן די קינדער דאָס אייגענע 
און אייגנאַרטיקע פון דעם ייִדישן לעבן, אויב זי דאַרף געבן די קינדער דאָס אַלץ, 
װאָס איז אַ פּראָדוקט פון אודזער איעגענעם שאַפן, אונדזער קולטור, אונדזער 
גײַסט, אונדזערע טראַדיציעס, אונדזער עטיק און מאָראַל, אונדוער שטרעבן צו 
אמתן סאָציאַלן יושר און גערעכטיקייט --- אויב דאָס איז וויכטיק פאַר דער ייִדישער 
דערציונג -- האָט זי דאָס אַלץ געקענט שעפּן פון ארץ ישראלדיקן נײַעם לעבן 
נישט דאַרפנדיק פאַרמינערן פון דעם אַלעמען, װאָס ייִדן האָבן געשאַפן אין אַלֶע 
צייטן און אומעטום. 

מיטן אויפקום פון דער מדינה איז דער פאַקטאָר ישראל געװאָרן אומבאַ- 
שטרײַטלעך. עס איז גענוג צו זען װי די יוגנט, די נעכטן אָפּנעפרעמדטע, די דער" 
װײַטערטע פון ייִדישן לעבן, רײַסט זיך הײַנט צו אונדז, אונטערן מעכטיקן אײַנפלוס 
פון ישראל, דער העראָיִזם פון די חלוצים, די גבורה פון דער הגנה, די טרײַהייט 
פון יעדן ייִדישן בחור און מיידל פילט אָן מיט נאַציאָנאַלן שטאָלץ און גלײַכצײַטיק 
מיט פּסיכישן גלײַכגעװיכט אונדזער יוגנט דאָ. אָבער דער אײַנפלוס, װוי שעפעריש 
און נאַציאָנאַל-קאָנסטרוקטיוו ער זאָל נישט זײַן, איז ער אַ רעזולטאַט פון עמאָציאָ- 
נעלע ווירקונגען, װאָס מיר דאַרפן, נאַטירלעך, אויסנוצן. אָבער דאָס אַלײן איז 
װוינציק. עמאָציאָנעלע ווירקונגען זענען שטאַרק נאָר אין גרויסע דראַמאַטישע 
מאָמענטן, 

אָבער װאָס װועט זיַן מאָרגן? 

דער ענטפער איז אַ קלאָרער: מען דאַרף דער יוגנט געבן באַװוּסטזײַן, וויסן, 
ייִדישע קולטור און גײַסטיקע באַהעפטונג מיטן ייַדישן פאָלק און מיט ישראל. -- 
דאָס איז די אויפגאַבע פון דער ייִדישער שול, פון דער ייִדישער דערציונג, 

אמת טאַקע, אַז מיר אַלע זענען באַהערשט פון דער ווירקלעכקייט אין ישראל 
און מיר אַלע האָבן דעם פולן גלויבן, אַז ישראל װעט באַענטפערן די פּראָבלעמען 
פון אונדזער פאָלק, װאָס דער צוויי טויזנט יעריקער גלות האָט אָנגעהויפנט. אָבער 
מיר מוזן זײַן ניכטער און געדענקען, אַז אויף אַ לאַנגע צײַט נאָך װעט ישראל 
אַליין נישט לייזן אַלץ. אַ לאַנגע צײַט נאָך, װעט דאָס גאַנצע פאָלק, אויך אויסער 
ישראל, מוזן טראָגן די אחריות פאַר זיך, סײַ צוזאַמען מיט ישראל און סײַ אַלײן, 
מיר זענען אַ גרויס צעשפּרײט פאָלק איבער דער גאָרער וועלט, און דער דאָזיקער 
פאַקט װעט נאָך אויף לאַנג דעצידירן אונדזער כאַראַקטער, אפילו אויך איצט, אין 
דער תקופה פון קיבוץ גלויות, 

דער באַקאַנטער ארץ ישראלדיקער דיכטער שמעונוביץ, רעדנדיק וועגן דער 
שליחות פון העברעישן שרײַבער און פון דער ליטעראַטור בכלל, האָט געזאָגט, אַז 
אַ מדינה אַלײן איז נאָך נישט גענוג אין גאַנצן אויף צו פאַרהיטן די חשיבות און: 
ווערדע פון אַ פאָלק. עס איז אויך וויכטיק דער לעבנסאַרט און דער קולטור-מצםף. 
פון פאָלק סײַ אין דער מדינה און סײַ אויסעך דער מדינה. ליבעריע איז אַ זעלב-. 

שטענדיק לאַנד פון די נעגערס אין אַפריקע, און דאָך האָט עס נישט געקענט 
פאַרמײַדן די שפלות פון נעגער-פאָלק אין אַמעריקע, אויב זיי אַלײן האָבן נישט 
באַװיזן אויפצוהייבן די חשיבות פון פאָלק, זײַן קולטור און ווערדע צו אַזאַ מדרגה, 
װאָס זאָל אַרױסרופן דרך ארץ סײַ בײַ די אייגענע און סײַ ביי די פרעמדע. 

-אויך אונדזער געשיכטע ווייס צו דערציילן, אַז די מלוכה אונדזערע, וען זי 
האָט עקסיסטירט נאָך אין די אַלטע צײַטן, אין דער תקופה פון בית שני, האָט 
נישט געקענט פאַרהיטן די עקסיסטענץ פון די ייִדישע ישובים, װאָס האָבן אַליין 
נישט געבויט קיין ייִדישקייט און האָבן דעם גורל פון ייִדישן קיום איבערגעלאָזט 
נאָר אויף דער מלוכה אַלײן, | 

דער באַװוּסטער פּובליציסט און דענקער י. עפרויקין האָט אַ מאָל געשריבן 
וועגן דעם ייִדישן ישוֹב אין מצרים, װאָס איז אין יענער צײַט געווען איינער פון 
די רײַכסטע. ער האָט מאַטעריעל אַ סך מיטגעהאָלפן פאַר דער מלוכה און פאָרן 
בית המקדש, און דאָך האָט דער דאָזיקער ישוב כסדר װועגעטירט, ביז ער איז 
פולשטענדיק אָפּגעװישט געװאָרן פון דער ייִדישער פּאָליטישער און קולטורעלער 
מאַפּע, אָן אַ ירושה און אָן יורשים, װײַל קיין אייגן ייִדיש לעבן האָט ער נישט 
געפירט,, װײַל די אייגענע ייִדישע שעפערישקייט האָט ער צום לעבן נישט אַרױס- 
געבראַכט, + 

ווערט דערפון קלאָר, אַז אויב מיר דענקען אין היסטאָרישע טערמינען און מיט 
היסטאָרישע פּערספּעקטיוון, מוזן מיר בויען אונדזער ייִדישקייט, די ייִדישע קול- 
טור, אומעטום, אויך אויסער ישראל. פאַר ישראל מעגן מיר דאָ, אין דער הינזיכט, 
ווינציקער זאָרגן. דאָס װעט שוין דאָרט טאן די מדינה און דאָס גאַנצע לעבן, װאָס 
גייט צו גאָר נײַע פאַרמעסטן. דאָ אָבער מוזן מיר אויסנוצן טאַקע דעם כוח פון 
ישראל, דעם גײַסט פון דער מדינה, איר נאַציאָנאַלן אינהאַלט און פּאַטאָס, און 
דורך דעם אָנטרינקען אונדזער לעבן, כדי עס זאָל זײַן אַזױ פיל ייִדיש זאַפטיק, 
אַז עס זאָל קענען אויפנעמען דעם פּאַטאָס פון ישראל און דורך דעם פאַרבינדן די 
קינדער פון פאָלק מיט זייער שטאַם -- מיטן עם-ישראל, 

אָבער קולטור מיינט נישט בלויז און אויסשליסלעך יענע קולטור, װאָס איז 
געשאַפן געװאָרן אַמאָל. װײַל װי גרויס די אַלטע קולטור-ווערטן אונדזערע זאָלן 
נישט זײַן, װאָלטן זיי נישט געקענט אײביק גײַסטיק נערן דעם פאָלק, אוב זי 
װאָלטן נישט שטענדיק באַנײַט געװאָרן מיט נײַע שאַפונגען, װאָס יעדער דור 
ברענגט אַרױס פון זיך און דערגאַנצט אַזױ אַרום די פּערמאַנענטע קולטור-עװאָ- 
לוציע פונעם פאָלק. קולטור איז נישט קיין סטאַטישער ענין, װאָס איז איין מאָל 
געשאַפן געװאָרן און בלײַבט אויף אײביק אומפאַרענדערט. די קולטור פון אַ 
פאָלק, קען דעריבער נישט בלײַבן פאַרזיגלט מיט אַ שטעמפּל פון דער אַלטער 
צײַט, אָדער פון מיטל-עלטער, און נישט אײַנשליסן אין זיך אַלץ נײַע ווערטן פון 
אַלטע צײַטן. קולטור איז די דינאַמיק און שעפערישקייט פונעם פאָלק. דאָס מיינט, 
אַז נישט בלויז שעפּט דאָס פאָלק פון דער פאַראַנענער קולטור, װאָס עס האָט 
איבערגענומען בירושה פון פריערדיקע דורות, נאָר עס שאַפט כסדר די קולטור 

און באַרײַכערט זי אין דער מאָס, און אויף אַזױ פיל וויפל דאָס פאָלק געניסט פון 
איר, | 

וי אומדיסקוטירלעך גרויס עס זאָל נישט זײַן דער תנ"ך און דער תלמוד, 
װאָלטן זיי אפשר אין אַ גרויסער מאָס שוין פון לאַנג פאַרגעסן געװאָרן פונעם 
פאָלק, ווען עס װאָלט נישט נאָכגעפאָלגט די ליטעראַטור פון די גאונים און די 
רבנים, די פּיוטים און די קבלה, די װערק פון רמב"ם און פון יהודה הלוי, פון 
רש"י און פון רבנו גרשום; חסידות און די נײַע ליטעראַטור אין ייִדיש און אין 
העברעיש, מיט מענדעלען און מיט אחד העם, מיט פּרץ און מיט ביאַליק, מיט 
שלום-עליכם און מיט טשערניכאָווסקין, ביז די ייִנגסטע פּראָזאַיִקער און דיכטערס 
פון אונדזער ליטעראַטור אין ביידע שפּראַכן. 

רעדן מיר וועגן פאַרבינדן די קינדער און די יוגנט מיט אונדזער קולטור, 
מוזן מיר דעריבער אין זינען האָבן די קולטור װי אַ גאַנצע, פון אַמאָל און פון 
היינט, װאָס בלויז פון אַ קולטור-היסטאָרישן שטאַנדפּונקט האָט זי גרענעצן און 
תקופה-פאַרטיילונגען, אָבער דערביי שטעלט זי מיט זיך פאָר איין איינהייטלעכע, 
אומצעטײלבאַרע דערששיינונג, מיט אַלע פעיקייטן און מעגלעכקייטן פאַר כסדר- 
דיקער און שטענדיקער אַנטװיקלונג און באַנײַונג. 


2 


די געשיכטע האָט אונדז געלערנט, אַז די שטרעבונג נאָך ציון איז במשך 
אַלע יאָרן פונעם גלות געווען דער שעפערישסטער כוח אין דעם ייִדישן לעבן. 
אַלע באַװעגונגען: נאַציאָנאַלע און סאָציאַלט, קולטורעלע, רעװאָלוציאָנערע און 
משיחישע, זענען געווען שעפעריש נאָר דעמאָלט, ווען זיי האָבן פאַרמאָגט דעם 
גלויבן אין ציון, אָבער די זעלבע געשיכטע האָט אונדז אויך געלערנט, אַז 
אומעטום, ווו ייִדיש לעבן האָט געבליט, האָט פאַרמאָגט ייִדישן אינהאַלט, ייִדישע 
שעפערישקייט, נאַציאָנאַלן פּאַטאָס און גלױבן אין זיך, איז עס געװען לטובת 
ישראל, לטובת דעם גלויבן אין ציון. 


בײַשפּילן זענען פאַראַן אַ סך: אין דער ערשטער רייע -- דער צענטער אין 
בבל, אין דער צײַט פון נביא יחזקאל און שפּעטער אין דער תקופה פון תלמוד 
בבלי: דער צענטער אין שפּאַניע אין זײַן גאָלדענער תקופה; די צענטערס אין מזרח" 
אײראָפּע ביז די צוויי וועלט-מלחמות און נאָך פיל אַנדערע. 

אַ סך מאָל האָב איך זיך געשטעלט די פּראַגע: ער וועמען האָט מער באַ- 
ווירקט? 

דער גלויבן אין ציון -- דעם שעפערישן לעבן; אָדער דאָס פולע, זאַפטיקע, 
אײיגנאַרטיקע ייִדישע לעבן -- דעם גלויבן אין ציון? 

דער אמת איז, אַז ביידע האָבן זיך באַװירקט קעגנזײַטיק און אין דער מאָס 
אויף וויפל דאָס אייגענע לעבן, דאָ צי דאָרט, איז געשטאַנען אויף דער געהעריקער 
הייך ! 

אויך אין אונדזערע צײַטן האָבן מיר געזען, אַז אין די ערטער, וו קיין ייִדיש 
לעבן, אין פולן זין פון װאָרט, מיט ייִדישער אײגנאַרטיקײט אין דער פּריװאַטער, 
פּאַמיליאַרער און געזעלשאַפטלעכער פירונג, איז נישט געוען, דאָרט איז אויך 
קיין ציוניזם נישט געווען. מען דאַרף נישט זוכן װײַט. גענוג צו דערמאָנען: דײַטש- 
לאַנד, פראַנקרײַך, איטאַליע, אונגאַרן, װוּ אָן אַ ייִדיש-פאָלקסטימלעכן לעבן אָן 
ייִדישער קולטור האָט געבליט די אַסימילאַציע. 

די דאָזיקע ייִדן האָבן דעריבער אויך נישט געהאַט קיין גײַסטיקע און מאָראַ- 
לישע כוחות קעגנצושטעלן זיך דער היטלעריסטישער אױסראָטונג און באַלײ- 
דיקונג, װי עס האָבן עס געטאָן, מיט אַזױ פיל ווערדע און מענטשן-מוט די ייִדן 
פון פּוילן, װאָס האָבן דורך די געטאָ-אױפשטאַנדן און פּאַרטיזאַנקעס מאַניפעס- 
טירט פאַר אונדז און פאַר דער ועלט דעם גײַסטיקן און מאָראַלישן כוח פון ישראל, 

דאָס װויל נישט זאָגן, אַז מיר דאַרפן דאָ אין די קיבוצים פון חוץ לארץ, פירן 
אַ דואַליסטישע דערציונג: אַז מיר דאַרפן אַרױסשטעלן אַנדערע װערטן קעגן די 
ווערטן פון ישראל. פאַרקערט: מיר דאַרפן די װוערטן פון ישראל, דעם נאַציאָ- 
נאַלן אינהאַלט און פּאַטאָס, די נײַע העברעישע קולטור וי די אַלטע פון אַמאָל, 
דעם העראָיזם און חלוציזם. דעם העכערן ייִדישיסאָציאַלן אינהאַלט, װאָס ווערט 
דאָרט אויסגעפורעמט, אַרײַנגיסן אין אונדזער לעבן דאָ אויף די ערטער. מיר דאַרפן 
דערמיט באַגײַסטערן די יוגנט, זי דערנענטערן צו די קװאַלן פון ייִדישן שאַפן און 
אַרויסרופן בײַ איר און בײַ אַלע ייִדן פון אומעטום דעם גלויבן אין זייערע כוחות, 
דעם גלויבן אין דער אייגענער שעפערישקייט, װאָס ווערט איצט פולער און 
זאַפטיקער אַדאַנק דער מדינה, | 

דאָס הייסט, אַז אין דער דערציונג פון נײַעם דור, טאָרן מיר נישט פאַרליי- 
קענען די אויפטוען און דערגרייכונגען פון ייִדישן מענטש אומעטום, פאַר זײַן 
אייגן לעבן, און אויך זײַן צושטײַער פאַר דער קולטור און פּראָגרעס פון אונדזערע 
שכנים, דאָס דאַרפן מיר דווקא אַרױיסברענגען מיט דער גאַנצער בולטקייט און 
מיט דעם געהעריקן דערציערישן באַטײַט, װײַל דאָס קען זײַן אַ גרויסער סטימול, 
פאַר דעם זעלבסט-אַקטיװויטעט און שאַפן פונעם ייִדישן מענטש, 

לאָמיר געדענקען, אַז די דערציונג אונדזערע האָט אַ גרויסן ציל, און דאָס 
איז: צוגרייטן דעם מענטש צו זעלבסט-אַקטיװוױטעט, אַרױסרופן אין אים אַלע 
זײַנע מעגלעכע שעפּערישע כוחות און אַנטװיקלען בײַ אים דעם צוטרוי און גלױבן 
צו דער אייגענער אַרבעט, 

אין װאָס באַשטײט די גרויסקייט פון דער דערצלונג אין מדינת ישראל? 

איך מיין, אַז נישט צופעליק נעמען מיר ישראל וי אַ בײַשפּיל, װײַל עס איז 
קלאָר, אַז אויב מיר ווילן דערציען די קינדער אין גײַסט פון. דער מדינה, דאַרפן 
מיר זוכן צו פאַרבינדן די פעדים פון אונדזער ייִדישער דערציונג דאָ, מיט דער 
דערציונג דאָרט, דאָס איז דער קאָנקרעטסטער עג פאַרן גײַסטיקן קאָנטאַקט, 
פאַר דער קעגנזײַטיקער באַהעפטונג און צוגרייטונג צום לעבן סײַ דאָרט און 
סײַ דאָ, 

דאָרט איז דער הופּטיפּריַנציפּ פון דער דערציונג די פֿאַרבינדונג מיטן 
לאַנד, מיט דער מולדת, מיט דער נאָטור, מיט דער איגענער סכיבה. דאָרט אין 
די דערציונג אַ גאַנצע און געזונטע, ספּעציעל אין די קיבוצים, װײַל די דער- 
ציונג דאָרט, פון ערשטן טאָג פון קינדס געבוירן ביזן פאַרענדיקן די מיטלשול, 
גייט אין פולער האַרמאָניע מיטן לעבן. סײַ דער נאַציאָנאַלער אינהאַלט, און סײַ 
דער סאַציאַלער, זענען נישט קיין אַבסטראַקטע באַגריפן פאַר די קינדער און נישט 
קיין סתירותדיקע צו דער קאָנקרעטער ווירקלעכקייט. 

אַדאַנק דעם ווערט בײַם קינד אויסגעבילדעט דער צוטרוי צום לערער, דער 
גלויבן אין אים -- און גלײַכצײַטיק -- אין דער געזעלשאַפט, װאָס רינגלט אים 
אָרום. דאָס פירט צום צוטרוי און גלויבן אין פאָלק, און במילא אויך -- אין די 
אייגענע כוחות. 

דער עיקר טאַקע איז דער צוטרוי אין די אייגענע כוחות, װאָס װוערט סטימו- 
לירט און אַנטװיקלט בײַ די קינדער אין ישואל. דאָס נעמט זיך פון דעם, װאָס 
דאָס קינד פילט, אַז עס אין נישט קיין צושױער, נישט בליז קיין באַװונדערער 
פון עמיצנס גרויסקייט און עמיצנס אויפטוערישקייט, נאָר אַז ער אַלין אין אַן 
אַנטײלנעמער, אַ מיטבאַטײליקטער אין אַלץ, װאָס װערט געטאָן און געשאַפן 

מיר האָבן לײַדער נישט די מעגלעכקייט צו פאַרבינדן אויף אַ דירעקטן אופן 
די קינדער דאָ מיטן קאָנקרעטן שאַפן דאָרט, די פאַרבינדונג, װאָס מיר שאַפן בי 
די קינדער איז אַן אַבסטראַקטע, אַ טעאָרעטישע, זי איז פאַראָן אין דער ויזיע, 
אינעם אידעאַל, אָבער נישט אין טאָג-טעגלעכּן לעבן. אָבער דערצינג מח האָבן 
טאָג-טעגלעכקייט, אַז נישט שטעלן מיר אַװעק די קינדער אונדזערע אין דער 
קאַטעגאָריע פון צושויער. און ווען אַפילו מיר פירן אַרײַן געוויסע קאָנקרעטע 
ארץיישראל-אַרבעטן, װי קרן-קימת און אַנדערע, קען עס נאָך אַלץ נישט אויס- 
פילן די באַדערפענישן פון אַ געזונטער ייִדישער דערציונג, װאָס לויט אַלע כללים 
פון דער פּעדאַגאָגיע קען זי נישט זײַן געבויט אויף אָבסטראַקציע בלויז, אַפילו אויף 
די שענסטע, נאָר מוז זיַן פאַרבונדן מיטן רעאַלן לעבן. 

מיר מוזן, דעריבער, באַהעפטן די קינדער מיט דער קאָנקרעטער און ממשות- 
דיקער סביבה פון דעם ייִדישן לעבן דאָ. מיר מוזן אים פאַרבינדן מיט דער ייִדישער 
געזעלשאַפט, אין וועלכער ער זאָל געפינען אַ פּלאַץ פאַרן פערזענלעטן אָנטײל; 
װו ער זאָל קענען קומען צום איסדרוק און אַרױסברענגען זײַן שעפערישקייט, 
װײַל אויב ער װעט נישט געפינען די ייִדישע סביבה פאַר זײַן אייגענער אויסוויר- 
קונג, װעט ער דאָס זוכן בײַ פרעמדע, און דאָס נאַטירלעך, מוזן מיר באַצײַטנס 
פאַרהיטן, 

אַוודאי דאַרף אָט די ייִדישע סביבה דאָ נישט זײַן קיין סתירותדיקע צום 
גײַסט און כאַראַקטער פון ייִדישן לעבן אין ישראל. איך גלויב נישט, אַז דאָס 
ייִדישע לעבן אין די תפוצות קען זײַן אַזוי פולשטענדיק וי דאָס לעבן אין ישראל, 
אָבער איך גלויב אויך נישט, אַז דאָס לעבן בײַ אונדז מוז זײַן קעגנזעצלעך צום 
לעבן דאָרט. מיר דאַרפן שטרעבן צו דערנענטערן, אויף װוי וװוײַט עס איז מעג- 

לעך, דאָס ייִדישע לעבן פון אומעטום מיטן ייִדישן בויענדיקן און שעפערישן לעבן 
אין ישראל, | 

מיר דאַרפן דעריבער פלעגן און אַנטװיקלען בײַ די קינדער, און בײַ דער 
יוגנט ליבע און קענטשאַפט פון דער העברעישער שפּראַך און קולטור. מיר דאַרפן 
דאָס טאָן, סײַ צוליב איר אַלטע און אייביקע קולטור-ווערטן, און סײַ צוליב איר 
ווירקונג און פּאַטאָס אין דער נײַער, זיך בויענדיקער מדינת ישראל. 

ווער װעט הײַנט פאַרלייקענען, אָדער נישט זען די ראָל פון דער העברעישער 
שפּראַך, װי דעם קולטור-באַנד און קולטור-בונד צװישן ישראל מיטן ייִדישן 
פאָלק אין אַלע זײַנע תפוצות? 

דוכט זיך, אַז וועגן דעם קענען הײַנט קיין צוויי ענטפערס נישט זיין! 

אָבער אִין דער זעלבער צײַט באַגרענעצן מיר אַלײן אונדזער נאַציאָנאַלע 
וויזיע, שרומפּן מיר אײַן אונדזער קולטור-:שעפערישקייט, אויב מיר איגנאָרירן 
- באַװוּסטזיניק צי נישט באַװוּסטזיניק, די ראָל און ווערט פון ייִדיש וי אַ קאָלאָסאַלן 

נאַציאָנאַלן קולטור-פאַקטאָר אין ייִדישן לעבן, און אין אונדזער סביבה -- נאָך 
עד-היום דעם װיכטיקסטן פאַקטאָר -- װאָס האָט אַרױסגעבראַכט און ברענגט 
אַרױס אונדזער אייגענע ייִדישע נאַציאָנאַלע קולטור:שעפערישקייט, 

איך װויל איצט נישט רעדן וועגן דעם יחוס פון ייִדיש, פּונקט אַזױ װי איך 
האָב נישט גערעדט וועגן דעם יחוס פון העברעיש. 

איך וויל נאָר ציִען די אויפמערקזאַמקײט, אַז דערציונג מיינט -- גאַנצקײט, 
און די גאַנצקײט פון ייִדישן קינד --- מיינט, אַז מיר זאָלן אים נישט אָפּרײַסן און 
נישט אָפּרײַסן פון אים די אַלע ווערטן, װאָס זענען געשאַפן געװאָרן פון דעם ייִדישן 
געניוס, און װאָס האָבן פאַר אונדז נישט בלויז אַן אידעאָלאָגישן, טעאָרעטישן קול- 
טור-ווערט, נאָר אויך אַ גרויסן פּראַקטישן נוצן פאַר דער טאָג-טעגלעכער דער- 
:ציונג און באַהעפּטונג פון קינד מיט אונדזער נאַציאָנאַלן לעבן. 

. 

דאָס קינד דאַרף אין דער ייִדישער שול געפינען אָפּגעשפּיגלט און פאַרקער- 
פערט די שיינקייט פונעם ייִדישן לעבן. עס הייסט במילא, אַז די שול מוז זײַן 
שיין אַזױ אין פאָרעם וי אין אינהאַלט, װאָס זענען אין דער אמתע אומצעטײלבאַר, 
דאָס קינד דאַרף זען גערעכטיקייט, מיטלײַד צום שװאַכערן, יושר, דעמאָקראַטיע, 
גלײַכקייט --- אָט די אַלע פּאָסטולאַטן אונדזערע נישט אין דרשות און מוסר-רייד 
יפון די לערערס, נאָר אין בײַשפילן פנעם לערערס האַנדלונג, פון זײַן טאַט, פון 
זײַן אייגענער באַציונג צו די תלמידים זיינע, 

פאַראַן לערערס װאָס האַלטן פאַר די קינדער רעדעס וועגן דעמאַקראַטיע און 
ימיטלײיַד, און אַלין זענען זיי געװאַלדיק באַפעלעריש און אומברחמנותדיק: אַנדערע 
רעדן וועגן פּינקטלעכקייט און אָרדענונג, און אַליין זענען זיי שרעקלעך אָפּגעלאָזן, 
דאָס זענען סתירות, װאָס קינדער באַמערקן און אַנשטאָט צוטרוי צום לערער, רופט 
עס אַרױס בײַ זיי אומצוטרוי אוֹן אומגלויבן, סײַ צום לערער, און סײי צו זײַן לערע. 

אויב די דערציערס פון דער נישט-ייִדישער שול מון דאָס אַלץ ויסן און 
אָפּהיטן, מוזן ייִדישע לערערס נאָך מער היטן יעדן פּרט און יעדן דעטאַל, װײַל 
אונדזער אַרבעט איז קאָמפּליצירטער און דעליקאַטער. 

אין דער אַלגעמײנער שול גייט דאָס קינד, װײַל דאָס איז אַ מוז. ער האָט 
קיין ברירה נישט, אַ סך קינדער גייען אויך דערפאַר, װײַל זיי חלומען אויסצו" 
װאַקסן גרויסע מענטשן: דאָקטוירים, אינזשעניערן, לערערס, אאַיו, 

אין דער ייִדישער שול גייט דאָס קינד -- װײַל עס איז אַ ייִד, גענוי װאָס 
אַזױנס עס איז אַ ייָד, און װאָס עס װועט האָבן פונעם לערנען --- ווייס נישט דאָס 
קינד. דערפאַר טאַקע, מוז עֶר באַלד פון אָנהייב. דערפילן, אַז די אָנגעהעריקײט 
צום ייִדישן כלל איז אַ גרויסע זאַך. ער מוז דערפילן די װאַרעמקײט װאָס רינגלט 
אים אַרום; אַזאַ װאַרעמקײט װאָס ער װעט ערגעץ אַנדערש נישט געפינען. די 
ייִדישע שול דאַרף ווערן פאַר אים אַ צוציונגס-קװאַל צום ייִדישן לעבן, צו דער 
ייִדישער געזעלשאַפט, און דאָס װעט אים אויך פירן צו דער אייגענער משפּחה 
און צו לעצט -- טאַקע צו דער דערקענטעניש פון זיך אַלין, 


לײַדער הערשט אין אונדזערע שולן צו פיל פּעדאַגאָגישע דילעטאַנטישקייט, 
צו פיל פאַרלאָזט מען זיך אויף דער אינטויציע און אַ סך מאָל אַפילו, טראַכט 
מען אין גאַנצן נישט וועגן דעם. מען גייט אויפן אַלטן, רוטינערן, אויסגעטראָטש- 
נעם וועג, װי מיט צענדליקער יאָרן פריער. מען האָט מורא פאַר רעוויזיעס, מען 
האָט מורא צו זוכן, מען האָט פּשוט מורא פאַר באַנײַונג, ווען דער כלל איז, אַז 
אָן באַנײַונג איז קיין בילדונג און קיין דערציונג נישט מעגלעך, ,אין בית מדרש 
בלא חידוש", האָבן געזאָגט אונדזערע חכמים אַמאָל. דאָס זאָגט הײַנט די גאַנצע 
פּעדאַגאָגישע װויסנשאַפט, אָבער אַ סך פון אונדזערע לערערס, אַ סך פון אונדזערע 
שולן בלײַבן װי געווען. 

ווער איז אין דעם שולדיק? די לערערס צי די טוערס? איך רעכן, אַז ביידע 
צדדים זענען שולדיק, 
: די ערשטע, די לערערס, לײַדן און שװײַגן. זיי װאָגן נישט צו פאָדערן, נישט 
. פון זיך און נישט פון דער געזעלשאַפט, און מאַכן שלום מיט דער נויט און מיט 
דער רעזיגנאַציע, 

די צווייטע, די טוערס, נעמען אָן אַלץ פאַר גוט געלט, זענען צופרידן מיטן 
אויסערלעכן װווקס, מיט קליינע מצווהלעך, און טראַכטן נישט צו פיל וועגן די 
רעזולטאַטן פוֹן זייער אייגענער אַרבעט, 

מוז מען דעריבער אַמאָל ביידע צדדים רופן צו אָרדענונג. אַװודאי זענען 
פאַראַן לערערס װאָס זענען אַ מזל ברכה פאַר דער שול, און טוערס װאָס האָבן 
געגעבן נישט איין בײַשפּיל פון מוסטערהאַפטער פאַרשטענדעניש, אַחריות און 
ציל-באַװוּסטזײַן וועגן דער ייִדישער דערציונג. דאַרפן טאַקע די דאָזיקע דינען 
פאַר אַ בײַשפּיל, הן פאַר די לערערס און הן פאַר די טוערס, װוי מען קען אַנדערש 
אַרבעטן, װוי מען קען דערהייבן די ייִדישע דערציונג, געבן איר ברייטע האָריזאָנטן 


:06 וויזיע,. װאָרט און װאָר 


: און. געווינען די -קינדער אונדזערע, נישט בלויז פאַר דער שול, נאָר דורך דער שול 
: פאַרן גאַנצן לעבן פון ייִדישן פּאָלק. | 
א 


לויט מײַן מיינונג, זענען די פּראָגראַמאַטישע אַנדערשקײטן נישט דאָס הויפּט- 
פּראָבלעם פון דער ייִדישער שול. דאָס מיינט אָבער נישט, אַז מיר דאַרפן נישט 
: זוכן אַלע וועגן װאָס קענען די שולן דערנענטערן, סײַ טעכניש און סײַ אינהאַלט- 
לעך. און אוב מיר קענען נישט דערגרייכן קיין פולע אייניקייט צווישן די פאַר- 
שיידענע טיפּן שולן, דאַרפן מיר שטרעבן צו קומען כאָטש צו אַ טײילװוײַזער פאַר- 
שטענדיקונג אויף דער באַזע פון אַ מינימום-פּראָגראַם פאַר אַלע שול-אַנשטאַלטן 
אונדזערע, | | 

מיר דאַרפן דעריבער רעדן נישט וועגן דעם װאָס אונדז צעטיילט אידעאָלאָגיש, 
נאָר וועגץן דעם װאָס אונדז פאַראײיניקט פּעדאַגאָגיש. דאָס איז אַ גענוג בריײט 
פעלד פאַר אַ געמיינזאַמער אַרבעט, אין צענטער פון וועלכער עס זאָל שטיין דאָס 
קינד מיט אַלע זיינע באַדערפענישן און פּראָבלעמען. 

אויב מיר װעלן געפינען די דאָזיקע פאַרשטענדעניש, װעט עס זײַן אַ באַװײַז, 
אַז מיר האָבן באַנומען די ערנסטקייט פון דעם פּראָבלעם און אַז מיר האָבן עפּעס 
- געלערנט. אָבער אונדזער מינימום-פּראָגראַם, טאָר נישט זײַן וי אַן אָפּגעהאַקטער 
שטאַם, װאָס קען מער נישט װאַקסן, װאָס באַגרענעצט דעם שװוּנג און די העכערע 
וויזיע, וועלכע עס מוז פאַרמאָגן די ייִדישע דערציונג. מיר דאַרפן אַזאַ מינימום- 
פּראָגראַם, װאָס זאָל זײַן װי אַ זאַפטיקער װאָרצל פון וועלכן עס זאָל קענען אַרױיס- 
װואַקסן אַ געזונטער בוים מיט אַלע פרוכטן פון דעם ייִדישן שאַפן פון ייִדישן 
גײַסט, פון ייִדישער קולטור, פון ייִדישער אַרבעט, פון ייִדישן לעבן און שטרעבן, 


אי אל 
* 


מיר דאַרפֿן זאָרגן, אַז די קינדער, װאָס װעלן מאָרגן פאַרענדיקן אונדזערע 
- שולן זאָלן האָבן אַ װאָס גרעסערן קולטור-באַגאַזש, װאָס מער ידיעות, װאָס מער 
קענטשאַפט אין די לימודים װאָס זיי װעלן לערנען. מיר דאַרפן אָבער אויך זאָרגן, 
אַז די קינדער זאָלן האָבן װוּ און ביי װאָס אויסצונוצן זייערע ידיעות, װוּ צו 
! פּראַקטיצירן דעם וויסן און די ייַדישקייט, װאָס זיי װועלן אויסלערנען אין אונדזערע 
שולן. מיר דאַרפן שאַפן אַ געזונטע קולטור-סביבה אַרום דער ייִדישער שול, די 
קינדער דאַרפן זען, אַז די לערער און די עלטערן מיינען ערנסט דאָס װאָס זי 
- לערנען. זיי, די קינדער, דאַרפן זען די נוצלעכקייט פון זייער לערע, אויב נישט 
צו פאַרדינען אויף ברויט, אויב נישט פאַרן מאָגן, איז פאַר דער נשמה, 
| וויסן איז אַ גרויסע זאַך, אָבער וויסן מוז זײַן געפּאָרט מיט גלויבן, און דעם 
; גלויבן בײַ די קינדער אין ייִדישן מענטש, אין ייִדישן פאָלק, אין דער ייִדישקייט 
בכלל --- דאָס דאַרפן מיר שטאַרק אָפּהיטן. אחר (אלישע בן אבויה) האָט געװוּסט 
נישט װינציקער וי אַלע גדולי הדור פון זײַן צײַט. אַפילו רבי מאיר האָט בײַ אים 

געלערנט. אָבער ער האָט פאַרלוירן דעם גלויבן, האָט אים דאָס וויסן אַליײן בײַ 
דער ייִדישקייט אויפהאַלטן נישט געקענט. מיר דאַרפן שטאַרק זאָרגן, אַז די 
קינדער און די יוגנט, װאָס לערנט אין אונדזערע שולן, װאָס זאַפּן זיך אָן מיט 
אונדזערע אידעאַלן און שטרעבונגען, זאָל זיך מאָרגן נישט אַנטױישן, ווען זיי װועלן 
זיך אָנטרעפן אויפן רעאַלן לעבן, אויב עס װעט זײַן צופיל אַנדערש און אין סתירה 
צו אונדזער לערע און צו די אידעאַלן, װאָס מיר ווילן אײַנפלאַנצן אין אונדזערע 
תלמידים, 

און צום סוף --- נאָך אַ בײַשפּיל פון ישראל : 

ווען אין דעם יונגן, נײַעם קיבוץ ,משמר הנגב" איז געקומען דאָס ערשטע 
קינד פון דרי יאָר, האָט מען פאַר דעם קינד געגרינדעט אַ גן ילדים. פאַר דעם 
דאָזיקן קינדער-גאָרטן מיט איין קינד האָט מען באַשטימט אַ לערערין, און חוץ דעם 
האָט מען פון דעם באַגרענעצטן באָדן, װאָס דער קיבוץ פאַרמאָגט, אַװעקגעגעבן 
אַ קװאַדראַט מעטער ערד פאַרן בןדיחיד פון קינדער-גאָרטן, אַז ער זאָל עס באַ- 
אַרבעטן, 

אין אַ קיבוץ אין נגב פון ישראל, װוּ ערד איז אַזױ טײַער און מענטשן צו דער 
אַרבעט אַזױ נייטיק, האָט מען אָפּגעגעבן אין רשות פון איין קינד -- אַ לערערין 
און דערצו נאָך --- אָן אייגן שטיקל ערד אויף אַ גערטנדל, 

בײַ אונדז, װוּ קיין ערד פעלט נישט און קיין מיטלען אויך נישט, פעלן פאַר 
אונדזערע קינדער לערערס, קינדער-גערטנער, שולן, ביכער און פון באָדן איז דאָך 
שוין אָפּגערעדט, 

--- װאָס זשע דאַרף מען נאָך דערצו צוגעבן? 

--- זאָגן אַז בײַ אונדז איז שלעכט? 

--- דאָס ווייסן אַלע, 

מען דאַרף עפּעס טאָן דאָס שלעכטע צו פאַרבעסערן. דאָס דאַרפן טאָן די 
לערערס און די טוערס, דאָס דאַרף טאָן די גאַנצע ייִדישע געזעלשאַפט, און אויב 
מיר באַװוּנדערן הײַנט ארץ ישראל, און אויב מען קען זיך אינספּירירן פון ישראל, 
איז לאָמיר פון זיי לערנען װי ליב צו האָבן די קינדער אונדזערע. וי טײַער צו 
האַלטן דעם נײַעם דור און וי אַזױ אים צוגרייטן צום ייִדישן לעבן אַז ער זאָל 
מיט וערדע און אַחריות, מיט נאַציאָנאַלן אינהאַלט, מיט גלויבן און אין פולער 
האַרמאָניע און באַהעפטונג מיט דער מדינה ישראל, װײַטער שמידן די קייט פון 
אײביקן קיום און המשך פון עם ישראל, 

דאָס צענטראַלסטע פּראָבלעם װאָס איז אייגן אַלע ייִדישע ישובים אין דרום- 
אַמעריקע, איז אָן שום ספק, דאָס פּראָבלעם פון ייִדישער קולטור און ײַדישער 
דערציונג. פאַראַן, זיכער, אויך אַנדערע שותפותדיקע פּראָבלעמען, װאָס עקסיסטירן 
אין די דערמאָנטע ישובים, אָבער קיין שום פראַנע איז נישט אַװי אײגנאַרטיק 
געמיינזאַם פאַר אַלע קיבוצים, װי אָט די פראַגע: קולטור און דערציתג. 

און נאָך אַ זאַך: פאַראַן, אָפט מאָל, ענלעכע סיטואַציעס אויף געוויטע געביטן 
פון ייִדישן געזעלשאַפטלעכן לעבן אין פאַרשיידענע לענדער. און דאָך איז נישט 
מעגלעך, צוליב כמה טעמים, די זעלבע סיטואַציעס אומעטום לייזן מיט די זעלבש 
מיטלען און מעטאָדן, 

אין אונדזער פאַל, אין דער פראַגע פון קולטור און דערציונג אין דרום- 
אַמעריקע, איז --- מיין איך -- נישט בלויז ענלעך די לאַגע, נאָר עס קענען אויך 
זײַן געמיינזאַם און שותפותדיק די וועגן און מעטאָדן די פראַגע צו לייזן, 

אונדזערע ישובים אין דרום-אַמעריקע געהערן צו די ייִנגסטע צװײַגן פון 
ייִדישן פאָלק. אָבער דאָך האָבן זיי שוין באַװיון צו געשטאַלטיקן אַ באַשטימטע 
אייגנאַרטיקע כאַראַקטעריסטיק, און -- אין אַ געװיסער מאָס -- אַן אייגענעם 
נוסח --- פון ייִדיש-געזעלשאַפטלעכן לעבן,. אפשר איז דער נוסח נישט אין גאַנצן 
אָריגינעל, ער איז אַ פּראָדוקט פון די קולטור-טראַדיציעס און געזעלשאַפּטלעכע 
שטרעבונגען, אַרױסגעװאַקסענע און רײַף-געװאָרענע אין די אַלטע ייִדישע ישוכים 
פון מזרח-אײיראָפּע, װאָס די אימיגראַציע פון יענע לענדער האָט איבערגעפלאַנצט 
אויפן היגן באָדן. אָבער גלײַכצײַטיק איז ער אויך אַ פּראָדוקט פון פאַרשיידענע 
ספּעציפישן פאַקטאָרן, װאָס האָבן באַװירקט דאָס היגע ייִדישע לעבן און אוב 
נישט אַלע, איז וייניקסטנס אייניקע פון זיי אומבאַדינגט נייטיק צו דערמאַנען 

א. מען קען נישט פאַרשטיין די אַנטװיקלונג פון דעם גרעסטן ייִדישן ישוב 
אין דרום-אַמעריקע -- דעם אַרגענטינער ישוב, אויב מען האָט נישט אין זינען 
אַז דאָס ייַדישע לעבן אין אַרגענטינע האָט זיך אָנגעהױבן צו בויען אויף אַ גאנץ 
אייגנאַרטיקן יסוד --- אויף דעם אידעאַל פון דער ייִדישער קאָלאַניזאַציע. 

װאָס האָט געגעבן די ייִדישע קאַלאָניזאַציע פאַר דער קולטורעלער און געזעל- 
שאַפטלעכער געשטאַלטונג פון אונדזער ישוב? 

אין דעם פּרט, דאַכט זיך, איז נאָך וװײַט, װײַט נישט דערשאַצט געװאָרן איר 
ראָל אינעם היגן ייִדישן לעבן. 

די קאָלאָניזאַציע דאָ האָט באַגלײיך מיט די מאַטעריעלע, עקאָנאָמישע אינטע- 
רעסן, פאַרפּאָלגט נאָך עפּעס: זי איז געקומען אַהער אויף די פליגל פון גרויסע 
מענטשלעכע און ייִדישע אידעאַלן, איבערצובויען דאָס ייִדישע לעבן אויף געזונטע 
סאַציאַלע און עטישע יסודות. די סאָציאַל-עקאָנאָמישע אינטערעסן און די סאָציאַל- 
עטישע אידעאַלן זענען דעריבער געגאַנגען געפּאָרט,. מחמת זיי זענען אַרויס- 
געװאַקסן פון זעלבן מקור. און אָט די זעלבע אידעאַלן, װאָס האָבן באַװירקט דעם 
דראַנג צו דער קאָלאָניזאַציע, האָבן אַדאַנק דער קאָלאָניע און דורך דער קאָלאָניע, 
דירעקט און אומדירעקט, באַװירקט דעם כאַראַקטער פון גאַנצן ייִדישן לעבן דאָ. 

נישט בלויז די קאָלאָניסטן אויף די פעלדער פון סאַנטאַיפע און ענטרע-ריאָס, 
אין דער פּאַמפּאַ און אין בוענאָס-אײַרעס, האָבן געפּילט אויף זיך די מאָראַלישע 
ווירקונג פון דער ערדאַרבעט, נאָר אויך די שטאָטישע טוערס האָבן די השפּעה 
געפילט, און זי האָט זיך אָפּגעשפּיגלט אויף דער גאַנצער געזעלשאַפטלעכער 
פאָרמירונג, און באַזונדערס --- אויף דער קולטור-בויונג בײַ אונדז. 

די ראָל פון דער ייִדישער קאָלאָניזאַציע דאַרף דעריבער אָפּגעשאַצט וערן 
נישט בלויז אין די ראַמען פון איר סאַציאַלער פונקציע, נאָר לויט איר ווירקונג 
אויך אויף אַלע אַנדערע געביטן פון לעבן. און איר השפּעה אויף דער ייִדישער 
קולטור אין אַרגענטינע דאַרף געזען װערן נישט בלויז אין דער מאָס פון דער 
קולטור-טעטיקייט אין די קאָלאָניעס גופא און פון דער צאָל קאָלאָניסטישע זין, 
װאָס האָבן אַריבערגעטראָגן אין די שטעט די קולטור-מידות פון דער קאָלאָניע 
און אַנדערע סאָציאַל-געזעלשאַפטלעכע און מאָראַלישע ווערטן זי דאַרף געזען 
ווערן, די ראָל פון דער קאָלאָניע, אַ ביסל װײַטער און טיפער -- אין איר דינאַמישן 
ווירקונגס-כוח, װאָס איז אַריבער די גרענעצן פון די לאַנדװירטשאַפטלעכע 
צענטערן, און האָט מיט איר עצם-זײַן, מיט איר אידעאַליזם און מיט אירע מאָראַ- 
לישע ווערטן געדינט אַלס מוסטער און סטימול פאַר אַלע קולטור-געזעלשאַפט- 
לעכע טעטיקייטן אין אַרגענטינע, 

ב. פּונקט אַזױ דאַרף מען אויך אין זינען האָבן, אויב מען וויל פאַרשטיין 
די כאַראַקטעריסטיק פון אונדזערע ישובים, דעם מענטשן-מאַטעריאַל, װאָס די 
אימיגראַציע האָט אַהער געבראַכט, אין דער תקופה צװישן דער ערשטער און 
צווייטער וועלטימלחמה. עס איז געווען אַ גליקלעכער צואַמענפאַל, װאָס נאָך דעם 
ערשטן אײַנװאַנדערונגס-שטראָם, וועלכער איז געגאַנגען געריכטעט בעיקר צו די 
פֿעלדער, איז נאָך דער ערשטער װעלט-מלחמה געקומען אַ צוייטער שטראָם, 
װאָס האָט אַרײַנגעבראַכט אַ נײַעם מענטשן -מאַטערלאָל, מיט יונג, פריש בלוט אין 
דעם ייִדישן לעבן, | י 

די אימיגראַציע נאָך דער ערשטער וועלט-מלחמה איז נישט געגאַנגען אין 
די קאָלאָניעס. דאָס זענען געווען מענטשן פון די שטעט און שטעטלעך פון פּױלן, 
ליטע און רומעניע, װאָס זענען געקומען אַהער דירעקט אין די שטעט, אָבֿער די 
מערסטע פון זיי זענען געקומען מיט געזעלשאַפטלעכער דערציונג און געזעלשאַפט- 
לעכן סטאַזש. די דאָזיקע מענטשן האָבן מיטגעבראַכט פון דער אַלטער חיים. קולטור" 

טראַדיציעס און אידעאַלן, און אַ באַגער אויסצולעבן זיך אַקטי, אין גײַסט פון 
די דאָזיקע טראַדיציעס און שטרעבונגען זייערע. 

די אויפגעװאַכטע כוחות אין ייִדישן לעבן, אין סוף פאָריקן און אין אָנהייב 
פון אונדזער יאָרהונדערט, דער שפּרודלדיקער ייִדישער גײַסט, װאָס האָט זיך 
אַנטפּלעקט פון די טיפענישן פון די פאָלקס-שיכטן, האָבן זיך איבערגעטראָגן אויך 
אַהער און זענען געקומען צום אויסדרוק אין די פאַרשיידענע געזעלשאַפטלעכע 
איניציאַטיוועס, װאָס זענען אונטערגענומען געװאָרן מיט נײַעם שווּנג און ענערגיע, 

נאָך אַ מעלה איז געווען, װאָס די דאָזיגע געזעלשאַפטלעך און קולטורעל 
רײַפע אימיגראַציע האָט נישט געטראָפן ;פאַרנומען די פּאָזיציעס* און נישט קיין 
פאַרטיקע באַגריפן וועגן ייַדיש-געזעלשאַפטלעכן לעבן און וועגן ייִַדישער קולטור 
און קולטור-אַרבעט, וי אין מערב-אײראָפּע און צפון-אַמעריקע. דאָס פעלד צו 
אַרבעטן אויף דעם געביט איז געווען פרײַ, כמעט אַזױ וי די קרקע-בתולה אויף 
די ברייטע אַרגענטינער סטעפּעס, װאָס האָבן געװאַרט אויף די קאָלאָניסטישע הענט, 

גליקלעכערווייז האָבן אין דער בויונג פון ייִדישן לעבן, אַזױ אַרום, זיך פאַר- 
אײיניקט צוויי געזונטע עלעמענטן: דער קאַלאָניסטישער און דער ניי-געקומענער, 
װאָס האָבן זיך דערגאַנצט אין זייער סאָציאַלער פונקציע, און פּונקט אַזױ -- אויך 
אויפן פעלד פון געזעלשאַפטלעכער אַרבעט און ייִדישן קולטור-לעבן, 

ג. צו דער פאַָלקסטימלעכקייט און ייִדישער עמפינדלעכקייט אין אונדזער 
לעבן האָט זייער אַ סך מיטגעווירקט די ייִדישע שפּראַך. 

עס איז דער פאַרדינסט פון ייִדיש, װאָס ייִדן אין די נײַע לענדער האָבן זיך 
געקענט צװאַמענרעדן צווישן זיך און צזאַמענרעדן מיט ייַדן אין דער גאָרער 
וועלט. ייִדיש האָט אונדז דאָ גײַסטיק פאַראײיניקט, זי האָט געשאַפן אַ קולטורעלע 
אינטימיטעט, װאָלט איך געזאָגט, צווישן ייִדן און ייִדן, און געגעבן אַ מעגלעכקייט, 
אַז ייִדישע פאָלקס-מענטשן, װאָס זענען געקומען אַהער בלויז מיט דער ייַדישער 
שפּראַך, זאָלן קענען אויך זײַן קולטורעל-אַקטיו, און זאָלן דורך דער שפּראַך 
אַרויסברענגען אַ שלל פון גײַסטיקער שעפערישקייט, און אַדאַנק דעם -- שאַפן אַ 
יסוד פאַר געזעלשאַפטלעכער דערהויבונג, 

איך פאַרשפּאָר צו זאָגן, אַז אין דעם קולטור-לעבן אין אונדזערע ישובים האָט 
ייִדיש דערפילט די וויכטיקסטע נאַציאָנאַלע פונקציע. שוין דער בלויזער פאַקט, 
װאָס ייִדן רעדן ייִדיש, טיילט אונדז אויס פון דעם אַרום. און מיר, אויב מיר ווילן 
בלײַבן בײַם ייִדישן לעבן -- מוזן מיר האָבן װאָס מער אייגענע סימנים און עלע- 
מענטן, װאָס מער ספּעציפישע גײַסטיקע ייַדישקייט, װאָס זאָל ברענגען צום אויס- 
דרוק אונדזער אייגנאַרטיקײט, כדי נישט פאַרשװוענקט צו וערן אין דעם ברייטן 
ים פון דער פרעמדער קולטור, 

פאַראַן אַ ישוב אין דרום-אַמעריקע װאָס האָט, אין דעם פּרט, זיך געבויט 
אַנדערש, צוליב אידעאָלאָגישע טעמים, זעט אויס, און אפשר צוליב אַנדערע 
מאָטיוון אויך, איז דאָרט ייִדיש אױיסגעשלאָסן געװאָרן פון געזעלשאַפטלעכן לעבן, 
און אויך פון דער ייַדישער דערציונג, 

װאָס זשע האָט מען דאָרט דערגרייכט? קענען דאָרט די קינדער מער העברעיש, 
װווי אונדזערע קינדער! איז די יוגנט און דער נײַער דור פעסטער פאַרבונדן מיטן 
ייִדישן לעבן, װי אונדזער יוגנט דאָ? צום באַדױערן, קענען די קינדער דאָרט ניעוט 
קיין יִדיש און נישט קיין העברעיש. זי זענען אָפּגעפרעמדט פון דער ייִדישער 
קולטור און צוליב דעם -- פון ייִדישן לעבן בכלל, פיל מערער וי אין די אַנדערע 
ישובים, װוּ ייִדיש האָט פאַרנומען דאָס צענטראַלע אָרט אין דער ייִדישער געזעל- 
שאַפט און אין דער ייִדישער דערציונג. 

ד. דאָס געזעלשאַפטלעכע לעבן אין ארגענטינע איז געבויט געװאָרן אַנדערש, 
וי אין פיל עלטערע ישובים. עס איז געבויט געװאָרן לכתחילה אויף אַ ברייטן 
קאָלעקטיוון יסוד. 

אַלע אונדזערע שאַפונגען אין די דאָזיקע לענדער זענען אַ רעװלטאַט פון 
געמיינזאַמע קאַלעקטיווע אָנשטױענגונגען. דער שאַפער דאָ איז נישט אַזױ פיל דער 
יחיד, וי דער כל7. דערפאַר טאַקע איז דער כלל ענג פאַרבונדן מיט דער געזעל- 
שאַפּט און מיט דער ייִדישער קולטור-שאַפונג, פיל מערער, וי אין אַנדערע ישובים, 
דאָס איז זיַן ווערק! דאָס װערק פון אַלעמען, און גלײַכצײַטיק פון יעדן יחיך 
באַזונדער, װאָס איז מיטן כלל פאַרבונדן. דאָס געפיל און די באַציונג צו דער 
ייִדישער קולטור-שאַפונג איז דעריבער נישט וי פון קאָנסומירערט, װאָס באַקומען 
פאַרטיקע שפּײַז, נאָר פון מענטשן װאָס זענען אליין מיטבאַטײליקט אין געשאַפענעם 
ווערק. דערפון נעמט זיך די צוגעבונדנקייט צו די געזעלשאַפטלעכע אַנשטאַלטן 
און צו דער ייִדישער קולטור: דערפון -- דער אין תוך-דעמאָקראַטישער און 
פאָלקסטימלעכער כאַראַקטער פון אונדזערע אינסטיטוציעס און פון ייִדישן לעבן 
בכלל, | 

/אין פאַרגלײַך מיט צפון-אַמעריקע, איז די לאַגע בי אונדז, אין דער הינזיכט, 
פיל אַנדערש. לאָמיר נעמען, אַלס בײַשפּיל, די קולטור-קינסטלערישע שאַפונג, 
דאָרט, אין די שטאַטן, זענען פאַראַן גרויסע ייִדישע קינסטלערס, װאָס האָבן געשאַפן 
גרויסע ווערק. פון זייערע װערק געניסן אָבער, צום באַדױערן, זייער דינע שיבטן 
פון פאָלק. צװוישן דער גרויסער פאָלקס-מאַסע און די קינסטלערס איז, לײַדער, 
פאַראַן אַ גרויסע מחיצה, אַ תהום אַ גאַנצער. מען קען דעריבער רעדן אין צפון- 
אַמעריקע וועגן גרויסש ייַדישע שרײַבערס און וועגן אַ רײַכער ייִדישער ליטעראַטור; 
װאָס איז אויפגעקומען אין משך פון עטלעכע צענדליק יאָר, און אין דער זעלבער 
צייט -- זען, מיט וייטיק, וי די גרויסע מערהייט פון אונדזער גרעסטן קיבוץ, 
איז גלײַכגילטיק, װײַט און פרעמד צו אַלע שאַפונגען און פּראָבלעמען פון ייִדישן 
קולטור-לעבן. די קינסטלערס אונדזערע שאַפן טאַקע גרויסע װערק, אָבער צו 
דער גרויסער און ברייטער פאָלקס-מאַסע דערגייען זיי, לײַדער, נישט, | 

אין דרום-אַמעריקע זענען קיין גרויסע קינסטלערס, מיט ייִדישע וועלט-נעמען, 
נישט אויפגעקומען. קיין גרויסע וװוערק, פון װעלט-כאַראַקטער, זענען דאָ נאָך 
דערװײַל נישט געשאַפן געװאָרן, אָבער דערפאַר זענען בײַ אונדז צווישן די שעפע- 
רישע כוחות און צווישן די ברייטע קרײַזן פון פאָלק קיין מחיצוז נישט פאַראַן 

- דאָס זענען, לויט מײַן מיינונג, די פּאָזיטיווע זײַטן פון אונדזער אייגענעם 
ייִדישן לעבן. אַדאַנק דעם איז געשאַפן געװאָרן דער אינטערעס און צוגעבונדנקייט 
צום ייִדישן פאָלק און אַ טיפע עמפינדלעכקייט פאַר אַלע נאציאָנאַלע און קולטן- 
רעלע דערשיינונגען אין ייִדישן לעבן, 
די ייִדישקייט אין אונדזערע ישובים האָט דעריבער נישט געדאַרפט ערשט 
אויפגעוועקט וװערן, נישט פון די סירענעס אין די טויט-לאַגערן אין אײיראָפּע, און 
נישט, להבדיל, פון די שופר-שאַלן און פרייד-אָנזאָג פון דער נײַ אויפגעקומענער 
מדינת ישראל. די ייִדישקייט אונדזערע איז אויך פריער געווען װאַכזאַם און פיל- 
באַר צו אַלע דערשיינונגען אין לעבן פון פאָלק. דערפאַר טאַקע האָבן אונדזערע 
ישובים, גלויב איך, דערפילט טיפער סײַ דעם אומגליק און סײַ די פרייד. זיכער 
האָבן די דערמאָנטע דערשײַנונגען שטאַרק געװירקט אויף אונדזער לעבן, און 
באַװירקט אפשר מער נאָך, וי ערגעץ אַנדערש. אָבער דאָס איז מעגלעך געוען 
טאַקע דערפאַר, װײַל די געשעענישן אין דער ייִדישער װעלט האָבן נישט אָפּגע- 
קלונגען דאָ װוי אין אַ פּוסטן חלל, נײַערט אינעם באַװוּסטזײַן און אין די געפילן 
פון נאַציאָנאַל-װאַכזאַמע, אַקטיווע ייִדישע ישובים, װאָס האָבן דעם אינטערעס צום 
ייִדישן פאָלק און צו ייִדישקייט געזען פאַרקערפּערט אין זיך אַלֵין, וי זייער 
אייגענעם אינטערעס, 
עס איז דאָ נישט דער פּלאַץ צו מאַכן אַ גענויעם סך-הכל פון דער באַלט- 
באַטישקײט פון דער ייִדישער קולטור-שאַפונג אין אונדזערע לענדער. מיט אויס- 
רעכענען אונדזער קולטור-פאַרמעג, װועלן מיר נאָך סײי װוי נישט קענען באַחשבונען 
צי מיר זענען אָרעם, צי רײַך. איז דעריבער כדאי, אָנשטאָט ציילן דעם באַגאַזש, 
זען דעם עולם, זען צי ער געניסט פון דעם קולטור-באַגאַזש, צי נישט? 
| איך מיין, אַז דער ענטפער איז אַ פּאָזיטיווער: מיר האָבן פאַר זיך אַ ייִדישן 
עולם, דערצויגן אין דער ייִדישער קולטור, װאָס געניסט פון אירע ווערטן און פילט 
אַ באַדערפּעניש צום עכטן ייִדישן שאַפן, 
דאָס אַלץ איז געזאָגט געװאָרן װעגן עלטערן דור, וועגן אײַנגעװאַנדערטן 
פון מזרח-אײיראָפּע. כאָטש אויך אין דעם פאַל, קען מען נישט רעדן אין איין אָטעם 
וועגן אַלע ייִדישע ישובים, נאָענטע און װײַטע, גרויסע און קליינע. אין די אָפּ- 
געזונדערטע און קליינע ישובים איז די לאַגע פולשטענדיק אַנדערש. װאָס װײַטער 
עס איז אַ ישוב פון גרויסן ייִדישן צענטער, װאָס קלענער ער איז אין צאָל, און 
װאָס לויזער עס איז זײַן געזעלשאַפטלעכע באַזע, אַלץ שװערער איז צו שאַפן 
אייגענע װערטן. דערפאַר אָבער, איז ער גענייגט לייכט מבולבל צו ווערן אונטער 
דער ווירקונג פון דער פרעמדער קולטור, 
דאָס פּראָבלעם פון די װײַטע און קליינע ישובים געהער צו די האַרבסטע 
פּראָבלעמען אין אונדזער געזעלשאַפטלעכן לעבן. זי פאָדערן דעריבער די מאַקסי- 
מאַלסטע אויפמערקזאַמקײט פון אונדז אַלעמען. און אויב עס װעט מעגלעך זײַן עפּעס 

צו טאָן אין דער הינזיכט, װעט עס זײַן מעגלעך -- נאָר אויף אַ צענטראַליזירטן 
געמיינזאַמען אופן פון אַלע ישובים און פון אַלע אונדזערע כוחות. 


פאַראַן אָבער נאָך אַ פּראָבלעם, דאָס הױיפּט-פּראָבלעם --- װאָלט איך געזאָנט -- 
װאָס געהער צו אַלע מינים ישובים, גרויסע און קליינע, נאָענטע און װײַטע -- 
דאָס פּראָברלעס פון נײַעם דור. אויך אין דעם פּרט איז אַנדערש די לאַגע אין די 
גרויסע ישובים, און אַנדערש אין די קליינע. אין די לעצטע איז די לאַגע ממש 
קאַטאַסטראָפאַל. אָבער עקסיסטירן, און װאָס װײַטער -- אַלץ שאַרפער, עקסיס- 
טירט די פראַגע אומעטום. 

אין װאָס, אייגנטלעך, באַשטײט די שאַרפקייט פון דאָזיקן פּראָבלעם? 

איך מיין, אַז אין דער אַלץ גרעסערער דיסטאַנץ, װאָס שאָפט זיך, װאָס 
ווייטער --- אַלץ מער און מער -- אין דעם קולטורעלן און גײַטטיקן לעבן, צווישן 
איין דור און צווייטן, 

גײַסטיקע דיסטאַנצן צווישן עלטערן און קינדער זענען אַ נאַטירלעכע דער- 
שײינונג בײַ אַלע פעלקער. און װאָס העכער עס איז די קולטור פון אַ פאָלק, װאָס 
געװואַגטער דעם מענטשנס גײַסט -- אַלץ בולטער און שאַרפער זענען די גײַסטיקע 
דיסטאַנצן פון דור צו דור. אָבער אין אונדזער פאַל איז די לאַגע אַנדערש, מחמת 
די גײַסטיקע דיסטאַנצן גייען אַריבכער די גרענעצן פון דער איגענער קולטור, 
און פאַרװאַנדלען זיך אין קולטור-דיסטאַנצן. דאָס מיינט, אַז די װײַטקײט פון איין 
דוד צום צווייטן, גייט אַרױס פון דער אייגענער קולטור-ספערע, און שטעלט אַװעק 
דעם אַלטן דור און דעם נײַעם -- אין צויי קולטור-לאַגערן איינעם אין דעם 
ייִדישן, און דעם צווייטן -- אין דעם לאַגער פון דער אַלגעמײנער קולטור פון 
דעם לאַנד, 

א 


געוויס איז פאַר אַלעמען קלאָר, אַז הײַנט קענען מיר נישט דענקען ועגן 
נײַעם דור, אין שייכות צו זײַן קולטור-לעבן, מיט די אַמאָליקע באַגריפן, 


נישט בלויז בײַ אונדז, נאָר אין דער גאָרער װעלט, חוץ ישראל, לעבן הײַנט 
ייִדן מער נישט אין איין קולטור, וי אַמאָל, אין דער ייִדישער; נײַערט אין בעסטן 
פאַל -- אין צויי קולטורן: אין דער אַלגעמײנער פון לאַנד, פּלוס דער ייִדישער. 


די לעצטע צענטערן, װו ייִדן האָבן געלעבט אין איין איינציקער ייִדישער 
קולטור, זענען פאַרשווונדן מיט דער ליקװידאַציע פון מזרח-אײיראָפּעישן ייִדנטום. 


די געקומענע פון די געדיכטע ייִדישע קולטור-צענטערן אין מזרח-אײיראָפּע, 
געדענקען נאָך דאָס האַרמאָנישע ייִדישע קולטור-לעבן אין יענער סביבה, װאָס איז 
געווען קולטורעל אײנהײַטלעך און דורכויס ייִדיש. די אימיגראַציע האָט די דאָזיקע 
טראַדיציעס און באַגריפן מיטגעבראַכט אַהער, און עד היום לעבכט נאָך דער 
גרעסטער טייל פון אונדזער דור אין דער איינציקער ייִדישער קולטור, 

אַנדערש איז מיטן נײַעם דור. אין די נײַע סאָציאַלע און געזעלשאַפטלעכע 
באַדינגונגען, אין וועלכע ער איז דערצויגן געװאָרן און ער לעבט זיך אויס, קען 
ער זיך נישט אָפּזאָגן פון דער אַלגעמײנער קולטור, און לעבן נאָר מיט דער 
ייִדישער, מחמת ער קען, פּשוט, אָן דער לאַנדקולטור נישט אויסקומען. 

במשך דעם לאַנגן גלות האָבן ייִדן קיין מאָל פרײװיליק זיך נישט אָפּגעזאָגט 
פון דער אַלגעמײנער קולטור פון די פעלקער צוישן וועלכע זיי האָבן געלעבט, 
סײַדן מען האָט דערצו געצווונגען, דורך איזאָלירן זיי פון אַלגעמײנעם לעבן, אָדער 
ידי קולטור פון לאַנד איז געשטאַנען אויף אַזאַ נידעריקער מדרגה, אַז זי האָט אויף 
די ייִדן קיין שליטה נישט געהאַט, 

נאָך אין דער אַלטער צײַט, האָבן ייִדן אין אלכסנדריה של מצרים, אונטער 
דער גריכישער און רוימישער הערשאַפט, און אין שפּאַניע, אונטער דער אַראַבישער 
הערשאַפט, געלעבט אין צוויי קולטורן. ייִדן האָבן אין די דאָזיקע אַלטע, באַרימטע 
ייִדישע צענטערן געשאַפן גרויסע ייִדישע ווערטן, און אין דער זעלבער צײַט 
געהאַט אַ גרויסן חלק אין דער אַלגעמײנער קולטור פון לאַנד, 

פילון פון אלכסנדריה, חסדאי אבן שפּרוט, יהודה הלוי,. שלמה אבן גבירול, 
דער רמב"ם, מנשה בן ישראל און פיל אַנדערע דיכטערס, דענקערס און פילאָסאָפן 
אין פאַרשײידענע צײַטן און אין פאַרשײידענע לענדער פון דער ייִדישער צעשפרייט- 
קייט, האָבן געלעבט אין צוויי קולטורן, און גלײַכצײַטיק געשאַפן פאַר ביידע 
קולטורן, סײַ פאַר דער ייִדישער און סײַ פאַר דער אַלגעמײנער קולטור פון דעם 
לאַנד, 

דאָס זעלבע, אָדער ענלעכס, איז געשען שפּעטער, אין מערב-אײראָפּע און 
לעצטנס -- אין אַמעריקע. בלויז אין לענדער, װוּ ייִדן האָבן געלעבט אין געדיכטע 
מאָסן, איזאָלירט פון דער אַרומיקער באַפעלקערונג, אין אָפיציעלע אָדער נישט 
אָפיציעלע געטאָס, דאָרט װוּ ייִדן האָבן געלעבט אין דער אייגענער סביבה דאָס 
פולע לעבן, אויך סאָציאַל און עקאָנאָמיש, דאָרט האָבן ייִדן אויך קולטורעל געלעבט 
בלויז יִדיע. 

אין בבל אַמאָל, איזאָלירטע פון דער נישט ייַדישער באַפעלקערונג, אין די 
ראַמען פון דער אייגענער ייִדישער זעלבסטפאַרװאַלטונג; שפּעטער אין די גע- 
צווונגענע געטאָס במשך דעם פינצטערן מיטלאַלטער, אין אײראָפּע: דערנאָך אין 
דעם ;תחום המושב" אין צאַרישן רוסלאַנד, און ביז דער לעצטער וועלט-מלחמה, 
אין די קאָמפּאַקטע ייִדישע ישובים אין פּוילן, ליטע און רומעניע, אונטער פאַר- 
שיידענע גזירות, נאָרמען און באַגרענעצונגען, האָבן ייִדן -- אין גרעסטן טייל -- 
געלעבט אין איין קולטור -- אין דער ייִדישער. 

דאָס איז געשען, נישט מחמת ייַדן האָבן נישט געװאָלט האָבן קיין צוטריט 
צו דער קולטור פון לאַנד, נאָר װײַל מען האָט ייִדן נישט צוגעלאָזט צו דער קולטור, 

דאָרט װוּ די גלײַכבאַרעכטיקונג און די עמאַנציפּאַציע, אונטער פאַרשיידענע 
געשטאַלטן און באַגריפן, האָט געגעבן ייִדן מעגלעכקייטן און רעכט צו געניסן פון 
דער אַלגעמײנער קולטור, כדי אויך צו געניסן פון בירגער-רעכט און פון אַלגע- 

מיינעם סאָציאַלן פּראָגרעס -- האָבן די ייִדן די גלײַכבאַרעכטיקונג אויפגענומען 
מיט אָפּענע אָרעמס, און זי אויסגענוצט לטובת זיך און לטובת די געגעבענע לענדער. 

אַלע מאָל זענען געווען אויך אַזעלכע װאָס האָבן איבערגעבויגן דעם שטעקן. 
די דאָזיקע האָבן פאַרװאָרפן די אייגענע קולטור, כדי אָן דער ייִדישער משא צו 
קלעטערן לײַנטער און שנעלער אויפן לייטער פון דער פרעמדער קולטור, צו אַלץ 
העכערע סאָציאַלע פּאָזיציעס, : 

אָבער צוליב די דאָזיקע --- אין די גלות-באַדינגונגען -- אומפאַרמײדלעכע 
דערשיינונגען: צוליב דער אַסימילאַציע, װאָס דריקט אויף אונדז פון אַלע זײַטן 
קענען ייַדן אין די לענדער פון אַמעריקע --- און הײַנט, דאַכט זיך, אין דער גאָרער 
וועלט, פון דער אַלגעמײנער קולטור נישט אָפּזאָגן זיך, 

קיינעם װעט נישט אײַנפאַלן, אַז מיר דאַרפן פרײַװיליק פאַרשפּאַרן זיך אין 
אַ געטאָ, מחמת אַלע פאַרשטייען, אַז אַ קולטור-געטאָ, מיינט אויך אַן עקאָנאַמישער, 
סאָציאַלער און געזעלשאַפּטלעכער געטאָ. דאָס װאָלט געמיינט: צוריקטרעטן פון 
די דעראָבערונגען און דערגרייכונגען אויף אַלע געביטן פון סאָציאַלן, עקאָנאָמישן, 
קולטורעלן און פּאָליטישן לעבן, װאָס ייִדן האָבן אויסגעקעמפט בײַ דער נישט- 
ייִדישער וועלט, במשך העכער 150 יאָר, פון זינט דער פראַנצויזישער רעװאָלוציע 
ביז אונדזערע טעג, 

און אויב נישט אַנטלױפן פון דער אַלגעמײנער קולטור --- און מען קען גאָר 
פון איר נישט אַנטלױפן, אפילו ווען מען זאָל װעלן -- און אויב נישט פאַראַטן די 
אייגענע קולטור, װי עס איז דער לײַכטער וועג פון דער אַסימילאַציע; אין דאָ אַן 
אַנדער וועג -- דער איינציקער -- דאַכט זיך, אין די הײַנטיקע באַדינגונגען פאַרן 
וייִדישן פאָלק אין אַלע תפוצות: דער ווצג צו לעבן אין צויי קולטורן. 

מען קען דיסקוטירן וויפל מען וויל, צי די דערציונג און דאָס עצם -גַסטיקע 
לעבן אין צוויי קולטורן איז אַ העכערע מדרגה, אָדער אַ נידעריקערע, וי אין 
איין קולטור., פאַר אונדז, דאַכט זיך, איז קיין אַנדער אויסוועג נישטאָ. סײַדן עולה 
זײַן קיין ישראל, װײַל נאָר אין ישראל, קענען ייִדן לעבן אין איין קולטור, און די 
איינציקע קולטור זאָל זיין די ייִדישע. 

דאַ אָבער, אויב מען רעדט ועגן איין קולטור, רעדט מען קעגן אונדזערע 
עיקרדיקסטע אינטערעסן. מחמת איין קולטור דאָ -- מיינט די אַלגעמײנע, די 
קולטור פון לאַנד, און אויב מען ויל, אַז די ייִדישע קולטור זאָל פאַרנעמען אַ 
פּלאַץ אין דעם צוקונפטיקן ייִדישן לעבן אין דרום-אַמעריקע, איז קיין אַנדער 
ברירה נישטאָ, װי טראַכטן וועגן צוויי קולטורן, 

דאָס פאַרמינערט נישט די געפאַר פון אַסימילאַציע, װאָס איז פאַראַן אין אַלע 
לענדער, נאָר מאַכט זי, אין אַ געוויסער מאָס, נאָך גרעסער, 

דער ערשטער געבאָט און דער וויכטיקסטער פון אַלע, דאַרף דעריבער זיין; 
נישט לאָזן אונדזערע קינדער און די יוגנט בלויז אין דער פרעמדער קולטור-ספערע. 

און ערשט, אַז מיר געווינען זיי אויך פאַר דער ייַדישער קולטור, דאַרף מען 
געדענקען, װאָס מיר ווילן דערגרייכן דורך דער קולטור. און דאָ, מיין איך, מוז 

זײַן קלאָר: מען קען לעבן אין צוויי קולטורן און אפילו אין מער; מען קען האָבן 
אַ סך אַלזײַטיקן וויסן און רעדן פיל שפּראַכן; אָבער נאַציאָנאַל אָנגעהעריק --- אין 
קולטורעלן זין, קען מען זײַן צום אייגענעם פאָלק --- נאָר דורך אייגענער קולטור. 
| אונדזער קולטור-אַרבעט האָט דעריבער אַ ויכטיקע נאַציאָנאַלע פונקציע; 
באַקערן און פאַרבינדן דעם ייִדישן מענטש מיטן ייִדישן פאָלק. און כדי די אויפגאַבע 
זאָל דערגרייכט װוערן, מוז מען אָנהײיבן די אַרבעט פון דער סאַמע פריסטער קינד- 
הייט. דאָס איז די ראָל און די פונקציע פון דער ייִדישער דערציונג; דאָס איז די 
שליחות פון דער ייִדישער שול, 
א 

קיין מאָל איז נאָך די ייִדישע דערציונג נישט געשטאַנען פאַר אַזעלכע גרויסע 
און שווערע אויפגאַבן וי אין דער הײַנטיקער צײַט. 

טאַקע דאָס לעבן -- אין בעסטן פאַל -- אין צוויי קולטורן, וועלכע זענען 
נישט אין קיין גלײַכע באַדינגונגען, שטעלט פאַר אונדז אַװעק וי די ערשטע 
פראַגע --- די זאָרג פאַרן גלײַכגעוויכט אין דעם קינדס באַציונג צו דער ייִדישער 
קולטור. מיר רעדן שוין הײַנט נישט וועגן קיין איבערגעװויכט פון דער ייִדישער 
קולטור, װאָס זעט אויס אַן אילוזיע אין די באַדינגונגען אין וועלכע ייִדן לעבן 
הײַנט אין דער גאָרער וועלט. אָבער ווייניקסטנס אַ גלײַכגעװיכט מוז געשאַפן ווערן, 
אויב מיר ווילן עפּעס דערגרייכן. מחמת דאָס מיינט, פריִער פון אַלץ --- גלײַב- 
געוויכט אין דער באַציונג צו זיך אַלײן, װאָס איז נייטיק װי אַ תנאי פאַר דעם 
קינדס פּסיכישער און גײַסטיקער האַרמאָנישקײט, 

דאָ איז דעריבער נישט בלויז די פראַגע פון סכום וויסן, װאָס די קינדער דאַרפן 
באַקומען אין דער ייִדישער שול, נאָר, דער עיקר -- דער סכום באַציונג צום יַדיעזן 
פאָלק. וויסן איז אַ וויכטיקער ענין, און כדי צו זײַן אַ גוטער ייִד, מוז מען אַ סך 
וויסן, אַ סך קענען אָבער ויסן אַליין איז נישט אַלץ. צום ויסן איז גייטיק 
אינטערעס און באַציונג צום ייִדישן לעבן; עס איז נייטיק ליבשאַפט און טרײַשאַפט 
צום ייִדישן פאָלק, 

וי אַזױ די שול זאָל עס דערגרייכן, איז אַ פּעדאַגאָגישע פראַגע, וועלכע מיר 
דאַרפן באַהאַנדלען באַזונדער. פאַראַן אָבער געוויסע פּרינציפּן, וועלכע מען מוז 
געדענקען, אויב מען וויל דערגרייכן דעם אויבן אָנגעוויזענעם ציל, 

ערשטנס, מוזן מיר אַנטפּלעקן פאַר די קינדער און פאַר דער יוגנט אַלע עזיו- 
קייטן און אַלע ווערטן פון ייִדישן לעבן, יעדע ייִדישע שול און יעדע דערציונגס- 
אַרבעט מוז זײַן געבויט נאָר אויף די פּאָזיטיווע ווערטן פון ייִדישן פאָלק און פון 
ייִדישן שאַפן אין אַלע צײַטן, 

צווייטנס --- מוזן די קינדער און די יוגנט צוגעבונדן װערן צום אַקטיון 
ייִדישן לעבן. | 

יעדע דערציערישע אַרבעט איז געבויט נישט אויף לערנען טעאָריעס בלוין, 
נאָר דער עיקר -- אויף פּראַקטישע און קאָנקרעטע, טאָג-טעגלעכע איבערלעבונגען 

און דערפאַרונגען. אונדזערע קינדער דאַרפן מיר לערנען נישט בלויז צו קענען 
דאָס ייִדישע לעבן, נאָר לעבן דאָס ייִדישע לעבן. דאָס איז די העכסטע ייִדישע מצווה 
און מדרגה: נישט בלויז קענען תורה, נאָר זײַן אַן עוסק בתורה, 

דריטנס --- מוז די ייַדישע דערציונג זײַן פאַרבונדן מיט ישראל. װאָס פאַר אַ 
גרעסערער און װירקזאַמערער פאַקטאָר פאַר דער נאַציאָנאַלער דערציונג פֿון 
ייִדישן קינד און יוגנטלעכן, קען זײַן, װי דער פאַקטאָר, װאָס הייסט ייִדישע מדינה?! 

א א 

אויף די אויבן אָנגעוויזענע פּרינציפּן דאַרף זײַן געבויט די ייִדישע דערצלונג: 

אױף די פּאַזיטיווע ווערטן פון ייִַדיששן פאָלק; אױיפן אַקטיו ייִדישן לעבן 
אומעטום, און אױף דער ליבע און פאַרבינדונג מיט מדינת ישראל. 

דאָס באַציט זיך צום אינהאַלט פון די שולן און פון דער ייִדישער דערציונג 
בכלל. כדי אָבער עס זאָל זיין אינהאַלט אין די שולן --- מוזן פריִער פון אַלץ -- זײַץ 
שולן ממש.. | 

אין דער חינזיכט איז די לאַגע זייער נישט קיין געהויבענע. 

מיר זענען אָרעם אין שול-אַנשטאַלטן, װאָס זאָלן קענען פאָרענטפערן דאָס 
דערציונגס-פּראָכלעם אין אונדזערע לענדער. אין די װײַטע און קליינע ישובים 
איז די לאַגע אַ שוידערלעכע. דער דלות שרײַט דאָרט פון אַלע ווינקעלעך: גישטאָ 
קייף שולן, נישטאָ קיין לערערס, נישטאָ קיין סביבה פאַר די קינדער און פאַר 
דער יוגנט, 

אין די גרעסטע ישובים איז די לאַנע פיל בעסער, אָבער װײַט פון צו זײַן 
צופרידנשטעלגדיק, 

געוויינלעך, אַז מען רעדט וועגן דאָזיקן פּראָבלעם, לייגט מען אַרױף די גאַנצע 
שולד אויף די קינדער און אויף דער יוגנט, זיי, הייסט עס, ווילן נישט; זיי האָבן 
נישט קיין אינטערעס, קיין ווילן און באַציונג צו דער ייִדישער שול. 


איך מיין, אַז עס איז אַ בילבול אויף אונדזערע קינדער. אין די מערסטע פאַלן 
זענען אין דעם מאַנגל אינעם אינטערעס און באַציונג פון די קינדער צו דער 
ייִדישער שול און צו דער ייִַדישער קולטור בכלל, שולדיק נישט די קינדער, 
נאָר די עלטערן, די סביבה, אין וועלכער זיי לעבן, און, אָפט מאָל, צום באַדױערן, 
אויך די לערערס, װאָס פאַרשטייען נישט גרינטלעך די פונקציע פון דער ייִדישער 
שול אין די נייע לעבנס-באַדינגונגען פון ייַדישן פאָלק, 

גיט די קינדער גוטע ייִדישע שולן גיט זיי אין די שולן דאָס שיינע און דער- 
הויבענע פון אַלע אונדזערע װערטן; גיט זיי אין די שולן פרייד און. דערהויבונג; 
אַזאַ גײיסטיקע פרייד און דערהויבנג װאָס זיי װעלן אין ערגעץ אַנדערש נישט 
געפינען, װעלן די קינדער ליב האָבן די שול, און דורך דער שול און דורך דעם 
לערער --- װועלן זיי ליב באַקומען און זיך באַהעפטן מיט דער יודישער קולטור 
און מיטן גאַנצן ייִדישן לעבן, 

לײַדער זענען נישט אַלע שולן אַזױ. נישט בלויז װאָס מיר האָבן װינציק 
שולן, און מיר מוזן, נאַטירלעך, זאָרגן װאָס מער שולן צו דערעפענען. נאָר אפילו 
די עקסיסטירנדיקע שולן דערפילן נישט אַלע בשלימות זייער אויפגאַבע, 

די דאָזיקע שולד איז אוודאי נישט די קינדערס, און אָפּטמאָל אפילו נישט די 
עלטערנס, װאָס װײַזן אַרױס גאָר אַן אַנדערע -- אַ פּאָזיטיװוע -- באַציונג, אויב 
די שול ווייסט וי אַזױ די באַציָונג צו זיך צו שאַפן, די שולד איז פון דער ייִדישער 
געזעלשאַפט, װאָס לאָזט געװעלטיקן צו פיל כאַאָטישקײט און צו פיל אומבאַרופנקייט 
אויפן דאָזיקן געביט, 


אי אל 
2: 


אין דער הינזיכט, אפשר מער װי אויף אַלע אַנדערע געביטן, קען פיל אױפטאָן 
ישראל, 


מיר האָבן שוין פריער אָנגעװיזן, אַז װאָס שייך דעם אינהאַלט פון דער ייִדישער 
דערציונג, מוז ישראל פאַרנעמען דעם צענטראַלן פּלאַץ, נישט אויסשליסנדיק אויך 
אַלע אַנדערע ווערטן, װאָס זענען געשאַפן געװאָרן און ווערן געשאַפן אין דער 
גאָרער ייִדישער וועלט. אָבער עס מוז דאָ אױיך געזאָגט װערן עפּעס װעגן דער 
קאָנקרעטער ממשותדיקער הילף װאָס די תפוצות דאַרפן באַקומען פון ישראל, 

און הגם ישראל איז נאָך אין צושטאַנד פון ווערן, און נייטיקט זיך נאָך אַלין 
אין אַלץ נײַע און נײַע כוחות, מוז זי שוין באַצײַטנס נעמען זאָרגן צו שאַפן כוחות 
אויך פּאַרן גלות. דאָס איז די אויפגאַבע פון ישראל, װאָס דאַרף, וי די מדינה 
פון גאַנצן פאָלק, װערן אויך דער צענטער פון אַלע גײַסטיקע און קולטורעלע 
מאַניפּעסטאַציעס פון ייִדישן שאַפן און מוז באַװירקן דאָס גאַנצע, אומעטומיקע 
ייִדישע לעבן, כדי אויפצוהאַלטן און סטימולירן די נאַציאָנאַלע גײַסטיקע אייניקייט 
פון ייִדישן פאָלק, 

ועס איז, דעריבער, פאַר מיר קיין ספק נישט, אַז דער אָנטײיל פון ישראל אין 
דעם ייִדישן קולטור-לעבן אויף די ערטער, קען זײַן אַ מזל ברכה, סײַ פאַר ישראל 
און סײַ פאַר אונדזער אָרטיקן ייִדישן שאַפן, 

אָבער כדי דאָס זאָל זײַן אַזױ, און מיר זאָלן נישט דאַרפן זאָגן ,יצא שכרו 
בהפסדו" מוז מען, לויט מײַן מיינונג, געדענקען צוויי תנאים: 


ערשטנס -- אַז די שליחים פון ישראל, די טוערס און די לערערס, זאָלן נישט 
מבטל מאַכן דאָס לעבן און די קולטור און די שעפערישע כוחות פון ייִדן אויף 
די ערטער. די פאָרשטייערס פון ישראל דאַרפן אַרײַנברענגען װאָט-מער נײַע ישראל- 
דיקע ווערטן, אָבער נישט אַרױסרײַסן גאָרנישט פון דעם װאָס די ייִדישע וועלט 
האָט געשאַפן און שאַפט נאָך, כדי אויפצוהאַלטן אַקטיוו און שעפעריש דאָס נאַציאָ- 
נאַלע ייִדישע לעבן, און צווייטנס --- דאַרף ישראל קאָאָפּערירן מיט די ישובים, 
אָבער נישט איבערנעמען אַלײן, אָדער דורך אירע פאָרשייערס, די זאָרג און 
אָנפירונג פון דער קולטור און דערציונגס-אַרבעט. | 

עס איז נישט קיין פראַגע װוער ס'וועט די אַרבעט טאָן בעסער, אָדער ערגער, 
די ישראלדיקע צי די אָרטיקע. מחמת אין דער עצם-אַרבעט ליגט שוין אַליין די 
מעלה פון אַקטיוון געזעלשאַפּטלעכן שאַפן. יעדער פּרוּוו צו באַזאָרגן די ישובים פון 
אויבן, װעט זײַן אַ בערישע טובה, װײַל דאָס װעט אָפּנעמען די זאָרג און אחריות 
בײַ די טוערס און װעט פאַרװאַנדלען די ישובים אין קעסט-קינדער בײַ דער מדיגה, 

מיר ווייסן אַלע, אַז מענטשן װאָס לעבן פון גרייטן, װאָס באַקומען אַלץ פאַרטיק, 
װאַקסן אויס פאַרקריפלט; נישט פּראָדוקטיוו און נישט שעפעריש, נישט פאַר זיך 
און נישט פאַר דער געזעלשאַפט. דאָס זעלבע קען אויך געשען מיט גרופּעס און 
מיט גאַנצע קיבוצים, 

רעזולטאַטן פון אַזאַ מין , געזעלשאַפטלעכער דערצליונג", האָבן מיר געזען אין 
מערב-איײיראָפּע. די ישובים דאָרט האָבן זיך צו פיל פאַרלאָזט אויף דער דרויסג- 
דיקער הילף, זיי האָבן אַלין, אין זיך, נישט געגלויבט, קיין אייגענע איניציאַטיװעס 
נישט אונטערגענומען, געלעבט אויף קעסט, און דעריבער זענען זיי געװאָרן אַטראָ- 
פירט אין זייער קולטוריגעזעלשאַפטלעכן לעבן. 
- = בל אונדז, צום גליק, זענען פאַר דער ייִדישער קולטור און פאַר דער ייִדישער 
שול דערצויגן געװאָרן קאַדרען געזעלשאַפטלעכע טוערס, עסקנים. און זיי; די טוערם 
און די געזעלשאַפט, װאָס רינגלט זיי אַרום, זענען אַלײן דער יסוד פאַר יעדער 
טעטיקייט אויפן געביט פון קולטור און דערציונג. צונעמען בײַ די מענטשן די 
זאָרג און די אַרבעט, הייסט אױיסליידיקן די געזעלשאַפטלעכע טעטיקייט פון אירע 
שענסטע געביטן -- די קולטור און דערציונגס-אַרבעט -- פון דעם אידעאַליזם 
און אייפער, װאָס האָבן אַרױסגעבראַכט אַ שלל מיט איניציאַטיוועס און פרוכט- 
באַרע כוחות אין אונדזער געזעלשאַפט. 

וי זינגט דער ישראלדיקער דיכטער פּאַפּיערניקאָו; 

;עס גייט נישט אין דעם איך זאָל האָבן דערגאַנגען, מיר גייט נאָר אין גאַנג 
אויף אַ זוניקן וועג..* 

איך ווייס, אַז מיר זענען נאָך קיין סך נישט דערגאַנגען, אָבער דאָס עצם גיין 
די עצם-אַרבעט איז אַלין פאַר זיך אַ גרויסער פאַרדינסט, פון וועלכן מיר קענען 
נישט און טאָרן נישט אָפּזאָגן זיך, אויב מיר ווילן בלײַבן אַן אַקטיװער גליד אין 
דעם שעפערישן ייַדישן פאָלקס-אָרגאַניזם, 

אויב ישראל װעט דאָס דאָזיקע אין זינען האָבן, און אויב מיר אַליײן װעלן 
שטיין אויף דער װאַך אויפצוהיטן און אַרויסצוברענגען פון אונדזער מיט, טאַקע 
מיט דער הילף פון ישראל, אַלץ נײַע כוחות, דאַן װעט דער קשר מיט ישראל ווירק- 
לעך זײַן אַ מזל ברכה פאַר אונדז און פאַר ישראל און פאַרן גאַנצן ייִָדישן פאָלק, 


א 5 
: 


קלאָר איז, אַז אונדזער לעבן אין די נייע ישובים פאַרמאָגט אי ליכט, אי שאָטן. 
דאָס זעלבע איז אויך אויפן פעלד פון דער ייִדישער קולטור און ייַדישער דערציונג, 

מען טאָר די שאָטנס נישט פאַרזען, װײַל אונטער זיי באַהאַלטן זיך דער שטן 
פון דער אַסימילאַציע. װאָס רײַסט אָפּ שטיקער פון אונדזער לעבן. װײַל הינטער ‏ 
זיי שטייט אָפּט מאָל די האַלב-אַסימילירטע און האַלב נישט-דעפינירטע ייִדישע 
אינטעליגענץ, װאָס אין נאָמען פון כלומרשט באַשטימטע צילן און פון ,פּראַקטיש- 
קייט", פירן זיי אַרײַן די יוגנט אין די געמאַרקן פון דער פרעמדער קולטור. װײַל 
הינטער די שאָטנס שטייען אַלע די צווייפלערס און פּעסימיסטן, די שטענדיקע ניין- 
זאָגערס, װאָס זענען אַלץ מבטל; די װאָס מאַכן צונישט אַלע אונדזערע באַמיונגען 
און גראָבן אונטער דעם צוטרוי און גלויבן אין דעם ייִדישן מענטש, אַז ער איז 
באַרופן צו בויען און צו לעבן אַ ייִדיש לעבן. | | 

און מען דאַרף אויך נישט פאַרזען די ליכטיקע זײַטן פון אונדזער לעבן. צו זי 
געהערן: אונדזער קאָלעקטיווער אחריות-געפיל אויפצוהאַלטן דאָס ייִדישע לעבן 
קעגן אַלע דרויסנדיקע דראָונגען און געפאַרן; אונדזערע אַלע פּרוּוון, באַמיונגען און 
טײלװײַזע דערגרייכונגען --- אײַנצוהאַלטן מיט אונדז אונדזערע קינדער און די 
יוגנט, דורך די פאַרשיידענע שולן און דערציונגס-אַנשטאַלטן; אונדזערע פאַרלאַגן, 
ביכער, צײַטונגען, זשורנאַלן; אונדזער טעאַטער, אפילו ווען עס איז הײַנט מאָראַליש 
און מאַטעריעל געשלאָגן; אונדזערע פאַרשיידענע קולטור-קינסטלערישע אונטער- 
נעמונגען אויפן געביט פון ייִדישן און העברעישן פאָלקלאָר, געזאַנג און מוזיק; 
אונדזער ווילן צו זיין באַהאָפּטן מיט דער מדינה און מיטן גרויסן ייִדישן וועלט- 
כלל; און דער עיקר -- צו לעבן אַן אַקטיו ייִדיש לעבן. 

עס איז באַװוּסט, אַז דאָס אַקטיווע לעבן פון אַ מענטשן, איז בלױז דאָס 
שעפערישע לעבן. דאָס זעלבע איז מיטן כלל. מיר לעבן אַקטיוו-ייִדיש כל זמן מיר 
זענען ייִדיש-שעפעריש. און ווילן מיר אויפהאַלטן אונדזער נאַציאָנאַל יידיש-לעבן 
מוזן מיר זאָרגן אַרױסצוברענגען דעם מאַקסימום פון אונדזערע שעפערישע. כוחות, 
אָט דאָס איז די פונקציע פון דער ייִדישער קולטור, 

קולטור --- אין פולסטן זין פון װאָרט -- איז דער סכום פון אַלע אייגענע 
און אייגנאַרטיקע װוערטן װאָס אַ פאָלק שאַפט, און אויב מיר האָבן דאָ בײיגעטראָגן 
עפּעס פאַר דער איגנאַרטיקײיט פון אונדזער לעב אויב מיר האָבן דורך דעם 
געהאַלטן וואַכזאַם דאָס ייִדישע נאַציאָנאַלע באַװוּסטזין און ייִדישע עמאָציעס -- 
האָבן מיר געהאָלפן שאַפן ייִדישע קולטור, 

דאָ איז נישט די פראַגע פוף דער צאָל קינסטלערס און זשעניס, װאָס מיר 
האָבן יאָ אָדער נישט אַרױסגעגעבן. אַזעלכע ווערן נישט געבוירן דורך רעזאָלוציעס 
און באַשלוסן פון קאָנגרעסן. עס איז אָבער יאָ די פראַגע פוץ אַן אָרגאַניזירטער 
קולטור-אַרבעט צווישן די מאַסן, צווישן דער יוגנט און צוישן די קינדער. דאָס 
איז, אין אַ גרויסער מאָס, אָפּהענגיק פון אונדז. װײַל אויב די ישובים וועלן לעבן 
אַ באַװוּסטזיניק ייִדיש קולטור-לעבן; אויב עס וועט צוגעגרייט ווערן דער געהערי- 
קער קלימאַט פאַרן ייִדישן שאַפן, פאַר דער יצירה פון ייִדישן גײַסט; װעלן אויך 
קומען די מײַסטערס, די קינסטלערס, צו באַפּרוכפּערן - מיט זייער טאַלאַנט די 
ייִדישע קולטור, 


וועגן קריזיס אין דער וועלטלענער ייִדישקייט 


אי 


אַן אַלטער וויכוח, װאָס האָט במשך אַ סך יאָרן פאַרשאַפט אַ היפּש ביסל בייז 
בלוט, איז לעצטנס װוידער באַנײַט געװאָרן, און האַנדלען האַנדלט זיך וועגן אַ פראַגע 
װאָס איז פאַר אונדז פון גרעסטן און וויכטיקסטן אינטערעס: די ייִדישע דערציונג -- 
וי דאַרף זי זײַן, אַ רעליגיעזע צי אַ וועצלטלעכע? 

וויכוחים איבער אידעאָלאָגישע פראַגן זענען נישט איבעריק. געוויינלעך זענען 
אַזעלכע וויכוחים דווקא זייער נייטיק און נוצלעך, בפרט אַז ס'האַנדלט זיך ועגן 
אַ פראַגע װאָס שטייט ממש ברומו של עולם. ס'איז איבעריק צו זאָגן, אַז די חינוך" 
פּראַגע געהער הײַנט צו די סאַמע װויכטיקסטע פּראָבלעמען מיט וועלכע ס'ראַנגלט 
- זיך די גאַנצע ייִדישע וועלט. דערפאַר טאַקע דאַרף אָט די פראַגע, צוליב איר 
װיטאַלער באַדייטונג, באַהאַנדלט װוערן מיט דער גאַנצער אַלוײַטיקײט, װאָס איז 
נאָר מעגלעך, 

ס'איז ריכטיק, אַז דער ייִדישער חינוך מאַכט דורך אַ קריזיס. אָבער דער 
קריזיס מאַכט דורך דאָס גאַנצע חינוך-וועזן --- אײַנשליסלעך אויך דאָס רעלי" 
גיעזע --- און נישט בלויז איין צד -- דאָס וועלטלעכע. דאָס פּראָבלעם איז אַן אַלגע- 
מיינס. און די סיבות פונעם קריזיס שטעקן, לויט מײַן מיינונג, נישט אין דער 
וועלטלעכקייט פונעם חינוך, נאָר אין פיל אַנדערע פאַקטאָרן, אַ סך טיפערעי 

קודם-כל --- מוז מען געדענקען, אַז דער קריזיס וועגן וועלכן מ'רעדט, קומט 
פאָר נישט בלויז אין דער דערציונג. דער קריזיס שפּרײט זיך אויס אויף אַלע 
שטחים פון דער קולטור און גײַסטיקן לעבן. און נישט בלויז בײַ ייִדן נאָר אין 
דער גאַנצער װעלט, דער קריזיס איז אַן אַלגעמײנער. ער איז אויך פאַראַן אין 
דער ליטעראַטור, אין דער קונסט און אין אַלע אַנדערע גײַסטיקע מאַניפעסטירוג- 
גען פון דעם הײַנטיקן מענטשן. 

גורמים זענען פאַראַן פאַרשיידענע. אָבער וי אַ ! בנשפּיל איז גענוג אָנצוּװוײַזן 
בלויז אויף איינעם פון זיי -- דעם סאַמע װיכטיקסטן און געפערלעכסטן אין דער 
הײַנטיקער צײַט: די השפּעה פון דער לעצטער וועלט-מלחמה, די השפּעה פון נאַציזם, 
פון בלוטיקער דיקטאַטור אין אַלע אירע פאָרמען, װאָס האָט אומגעבראַכט מיליאָנען 
מענטשן און דערבײַ צעטראָטן די מענטשלעכע מאָראַל, די ווערדע, דאָס געוויסן 

און גלויבן פונעם מענטשן --- אָט די שוידערלעכע השפּעה פילן מיר נאָך הײַנט, 
און די וועלט װעט זי נאָך מסתמא פילן אַ היפּש ביסל צײַט, 

דער דור װאָס האָט איבערגעלעבט דעם קאָשמאַר און דער דור פון נאָך דער 
מלחמה זענען טראַגישע דורות: דורות װאָס האָבן איבערגעלעבט נישט בלױז 
פיזישע לײַדן, נאָר אויך די גרעסטע גײַסטיקע און מאָראַלישע דערנידעריקונגען 
און אַנטוישונגען. דאָס זענען דורות װאָס -- וייניקסטנס גאָר גרויסע טיילן פון 
זיי --- האָבן פאַרלוירן דעם צוטרוי צום מענטשן און דעם גלויבן אין מענטשף 
איז נאַטירלעך אַז דאָס זאָל ווירקן אויף דער הײַנטיקער קולטור, אויף דער קונסט, 
אויף דער דערציונג און אויף אַלע אַנדערע אויסדרוקן פונעם מענטשנס גײַסט, 
קונסט און דערציונג זענען געבויט אויף אמת, אויף צוטרוי. דאָס איז דער יסוד 
פון יעדער עכטער קונסט און דערציונג. אָבער אַז דאָס לעצטע פעלט, גראָבט עס 
אונטער די װאָרצלען סײַ פון דער ערשטער און סײַ פון דער צוייטער. 

די רעזולטאַטן פון אָט דער לאַגע זעען מיר אויף טריט און שריט בײַ דער 
הײַנטיקער יוגנט. געוויינלעך האָבן מיר צו איר אַ סך טענות, מחמת מיר אַלײן 
פאַרגעסן זייער אָפט, אַז זי, די יוגנט, איז גאָרנישט די שולדיקע, נאָר גאָר דער 
קרבן פון אַ ביטערער ווירקלעכקייט אין וועלכער זי איז געבוירן געװאָרן. 

איז דען אַ װוּנדער פאַר װאָס די יוגנט איז אידײיענלאָז? איז דען נישט פאַר- 
שטענדלעך פאַר װאָס זי אַנטלויפט פון געזעלשאַפטלעכע פּראָבלעמען? 

דער דאָזיקער קריזיס איז --- וי געזאָגט -- אַן אַלגעמײנער, זיין יסוד איז 
אַ מאָראַלישער. דעריבער ווירקט ער אַזױ טיף און ער מײַדט נישט אויס קיינעם, 
און במילא אויך נישט אונדזער ייִדישע יוגנט, וועלכע לעבט אין דער זעלבער 
סביבה, 

ווירקט עס אויף דער דערציונג? 

געוויס, 

אָבער נישט בלויז אויף איין טייל פון דער דערציונג -- אויף דער ועלט- 
לעכער -- װירקט עס. נישט וייניקער השפּעה האָט דאָס אַלץ געהאַט אויך אויף 
דער רעליגיעזער דערציונג. און אויב זוכן אַ לייזונג צום קריזיס, דאַרף מען זי 
זוכן אין דער טיף, פון װאַנען דער קריזיס װאָרצלט. קוים אָבער מיינט מען אַז 
מיטן אַריבערכאַפּן זיך פון איין װאָגן אויפן צווייטן, װעט מען לייזן דאָס אָנגע- 
ווייטיקטע פּראָבלעם, מאַכט מען אַ שווערן טעות, 


ב. 


מע קען נישט ריידן וועגן דערציונג וי וועגן אַן אָפּגעזונדערטער זאַך פונעם 
לעבן, 

אויב אַ רעוויזיע, אויב מע דאַרף איבערגיין פון וועלטלעכקייט צו רעליגיע, 
דאַרף מען דאָך גיין דעם גאַנצן וועג ביזן סוף. װאָס פאַר אַ זין האָט צו רעדן וועגן אַ 
רעוויזיע בלויז אין דער דערציונג און דערבײַ פאַרשװײַגן דאָס גאַנצע לעבן אין אוג- 
דזער סביבה, װאָס איז נישט רעליגיעז? 

אויב עמעצער וערט אַ רעליגיעזער מענטש, איז קלאָר, אַז ער זאָל פאַר- 
לאַנגען אויך אַ רעליגיעזע דערציונג. אָבער בלײַבן אַלײין נישט-רעליגיעז און ועלן 
די רעליגיעזע פּרינציפּן און װערטן אַריכערטראָגן בלויז אין דער דערציונג, האָט 
דאָך קיין זין נישט, 

פאַר יעדן לערער און פאַר יעדן פּשוטן בעל שכל איז קלאָר, אַז מ'קען נישט 
לערנען קינדער עפּעס אַזױנט אין װאָס מ'גלויבט נישט אַלײן 

| נעמט, למשל, אַ לערער, אַ וועלטלעכן מענטשן, װאָס אַרבעט אין אַ רעליגיע- 
זער שול, לאָמיר זאָגן, אַז ער פאַרשטײט, אַז ער קען נישט לערנען די קינדער 
צו זײַן פרום און אַלין, אין זייער אָנװועזנהייט, טאָן דאָס פאַרקערטע. דאַװונט עֶר 
לפּנים וועגן און באַמיט זיך, װייניקסטנס אין דער אָנועזנהייט פון די קינדער, 
צו טאָן דאָס אַלץ װאָס ער לערנט זיי. איז עס שוין גענוג ? װעט אויף אַזאַ אופן 
זיין אַרבעט זיין אַן עכטע, א שלימותדיקע ? 

יעדער בר דעת פארשטייט, אַז נישט. ווייל עס איז נייטיק עפּעס מער דער- 
פון; מער װי די לפּנימדיקע פרומקייט. עס איז -- קודט-כל -- נײיטיק אַז דער 
לערער זאָל אַלֵייץ גלייבן באמונה שלימה אין דעם װאָס ער לערנט. מחמת קינדער 
באַגרײַפן װאָס עס איז עכט און װאָס נישט. און װאָס קען אַרויסקומען פון אַזאַ 
דערציונג, אויב די קינדער פאַרלירן דעם צוטרוי צום לערער, צום דערציער? 

קיין צוויי מאָסן קענען דעריבער נישט זײַן. וועלטלעכקייט פאַר די גרויסע 
און רעליגיעזע דערציונג פאַר די קינדער, איז אַן אוממעגלעכע זאַך. און אויב 
עמיצער פּראַקטיצידט עס, ברענגט ער דערמיט מער שאָדן וי נוצן, סײַ פאַר די 
קינזער און סײַ פאַר די צילן פון דער דערציונג, 


גי 


ווען מען רעדט וועגן אָט די פראַגעס דערמאָנט מען אָפט דעם נאָמען פון חיים 
גרינבערג זיל, דאָס פאַרפליכטעט -- גלייב איך --- אַרײַנצוקוקן אין דער גאַנ- 
צער טיפקייט פון דעם אַלעמען װאָס חיים גרינבערג האָט געזאָגט מיט אַ סך וויסן 
און טאַלאַנט. קודם-כל דאַרף זײַן קלאָר, אַז קיין דאָגמאַטיקער איז חיים גרינבערג 
קיין מאָל נישט געווען. ער האָט אָפט פאַרלאַנגט רעוויזיעס אינעם לעבן באַזוג- 
דערט בנוגע די גײַסטיקע ווערטן אונדזערע. אָבער פאַרלאַנגט האָט ער עס רֵײַ 
אַלעמען, בײַ די רעליגיעזע, נישט וייניקער וי בײַ די וועלטלעכע. איינער פון 
די בולטסטע און כאַראַקטעריסטישע שטריכן פון חיים גרינבערגס געדאַנקען גאַנג 
איז די עכטקייט. עכטקייט איז פאַר אים אויך געווען דער יסוד פון שעפערישקייט, 

אין איינעם פון זײַנע גײַסטרײַכע עסייען, אונטערן נאָמען ,תפילה", ציטירט 
חיים גרינבערג די רייד פון אונדזערע חכמים, װאָס האָבן געזאָגט, אַז תפילה אָן 
באַנײַונג איז קיין תפילה נישט. ער ברענגט די װאָרענונג פון דער משנה: ;אל 
תעשה תפילתך קבע"., מאַך נישט פון דײַן תפילה קיין שאַבלאָן, קיין מעכאַנישן 
אַקט, װײַטער זאָגט ער, אַז רב אושיעא איז געווען גענויגט צו ;באַפרײַען" פון 

דאַװענען יעדן ייִדן װאָס ;תפילתו דומה עליו כמשאו", װאָס תפילה איז פאַר אים 
בלויז אַ משא, אַ לאַסט, עפּעס אַרויפגעצװוונגענעס, װאָס ער טוט נאָר כדי יוצא 
צו זײַן, אַ מין נודנע פליכט. רבה און רב יוסף, וי מ'קען זען אין דער זעלבער 
משנה, זענען געגאַנגען אַזױ װײַט װוי צו באַטראַכטן פאַר ,פסול" די תפילה פון 
יעדן איינעם, וועלכער ;אינו יכול לחדש בה דבר", ד"ה, וועלכער ;איז נישט 
אימשטאַנד עפּעס אין איר צו באַנײַען" 

איז װי קען יעדער דאַװענער באַנײַען די תפילה װאָס איז אַ געשריבענע, אַ 
פאַרפיקסירטע אין אַ פעסטגעשטעלטן טעקסט? 

דערויף ענטפערט חיים גרינבערג, לויטן נוסח און גײַסט פון דער משנה אַז 
די באַנײַונג איז דאָ אין דער כוונה. דער דאַװענער װאָס דאַװונט מיט עכטער כוונה, 
װאָס פילט יעדעס מאָל אַ פרישן אויפציטער אין באַריר מיט דעם זעלבן גוט 
באַקאַנטן טעקסט, באַנײַט די תפילה, 

אָן באַנײַונג, אָן כוונה -- הייסט עס -- איז די תפילה קיין תפילה נישט, זי 
קלאַפּט נישט אָן אין די שערי שמים, דערגייט נישט צום כסא הכבוד און בלײַבט 
ערגעץ שטעקן נע ונד צװישן מענטש און גאָט. 

וי זשע איז מיט דער דערציונג? 

חינוך -- אַפילו אין דער עטימאָלאָגיע פונעם װאָרט -- איז געבויט אױיף 
באַנײַונג. אָן באַנײַונג איז קיין גוטע, קיין עכטע דערציונג נישט מעגלעך, וי 
זשע קען זײַן אמתע באַנײַוּנג אָן עכטער כוונה, װי באַלד די טרעגערס און רעאַלי- 
זירערס פונעם חינוך װעלן טאָן עפּעס אַזױנס װאָס שטימט נישט מיט זייער אייגע- 
נעם לעבן? | 


די 


ס'קען זײַן, אַז ס'וועלן זיך געפינען אויך אַזעלכע -- און געוויס זענען זי 
פאַראַן --- װאָס זענען גרייט אויף אַ רעוויזיע בכלל. ס'טרעפט זייער אָפט אַז 
מענטשן בײַטן די באַן, אַ מאָל באַװוּסטזיניק און אַ מאָל אויך װוײַל ס'איז אין דער 
מאָדעי. 

אין דער לעצטער צײַט פעלן נישט קיין בעלנים אַרויסצושיסן אַלערלײ מינים 
פײַלן קעגן דער וועלטלעכער ייִדישקייט. איז אפשר דערפאַר טאַקע נייטיק צו 
מאַכן פון צײַט צו צײַט אַן ערנסטן חשבון: צי די וועלטלעכע ייִדישקייט איז בלויז 
אַ נעגאַטיווער פאַקטאָר אין אונדזער היסטאָרישן גאַנג, אָדער זי האָט אויך בײַגע- 
טראָגן פּאָזיטיווע און שעפערישע וערטן פאַרן לעבן פון אונדזער פאָלק? 

פאַרשטייט זיך, אַז מ'דאַרף אונטערשיידן פון װעלטלעכקײט ביו װעלט- 
לעכקייט, 

פּונקט װי נישט אַלע רעליגיעזע שיטות און באַװעגונגען זענען די זעלבע, 
אַזױ זענען אויך נישט אַלע וועלטלעכע ריכטונגען פון איין שניט, 

אַלע. ווייסן, אַז אין דער ייִדישער געשיכטע האָט די רעליגיע געשפּילט אַן 
אויסערגעוויינלעך וויכטיקע ראָל. אָבער אַז מען אַנאַליזירט גרינטלעך די פאַר- 

שיידענע רעליגיעזע ריכטונגען און באַװעגונגען, זעט מען, אַז זייער ווירקונג איז 
נישט אַלע מאָל געווען די זעלבע. אויך די השפּעה פון דער רעליגיע איז געווען 
אָפּהענגיק פון דער מאָס אויף וויפל זי איז געווען פאַרבונדן מיטן פאָלק. קוים 
האָט מען די רעליגיע דערװײַטערט פונעם פאָלק, איז זי געװאָרן פרוכטלאָז און 
אָן אַ פּאָזיטיווער ווירקונג פאַר דער דערהאַלטונג פון ייִדישן לעבן 

אַזעלכע בײַשפּילן האָבן מיר געהאַט נישט וויניק, אָנהײבנדיק נאָך פון די 
גאָר אַלטע צײַטן. אלכסנדריה של מצרים איז איינער פון זיי. שפּעטער האָבן מיר 
געהאַט אויך אַנדערע ענלעכע בײַשפּילן אין פאַרשײידענע תקופות פון דער ייִדישער 
געשיכטע. דעם סאַמע בולטסטן און אויך ווייטיקלעפסטן בײַשפּיל האָבן מיר גע" 
האַט אין דײַטשלאַנד, אין סוף אַכצנטן און אָנהייב נײַנצנטן יאָרהונדערט. די 
, דויטעזן פון מאָזאַיישן גלויבן", װאָס האָבן זיך אָפּגעזאָגט פון יעדער נאַציאָנאַלער 
אָנגעהעריקייט צום ייִדישן פאָלק און געבליבן בלויז בײַ דעם גלויבן אַלֵיין, האָבן, 
--- וי ס'איז באַװוּסט -- לאַנג נישט אױיסגעהאַלטן, 

אָפּנעשײדטע פון דעם ייִדישן פאָלק, פון זײַן לעבן און שטרעב פון זײַן 
קולטור און טראַדיציעס, האָבן זיי זיך לאָגישערװײַז גאָר גיך דערקײַקלט צום גט 
אויך מיטן ייִדישן ,גלויבן". און װאָס דער סוף איז געווען, איז אַלעמען גוט באַ- 
קאַנט, 

דאָס זעלבע איז אויך געשען און געשעט מיט דעם מין ועלטלעכקייט, װאָס 
האָט אויסגעשיילט פון זיך יעדן שמץ פון נאַציאָנאַלן אינהאַלט. די דאָזיקע וועלט- 
לעכקייט האָט געמוזט באַנקראָטירן, װוי ס'האָט באַנקראָטירט די טעאָריע, אַז ס'איז 
מעגלעך אַ ייִדישע רעליגיע אָן דעם ייַדישן פאָלק, 

פאַראַן, אָבער, אויך אַן אַנדער מין וועלטלעכקייט, אַ דורכגעדרונגענע מיט 
נאַציאָנאַלן אינהאַלט, מיט אַקטיוון ייִדישן לעבּן, מיט ייִדישן שאַפן און מיט די 
אייביקע ווערטן פון אונדזער פאָלק, 

די ייִדישע געשיכטע װעט קיין מאָל נישט פאַרגעסן יענע באמת גלױביקע 
ייִדן, וועלכע האָבן זיך מקריב געווען פאַר דער אמונה: וועלכע זענען געגאַנגען 
על קידוש השם, װײַל גאָט און ייד איז פאַר זיי געווען איין אומצעטײלבאַרער 
באַגריף, | 
אָבער אויך וועלטלעכע ייִדן האָבן זיך מקריב געוען פאַר ייִדישקייט מיט 
נישט וייניקער געטרײישאַפט און מסירת נגפש. 

דאָס ייִדישע פאָלק װעט תמיד געדענקען װאָרמס און מאַינץ. עס װעט גש- 
דענקען די שטאָלצע זין, וועלכע זענען געגאַנגען מיט געהויבענע קעפּ צו די 
אױטאָ-דאַיפעס אין שפּאַניע און אין פּאָרטוגאַל. אָבער עס װעט אויך געדענקען 
מיט דער זעלבער פאַרערונג. די וועלטלעכע קעמפערס אין די געטאָס, אין די 
זעלבסטשוץ-אָרגאַניזאַציעס און אין דער באַפּרײַונג פון ישראל, | 

די עשרה הרוגי מלכות זענען פאַרהייליקט, װײַל זיי זענען געשטאָרבן וירדיק 

פאַר גאָט און פאַרן פאָלק, אַזױ איז אויך פאַרהײיליקט ר' אמנון, פאַר זיין גרענעצ- 
לאָזער אמונה, וי עס זענען פאַרהײיליקט רבי מאיר ב"ר ברוך -- דער מהר"ם 

מ'ראָטנבערג און פיל, פיל אַנדערע, װאָס האָבן זיך מוסר נפש געווען פאַרן כבוד 
פון ישראל. און אַזױ װעלן אויך בלײַבן פאַרהײליקט די וועלטלעכע ייִדן װי יוסף 
חיים ברענער און יוסף טרומפּעלדאָר, מרדכי אַנילעװיטש און חנה סענעש און 
מרדכי טענענבוים און עמנואל רינגלבלום און נאָך און נאָך פאַר זייער גרענעצ- 
לאָזער טרײַשאַפט צום ייִדישן פאָלק, 

אויב מענטשן, אידייען און באַװעגונגען ווערן אױסגעפּרװוט דורך שװוערע 
נסיונות, האָט -- דוכט זיך --- די וועלטלעכע ייִדישקייט; די וועלכע איז אָנגעזאַפּט 
מיט גלויבן אין ייִדישן פאָלק און ממילא -- מיט אַ טיפן נאַציאָנאַלן אינהאַלט, 
אויסגעהאַלטן דעם סאַמע שװוערסטן עקזאַמען. דער וועלטלעכער ייד האָט אין די 
סאַמע געפערלעכסטע און ביטערסטע צײַטן, וועלכע מיר האָבן אָקאָרשט איבער- 
געלעבט, נישט אַנטוישט און ניט פאַרשעמט אונדזער פאָלק, 


ה. 


װאָס שייך דער שעפערישקייט, דעם כוח פון יצירה --- װאָס איז אַלע מאָל דער 
וויכטיקסטער סימן פון װיטאַליטעט פון יעדער אידייע און באַװעגונג --- האָט נאַ- 
ציאָנאַלע וועלטלעכע ייִדישקייט אויך אין דער הינזיכט אַרױסגעװיזן אַ וונדער- 
לעכן כוח, 

עס איז בכלל שער פאָרצושטעלן זיך וי ס'װאָלט הײַנט אויסגעזען אונ- 
דזער פאָלק, ווען אויפן נאַציאָנאַלן שטאַם װאָלט נישט געווען קיין פּלאַץ אויך פאַר 
זײַנע וועלטלעכע צװײַגן. אין דער הינזיכט האָט די וועלטלעכע יידישקייט ממש 
געראַטעװעט אונדזער פאָלק פון אַ מעגלעך געפערלעכער --- סײַ פיזישער און סײַ 
גײַסטיקער -- ראַכיטישקײט, 

אָבער דער וועלטלעכער לאַגער, װאָס איז אָרגאַניש באַהאָפּטן מיטן ייִדישן 
פאָלקס-שטאַם און ציט זײַן גײַסטיקע יניקה פון די אייביקע קװאַלן פון ייִדיש- 
שעפערישן גײַסט, איז דאָך נישט געזעסן מיט פאַרליינטע הענט. ער האָט אין 
דעם לעצטן יאָרהונדערט אַרױסגעבראַכט אַ שלל מיט שעפערישע װערטן, װאָס 
האָבן אין אַ גרויסער מאָס באַלעבט אויך די אַלטע װערטן אונדזערע. ער האָט 
אָנגערעגט צו נײַע שאַפונגען, װאָס זענען דער יסוד פון דער המשכדיקייט פון 
יעדער לעבעדיקער קולטור: צום אויפקום פון פאַרשײידענע אידייען און באַװע- 
גונגען און -- אפשר טאַקע דער סאַמע עיקר -- ער האָט אַרױיפגעפירט אונדזער 
פאָלק, װוי אַ מאָדערנע נאַציע, אוױף דער וועלט-אַרענע צווישן אַלע פעלקער. 

איז דאָך דער ציוניזם אַליין אַ פּראָדוקט פון דער וועלטלעכער יידישקייט, 
װאָס האָט פאַרוועלטלעכט דעם אַלטן גאולה-טרוים: פאַרוועלטלעכט און פאַר- 
הײַנטצײַטיקײט די אידייע פון משיח, און אַדאַנק דעם געבראַכט צום אויפקום פון 
מדינת ישראל. ‏ / | 

וועגן ייִדישן סאַציאַליזם, איז דאָך אָפּגערעדט. ער איז געקומען געפּאָרט מיט 
דער פאַרוועלטלעכונג פון ייִדישן לעבן. אמת, זײַנע װאָרצלען שטעקן אינעם 
סאָציאַלן באָדן און אין די אַלגעמײנע אַנטװיקלונגס-פּראָצעסן פון דער מענטש- 

לעכער געשיכטע, אָבער אין זײַן גאַנצן מהות און טיף הומאַניטאַרן אינהאַלט איז 
ער דער אָרגאַנישער המשך פון דעם אַלטן נביאים-אידעאַל, װאָס דריקט אויס דעם 
אײיבכיקן און אײיגנאַרטיקן גײַסט פון אונדזער פאָלק, 

און די מאָדערנע העברעישש ליטעראַטור ? 

און די גאַנצע ייִדישע ליטעראַטור, זינט מענדעלע, פּרץ און שלום עליכם? 

די װוונדערלעכע פּלעיאַדע פון דיכטערס, בעלעטריסטן, דראַמאַטורגן,. עסעיסטן 
אין ביידע אונדזערע שפּראַכן -- זיי אַלע זענען דאָך אַ פּראָדוקט פון דער וועלט- 
לעכער ייִדישקייט. 

און ביאַליק אַליין --- דער מחבר פון ,הלכה ואגדה" און פון ;עיר השחיטה" 
--- איז ער דען נישט געווען אַ וועלטלעכער ייִד, װאָס האָט אָן אַ שיעור בײַגעטראָגן 
צום פאַרוועלטלעכן און פאַרהײַנטצײַטיקן די העברעישע ליטעראַטור? 

דער זכות פון דער וועלטלעכקייט געהער נישט בלויז צום נעכטן. אויך הײַנט ‏ 
שפּילט נאָך די וועלטלעכע ייִדישקייט אַ גאָר וויכטיקע ראָל אינעם לעבן פון אונ- 
דזער פאָלק. און זעט אויס -- אויף וויפל מ'קען פאָרויסזען די אַנטװיקלונג פון 
גײַסטיקע פּראָצעסן --- אַז אויך דער מאָרגן איז נישט פאַרזיגלט פאַר איר. 

פאַראַן נאָך פון דעסטוועגן אַ שעפעריש ייִדיש לעבן איבער דער װעלט און 
אויך אין ישראל פאַרנעמט די וועלטלעכע ייִדישקייט דעם אױבנאָן. 

װעט מען געוויס זאָגן, אַז עס פעלט נישט קיין פּראָבלעמען און טענות צו 
ישראל און צום ייִדישן לעבן איבער דער וועלט. איז עס ריכטיק, אָבער דאָס האָט 
נישט צו טאָן בלויז און אויסשליסלעך מיט דער וועלטלעכקייט, 

אויך אַמאָל, ווען מ'האָט נאָך פון דער וועלטלעכקייט נישט געװוּסט, זענען 
געווען טענות, און דווקא זייער גערעכטע. די בעסטע עדות דערויף זענען די 
נבכיאים און שפּעטער -- די תנאים און אמוראים. 

און אין דער ייִדישער װעלט פונעם נישט װײַטן נעכטן, װאָס האָט נאָך אויך 
נישט ;געליטן" פון וועלטלעכקייט, האָבן אויך קיין טענות נישט געפעלט. מענדע- 
לע און שלום עליכם און יל"ג און ביאַליק און נאָך און נאָך באַשטעטיקן עס אויף 
טריט און שריט, 

דאָ איז נישט דער פּלאַץ אויסצורעכענען אַלץ װאָס די וועלטלעכע ייַדישקייט 
האָט בײַגעטראָגן פאַרן לעבן פון אונדזער פאָלק. דאָס איז אויך אוממעגלעך אין 
די ראַמען פון איין מאמר און אַפּילו פון פיל מער. אָבער װוער ס'קען נאָר אונ- 
דזער געשיכטע און פאַרמאָגט אַ חוש פאַר קולטור-ווערטן, ווייס אַז די וועלטלעכע 
ייִדישקייט האָט אַרײַנגעבראַכט מיט זיך אַ װעלט מיט באַנײַונג אין דעם ייִדישן 
לעבן: די ליטעראַטור אין ייִדיש און העברעיש, דאָס טעאַטער און די קונסט אין 
אַלע אירע פאָרמען; די ייַדיש-העברעיַשע בילדונג און דערציונג: דאָס צײַטונגס- 
וועזן, די װיסנשאַפטלעכע פאָרשונגען און אַרבעטן; די קולטור:טעטיקייט אין אירע 
פאַרשײידנאַרטיקסטע מאַניפעסטירונגען, װאָס האָט װי אַ טױזנטפאַכיקער רעגנ- 


בויגן זיך צעשיינט אויפן פאַרחושכטן ייִדישן הימל, דאָס אַלץ האָט רעװאָלוציאָ- 

ניזירט אונדזער לעבן, אַרױסגערופן נײַע אידייען, נײַע באַװעגונגען, אַ וועלט מיט 
שעפערישן אומרו, באַנײַטן גלויבן און צוטרוי צו די אייגענע כוחות. אין רעזול- 
טאַט דערפון און וי אַ פּועל-יוצא פון אָט די און אַנדערע פאַקטאָרן האָט אונדזער 
פאָלק אין אַ פאַרהעלטנישמעסיק קורצער צײַט אַ שפּרײַז געטאָן מיט ריזיקע שריט 
פאָרויס צום אייגענעם נאַציאָנאַלן און סאָציאַלן רענעסאַנס, 


1 


אַװודאי: דער מצב אין דער ייִדישער וועלט איז הײַנט נאָך גאָר װוײַט פון צו זײַן 
גוט. אין פיל הינזיכטן --- װאָס שייך דאָס קולטורעלע און גײַסטיקע ייִדישע לעבן אין 
די תפוצות --- איז ער הײַנט אומפאַרגלײַכלעך שווערער און קאָמפּליצירטער וי אַמאָל, 
די סיבות זענען באַקאַנטע און קלאָרע, באַזונדערס אין דער לעצטער צײַט, נאָכן 
חורבן פון מזרח-אײיראָפּעישן ייִדנטום. וויי װועט דעריבער זײַן צו אונדו, אויב 
מיר ועלן זיך פאַרוויגן מיט די דערגרייכונגען און פאַױשרײַען אין אונדז דעם 
אומרו און די זאָרג איבער די געפאַרן װאָס הענגען װי געדיכטע כמאַרעס איבער 
אונדזער הימל. אָבער ווער קען קאַװירן, אַז אָן דער וועלטלעכער ייַדישקייט װאָלט 
הײַנט געווען בעסער ? 

ווער ווייס װוּ מיר װאָלטן נאָך אַלץ געשטעקט, ווען נישט די ועלטלעכט 
ייִדישקייט, װאָס האָט פונאַנדערגעעפנט טיר און פענצטער פאַר אונדזער נאַציאָ- 
נאַלן רענעסאַנס ? און ווער ווייס צי אין די הײַנטיקע באַדינגונגען װאָלטן מיר אָן 
דער באַנײַונג, װאָס די וועלטלעכע ייַדישקייט האָט אַרײַנגעבראַכט אין אונדזער 
לעבן, בכלל געקענט אויסהאַלטן דעם דרוק פון דער פרעמדער װעלט? 

דער עיקר פון אָט דער באַנײַונג, וועגן וועלכער מיר רעדן דאָ, באַשטײט אין 
שטעלן דעם טראָפּ אױף פאָלק, אױף נאַציע. במשך הונדערטער איאָרן זענען די 
דאָזיקע באַגדיפן געװאָרן טאַרבלאַסט און גאָר היפּש פאַרקריפּלט. נישט בלויז 
די פרעמדע היסטאָריקערס װאָס האָבן געשריבן די ייַדישע געשיכטע און די פרעמ- 
דע וועלט בכלל, נאָר אויך זייער פיל ייִדן גופא האָבן געשטעלט די האַרבע פראַגע 
צי יִדן זענען אַ פאָלק, צי נישט? | | 

וויפל האָט מען זיך מיט דער דאָזיקער פראַגע געמאַטערט? וויפל מוח-גימ- 
נאַסטיק האָט מען פאַרװענדעט אַרום דער פראַנע? 

גראָד די וועלטלעכע ייִדישקייט האָט געגעבן אַ דעפיניטיוון ענטפער. סײַ 
טעאָרעטיש און סײַ פּראַקטיש האָט זי געװענדעט דאָס גאַנצע לעבן אונדזערס 
אויף פאָלקישע, נאַציאָנאַלע רעלסן. 

אין דער אַמאָליקער וועלט האָבן ייִדן געקענט עקסיסטירן אויך אָן דעם 
נאַציאָנאַלן באַװוּסטזײַן וועגן ייִדן און ייַדישקייט וי אַ פאָלק. די גאַנצע װעלט -- 
אויך די ניט-ייִדישע --- איז געווען אַן אַנדערע וי די הײַנטיקע. די פרעמדע וועלט 
האָט זיך במשך אַ סך הונדערטער יאָרן געשלייערט אין אַ מאַנטל פון רעליגיע. 
אַלע אינטערעסן און כוונות: אַלע הערשערישע אַפּעטיטן איבער איגענע און 


| שול, תלמיד און לערער 119 


פרעמדע זענען געלאָזט געװאָרן אין גאַנג אין נאָמען פון גאָט און פון דער הײליקער 
קירכע. אויך די שנאה קעגן ייִדן; די פאַרפאָלגונגען, די גירושים און אױיטאָ-דאַ- 
פעס האָבן געטראָגן פאָרמעל אַ רעליגיעזן כאַראַקטער. קעגן אָט דער וועלט האָבן 
ייִדן געקענט זיך ווערן מיטן כוח פון דער אייגענער רעליגיע. די ייִדישע רעליגיע 
האָט דערצו פאַרמאָגט אַלע אידעישע און מאָראַלישע אַטריבוטן, װאָס האָבן זיך 
פאַרװאַנדלט אין דעם מאָראַלישן און גײַסטיקן אָנשפּאַר פאַרן ייִדן. 

די הײַנטיקע ניט-ייִדישע װועלט קעמפט נישט קעגן דער ייִדישער רעליגיע 
און די השפּעה פון דער פרעמדער קולטור איז נישט דווקא אַ רעליגיעזע, וי אין 
די אַמאָליקע צײַטן. די השפּעה אין אַ וועלטלעכע, און טראָגט מערסטנטייל אַ 
נאַציאָנאַלן כאַראַקטער. בכלל איז אין דעם געדאנקען-גאַנג פון די פעלקער און 
אין דער פּאָליטישער פילאָסאָפיע אויף וועלכער ס'ווערן דערצויגן די נײַע דורות, 
נאָך אפשר קיין מאָל נישט אונטערגעשטראָכן געװאָרן אַזױי שאַרף דער נאַציאָנאַ- 
לער מאָמענט, וי אין דער הײַנטיקער צײַט. אויך דער דרוק װאָס די הײַנטיקע 
ניט-יידישע וועלט איבט אויס קעגן אונדז איז געװענדעט נישט קעגן דער ייִדישער 
רעליגיע, נאָר קעגן ייִדן װי אַ פאָלק, וי אַ נאַציע, װועמען זי װויל נישט טאָלערירן 
וי אַזעלכע אינערהאַלב איר אייגענער נאַציאָנאַלער סביבח. 

דאָס לעצטע -- וי באַקאַנט --- גייט באַגלײט פון איין זײַט --- מיט אַ שטאַרקן 
דרוק פון נאַציאָנאַלער אַסימילאַציע און פון דער צוייטער, לויט די סאַָציאַלע 
און פּאָליטישע באַדינגונגען -- מיט אַנטיסעמיטיזם און פאַרפאָלגונגען פון אַלץ 
מינים, 

עס איז שווער צו גלויבן צי אין דער הײַנטיקער צײַט װאָלטן מיר מיט רעלי- 
גיע אַליין געקענט בײַשטײן קעגנאיבער די דאָזיקע סכנות. 

דער װיכטיקסטער כלי זין אין דעם דאָזיקן שווערן געראַנגל פאַרן ייִדישן 
זײַן איז דער נאַציאָנאַלער באַװוּסטזײַן; די זעלבסט-דערקענטעניש פון אונדזער 
פאָלק, װאָס גיט אונדז די מעגלעכקייט צו קעמפן פאַר אונדזער נאַציאָנאַלער עק- 
סיסטענץ, 

פאַר דער פאָרמירונג פון דעם דאָזיקן זעלבסטבאַװוּסטזײַן און אַקטיוון ייִדיש 
פאָלקישן לעבן פון איין זײַט --- און פון דער צווייטער -- פאַרן געבן אַ דעפיני- 
טיווע נאַציאָנאַלע לייזונג פון דעם ייִדן פּראָבלעם, װאָס איז געקרוינט געװאָרן 
מיטן אויפקום פון דער מדינה, האָט די וועלטלעכע ייִדישקייט געגעבן דעם סאַמע 
גרעסטן און װיכטיקסטן בײַטראָג, 


;{ 


ס'איז קלאָר: אין דינאַמישן פּראָצעס פונעם ווירקן האָבן זיך געענדערט פיל 
באַגריפן פון דער וועלטלעכקייט. אָבער דאָס איז זייער נאַטירלעך פאַר יעדער 
לעבעדיקער אידייע און באַװעגונג, װאָס קען נישט פאַרבלײַבן סטאַטיש, פאַר- 
גליווערט, װי אַ שטייענדיק װאַסער, 

מ'האָט אַמאָל די וועלטלעכקייט שלעכט פאַרשטאַנען. און די וועלטלעכע יידן 
-- די טרעגער פון דער אידייע -- האָבן זי נישט וייניק מאָל פאַלש אינטער- 
פּרעטירט, 

וועלטלעכקייט, װאָס האָט זיך אָפּגעזאָגט פון ייִדישע טראַדיציעס, פון די 
אייגענע ימים-טובים, פון שבת און אַנדערע װערטן, װאָס זענען אָרגאַניש צואַ- 
מענגעװאָקסן מיטן ייִדישן פאָלק, איז נישט קיין ייִדישע וועלטלעכקייט. 

די גוט פאַרשטאַנענע וועלטלעכקייט האָט די דאָזיקע ווערטן שוין לאַנג אײַנ- 
געשלאָסן אין איר אוצר, מחמת דאָס איז אַ נאַציאָנאַלער פאַרמעג און אַן אינ- 


טעגראַלער באַשטאַנדטײל פון דער ייִדישער פאָלקס-קולטור, 

פּסה איז אַ יום-טוב פאַרן וועלטלעכן ייִדן, נישט וייניקער װי פאַרן רעלי- 
גיעזן. דאָס זעלבע איז אויך שבועות און ראש-השנה און סוכות און חנוכה און 
אַזױ װײַטער. פאַרמאָגן דען נישט די דאָזיקע ימים-טובים אַ שלל מיט נאַציאָ- 
נאַלן און סאָציאַלן אינהאַלט און פאָלקישע איבערלעבונגען, װאָס זענען אייגן אויך 
דעם וועלטלעכן ייִדן? 

אָט זענען אויפגעקומען פאַר אונדזערע אויגן נײַע פײַערונגען די געטאָ- 
פייערונג און יום-העצמאות, זענען זיי דען דווקא רעליגיעזע פײַערונגען? פילן זיי 
דען נישט אָן -- די ערשטע -- מיטן גרעסטן טרויער און די צוייטע -- מיט 
דער העכסטער פרייד אַלע ייִדן, אָן אונטערשייד, רעליגיעזע צי וועלטלעכע? 

פאַרצײַטנס זענען אויף אַן ענלעכן אופן אויפגעקומען אַלע אַנדערע ימים-טובים 
און טרויער-טעג, װאָס זענען דורכגעװוייקט מיט אָפּקלאַנגען פון נאַציאָנאַלע און סאָ- 
ציאַלע געשעענישן. אַ דורכויס רעליגיעזן כאַראַקטער האָבן זי -- װי ס'איז באַ- 
קאַנט -- באַקומען אין גלות, ווען דאָס פאָלק האָט פאַרלוירן דאָס לאַנד און די נאַ- 
ציאָנאַלע זעלבשטענדיקייט, 

אין מדינת ישראל, װוּ דאָס נאַציאָנאַלע לעבן ווערט באַנײַט און נאָרמאַליזירט, 
גייט מען טאַקע צום שורש אויך אויף דעם געביט, וי אויף אַ סך אַנדערע געביטן, 

אין סך-הכל: די טראַדיציעס, שטייגער און ימים-"טובים פון פאָלק זענען דאָס 
אייגנטום נישט בלויז פונעם רעליגיעזן ייִדן. די דאָזיקע ווערטן זענען אומצשטייל- 
באַר פון דער ייִדישער געשיכטע, פון דער גאַנצער פאָלקס-קולטור און פון אַלע האָ- 
פענונגען און שטרעבונגען פון אונדזער פאָלק. אויך דער וועלטלעכער ייד, װי א 
קולטור-מענטש, קען זיך אָן זיי נישט באַגין. און אַװודאי קען נישט זײַן קיין רייד 
וועגן אַ וועלטלעכער ייִדישער דערציונג, װאָס זאָל נישט שענקען אָט די דאָזיקע נאַ- 
! ציאָנאַלע און סאָציאַלע װוערטן די װײַט גרעסטע אויפמערקזאַמקײט, 

אין דעם זין, דאַכט זיך, איז הײַנט קיין רעוויזיע נישט נייטיק. נישט פאַראַן 
הײַנט --- ווייניקסטנס אין אַרגענטינע --- קיין איין נאַציאָנאַל-וועלטלעכע שול, װוּ 
די דאָזיקע אַלע ווערטן זאָלן נישט פאַרנעמען אַ גאָר בכבודיקן פּלאַץ. זיי זײַנען אַרייג- 
געפלאָכטן געװאָרן אין די לימודים אויף אַן אופן, וועלכער דערלויבט די געשטאַל* 
טיקונג פון איין האַרמאָנישער גאַנצקײט, 

חי 


דאָך איז אַ רעוויזיע נייטיק. עס איז נייטיק אַן ערנסטע איבערשאַצונג פון די 
באַגריפן בנוגע אונדזער לעבן בכללן; בנוגע אונדזערע קולטור-ווערטן און באַזונ- 
דערס טאַקע בנוגע די צילן װאָס מיר שטעלן פאַר דער ייִדישער דערציונג. אָבער 
די רעוויזיע איז נייטיק אויפן גאַנצן שטח פון ייִדישן לעבן און ייִדישן חינוך, סײַ 
אויפן וועלטלעכן און טײַ אויפן רעליגיעזן. זי איז נייטיק שוין דערפאַר, מחמת מיר 
אַליין דאַרפן --- קודם-כל -- זיך קלאָר מאַכן װאָס פאַר אַ צילן מיר שטעלן זיך 
און װאָס מיר ווילן פון דער ייִדישער דערציונג אין דער הײַנטיקער צײַט. 

צײַטן בײַטן זיך. עס בײַטן זיך די אומשטענדן, די באַגריפן, אינטערעסן און 
צילן. אין ליכט פון דעם אַלעמען מוז אויך קלאָר פאַרשטאַנען ווערן די פונקציע 
פון דער דערציונג אין די הײַנטיקע נײַע באַדינגונגען. 

אונדזער גאַנץ לעבן, סײַ דאָס רעליגיעזע און סײַ דאָס וועלטלעכע, אונדזער 
שטייגער און קולטור-טעטיקייט און ממילא אויך אונדזער חינוך וועזן האָבן זיך 
כמשך יאָרן אײַנגעשטעלט על פּי נוסח מזרח-אײראָפּע. כאַראַקטעריסטיש פאַרן 
ייִדישן לעבן אין מזרח-אײיראָפּע איז געווען די אָפּגעזונדערטקײט פון דער אַבסאָ- 
לוטער מערהײַט ייִדן פון דער אַרומיקער וועלט. צי עס איז געווען גוט צי שלעכט, 
איז אַ באַזונדערע פראַגע, אַגב איז קלאָר, אַז נישט די ייִדן האָבן אויסגעקליבן די 
איזאָלירטקייט, נאָר מע האָט זיי דערצו געצוווּנגען. אין די דאָזיקע באַדינגונגען האָט 
די השפּעה פון דרויסן און ממילא אויך -- די אַסימילאַציע קיין גרויסע שליטה 
נישט געהאָט. דערװײַטערט פון דער אַרומיקער וועלט, איז דאָס ייִדישע לעבן גע- 
ווען פיל פּשוטער, נאַטירלעכער, גאַנצער. די ייִדישע קולטור, אַזױ די רעליגיעזע 
וי די וועלטלעכע, איז געווען די איינציקע קולטור פון דעם ייִדישן מענטשן 

הײַנט איז אַנדערש. הײַנט לעבן ייִדן אין ערגעץ נישט בלויז אין דער ייַדישער 
קולטור אַלײן,. אין בעסטן פאַל, אויב מיר ווילן נישט אויפגעבן די אייגענע ווערטן, 
מוזן מיר לעבן אין צוויי קולטורן, 

וי אַזױ שאַפן דעם סינטעז פון די צוויי קולטורן --- פון דער אַלגעמײנער און 
פון דער ייִדישער? וי אַזױ אַרײַנפּאַסן די ייִדישקייט אונדזערע אין די ראַמען פון 
דער נײַער סביבה, װאָס האָט צעװאָרפן די מויערן פון געטאָ און תחום המושב? 
דאָס איז הײַנט צו טאָג די גרויסע און שווערע פראַגע. 

אונדזער שטרעבונג איז אויפצוהאַלטן אונדזער אַנדערשקייט, אונדזער אייג:- 
אַרטיקײט, נישט פאַרלירנדיק דערבײַ אונדזערע רעכטן װי גלײַכע בירגער און גלײַ- 
כע שותפים אויך צו דער אַלגעמײנער קולטור, 

נאָך מער: מיר זענען טיף איבערגעצײַגט, אַז אָן דער אַנדערשקײט: אָן די רעכט 
אויף אײיגנאַרטיקײט, איז קיין אמתע גלײַכקייט נישטאָ. 

אָבער אין װאָס זאָל זיך אויסדריקן אונדוער אַנדערשקייט אין די אויגן פון 
אונדזערע קינדער און פון דער יוגנט? 

בלויז אין דער פאָרעם און אין די אויסערלעכע סימנים אַלײן -- איז, דאַכט 
זיך, װײַט נישט גענוג. כדי צו קענען און וועלן זײַן אַנדערש אינערהאַלב דער נישט- 
ייִדישער סביבה, דאַרף די אַנדערשקײט זײַן אַ גרינטלעך באַזינטע. זי דאַרף דע- 
ריבער זײַן דורכגעדרונגען מיט אַ טיפן אינהאַלט, מיט וויזיע און אידייען, וועלכע 
מאָטיווירן און באַרעכטיקן אונדזער אַנדערשקייט, | 

באַשטײט אָבער די אַנדערשקײט בלויז אין דער רעליגיע? 

אַװודאי איז די ייִדישע רעליגיע אַנדערש פון די פאַרשיידענע רעליגיעס בײַ די 
אומות העולם. אָבער נישט בלויז די רעליגיע אַליין איז אַנדערש. די אַנדערשקײט 
באַשטײט --- קודם-כל --- אינעם פאָלק גופא, אין זײַן גאַנצן כאַראַקטער און וועזן, 
במילא איז זי אויך פאַראַן אין דער רעליגיע, װאָס דאָס פאָלק האָט באַשאַפן און 
אַרופגעלײגט אויף איר זײַן אייגנאַרטיקן חותם, וי אויף אַלע אַנדערע װערטן, װאָס 
זענען אויפגעקומען אינעם היסטאָרישן גאַנג פון אונדזער פאָלק. די אַנדערשקײט 
אונדזערע איז אַרױסגעװאַקסן פון אונדזער אייגענעם װעלטבאַנעם, פון אונדזער 
פילאָסאָפיע בנוגע מענטש און װעלט; זי איז דעריבער אױיסגעװאַקסן נישט בלויז 
צו אַ קולטור מיט אַן אייגענעם נוסח, װאָס איז נאַטירלעך פאַר יעדן פאָלק װאָס 
פאַרמאָגט אַן אייגן לעבן, נאָר צו אַ ציוויליזאַציע, װאָס האָט אין משך פון אונדזער 
היסטאָרישן גאַנג אָנגענומען אַ נאַציאָנאַלן כאַראַקטער, נישט פאַרלירנדיק דערביי 
דעם אַלגעמײנען אוניװערסאַלן און הומאַניטאַרן זין און אינהאַלט, 

זענען דאָך אויך אונדזערע נביאים געווען דורכויס נאַציאָנאַל, זיי זענען דער 
סאַמע כאַראַקטעריסטישער אויסדרוק פון ייִדישן גײַסט; פון די אידייען און געוויסן 
פון פאָלק; פון זײַנע ליידן און שטרעבונגען. אָבער אין דער זעלבער צײַט -- אויך 
אוניװוערסאַל, אַלמענטשלעך אין זייערע וויזיעס און לערעס, 

באַחרית הימים --- די וויזיע פון ישעיה הנביא -- איז אין איר גאַנצן מהות 
אַ דורכויס ייִדישע. זי דריקט-אויס די פילאָסאָפיע און די אייביקע שטרעבונגען 
פון ייִדישן פאָלק. אָבער גלײַכצײַטיק טראָגט זי אין זיך די אוניװערסאַלע אידייע 
פון וועלט-דערלייזונג. דאָס זעלבע געשעט אויך מיט עמוס, מיט ירמיהו, מיט יחזק- 
אל און אַלע אַנדערע נביאים, 

אויף דער דאָזיקער אויפפאַסונג פון מענטש, פאָלק און וועלט, װאָס די נביאים 
האָבן מיט ליידנשאַפט און הייסן גלויבן אַרױסגעבראַכט אין זייערע ריד אין דער 
נאָכאַנאַנדיקער שטרעבונג צו שלימות, צו שלום, צו פרײַהייט און סאַציאַלער גע- 
רעכטיקייט, באַזירט זיך די אידייע און אינהאַלט פון דער ייִדישער ציװויליזאַציע, 

די יוגנט װעט געוויס בעסער פאַרשטיין דעם באַגער אונדזערן צו אויפהאַלטן 
די ייִדישע אַנדערשקײט, ווען זי װעט דאָס אַלץ באַנעמען: ווען זי װעט זען אונדזער 
פאָלק אין זײַן גאַנצער ליכט און װעט באַגרײַפן, אַז אָט די אַנדערשקײט, װאָס דאָס 
ייִדישע פאָלק האָט אויסגעפורעמט פון זינט זײַן בראשית דורך אַלע דורות פון דער 
ייִדישער געשיכטע, איז אומצעטײילבאַר פון אונדזער גאַנצן נאַציאָנאַלן וועזן. דאָס 
איז אפשר אויך דער איינציקער וועג אַ דאַנק וועלכן די יוגנט זאָל פאַרשטיין, אַז 
דער אומדערמידלעכער היסטאָרישער געראַנגל פון אונדזער פאָלק איז אומפאַר- 

מיידלעך און איז אויך כדאַי, מחמת עס האַנדלט זיך וועגן אַזעלכע ייִדיש-אַלמענטש- 
לעכט אידעאַלן און ווערטן, אָן וועלכע אונדזער פאָלק קען בכלל נישט עקסיסטירן. 

אָט די אַנדערשקײט, אַ געטרײַע צו דער ייִדישער עטיק; אַ געטרײַע צו די 
ייִדישע פּרינציפּן פון גלײַכהייט און פרייהייט, װאָס זענען דער רוקנביין פון דער 
ייַדישער געשיכטע, איז באַרופן צו אויספורעמען דעם ידיעקייט-באַװוּסטזיין פון 
אונדזער יוגנט; באַרופן צו וערן דער עמוד האש, װאָס זאָל איר װײַון דעם וועג 
אין אירע זוכענישן און בלאָנדזשענישן און ממילא אויך -- צעשטערן די מחיצות 
װאָס שטייען צווישן גרויסע טיילן פון דער יוגנט מיטן ייִדישן פאָלק, 

כדי די קינדער און די יוגנט װאָס באַקומט ייִדישע בילדונג און דערציונג זאָלן 
עס באַנעמען און זאָלן זיך אַרײַנלעבן אין אָט די אידייען און ווערטן, דאַרף קומען 
אַ גאַנץ ערנסטע רעוויזיע אין אַלע אונדזערע לימודים און דערציערישע טעטי" 
קייטן,. עס דאַרף, למשל, קומען אַן ענדערונג אין דעם אופן װי עס װערט בדרך" 
כלל געלערנט און אינטערפּרעטירט ייִדישע געשיכטע. מערסטנס איז עס אַ צו מע- 
כאַנישער ענין, אָן צו פאַרשטיין דעם ציל פון לימוד און אָפט מאָל פאַרנעמט מען 
זיך מיט אַזױ פיל זײַטיקע דעטאַלן, אַז דעם סאַמע עיקר זעט מען נישט אַרוס, 
דאָס זעלבע איז אויך בנוגע דעם לימוד פון ליטעראַטור -- דער אַלטער און נײַער 
-- אין העברעיש און ייִדיש, און דאָס זעלבע אויך -- בנוגע אַלע אַנדערע קענ- 
טענישן און איבערלעבונגען װאָס ווערן איבערגעפלאַנצט אין די מוחות און נשמות 
פון די קינדער. 

די ייִדישקייט --- אַזאַ וי די נביאים אונדזערע האָבן זי פאָרגעשטעלט -- אַ 
דורכגעדרונגענע מיט נאַציאָנאַלע װוערטן, אָבער גלײַכצײַטיק אויך מיט די דער" 
הויבנסטע סאָציאַלע און הומאַניטאַרע װערטן: די ייַדישקייט --- װוי ס'האָט זי פאַָר- 
שטאַנען דער נישט-ייד רענאַן -- װוי אַ ציוויליזאַציע, װאָס איז דורכגענומען מיט 
אַ טיף עטישן באַגער צו פרײַהייט; אָדער װי ס'האָט זי פאָרמולירט משה העס -- 
דער אָנזאָגער פון אונדזער רענעסאַנס -- ייִדישקייט, וי די טרעגערין פון היסטאָ- 
רישן שבת פאַר דער גאַנצער וועלט -- אָט די ייִדישקײט, איז געוויס באַרופן צו 
ווערן דער גײַסטיקער קעגנגעוויכט צו די איבערגעטריבענע השפּעות פון דער 
פרעמדער קולטור, װאָס פירט געוויינלעך צו אַסימילאַציע און פאַרפרעמדונג, און 
זיך פאַרװאַנדלען אין אַ נאַציאָנאַל-גײַסטיקן און מאָראַלישן אָנשפּאַר פאַר אונדזער 
יוגנט, 


ט. 


און אחרון, אחרון -- מדינת ישראל, 

וי קען מען הײַנט רעדן וועגן ייִדישן חינוך און נישט זען די ייִדישע מדינה? 

דורות-לאַנג האָט די בענקשאַפט צו ציון באַלעבט דעם שעפערישן גײַסט פון 
אונדזער פאָלק, נישטאָ אייגנטלעך קיין איין שעפערישע מאַניפעסטאַציע במשך דעם 
לאַנגן גלות, װאָס זאָל נישט זײַן באַװירקט פונעם גאולה-טרוים, הײַנט, װען די 

מדינה איז אַ ווירקלעכקייט, קען איר השפּעה זײַן פון דער סאַמע דעצידירנדיקסטער 
באַדײַטונג אויף אַלע געביטן פון ייִדישן לעבן און אַװדאי און אַװדאַי -- אויפן שטח 
פון דער ייַדישער דערציונג, | 

אויך אין דעם זין דאַרף אַרײַנגעבראַכט װוערן אַ גרינטלעכע רעוויזיע אין דער 
חינוך-טעטיקייט. אַ חינוך-אידעאָלאָגיע װאָס איז נישט דורכגעדרונגען מיט ליב- 
שאַפט צו ישראל, זינדיקט נישט בלויז לגבי דעם פאָלק און לאַנד, װאָס געפינט זיך 
אינעם פּראָצעס פון דער סאַמע אײגנאַרטיקסטער רעװאָלוציע װאָס די וװועלט האָט 
געזען, נאָר זינדיקט נישט ווייניקער אויך לגבי די קינדער גופא; לגבי דער יוגנט, 
װאָס ווערן באַרױבט פון אַ גרויסן אידעאַל, וועלכער איז באַרופן צו באַװירקן דעם 
גאַנצן אינהאַלט און כאַראַקטער פון זייער לעבן, 

עס זעט אַפילן אויס אומגלויבלעך, אָבער ליידער אין עס אַ פאַקט, אַז אַפילן 
נאָך הײַנט זענען פאַראַן שולן װאָס פאַרמאַכן טיר און פענצטער פאַר אָט ידער גרוי- 
סער ווירקלעכקייט און ווילן נאָך עד-היום נישט אָנערקענען די מדינה וי אַ חינוך- 
פאַקטאָר, 

אַזעלכע שולן זענען פאַראַן אי רעליגיעזע אי וועלטלעכע. און פאַראַן אויך שולן 
וועלכע זוכן כלערליי פּסעװדאָדרעליגיעזע פאָרמען, װאָס דאַרפן מכלומרשט וערן 
אַ נײַער לעבנס-נוסח פאַר דער יוגנט, אַבי נישט ;אָנצוקומען" צו דער מדינה און 
נאָך װייניקער -- צום ציוניזם, װוי אַן אידעאַל פאַר דער יוגנט, | 

אַז מ'זעט אָט די פּסעװדאָדרעליגיעזע דערציונג, דערמאָנט זי אָפט אין פּרצעס 
אוצר, װאָס אַ ייַד האָט באַהאַלטן אין דער ערד און וי אַ סימן אַװעקגעלײגט אַ שטיין, 
דעם זון האָט ער דערציילט דעם סוד וועגן אוצר און אָנגעזאָגט יעדעס יאָר צו לייגן 
נאָך אַ שטיין, אַזױ זענען געגאַנגען יאָרן און דורות. מיט דער צײַט האָט מען פאַר- 
געסן איבערצוגעבן דעם סוד וועגן אוצר, געבליבן איז בלויז דער מינהג צו טראָגן 
שטיינערי.. 

װאָס קען געבן דער יוגנט אַזאַ פּסעװדאָ-רעליגיעזע ייִדישקייט, אָן אמונה, אָן 
אמתן גלויבן, אָן אַקטיון ייִדישן לעב אַן אויסגעהוילטע פון נאַציאָנאַלן אינהאַלט 
און פרעמד צו די װוערטן פון דער שעפערישער ייַדישער קולטוף? 

בײַ יעדן פאָלק ווערט די דערציונג אָפּגעשאַצט לויט דער מאָס אויף וויפל זי 
איז געטרײַ צו דער תקופה: געטרײל צום פאָלק און צו די אינטערעסן פון דעם מענטשן, 
וועמען זי מוז שטענדיק זען פאַר די אויגן. אין דער מאָס װאָס זי דערפילט די דאָ- 
זיקע אויפגאַבע, דערפילט זי איר שליחות, נישט בלויז לגבי דעם פאָלק, נאָר אויך 
לגבי די קינדער וועלכע זי לערנט און דערציט, 

די דאָזיקע מאָס דאַרף אָנגעװענדט ווערן אויך לגבי דער ייַדישער דערציונג, 

נאָך מער: מיר מוזן תמיד אין זינען האָבן, אַז די ייַדישע דערציונג איז דאָך 
אַנדערש, קאָמפּליצירטער, שווערער, פול מיט אייגענע פּראָבלעמען. דעריבער מוז 
מען מיט נאָך מער אייפער אָפּהיטן דעם דאָזיקן כלל, וי אַלע פריער דערמאָנטע 
פרינציפן, אָן וועלכע קיין גוטע און ערנסטע דערציונג איז בכלל נישט מעגלעך, 

אויף דעם געביט איז פאַראַן אַ סך װאָס צו באַנײַען און מתקן צו זײַן אין אַלַע 
מינים שולן. 

מיטן פּנים צום פאָלק; צום לאַנד און צום קינד; מיטן פּנים צו די אייביקע 
און נאָכאַנאַנדיקע שעפערישע יִדישע ווערטן -- אָט אין דער ריכטונג דאַרפן גע" 
ווענדט וװערן אונדזערע לערן- און דערציונגס-פּראָגראַמען. יעדער לימוד, יעדע 
טעטיקייט, יעדער יום-טוב, אַלץ װאָס װערט געלערנט און געטאָן, פון דער גרעס- 
טער ביז דער קלענסטער אַרבעט, דאַרף זײַן ממש וי דורכגעלויכטן מיט אָט דעם 
ציל, 

אויב אַלע װעלן באמת האָבן מוט און כוח צו מאַכן די דאָזיקע רעוויזיע אויפן 
גאַנצן פראָנט; אויב עס װעלן געפונען ווערן די געהעריקע מיטלען און מעטאָדן 
אַריינצוברענגען אין אתדזער לעבן -- און ממילא אויך אין דער דערציונג -- 
אָט דעם נײַעם גײַסט, װאָס די צײַט אין וועלכער מיר לעבן איז מהייב; דעם 
גײַסט פון ייִדישקייט אינעם עכטסטן און שענסטן זין פונעם װאָרט; דעם גײַסט. 
פון אונדזער נאַציאָנאַלן און סאָציאַלן רענעסאַנט, װאָס טראָגט אין זיך די דער- 
הויבנסטע אידעאַלן פון פאָלק- און מענטש-דערלייזונג; אויב די אַלע ווערטן װועלן 
זיך אַזױ פאַראייגענען צו אונדזער יוגנט, אַז זי זאָלן װערן אַ פערזענלעכער 
באַשטאַנדטײל אין דעם גײַסטיקן פאַרמעגן פון יעדן יוגנטלעכן אַן אידעאַל אין 
זייער לעבן; אַ שטרעבונג, װאָס רעגט אָן צו שעפערישע מעשים און זעלבסט- 
פאַרווירקלעכונג; אויב דאָס װעט געשען, װעט די יידישע דערציונג זײַן באַרופן 
נישט בלויז צו ראַנגלען זיך קעגן די פרעמדע השפּעות און גײַסטיקע קריזיסן, 
נאָר צו פאַרװאַנדלען זיך אין דעם סאַמע יסודותדיקסטן אָנשפּאַר פאָרן לעבן פון 
אונדזער פאָלק און פאַר דער צוקונפט פון אונדזערע קינדער, 


אונדזער וועג אין דער ייִַדישער דערציונג 


דערציונג געהער צו די פונקציעס װאָס נעמען אַרום אַלע געביטן פון מענטש- 
לעכן לעבן. דערציונג קען זיך דעריבער נישט באַגרענעצן אויף געוויסע אָפּשגיטן 
און באַזונדערע עלעמענטן, װאָס ווירקן אינעם לעבן נאָר מוז אַרומנעמען דאָס 
לעבן וי אַ גאַנצקײַט. 

מען פאַרבײַט בײַ אונדז אָפּט מאָל די באַגריפן בילדונג און דערציונג, 
בילדונג קען זײַן פראַגמענטאַר. אַ מענטש קען האָבן וויסן פון איין מין, און פון 
אַ צווייטן נישט; אַ מענטש קען זײַן אַ בר סמכא אויף איין געביט פון דער וויסנ- 
שאַפט, און אַנדערע געביטן פון דער ויסנשאַפט זאָלן אים זײַן פרעמד. אין דער 
דערציונג איז דאָס נישט מעגלעך. דערציונג איז דער סכום פון מענטשנס אַקמיון 
לעבן; דער סכום פון אַלע זײַנע איבערלעבונגען, אָבסערװאַציעס, טעטיקײַטן 
עמאָציעס און פעיקייטן; פון ווירקונגען פון דער משפּחה און פון דער סביבה; 
פון היסטאָרישן באַװוּסטזײַן,. פונעם אופן דענקען און פילן. מיט איין װאָרט: דער 
סכום פון אַלץ, װאָס האָט אַ שייכות צום מענטשנס פיזישן, סאָציאַלן און גײַסטיקן 
לעבן, דאָס לאָזט זיך נישט טיילן און צעגלידערן. װער עס רעדט וועגן דערציונג, 
דער מוז דעריבער פאַרן אויג האָבן דעם גאַנצן מענטשן. דאָס הייסט: האָבן די 
פולע פאַרשטענדעניש פאַר אַלע זײַנע פּראָבלעמען, פאַר זײַן אינערלעכן װועזן, 
פאַר זיין גאַנצן לעבנסגאַנג, 

ווען מיר רעדן וועגן ייִדישער דערציונג, מוזן מיר, נאַטירלעך, האָבן אין זינען 
די פּראָבלעמען פונעם ייִדישן מענטשן, אין זײַן סביבה: בײַ די נאַציאָנאַלע און 
סאָציאַלע באַדינגונגען אין וועלכע ער לעבט. און היות די דאָזיקע באַדינגונגען 
זענען אייגנאַרטיקע, איז אויך די ייִדישע דערציונג -- ריכטיקער: די דערציונג 
פון ייִדישן מענטשן -- אַן אייגנאַרטיקע. 

איך האָב מיט אַ כיוון געשטעלט דעם טראָפּ אויף דער אײגנאַרטיקײַט פון 
דער ייִדישער דערציונג, װײַל נאָר אַזױ קען מען ריכטיק פאַרשטיין די אויפגאַבעס 
און פּראָבלעמען פון דער ייִדישער שול, 

פריער פון אַלץ מוז זײַן קלאָר, אַז אונדזער שול איז נישט בלוין קײַן 
בילדונגס-אַנשטאַלט. אונדזער שול איז אַ דערציונגס-אינסטיטוציע,. לערנען, געבן 
ייִדיש וויסן, ייִדישע בילדונג, איז בלויז אַ טייל -- אַ זייער וויכטיקער טייל -- 
פון אירע פונקציעס. אָבער נישט די איינציקע פונקציע. אין צענטער פון דער 
שול-פּראָגראַס שטייט די דערציונג פונעם נייעם יונגן ייִדן. דאָס מיינט, אַז אונדז 

גייט נישט בלויז אין פאַרשפּרײטן ייִדיש וויסן, נאָר אין באַהעפטן דאָס קינד, פון 
דער סאַמע פריסטער עלטער, צום ייִדישן לעבן, און אַנטװיקלען אין אים אַ ווילן, 
אַן אינטערעס און באַדערפעניש צו לעבן אַ ייַדיש לעבן 

אַז מען קוקט אַרײַן טיפער אין דעם פּראָבלעם, קען מען אײַנזען, אַז אייגנטלעך 
קען מען גאָר אַבסאָלוט די ביידע פונקציעס נישט פונאַנדערטיילן, דאָס איז נישט 
מעגלעך אין קײַן שום דערציונגס-סיסטעם, און נאָך מער איז דער כלל גילטיק 
לגבי אונדז אַלײן, 

װײַל צוליב װאָס פאַרשפּרייטן ייִדיש װיסן, אױב נישט צו לעבן אַ ייִדיש 
לעבן? 

וועט אונדז דען צופרידן שטעלן, אוב מיר װעלן,. למשל, וויסן, אַז געוויסע 
נישט-ייִדן לערנען ייִדיש און העברעיש, און קענען אונדזער ליטעראַטור אין ביידע 
שפּראַכן, די אַלטע און די נײַע, ווען אין דער זעלבער צײַט זאָל קײַן ייַדיש לעבן 
נישט פּראַקטיצירט ווערן? לעבן איז דאָך מער וי וויסן, מער װי לערנען. לעבן 
איז אַלץ ! אויב דאָס לעבן, דאָס ייִדישע לעבן, װעט נישט זײַן, װאָס פאַר א ווערט 
וועט האָבן אונדזער וויסן ? 

פון דער צווייטער זײַט. װוידער,. קען מען נישט דערציען קיין מענטשן אָן 
וויסן, אָן אייגענער קולטור, דאָס װויס, די קולטור פון פאָלק, איז די נשמה פון 
פאָלק. דאַרף מען דעריבער באַהעפטן ביידע עלעמענטן: וויסן און לעבן אֶט דאָס 
איז, דוכט זיך, די וויכטיקסטע אויפגאַבע פון דער ייִדישער שול, 

דאָ, אָבער, טרעפן מיר זיך אָן אויפן סאַמע שװוערסטן. ייִדיש וויסן, אין אַ 
גרעסערער אָדער קלענערער מאָס, גיט מען אין אַלע ייִדישע שולן קײַן ייִדיש 
לעבן גיבן אָבער נישט די מערסטע שולן, און דערמיט ווערט באַגאַנגען די ערשטע 
און גרעסטע זינד לגבי דער ייַדישער דערציונג, װאָס די ייִדישע שול דאַרף געבן 
דעם ייִדישן קינד, 

דאָ שטויסט זיך אָן אונדזער ווילן, צו זײַן דאָס װאָס מיר זענען -- אַנדערש ‏ 
און אײגנאַרטיק פון דער אַרומיקער סביבה --- מיט דער װירקלעכקײַט אין וועלכער 
מיר לעבן, װאָס באַנעמט נישט און פאַרדײיעט נישט אונדזער אנדערשקיײט און 
אײיגנאַרטיקײט, 

פאַר דער נישט-ייִדישער פּעדאַגאָגישער װעלט איז אונדזער לאַגע אין תוך 
נישט קײַן פאַרשטענדלעכע. בײַ די אומות העולם איז די שול פאַרבונדן מיט דער 
סביבה, בי זיי פאַרשטײט מען נישט אַזאַ מין שול װאָס אָטעמט נישט מיט דער 
שפּראַך, מיט דער קולטור און מיט דעם גאַנצן שטײַגער-לעבן פון דער געזעלשאַפט 
װאָס רינגלט זי אַרום. 

אין דעם פּרט זענען אויך ייִדישע לערערס און חינוך-טוערס געשטרױכלט 
געװאָרן, װײַל מען איז געווען, מכלומרשט, צו רעאַליסטיש. מען האָט געמיינט, 
אַז מען קען געבן די קינדער אַ ייִדישע דערציונג, בלױז איף דער באַזע פון 
לערנען אַ ביסל ייִדיש, אָדער אַ ביסל העברעיש, אָדער אַ קאַפּעטשקע פון ביידע 


128 וויזיע, װאָרט און װאָר 


שפּראַכן צוזאַמען, נישט שאַפּנדיק פאַר די קינדער די געהעריקע ייִדישע אַטמאָספער, 
אין וועלכער דאָס לעבן זאָל באַקומען אַ זין און אַ תיקון, 

עס איז אין אַ גרויסער מאָס אַ רעזולטאַט פון גיין שטענדיק אויפן אויסגע- 
טראָטענעם וועג און האַלטן זיך בײַ אַ שאַבלאָנעם טראַדיציאָנעלן נוסח, װאָס איז 
װײַט נישט צוגעפּאַסט צו די הײַנטיקע באַדינגונגען. אונדזער װירקלעכקײַט אין 
די אַמעריקאַנער לענדער, היינט צו טאָג, איז פולשטענדיק אַנדערש וי אין אַמאָליקן 
גאָר אַלטן דערציונגס-סיסטעם אין די געטאָס; אַנדערש וי אין מזרח אײראָפּע 
אין 19טן און אָנהײיב 20סטן יאָרהונדערט, און אַנדערש וי אין דער באַנײַטער 
מדינת ישראל, 

גוט צי שלעכט, אין גלות צי אין אייגענעם פאָטערלאַנד, איז די שול געוען 
און איז פאַרבונדן מיט דער סביבה. די זעלבע תנאים, װאָס האָבן געװוירקט און 
ווירקן אין שול און אין חדר, האָבן געווירקט אין דער היים און אין דער געזטל- 
שאַפט. עס איז געווען גאַנצקײַט און האַרמאַניע צװישן ביידע פאַקטאָרן: די שול 
און די היים מיט דער סביבה. דאָ איז עס נישטאָ. דאָ שטייט די שול אין אַ ווידער- 
שפּרוך צום אַרומיקן אַלגעמײנעם און אויך ייִדישן לעבן. להיפוך, זי דאַרף איר 
געבן אינהאַלט און פאָרעם, אויסדרוק און ייִדישן כּאַראַקטער. 

אין אָט דער איגנאַרטיקער ייִדישער װירקלעכקײַט, אין די ספּעציפישע לעבנט- 
באַדינגונגען, מוזן מיר זוכן אַן אײיגנאַרטיקע פּעדאַגאָגישע לייזונג פאַרן ייִדישן 
דערציונגס-פּראָבלעם, 

אין אַ געוויסן זין איז דאָס אַ קינסטלעכע, אַ נישט נאָרמאַלע פונקציע פאַר 
דער שול. אָבער אין די נישט נאָרמאַלע באַדינגונגען ווערן, גאַנץ אָפט, נינסט 
נאָרמאַלע האַנדלונגען -- אַ נאָרמאַלע דערשײַנונג. 

אָנגעװענדעט אין טאָג-טעגלעכן לעבן פון דער שול, מיינט עס, אַז די שול 
דאָרף מיט זיך פאָרשטעלן אַ גאַנצקײַט, װאָס נעמט אַרום ייִדישקייט אין װאָרט און 
אין מעשים. 

דאָס איז אַ קאָמפּליצירטע אַרבעט. אָבער אויך אַן אַרבעט װאָס גיט רעזולטאַטן 
און באַפרידיקונג, 


די קינדער װאָס קומען צום ערשטן מאָל אין שול פון היימען װוּ קײַן ייִדישער 
לעבנס-נוסח איז נישטאָ, זענען אין אָנהייב רעזערווירט, קאַלט און מיט אַ ביסל 
אומצוטרוי צו דער ייִדישער שול. די קאַלטקײט און רעזערווירטקייט װײַזן זיי אָבער 
אַרױס ניט בלויז צו דער שול אַלײן, נאָר צו אַלץ װאָס איז יִַדיש). אין דער מאָס 
װאָס דאָס קינד ווערט היימיש מיט דער שול, װערט אים היימיש די ייִדישקייט, 
װאָס די שול פאַרקערפּערט. וװוערט אים ליב די שול, װוערט אים אויך ליב אַלץ 
װאָס איז מיט דער שול פאַרבונדן. 

האָבן מיר דעריבער אין דער שׂול די ליבשאַפט צום קינד און פון קינד צו 
איר, געמאַכט פאַר אַ יסוד, אױיף וועלכן עס באַזירט זיך אַ הויכער ציל: די ליב- 
שאַפט פון קינד, דורך דער שול, צום יַדיעשן פאָלק. 

כדי ליב צו האָבן דאָס פאָלק, דאַרף דאָס קינד זען די שיינקייט פון פאָלק, זײַנע 
ווערטן, זיינע גרויסע און דערהויבענע מעשים. אַזױ זענען די קינדער, און אַזױ 
זענען אויך גרויסע : זײַן אַ שותף וויל מען נאָר צו פּאָזיטיווע װערטן. דאָס דער- 
הויבט מענטשן, באַפליגלט און גיט צו חשיבות דער אָנגעהעריקייט צום כלל. האָבן 
מיר טאַקע, דעריבער, געבויט אונדזער לערן-פּראָגראַם, אונדזער גאַנצע טעטיקײַט 
אין שול, אויף אַרױסצוברענגען פאַר די קינדער װאָס מער שײנקײַט פון דעם 
ייִדישן לעבן, װאָס מער פּאָזיטיווע מעשים, גוטסקייט, ערלעכקיט. אמת א 
גערעכטיקײַט, 

דאָס אַלץ פאַרמאָגן מיר אין דער ייִדישער געשיכטע און אין דער ייִדישער 
ליטעראַטור אין ביידע שפּראַכן. דאָס איז פאַראַן אין די טראַדיציעס און שטײַגער 
פון פאָלקס-לעבן : אין די ימים טובים און אין די פײַערונגען: דאָס איז פאַראַן 
אין דעם אײביקן קאַמף פון דעם פאָלק פאַר זײַן קיום, פאַר דער פרײַהײַט און 
זעלבשטענדיקײַט, 
| = לערנען מיר מיט די קינדער קאַפּיטלען פון די נביאים און פון די תנאים 
און אמוראים; לערנען מיר וועגן קידוש השם און קידוש העם: לערנען מיר וועגן 
ייִדישער גבורה, וועגן ייִדישער וװערדע און ייִדישע לײַדן: לערנען מיר ועגן 
מסירת נפש; וועגן טרייהייט צום פאָלק און צום לאַנד, וועגן ליבע צו אַרבעט 
און אַחריות פאַרן כלל, פאַרן מיטמענטש, פאַרן פאָלק; לערנען מיר וועגן געטאָ- 
קאַמפן און באַפּרײַונגס-קאַמפן אין ארץ ישראל, וועגן געטאָ-העלד, וועגן פּאַרטיזאַ- 
נער און חלוץ, און דורך דעם אַלעמען װאַקסט אויס דאָס פאָלק אין די אויגן פון 
קינד, - 

אין יעדן מענטשן, גלויב איך, איז פאַראַן די פאַרקערפּערונג פונעם גאַנצן 
פאָלק. װאַקסט דאָס פאָלק אין די אויגן פונעם מענטשן, װאַקסט ער אַליײן אויך 
אויס אין זײַנע אייגענע אויגן. װאַקסט זײַן אינערלעך ייִדישע ווערדע, די ייִדישע 
פּערזענלעכקײַט אין דעם ייִדישן מענטשן. 

דאָס דערגרייכט מען אָבער נישט בלויז מיט לערנען וועגן זאַכן װאָס זענען 
געווען, און נישט בלויז מיט אינפאָרמאַציעס און ידיעות װאָס דאָס קינד קען 
אויפנעמען צומאָל אויך גאַנץ פּאַסיוו, ווען אפילו עס זאָל אים פאַראינטערעסירן, 
נאָר מיט פּראַקטיצירן, מיט מיטבאַטײליקן דעם קינד, דורך אַרײַנװעבן אים אינעם 
אַקטיוון אָנטײיל אין דעם ייַדישן לעבן. דאָס טוען מיר דורך פּײַערונגען פון ייַדישע 
ימים טובים, דורך אָפּהיטן דעם כבוד און אָנדענק פון די מיליאָנען אומגעקומענע 
ייִדן דורך די נאַצישע רוצחים : דורך פּײַערן דעם יום העצמאות, דורך מיטאַרבעטן 
פאַרן קרן קימת, דורך שאַפן אינטערעס פאַרן געזעלשאַפטלעכן לעבן דאָ, און אין 
ישראל און אומעטום; דורך אָפּהיטן פאַרשיידענע מצוות פון ייִדישער קולטור- 
פּראַקטיק, װאָס װוערט צו ביסעלעך אַ רגילות בײַ די קינדער, און שאַפט בײַ זי 
אַ באַשטימטן נוסח פון ייִדישן לעבן. | 

! אויף וויפל אָט די דאָזיקע שיטה אונדזערע האָט געגעבן רעזולטאַטן און האָט 

געגעבן פרייד די קינדער, זענען עדות די לערערס אין דער שול; די עלטערן פון 
אונדזערע תלמידים און דער עיקר טאַקע --- די קינדער אַלײן, | 

מענטשן פון לערערישן באַרוף, װאָס באַזוכן אונדזער שול, שטרײַכן אונטער 
זייער אַ װויכטיקן פאַקט, װאָס זיי באַמערקן : אַ סך פֿרייך אין די אויגן פון די קינדער. 
{ = דאָס איז אַן אייגנאַרטיקע ייִדישע פרייד, פון אַ העכערער גײַסטיקער מדרגה, 
| װאָס אַ ייִדיש קינד קען האָבן נאָר אין דער ייִדישער שול, 

מען קען נישט זאָגן, אַז די קינדער אונדזערע גיען נישט גערן אין דער 
נישט-ייִדישער שול: מען קען נישט זאָגן אַז זיי לערנען דאָרט אָן חשק; אַז זי 
האָבן דאָרט נישט קײַן פרייד. פאַרקערט: די ייִדישע קינדער צייכענען זיך אויס 
אין די אַלגעמײנע שולן, און זענען זיכער צװישן די בעסטע און פּלײַסיקסטע 
תלמידים דאָרט. אָבער דאָס װאָס אַ ייַדיש קינד האָט אין דער ייִדישער שול, דאָס 
קען ער דאָרט נישט האָבן, : יי 

דאָ געפינט ער קאָנטאַקט מיט זײַן פאָלק ; דאָ איז ער אַ גלײַכער מיט גלײַכע; 
דאָ האָט ער ייִדישע נשמה-דערהויבונג, װאָס װירקט קאָנסטרוקטיוו אויף זײַן 
פּסיכיק, אויף זײַן מענטאַליטעט און גײַסטיקער אַנטװיקלונג, טאַקע װי אַ ייִד, . 


דאָס מיינט נישט, אַז מיר ווילן אױסטאָן דאָס קינד פון דער רעאַלער טאָגי 
טעגלעכקײַט פון ייִדישן לעבן. ניין, נישט דאָס איז די כוונה. דערציונג מוז זלן 
פאַרבונדן מיטן רעאַלן לעבן, װי שווער און ביטער דאָס לעבן זאָל נישט זײַן 
אָבער דאָס רעאַלע, דאָס װאָכעדיקע לעבן, מוז באַקומען אַ זין, אַ תיקון. אין ליכט 
פון די גרויסע אידייען און גרויסע מעשים ווערט כדאי די מי און דער געראַנגל; 
ווערן כדאי די לײַדן און פּײַנען װאָס אַ מענטש, און אַ פאָלק דאַרף אַ מאָל 
אויסשטיין, 


אָט האָבן מיר נישט באַהאַלטן פאַר די קינדער דעם גרויסן חורבן און אומ- 
נליק פון ייִדישן פאָלק, ווען מיליאָנען ברידער אונדזערע זענען געפירט געװאָרן 
אין די גאַזיאױיוונס, נישט בלויז איצט, נאָר אויך אין יענע ביטערע טעג, וען 
צו אונדז האָט זיך דערטראָגן איין איוב-בשורה ערגער פון דער צוייטער, האָבן 
מיר דאָס פאַר די קינדער נישט אױיסבאַהאַלטן. אָבער מיר האָבן די קינדער דער- 
קלערט פאַרואָס מען ויל אונדז אומברענגען: מיר האָבן נישט פאָרגעשטעלט 
פאַר זיי די מיליאָנען ייִדן וי לעמער, וועלכע מען פירט אומשולדיק צו דער שחיטה, 
נאָר װי מענטשן פון אַ העכערער מאָראַל און העכערער עטיק, וועלכע דער 
בלוטיקער שונא וויל פאַרניכטן, כדי אַראָפּזינקען. די וועלט אין אומרעכט, אין 
פינצטערניש און פאַרשקלאַפונג, 
- = האָבן די קינדער אין די לײַדן פון פאָלק געזען אַ זין. און איבער די לײַדן 
האָט געפלאַטערט די האָפּענונג, די שטרעבונג און דער גלויבן אין אַ נייער וועלט, 
דאָס האָט, אָנשטאָט גײַסטיק דערשלאָגן די קינדער, זי געמוטיקט און אָנגעשטעקט 
מיט נאָך אַ גרעסערן לעבנס-ווילן און לעבנסקראַפט, 

= = מיט פאַרשװײַגן פאַר די קינדער אונדזער צער און צאָרן, װאָלטן מיר זי קײַן 
טובה נישט געטאָן. מיר װאָלטן אויפגעהאָדעװועט מענטשן פרעמדע צו אונדוער 
װירקלעכקײַט, צעשראָקענע אַנטקעגן די. געפאַרן, װאָס לויערן אויף אונדז{ נישט 
דערפאַרענע אינעם געראַנגל פאַרן אייגענעם פּערזענלעכן און אַלגעמײן יידישן 
זײַן. מיטן. בלויזן װויינען פאַר די קינדער װאָלטן מיר זיי נאָר צעווייטיקט, צע- 
פּײַניקט און גײַסטיק דערשלאָגן. מיטן אַרױסשטעלן אונדזערע ווערטן, אונדזער 
מאָראַל און עטיק אַנטקעגן דעם פיזיש שטאַרקערן, אָבער מאָראַליש דעגענערירטן 
שונא, האָבן מיר די קינדער אויך דאָ באַשיצט, און געשטאַרקט אין זיי דעם וילן 
און באַגער נאָך פעסטער צו באַהעפטן זיך מיטן ייִדישן פאָלקי. 


| עס איז קלאָר פאַר יעדן בר דעת, אַז יעדע דערציערישע פונקציע הייבט זיך 

אָז דורך דער געמיינזאַמער שפּראַך צװישן דעם דערציער און דערצויגלינג. די 
געמיינזאַמע שפּראַך שאַפט די בריק װאָס פאַראייניקט גײַסטיק מענטשף. דער" 
װאַקסענע און קינדער, 

שפּראַך איז נישט בלויז קײַן אינסטרומענט: שפּראַך איז מער וי דאָס. 
שפּראַך איז דער אויסדרוק פון דער קולטור, פון דעם אייגענעם נוסח, פון די 
אײיגנאַרטיקע װערטן; פון דער מענטאַליטעט, פּסיכאָלאָגיע און גײַסט פון יעדן 
פֿאָלק, 
- = איבערגעבן אונדזערע קינדער די היסטאָרישע און קולטור ווערטן אונדזערע 
קענען מיר דעריבער נאָר אין דער אייגענער שפּראַך. אָבער זיי. די קינדער, 
באַזיצן נישט די שפּראַך, װאָס דאַרף אונדז פאַראייניקן,. און מיר מוזן דעריבער 
אָנהייבן פון סאַמע אָנהײיב : אָנהייבן לערנען די אייגענע שפּראַך, װאָס איז פאַר 
די קינדער, לײַדער, גענוג פרעמד, | - 

אַזאַ פּראָבלעם האָט נישט קײַן שול-סיסטעם בײַ קײַן שום קולטור-פאָלק אויף 
דער וועלט. װײַל איינס פון די ביידע : זענען זיי בלויז שפּראַך-שולן, האָבן זי נישט 
געוויינלעך, קיין ספּעציעלע נאַציאָנאַלידערציערישע פונקציע, חוץ די טעכנישע 
און פּראַקטיש-תכליתדיקע אויפגאַבעס צו דערלענען אַ שפּראַך, צוליב דורכויס 
אוטיליטאַרע צוועקן. האָבן זיי, ווידער, יאָ נאַציאָנאַל-דערציִערישסע צילן, פעלט זי 
נישט די שפּראַך, די נאַציאָנאַלע סביבה און די קולטור-אַטמאָספער מיט וועלכער 
זיי אָטעמען. ‏ 

אונדזער ייִדישע שול געהער נישט צו קײַן איינער פון די ביידע קאַטעגאָריעס; 
ױ האָט נישט די שפּראַך און האָט דווקא ײיער גרויסע דערציערישע אויפגאַבעט. 
זי האָט נישט די נייטיקע אַטריבוטן, װאָס אַ נאָרמאַלע דערציונגס-אינסטיטוציע מוז 
האָבן, און שטעלט זיך צילן דווקא פיל העכערע, װוי שולן אין נאָרמאַלע באַדינגונגען 
שטעלן זיך. 

און הגם מיר מוזן אָנהײיבן פון סאַמע איינפאַכסטן און פּרימיטיווסטן, װאָס איז 
גלײַכצײַטיק אויך דאָס סאַמע קאָמפּליצירסטע -- אָנהײיבן פון לערנען די שפּראַך, 
פּשוט רעדן, כדי זיך צו פאַרשטיין מיט אונדזערע תלמידים, איז דאָך אונדזער 

שול נישט סתס קײַן שפּראַך-שול -- װי אַ סך מיינען -- נאָר אַ נאַציאָנאַלע שול, 
אין פולסטן זין פון װואָרט. | 

דער אונטערשייד אין די ביידע באַגריפן איז זייער אַ טיפער. איך װאָלט 
געזאָגט נאָך מער, אַז בײַ אונדז איז קײַן ייִדישע שפּראַך-שול, אַ שול צוליב לערנען 
בלויז אַ שפּראַך, נישט מעגלעך. אַזאַ שול װועט קײַן רעזולטאַטן נישט געבן. 

-מיר האָבן שוין אַ היפּשע דערפאַרונג אויף דעם געביט, װײַל די װאָס האָבן 
פאַרלאַנגט פון דער ייִדישער שול, אַז זי זאָל בלויז אויסלערנען די קינדער די 
ייִדישע שפּראַך, די האָבן נישט בלויז רעדוצירט אירע אויפגאַבעס, נאָר האָבן אַליין, 
אָביעקטיוו, פאַרמשפּט די תלמידים אַז זיי זאָלן אויך די שפּראַך נישט דערגרייכן, 
װײַל װאָס פאַר אַ זין און װאָס פאַר אַ תכלית האָט פאַר אַ ייִדיש קינד אין אַרגענטיגע, 
אָדער אַמעריקע בכלל, די ייִדישע שפּראַך, סתם אַזױ װוי אַ שפּראַך? װאָס פאַר אַ 
פּראַקטישן נוצן גיט זי אים אין לעבן, אַז ער זאָל צוליב איר פאַרבײַטן די מעגלעכ- 
קײַטן צו לערנען אַנדערע שפּראַכן, אָדער אַנדערע וויסנשאַפטן? 

די עקספּערימענטאַלע דערציונגס-פילאָסאָפיע איז שוין פון לאַנג געקומען צום 
אויספיר, אַז קינדער לערנען אויס זאַכן, װואָס זענען פאַר זיי וויכטיק און נוצלעך; 
זאַכן װאָס זענען אַ סטימול פאַר זייער אַקטיוװוער שעפערישקייט. 

| -אין אונדזערע באַדינגונגען פאַרמאָגט נישט די ייִדישע שפּראַך, און נישט די 

העברעישע, די דאָזיקע אייגנשאַפּטן. אונדזערע שפּראַכן דאָ פאַרמאָגן נישט קײַן 
מאַטעריעלן יסוד: פון זיי איז נישט אָפּהענגיק דער עקאָנאָמישער און סאָציאַלער 
וווילזײַן, און דעריבער איז די שפּראַך פאַר זיך אַלין נישט קײַן גענוגנדער פאַקטאָר, 
װאָס זאָל אַרוסרופן אינטערעס און אוודאי נאָך באַגײַסטערונג -- בײַ קינדער 
און יוגנט, װאָס דאַרפן ערשט אָנהייבן איר צו לערנען פון סאַמע אָנהייב, 

מיט שפּראַך אַליין, און צוליב שפּראַך אַלי, האָט מען דעריבער אױך די 
שפּראַך נישט אויסגעלערנט. | 


ווילן מיר, אַז די קינדער זאָלן קענען ליב האָבן דעם לשון, מוז דאָס פאַר- 
בונדן ווערן מיט אַ באַשטימטן זין, נישט בלויז פאַר אונדז, נאָר אויך פאַר זיי, פאַר 
די װאָס לערנען. און דער זין קען זײַן נאָר די נאַציאָנאַלע אידייע, די העכערע 
נאַציאָנאַלע שטרעבונגען, די גײַסטיקע ווערטן און שײנקײַט פון ייִדישן לעבן, װאָס 
זאָלן אינעם קינדס מוח פאַרבונדן ווערן מיט דער אייגענער שפּראַך. דאָס הייסט, 
אַז דער מאַנגל אין ריין מאַטעריעלע אוטיליטאַרע װערטן, דער מאַנגל אין 
פּראַקטישער נוצלעכקײַט, װאָס די שפּראַך דאַרף געבן דעם קינד, מוז פאַרפולט 
ווערן מיט אַנדערע גײַסטיקע און קולטורעלע ווערטן, װאָס זאָלן ווערן דער סטימול 
פאַרן קינדס גײַסטיק אַקטיווער שעפּערישקײַט. יי 

ייִדיש אין די ראַמען פון אַ ברייטער נאַציאָנאַלער דערציערישער פּראָגראַם; 
ייִדיש -- באַצירט מיט די אוצרות פון דער ייִדישער קולטור און אײביקן ייִדישן 
שאַפן ; ייִדיש: -- דורכגעדרונגען מיט די שטרעבונגען און האָפענונגען פון ייִדישן 
לעבן: באַזעלט מיט גאולה-טרוימען פון ייִדישן פאָלק, איז פיל מער װי ייִדיש 

סתם אַזױ, װוי אַ שפּראַך אָן אַ נאַציאָנאַלער אידייע. און אייגנטלעך איז ייִדיש קיין 
מאָל נישט געווען קײַן שפּראַך בלויז פאָרן טאָג-טעגלעכן באַנוץ, אָן אַ נאַציאָנאַלן 
אינהאַלט און אָן העכערע וערטן, װי אַ סך ווילן מיינען. דער כוח פון ייִדיש איז 
געלעגן טאַקע דערין, װאָס זי האָט אַרײַנגעבראַכט קדושה אין דער טאָניטעגלעכ- 
קײַט, און האָט דורך דעם לשון געמאַכט צוגענגלעך פאַרן ייִדן די העכערע גײַסטיקע 
ווערטן פון פאָלק, | | 

מיר האָבן פאַר דער ייִדישער שפּראַך, אין אונדזער שול, אָנגעצײיכנט אַ 
נאַציאָנאַלע מאַקסימום-פּראָגראַם. מיר האָבן פאַרבונדן די שפּראַך מיט אונדזער 
קעגנװאַרט; מיט אונדזער געראַנגל און מיט אונדזער קאַמף: מיט דער גבורה פון 
געטאָ און מיט דער גרױסקײַט און שײינקײַט פון באַנײַטן ייִדישן לעבן אין מדינת 
ישראל, 

אויב דער לימוד פון ייַדישער שפּראַך פאַרמאָגט דאָס אַלץ, פאַרמאָגט ער אויך 
דעם פּאַטאָס פון נײַעם ייִדישן לעבן. נעמט איר צו פון ייִדיש די נאַציאָנאַלע אידייע, 
שליסט איר אויס פון ייִדיש ארץ ישראל און מדינת ישראל, לײידיקט איר אויס 
פון דער שפּראַך דעם כוח, װאָס קען הײַנט צום בעסטן ווירקן אויף די עמאָציעס 
און באַװוּסטזײן פון די קינדער. 


אונדזער איינשטעלונג, װאָס זעט ווי די צענטראַלע אויפגאַבע פון דער ייִדישער 
שול, די נאַציאַנאַלע דערציערישע פונקציע אירע, האָט געשאַפן די נאַטירלעכע 
האַרמאָניע צווישן ייִדיש און העברעיש אין אונדזער שול. 


ביידע שפּראַכן דינען בײַ אונדז פאַר איין ציל : אויפוועקן אינעם קינד ליבע. 
צום פאָלק ; באַקענען אים מיט דער שינקײַט פון פאָלק און אַנטװיקלען אין אים 
דעם חוש און פאַרשטענדעניש פאַר די אייגענע און אייגנאַרטיקע װערטן פון פאָלק, 


לערנט דאָס קינד ייַדיש אין קלאַס, װוערט עס דורך דער ייִדישער פאָלקס- 
מעשה און לעגענדע, דורך די קלאַסיקער און דורך דער נייער ייִדישער ליטעראַטור, 
אוממיטלבאַר, אינטים פאַרבונדן מיט דער פּסיכיק און מענטאַליטעט פון זײַן פאָלק ; 
פילט עס בעת דער לעקציע דאָס צאַרטע ייִדישע װאָרט, װאָס איז דער אויסדרוק 
פון דער צאַרטקײט פון די נשמה-געפילן פון דורות ייִדן. און לערנט דאָס קינד אין 
שול העברעיִש גלײַכצײַטיק מיט ייִדיש -- דאָס העברעיש פון תנ"ך און דאָס 
העברעיש פון נײַעם ישראל -- דערפילט עס און דערזעט, דורך און אַדאַנק דער 
שפּראַך, די טיפע קװאַלן פון דער װײַטער קולטור-פאַרגאַנגענהײַט, װאָס עפענען 
זיך איצט ווידער אויף פאַרן פאָלק: װאָס שלאָגן מיט נײַעם לעבן, מיט נײַעם 
געזאַנג פון אַרבעט און שאַפן, פון גבורה און קאַמפן, 

ווערט אים ליב די העברעישע שפּראַך, װײַל צו אים אַפּעלירט דער העראָיִום 
און די גבורה ; דאָס נײַע, שיינע, חלוציש-פּיאָנערישע לעבן, װאָס ווערט אויף דער 
שפּראַך אויסגעזונגען. אַזױ ווערט באַליבט די שפּראַך בײַ דעם קינד. זי וװוערט 
באַליבט, נישט מחמת זײַן באַװוּסטזײַן װעגן דעם קולטור-היסטאָרישן ווערט פון 

דער שפּראַך, . נאָר אַדאַנק די דערהויבענצ איבערלעבונגעה. װאָס דאָס. קינד האָט 
דערפילט דורך דער שפּראַך.. 

װיקן מיר, אַז די קינדער זאָקן ליב האָבן אונדזערע עפּראַכן. דאַרפן { מיד 
זאָרג, אַז דורך די דאָזיקע שפּראַכן זאָלן זי אײַנזאַפּן װאָס מער שיינע געפילן 
װאָס מער פּערזענלעכן גײַסטיקן גענוס.. | 

אַזױ זענען מענטשן: עס איז ליב דאָס אָרט, װאָס דערמאָנט אָן אָנגענעמע 
איבערלעבונגען. און פּונקט אַזױ איז אויך ליב די שפּואַך, װאָס פאַרשאַפט גײַסטיק 
אָנגענעמע געפילן. דערװאַקסענע מענטשן האָבן אפשר דערפאַר ליב צו רעדן די 
שפּראַך פון. זייער קינדהייט, װײַל מיט דער שפּראַך זענען פאַרבונדן אײַנדרוקס- 
פולע, פאַר זיי, דערהויבענע איבערלעבונגען, 

אַז די קינדער זאָלן ליב האָבן ייִדיש און ליב האָבן העברעיש, דאָ בײַ אונדז 
דאַרף מען זיי געבן דורך ייִדיש און דורך העברעיִש אַזויפיל, װי מעגלעך, נײַע, 
שיינע אײַנדרוקן; אַזויפיל שעפערישע פרײַע איניציאַטיו, װאָס זאָלן מאַכן ליב 
און טײַער יעדע דערמאָנונג און אַסאָציאַציע פון זייערע געדאַנקען מיט אונדזערע 
לשונות, דאָס איז אָבער נישט מעגלעך בלויז מיט לערנען די שפּראַך אַלײן, וי אַ 
באַזונדערן לימוד פאַר זיך, אָפּגעריסן פון דעם נאַציאָנאַלן שורש און נאַציאָנאַלע 
אידעאַלן, נאָר דורך אַ געזונטער פּלאַנמעסיקער דערציַערישער אַרבעט, באַזעלט 
מיט נאַציאָנאַלן אינהאַלט און שווונג, װוּ די שפּראַך ווערט דער אויסדרוק פון די 
שענסטע געפילן, איבערלעבונגען, מידות און טרוימען פון פאָלק, 


בײַ דעם אַלעמען, צווייפל איך, צי אין די באַדינגונגען אין וועלכע מיר לעבן, 
וועט ייִדיש נאָך דאָ ווערן ווען עס איז די אומגאַנגס-שפּראַך אין דעם טאָגיטעג- 
לעכן לעבן פון די הי" דערצויגענע קינדער. דאָס זעלבע מיין איך אויך ועגן 
העברעלש. הגם העברעיש האָט שוין הײַנט הינטער זיך דעם מלוכהשן כוח פון 
דער מדינה, װאָס וועט זיכער טאָן אַלץ צו פאַרשפּרײטן דעם לשון צווישן די ייִדישע 
מאָסן אין דער גאָרער וועלט. אויב אָבער ייִדיש װעט נישט וערן די שפּראַך פון 
טאָג-טעגלעכן לעבן, די שפּראַך פון דער אַרבעט און פון מסחר, קען זי אָבער, 
אַדאַנק דעם אינהאַלט װאָס זי באַקומט אין אונדזער שול, און אויב דאָס װעט 
פאָרגעזעצט ווערן אין אַלע דערציונגס-אַנשטאַלטן, װוערן די שפּראַך פון שבתדיקן, 
ייִדיש-גײיסטיקן לעבן און די שפּראַך פון ייַדיש-גײַסטיקן שאַפן, ייִדיש ווערט בײַ 
אונדז, פּונקט וי העברעיש, אַ נייער לשון קודש, װאָס אונדזערע קינדער און 
אונדזער יוגנט, די װאָס האָט געלערנט אין ייִדישע שולן, באַנוצט, ווען זי װיַל זיך 
גײַסטיק באַהעפטן מיטן ייִדישן פאָלק, 

דאָס ייִדיש-גײַסטיקע איז בײַ די קינדער פון אונדזערע שולן פאַרבונדן מיט 
די ייִדישע לשונות, דורך וועלכע זיי האָבן די גײַסטיקע ווערטן אין זיך אײַנגעזאַפּט, 
יעדער ייִדיש-גײַסטיקער אויסדרוק פון די קינדער װעט דעריבער, גאַנץ נאַטירלעך, 
מוזן מאַניפעסטירן זיך דורך דער אייגענער שפּראַך, װאָס באַקומט אַזױ אַרום אַ 
נייעם תיקון: דער לשון קודש פון דעם נאַציאָנאַלן יִדישן גײַסט. 

באַלאָדן מיט די נאַציאָנאַלע קולטור-װוערטן און מיט די אביקע גאולה- 
אידעאַלן פון ייַדישן פאָלק, האָט נישט בלויז די ייִדישע שפּראַך, נאָר די גאַנצע 
ייִדישע דערציונג פון נייעם דור באַקומען איר תיקון. 

אויף דעם וועג, װי מיר האָבן פאָרמולירט אונדזער דערצייונגס-, אני מאמין", 
דערנענטערן מיר זיך צו דער אַלטער ייִדישער דערציונגס-פילאָסאָפּיע: צו לערנען 
לשמה; לערנען כדי צו קענען זײַן אַ ייִד; כדי צו קענען טראָגן אין זיך די 
קולטור-ווערטן פון אונדזער פאָלק, 
דאָס איז מעגלעך דערפאַר, װײַל די דערציונג אונדזערע האָבן מיר פאַרבונדן 
מיט אַ גרויסן גלויבן, און מיט דער שטרעבונג צו באַהעפטן דאָס קינד מיטן פאָלק, 

פאָלק, אין געשיכטלעכן זין, איז זייער אַ ברייטער און טיפער באַגריף. פאָלק 
מיינט : סײַ דער טייל פון פאָלק װאָס לעבט הײַנט, און סײַ יענע אַלע דורות װאָס 
האָבן געלעכט פריער. פאלק מיינט: היסטאָרישע פאַרגאַנגענהײיט און קעגנװאַרט; 
יידן פון דאָ און פון דאָרט. פאָלק לאָזט זיך נישט טיילן אויף גרופּעס, גרענעצן 
און שבטים. באַזונדערע שבטים בילדן נישט קײַן אײנהײַטלעך פאָלק. כל זמן 
אונדזערע אורעלטערן זענען געווען שבטים, זענען זיי קיין פאָלק נישט געוען. 
אַ פאָלק, אין פולסטן זין פון װאָרט, זענען מיר געװאָרן, װען די שבטים האָבן 
זיך אויפגעלייזט אין דעם פאָלק, און זיי האָבן זיך פאַראייניקט אין געמיינזאַמען 
גורל, דורך געמיינזאַמער אחריות און געמיינזאַמע נאַציאָנאַליקולטור-שעפערישע 
ווערטן. 

פאָלק --- מיינט דער סכום פון אַלע דורות ייַדן, פון אַלע געשיכטלעכע, מאַטע- 
ריעלע, גײַסטיקע, קולטורעלע און מאָראַלישע װערטן.. 

מיט אָט דעם ברייטן באַגריף פון פאָלק פאַרבינדן מיר אונדזערע קינדער. 
אויף אַזאַ אופן גיבן מיר דעם קינד אַ ברייטן שװוּנג וועגן זײַן פאָלק און וועגן זײַן 
ייִדישקייט. מיר פירן אים אַרױס פון די ענגע דלת אמות פון אַ ייִדן אין אַ קיבוץ, 
פון אַ ייִדן אין אַ ישוב, פון אַן איזאָלירטער גרופּע ייִדן, און מיר פאַרבינדן אים 
מיט דער אוניװוערסאַלער ייִדישקייט, מיטן ייִדישן װעלט-פאָלק, 

די שול אונדזערע אין דעריבער נישט קײן לאָקאַליסטישע און די דערציתג 
איז נישט קיין לאָקאַליסטיעזע. זי איז אַן אַלגעמיין ייִדישע, װאָס פירט אַרױס דאָס 
קינד אױף ררייטע וועגן און עפנט פּאַר אים װײַטע נאַציאַנאַלע האָריזאָנט. ער 
דערזעט זיך אַזױ אַרום אין אַ נײַ ליכט. אין דער ליכט פון דער וועלט-געשיכטע 
פון דעם ייִדישן וועלט-פּאָלק. 

דערפון איז קלאָר, פּאָרװאָס אין אונדזער לערןפּראָגראַס שליסן מיר אײַן 
אַלץ װאָס דאָס ייִדישע פּאָלק האָט געשאַפּן אַמאָל און הײינט; אומעטום, דאָ און 
דאָרט; אַלץ װאָס באַרײַכערט דעם ייַדישן געדאַנק, דעם נאַציאָנאַלן באַװוּסטזײַן 
פון ייִדישן קינד, און במילא זײַן נאַציאָנאַלע פּערזענלעכקײַט. דערפאַר אין בײַ 
אוודז נישטאָ קײַן סתירה צווישן יִדיש און העברעיש: צװישן דעם לימוד פון 
אַלטן תנ"ך מיטן לימוד פון דער נײַער ייִדישער ליטעראַטור; פון דער באַגײַסטע" 
רונג פאַרן נאַציאָנאַלן אויפקום, מיט דער שטרעבונג צו סאָציאַלץ יושר; פן דער 

ליבע צו ארץ ישראל מיט דער פּאַרערונג און אחריות פאַר אַלע קולטור-שעפעריטטע 
ווערטן פון ייִדישן פאָלק, אומעטום, אין אַלע וועלט-טיילן און אין אַלע תקופות פון 
דער יִדישער געשיכטע, 

דאָס, אייגנטלעך, איז דער קוריקולום פון אונדזערע לימודים, װאָס שליסט 
אײַן אַלץ װאָס איז פּאָזיטיוו, שיין און ווערטפול פאַרן ייִדישן לעבן, 

צו דער אײַנשטעלונג זענען מיר געקומען נישט בלויז אויס אידעאָלאָגישע 
מאָטיוון, נאָר אויך פון פּעדאַגאָגישן שטאַנדפּונקט. װוײַל אונדזער פּעדאַגאָגישער 
תנאי איז : האַרמאָניע און גאַנצקײַט. און ווילן מיר דערציען אַ גאַנצן ייִדן, אַ פולן 
ייִדן, איז עס מעגלעך נאָר אויף דער באַזע פון דער נאַציאָנאַלער, היסטאָרישער 
און קולטורעלער גאַנצקײַט און קאָלירפולקײַט פון דעם ייִדישן לעבן. 

זינט דעם אויפקום פון מדינת ישראל איז לײַכטער געװאָרן די דערציערישע 
פונקציע פון ייִדישן לערער. מיר האָבן נישט בלויז דעראָבערט אַ שטאַט, נאָר אויך 
דעראָבערט אַ גאָר אַנדערע באַציונג פון נײַעם דור צום ייִדישן לעבן. מיר האָבן 
נאָך װוײַט נישט אָפּגעשאַצט גענוג די רעװאָלוציאָנערע ווירקונג פון דער מדינה- 
אַנטשטײונג אויף דער פּסיכיק פון דעם ייִדישן מענטשן. עס איז אַן אַרבעט פאַר 
פּסיכאָלאָגן צו פאָרשן די גרינטלעכע ענדערונגען אין דעם באַװוּסטזײַן פון אַ 
פאָלק, װאָס האָט רעאַליזירט, אויף אַ רעװאָלוציאָנערן וועג, אַ שטרעבונג פון צוויי 
טויזנט יאָר. אָבער אפילו אָן די געהעריקע װיסנשאַפטלעכע פאָרשונגען, האָבן מיר 
שוין הײַנט בולטע באַװײַזן פון אָט דער פּסיכישער ענדערונג אינעם מוח פון 
ייִדישן מענטש. 

די קינדער אונדזערע קוקן הײַנט אויף אונדז, װי אַ פאָלק, אַנדערש וי פריער. 
זיי האָבן צו אונדז מער צוטרוי, מער נאַציאָנאַלקן דרך ארץ. עס איז געשטיגן 
אונדזער חשיבות אין זייערע אויגן. אָבער זיי זענען דאָך נישט קײַן דרויסנדיקע 
פון דעם פאָלק, זיי זענען דאָך אַלײין אין דעם פאָלק, איז די חשיבות אויך זײיערע: 
איז דער צוטרוי אויך צו זיך אַלין. אין די נאַציאָנאַל-געשטיגענע וערדע, אויך 
די שטײַגערונג פון זייער אייגענער פּערזענלעכער ווערדע. 

ייִדישע קינדער דאָ, בײַ אונדז, שעמען זיך הײַנט נישט מיט זייער ייִדישקײַט, 
און האָבן מער נישט קײַן מורא פאַר זייער אָנגעהעריקײַט צום ייִדישן פאָלק. אין 
די אויגן פון די קינדער זענען מיר איצט אַ פאָלק וי אַלע פעלקער. און אפילו ווען 
זיי לעבן אויסער דער מדינה, פילן זיי זיך, װי מיר, גײַסטיק און מאָראַליש פאַרבונדן 
מיט דער מדינה, פאַרבונדן מיטן נאַציאָנאַלן מלוכהשן לעבן. 

אין צענטער פון זייער נאַציאָנאַלן געדאַנק שטייט דעריבער, אויף אַ נאַטיר- 
לעכן אופן, די ייִדישע מדינה. די דערגרייכונגען פון דער מדינה, איר װוּקס און 
שטײַגערונג, מוטיקן די קינדער, פּונקט װי עס האָט זיי געמוטיקט און עס מוטיקט 
זי דער באַפּרײוּנגס-קאַמף װאָס עס איז געפירט געװאָרן פאַר דער מדינה. 

פריִער האָבן מיר אויך געלערנט וועגן פרײַהײַט-קאַמפן פון ייִדישן פאָלק, 
אין די אַמאָליקע אַלטע צײַטן. דאָס איז אָבער געווען ראָמאַנטיק, פאַרהערלעכונג 
פון אַ װײַטער היסטאָרישער פאַרגאַנגענהײַט: הײַנט איז עס רעאַליטעט, און צו 

דער רעאַליטעט, פילט דאָס קינד, איז ער אַ שותף, אָדער קען ווערן אַ שותף. װײַל 
יעדער ייִד איז באַרופן צו האָבן אַ חלק אין דעם ייִדישן לאַנד, 

מוטיקט די קינדער די אויפגעקומענע מדינה און זיי באַגײַסטערט דאָס נײַע 
לעבן דאָרט; זיי אימפּאָנירט, אין זייער קינדערשער אידעאַליסטישקײַט, דער 
חלוצישער נוסח, די געטרײַשאַפט און קרבנות-גרייטקייט פון דעם אַרבעטסמענטשן 
פון דעם דעראָבערער פון מדבר און בויער פון שטעט און דערפער. 

אין דעם נײַעם ישראל, אין דעם חלוצישן ישראל, געפינען די קינדער פאַר- 
קערפּערט די נבואה פון אונדזערע נביאים און די שטרעבונג פון אַלע אונדזערע 
לערערס און דענקערס, װאָס האָבן אין באַנײַטן נאַציאָנאַלן ייִדישן לעבן, געזען אויך 
דעם יסוד פאַר אַ נייער סאָציאַלער עטיק, און אויף וויפל ישראל ווערט ליב די 
קינדער, ווערט זיי אויך אייגן דער נײַער נאַציאָנאַלער און סאָציאַלער אינהאַלט 
װאָס קומט אויף אין ישראל, 

װאָס מער די שול פאַרבינדט, דורך איר דערציונגס-פּראָגראַם, דעם קינד מיט 
ישראל, אַלץ מער פאַרװאָרצלט זי אים אין די װוערטן פון ייִדישן פאָלק. װאָס מער 
פאַרװאָרצלט אַ קינד איז אין דעם פאָלק, אַלץ מער געזינטער איז ער גײַסטיק און 
מאָראַליש. וװוײַל װאָס מער אָנגעהעריק אַ ייד איז צום ייִדישן פאָלק, אַלץ אַ בעסערער 
מענטש איז דער דאָזיקער יַך. 

אַ ייַד קען זיך פאַרשטיין נאָר אין ליכט פון זײַן אייגענער ייִדישער געשיכטע, 
אין ליכט פון דער אייגענער נאַציאָנאַלער פּסיכיק און מענטאַליטעט, 

כדי דאָס צו דערװײַזן, װאָלטן מיר געקענט ברענגען אַ סך ראיות. אָבער פאַר 
אַ בײַשפּיל, מיין איך, איז גענוג בלויז אָט דער פאַקט, װאָס איז פון גרויסער 
באַדײַטונג פאַר דער גײַסטיקער אַנטװיקלונג פון אונדזערע קינדער, 

אין די אויגן פון דער נישט-ייִדישער וועלט, אפילו נישט דווקא פון שונאיט, 
זענען ייִדן קיין מאָל נישט געזען געװאָרן װי העלדן, װי גיבורים. אין די אויגן 
פון דער וועלט זענען מיר אַלע מאָל די שװאַכע. ייִדן לאָזן נאָך, טרעטן אָפּ, גיבן נאָך, 
האָט מען אונדז דערפאַר געזען װי שרעקעוודיקע, וי פּחדנים. דערפאַר האָט מען 
זיך נישט װינציק דערלויבט צו איזדיעקעווען איבער אונדז, שפּעקולירנדיק אויף 
אונדזער שװאַכקײַט און נאָכגיביקײַט. אויך ייִדן, אַלטע און יונגע, װאָס קענען נישט 
אונדזער געשיכטע און אונדזער ליטעראַטור, זעען אונדז אַזױ, 

די זעלבע האָבן אָבער נישט געזען אַן אַנדער גבורה, װאָס ייַדן פאַרמאָגן 
ייִדן פאַרמאָגן די גבורה פון אויסדויער. קײַן שום פאָלק װאָלט נישט אוױיסגעהאַלטן 
און האָט נישט אױסגעהאַלטן אַזאַ גלות װוי מיר, און אַזעלכע לײַדן וי מיר. און 
נאָך אַ גבורה פאַרמאָגן מיר: די גבורה, דעם אומבויגזאַמען ווילן צו באַשטיײן 
אויף אונדזערע פרינציפן. 

די זעלבע ייִדן, װאָס זענען אין טאָגיטעגלעכן לעבן געווען לעמער, זענען 
געװאָרן לייבן, ווען זיי האָבן פאַרטײידיקט די עיקר-ווערטן פון ייַדישן זײַן, 

אין טאָג-טעגלעכן לעבן האָבן מיר אָפּט פאַרשפּילט. אָבער אין קאַמף פאַר 
פּרינציפּעלע װערטן האָט מען אונדז קיין מאָל באַזיגן נישט געקענט. מענטשן 

װאָס קוקן װײַט, זעען נישט אָפט די קליינע זאַכן װאָס אַרום זיי, און גייען לײַכט 
אַריבער איבער קלײניקײַטן. ייִדן מיט ייַדישע פּרינציפּן, װאָס האָבן געלעבט מיט 
די פּרינציפּן, װי אין אַן אַנדער וועלט, האָבן געקענט מוותר זײַן אין טאָג-טעגלעכן 
לעבן, זיי האָבן אָבער אויף די פּרינציפּן קיין מאָל נישט מוותר געווען. 

דערפאַר איז בײַ אונדז אויפגעקומען אַ קידוש השם און אַ קידוש העם : דערפאר 
פאַרמאָגן מיר אַזאַ מסירת נפש, װאָס איז בײַ קײַן שום אומה נישט פאַראַן. 

דאָס האָבן ייִדן אַרױסגעװיזן אין אַלע צײַטן פון דער ייִדישער געשיכטע, אין 
דעם אייגענעם לאַנד אַמאָל, שפּעטער אין קאַמף קעגן דער אינקוויזיציע און קעגן 
אַלע שונאים פון פאָלק, און לעצטנס -- אין די העלדישע געטאָ-קאַמפן און אין 
דער באַפּרײַונגס-מלחמה פון ישראל, 

כדי צו קענען זײַן אַזױ, מוז מען פאַרמאָגן אַ גרויסן גלויבן, מוז מען קעגען 
לעבן מיט פּרינציפּן, מוזן ייִדן פאַרמאָגן אַן אייגענעם אינערלעכן לעבן, װאָס זאָל 
געבן אַזױ פיל ליכטיקע פאַרגיטיקונג, אַזױ פיל בטחון און גלויבן אין דער צוקונגפט, 
אַז דאָס אַלץ זאָל זײַן בכוח צו פאַרגיטיקן פאַר אַלע װייטיקן און נגישות אין דעם 
טאָג-טעגלעכן לעבן. 

איז דען דאָס מעגלעך צו פאַרשטיין, אויב מען פאַרשטייט נישט אונדזער 
ייִדישן זײַן? אויב מען האָט נישט קײַן היסטאָרישן באַװוּסטזײַן? אויב מען קען 
נישט אונדזער געשיכטע און אונדזער ליטעראַטור? 

געבן מִיר דאָס אַלץ אונדזערע קינדער אין אונדזער שול, גיבן מיר זיי דעם 
שליסל צו פאַרשטיין דעם ייִדישן מענטש, און במילא -- דעם שליסל צו דעם 
אייגענעם איך פון דעט ייִדישן קינד, 


פון דעם אַלעמען געזאָנגטן איז קלאָר, אַז מיר פאַרבינדן מיט אונדזער שול, 
מיט דער ייִדישער דערציונג אין דער שיל, גרויסע צילן און גרויסע אידעאַלן 
אונדזער דערציונג איז נישט קיין צוגאָב צו עפּעס אַן אַנדערן לעבנס אינהאַלט, 
נאָר איז אַליין אַ גאַנצע וועלט פאַר זיך, מיט אַן אייגענעם אינהאַלט און אייגענעם 
נוסח, אין צענטער פון אונדזער דערציערישער אַרבעט שטייט דאָס קינד. און דאָס 
קינד לאָזט זיך נישט צעטיילן, עס לאָזט זיך נישט גײַסטיק צעברעקלען. אַ מענטש 
קען פאַרמאָגן קולטור און וויסן פון פאַרשיידענע פעלקער, אָבער אַ נאַציאָנאָלן 
אינהאַלט, אַ נאַציאָנאַלע גײַסטיקע פּיזיאָנאָמיע, קען ער האָבן נאָר איינע, או אָט 
פאַר דער אייגענער נאַציאָנאַלער יײִַדישער פיז יאָנאָמיע פץ דעם יַדישן קינד 
קעמפן מיר, 

דאָס איז אַ מאַקסימאַלער צוגאַנג אין דער דערציונג, װאָס נעמט אַרום דאָס 
אינטעגראַלע גײַסטיקע לעבן פון ייַדישן קינד. אַ צוגאַנג, װאָס זעט דאָס גאַנצע 
קינד מיט אַלע זײַנע באַדערפענישן און פּראָבלעמען. דאָס גיט דער ייִדישער 
דערציונג א ברייטן שווונג און אַ וויזיע, און דאָס גיט אויסזיכטן צו קענען דער- 
גרײיכּן די הייליקע צילן פון דער ייִַדישער שול. 


דערציונג צו זעלכשטענדיקיים 


אויף טריט און שריט טרעפן מיר זיך אָן מיטן האַרבן פּראָכלעם: 

די קינדער אונדזערע זענען נישט גענוג צוגעגרייט צום לעבן; זיי זענען נישט 
גענוג זעלבסשטענדיק, ווען זיי בלײַבן אַליין און דאַרפן מיט די אייגענע מיטלען 
און כוחות דערגרייכן זייערע פּאָזיציעס אין דער געזעלשאַפט. 

כל-זמן די קינדער זענען קליין באַמערקט מען עס נישט, די איבערגעטריבענע 
באַשיצערישקייט פון די עלטערע, װאָס רינגלען אַרום דאָס קינד, דערלאָזט נישט 
צו זען װאָס אים פעלט, װאָס ער וויל, צו װאָס ער שטרעבט און באַגערט, 

נאָך מער: די קינדער אונדזערע -- וייניקסטנס אין דער סאַציאַלער סביבה 
אין וועלכער מיר לעבן -- האָבן גאָר אַפילו נישט קיין צײַט עפעס צו װועלן 
איידער נאָך זיי פאַרלאַנגען עפּעס, באַקומען זיי עס שוין פאַרטיק. פאַר דעם זאָרגן 
שוין די טאַטע-מאַמע, די באָבעס און זיידעס און אַלע אַנדערע דערװואַקסענע. עס 
מאַכט אָפּט דעם אײַנדרוק פון אַ מין געיעג צװישן די עלטערע מיטן יילן פונעם 
קינד. די עלטערע באַמיִען זיך איבערצואָגן דעם קינדס אייגענע פאַרלאַנגען 
טראָגן זי אים אונטער אויף אַ זילבערנער טאַץ אַלץ, װאָס ער האָט אַפילו נאָך 
נישט געהאַט קיין צײַט אױיסצוטראַכטן. 

די כוונה פון די דערװאַקסענע איז נאַטירלעך די כעסטע. זי װאַקסט אַרוס 
פון דער ליבשאַפט צום קינד און פון דעם ווילן אַנטקעגן צוקומען אים מיט אַלץ, 
װאָס קען אים פאַרשאַפן פאַרגעניגן. געוויינלעך ווילן אַלע מאָל די עלטערן געבן 
די קינדער זייערע דאָס אלץ, װאָס זיי אַליין האָבן אין זייער קינדחייט אָדער יוגגט- 
יאָרן נישט געהאַט. דאָס איז גאָר נישט קיין קלייניקייט בײַ קיין שום דור פון 
וועלכן עס איז פאָלק, װאָס לעבט אַפילו אין גאַנץ נאָרמאַלע באַדינגונגען,. בפרט 
בײַ אַזאַ דור װוי אונדזערער, וועמען עס האָט געפעלט פון אַלץ, 

יאָגט מען זיך אַרום קינד. מען באַמיט זיך מיט אַלע כוחות צו געבן אים, 
נישט בלויז װאָס עס דאַרף, און װאָס עס איז גייטיק פאַר זײַן פיזישער און גײַסטי- 
קער אַנטװיקלונג, נײַערט פיל, פיל מער דערפן. אַלץ איז איבערגעטריבף דאָס 
עסן אוּן דאָס טרינקען: די שפּילערײַען; די שפע פון זאַכן װאָס רינגלען אים אַרום, 
און דער עיקר -- די איבערפליסיקע זאָרג, אַז דאָס קינד זאָל אַליין זיך גאָר נישט 
באַמיִען; אַז עס זאָל, חט וחלילה, נישט דאַרפן זיך אָנשטרענגען, אַפילו אויף אַ 
האָר. פאַרלויפט מען אים אַלש וועגן. און איידער דאָס קינד באַװײַזט עפּעס צו 

טאָן אַלײין -- און קלאָר, אַז ער דאַרֹּף דערצו די נייטיקע צײַט -- ווערט שוין אַלץ 
אָפּגעטאָן פאַר אים, יי | 

װאָסזשע באַקומט זיך: 

-- אַ פּשוטע זאַך, דאָס קינד קען נישט אָפּשאַצן דעם ווערט און די באַדײַטונג 
פון די זאַכן וועלכע ער פאַרמאָגט. אָפּט מאָל האָבן זיי דערפאַר פאַר אים בכלל 
קיין ווערט נישט. זייי זענען נישט פֿאַרבונדן מיט קיין שום מי און אָנשטרענגונג 
מצד אים, און אַפּילו נישט מיט קיין געהעריקע עמאָציאַנעלע איבערלעבונגען, 
װאָס זאָלן איבערלאָזן אַן אײַנדרוק אויפן קינד. דערפון נעמט זיך אַ גאַנץ גרינג- 
שעצנדיקע באַציונג צו די זאַכן, אַזױ צו די קליינע וי צו גרויסע, וועלכע ער קען 
במילא נישט וי געהעריק אונטערשיידן, מחמת פאַר אים זענען זיי געקומען אַלץ 
איינס וי פון הימל אַראָפּ, | 

אָבער, פאַראַן עפּעס װאָס איז נאָך ערגער און געפערלעכער דערפון. דאָס 
איז די באַציונג צו די מענטשן, װאָס רינגלען אים אַרום. 

געוויס דאַרפן קינדער ליבשאַפט און צערטלעכקייט. דאָס איז פאַר דער נשמה 
פון קינד אַזױ נייטיק וי לופט צום אָטעמען. קינדער װאָס פאַרמאָגן נישט די 
נייטיקע ליבשאַפט, די צערטלעכקייט און װאַרעמקײט, דעם הייסן באַריר פון 
טאַטע-מאַמע, די געטרײײַשאַפט און איבערגעגעבנקייט צו זיי פון זייערע אייגנסטע 
און נאָענטסטע ---- אַזעלכע. קינדער װעלן אױסװאַקסן קרענקלעכע מענטשן, און 
אָפּט אויך פאַרדאָרבענע מענטשן. | 

נישטאָ קיין ספק, אַז די ליבשאַפט צום קינד איז און דאַרף זײַן דער יסוד 
פון זײַן דערציונג און פאָרמירונג. אָבער פּונקט װי ליבשאַפט און צערטלעכקייט 
איז לעבנסוויכטיק, אַזױ איז די איבערגעטריבענע ליבשאַפּט און צערטלעכקייט -- 
וי אַלץ װאָס איז איבערגעטריבן -- נישט נאָרמאַל --- און במילא, אויך שעדלעך 
פאַרן קיגד, 

קינדער, װאָס האָדעווען זיך אין אַזאַ מין אַטמאָספער פון איבערגעטריבענער 
זאָרג און באַשיצערישקײט, האָבן נאָך אַלעמען דאָס געפיל, אַז אַלע מענטשן, װאָס 
געפינען זיך אין זייער סביבה, לעבן נאָר אין זייער זכות און האָבן דעריבער בלויז 
איין וויכטיקע פונקציע: באַדינען זיי און טאָן זייער ווילן. 

וי ווירקט דאָס אַלץ אויף די קינדער! 

ברענגט עס זיי נוצן? העלפט עס זיי בעסער צוצוגרייטן זיך צום לעבן? וועלן 
זיי אַדאַנק דעם זײַן גליקלעכע מענטשן? - 

נישט אַלע מאָל טראַכט מען וועגן דעם גענוג. מען זעט בלויז די רעזולטאַטן 
און געוויינלעך דערזעט מען זיי ערשט דעמאָלט, ווען ס'איז שוין צו שפּעט צו 
קענען ענדערן אַ סך. | 

מיזעט למשל, די גאווה פונעם קינד, זײַן עגאָלזם און די אוינבילדונג, אַז אַלץ 
געהערט נאָר אים אַלין. מ'פאַרגעסט אָבער דערבײ, אַז נישט וייניק שולד האָבן 
דערפאַר די עלטערן, װאָס האָבן מיט זייערע האַנדלונגען לגבי דעם. קינד גאָר 
אַ סך בײַגעטראָגן, אַז ער זאָל זײַן אַזױ און נישט אַנדערש. 

עס שאַפן זיך דערבײַ אויך אַנדערע פּראָבלעמען, אין דער ערשטער רײי -- 
טאַקע פאַרן קינד גופא. װײַל נאָך אַלעמען זענען נישט בלויז די עלטערן און די 
געזעלשאַפט די װאָס לײַדן די פאָלגן פון אַזאַ מין דערציונג. עס לײַדט --- קודם- 
כּל -- דאָס קינד אַלין. ער איז דער הויפּט-קרבן פון זײַן דערציונג. מ'דאַרף נאָר 
קענען טיפער פאַרשטיין דעם קינדס אינערלעכע ועלט, כדי צו ויסן אַז זײַן 
עגאָיזם, זײַן גײַציקײט, אָדער דִי ,הערשאַפט* זײַנע איבער די גרויסע, איז גראָד 
נישט תמיד קיין סימן פון זײַן שטאַרקײט. להיפּוך: אין די מערסטע פאַלן איז עס 
אַ באַװײַז דווקא פון זײַן שװאַכקײט; פון זײַן נישט גלויבן אין זיך און אין זײַנע 
אייגענע כוחות. מיט איין װאָרט: פון זײַן נישט געהעריקער צוגעגרייטקייט צום 
לעבן. | | 
- - ליבשאַפט איז אַ װוונדערלעכע זאַך. זי איז זיכער דער וויכטיקסטער כוח אינעם 
מענטשלעכן לעבן. אָבער ס'טרעפט, אַז פון גרויס ליבשאַפט קען מען אַמאָל דער- 
שטיקן דאָס קינד, יי | | 

| = וי זינגט איציק מאַנגער; 


;כ'הייב די פליגל, ס'איז מיר שווער, 
צופיל, צופיל זאַכן 

האָט די מאַמע אָנגעטון 

דעם פייגעלע דעם עװואַכן 


קוק איך טרויעריק אַרײַן, 
אין דער מאַמעס אױגן, 
ס'האָט איר ליבשאַפט נישט געלאָזט 
וערן מיר אַ פױגל"... 
אל 
און נישט בלויז די עלטערן. אויך די לערערס אין די מערסטע שולן, חוץ גאַנץ 
קליינע אױיסנאַמען, העלפן נישט גענוג די קינדער צו ,, צעשפּרײטן די פליגל", 
די לערערס זאָרגן, געוויינלעך, אַז די קינדער זאָלן באַקומען אַ װאָס גרעסערע 
צאָל ידיעות. אָבער אויך די לערערס פאַרגעסן אָפט, אַז וויסן אַלײין איז נישט 
גענוג. אוודאי איז וויכטיק װאָס דער מענטש לערנט און וויפל ער לערנט. אָבער 
נישט וייניקער וויכטיק איז אויך --- וי אַזױ ער לערנט, 
דער וי אַזױ באַציִט זיך דאָ נישט בלויז וי אַ מיטל צו קענען אויסלערנען 
בעסער און לײַכטער, נאָר וי אַ פּסיכאָ-פּעדאַגאָגישער סיסטעם, אַ מעטאָד, װאָס 
ווערט אידענטיש מיטן לערנען גופא און לאָזט איבער אויפן מענטשנס אינטעלעקט 
און נשמה נישט וייניקער שפּורן װי די ידיעות, װאָס ער באַקומט, 
אויב, למשל, דאָס לערנען װעט זײַן געבויט בלויז אויפן געדענקען, װעט מען 
אויף דעם וועג געוויס איינאיבן דעם תלמידס זכרון. צי װעט מען אים אָבער אַזױ 
אַרום אויסלערנען אויך צו דענקען, איז אַ גרױיסע פראַנע.. / 

אַזעלכע בײַשפּילן װאָלטן מיר געקענט געבן אַ. סך, - 4 ב; 

די לערערס אונדזערע, סײַ אין די אַלגעמײנצ שולן און סײַ אויך אין. :די 
ייִדישע, געבן-די. קינדער אַלץ פאַרטיק. פאַרטיקע לעקציעס און פאַרטיק צוגע: 
גרייטע ענטפערס: פאַרטיקע באַגריפן און אַפילו --- פאַרטיקע מחשבות, 

װאָס זשע בלײַבט דעם קינד צו טאָן? הי 

געוויינלעך. פאַרלאַנגט מען פון אים, אַז ער זאָל ענטפערן גענוי און פינקט 
לעך װאָס דער לערער האָט געזאָגט, אָדער װאָס אין לערן-טעקסט איז געשריבן 
זעלטן האָבן די קינדער אַ געלעננהייט צו זאָגן עפּעס אייגנס. דער לערער ויל 
נישט, אַז דאָס קינד זאָל בלאָנדזשען... האַלט. ער אים. בײַ דער האַנט, אַז ער זאָל, 
חס וחלילה, נישט אַרױס פונעם עקעסטעלע", װאָס פאַר אים איזן באַשטימט, . .+, 

אַוודאי מוז דער. תלמיד פון יאָר צו יאָר פאַראייגענען מער ידיעות. מער 
וויסן. אָבער איין :זאַך איז, ווען דער תלמיד קלעטערט אַלין אויפן לייטער און 
דער לערער העלפט אים, ווען ס'איז נייטיק, מיט ראַט און מיט טאַט, און אַ צווייטע 
זאַך איז, ווען דער לערער נעמט דעם תלמיד אויף זײַנע פּלײיצעס און שלעפּט 
אים אַרויפצן. 

אָנקומען וועלן זיי ביידע סייווי. עס ווענדט זיך אָבער װאָס פאַר אַ טעם, װאָס 
פאַר אַ געפילן און איבערלעבונגען יעדער איינער פון זיי װעט מיטנעמען פון 
דער דאָזיקער נסיעה.. יי | 

ס'איז גענוג צו זען די מערסטע טעקסטן און די מאַטעריאַלן מיט וועלכע די 
לערערס באַנוצן זיך; אָבסערװוירן גרינטלעך וי ס'ווערט געאַרבעט אין די קלאַסן, 
סײיַ פון די אָנפאַנג-שולן און סײַ פון די מיטלשולן, כדי צו פאַרשטין, אַז אויף 
דעם וועג איז נישט מעגלעך צוצוגרייטן דעם תלמיד צו טראַכטן און צו אַרבעטן 
זעלבשטענדיק, 

װאָס איז דער רעזולטאַט? : 

-- אין דער היים איז דאָס קינד אָפּהענגיק פון. די עלטערן, איך. שול --- פון 
דעם לערער. 

אייביק בלײַבט מען אָבער נישט אונטער די פליגל פון טאַטע-מאַמע און 
אונטער דער אַפּוטרּופּסות פונעם לערער. ווען דאָס קינד, אָדער יוגנטלעכער, גייט 
אַרױס פון דער היים, ווען עס דערװײַטערט זיך פון דער שול; ווען ער קומט אין 
אַ נײַער סביבה, מיט נײַע מענטשן און נײַע באַדינגונגען, הייבט זיך ערשט א די 
טראַגעדיע זײַנע, 

אָפט מאָל. פילן. זיך אַזעלכע קינדער און יוגנטלעכע גװאַלדיק פאַרלוירן. 

איך האָב עס געזען אין ישראל, אין אײראָפּע און אויך אין צפון-אַמעריקע, 
און דווקא בײַ סטודענטן וועלכע זענען אַרײַנגעבעטן אין פאַרשײידענע הויכשולן,: 

דאָס פּראָבלעם באַשטײט נישט אין דעם צי זײ האָבן אַ גענוגנדיקן סכום 
וויסן, אָדער נישט. ערגער איז, װאָס זיי זענען נישט |צוגעגרייט אַליין צו אַרבעטן 
צו פאָרשן און לערנען. 

די דאָזיקע מיינונג האָב. איך געהערט פון פאַרשיידענע לערערס און פּראָ- 

פעסאָרן און כ'האָב זי אויך געהערט פון צענדליקער סטודענטן פון דרום-אַמעריקע, 
װאָס לערנען אין חיפהר טעכניקום, אָדער אין דער העברעישער אוניװוערסיטעט 
אין ירושלים, זיי אַליין, די סטודענטן, האָבן זיך געקלאָגט, אַז זיי זענען נישט 
צוגעגרייט צו דער זעלבשטענדיקייט בײַם לערנען, בײַ דער אַרבעט און אין לעבן 
בכלל, 

געוויס קען מען זיך אויך אויסלערנען צו אַרבעטן, צו לערנען אַליין און צו 
זײַן זעלבשטענדיק, אַפילו ווען מ'איז שוין אין דער רײַפער יוגנט. אָבער עס איז 
פיל שווערער. אָפט מאָל איז עס פאַרבונדן מיט ערנסטע פּסיכישע איבערלעבונגען, 
קריזיסן און לײַדן, װאָס פאַרשאַפן נישט וײיניק קאָמפּליקאַציעס און לייגן זיך 
אַװעק וי אַ שווערע משא אויפן גאַנצן װײַטערדיקן גאַנג אינעם לעבן. 

דערציען צו זעלבשטענדיקייט מוז מען פון דער סאַמע פריסטער קינדהײַט. 
דאָס מוז זיך אָגהייבן אין דער היים, בײַם שטעלן די ערשטע טריט אין לעבן 
דאָס מוז מען אויך טאָן אין קינדער-גאָרטן, אין שול און אין אַלע אַנדערע לערן- 
אַנשטאַלטן. עס |איז שווטר צו שאַפן מעטאָדן פאַר עלטערן, װײַל וויפל עלטערן 
לערנען זיך דען צו זײַן טאַטע-מאַמע? אַז אויך דאָס דאַרף מען קענען נישט 
ווייניקער וי אַלע אַנדערע ,פּראָפעסיעס?, טראַכטן נישט קיין סך. דערװײַל פאַר- 
לאָזט זיך יעדער איינער אויף זײַן אייגענער אינטויציע. אָבער אין די לערן" 
אַנשטאַלטן מוזן געפינען ווערן די ריכטיקע וועגן, װאָס זאָלן פירן דערצו, אַז דאָס 
קינד זאָל װוי געהעריק צוגעגרייט װערן צום לעב - | 

די אויפגאַבע איז אַ שווערע, מחמת דאָס פאָדערט אַ אַ גרינטלעכע רעוויזיע אין 
דעם אופן װוי ס'ווערט געלערנט, און אין זייער אַ סך פּאַלן אויך -- אַ רעוויזיע 
אינעם גאַנצן כאַראַקטער פון דער בילדונג און דערציונג. אָבער װי שווער עס זאָל 
נישט זײַן און מיט וויפל קאָמפּליקאַציעט דאָס זאָל נישט זײַן פאַרכונדן, מוז די 
אַרכעט געטאָן ווערן לטובת דעם קינד און לטובת דער געזעלשאַפּט. | 

א געוויסע דערפאַרונג אויף דעם געכיט האָבן מיר שוין. און די דערפאַרונג 
װײיוט, אַז בי א געהעריקער פאַרשטענדעניש און גלויבן אין דער וויכטיקייט פון 

ט דער אַרבעט, איז מעגלעך אַ סך צו דערגרייכן, | 

טאַטע-מאַמע און לערערס ווינטשן זיך געויינלעך, אַז דער לעבנסוועג פון 
קינד זאָל זײַן אַ גרינגער, אָן שטרויכלונגען, אָן מניעות. אין דער ווירקלעכקייט 
איז אָבער דאָס לעבן נישט תמיד אַזױ. נישט זייער אָפּט איז דער לעבנסועג 
פונעם מענטש אױסגעשפּרײט מיט ווייכע טעפּיכער און רויטע רויזן. אָפט מוז דער 
מענטש טױעטן אויפן האַרטן שטיינערנעם באָדן, װאָס איז פול מיט שפּיציקע דער- 
נער. מוז מען דעריבער דעם מענטשן פאַרהאַרטעװען, אים אוגרייטן עו יעד 
עווענטועלער שוועריקייט. און קלאָר איז, אַז װאָס מער ער װעט זײַן צוגעגרייט צום 
האַרטן לעבן, אַלץ בעסער און לײַכטער װעט ער קענען די האַרטקײט פאַרמדן, 
און װועט אַזױ אָרום קענען פון לעבן אַלץ בעסער געניסן. 

די דרײַ באַגריפן: שול, לערער און תלמיד זענען אומצעטײלבאַר, אויב מען 
וויל זען דאָס פולע בילד פון דער ייִדישער דערציונג אין אַרגענטינצ. / 

פאַראַן אין דער חינוך-אַרבעט סײַ ליכט און סײַ שאָטן, פאַראַן סײַ דערגריי- 
כונגען און סײַ דורכפאַלן. פאַראַן אַ סך פריידיקע רעזולטאַטן און פאַראַן אויך אָן אַ 
שיעור שועריקייטן און מניעות. ביידע --- סײַ דאָס ליכט, סײַ דעם שאָטן -- דאַרפן 
מיר זען, כדי צו וויסן וי צו אָריענטירן די אַרבעט אויף להבא, 

דער װויכטיקסטער אויפטו פון אונדזער שולוועזן אין די לעצטע יאָרן זענען די 
מיטלשולן און סעמינאַרן. גראָד אויף דעם געביט, מער וי אויף אַלע אַנדערע האָבן 
מיר צו פאַרצייכענען היפּשע דערגרייכונגען. עס זענען צוגעקומען נײַע מיטלשולן 
און סעמינאָרן אין שטאָט און אין פּראָװוינץ. די פון פריִער עקסיסטירנדיקע װײַזן 
אַרױס אַ געזונטע טענדענץ צו אַנטװיקלען זיך, סײַ אין כמות, סײַ אין איכות. די 
מיטלשולן און סעמינאַרן זענען דער ייַנגסטער צװײַג אויף אונדזער חינוך-בוים, 
ס'איז קלאָר, אַז קיין שום שועריקייטן און פּראָבלעמען פעלן נישט, סײַ איבערן 
מאַנגל אין לערערס, סײַ איבערן מאַנגל אין צוגעפּאַסטן לערן-מאַטעריאַל. אָבער 
נישט געקוקט אויף אַלע מניעות האָבן מיר אויף דעם דאָזיקן געביט געמאַכט גאָר 
וויכטיקע שריט פאָרויס, 

שוין דער פאַקט אַליין, װאָס אַדאַנק די מיטלשולן און סעמינאַרן פאַרמאָגן מיר 
הײַנט הונדערטער ייִדישע לערערס, וועלכע בילדן בערך 80 פּראָצענט פון דער גאַנ- 
צער ייִדישער לערערשאַפט אין לאַנד, רעדט פאַר זיך אַלײן. 

מעגן מיר אַפילו האָבן טענות צו די יונגע לערערס, וועגן װאָס מיר װועלן נאָך 
שפּעטער רעדן, פאַרמינערט עס אָבער נישט די באַדײַטונג, אַז אַדאַנק זיי האָבן 
מיר הײַנט לערערט אין די שולן. 

מיר האָבן נאָך אויף דעם געביט װײַט נישט געזאָגט דאָס לעצטע װאָרט. אָבער 
וועגן דעם -- באַזונדער וועגן דער אויסבילדונג פונעם נײַעם לערער -- װועלן. מיר 
נאָך רעדן שפּעטער, 

אויך אונדזערע קינדער-גערטנער זענען פאַר דער צײַט נישט געבליבן אויפן 
זעלביקן אָרט. זי זענען באַדײַטנדיק געװאַקסן און זענען אַ גאָר וויכטיקער פאַקטאָר 
אין אונדזער חינוך-טעטיקייט. פּראָפּאָרציאָנעל איז די צאָל קינדער אין די קינדער- 
גערטנער אַ סך גרעסער וי אין די שולן. 

בײַ יעדן קולטורפאָלק איז דער קינדערגאָרטן אַ וויכטיקער פאַקטאָר אין דער 
דערציונג-סיסטעם. אין אונדזערע באַדינגונגען איז ער נאָך וויכטיקער. היות די 
פאָרשול-בילדונג איז נישט אָבליגאַטאָריש, איז דער ייִדישער קינדערגאָרטן דער 
איינציקער לערנאַנשטאַלט פאַרן ייִדישן קינד אין פאָרשול-עלטער. דאָס קלײינװאַרג 
אין קינדערגאָרטן ווייסט נישט פון קיין טאָפּלטער בוכהאַלטעריע:; פון צוויי שולן, 
פאַרשיידענע לערערס, פאַרשיידענע דיסציפּלינען און מעטאָדן. מען קען דעריבער 
אין קינדערגאַרטן פיל אויפטאָן פאַר דער אַלגעמײנער און ייַדישער דערציונג פון 
די קינדער און מען קען אויך, דווקא אין דער עלטער, פיל אוױיפטאָן אויפן געביט 
פון שפּראַך, | 

מיר האָבן שוין אין דער הינזיכט אַ היפּשע דערפאַרונג. און איך גלייב, אַז אַלע 
װאָס קענען דאָס פּראָבלעם, װועלן מסכים זײַן, אַז די קינדער װאָס פאַרענדיקן נאָר- 
מאַל דעם קינדערגאָרטן זענען אַ מזל-ברכה פאַר דער שול. 

דאַכט זיך, אַז אויפן געביט פון קינדער-גערטנערײַ פאַרנעמען מיר איינע פון 
די ערשטע פּלעצער אין לאַנד. 

אַנדערש איז אויפן געביט פון דער אָנפאַנגשול. דאָ, ליידער, זענען מיר די 
לעצטע יאָרן אַרײַנגעטראָטן אין אַ צושטאַנד פון סטאַגנאַציע. די צאָל קינדער אין 
דער אָנפאַנגשול איז הײַנט בערך די זעלביקע װי מיט פיר-פינף יאָר צוריק, דאָס 
מיינט, אַז פּראָפּאַרציאָנעל איז זי געװאָרן קלענער, מחמת די צאָל ייִדישע קינדער 
אין שולעלטער איז הײַנט גרעסער וי פריִער. 

מיט אַ צײַט צוריק האָבן מיר אין אונדזערע שולן געהאַט אַרום דרײַסיק 
פּראָצענט פון אַלצ ייִדישע קינדער אין שולעלטער. הײַנט, ליידער, איז די ציפער 
באַדײַטנדיק קלענער. 

אָט דעם פאַקט מוזן מיר כסדר האָבן פאַר די אויגן און ער טאָר אונדז נישט 
לאָזן צו רו ביז מיר װעלן געפינען אַ גינציקע לייזוננ. 

לאָמיר געדענקען, אַז די מערהײַט פון אונדזערע קינדער, װאָס איז אויסער דער 
ייִדישער שול, קען נישט קיין צורת אַלף; זי האָט נישט קיין שום אַנונג פון ייִדיש- 
קייט און איז אויסער יעדער ספערע פון דער ייִדישער דערציונג. 

דאָס זענען ייִדיש-טויב-שטומע קינדער. טױב און שטום אין דער ייַדישער 
שפּראַך. און נישט בלויז שפּראַכלעך אַלײן. דאָס זענען קינדער מיט אַ גרויסן נאַ- 
ציאָנאַל-קולטורעלן דעפעקט, װאָס מוז זיך אויסווירקן שעדלעך נישט בלויז אויפן 
פאָלק, װאָס פאַרלירט גרויסע טיילן פון די דאָזיקע קינדער, נײַערט אויך אויף די 
קינדער גופא, וועלכע קענען נישט זייער אייגן פאָלק און קענען נישט דעריבער װי 
געהעריק זיך אַלײן, 


בל 2 
ט 


מיר לעבן אין אַ צײַט פון גרויסע װיסנשאַפּטלעכע און טעכנאָלאָגישע דער- 
גרייכונגען, װאָס גיבן צו אונדזער תקופה אַ גװאַלדיק אימפּעטפולן כאַראַקטער, 

עס איז כדאַי צו זען וי אויפן געביט פון דער װיסנשאַפט גייט-אָן אַ גרויסער 
געראַנגל, װאָס פאַרמאָגט אין זיך נישט װינציקער דראַמאַטישן שטאָף וי אַלע אַנ- 

דערע געראַנגלען אין דער מענטשלעכער געשיכטע. עס איז אַ טעות, אויב מען 
מיינט, אַז דער געראַנגל גייט-אָן בלויז צווישן די שפּיצן, די מומחים, װאָס געפינען 
זיך אין די הויכע לאַבאָראַטאָריע"צעלן. אין דער אמתן הייבט זיך אָן דער געראַנגל 
אינעם סאַמע יסוד --- אין דער בילדונג פון פּאָלק, װאָס דאַרף זײַן װוי געהעריק צו" 
געגרייט צו די נײַע װיסנשאַפטלעכע פאַרמעסטן און דערגרייכונגען. 

נישט אומזיסט האָט דער באַריכט פון די אַמעריקאַנער װיסנשאַפטלערס וועגן 
דער בילדונג און דערציונג אין ראַטנפאַרבאַנד אַרויסגערופן אַזױ פיל ערנסטן אומרו 
און זאָרג אין די פאַראיײיניקטע שטאַטן, מען האָט זיך אַיומגעזען, אַז די גרויסע 
װויסנשאַפטלעכע דערגרייכונגען אין ראַטנפאַרבאַנד זענען נישט קיין צופאַל, אָן אַן 
ערנסטער בילדונג און דערציונג װאָלט אַזאַ פאָרשריט נישט מעגלעך געווען. 

אָבער נישט בלויז די גרויסמאַכטן האָבן אַ מאָטיוו צו זײַן באַאומרויַקט וועגן 
דער בילדונג און דערציונג אין זייערע לענדער. פיל מער װי די גרויסמאַכטן מוזן 
הײַנט די קליינע פעלקער לייגן דאָס גרעסטע געוויכט אויף דעם פּראָגרעס פון דער 
װיסנשאַפט, אויף דער בילדונג און דערציונג, מחמת נאָר אויף דעם שטח קענען 
אויך קליינע פעלקער זײַן גרויס און נאָר מיט דער װיסנשאַפט און קולטור קענען 
קליינע פעלקער פאַרזיכערן די אייגענע עקסיסטענץ, | 

אויב דער דאָזיקער כלל איז חל אויף אַלע פעלקער, איז ער נאָך מער חל אויף 
אונדזער פאָלק, װאָס קומט ערשט אויף צו דער נאַציאָנאַלער זעלבשטענדיקייט און 
װאָס זײַן אַבסאָלוטע מערהײַט איז נאָך אַלץ צעשפּרײט איבער דער גאָרער וועלט, 

פאַר דעם צעשפּרײטן װעלט-ייִדנטום אין די פאַרשיידענע תפוצות איז אַװדאי ‏ 
נישטאָ קיין אַנדער כוח אויפצוהאַלטן דאָס אייגענע נאַציאָנאַלע לעבן װי דער כוח 
פון דער אייגענער בילדונג און דערציונג, דער כוח פון דער אייגענער קולטור אין 
אַלע אירע מאַניפעסטירונגען. 

מיר ווייסן עס פון דער היסטאָרישער דערפאַרונג זינט גלות בבל, זינט דעם 
חורבן בית שני, זינט ר' יוחנן בן זכאי האָט געשאַפן די באַרימטע ישיבה אין יבנה 
ביז צו אונדזערע טעג. | 

איך גלייב נישט, אַז בלויז דערציונג און בילדונג אַלײן קען אויפהאַלטן פול 
און גאַנץ דעם קיום פון אַ פאָלק, װאָס איז אומעטום בלויז אַ מינדערהײַט. ווען דאָס 
װאָלט מעגלעך געווען, װאָלט אונדזער פאָלק הײַנט אַן אַנדער פּנים געהאַט. עס איז 
אָבער קלאָר, אַז אָן בילדונג און אָן דערציונג, אָן פלעגן די אייגענע קולטור-ווערטן 
האָבן מיף אַוודאי קיין זכות הקיום נישט. 

און לאָמיר נישט פאַרגעסן, אַז דווקא װײַל אונדז פעלן אַלע אַנדערע אַטריבוטן 
װאָס נאָרמאַלע פעלקער -- צווישן זיי אויך ישראל -- פאַרמאָגן, כדי צו פאַרזיכערן 
די אייגענע עקסיסטענץ, מוזן מיר נאָך מער לייגן דאָס הױפּטגעװיכט אויף דער 
בילדונג און דערציונג פון אונדזערע קינדער. | 

הײַנט צו טאָג איז שוין כמעט נישטאָ קיין לאַנד, װוּ עס איז נישט אײַנגעפירט 
דאָס געזעץ פון אָבליגאַטאָרישער בילדונג. װאָס מער אַ פאָלק איז אַנטװיקלט גײַט- 

טיק און קולטורעל, װאָס דעמאָקראַטישער עס איז אַ מלוכה, אַלץ אייפערדיקער 
ווערט אָפּגעהיט דאָס דאָזיקע געזעץ. 

איך ווייס, אַז מיר האָבן נישט קיין אַנדערן צװאַנג און קיין אַנדער געווער וי 
נאָר די מאָראַלישע קראַפט. אָבער דאָס איז גאָר נישט קיין קלייניקייט פאַר אַ פאָלק, 
װאָס האָט דעם מאָראַלישן כוח פאַרװואַנדלט אין זײַן װויכטיקסטן כלי-זין. מיט אָט- 
דער קראַפט האָבן מִיר אין אונדזער געשיכטע באַוויזן אויפצוהאַלטן זייער אַ סך 
ווערטן. מיר האָבן דערהויבן דאָס אַחריות-געפיל, הן פון יחיד, הן פון כלל, צו גאָר 
אַ הויכער מדרגה, טאַקע דערפאַר װײַל מיר האָבן קיין אַנדערן כוח נישט געהאַט, 
אויך אין אונדזער צײַט איז נאָך די מאָראַלישע קראַפט פון ייִדישן ציבור אַ וויכטי- 
קער פאַקטאָר, אויב מיר ווילן נאָר באַניצן די דאָזיקע קראַפט און מיר ווייסן וי זי 
אָנצוּווענדן. 

אָט, למשל, ווענדן מיר אָן אַ מאָראַלישן דרוק אויף ייִדן װאָס זאָגן זיך אָפּ צו געבן 
זייער הילף פאַר מדינת-ישראל. פאַר װאָס זאָלן מיר נישט אָנװענדן דעם זעלביקן 
מאָראַלישן דרוק אויך אויף ייִדן װאָס זאָגן זיך אָפּ צו געבן זייערע קינדער אַ ייִדי- 
שע דערציונג? 

אויפן שטח פון מגבית-טעטיקייט האָט עס אונדז געגעבן גאַנץ גוטע רעזולטאַטן, 
הלוואַי האָבן מיר שוין אַזױ פיל קינדער אין די שולן, וויפל תורמים פאַרן מגבית, 
װאָלטן מיר אַלע געווען צופרידן. דערװײַל אָבער איז נאָך װײַט, װײַט דערפון. 

אל 

איך ווייס, אַז מיט צװאַנג אַליין קען מען נישט ברענגען קיין קינדער אין דער 
ייִדישער שול, בפרט אַז דער צװאַנג, וועגן וועלכן מיר ריידן, איז פאָרט נישט מער 
וי אַ מאָראַלישער צואַנג. 

און עס האַנדלט זיך נישט בלויז וועגן ברענגען די קינדער אין שול, נאָר וועגן 
אויפהאַלטן די קינדער. איך מיין, אַז דאָס איז דער סאַמע עיקר. אויב מע װאָלט 
באַװויזז אויפצוהאַלטן אין די שולן כאָטש 80775 פּראָצענט פון די קינדער, װאָס 
הייבן-אָן לערנען,. במשך די זעקס-זיבן יאָר פון דער אָנפאַנגשול, װאָלט די ייִדישע 
שול אַן אַנדער פּנים געהאַט, 

ליידער איז אין די מערסטע שולן אַ כסדרדיקע באַוועגונג פון קינדער װאָס 
גייען-אַרײַן און-אַרױס. דער שילער-עלעמענט בײַט זיך אַזױ אָפט, אַז די לערערס 
באַװײַזן נישט עפּעס אויסצולערנען די קינדער. 

פאַראַן אַ סך סיבות פאַר װאָס דאָס געשעט. דווקא די עקאָנאָמישע סיבות, וועגן 
וועלכע מע רעדט אָפט, זענען די סאַמע אומבאַדײַטנדיקסטע. גראָד אין דעם פּרט 
פּאַסן זיך צו די שולן צו די עלטערן. די הױיפּט-סיבה איז, װאָס לערנען אין דער 
ייִדישער שול מיינט לערנען צויי מאָל אַזױ פיל וי די קינדער װאָס לערנען בלויז 
אין דער אַלגעמײנער שול, 

פאַראַן קינדער װאָס דערשרעקן זיך פאַר די שוועריקייטן און פאַראַן עלטערן 
װאָס דערשרעקן זיך. בפרט נאָך, אַז חוץ דער ייִדישער שול און חוץ דער אַלגעמײ- 
נער האָבן די קינדער אויך אַנדערע טעטיקייטן װאָס פאַרנעמען זייער צײַט. 

כדי אויפצוהאַלטן די קינדער אין דער שול בלײַבט נאָר איין וועג: די קוואַלֵי- 
טעט פון דער שול. | | | 
נאָר אַ דאַנק דער קװאַליטעט קענען מיר משפּיע זײַן אויך אױף דער קװאַנ- 
טיטעט. . 

וועלן מיר האָבן גוטע שולן, װעלן מיר האָבן אַ סך תלמידים אין זיי. און דער 
עיקר -- מיר װעלן האָבן די רעזולטאַטן, װאָס מיר דערװאַרטן פון דער שול, 

אויך אויף דעם דאָזיקן געביט האָבן מיר שוין אַ היפּשע דערפאַרונג. מיר האָבן 
שולן װוּ די דעזערציע איז אַ מינימאַלע און במילא זענען די דערגרייכונגען פון די 
תלמידים גאָר אַנדערע. 

פון אַלע שטאַנדפּונקטן, מיין איך, דאַרף געשטעלט ווערן דער טראָפּ אויף דער 
קוואַליטעט פון דער שול, מחמת פון דעם איז אָפּהענגיק די צוקונפט פון דער ייִדי- 
שער דערציונג בײַ אונדו. . 

כדי אונדזער שול זאָל קענען געווינען דאָס קינד, מוז זי זײַן פיל מער װי אַ 
שול סתם. 

אונדזער שול גיט נישט דעם תלמיד קיין אוטיליטאַרן ציל אין לעבן; זי אַפּע- 
לירט נישט מיט פּראַקטישער תכליתדיקייט. עס איז אַ לערנען לשמה. צוליב דעם 
מוֹז דאָס קינד זיך אָפּזאָגן פון זײַן גאַנצער פרײַער צײַט, פון פאַרשײידענע פאַרוויי- 
לונגען און פאַרגעניגנס. מוז דעריבער דער תלמיד געפינען אין דער שול, אינעם 
לערנען, אין דער סביבה, עפעס אַזױינס װאָס זאָל אים פאַרגיטיקן פאַר דעם אַלע- 
מען. נאָך מער: די שול מוז ווערן פאַר אים אַ גרויסע צוציונגס-קראַפט, 

בײַ די אומות-העולם קען אַ דורכשניטלעכע שול אָפט געבן גוטע רעזולטאַטן, 
בײַ אונדז איז עס נישט מעגלעך, מחמת אונדזער שול דאַרף זײַן פאַר די קינדער 
מער װי אַ שול אַליין. זי דאַרף געבן דעם תלמיד אַ סך עלעמענטן, װאָס בײַ די או- 
מות-העולם, און אויך אין ישראל, גיט אים די היים, די סביבה, די געזעלשאַפט, 

דאָס איז נישט קיין לײַכטע אויפגאַבע און אויך נישט קיין זייער נאַטירלעכע, 

עס איז נישט נאַטירלעך און נישט מעגלעך אַז דער לערער זאָל איבערנעמען 
די פונקציעס פון טאַטע-מאַמע. פּונקט אַזױ איז אויך נישט נאַטירלעך און נישט 
מעגלעך אַז די שול זאָל איבערנעמען די פונקציעס פון דער היים. אָבער מיר מוזן . 
פאָרט געוויסע פונקציעס דערפילן, אויב מיר ווילן אײַנפלאַנצן אין אונדזערע קינ- 
דער אַזאַ יידישקייט װאָס זיי טרעפן נישט ערגעץ אַנדערש, חוץ אין דער שול. בײי 
יעדן פאָלק איז די שול פאַרבונדן מיט דער סביבה, מיט דעם אַרומיקן לעבן. בײַ 
אונדז איז פּונקט פאַרקערט. מיר מוזן אַנטװיקלען בײַם קינד דעם ווילן און פעיקייט 
נישט צוצופּאַטן זיך צו דער סביבה אין אַלץ װאָס זי שטעלט מיט זיך פאָר} מיר 
מוזן אים אויסלערנען צו גיין קעגן שטראָם, אויב דאָס איז קעגן זיינע אינטערעסן, 

דאָס איז אַ גװאַלדיק שווערע און קאָמפּליצירטע אויפגאַבע, און דאָס קען דער" 
גרייכן די שול נאָר דעמאָלט, ווען זי שטייט פּעדאַגאָגיש אויף דער געהעריקער 
הייך, און זי פאַרמאָגט פּראָגראַמאַטיש און אינהאַלטלעך אַזאַ כוח, װאָס זאָל באַ- 
שטראַלן דעם קינד זײַן אייגענעם ייִדישן וועג אינעם לעבן. 

מע קען נישט ריידן ועגן אַן אײנהײַטלעכער פּראָגראַם פאַר אַלע ייִדישע 
שולן,. מחמת אין דער ראַם פון ועד החינוך זענען אײַנגעשלאָסן שולן פון אַלערלײ 
טענדענצן, זרמים און אידעאָלאָגיעס. פּונקט װי עס האָט נישט קיין זין אַרױפ- 
צוצווינגען אַ וועלטלעכע פּראָגראַם אויף אַ רעליגיעזער שול, אַזױ האָט אויך נישט 
קיין זין דאָס פאַרקערטע. 

דווקא אין דער פאַרשײידנפאַרביקײט פון אונדזער שולוועזן באַשטײט דער כוח 
פון דער ייִדישער שול, 

דאָס מיינט נישט, אַז די פּעדאַגאָגישע אַרבעט אין די פאַרשײדענע שולן { קען 
נישט און דאַרף נישט קאָאָרדינירט ווערן. גראָד פאַרקערט. נאָר אויף דער באַזץ 
פון דער אָנערקענונג פון דער עקסיסטענץ-באַרעכטיקונג פון די פאַרשיידענע 
זרמים און אויפן יסוד פון קעגנזײַטיקער טאַלעראַנץ איז מעגלעך אַ געזונטע און 
פּראָדוקטיװוע צוזאַמענאַרבעט פון אַלע ריכּטונגען 

דאָס ייִדישע פאָלק האָט אין זײַן גאַנצער געשיכטלעכער אַנטװיקלונג קיין מאָל 
נישט אָנגענומען אַזאַ מין טאָטאַליטאַרישע פילאָטאָפיע, אַז נאָר איין שיטה, איין 
אידייע, קען געװועלטיקן און נישט לאָזן קיין פּלאַץ אויך פאַר אַנדערע אידייען 
שיטות און ריכטונגען. אונדזער כוח איז תמיד באַשטאַנען דווקא אין דער פיל- 
פאַרביקייט פון אידייען און ריכטונגען װאָס האָבן זיך דערגאַנצט אַפילו ווען זי 
האָבן זיך באַקעמפט, 

עס װאָלט פאַרנומען צופיל צײַט אויסצורעכענען די פאַרשיידענע אידעאָלאַ- 
גישע ריכטונגען און באַװעגונגען. שטרײַטן און קאַמפן, מיט וועלכער אונדזער 
געשיכטע איז אַזױ רײַך. עס איז גענוג בלויז צו דערמאָנען די שטרײַטן צווישן די 
פּרושים און צדוקים, צווישן הלל און שמאי, צווישן חסידות און מתנגדות, דעם 
קאַמף מיט דער השכלה, ציוניזם און אַנטיציוניום, רעליגיע און וועלטלעכקייט, 
און נאך, און נאָך, 

וי װאָלט אויסגעזען אונדזער פֿאָלק, ווען איין צד װאָלט געהאָט דעם כוח 
אויסצושליסן און באַזײַטיקן אַלע אַנדערע צדדים? װאָלט עס געבראכט געזונט 
אונדזער פאָלק !? 

דער היסטאָריש-געזונטער חוש פאַר דער עקסיסטענץ פון פאָלק האָט אונדו 
אונטערגעזאָגט עפּעס אַנדערש. עס האָט אונדז געלערנט צו זען די גרויסקייט פון 
פאָלק אין זײַן פאַרשיידנקייט. 

אָפט מאָל איז דער פאָלקס-אָרגאַניזם, אַזױ אין דעם גײַסטיקן בילד, וי אין 
דעם פיזישן, געגליכן צו' אַ בוים מיט אַ סך צװװײַגן. נישט אַלע זיצן אויפן זעלבּיקן 
צווינג, אָבער קוים זענען די צווייגן אָרגאַניש באַהאָפטן מיטן שטאַם און זיי ציען 
אַלע די יניקה פון די זעלביקע װאָרצלען, זענען זי אַלע צװײַגן פון דעם ז ייִדישן 
בוים, 

קיין אײינהײַטלעכע און איינציקע פּראָגראַם איז נישט מעגלער. - אָבער אַ 
מינימום-פּראָגראַם פון באַשטימטע װערטן, אַ פאַרפליכטנדיקע פאַר. אַלע שולף, 
מוז און דאַרף זײַן, | יי 

דער יסוד פון דער פּראָגראַם קען אויסגעדריקט וערן אין איין װאָרט: אהבת 
יעראל. ליבע צום ייִדישן פאָלק און גלויבן אין פאָלק. אָן דעם דאָזיקן יסוד איז 
נישט מעגלעך קיין שום ייִדישע דערציונג פון קיין שום ריכטונג און אידעאָלאָגיע. 

געטרײַ דעם דאָזיקן פּרינציפּ, דאַרפן אין אַלע שולן אָפּגעהיט ווערן די 
אייביקע וװוערטן פון אונדזער פאָלק -- די אַלטע און נײַע ייִדישע קולטור, אונ- 
דזערע שענסטע טראַדיציעס, דער תנ"ך, אונדזערע ביידע שפּראַכן, ייִדיש און 
העברעיש, און ס'דאַרף געפלעגט ווערן די ליבשאַפט צום ייִדישן לאַנד -- צו מדינת 
ישראל, 

דאָס זענען בלויז די ראשי-פּרקים פון די עיקר-ווערטן, װאָס דאַרפן אָפּגץ- 
היט ווערן אין אַלע שולן, וועלטלעכע צי רעליגיעזע, ייִדיש-:העברעישע, צי העב- 
רעיש-ייִדישע. דאָס איז דער יסוד פון דער יַדישקייט, װאָס דאַרף אײַנגעפלאַנצט 
ווערן אין אונדזערע קינדער, נישט וי עפּעס אַ צוגאָב צו זייער אַלגעמײנעם וויסן - 
נאָר װוי אַן אינטעגראַלע קולטור, װאָס פאַראייניקט אין זיך אויך די שענסטע 
ווערטן פון דער אַלמענטשלעכער קולטור און ציװויליזאַציע. 

נאָר אַזאַ דערצלונג,. גלייב איך, קען געבן אונדזערע קינדער אַן אייגענעם 
נוסח, אַן אייגענעם ייִדיש:מענטשלעכן גאַנג אינעם לעבן 

א 

עס װעט קיינעם נישט אײַנפאַלן אַז הײַנט:צו-טאָג איז מעגלעך אַ ייִדישע 
שול אָן העברעיש. עס איז אַפילו נישט נייטיק קיין שום באַגרינדונג פאַר װאָס 
העברעיש דאַרף געלערנט ווערן אין אַלע ייִדישע חינוך אַנשטאַלטן. פּונקט אַזױ 
װאָלט געדאַרפט זײַן קלאָר, אַז עס קען אויך נישט זײַן קיין ייַדישע דערציונג אָן 
ייִדיש, | 
צום באַדױערן איז אָבער די לאַגע אַזאַ, אַז אין פיל שולן ווערט ייִדיש כסדר 
פאַרמינערט און אין געוויסע שולן איז דער לימוד פון דער ייִדישער שפּראַך שוין 
כמעט אין גאַנצן אָדער טאַקע פולשטענדיק באַזײַטיקט געװאָרן, 

איך זאָג עס נישט, חס וחלילה, כדי צו באַנײַען דעם שוין פון לאַנג אָפּנעלעבטן 

שפּראַכנקאַמף צווישן ייִדיש און העברעיש. װײײַל וועלכע פון אונדזערע בידע 
שפּראַכן עס זאָל אַמפּוטירט ווערן פונעם קוריקולום פון די ייִדישע לימודים, וועלן 
אונדזערע שולן ווערן געגליכן צו אַ מענטש װאָס שטייט בלױיז אויף איין פוס.. 
מיר װעלן אַזױ אַרום אויסהאָדעװען גײַסטיקע קאַליקעס, װאָס װעלן נישט האָבן 
דעם גענוגנדיקן כוח צו דערהאַלטן דאָס אייגענע ייִדישע לעבן. 

פונקט װי מע האָט נאָך נישט גענוג דערשאַצט די ראָלע פון דער ייִדישער 
שול, אַזױ האָט מען נאָך נישט דערשאַצט די ראָלע פון ייִדיש אין אונדזער 
ייִדישן לעבן. 

אין דער געשיכטע פון אונדזער ישוב האָט ייִדיש דערפילט די װיכטיקסטע 
פונקציעס בײַם דערהאַלטן די אייגענע קולטור-ווערטן און דאָס אייגענע גײַסטיקע 
לעבן בכלל. מיר גלייבן, אַז אויך אויף להבא האָט נאָך ייִדיש צו דערפילן אַ 

גרויסע ראָלע און זי קען נאָך זײַן אַ גאָר וויכטיקער פאַקטאָר אינעם געראַנגל 
מיט דער אַסימילאַציע, שוין אָפּגערעדט פון די אוצרות, װאָס די ייִדישע ליטעראַ- 
טור און די קולטור בכלל פאַרמאָגט און װאָס קענען און דאַרפן, צוזאַמען מיט די 
אוצרות אין העברעיש, איבערגעפלאַנצט װוערן אינעם נײַעם דור, 

מיר האָבן געזען, אַז דאָרט וו ייִדיש איז אַרױסגעשטױסן געװאָרן זענען 
מיר געװאָרן גײַסטיק אָרעמער. געװוּנען פון דעם האָט נישט העברעיש, נאָר די 
אַסימילאַציע, דאָס זעלביקע איז אויך געשען דאָרט װוּ העברעיש איז פאַרשטויסן 
געװאָרן פון דער ייִדישער שול און פון ייִדישן לעבן, װײַל אָן העברעיִש האָט אויך 
ייִדיש נישט קיין אַריכת:ימים. און מיר האָבן אויך געזען אַז דאָרט װוּ ייִדיש 
דערגאַנצט זיך האַרמאָניש מיט העברעיש, דאָרט װוּ ביידע שפּראַכן לעבן בשלום, 
דאָרט איז אויך פאַראַן מזל-ברכה, אַזױ אין דער דערציונג פון נײַעם דור, װי אין 
דער קולטור-שעפערישער אַרבעט בבלל, 

א 

ייִדיש און העברעיש, און אַלץ װאָס אין שול ווערט געלערנט, איז זייער ווימ- 
טיק, מחמת דאָס איז דער יסוד פון אונדזער קולטור, אָבער דאָס אַליין אין נישט 
גענוג. מחמת די אויפגאַבע פון דער שול איז נישט בלויז איבערצוגעבן די קינדער 
אַ סכום ידיעות, נאָר אויך צו געבן זיי אַ ציל אין לעבן, אַ זין, אָן אינהאַלט. 

אָן אַ ציל, אָן אַן אידעאַל, אָן אַ גלויבן איז בכלל קיין דערציונג נישט מעגלעך, 

אין אַלע צײַטן איז די ייִדישע דערציונג, װוי דער ייִדיש-שעפערישער געדאַנק 
בכלל, געווען דורכגעדרונגען מיט דער ליבשאַפט צו ציון און מיט דער שטרע- 
בונג צו שיבת-ציון. צי דאָס איז געקומען צום אויסדרוק אין דער רעליגיע, צי 
אין דער ליטעראַטור, אין סידור, אין מחזור, צי אין ספר -- אַלץ איינס איז דאָס 
געווען דער אויסדרוק פון אַ גרויסן נאַציאָנאַלן אידעאַל, װאָס האָט געװועקט און 
געמונטערט דעם ייִדן, אים געגעבן בטחון, און אַפילו אין די שװערסטע גלות" 
באַדינגונגען אים געוויזן אַ וועג און אַ ציל אינעם לעבן 

הײַנט לעבן מיר אין אַ צײַט, ווען די גרויסע האָפענונג פון צענדליקער דורות 
ייִדן איז געװאָרן אַ ווירקלעכקייט. איז קלאָר, אַז דער גרויסער נאַציאָנאַלער רענע- 
סאַנס, װאָס עס שטעלט פאָר דער אויפקום פון מדינת ישראל, מוז אָנפילן און 
דורכדרינגען די דערציונג פון ייִדישן קינד. 

װאָס מער די קינדער װעלן פאַרבונדן ווערן מיט ישראל, מיט דער גרויסער 
און בײַשפּיללאָזער איבערבויונג פון לאַנד און פון פאָלק: װאָס מער די קינדער ‏ 
װעלן זען און פאַרשטיין דעם העראָיִזם און די איבערמענטשלעכע גבורה פון 
ישראלדיקן ייִד, װאָס מער זיי װעלן זיך דורכדרינגען מיט די דערהויבענע מאָראַ- 
לישע װערטן פון די חלוצישע מחנות קעמפערס און בױיערס, אַלץ מער גלױבן 
וװועלן זיי האָבן אין ייִדישן פאָלק אַלץ מער צוטרוי צום ייִדישן מענטש און אַלץ 
מער אינהאַלט אין זייער אייגענער ייִדישקייט, 

די ליבשאַפט און שטרעבונג צו ישראל איז ויכטיק פאַר דער מדינה און 
וויכטיק פאַר דער גרויסער נאַציאָנאַלער רעװאָלוציע, װאָס אונדזער פאָלק מאַכט 

איצט דורך. אָבער נישט װינציקער וויכטיק איז עס פאַר די קינדער גופא. װײַל 
-- עס איז שוין נישט איין מאָל געזאָגט געװאָרן -- אַז נישט װינציקער וי ישראל 
דאַרף די קינדער, דאַרפן די קינדער ישראל. 
בי 

דערציונג פון קינדער דאַרף זײַן געבויט אויף פּאָזיטיווע ווערטן. אויך די 
ווערטן, װאָס ייִדן האָבן געשאַפן און שאַפן אין גלות, טאָרן נישט בלײַבן פאַרהױילן 
פאַר אונדזערע קינדער און יוגנט. מיר דאַרפן אָבער שטענדיק אין זינען האָבן 
צו װײַון די קינדער װאָס מער שיינקייט און דערהויבקייט אין ייִדישן לעבן. 

נישט אַלע מאָל איז די מענטשלעכע דערהויבנקייט, װאָס מיר באַטראַכטן וי 
דעם פּאָזיטיווסטן פאַקטאָר אין דער דערציונג, געפּאָרט מיט נצחונות און דער" 
פאָלגן. אָפט מאָל לײַכטן-אַרױס גרויסע מענטשלעכע מידות אויך אין צײַטן פון 
שווערע רדיפות, אין לײַדן און פּאָגראָמען. מיר האָבן אַ סך אַזעלכע בײַשפּילן אין 
אונדזער געשיכטע, װוּ איבער דער פאַרדאָרבנקײיט פון שונאים, װאָס האָבן נישט 
איין מאָל געװאָלט אונדז פאַרטיליקן, לײַכט-אַרױס מיט אַ װונדערבאָרן ליכט די 
גרויסע מאָראַלישע גבורה פון ייִדן. מיר קענען עס אויך פון אונדזער אַלטער און 
נײַער ליטעראַטור אין ביידע שפּראַכן. און ערשט נישט לאַנג זענען מיר אַלין 
געווען עדות פון אָט דער איבערמענטשלעכער מאָראַלישער גבורה פון יידן אין 
די געטאָס, אין די בונקערס, אין די וועלדער און קאָנצענטראַציע-לאַגערן 


אָט דאָס אַלץ --- אַפילו ווען עס דערציילט פון שרעקלעכע לײַדן -- איז אַ 
פּאָזיטיווער פאַקטאָר אין דער דערציונג פון קינדער און יוגנט. און עס אין פַּאַזי- 
טיוו דערפאַר, װײַל עס דערציילט פון ייִדישער גרויסקייט, מסירת-נפש, קאַמף, 
גבורה, װידערשטאַנד און,. דער עיקר, פון גרויסע מאָראַלישע וערטן װאָס עס 
פאַרמאָגט אונדזער פאָלק. 


און פאַראַן אויך זאַכן אין אונדזער געשיכטע און ליטעראַטור, װאָס קענען 
ווירקן נעגאַטיוו אויף דער יידיש-נאַציאָנאַלער דערציונג פון די קינדער. דאָס 
זענען אַזעלכע מאָמענטן אָדער װוערק, װוּ דאָס ייִדישע לעבן ווערט אַרױיסגעשטעלט 
אין אַ צו נעגאַטיווער שײיַן. אונדזערע קינדער וװועלן זיי נישט פאַרשטיין און בלײַבן 
װעט זיי נאָר דאָס קרומע בילד פון ייִדישן לעבן פאַראַן אין דער ליטעראַטור 
פּערל, װאָס האָבן אַ גרויסן קולטור-היסטאָרישן ווערט, אָבער זיי זענען נישט 
צוגעפּאַסט װי לערנשטאָף פאַר אונדזערע קינדער, וועלכע זעען דאָס ייִדישע לעבן 
שוין סײ וי אַ ביסל צופיל אין אַ קרומען שפּיגל, 


אויב מיר ווילן ברענגען אונדזערע קינדער און די יוגנט צום בוך, צו דער 
ליטעראַטור, דאַרפן מיר זיי אונטערטראָגן דאָס שענסטע װאָס מיר פאַרמאָגן סי 
אין דער טעמאַטיק פון בוך און סײַ אין אינהאַלט דאַרפן זיי געפינען אַזאַ איג- 
טערעס, װאָס זאָל זיי דערנענטערן און פאַרבינדן מיט דער ייִדישער ליטעראַטור 
און מיטן ייִדישן לעבן, 

לאָמיר נישט פאַרגעסן, אַז אויף אונדזערע קינדער און אויף אונדזער יוגנט 
לויערט אַ פרעמדע וועלט, װאָס באַמיט זיך אַרײַנצולײַכטן אין זייערע נשמות מיט 
די סאַמע העלסטע קאָלירן. ווען די פרעמדע וװועלט שטעלטאָן מעכטיקע ליכט- 
פּראָזשעקטאָרן, קענען מיר זיך נישט באַנוגענען מיט אַ קעראָסין קעמפּל. מיר 
האָכן צום גליק אַ גרויסע קולטור און אַזעלכע גרויסע גײַסטיקע און מאָראַלישע 
ווערטן, װאָס קענען משפּיע זײַן אויפן גאַנצן לעבן פון אונדזערע קינדער. 

דאָס איז אָבער אָפּהענגיק אין אַ גרויסער מאָס פון דעם, צי מיר וװעלן וויסן 
װאָס און וי אַזױ דאָס אַלץ אונטערצוטראָגן די קינדער אונדזערע. 

8 אל 


: 


יעדע דערציונג שטרעבט צו האָבן פאַר זיך אַ קאָנקרעטע פאָרשטעלתג, אַ 
וויזיע, אַ בילד, אַ פּראָטאָטיפּ פון אַזעלכע מענטשן, װאָס פאַרקערפּערן איר אי- 
דעאַל און די אַלע מידות און ווערטן, װאָס זי װויל זען פאַרקערפּערט אינעם קיגד, 

אונדזער געשיכטע איז רײַך מיט אַזעלכע העלדן, װאָס דריקן אויס דעם גײַסט, 
דעם כאַראַקטער און די שטרעבונגען פון אונדזער פאָלק, 

אין די מעשיות, אין די לידער, אין די לעגענדעס, אין דער גאַנצער ליטעראַ- 
טור שװועבן אָט די ווונדערלעכע געשטאַלטן פון די מענטשן פון גײַסט און פון טאַט, 

די אַלטע מוטער חנה און די לעגענדאַרע שרה בת טובים, און מיט זיי -- אַ 
גאַלעריע פון זעלטענע פּערסאָנאָזשן, וועלכע שליסט-אײַן יהודה המכבי און בר" 
כוכבא אוֹן רבי עקיבא און נאָך און נאָך, ביז הירש לעקערט און יוסף טרומפּעלדאָר; 
און דערנאָך -- די װוּנדערלעכע העלדן פון געטאָ און װידערשטאַנד: מרדכי אַני- 
לעוויטש און חנה סענעש, ביז צו די גיבורים פון ישראל, װאָס האָבן מיט זייער 
אַרבעט, אויסדויער, מסירת-נפש און קאַמף געבואַכט צום אויפקום פון דער ייִדי- 
שער מדינה, 

אין אָט דער גאַלעריע פון פּראָטאָטיפּן, פון מענטשן וועמענס לעבן און טאַט, 
וועמענס שאַפונגען און פּערזענלעכער בײַשפּיל דאַרפן אינספּירירן אונדזערע קיג- 
דער און יוגנט, אין אָט דער וונדערלעכער גאַלעריע -- דאַרף אויך פאַרנעמען אַ 
גאָר חשובן פּלאַץ דער חלוץ, װאָס קומט אויף אויפן באָדן פון ישראל, 

ער פאַרקערפּערט אין זיך --- דער חלוץ --- די גאַנצע שיינקייט פון דער אידייע 
פון אונדזער רענעסאַנס. ער פאַרקערפּערט די ליבע צו דער ערד און צו דער אַר- 
בעט: ווערדע און גבורה; באַגער צו נאַציאָנאַלער פרײַהייט און סאָציאַלן יושר. און 
דער עיקר -- דאָס אַלץ איז געבויט אויף עטישע פּרינציפּן. און דעריבער פאַר- 
מאָגט ער אַלע איינגשאַפטן צו ווערן דער פּראָטאָטיפּ פון אָט דעם העלד פון אוג- 
דזער דערציונגס-עפּאָס, 

אין דער הלינטיקער וועלט, װאָס זוכט מיט ליכט אַ ביסל מענטשלעכע דער- 
הויבנקייט, װי ס'האָט געזוכט די נשמה, די נע-ונדניצע אין פּרצעס ,דרײַ מתנות?; 
אין אָט דער וועלט קען דער חלוץ -- און דער קיבוץ אַלס גאַנצער -- דינען וי אַ 
ווונדערלעכער בײַשפּיל פאַר אונדזער יוגנט, 

אַזעלכע בײַשפּילן, דווקא נאָענטע, ערדישע, מענטשלעכע, זענען פון קאָלאָסאַ- 
לער באַדײַטונג, 

זיי דערהייבן די מענטשלעכע חשיבות: זיי רופן-אַרױס גלויבן און צוטרוי צום 
מענטש, צום ייִד, און האָבן די פעיקייט צו אינספּירירן דער יוגנט צו װעלן לעבן 
אַ גאַנץ, אַ שיין און עכט מענטשלעך לעבן. 

הײַנט איז דאָס אויבן געזאָגטע נישט בלויז קיין טעאָריע, 

הײַנט האָבן מיר שוין אַ גרויסע דערפאַרונג װי די מדינה --- דורך פאַרשיידע- 
נע מאַניפעסטירונגען אירע -- האָט געװירקט אויף דער פּסיכיק און מענטאַליטעט 
פון אונדזערע קינדער און פון דער יוגנט, 

צום בעסטן זעט מען עס אין מאָמענטן פון אַ קריזיס, װאָס באַװײַזט זיך -- 
ליידער --- גאַנץ אָפּט אין אונדזער ייִדישער וועלט. דאַן זעען מיר אַ נייעם מאָראַ- 
לישן כוח, אַ נײַעם צוטרוי און גלויבן צו זיך, װאָס איז אויפגעקומען בײַ גרויסע 
טיילן פון אונדזער יוגנט,אַדאַנק ישראל, 

אין דרום-אַמעריקע זענען מיר לעצטנס עדות פון אַזעלכע בײַשפּילן. די מו" 
טיקייט פון אונדזער יוגנט, איר ווערדיקע האַלטונג בעת די באַקאַנטע געשעענישן, 
איז זיכער אַ רעזולטאַט --- אין אַ גרויסער מאָס --- פון דער השפּעה פון דער מדינה 
אויפן ייִדישן לעבן, | 

אַװודאי שפּילט דאָ אויך אַ וויכטיקע ראָל די דערציונג װאָס די יוגנט באַקומט 
און די סביבה אין וועלכער זי לעבט. אָבער אָן דער מדינה װאָלט הײַנט אַזאַ דער- 
ציונג נישט מעגלעך געווען. מיר װאָלטן נישט געהאַט דעם מאָראַלישן כוח צו באַ- 
װאָפּענען גײַסטיק אונדזער יוגנט, | | 

און עס ווענדט זיך אַ סך אין די לערער, אַז די דאָזיקע השפּעה זאָל זײַן אַ 
נאָך טיפערע: אַז זי זאָל דינען נישט בלויז וי אַ מאָראַלישער אָנשפּאַר אין שווערע 
טעג, נאָר זאָל אויך ווערן אַן אָנרעגונג און אַרױסרוף צו אַ גאַנץ און פול יָדיעם 
לעבן אויך פאַר די װאָס לעבן נישט אין קיין געפאַר פון אַנטיסעמיטישע אָנגריפן 
און פאַרפאָלגונגען, 

זענען די לערערס צוגעגרייט צו אָט דער דאָזיקער שליחות? 

זענען זיי באַרופן דאָס צו טאָן? 

האָבן זיי דערצו דעם געהעריקן אינטעלעקטועלן, פּעדאַגאָגישן און מאָראַלישן 
כוח? 

אייגנטלעך איז אָט די פראַגע דער שװערפּונקט פון אונדזער פּראָבלעם, 

נישט בלויז בײַ אונדז, נאָר אין דער גאַנצער וועלט, מאַכט דורך די לערע- 
רישע פּראָפעסיע אַן ערנסטן קריזיס, 

פאַראַן פאַרשיידענע סיבות. אין דער ערשטער ריי -- דער שוין פריער דער- 
מאָנטער קריזיס, וועלכן ס'מאַכט דורך דער מענטשלעכער גײַסט בכלל, נישט גע- 
קוקט אויף די גרויסע און באמת װוּנדערלעכע דערגרייכונגען פון דער טעכנאָלאָגיע, 

פאַראַן אויך ספּעציפישע סיבות, מערסטנס סאָציאַלע, װאָס האָבן צו טאָן די- 
רעקט מיט דער לערערישער פּראָפעסיע. פאַראַן עקאָנאָמישע סיבות. אָבער איינע 

פון די הויפּט-סיבות --- לויט מײַן מיינונג --- איז די סטאַנדאַריזאַציע פון לערע- 
רישן פאַך. | 

איך זאָג פאַך נישט אָן אַ כוונה. מחמת לגבי לערערײַ דאַרף מען באַנוצן אַן 
אַנדער װאָרט: באַרוף. לערערײַ איז אַ באַרוף. אָבער מע האָט עס געמאַכט פאַר אַ 
פאַך, און אין דער וועלט פון דער מאָדערנער טעכניק האָט מען דאָס דאָזיקע פאַך 
סטאַנדאַריזירט, פּונקט וי אַלע אַנדערע פאַכן. 

און אַזױ װוי דער לערער, אַזױ איז די שול, 

אין די מערסטע לענדער איז די שול אַ מין סטאַנדאַריזירטע פאַבריק, װוּ מע 
אַרבעט לויט באַשטימטע פאַרפיקסירטע פורעמס, וועלכע זענען צוגעפּאַסט צו אַ 
מין מאָסן-פּראָדוקציע. דער לערער זעט פאַר זיך דעם קלאַס, אָבער נישט גענוג 
דעם תלמיד, דעם יחיד, מיט אַלע זײַנע פּסיכאָלאָגישע, עמאַציאָנעלע און אינטע- 
לעקטועלע געראַנגלען, 0 

אפשר קען אָט די סטאַנדאַריזאַציע פון דער לערערײ, װי עס איז, געבן גע- 
װויסט רעזולטאַטן בײַם אויסלערנען אַ באַשטימטן סכום ידיעות פון אַזאַ אָדער אַנ- 
דער קעגנשטאַנד, הגם אויך דאָס לאָזט זיך דיסקוטירן. אָבער װאָס שייך דער דער- 
ציִוג, איז זי דורכויס אַ נעגאַטיווע דערשײַנונג. זי איז אין פולער סתירה צו דעם 
װאָס אמתע, גוט פאַרשטאַנענע דערציונג דאַרף זײַן,. מחמת זי זעט נישט דעם עיקר 
-- דעם מענטשן. זי האָט נישט פאַר אים קיין צײַט און קיין פאַרשטענדעניש. 

אָט די סטאַנדאַריזאַציע האָט זיך באַזעצט אויך צווישן אונדזער ייִדישער לֹש- 
רערשאַפט און אין אונדזערע ייִדישע שולן, 

און אויב דאָס איז שלעכט פאַר אַלעמען, איז עס פאַר אונדז נאָך ערגער, 

מיר האָבן שוין פריער געזאָגט, אַז אין אונדזערע שולן מוז די דערציערישע 
פונקציע פאַרנעמען דעם אױבנאָן. איז דערפון אַליין שוין במילא קלאָר, אַז פאַר 
דער ייִדישער לערערײַ איז די סטאַנדאַריזאַציע ממש אַן אומגליק, 

מיר דאַרפן אַ נײַעם מין לערער. 

דאָס איז מסתמא נייטיק אויף בײַ די אַנדערע פעלקער. אָבער אין נאָרמאַלע 
נאַציאָנאַלע באַדינגונגען, אין אַ נאָרמאַלער סאָציאַלער און קולטורעלער סביבה, קען 
אויך אַ דורכשניטלעכע שול און אַ דורכשניטלעכער לערער געבן רעזולטאַטן, 

ער איז פאָרט נישט אַלײן, פאַר אים אַרבעט אויך די סביבה, אין וועלכער די 
קינדער לעבן, 

בײַ אונדז, אָבער, װעט קיין דורכשניטלעכע שול און קיין דורכשניטלעכער 
סטאַנדאַרט-לערער קיין רעזולטאַטן נישט געבן. 

כדי מיר זאָלן דערגרייכן אונדזער ציל, מוז דער לערער זײַן זייער אַ גוטער 
לערער. און װועלן זײַן גוטע לערערס, ועלן אויך זײַן גוטע שולן, 

מיר מוזן צוגרייטן לערערס, פאַר וועמען לערערײַ זאָל זײַן אַ פּועל-יוצא פון 
זייער באַרוף; לערערס מיט טאַלאַנט, מיט וויסן און דער עיקר -- מיט לערעריעזן 
געוויסן; לערערס פאַר וועמען די ליבשאַפט צו זייער אַרבעט און די ליבשאַפט צום 
קינד זאָל אַרויסדרינגען פון אַ טיפן אומרו פאַרן גורל פון מענטש און אין אונדזער 

פאַל --- פאַרן גורל פונעם ייִד. און --- לסוף -- לערערס װאָס זאָלן פאַרמאָגן דעם 
מאָראַלישן כוח צו קענען מיט זייער פּערזענלעכן בײַשפּיל זײַן אַ מוסטער פאַר די 
קינדער און פאַר דער יוגנט, וועלכע זיי דערצוען. | 

דערצו איז נייטיק אַ רעוויזיע אין אונדזער גאַנצער שול-אַרבעט, אָנהייבנדיק 
פונעם סאַמע יסוד, פון דעם גן-ילדים און פון דער אָנפאַנגשול, ביז צו די העכערע 
און העכסטע אַנשטאַלטן --- די מיטלשול און לערער "סעמיגאַרן, װוּ ס'ווערט אויס: 
געבילדעט דער ייִדישער לערער., 

אוב מיר וועלן דאָס דערגרייכן, װועלן מיר האָבן דערגרייכט זייער אַ סך, און 
אפשר טאַקע דעם סאַמע עיקר, 

| מיר האָבן צום גליק בײַשפּילן --- אפשר נישט צו פיל --- װאָס באַשטעטיקן, 

אַז דאָס אויבן געזאָגטע קען זײַן נישט בלויז אַ שיינער װוּנטש, נאָר אויך אַ גרויסע 
און שיינע ווירקלעכקייט, 

מיר האָבן פון דעסט וועגן אין פאַרשײידענע לענדער לערערס און שולן, װאָס 
קענען דינען וי אַ. מוסטער אויפן דאָזיקן געביט. און אויב טייל האָבן דערגרייפט 
װיכּטיקע רעװלטאַטן, איז נישט אױיסגעשלאָסן אַו אויך אַנדערע זאָלן עס קענען 
דערגרייכן, : 

אין דרום-אַמעריקע, באַזונדערס אין אַרגענטיגע, האָבן מיר א דערפאַרונג פון 
צענדליקער יאָרן ייִדישע שול-אַרבעט, 

מיר האָבן אַ סך פּראָבלעמען, אַ סך שוועריקייטן, אַ סך, זייער אַ סך בלויזן, 

מיר האָבן אָבער אויך אַ סך באַדײַטנדיקע דערגרייכונגען און פּאַזיטיוע 
ווערטן, װאָס רופן, נישט זעלטן, די אויפמערקזאַמקײט פון דער ייִדישער ועלט 
און אַפילן אויך --- פון דער ניט-ייִדישער, 

איך מיין, אַזן אַמאָל אין כדאי אַרײַנצוקוקן אין אָט דער באַלעבאַטישקײט 
אונדזערער און זען און פאַרשטײן די סיבות, סײַ פון די דורכפאַלן און סײַ פון 
די דערגרייכונגען, | 

וועגן די ערשטע -- וועגן די שוועריקייטן און מניעות, װאָס שטייען אין וועג 
פון דער ייִדישער דערציונג -- האָב איך פריער גערעדט. װאָס שײַך די צוייטע 
-- די דערגרייכונגען -- איז אפשר כדאי אָנצוצייכענען כאָטש אייניקע מאָמענטן, 
װאָס האָבן דערמעגלעכט, אַז טראָץ אַלע שוועריקייטן און שטרויכלונגען זאָלן מיר 
דאָך קומען מיט אַ פּאָזיטיוון באַלאַנס, 

קודם"כל --- מיַן איך -- האָבן מִיר דאָס אַלץ צו פאַרדאַנקען. דעם אינהאַלט 
און כאַראַקטער פון אונדזערע שולן, - | 

אונדזערע מערסטע און בעסטע לערגאַנשטאַלטן זענען באַזירט אויפן פרין- 
ציפ פון דער דערציונג, וועגן װאָס כ'האָב פריער גערעדט, 

די קינדער טרעפן אין די שולן אַזאַ מין שיינקייט פון ייִדישן לעב און } אַזאַ 
מין אַטמאָספער פון גײַסטיקער און מענטשלעכער דערהויבנקייט, װאָס זיי האָבן 
נישט אין דער סביבה און װאָס רופט בײַ זיי אַרױס באַציָונג און אינטערעס צום 
ייִדישן לעבן, | : | 


שוֹל, תלמיד און לערער 157 


צווייטנס --- זענען די שולן דורכגעדרונגען מיט אַ נאַציאָנאַלן אינהאַלט; מיט 
ליבשאַפט צום פאָלק און ליבשאַפט צום ײַדישן לאַנד, - 

די ליבשאַפט צו ישראל, װי די אינטימע פאַרבינדקייט מיטן ייִדישן לעבן 
בכלל, רופט נישט אַרױס בײַ די קינדער קיין פּראָבלעם פון אינערלעכער צעריסג- 
קייט, וי מאַנכע מײַנען, נאָר פאַרקערט; | 

װאָס נענטער זיי פילן זיך פאַרבונדן מיט ישראל און װאָס מער זיי דערקענען 
די װוערטן װאָס שטרײַכן אונטער די ייַדישע אײגנאַרטיקײט, אַלץ מער װאַקסט 
זייער געפיל און באַװוּסטזײַן פון אמתער גלײַכקײט אויך לגבי די ניטייִדישע 
חברים זייערע. 

דריטנס --- שפּילט א וויכטיקע ראָל דער פאַקט, װאָס כמעט אין אַלע אוג- 
דזערע שולן פאַרנעמט ייִדיש אַ ויכטיקן פּלאַץ. ייִדיש איז נישט בלויז אַ טייל 
פון דעם קוריקולום פוֹן די לימודים, נאָר אַ שפּראַך אויף וועלכער ס'ווערט אויךף 
געלערנט און ס'װוערט איבערגעפלאנצט וויסן און עמאָציעס. | 

דאָס דערנענטערט די תלמידים אונדוערע נישט בלױז צו דער יִדישער 
ליטעראַטור און צו די אריגינעלע װוערטן װאָס זענען פאַראָן אין דער ייִדישער 
שפּראַך, נאָר אויך צו דער געזעלשאַפט און אין אַ גרויסער מאָס -- אוֹיך צו 
דער משפּחה, 

אַדאַנק ייִדיש איז די שול גײסטיק נישט איזאָלירט פון דעם אַקטיון גע- 
זעלשאַפטלעכן לעבן און פון גרויסע טיילן פון די משפּחה-מיטגלידער, פאַר וועמען 
ייִדיש איז נאָך אַלץ דער אויסדרוק פון זייער נאַציאָנאַל-קולטורעלן לעבן. 

דאָס גייט באין אופן נישט אויפן חשבון פון עברית. 

העברעיש װערט געלערנט אין אַלע אונדזערע שולן. זי װערט געלערנט װי 
אַ לעבעדיקע שפּראַך; װי די שפּראַך פון ישראל, און זי ווערט געלערנט וי די 
שפּראַך פון תנ"ך, טאַקע צוזאַמען מיטן תנ"ך און צוזאַמען מיט די שענסטע װערטן 
פון משנה און אגדה; פון דער אַלטער העברעישער ליטעראַטור און פון דער נײַער, 
װאָס קומט אויף אין ישראל, 

פערטנס -- דער פּעדאַגאָגישער ניואָ. מיר האָבן שולן און דערציוננס אַג- 
שטאַלטן, װאָס האָבן זייער בילדונג און חינוך-אַרבעט אַװעקגעשטעלט אויף אַ 
געהעריקן פּעדאַנאָגיש-װיסנשאַפטלעכן ניוואָ. דאָס זענען אַזעלכע שולן און לערער, 
וועלכע זעען דאָס קינד, וועלכע פאַרשטיען אים און רעכענען זיך מיט זײַנע 
פּסיכישע און גײַסטיקע אינטערעסן און באַדערפענישן בײַם אױסאַרבעטן און 
דורכפירן די לערן-פּראָגראַמען און מעטאָדן פון דער אַרבעט, 

דאָס אַלץ זענען פּאָזיטיווע פאַקטאָרן, אַדאַנק וועלכע מיר האָבן, טראָץ אַלע 
שוועריקייטן, אויפגעבויט אַ שולוועזן,. װאָס האָט א סך פּראָבלעמען און א סף 
בלויזן, אָבער. װאָס האָט אויך אַ סך שיינש און וויכטיקע דערגרייכונגען. 

עס איז גאָרנישט איבערגעטריבן, אויב מיר זאָגן, אַז דאָס חינוך-וועזן געהער 
צום שענסטן פאַרמעג פון ייִדנטום אין אַרגענטינע פון דרום-אַמעריקע במלל. / 


158 וויזיע, װאָרט און װאָר 


אָבער דאָס אַלץ שטערט אונדז נישט צו זען, נישט בלויז דאָס װאָס מיר האָבן, 
נאָר אויך דאָס װאָס אונדז פעלט. ‏ 

קודם-כל פעלן אונדז די צענדליקער טױיזנטער קינדער, װאָס שטייען נאָך 
אין גאַנצן מחוץ דער ייִדישער שול, דער שטומער געשריי פון די קינדער װאָס 
קענען נישט קיין װאָרט העברעיש און נישט קיין ייַדיש: װאָס קענען נישט קיץ 
צורת אַלף; װאָס ווייסן נישט ווער מיר זענען און ווער זיי אַלין זענען, אָט דער 
דאָזיקער געשריי פון ייִדישער טויב-שטומקייט טאָר אונדז נישט לאָזן צו רו, ביז 
מיר וועלן נישט געפינען אַ לייזונג פאַר דעם דאָזיקן פּראָבלעם. 

און עס פעלט נאָר אויך אַ סך, אַז די קינדער װאָס קומען שוין יאָ אין דער 
ייִדישער שול, זאָלן דערגרייכן דאָס אַלץ װאָס איז נייטיק פאַר זיי און פאַר אונדז. 

איך ווייס נישט צי ווען עס איז אין אונדזער געשיכטע זענען מיר געשטאַנען 
אין אַזאַ שווערן, באמת דראַמאַטישן געראַנגל פאַרן גורל פון אונדזערע קינדער, 
װוי מיר שטייען הײַנט אין דער גאָרער וועלט, 

פאַר דעם דאָזיקן געראַנגל דאַרפן מאָביליזירט ווערן די בעסטע כוחות װאָס מיר 
פאַרמאָגן, עס דאַרף מאָביליזירט װערן די אָרגאַניזירטע ייִדישע געזעלשאַפט און 
דאָס גאַנצע פאָלק. אָבער קלאָר איז, אַז דעם ערשטן פּלאַץ אין דאָזיקן געראַנגל 
דאַרף און מוז פאַרנעמען דער לערער. פון די לערער איז אָפּהענגיק, מער וי פון 
אַלץ און פון אַלעמען, אַז מיר זאָלן נישט פאַרלירְן די קינדער אונדזערע פאַון 
ייִדישן לעבן, פונעם לערער איז אָפּהענגיק זייער אַ סך, אַז די קינדער זאָלן זיך 
אַליין געפינען און זאָלן געפינען זייער פּלאַץ אינעם לעבן פון פאָלק, 

דאָס איז די אויפגאַכע און די שליחות פון ייַדישן לערער. 

די פאָדערונג צום לערער, װי צו יעדן שעפערישן מענטש אין אונדזער צײַט, 
מוז זײַן אַ מאַקסימאַלע. אויפן לערער --- מער וי אויף אַלע אַנדערע -- ליגט די 
אַחריות פאַר אונדזער הײַנט און פאַר אונדזער מאָרגן 

װאָס מער מיר װועלן דערהייבן די פּאָזיציע פונעם לערער און זײַן חהשיבות 
אינעם לעבן, אַלץ בעסער װעט עס דעריבער זײַן, נישט בלויז פאַרן לערער, נאָר 
אויך פאַר די קינדער און פאַרן פאָלק. | 

אין אָט דער שליחות זע איך פאַר מיר שטענדיק דעם שמש אין הערצלס 
ווונדערלעכער. אױטאָביאָגראַפישער דערציילונג ,די מנורה". 

ווען ער צינדט אָן אַ ליכטל נאָך אַ ליכטל, ביז עס ווערט ליכטיק דער גאַנ" 
צער אַרום, זאָגט ער צום סוף: 

;און קיין אַמט פאַרשאַפט נישט מער גליק װי דער אַמט פו אַ דינער ביים 
יליכט", 

וועלן מיר אויך . אונדזער שליחות דערפילן מיט אָט דעם באַװוּסטזײַן און מיט 
דער וויזיע װי הערצלס דינער בײַם ליכט, װעלן מיר געוויס אויך האָבן דעם כוח 
אָנצוצינדן אין אונדזערע קינדער דעם גלויבן אין פאָלק און דעם גלויבן אין זיך, 
און צוזאַמען דערמיט --- אָנצוצינדן אין זיי דעם באַגער צו לעבן אַ שיין, אַ גאַנץ, 
אַ געזונט און װערדיק ייִדיש לעבן. יי | 


די שליחות פון ייִדישן לערער 


אין די צײַטן פון ר' יהודה הנשיא -- ווערט דערציילט -- זענען אַרױסגע- 
שיקט געװאָרן שליחים צו באַקענען זיך מיטן זיכערקייט-צושטאַנד פון די ייִדישע 
שטעט. 

זענען די שליחים געקומען אין שטאָט און געפרעגט אױיף די היטערס פון 
דער זיכערקייט. די עלטסטע פון דער שטאָט האָבן זיי געוויזן די וועכטערס אַרום 
די מויערן, האָבֿן די שליחים געענטפערט: ,ניט אויף זיי פרעגן מיר". האָט מען 
זי געוויזן די פּאָליצײי װאָס היט די אָרדענונג, האָבן זיי ווידער געענטפערט, אַז נישט 
דאָס איז זייער פאַרלאַנג, 

-- װאָס זשע זאָלן מיר אײַך װײַזן ? -- האָבן די עלטסטע פון דער שטאָט 
געפרעגט, 

--- ווײַזט אונדז אײַערע לערערס, אײַערע לערנערס -- האָבן געענטפערט די 
שליחים --- אַז מיר וועלן זען אײַערע לערערס, װועלן מיר וויסן צי די שטאָט איז 
פאַרזיכערט, אָדער נישט. 

דער נמשל דערפון איז אַ פּשוטער: 

אוב אין דעם אייגענעם לאַנד, װוּ ייִדן האָבן געלעבט צוישן ייִדן, װוּ עס 
זענען געווען אייגענע װעכטערס און אייגענע פּאָליצײ, איז די זיכערקייט פון 
ייִדישע שטעט געוען אָפּהענגיק פון די לערערס זיירע, הײַנט וי איז שוין אין 
די שטעט אין אַלע תפוצות, װוּ מִיר האָבן נישט קיין וועכטערט און נישט קין 
פּאַליצײ, און װווּ ייִדן לעבן אויסגעמישט מיט פאַרשיידענע פעלקער? 

וי דאַרף שוין אויסזען דער לערער אין אונדזערע שטעט, װוּ דער יסוד פון 
ייִדיש-גײַסטיקן לעבן איז אָנגעשפּאַרט בעיקר און אָפט מאָל אין גאַנצן אויף דעם 
ייִדישן לערער? 

פאַרשטײיט זיך, אַז מע קען נישט זען דעם לערער אָן צו זען די שול, װי 
מע קען נישט זען דעם שרײַבער אויסער דער ליטעראַטור, דעם קינסטלער אויסער 
זײַן ווערק. 

די שול איז דעם לערערס שאַפונגס-ספּערע: אין איר קומט ער צום אויסדרוק 
און דורך איר -- דורך דער שול -- קען מען אורטיילן דעם לערער און זײַן 
אַרבעט, 

דער ייִדישער לערער פאַרנעמט אַ באַזונדערן און אײגנאַרטיקן פּלאַץ אין 
לעבן פון ייִדישן פאָלק. אמת איז, אַז אין פאַרגלײַך מיט זײַן ראָל האָט מען וועגן 
אים װייניק גערעדט און וייניק געשריבן. אָבער אַפילן ווען ער איז געבליבן אין 

שאָטן בײַ אונדזערע געשיכטע-שרײַבערס, און דאָס זעלבע אויך אין אונדזער 
קינסטלערישער ליטעראַטור אין ביידע שפּראַכן, שטראַלט אָבער אַרױיס זײַן װערק 
מיט אַ גװאַלדיק בולטער ליכט, 

וי װאָלט אויסגעזען דאָס ייִדישע לעבן אָן דעם יִדישן לערער? 

אַוודאי קען מען די זעלבע פראַגע שטעלן אויך לגבי די לערערס פון אַלע 
אַנדערע אומות: | 

וי װאָלט אויסגעזען די וועלט אָן די לערערס? 

פאַראַן אָבער עפּעס װאָס גיט צו דעם ייִדישן לערער אַ באַזונדערע חשיבות, 
דאָס איז די זעלבע חשיבות װאָס עס האָט די ייִדישע גײַסטיקײט בכלל, 

קיין שום פאָלק האָט נישט געלעבט און לעבט נישט אין אַזעלכע באַדינגונגען 
וי מיר אין די פאַרשיידענע תפוצות. בײַ קיין שום פּאָלק האָט דעריבער די קול- 
טור, די רעליגיע, די ליטעראַטור, די שול, דער לערער נישט פאַרנומען אזא פּלאַץ 
וי בײַ אונדז, 

בײַ אונדז האָט דאָס גײַסטיקע לעבן געמוזט אויספילן אַ סך בלויזן. װאָס 
מיר האָבן נישט פאַרמאָגט אין די מלוכהשע, פּאָליטישע און מאַטעריעלע װערטן, 
האָבן מיר געזוכט אין דעם גײַסטיקן לעבן. אַנדערש װאָלטן מיר דעם גלות נישט 
אויסגעהאַלטן, 

און נישט בלויז אין גלות, נײַערט אויך אין דער תקופה פון דער מלוכה האָט 
דאָס גײַסטיקע לעבן פון פאָלק געמוזט שטיין אויף אַ פיל העכערער מדרגה פון 
דעם דורכשניטלעכן ניװאָ פון די אַרומיקע פעלקער. דאָס זעלבע איז אויך הײַנט 
אין דער אויפגעריכטער מדינת ישראל. 

אַנדערש װאָלט נישט מעגלעך געווען אַמאָל -- און דאָס זעלבע אויך הײַנט 
--- אויפצוהאַלטן די אייגנאַרטיקייט און די אַנדערשקייט פון פאָלק, אַפּילו אין דעם 
אייגענעם לאַנד. אָן אַ העכערן קולטור-ניוואָ איז פאַראַן אַ געפאַר, אַז אַפילן אין 
מדינת ישראל זאָל די לעװאַנטינישע קולטור פאַרשווענקען אונדזערע אייגענע 
ווערטן, די מדינה ווייסט עס. און דעריבער איז פּאַרשטענדלעך דער געראַנגל צו 
שטאַרקן די גײַסטיקע, די קולטורעלע און װיסנשאַפטלעכע פּאָזיציעס פון ישראל, 
זי וויסט, די מדינה, אַז פון די דאָזיקע װוערטן איז אָפּהענגיק איז זיכערקייט און 
קיום, נישט וייניקער וי פון אירע פּאָליטישע און מיליטערישע פּאָזיציעס. 

הײַנט איז פאַר אַלעמען קלאָר, אַז אין תוך איז נישטאָ קיין מחיצה צווישן די 
מאַטעריעלע און גײַסטיקע ווערטן פון אַ פאָלק --, דאָס ווייסן הײַנט אַלע קולטור-. 
פעלקער. און דעריבער גייט אָן אין דער וועלט אַ גרויסער געראַנגל, נישט בלויז 
אויפן שטח פון דער פּאָליטיק און אין דער באַװאָפּענונג, נאָר אויך אין דער קול- 
טור און אין דער װיסנשאַפט און גלײַכצײַטיק -- אויך אויפן שטח פון דער ביל- 
דונג און דערציונג, 

אויב אין דער מדינה, װי בײַ אַלע קולטור-פעלקער װאָס לעבן אין נאָרמאַלע 
באַדינגונגען, פאַרנעמט די זאָרג און דער געראַנגל פאַרן אייגענעם גײַסט, פאַר דער 
אייגענער קולטור און דערציונג, אַזאַ זויכטיקן פּלאַץ, דאַן װאָס פאַר אַ פּלאַץ דאַרף 

שוין אָט דאָס אַלץ פאַרנעמען אין די פאַרשיידענע תפוצות װוּ ייִדן לעבן, באַזוג- 
דערס אין דער איצטיקער צײַט? 

נאָך קיין מאָל, דאַכט זיך, איז די אחריות פון דער ייִדישער דערציונג, און 
במילא פון ייִדישן לערער, נישט געווען אַזאַ גרויסע װוי הײַנט, 

וי צעשפּרײט איבער דער װעלט מיר זענען געווען אַמאָל, זענען מיר אָבער 
גלײַכצײַטיק געווען אויך איזאָלירט פון דרויסן און פאַראייניקט צווישן זיך, 

אונדזער לעבן איז גײַסטיק און קולטורעל, אין אַ געוויסער מאָס, געווען אייג- 
הײַטלעך. די סביבה, די היים, די שול האָבן געבילדעט אַ האַרמאָנישע איינהליט, 
דאָס אַלץ האָט באַגינסטיקט דעם חדר, די שול, דעם רבין, דעם לערער. 

הײַנט איז אַנדערש אין דער גאָרער וועלט װווּ ייִדן וווינען. 

די השפּעה פון דער לאַנדיקולטור און פון דער לאַנדשפּראַך אויפן ייִדישן 
לעבן איז נאָך קיין מאָל נישט געווען אַזױ גרויס און פאַרצערנדיק װי הײַנט. און 
מיט זיי צוזאַמען גייט די אַסימילאַציע, אַ געפּאָרטע מיט דער שוידערלעכסטער עם- 
הארצות, װאָס האָט נישט קיין בײַשפּיל אין דער גאַנצער ייִדישער געשיכטע. 

וועגן דער אַסימילאַציע רעדט מען אַפילו גאַנץ אָפט. אָבער דאָך, גלייב איך, 
האָט מען נאָך אַלץ נישט דערשאַצט װאָס פאַר אַ שוידערלעכן חורבן זי מאַכט אָן 
אינעם ייִדישן לעבן. זי האָט געשטערט נישט בלויז די גאַנצקײט און האַרמאָניש- 
קייט פון דער סביבה, נאָר אויך די גאַנצקײט פון דער ייִדישער היים. די היים איז אַ 
צעריסענע, אַ צעשפּליטערטע. נישטאָ קיין גײַסטיקע און קולטורעלע אײנהײַט צווישן 
עלטערן און קינדער. אָפט מאָל הערשט ממש אַ תהום צווישן דור און דור; צװוישן 
טאַטן און זון. 

בלײַבט די ייִדישע שול, און מיט איר דער לערער, אין די מערסטע פאַלן -- 
אַליין. אַלײין אינעם געראַנגל מיט אַ פרעמדער ועלט, מיט גרויסע און מעכטיקע 
קולטור-השפּעות, און אַליין אין דער פאַראַנטװאָרטלעכער אויפגאַבע, נישט בלויז 
צו איבערפלאַנצן אינעם תלמיד אַ סכום וויסן, נאָר אױיסצופאָרמירן אין אים דעם 
ווילן און באַגער צו אַ ווערדיק ייִדיש לעבן. 
= דאָס איז אַ. געװאַלדיק שווערע און פאַראַנטװאָרטלעכע אויפגאַבע, װאָס האָט 
נישט קיין בײַשפּילן בײַ די אומות העולם און כמעט אויך נישט אין אונדזער אֵל- 
טער און לאַנגער ייִדישער געשיכטע. 

קילפּאַטריק --- דער נאָרד-אַמעריקאַנער פּעדאַגאָג און דענקער --- האָט אַמאָל 
באַצײכנט דעם לערער וי דעם ,מיטלסטן זײַל?. אונדזער לערער -- גלייב איך -- 
איז פיל מער דערפון,. ער איז נישט בלויז אַ זײַל, נאָר דער יסוד. ער איז די אַקס 
און די נשמה פון דער שול. יעדנפאַלס דאַרף ער אַזױ זײַן, כדי ער זאָל קענען דער- 
פילן די אײיגנאַרטיקע אויפגאַבע װאָס עס ליגט אויפן ייִדישן לערער אין די הײַנ- 
טיקע באַדינגונגען אין דער גאָרער ייִדישער וועלט. 

אונדזער שול דאַרף דעריבער זײַן עפּעס אַנדערש װי די אָנגענומענע דורכ- 
שניטלעכע שולן בײַ די אומות העולם און אויך דער לערער אונדזערער דאַרף זײַן 
אַנדערש וי אַ לערער סתם, 

אין אונדזער פאַל דאַרף דער לערער אָפט מאָל זײַן אַ גאַנצער אָרקעסטער... 
װאָלט זיך עס געהאַנדלט בלויז אין לערנען, אין איבערגעבן די קינדער אַ 
סכום ידיעות, װאָלט נאָך דאָס פּראָבלעם נישט געווען אַזױ שווער. 
אויך לערנען --- װאָס עס זאָל נישט זײַן: לייענען און שרייבן און באַזונדערס 
רעדן, צי תנ"ך, ליטעראַטור, צי געשיכטע -- איז נישט אַזױ פּשוט. לערנען דאַרף 
מען קענען. דערצו מוז מען האָבן אי וויסן אי טאַלאַנט, 
נאָך שווערער איז צו לערנען זאַכן װאָס האָבן נישט קיין פּראַקטישן, קיין או- 
טיליטאַרן צוועק, װוי ס'איז דער פאַל מיט אַלץ װאָס די קינדער לערנען אין דער 
ייִדישער שול. 
אָבער דער ייִדישער לערער האָט אַ פיל מער קאָמפּליצירטע אױפגאַבע װי 
בלויז צו לערנען אַ סכום ידיעות. ער דאַרף לערנען נישט בלויז ייִדיש וויסן, נאָר 
דעם וויסן װוי אַזױ ייִדיש צו לעבן 
און לערנען לעבן איז מער פון אַלץ, דאָס אַלײן איז די גרעסטע חכמה און 
די גרעסטע קונסט פון לערעריי 
אין אונדזער פאַל מוז דעריבער דער טראָפּ געשטעלט וערן אויף דער דער- 
צִיונג. נאַטירלעך מוז מען זאָרגן, אַז דער תלמיד זאָל באַקומען װאָס מער ויסן; 
אַז ער זאָל קענען עברית, װאָס איז אַ שליסל צו אונדזערע גײַסטיקע אוצרות און 
אַ בריק צו ישראל. קיינער, גלויב איך, טראַכט הײַנט אַפילו נישט, אַז ס'איז 
בכלל מעגלעך ייִדישע בילדונג אָן העברעיש: און זאָל קענען ייִדיש -- די שפּראַך 
פון דער װוּנדערלעכער פאָלקס-קולטור, װאָס האָט אַרײַנגעשריבן גאָלדענע בלעטער 
אין דעם גײַסטיקן שאַפן פון אונדזער פאָלק: אַז ער זאָל קענען דעם תנ"ך און 
אונדזער געשיכטע, און אונדזער ליטעראַטור -- די אַלטע און די נײַע, און דער 
עיקר --- ער זאָל באַקומען די פעיקייטן צו קענען לערנען אויך אַלין, אויך אויסער 
דער שול און נאָך דער שול. | 
אָבער דאָס אַלץ איז אָפּהענגיק פון דער דערציונג, מחמת אין אונדזער פאַל, 
װוּ דאָס גאַנצע לערנען איז, אַזױ צו זאָגן, אַ לערנען לשמה, גיט בלויז די דערציונג 
אַ זין דעם לערנען. און חוץ דעם האָט זי נאָך אַ פונקציע,. אפשר די סאַמע 
װויכטיקסטע: 
זי פירט אַרײַן דאָס קינד אין דעם אַקטיון ייִדישן לעבן. 
לאָמיר נעמען, למשל, אַזאַ עלעמענטאַרע זאַך װי שבת. 
! װוּ זעט דאָס קינד שבת און װוּ קען עס פילן דעם שבת. אױב נישט אין 
דער שול? 
דאָס זעלבע איז שבועות און סוכות און חנוכה און אַזי װוײַטער און װײַטער, 
און נישט בלויז די ימים-טובים זענען אים פרעמד. אפשר איז דאָס נאָך דאָס סאַמע 
נאָענטסטע. 
דאָס. גאַנצע לעבן איז אים פרעמד. און דאָס ביסל ייִדישקייט, װאָס ער קען 
און ער זעט פון צײַט צו צײַט איז זייער אָרעם און מאָגער. נישט שטענדיק איז 

דאָס סאַמע שענסטע און בעסטע װאָס די ייִדישקייט פאַרמאָגט. און נאָך ערגער 
איז, װאָס זייער אָפּט שטויסט ער זיך אָן אויף דער גװאַלדיקער סתירה צװוישן װאָרט 
און טאַט; צווישן דער ייַדישקייט װאָס ווערט געפּרײידיקט און דער יידישקייט װאָס 
ווערט פּראַקטיצירט, 

אַמאָל איז די ייִדישקייט --- אין דער אָדער אין יענער פאָרם -- געקומען פון 
דער היים, פון דער סביבה און האָט אָנגעפילט די שולל, 

עס איז געווען אַ באַשטימטע קולטורעלע האַרמאָניע צװוישן זיי אַלע, 

הײַנט איז נישט אַזױ. הײַנט איז די שול איינזאַם און די דיסאָנאַנץ מיט דער 
היים און מיט דער סביבה וערט אַלע מאָל גרעסער. 

כדי, כאָטש טײילװײַז, צו פאַרשיטן דעם תהום דאַרף די שול איבערפלאַנצן 
ייִדישקייט אויך אין די היימען. 

אַנדערש וועט אויך די ייִדישקייט פון די קינדער נישט האָבן קיין ממשות" 
דיקן און דויערנדיקן ווערט, 

די אַרבעט איז אַ שווערע און אפשר נישט קיין נאָרמאַלע, לויט די אָנגענו- 
מענע באַגריפן פון דער עקסיסטירנדיקער שול בײַ די אומות העולם. אָבער מיר 
האָבן נישט קיין ברירה. דאָס איז דער גורל פון דער הײַנטצײַטיקער ייִדישער שול, 

אין ישראל --- פאַרשטײיט זיך -- אין דאָס אַלץ נישט נייטיק. אין ישראל 
איז אַלץ ייָדיש. 

נישט בלויז די היים און די סביבה, נאָר אויך די נאַטור, דאָס פעלד, די 
װוירטשאַפּט, די אַרבעט. װאָס נישט? 

דער פויגל אויפן בוים זינגט אין עבריתי. 

אַזױ הערט אים דאָס קינד. עס איז זײַן שפּראַך, זײַן אייגענער ניגון. 

אָבער אין גלות זענען די פייגל נישט קיין ייַדישעיי 

די נאַטור, די סביבה, די אַרבעט, דאָס גאַנצע טאָג-טעגלעכע לעבן האָט מיט 
ייִדישקייט קיין שײַכות נישט. און װאָס עס פעלט אונדז אין לעבן זוכן מיר אין 
דער ליטעראַטור, 

--- וי האָט געטאָן טביה, ווען ער האָט נישט געהאַט פאַר זײַן פערד קיין 
היי צו עסן? 

--- ער האָט אים געוויזן א ;היי" אין סידור, 

אויך מיר וװוײַזן די קינדער די ייַדישקײיט אין סידור, אָדער אין בוך. און 
וי גרויס און ווערטפול עס זאָל נישט זײַן אונדזער ליטעראַטור, די אַלטע און די 
נײַע, די רעליגיעזע און די וועלטלעכע, קען זי אָבער דאָס גאַנצע נאַטירלעכע 
לעבן נישט פאַרבײַטן, 

דאָס איז איינער פון די גרויסע פּראָבלעמען מיט וועלכע עס ראַנגלט זיך 
דער ייִדישער לערער. און דאָס פאַרשטײיט זיך -- רעד איך ועגן גוטן לערער; 
דעם לערער װאָס ווייס, אַז לערערײַ איז נישט קיין מלאכה וועלכע צילט בלױז 
אויסצולערנען לייענען און שרײַבן און רעדן אָדער אַפילו אַ ביסל תנ"ך, צַי 
געשיכטע, 

דאָס רעד איך וועגן דעם לערער װאָס פאַרשטײט, אַז אין זײַנע הענט איז אָנ- 
פאַרטרויט דאָס שענסטע און טײַערסטע װאָס מיר פאַרמאָגן -- דאָס קינד; דעם 
לערער װאָס זעט דעם תלמיד און וייס, אַז זײַן אויפגאַבע איז צוצוגרייטן . אים 
נישט בלויז צום לערנען, נאָר אױך צום לעבן 

אָט דער לערער -- אַ געװיסנהאַפטער און פאַראַנטװאָרטלעכער פאַר זײַן 
באַרוף --- װאָס זעט פאַר זיך אָט די איידעלע און הייליקע פונקציע, שטייט נישט 
איין מאָל פאַר דער זייער שווערער און קאָמפּליצירטער פראַגע; 

וי אַזױ זאָלן מיר עס דערגרייכן? 

וי אַזױ זאָלן מיר אַרײַנװעבן אינעם מוח און אין דער נשמה פונעם קינד 
אָט די איידעלע געוועבן פון דער דערציונג אין אַ וועלט װאָס איז פול מיט סתירות 
בנוגע דער דערציונג װאָס מיר ווילן אים געבן? 

אמת: די דערציונג אין אַלגעמײן לעבט איבער אַ שװערן קריזיס. ער איז 
אַ פּועל יוצא -- דער קריזיס -- דערפון, װאָס דווקא די וויכטיקסטע וװוערטן פון 
דער מענטשלעכער דערציונג -- דער אמת, דער צוטרוי, די מאָראַל, די מענטע- 
לעכע ווערדע --- ווערן געטראָטן מיט די פיס, 

דער קריזיס איז אַן אַלגעמײנער. דאָס מאַכט אונדז אָבער נישט לײַכטער, 
להיפּוך. פונעם אַלגעמײנעם קריזיס לײַדן מיר פּונקט וי אַלע. צו דעם קומען נאָך 
צו אונדזערע ספּעציפישע פּראָבלעמען פון דעם הײַנטיקן גלות --- אין אַלע זײַנע 
פאָרמען און װאַריאַציעס, װאָס מאַכן נאָך שווערער און קאָמפּליצירטער די אוים- 
גאַבע פון דעם ייִדישן לערער, 

פאַר אונדזערע אויגן שטייט דעריבער כסדר די פראַגע: 

װאָס איז דער ציל פון דער יִַדישער דערצינג אין דער הײַנטיקײיט צײַט 
און וי אַזױ קענען מיר דעם ציל דערגרייכן? 

דערויף מוז, קודם-כל, געזאָגט װוערן, אַז דערציונג איז נישט קיין אַבסטראַק- 
טער באַגריף. כדי די דערציערישע אַרבעט זאָל מצליח זײַן, דאַרף זי אָנגעלאָדן 
ווערן מיט קאָנקרעטע לעבנס-פאָרמען; מיט אַ קלאָרן אינהאַלט פאַר אַלע טאָג- 
טעגלעכע מעשים און מיט אַן אידעאַל, װאָס זאָל אָנרעגן, סטימולירן און דערהויבן 
דעם מענטשן, 

אָן אַן אידעאַל, אָן אַ ציל, אָן אַ גלויבן איז קיין ערנסטע, פּאָזיטיווע דערציונג 
נישט מעגלעך. 

יעדע תקופה אין דער מענטשלעכער געשיכטע האָט געהאַט איר דערציונגס- 
פילאָסאָפיע, אַ געטרײַע צוֹ די אינטערעסן פון דער געזעלשאַפּט און געטרײַ צו 
די אידעאַלן וועלכע זי האָט פאַרפאָלגט, 

--- וועלכע דאַרף זײַן אונדזער דערציונגס-פילאָסאָפיע ? 

-- מיר לעבן הײַנט אין דער תקופה פון נאַציאָנאַלן רענעסאַנס: אין דער 
תקופה אין וועלכער עס װערט פאַרווירקלעכט דער גרעסטער טרױם און די 
העכסטע האָפענונגען פון ייִדישן פאָלק, 

דאָס איז דאָס סאַמע עיקרדיקסטע און פּאָזיטיווסטע פון אונדזער תקופה, 

נאָך מער: דאָס איז דאָס סאַמע פּאָזיטיווסטע אין דער גאַנצער געשיכטע זינט דעם 
גלות. דאָס איז די נײַע ווירקלעכקײיט, מיט וועלכער עס לעבן נישט בלױז די 
ייִדן אין ישראל, נאָר ממש דאָס גאַנצע פאָלק, אײַנשליסלעך אויך די ייִדן װאָס 
געפינען זיך אויסער די גרענעצן פון דער ייִדישער מדינה, 

דער גאולה-אידעאַל איז אין אַלע צײַטן פון דער ייִדישער געשיכטע געוען 
דער לײַטמאָטיוו פון ייִדיש-שעפערישן געדאַנק און במילא --- אויך פון דער ייִדי- 
שער דערציונג, | 

מיט דעם אידעאַל זענען דורכגעדרונגען די ויכטיקסטע ווערטן װאָס דאָס 
פאָלק האָט געשאַפן, 

אַמאָל איז עס געווען בלויז אַ חלום, אַ וויזיע, אַ שטרעבונג, 

הײַנט אָבער איז עס אַ וירקלעכקייט, אַזאַ ווירקלעכקייט, װאָס האָט אַלע 
אייגנשאַפטן צו פאַרװאַנדלען זיך אין דעם סאַמע פּאָזיטיווסטן פאַקטאָר פאַר דער 
ייִדישער דערציונג, 

דאָס איז פּאָזיטיוו און וויכטיק, נישט בלויז צוליב ישראל, מחמת ישראל דאַרף 
ייִדן און װויל האָבן װאָס מער ייִַדן אין איר שויס, 

דאָס איז וויכטיק פאַר די קינדער, פאַר דער יוגנט, װאָס דאַרפן ישראל ניעזט 
װינציקער װי יששראל דאַרף זי 

קיין אַנדער אידעאַל און קיין אַנדער אינהאַלט, מיט װאָס אָנצופילן די ייִדישע 
דערציונג איז הײַנט נישטאָ, 

אָן דעם אידעאַל איז די דערציונג ציללאָז און איז געגליכן -- װאָלט איך 
געזאָגט -- צו אַ שיף, װאָס שווימט אין אַ צעשטורעמטן ים, אָן אַ ברעקל ליכט 
פאַר זיך. | 

װאָס אַזױנס קענען מיר הײַנט געבן אונדזערע קינדער אויף צו קעגנווירקן 
די השפּעות פון דער ניט-ייִדישער װעלט? 
| אַװודאי: קודם-כל -- ייִדישע קולטור, אין עברית און אין ייִדיש; ייִדישע גע- 

שיכטע; אונדזערע גײַסטיקע אוצרות --- אָנגעזאַמלטע אין אַלע צײַטן פון אונדזער 

געשיכטע; אונדזערע טראַדיציעס און מנהגים, דאָס אַלץ זענען קאָלאָסאַלע פאַק- 
טאָרן, אָן דעם קען מען בכלל קיין ייַד נישט זײַן. 

אַמאָל האָט אויך אַן עם הארץ געקענט זײַן אַ גוטער ייַד. הײַנט אָבער איז 
אַנדערש. קיין ייִדישע עם:-הארצים -- װאָס שײַך דער אַלגעמײנער קולטור -- 
זענען נישטאָ. פאַראַן אָבער עם-הארצים אין ייִדישקייט, װאָס זענען פרעמד צום 
ייִדישן לעבן און ייִדישן שאַפן. די זענען די ערשטע צו וװערן פאַרשװענקט פון 
די פרעמדע װאַסערן. בלײַבן בײַם ייִדישן לעבן װעט דעריבער נאָר דער ייִדישער 
קולטור-מענטש, װאָס איז דורכגעדרונגען מיט די גײַסטיקע װערטן פון אונדזער 
פאָלק. 

אָבער די השפּעות פון דער אַרומיקער וועלט זענען נישט בלויז קיין קולטו" 
רעלע. זיי זענען אויך פּסיכאָלאָגישע, װאָס ווירקן זיך אויס -- אין גרעסטן טייל 
--- נעגאַטיוו אויף דער פּסיכיק פון אונדזער יוגנט, 

אַ גרויסער טײַל פון דער יוגנט לײַדט פון אַ מין קאָמפּלעקס פון מינדער- 
וויכטיקייט לגבי דעם ניט-יַדישן שכן. די סיבות דערפון וייסן מיר און מִיר 
ווייסן אויך וי דאָס ווירקט אויף דער פּסיכיק און מענטאַליטעט פון אַזעלכע 
יוגנטלעכע. 

דערביל טאָרן מיר נישט פאַרגעסן, אַז מיר לעבן הײַנט אין אַ צײַט אין וועל- 
כער דער נאַציאָנאַלער מאָמענט פאַרנעמט דעם אויבנאָן בײַ אַלע פעלקער, נישט 
בלויז אין דער פּאָליטיק, נאָר אויך אין דער קולטור און דערצלונג פון דער יוגנט, 

אין אָט דער אַטמאָספער פון נאַציאָנאַליזם, װאָס װוערט אומעטום אונטער- 
געשטראָכן אויף טריט און שריט, װערט דאָס פּראָבלעם נאָך שאַרפער. 

עס מוז נישט דערגרייכן אַזױ װײַט, אַז ייִדן זאָלן צוליב דעם אינגאַנצן אַנט- 
לויפן פון ייִדישקייט. מע קען אַפילו בלײַבן ייִדן, אָבער ייִדן מיט אַ פעלער, יידן 
מיט קאָמפּלעקסן איבער זייער ייִדישקייט און מיט אַ באַשטימטער פּרעדיספּאָזי" 
ציע צו װעלן אַנטלויפן פון זיך אַלײן, װאָס באַגינסטיקט -- נאַטירלעך -- דער 
אַסימילאַציע, הגם עס לייזט קיין מאָל נישט דאָס פּראָבלעם וי אַזעלכן 

קעגנווירקן דעם קאָמפּלעקס -- וי כ'װאָלט געזאָגט -- פון נאַציאָנאַלער 
מינדערוויכטיקייט קענען מיר הײַנט נאָר מיט ישראל. 

אַדאַנק ישראל פילט זיך אונדזער יוגנט -- װוּ זי זאָל נישט זײַן -- נאַציאָ- 
נאַל נישט פאַריתומט, 

דאָס האָט גאָרנישט צו טאָן מיט דער באַציונג און אויך נישט מיט דער ליב- 
שאַפּט צום לאַנד װוּ מען לעבט. עס איז נישט קיין סתירה, מחמת עס רעדט זיך 
וועגן לאַנד פון יִדישן פאָלק. 

אין ישראל --- און אַדאַנק ישראל -- דערקענט אַמבעסטן די יוגנט דעם 
נאַציאָנאַלן כאַראַקטער פון פאָלק. זי זעט אַזעלכע איגנשאַפטן פון ייִדישער 
שאפונג, פון ייַדישער גבורה, פון ייִדישע דערגרייכונגען, װאָס זי זעט נישט ערגעץ 
אַנדערש. און װאָס העכער און חשובער עס װאַקסט אויס ישראל -- דאָס לאַנד 
און דאָס פאָלק -- אין די אויגן פון יוגנטלעכן -- אַלץ העכער װאַקסט אין זײַנע 
אויגן זײַן אייגענע חשיבות און צוזאַמען דערמיט -- זײַן גלױבן און צוטרי צו 
זיך אַלײן, | 
איך זאָג עס איצט, נישט צוליב דער גינסטיקייט פאַרן ציוניזם און פאַר 
מדינת ישראל. דאָס איז אַ טעמע פאַר זיך, 

איך טראַכט איצט וועגן קינד; וועגן זײַנע פּראָבלעמען, וועגן זײַנע אינער- 
לעכע ראַנגלענישן, װאָס נעמען אָפט מאָל אָן אַ גאָר ערנסטן כאַראַקטער, באַזונ" 
דערס איבער די אָפטע אַנטיסעמיטישע אָנגריפן און אומדערװאַרטע (פאַרן קינד) 
צוזאַמענשטױסן מיט דער ניט-ייִדישער וועלט. 

װאָס קענען מיר אים געבן, כדי צו שאַפן בײַ אים דעם נייטיקן פסיכיען 
גלײַכגעוויכט און צו פאַרהאַרטעװען אים אַנטקעגן די אַלע געפאַרן, אב ניעוט 
ישראל! 


שול, תלמיד און לערער 161 


געוויס טאָר מען נישט פאַרזען -- װי כ'האָב שוין פריער געזאָגט -- אויך 
אַלע אַנדערע עלעמענטן, װאָס קענען שטאַרקן דעם ייִדישן גײַסט און דעם גלויבן 
אין ייִדישן מענטשן. זיי זענען פאַראַן, אָט די אַלע עלעמענטן, אין אונדזער גע- 
שיכטע פון אַלע צײַטן -- אײַנשליסלעך דעם גלות: זיי זענען פאַראַן אין אונדזער 
ליטעראַטור; זיי זענען פאַראַן בײַ די מכביער פון אַמאָל און בײַ די געטאָ-קעמפערס 
פון הײַנט. אָבער ישראל איז דער קלימאַקס פון נאַציאָנאַלער שאַפונג, װאָס איז 
כולל אַלע ווערטן. ישראל האָט דעריבער דעם כוח צו שאַפן אָט דעם פסיכיען 
גלײַכגעוויכט, אין וועלכן ס'נייטיקן זיך אונדזערע קינדער. 

וי לערערס, װי דערציערס, דאַרפן מיר דעריבער אָנהייבן צו זען ישראל 
מיט גאָר אַנדערע אויגן װי ביז איצט, 

נישט דווקא מיט די אויגן פון דער מדינה, נאָר מיט די אױגן פתעם קינד, 
װאָס דאַרף ישראל צוליב זיך אַלין, כדי נישט צװאַמענצוברעכן גײַסטיק און 
פּסיכיש, 

פונקט וי נאָכן היטלער-חורבן האָט די מדינה געראַטעװעט מאָראַליש או" 
דזער פאָלק אין דער גאָרער וועלט, אַזױ קען זי אויך איצט מאָראַליש שטאַרקן 
אונדזער יוגנט, וו זי זאָל נישט זײַן, 

איך רעד נישט וועגן אַן אײינהײַטלעכן לערן-פּראָגראָם פֿאַר אַלע ייִדישע שולן 
אין דער וועלט, װײַל איך גלויב נישט אַז אַזאַ זאַך איז מעגלעך. אונדזער ייִדישע 
וועלט איז נישט אײנהײַטלעך און דעריבער קען אויך קיין אַבסאָלוטע אײנהײַט- 
לעכּע לערן-פּראָגראַם נישט זײַן, 

יעדע פּראָגראַם מוז זיך רעכענען מיט די סאָציאַלע און קולטורעלע באַדיג- 
גונגען פון דער סביבה און אויך מיט די געגעבענע אינטערעסן פון דעם אָדער 
יענעם ישוב. פּונקט אַזױי מוז זי זיך אויך רעכענען מיט די אינטערעסן פון דער 
געזעלשאַפט און מיט די אינטערעסן פונעם קינד װאָס װערט דערצויגן 

אונדזער שול איז אַ פרײַוויליקע און אַ פרײַע שול. דעריבער איז אויך נאַטיר- 
לעך און באַרעכטיקט, אַז די פאַרשיידענע אידעאָלאָגיעס, שיטות און ריכטונגען 
װאָס זענען פאַראַן אין אונדזער לעבן, זאָלן אויך קומען צום אויסדרוק אין די 
פאַרשיידענע לערן-פּראָגראַמען און דערציונגס-סיסטעמען. 

אין אַ גאָר גרויסער מאָס איז עס אַפילו אויך געזונט און נוצלעך. מחמת 
דווקא אין דער פילפאַרביקייט פון אידייען און אין דעם אידייען- געראַנגל באַ- 
שטייט די גרויסקייט און שעפערישקייט פון אונדזער פאָלקס-גײַסט און פאָלקס- 
קולטור, אַזױ איז עס געווען אין אַלע צײַטן פון אונדזער געשיכטע און אַזױ איז 
עס אויך הײַנט, 

אָט דער פּרינציפּ מוז אָנגעװענדעט וװערן נישט בליז אין דער טעאָריע, 
נאָר אויך אין דער טאָגיטעגלעכער פּראַקטיק. אייגנטלעך איז דאָס דער זין און 
דער יסוד פון דער עכטער דעמאָקראַטיע, װאָס ווייס, אַז אמתע געמיינזאמקייט איז 
מעגלעך נאָר דעמאָלט ווען מע אַנערקענט דאָס רעכט פון דער באַזונדערקייט און 
פאַרשיידנקייט, װאָס די באַטרעפנדיקע ריכטונגען און שטרעמונגען שטעלן מיט 

זיך פאָר. אָן דעם פּרינציפּ --- גלויב איך -- איז בכלל נישט מעגלעך קיין שום 
פאַרשטענדעניש און אַװודאי נישט קיין שום צוזאַמענאַרבעט. 

אָבער קלאָר איז, אַז אינערהאַלב אָט דער פאַרשיידנקייט, דאַרף און מז זײַן 
אַ געמיינזאַמער יסוד און אַ געמיינזאַמער ציל, װאָס זאָל פאַראייניקן, װוי אויף 
איין איינציקער אַקס, אַלע לערן-פּראָגראַמען און דערציונגס-סיסטעמען. אַנדערש 
איז פאַראַן אַ געפאַר, אַז מיר זאָלן אויסבילדן פאַרשיידענע שבטים און נישט קיין 
איינהייטלעך פאָלק, 

דער יסוד -- דער איינציקער -- לוט מײַן מיינונג -- װאָס קען זײַן פאַר 
אָט דער געמיינזאַמער מינימום-פּראָגראַם, איז דער גלויבן אין דער איינהייטלעכ- 
קייט פון גאַנצן ייִדישן פאָלק, אוןו דער ציל -- די נאַציאָנאַלע אויפריכטונג פון 
פאָלק אין זײַן אייגן לאַנד, אין גײַסט פון דער אײביקער לערע פון אונדזערע 
נביאים. 

אויף דעם יסוד קענען זיך בויען פאַרשיידענע ריכטונגען: העברעישע און 
ייִדיש-העברעיַשע; רעליגיעזע און וועלטלעכע. 

אָן דעם יסוד -- אָן דעם נאַציאָנאַלן אינהאַלט --- האָט קיין קיום נישט גע- 
האָט קיין שום באַװעגונג אין ייִדישן לעבן. 

אויך די דערציונג, וועלכע איז נישט געבויט אויף דעם דערמאָנטן יסוד און 
האָט נישט פאַר זיך דעם נאַציאָנאַלן גאולה-אידעאַל, האָט נישט װאָס צו געבן 
נישט דעם פאָלק און נישט דעם קינד. 

אויך אויף דעם געביט האָבן מיר שוין אַ היפּשע דערפאַרונג און דאָס מוז 
דעריבער שטענדיק געדענקען יעדער ייַדישער לערער און יעדער דערציער. 

די אויפגאַכע פון דער דערציונג איז נישט צו פאַרדעקן און פאַרשטעלן די 
פּראָבלעמען, װאָס די צײַט ברענגט פאַרן מענטשן. פון פּראָבלעמען קען מען 
נישט אַנטלױפן, און מע טאָר זיי אויך נישט פאַרגלעטן מיט אילוזיעס און אויבער- 
פלעכלעכער זעלבסטצופרידנקייט. פּראָבלעמען דאַרף מען לייזן. און ס'איז די אויפ- 
גאַבע פון דער דערציונג צו אָריענטירן די יוגנט, איר װײַזן דעם וועג. צו געפינען 
אַן ענטפער אויף די פּראָבלעמען פון הײַנטצײַטיקן מענטשן. אין אונדזער פאַל -- 
פון הײַנטצײײַטיקן ייִדן. 

אויך אין דער הײַנטיקער תקופה איז אין די תפוצות דאָס פּראָבלעם פון יך 
און מענטש, ייד און ייִדישקייט קאָמפּליצירט, נישט ווייניקער וי אַמאָל, 

אָבער אין ליכט פון דער מדינה ווערט דער ענטפער קלאָרער און פאַר- 
שטענדלעכער. און אפשר איז עס טאַקע דער איינציקער ענטפער. 


וי אַזױ לערנען די שפּראַך? 


דאָס שווערסטע פּראָבלעם פון דער ייִדישער שול הײַנט צו טאָג איזן -- וי 
אַזוי צו לערנען די קינדער די שפּראַך. 

לערנען לייענען און שרײַבן איז אַ קונסט און אַ װיסנשאַפט, אָבער נישט קיין 
פּראָבלעם. פאַראַן פאַרשײידענע וועגן און מעטאָדן אין דער דידאַקטישער ויסג- 
שאַפט, און פאַראַן אַ גרויסע דערפאַרונג אויפן דאָזיקן געביט, נישט בלויז אַ טעאָ- 
רעטישע, נאָר אויך אַ פּראַקטישע, װאָס יעדער לערער האָט פּערזענלעך דורכגע- 
מאַכט, 

פאַראַן בעסערע מעטאָדן און ערגערע, פאַראַן לײַכטערע וועגן און שווערערע, 
אָבער אַלע וועגן פירן צום ציל. מיט אַלע מעטאָדן האָט מען אויסגעלערנט די קיג- 
דער לייענען און שרײיבן, אַנדערש איז אָבער בנוגע רעדן. אויף דעב געביט איז די 
פּעדאַגאָגישע װויסנשאַפט נישט אַזױ רײַך, און די דערפאַרונג פון אונדזערע לערערס 
איז אַ גאַנץ קנאַפּע. 

מיט יאָרן צוריק האָט פאַר אונד! דאָס פּראָבלעם נישט עקסיסטירט. די קיג" 
דער פון ערשטן דור, װאָס די עלטערן האָבן געשיקט אין דער ייִדישער שול, האָבן 
געקענט רעדן ייִדיש, האָט מען זיי געלערנט לייענען און שרײַב; מע האָט זיי גע- 
לערנט געשיכטע און אַנדערע קענטענישן, אָבער רעדן האָט מען זיי נישט געדאַרפט 
לערנען. זייער שפּראַך האָט זיך פאַרבעסערט אין דער שול, זי איז געװאָרן רײַכער, 
זאַפטיקער, געשליפענער, אָבער דעם יסוד פון דער שפּראַך האָבן זי פאַרמאָגט 
אַלין, : 
אין דער לעצטער צײַט, אָבער, האָט זיך דאָס פּנים פון דער ייִדישער שול-באַ- 
פעלקערונג באַדײַטנדיק געביטן. די צאָל קינדער פון ערשטן דור אײַנגעװאַנדערטע 
ייִדן ווערט מיט יעדן יאָר װינציקער און עס פאַרמערט זיך כסדר די צאָל קינדער 
פון צווייטן און דריטן דור,. 

אין דער צענטראַלער שלום עליכם-שול האָט די סטאַטיסטיק באַוויזן, אַז בערך 
5 פּראָצענט פון די תלמידים קומען פון היימען װו ייִדיש איז נישט די טאָג-טעג- 
לעכע שפּראַך, און צווישן זיי איז פאַראַן אַ געוויסער טייל בײַ וועמען ייִדיש ווערט 
אין דער היים בכלל נישט באַנוצט. - 

איז טאַקע זייער גוט און דערפרייענדיק װאָס אַפילן די נישט ייַדיש-רעדנדיקע 
ייַדן, די עלטערן פון צווייטן דור, דאָ געבוירענע און דערצויגענע, װײַזן אַרױס פיל 
מער אינטערעס פאַר דער ייִדישער דערציונג, װי דער עלטערער דור האָט אַרױס- 


10 וויזיע, װאָרט און װאָר 


געוויזן. און עס איז גוט װאָס מיטן שיקן זייערע קינדער אין דער ייִדישער שול, 
פאַרריכטן זיי אין אַ היפּשער מאָס דעם גרויסן פעלער, װאָס דער אימיגראַנטישער 
דור איז באַגאַנגען לגבי דער ייַדישער דערציונג פון די אייגענע קינדער. דאָס טאַ- 
קע באַשטעטיקט אונדזער האָפענונג און גלויבן אין דער ייִדישער שול. מחמת דאָס 
באַװײַזט, אַז די ייִדישע שול איז נישט בלויז, װי מאַנכע מיינען, פאַר קינדער פון 
אימיגראַנטן, װאָס לעבן זיך נאָך אויס אין ייִדיש, נײַערט נישט װינציקער אויך פאַר 
קינדער פון דאָיגעבוירענע עלטערן. 

אָכער דאָס פּראָבלעם פון שפּראַך ווערט דורך דעם, דערװײַל, נישט קלענער, 
נאָר גרעסער. טייל קינדער קומען אין שול אין גאַנצן אָן דער ייִדישער שפּראַך, און 
מען דאַרף מיט זיי אָנהייבן צו לערנען דעם סאַמע עיקר -- רעדן דאָס װאָס בײַ 
יעדן פאָלק טוט די היים, די גאַס, די סביבה, דאָס מוז, לגבי אַזעלכע קינדער, טאָן 
בלויז די שול אַלײן, 

בײַ קיין שום פאָלק איז דאָס פּראָבלעם נישט אַזױ שאַרף, מחמת רעדן די איי- 
גענע שפּראַך, קענען די קינדער פון אַלע פעלקער. און צו אַ פרעמדער שפּראַך, 
אויב מען לערנט זיי, װוי אַ צווייטע שפּראַך, האָט מען נישט אַזעלכע פאָדערונגען 
וי מיר האָבן לגבי אונדזערע שפּראַכן, ווען אונדזערע השגות לגבי ייִדיש און הע- 
ברעיש װאָלטן געגרייכט נישט װײַטער וי לגבי אַ לימוד פון אַ פרעמדער שפּראַך, 
װאָלטן מיר אויך קיין פּראָבלעם, אין דער הינזיכט, נישט געהאַט. אָבער אין אונ- 
דזערע שולן ווילן מיר, אַז ייִדיש און העברעיש זאָלן פאַר די קינדער ווערן אייגענע 
שפּראַכן, און אויב אייגענע, זענען די פּאָדערונגען און די צילן לגבי די קענטענישן 
פון דער שפּראַך און דער עיקר --- לגבי דער באַציונג צו דער שפּראַך, גאָר אַנדערע, 

וי געזאָגט, איז די דערפאַרונג פון אונדזערע לערערס אויף דעם געביט נישט 
געווען קיין גרויסע. פריער מיט יאָרן האָט נאָך בײַ אונדז דאָס דאָזיקע פּראָבלעם 
כמעט נישט עקסיסטירט, אין מזרח-אײיראָפּע, פון װאַנען דער עלטערער דור לעי 
רערס איז געקומען, איז אַװדאי די פראַנע נישט געווען. דאָרט האָבן די קינדער, 
װאָס זענען געקומען אין די ייִדישע שולן, גערעדט ייִדיש. און אין די חדרים, װווּ 
מען האָט געלערנט העברעיש, האָט מען זי געלערנט װי די שפּראַך פון ספר און 
נישט וי אַ לעבעדיקע שפּראַך. 

מיר, אָבער, ווילן לערנען די קינדער ייִדיש און העברעיש, נישט בלויז וי 
שפּראַכן פון בוך און אַװדאי נישט וי פרעמדע שפּראַכן. מיר ווילן, אַז זיי זאָלן 
נישט בלויז קענען, נאָר פילן די שפּראַך וי אַן אייגענע, און זי באַנוצן וי אַ לעבע- 
דיקע שפּראַך, | 

לערנען רעדן אונדזער לשון און ווירקן, אַז די קינדער זאָלן באַנוצן די שפּראַך, 
איז דעריבער הײַנט די ערשטע און וויכטיקסטע אויפגאַבע פונעם לערער. דער לע- 
רער װאָס איז מצליח אויסצולערנען די קינדער רעדן, דער האָט געשאַפן דעם יסוד 
פאַר אַלע אַנדערע לימודים און-קענטענישן, װאָס די קינדער װעלן מיט דער צײַט 
בהדרגהדיק דערווערבן. אין קעגנטייל וועט די אַרבעט פונעם לערער גיין לאיבוד, 
װײַל אָן דער אייגענער שפּראַך, אָן דער מעגלעכקייט זי צו באַנוצן וי אַ לעבעדיקן 

פאַקטאָר, װעלן די קינדער, מיט אַלע ידיעות װאָס זיי װעלן באַקומען, בלײַבן פּאַ- 
סיוו צו דער אייגענער קולטור, און װועלן נישט קענען נעמען קיין אַקטיוון אָנטייל 
אינעם ייִדישן קולטור-שעפערישן לעבן, 

האָבן מיר אויף דעם געביט עפּעס דערגרייכט? 

איך מיין אַז יאָ. 

אין די לעצטע יאָרן האָבן מיר מיט דעם ענין זיך ערנסט באַשעפטיקט. מיר 
האָבן געפאָרשט, עקספּערימענטירט און -- דאַכט זיך --- נישט אָן דערפאָלג, 

דעם עיקר װאָס מיר האָבן דערגרייכט איז, אַז מען קען אויסלערנען קינדער 
צו רעדן ייִדיש. אַפּילו קינדער פון אַזעלכע היימען װוּ די שפּראַך רעדט מען נישט, 
מיט דער הילף פון דער היים איז געוויס לײַכטער, בעסער און שנעלער, מיט דער 
מיטווירקונג און מיטהילף פון דער היים איז די שפּראַך אויך נאַטירלעכער און אַר- 
גאַנישער, און עס איז אויך װירקזאַמער די אַרבעט פון דעם לערער. און קלאָר איז, 
אַז כדי צו דערגרייכן אונדזערע צילן, מוזן מיר טאָן אַלץ, כדי צו באַקומען די מיט- 
אַרבעט פון די עלטערן און פון דער היים. די שול אַלין מוז אָבער, אין אונדזערע 
באַדינגונגען, פאַרמאָגן גענוג זעלבשטענדיקע מיטלען, כדי נישט צו זײַן אויסגע- 
שטעלט בלויז אויף דער הילף פון דער היים, מחמת הײַנט זענען שוין פאַראַן אַ סך 
עלטערן, װאָס בײַם בעסטן ווילן קענען זיי גאַנץ װײיניק לייסטן אויפן דאָזיקן געביט, 


אל אָנ 
א 


די קונסט צו לערנען די קינדער רעדן אונדזער לשון און די פעיקייט צו אַנט- 
וויקלען בײַ זיי אַ ווילן צו באַנוצן זיך מיט אים, דאַרף איצט פאַרנעמען דעם אױבנאָן 
אין אונדזערע סעמינאַרן און מיטלשולן. אָט דער אויפגאָבע מוזן זיך איצט ווידמע- 
נען אונדזערע לערערס אין די אָנפאַנגשולן און קינדערגערטנער, 

די דאָזיקע קונסט געהערט, נאַטירלעך, צו דער פּעדאַגאָגישער װיסנשאַפט, 
היות אָכער אונדזער לערנען די שפּראַך איז אַנדערש וי בײַ אַלע טעלקער װאָס 
לעבן אין אַ נאָרמאַלער קולטור-סביבה, און די פּראָבלעמטן װאָס זענען דערמיט 
פאַרבונדן זענען אויך אַנדערע וי בײַ די אומות-העולם, מוזן מיר אויך אין דעם 
פּרט אַרײַנברענגען אונדזער אייגנס, װאָס איז נישט אין סתירה צו די אָנגענומענע 
כללים פון דער אַלגעמײנער דידאַקטיק, נײַערט װאָס דערגאַנצט זיי, 

פאַר די אומות-העולם קען דער לימוד פון שפּראַך באַטראַכט ווערן װוי אַ טעכ- 
נישער ענין. פאַר די קינדער זייערע װאָס לערנען די שפּראַך, שטייט נישט די 
פראַגע צוליב װאָס ער טוט עס און נאָך װאָס דאַרף ער עס. אַלץ אין לעבן אֲרום 
זאָגט אים אונטער, אַז ער דאַרף די שפּראַך קענען. אַלע זײַנע חלומות, װוונטשן, 
שטרעבונגען, אַלע זײַנע פאַרלאַנגען זענען פאַרבונדן מיט דער שפּראַך. ער קען די 
שפּראַך, נאָך איידער ער טראַכט וועגן איר. און דאָס איז טאַקע דאָס נאַטירלעכע, 
וי נאַטירלעך עס זענען אַלע אַנדערע פונקציעס זײַנע, װאָס קומען נישט וי אַ רע- 
זולטאַט פון קאָנװענציאָנעלע באַשלוסן, נאָר װי א נאָרמאַלע, נאַטירלעכע באַדער" 

פעניש. און נאַטירלעך איז יעדע דערשײַנונג װאָס עקסיסטירט, נאָך איידער אַפילן 
דער מענטש טראַכט וועגן איר, 

אַנדערש איז, אָבער, בנוגע אונדזערע שפּראַכן בײַ אונדזערע קינדער. 

אַמאָל, ווען ייִדיש איז געווען נאַטירלעך אינעם מויל פון ייִדישן קינד, האָט 
מען געזאָגט אַז ייִדיש רעדט זיך. הײַנט, אָבער, רעדט זיך נישט אַליין ייִדיש בײַ די 
קינדער, און דאָס זעלבע אויך העברעיש. הײַנט באַנוצן זיי אונדזערע שפּראַכן, נאָר 
ווען זיי האָבן דערצו אַ מאָטיוו. דאָס מיינט, אַז כדי צו רעדן ייִדיש, אָדער העברעיש, 
דאַרפן די קינדער האָבן אַ ספּעציעלע באַציונג צו די דאָזיקע שפּראַכן. און כדי די 
באַציָונג זאָל זײַן, מוז די שפּראַך פאַרמאָגן עפּעס אַזױנס װאָס זאָל באַרעכטיקן 
די באַציָונג, 

יעדע זאַך װאָס אַ מענטש טוט, מוז האָבן אַ צוועק, אַ ציל, אַן אינטערעס. דאָס 
זעלבע איז בנוגע לערנען די שפּראַך און באַנוצן די שפּראַך. אָבער אויך אין דעם 
פאַל איז אונדזער לאַגע אַנדערש, מחמת קיין פּראַקטיש-מאַטעריעל-תכליתדיקע 
צוועקן, װאָס באַגינסטיקן אַלע אַנדערע לשונות, זענען מיט דער ייִדישער און הע- 
ברעישער שפּראַך נישט פאַרבונדן. 1 

און װוילן מיר, אַז אונדזערע קינדער זאָלן פון דעסט וועגן לערנען אונדזערע 
שפּראַכן, זיי קענען און זיך באַנוצן מיט זיי, מוז מען געבן די קינדער אין דער 
שפּראַך און דורך דער שפּראַך אַזעלכע װוערטן, װאָס זאָלן באַזינען די אָנשטרענגוג- 
גען און דעם ווילן דאָס אַלץ צו טאָן. אין אונדזערע באַדינגונגען פעלט דער יידי- 
שער קולטור דער עיקר, אויף װאָס עס זענען געבויט אַלע קולטורן -- די מאַטע- 
ריעלע באַזע, אָנשטאָט דעם פּערזענלעכן מאַטעריעל-:תכליתדיקן אינטערעס, דאַרפן 
דעריבער די קינדער געפינען דעם זין פאַרן לערנען און פאַרן לעבן אין דער ייִדי- 
שער קולטור, אין נאַציאָנאַלן תכלית און אין דער גײַסטיקער פאַרבינדונג מיטן 
ייִדישן פאָלק, 

װאָס שטאַרקער עס איז די פאַרבינדונג מיטן פאָלק און װאָס גרעסער עס איז 
די ליבשאַפּט צו אים, אַלץ מער אינטערעס װעלן די קינדער אַרױסװײַזן צו אַלץ 
װאָס האָט מיטן פאָלק אַ שייכות, און במילא אויך צו דער שפּראַך פון פאָלק. דער 
וועג צו דער ייִדישער שפּראַך און קולטור פירט נאָר דורך דער ליבשאַפט צום 
פאָלק. לערנען ייִדיש און העברעיש אָן דער דאָזיקער באַציונג צום פאָלק און צו 
דער מדינה פון ייִדישן פאָלק האָט דעריבער בכלל קיין זין נישט, 

אונדזער לערנען איז שוין לאַנג געװאָרן אַ תורה-לשמה, װאָס פאַר אונדז מיינט 
עס -- די גײַסטיקע פאַרבינדונג מיטן פאָלק. און װאָס גרעסער עס איז אָט די גײַס- 
טיקע פאַרבינדונג, װאָס פולער עס איז די דערקענטעניש פון דעם פאָלקס גײַסטיקע 
װוערטן: װאָס מער געפילן און איבערלעבונגען, װאָס מער ייִדישן וויסן און קולטור 
דאָס קינד און דער יוגנטלעכער ועלן פאַרמאָגן, אַלץ מער מאָטיוון וועלן זי האָבן, 
אַז זי זאָלן לעבן ייִדיש און זיך באַנוצן מיט די ייִדישע לשונות, 

יעדער אופן צו לעבן אַנדערש וי די אַרומיקע סביבה לעבט, איז מעגלעך 
נאָר ווען פאַר דער אַנדערשקײט איז פאַראַן אַ זין. און כדי אונדזערע קינדער זאָלן 
געפינען אַ זין אין לערנען און אין באַנוצן דאָס געלערנטע, מוז דער לימוד פאַר- 
בונדן װוערן מיט אַ גרינטלעכער דערצלערישער אַרבעט. דערצלונג און בילדונג 
זענען געפּאָרט בײַ אַלע פעלקער. אָבער קיין שום פאָלק מוז נישט אַװעקגעבן פאַר 
דער שול-דערציונג אַזױ פיל אויפמערקזאַמקײט װי מיר. מחמת פאַר דער נאַציאָ- 
נאַלער דערציונג פון קינד ווירקן בײַ אַלע פעלקער, דירעקט און אומדירעקט, 
פאַרשיידענע פאַקטאָרן, װאָס אונדז דאָ פעלן זיי, אונדזער דערציערישע אַרבעט איז 
דעריבער קאָמפּליצירטער, שווערער וי די אַרבעט פון נישטיייִדישן לערער. 

דערפאַר טאַקע מוז די אַרבעט אין אונדזערע שולן אויף דעם געביט אַ סך 
פאַרפולקאָמט וערן. מען מוז אין זינען האָבן, אַז נישט בלויז דער קוריקולום פון 
די לימודים איז וויכטיק, נאָר וויכטיק איז אויך, און אפשר איז עס דער עיקר, צו 
שאַפן אַ סביבה פאַר אַלץ װאָס אין שול ווערט געטאָן; אַן אַטמאָספער, װאָס זאָל 
אָנפילן די שול מיט ייִדישן אינהאַלט, מיט שיינקייט און יום-טובדיקייט, די קינ- 
דער דאַרפן אין שול זען די ייִדישקייט אין איר שענסטער ליכט. זיי דאַרפן דאָס 
זען אויך אין דעם לערער. 

אין אונדזער פאַל מוז דער לערער זײַן פיל מער װוי דער לערער בײַ די אומות 
העולם. דער לערער אונדזערער פּערזאָניפיצירט פאַרן קינד די ייִדישע קולטור 
און די ייִדישקייט בכלל, מוז ער דעריבער דערשײַנען פאַרן קינד אַזױ, אַז ער זאָל 
פאַר אים ווערן אַ פּערזענלעכער מוסטער. דאָס קינד דאַרף זען אין דער שול און 
אין דעם לערער דאָס אַלץ װאָס אים פעלט אויסער דער שול. און אויב מיר ווילן 
לערנען די קינדער נישט צו גיין מיטן שטראָם, נאָר צו זײַן פעיק צו לעבן אַנדערש 
וי דער ברייטער עולם אַרום, און האָבן כוח און עקשנות פאַר דער אַנדערשקײט, 
מוזן זיי דאָס דאָך אויך זען אין דעם לערער. זײַן בײַשפּיל איז נישט בלויז וויכטיק, 
נאָר דעצידירנדיק, | 

דער לערער װאָס פאַרמאָגט די דאָזיקע אייגנשאַפטן, דער קען מצליח זײַן צו 
לערנען זײַן תלמיד נישט בלויז צו קענען ייִדיש, נאָר דער עיקר -- צו לעבן 
ייִדיש. אָט דאָס איז הײַנט די װיכטיקסטע אויפגאַבע פון דעם ייִדישן לערער און 
פון דער ייִדישער שול, 
| = פּשוט גערעדט, מיינט עס, אַז די שול טאָר נישט פאַרענדיקן איר פונקציע 
נאָר מיטן לערנען אַלין, און דער לערער טאָר זיך נישט באַגרענעצן בלויז צו 
דער אַרבעט אין קלאַס. דער כסדרדיקער קאָנטאַקט פון לערער און תלמיד אויך 
נאָכן לערנען, די צוזאַמענטרעפן אין שול אויסער די לימודים, די ימים-טובים, 
די פייערונגען, דער קלוב און די ביבליאָטעק, דאָס אַלץ וי אַ דערגאַנצונג צו די 
לימודים און צו דער טאָגיטעגלעכער אַרבעט אין שולן דאָס אַלץ אײַנגעטונקען 
אין ייִדיש און אין העברעיש, אין ייַדישקייט בכלל; דאָס אַלץ פאַרבונדן מיט ליב- 
שאַפּט צװוישן לערער און תלמיד און פאַרװעבט מיט נײַע דערקענטענישן: מיט 
נײַע איבערלעבונגען און געפילן, מיט ייִדישע עמאָציעס און ייִדישן באַװוּסטזײַן; 

דאָס אַלץ קען און מוז האָבן אַ דעצידירנדיקע השפּעה אויפן גאַנצן לעבן פונעם 

עס איז, דוכט זיך, קלאָר, אַז יעדע שול מוז האָבן איר קולטור-סביבה, מחמת 
אָן אַ קולטור-סביבה קען קיין שול נישט לעבן, װי אַ געוויקס קען נישט לעבן אֶן 
זון, אָן װאַסער, | 

.דער אַמאָליקער חדר האָט געהאַט זײַן קולטור-סביבה. עס איז געווען אַ קולטו- 
רעלע, אַ אַ גײַסטיקע פאַרבינדונג צוישן דעם חדר מיטן אַרום. די ייִדישע וועלט- 
לעכע שולן אין פּױלן און דאָס זעלבע די העברעישע תרבות שולן, האָבן געהאַט 
זייער קולטור-סביבה אין דעם לעבן פון מאָדערנעם פּולישן ייָד, 

אונדזער ייִדישע שול אין אַרגענטינע איז געװאַקסן און האָט זיך אַנטװיקלט, 
װײַל זי האָט אויך געהאַט אַ באַשטימטע קולטור-סביבה. די שולן זענען אין תוך 
ייִדיש; ייִדיש-:רעדנדיקע, וי עס איז דאָס קולטורעלע און גײַסטיקע לעבן אונדזערס, 
אונדזער נאַציאָנאַלע קולטורעלע פיזיאָנאָמיע, אונדזער אייגענע נשמה, אַלע אונ- 
דזערע גײַסטיקע ווערטן, אַלץ װאָס האָט אונדז דאָ געמאַכט פילן און טראַכטן ייִדיש, 
פאָלקסטימלעך-יידיש, נאַציאָנאַל-ייידיש, איז געקומען צום אויסדרוק דורך דער 
ייִדישער שפּראַך. דאָס זעלבע איז ביז איצט געווען אויך אין דער ייִדישער שול. 

די שול דאָ האָט נישט געלעבט, וי מען וויל זאָגן, אין אַ מדבר. אין אַ מדבר 

װאָלט זי נישט עקזיסטירט, און עס װאָלט נישט געווען דער מכשף װאָס זאָל זי 
קענען באַװעגן צום לעבן. די שול אונדזערע האָט געלעבט און לעבט אין אַ קול- 
טור-אַטמאָספער, אין אַ באַשטימטן גײַסטיקן קלימאַט, װאָס איז דער אויסדרוק 
פון אונדזער גײַסטיקן זײַן, 

און אַז מען וויל, װי עס האָט זיך לעצטנס אַרױסגעשטעלט, אַריבערגײן איג- 
גאַנצן צו העברעיַש און אױיסנלאָזן ייִדיש וי אַ לעבעדיקן פאַקטאָר אין דער שול, 
מיינט עס דאָס זעלבע וי אױיסנלאָזן פון דער ייִדישער שול דאָס לעבעדיקע ייִדישע 
לעבן אַליין. דאָס מיינט -- אַרױסרײַסן די שול פון דער סביבה אין וועלכער זי 
לעבט, אָדער פאַרטרײַבן די סביבה פון דער שול, 


צוליב װאָס טוט מען דאָס! : 

באשר אין פּוילן איז געווען אַ תרבות, ווּ מען האָט קיין. ייִדיש נישט גע- 
לערנט? 

איז װוּ שטייט עס געשריבן, אַז מיר מוזן נאָכטאָן אַלץ װאָס אין פּױלן, אָדער 
ערגעץ אַנדערשװוּ איז געשען? 

אין פּוילן איז געווען אַ תרבות װאָס האָט קיין ייִדיש נישט געלערנט. און אין 
דעם זעלבן פּױלן איז געווען א אַ צישאָ װאָס האָט צו װינציק געלערנט העברעיש, 
דעמאָלט האָט יעדע איינע פון די צוויי שול-ריכטונגען זיכער געמיינט, אַז זי גייט 
אויפן ריכטיקן וועג. אָבער הײַנט, אַז מיר קוקן אויף דער ייִדישער שול-באַווע- 
גונג אין פּױלן אַ ביסעלע רעטראָספּעקטיװו-היסטאָריש, זעט מען, אַז ביידע שול- 

ריכטונגען, װאָס יעדע איינע פאַר זיך האָט אַרײַנגעשריבן אַ הערלעכן בלאַט אין 
דעם קולטור-אויפשטייג פון פּױלישן ייִדנטום, האָבן פון דעסט וועגן, מיט אַלע זייערע 
מעלות, אויך אַ היפּש ביסל געגרײַזט. די צישאָ -- פאַר װועמען איך האָב די 
גרעסטע אַכטונג און פּיעטעט, װי אַ געװעזענער תלמיד פון אירע װוּנדערלעכע 
שולן -- האָט געזינדיקט קעגן העברעיש, און פּונקט אַזױ האָט די תרבות גע- 
זינדיקט קעגן ייִדיש. איז פאַרװאָסיזשע דאַרפן מיר נאָכטאָן אַ זינד װאָס אויפן 
חיגן באָדן ווערט זי נאָך גרעסער, מחמת דאָ האָט זי בכלל נישט קיין שום לאָגישע 
באַרעכטיקונג? אין פּױילן האָט מען געטענהט, אַז די קינדער װעלן סײַ װי קענען 
ייִדיש, אויך אָן דער שול, פאַרשפּאָרט מען במילא צו לערנען. אָבער דאָ, װוּ ועלן 
די קינדער זיך אויסלערנען ייִדיש, אויב נישט אין דער שול! 

דאָ אין אונדזער סביבה, טרעפט דער באַשלוס נישט בלז דער ייִדישער 
שפּראַך. ער טרעפט נישט װינציקער די שולן גופא און די תלמידים אין די שולן, 
מחמת די דאָזיקע האַנדלונג פאַרמשפּט די שול צו בלײַבן איינזאַם, אָן אַ קולטור- 
סביבה, אָן דעם לעבעדיקן לעבן אַרום, און זי פאַרמשפּט גלײַכצײַטיק די תלמידים 
צו בלײַבן פרעמד צום ייִדישן לעבן; פרעמד צום אייגענעם נאָעגטן אַרום; פרעמד 
צו אונדזער ליטעראַטור, צו דער ייִדישער קולטור: פרעמד צו דער געזעלשאַפט 
און אַפילו צו דער אייגענער משפּחה. 


אי אָנ 
* 


עס איז אויך נישט ריכטיק, אויב מען וויל באַרעכטיקן די האַנדלונג אין נאָמען 
פון ישראל, | | 

ישראל לעבט און שאַפט אין העברעיש, און ישראל איז פאַראינטערעסירט 
צו פאַרשפּרײטן העברעיש אין אַלע תפוצות. אָבער ישראל מוז פריִער פון אַלץ 
און מער פון אַלץ זײַן פאַראינטערעסירט אין אַ ייִדיש לעבן אױף דער ועלט, 
מחמת דאָס ליגט אין די עיקר-אינטערעסן פון דער מדינה און איז דער יסוד פון 
ציוניסטישן גאולה-אידעאַל. אַלץ װאָס האַלט אויף דאָס יידישע לעבן אין די 
תפוצות: אַלץ װאָס מאַכט ייִדן קולטורעל איגנאַרטיק; אַלץ װאָס טיילט אויס יידן 
פון דער פרעמדער גײַסטיקער סביבה: אַלץ װאָס פאַרהיט פון אַסימילאַציע, דאָס 
אַלץ מוז דעריבער אויך ישראל זײַן פאַראינטערעסירט אויפצוהאַלטן אין ייִדישן 
לעבן, | 

װײַל פּונקט װי דער ייד אין דער װעלט איז דער איינציקער אַבסאָלוטער 
אָרגאַניש-פאַרבינדטער פון דער ייַרישער מדינה, אַזױ איז די יידישע שפּראַך און 
די ייִדישע קולטור די איינציקע און אַבסאָלוטע אָרגאַנישע פאַרבינדעטע פון דער 
ישראלדיקער קולטור, פון דעם נײַעם גײַסט װאָס קומט אויף אין ישראל און אויך 
פון דער שפּראַך פון ישראל, 

עס איז קיין שום צווייפל נישט, אַז אָן ייִדיש װעט די שפּראַך פון ישראל 
נישט דערגרייכן אין ערגעץ אַזױ טיף, וי זי װעט עס דערגרייכן מיט ייִדיש. דאָרט 
װוּ ייִדיש וועט זײַן, װעט העברעיש תמיד האָבן אַ לײַכטן צוטריט. דאָרט ווּ ייִדיש 

װועט נישט זײַן, װעט העברעיש אָנקומען זייער שווער צו קריגן אַן אײַנטריט- 
בילצפט. / 

אויפן לעצטן ציוניסטישן קאָנגרעס אין ירושלים און אויף דער לעצטער 
זיצונג פון אַקציאָנס-קאָמיטעט, זענען צום ערשטן מאָל אין דער געשיכטע פון 
דער ציוניסטישער באַוועגונג, אָנגענומען געװאָרן רעזאָלוציעס אין דעם זין, װאָס 
באַשטעטיקן דעם ווערט פון ייִדיש פאַר דער נאַציאָנאַלער ייִדישער דערציונג אין 
די תפוצות. | 

איך האָב געהאַט דעם כבוד די דאָזיקע רעזאָלוציעס פאָרצולייגן סײַ דעם 
קאָנגרעס און סײַ דעם אַקציאָנס-קאָמיטעט, און עס איז כדאי, מיט צופרידנקייט, 
פעסטצושטעלן, אַז אין ביידע ערטער האָבן די מערסטע ישראלדיקע פאָרשטייערס 
און אַחריותדיקע פירערס פון דער ציוניסטישער באַװעגונג אַרױסגעויזן אַ סך 
באַציונג און פאַרשטענדעניש פאַר דער נאַציאָנאַלער פונקציע פון דער ייִדישער 
שפּראַך. 

פאַרװאָס זשע וויל מען גראָד דאָ, אין דעם פאָלקסטימלעכן ייִדישן אַרגענ- 
טינע, גיין אויף צוריקוועגס? גראָד בײַ אונדז האָט דאָך ייַדיש, מער וי אומעטום, 
חוץ אין מזרח-אײראָפּע, אַרױסגעשטראַלט פון זיך אַזאַ װװוּנדערלעכע נאַציאָנאַלע 
שײַן און האָט געהאַט אַזאַ גרויסע השפּעה אויף דער אַנטװיקלונג פון אונדזער 
נאַציאָנאַלן לעבן. פאַרװאָס זשע וויל מען דװוקא דאָ דורכפירן אַזאַ גײַסטיקע 
אַמפּוטאַציע װאָס מוז פאַרקריפּלען אונדזער נאַציאָנאַל-פאָלקסטימלעכן גײַסטיקן 


קערפּער? 
א 


אונדזערע שולן, אויב מיר ווילן אַז זיי זאָלן זײַן געטרײַ צו דער ייַדישער 
סביבה אין וועלכער זיי ווירקן און צו די צילן פאַר וועלכע זיי זײַנען באַשאַפן 
געװאָרן, מוזן געבויט ווערן מיט ייִדיש און מיט העברעיש. פאַר ביידע שפּראַכן 
מוז אַװעקגעגעבן ווערן די מאַקסימאַלסטע זאָרג און מי פון די לערערס און פון 
דער געזעלשאַפט. ביידע שפּראַכן זענען דער אויסדרוק פון אונדזער נאַציאָנאַלן 
קולטורעלן לעבן. איינע װאָרצלט אין דער װײַטער פאַרגאַנגענהײט פון אונדזער 
פאָלק, אין אונדזער בראשית, װאָס חזרט זיך איצט איבער פון דאָס נײַ אויפן 
באָדן פון ישראל, װוּ זי פאַראייניקט אין זיך די פאַרשיידענע שטראָמען פון 
ייִדישן שאַפן, די פאַרשיידענע ווערטן אין איין נאַציאָנאַלער קולטור, און די צווייטע 
װאָרצלט אין אונדזער אַקטיון ייִדישן לעבן במשך אַ סך הונדערטער אאָרן, זִי 
װאָרצלט אין יעדן אויסדרוק אונדזערן. זי איז פאַרבונדן, פּונקט װי די ערשטע, 
מיט אונדזער גײַסט, מיט אונדזער פאָלקס-פּסיכיק, מיט דער נשמה פון פאָלק, 
און ער עס פאַרשטייט, אַז שפּראַך איז נישט קיין טעכנישער ענין סתם, נישט 
בלויז קיין אינסטרומענט, קיין כלי בלויז, נאָר איז אַלײין דער אויסדרוק פון אַ 
קולטור; דער אויסדרוק פון דער פאָלקס-גײַסטיקײט, דער פאָרשריט, אַז אַ שפּראַך 

קען מען נישט בײַטן לויט עמיצנס אַ באַשלוס און זי פאַרװאַרפן װוי מען פאַרװאַרפט 
אַן אָפּגעטראָגענעם בגד, װאָס איז אַרױס פון דער מאָדע.. 

נישט בלויז אין חשיבות פון ייַדיש גייט עס, און נישט בלויז צו פאַרטײידיקן 
דעם כבוד פון דער ייִדישער שפּראַך, איז דער וויכוח. עס גייט אין דער נויטווענ- 
דיקייט פון דער שפּראַך און אין אַלץ װאָס די שפּראַך פאַרקערפּערט אין זיך, צוליב 
דער קולטור פון פאָלק, כדי נישט צו פאַרמינערן די אייגענע װערטן און נישט 
אָפּצושװאַכן דעם גײַסטיקן שאַפונגס-כוח, װאָס ייִדיש טראָגט מיט זיך פאַרן ייִדישן 
מעגטש, 

א 

נישט אַלע כוונות און נישט אַלע מאָטיוון װוערן עפנטלעך אַרױסגעזאָגט פון 
די װאָס ווילן עלימינירן ייִדיש פון דער ייִדישער שול: אָבער אויף איין מאָטיו, 
אַ פּעדאַגאָגישן, פאַרופט מען זיך לעצטנס זייער אָפּט; 

עס איז שווער -- טענהט מען -- צו לערנען די קינדער צוויי שפּראַכן מיט 
אַ מאָל, 

דאָס איז אַן ערנסטער ענין, װאָס באַשעפטיקט יעדן פאַראַנטװאָרטלעכן לערער 
און יעדן איינעם װאָס גיט זיך אָפּ מיט די פּראָבלעמען פון ייַדישער דערציונג 
און באַזונדערס מיטן לימוד פון שפּראַך. אַז עס איז נישט לײַכט, איז קיין ספק 
נישט. אָבער סײי װי שטעלט זיך אַ פראַגע: 

אויב דער װאָגן איז אַ שווערער, אויב ער האָט צופיל משא, פאַרװאָס זאָל 
מען אַראָפּװאַרפן דווקא ייִדיש פונעם װאָגן? 

איז דאָס טאַקע בײַ אונדז דאָס סאַמע אומוויכטיקסטע פון װאָס מען מעג זיך 
באַפּרײיַען? 

און צווייטנס, איז כדאי צו דערמאָנען, אַז ווער, ווער, נאָר ציוניסטן טאָרן זיך 
מיט אַזעלכע מאָטיוון נישט באַנוצן. די אַסימילאַטאָרן האָבן נאָך פריער אָנגעוויזן, 
אַז נישט גאַנצע צוויי נײַע שפּראַכן איז שווער צו לערנען קינדער אין שולעלטער, 
נאָר אַז אַפילו מיט איין נײַער שפּראַך איז אויך נישט כדאי זיי צו מאַטערן און 
בכן, האָבן זיי געעצהט, צו לערנען נאָר די לאַנדשפּראַך אַלײן. אויך זיי האָבן 
געפונען פּעדאַגאָגישע מאָטיוון און זיי האָבן געהאַט אויף וועמען זיך סומך צו זײַן 
אין דער פּעדאַגאָגישער וויסנשאַפט, 

פון דעסט וועגן האָבן ציוניסטן די טעאָריע פון אלייכטקייט" קיין מאָל נישט 
געװאָלט אָננעמען. און ווען אַפילו מיר זענען מסכים, אַז די װיסנשאַפט איז אָביעק- 
טיוו גערעכט, מוז מיר פון דעסט וועגן זייער אָפט גיין קעגן די אָנגענומענע געזעצן 
פון דער װיסנשאַפט. מחמת לוט די אָביעקטיווע ;נאָרמאַלע? געזעצן פון דער 
װויסנשאַפט, איז אונדזער עקסיסטענץ אינעם גלות, וי אַ נאַציאָנאַלער מיעוט, שוין 
לאַנג אָפּגעפרעגט געװאָרן, 

און דאָך איז אונדז נאָך אַלץ ליבער אַ שוער, נישט נאָרמאַל לעבן, איידער 
א גרינגער, נאָרמאַלער טויט, 

דווקא דער ציוניזם האָט זיך אויסגעצייכנט דערמיט װאָס ער האָט געלערנט 
צו פירן די קינדער נישט אויפן ,גרינגן" וועג, נאָר דווקא אויפן שווערן. און ווער 
נאָך האָט אַרויפגעלײגט אויף די קינדער און אויף דער יוגנט אַזױ פיל מצוות, 
וי דער ציוניזם? און פון דעסטוועגן האָט ער זיך פאַר די שוועריקייטן נישט אָפּ- 
געשטעלט, אויב נאָר די מצוות זענען אים ליב, 

איז דען דאָס עצם גיין אין צוויי שולן נישט שווערער וי אין איינער? 

און אַז מען װועט אונדז טויזנט מאָל דערװײַזן, אַז פּעדאַגאָגיש איז נישט אויס" 
געהאַלטן אַז ייִדישע קינדער זאָלן לערנען צוויי מאָל אַזױ פיל וויפל די נישט-יידישע 
חברים זייערע, וועלן מיר דען דערפאַר אָפּזאָגן זיך צו געבן די קינדער אונדזערע 
אַ ייִדישע דערציונג, חוץ דער אַלגעמײײנער? 

און ווייסן מיר דען נישט, אַז אונדזערע קינדער איז שווערער װי די נישט." 
ייִדישע קינדער? לערנען מיר זיי דען נישט צו גיין קעגן שטראָם פון אַרומיקן 
לעבן, הגם דאָס איז אַלע מאָל שווערער וי צו גיין מיטן שטראָם? 

בכלל איז אונדזער דערציערישע אַרבעט נישט אַזױי איינפאַך, וי מאַנכע 
מיינען. אויך די ליבע פון אונדזערע קינדער צו לאַנד און צו פאָלק איז נישט אַזױ 
פּשוט, וי בײַ די נישט-ייִדישע קינדער. זיי מוזן מיר לערנען ליב צו האָבן דאָס 
לאַנד װוּ זיי לעבן און גלײַכצײַטיק אויך נאָך אַ לאַנד -- דאָס לאַנד פון ייִדישן 
פאָלק. | 

די און נאָך אַנדערע שועריקייטן זענען אומפאַרמײַדלעך, אוב מיר וילן אַז 
די קינדער אונדזערע זאָלן בלײַבן מיט אונדז. מחמת באַפרײַען די קינדער פון די 
אַלע שוועריקייטן און באַפּרײַען זיי פון דער ייִדישער קולטור-משא איז פּונקט דאָס 
זעלבע וי לכתחילה באַפרײַען זיי פון יעדן מין ייִדישקייט. 

אַז עס איז שווער צו זײַן אַ ייִד, ווייסן מיר שוין לאַנג. עס איז אָבער אויך 
שווער צו זײַן אַ ייִדיש קינד און אַ ייִדישער דערציער אין גלות. 

די װאָס האָבן זיך פאַר די שוועריקייטן דערשראָקן און האָבן אָנגעהויבן צו 

ביסלעך אַראָפּצוװואַרפן די ייִדישע משא פון די אַקסלען, די זענען מיט דער צײַט 
געװאָרן אַזױ ליידיק, אַז זיי זענען אינגאַנצן פון אונדז אַװעק. 

געגאַנגען מיט אונדז דעם לאַנגן היסטאָרישן וועג זענען אַלע מאָל נישט די 
;גרינגע* ייִדן; נישט די ייִדן מיט ליידיקע הענט און גרינגע אַקסלען, נאָר די װאָס 
האָבן אויף זיך און אין זיך געטראָגן די שווערע משא פון ייִדישקייט. און דער- 
גאַנגען זענען אַלע מאָל דווקא די װאָס האָבן די שװוערסטע משא געטראָגן, 

| = דאַרפן מיר אויך הײַנט לערנען די קינדער וי צו טראָגן די דאָזיקע משא, 

און אויב זיי װעלן נאָר געפינען אַ זין פאַר דעם, װעט זיי אויך נישט זײַן צו שווער, 
װײַל גראָד אין דעם זין פאַר דער שווערקייט װעלן זיי געפינען אַ סך שיינקייט, 

דער עיקר איז טאַקע -- צו געבן די קינדער אונדזערע דעם זין פון דער 
ייִדישקייט און די שיינקייט פון דעם װאָס זיי לערנען. און װעט מען זיי דאָס געבן 
מיט ליבשאַפט, װעלן זיי דאָס מיט ליבשאַפט נעמען, און װעלן דאָס אַזױ טראָגן אַ 

גאַנץ לעבן, װײַל קלאָר איז, אַז דאָס װאָס איז ליב דעם מענטשן, איז אים נישט 
שווער. | 

דאָס איז אונדזער פּעדאַגאָגישער פּרינציפּ. און דעם פּרינציפּ, מיין איך, מוז 
מען אָנװענדן אין אַלץ װאָס מען לערנט די קינדער, און במילא מוז מען אים 
אָנװענדן אויך לגבי דעם לימוד פון אונדזערע שפּראַכן 

אין די לערן-אַנשטאַלטן װוּ דער דאָזיקער פּרינציפּ ווערט אָפּגעהיט, האָבן 
מיר דערגרייכט, אַז די קינדער זאָלן קענען סײַ ייִדיש און סײַ העברעיש, און 
זאָלן ליב האָבן ביידע שפּראַכן אין דער זעלבער מאָס, װי זיי װערט ליב דאָס 
ייִדישע לעבן און אַלץ װאָס פאַרבינדט זיי מיטן ייִדישן פּאָלק. 


אי אל 
8 


װאָס לערנט מען אין די ייִדישע שולן? 

עס איז שווער אויף דעם צו ענטפערן,. מחמת הגם עס איז פאַראַן אַ מינימום- 
פּראָגראַם פון ועד החינוך, זענען די לימודים זייער פאַרשײידנאַרטיק, און זיי זענען 
אָפּהענגיק נישט בלויז פון די שול-ריכטונגען, נאָר פון די לערערס און דירעקטאָרן 
פון די שולן. אַפּילו אין איינער און דער זעלבער ריכטונג זענען די לימודים אָפט 
גאַנץ פאַרשיידן אין איין שול פון דער צווייטער. 

עס איז דעריבער לײַכטער צו זאָגן װאָס מען דאַרף לערנען װי דאָס װאָס 
מען לערנט, 

עס גייט נישט אין אויסרעכענען דעם קוריקולום פון אַלע לימודים. עס איז 
נישט גענוג צו זאָגן, אַז מען לערנט ייִדיש און העברעיש, געשיכטע און ליטע- 
ראַטור, תנ"ך און משנה, ידיעת-:הארץ און פאָלקס-קענטעניש, אַגדה און ספרות 
און סאָציאָלאָגיע, וועגן ייִדישע ימים-טובים און ייִדישן שטייגער. עס איז וויכטיק 
וי אַזױי מען לערנט דאָס אַלץ און צוליב װאָס לערנט מען דעם אָדער יענעם 
קעגנשטאַנד, 

לערנען דאַרפן מיר פון אַלע ייִדישע קװאַלן, פון װאַנען עס שלאָגט דער 
שאַפּנדיקער ייִדישער גײַסט. לערנען דאַרפן מיר פון דער אײביקער ייִדישער 
קולטור, װאָס ווייס נישט פון קיין שום גרענעצן אין צײַט און אין שטח: לערנען 
די קינדער דאַרפן מיר אַלץ װאָס איז שיין און ערלעך, אַלץ װאָס ברענגט אַרױס 
די פּאָזיטיווע ווערטן פון ייִדישן פאָלק, די ייִדישע מאָראַל, די ייִדישע ווערדע און 
אַלע גײַסטיקע װערטן פון אונדזער פאָלק, 

און לערנען דאַרפן מיר די קינדער וועגן אונדזער גבורה און אונדזער מסירת 
נפש. װײַל נאָר דורך די דערהויבענע מעשים פון פאָלק װועלן זיי זען זײַן גרויסקייט 
און זײַן שיינקייט. זיי דאַרפן קענען אונדזער גבורה פון אַמאָל און די גבורה הײַנט; 
די העלדישקייט און מסירת-נפש פון די געטאָדקעמפערס און די גבורה פון דער 
הגנה און פּלמ"ח אין דער באַפּרײַונגס-מלחמה פאַר דער פרײַער, זעלבשטענדיקער 
מדינת ישראל, 

= און װאָס מער שיינקייט די קינדער ועלן זען אין אונדזער פאָלק אוֹן װאָס 

מער גלויבן זיי װועלן האָבן אין פאָלק, אַלץ שענער וװעלן זיי זען זיך אַליין, און 
אַלץ מער גלויבן און צוטרוי װועלן זיי האָבן צו זיך. 

װאָס מער די קינדער װעלן קענען ישראל, װאָס נענטער זיי װעט זײַן די 
גבורה און מסירת-נפש פון חלוצישן אויפבוי, װאָס בעסער זיי װעלן זען דאָס נײַע 
לעבן װאָס דאָרט קומט אויף פאַרן ייִדישן פאָלק: אַ לעבן פון אַרבעט, אַ לעבן 
פון נאַציאָנאַל פרײַע ייִדישע מענטשן, אַלץ מער דרך-ארץ װעט עס אין זיי וועקן, 
נישט בלויז צום לאַנד, נאָר אויך צום פאָלק, : 

די ליבשאַפט צו ישראל איז פאַר אונדזערע קינדער אַ בריק צום נאַציאָנאַלן 
ייִדישן לעבן. אָבער די דאָזיקע ליבשאַפט דאַרף נישט און טאָר נישט פאַרמיאוסן 
דאָס אייגענע לעבן; זי טאָר נישט אַנטװיקלען בײַ די קינדער קיין ביטול-באַציונג 
צו דער אייגענער סביבה און צו אַלע מעגלעכע שעפערישע טאַטן, װאָס האַלטן 
אויף דאָס אַקטיװוע לעבן פון ייִדן אין די תפוצות. 

די פאַרבינדונג מיטן אַקטיון ייַדישן לעבן װעט קינמאָל נישט שאַפן קיין 
סתירה צו דער שטרעבונג צוֹ ישראל, נאָר גראָד פאַרקערט: אָפּגעריסענע פון 
אייגענעם אַקטיון ייִדישן לעבן װעט די יוגנט זײַן פרעמד אויך צו ישראל. באַ- 
האָפטן מיטן לעבן, מיטן נאַציאָנאַלן אינהאַלט, מיט ייִדישע אידעאַלן און שטרע- 
בונגען, װעט אויך דער וועג צו ישראל זײַן נאַטירלעך און אָרגאַניש. 

די ייִדישע שול דאַרף נישט בלויז אויסלערנען די קינדער אַ ביסל לייענען 
און שרײַבן; אַ ביסל עברי; אַ בר-מצווה, אָדער אַ קידוש. די ייִדישע שול דאַרף 
דערציִען דאָס ייִדישע קינד צו קענען לעבן װי אַ ווערדיקער יַך, זי דאַרף אַנט- 
וויקלען אין אים די ייִדישע פּערזענלעכקייט זײַנע: זי דאַרף אים באַקערן צו דער 
ילדישער קולטור און צום אַקטיון ייִדישן לעבן. דאָס קען מען נישט דערגרייכן 
מיט קיין פּאַליאָטיון, מיט אַ ביסל בר-מצווה-ייִדישקייט, אָדער אַ בריוועלע צו 
דער באָבען. ייִדישקייט אויפן שפּיץ מעסער קען אַמאָל האָבן פּונקט אַ פאַרקערטע 
ווירקונג אויפן קינד, װי די װאָס מיר ווילן דערגרייכן, | 

דורך דער ייִדישער קולטור דאַרף דאָס קינד זען די גרויסקייט פון ייִדישן 
פאָלק. עס איז דעריבער די פליכט פון דער שול צו קענען דערלאַנגען די קינדער 
די ייִדישקייט אונדזערע אַזױ, אַז זי זאָל פאַר אים אַנטפּלעקן אַלע אונדזערע 
װערטן; זי זאָל פאַר אים ווערן וי אַ ליכט, װאָס זאָל אים רופן, לאָקן, ציען 
און אַרײַנציַען אינעם ייִדישן לעבן, 

דאָס דאָזיקע קען דערגרייכן נאָר די שול, װאָס פאַרמאָגט אין איר אינהאַלט 
און פּראָגראַם די אַלע ווערטן פון דער ייִדישער קולטור, אַלע װערטן פון דער 
אַלמענטשלעכער און ייִדישער דערלייזונג; אַלע ווערטן פון נאַציאָנאַלן און סאָציאַלן 
רענעסאַנס, 


דער זויכוח ווענן ייִדיש און הענרעיש 
אין אונדוערע שולן 


עס האָט נישט קיין זין צו באַנײַען דעם ווייטיקלעכן שפּראַכן-קאַמף וועגן ייִדיש 
און העברעיש. אָבער קלאָר מאַכן די באַציונג צו ביידע שפּראַכן איז כדאַי און ניי- 
טיק, כדי אויסצומײיַדן מיספאַרשטענדענישן, פאַלשע אינטערפּרעטאַציעס און געווי- 
סע האַנדלונגען, װאָס ברענגען נישט קיין געזונט אונדזער קולטור-לעבן. 

הײַנט צו טאָג פאַלט קיינעם נישט אײַן, אַז ס'איז מעגלעך אַ ייִדישע דערציונג 
און בילדונג אָן העברעיש. ס'איז נישט מענלעך צוליב כמה וכמה טעמים: צוליר 
דער אַלטער קולטור און צוליב דער נײַער, וועלכע מען קען נישט פאַרשטיין און באַ- 
נעמען, אויב מען קען נישט דערגרייכן צו אירע אַריגינעלע שאַפונגען? צוליב ישר 
אל, װאָס לעבט-אויף אין דער העברעישער שפּראַך אַלע װערטן פון אַ פולבלוטיק 
נאַציאָנאַלישעטעריש לעבן און צוליב נאָך טעמים װאָס זענען פאַר אַלעמען קלאָר, 

ליידער איז נישט מצד אלעמען פאַראַן אַזאַ באַציונג צו ייִדיש. 

אין דער ייִדישער וועלט פאַרמאָגן מיר צוויי שפּראַכן. יעדע איינע האָט איר 
יחוס; יעדע איינע -- איר אומאָפּשאַצלעכן װערּט און איר גרויסע ראָל אינעם לעבן 
פון פאָלק, װאָס שייך אונדזער לעבן דאָ, זענען ביידע שפּראַכן --- װי צוויי פיס פון 
אַ מענטשן. אויף ביידע שטייען מיר פעסטער, זיכערער. און וועלכן נישט איז פוס 
מע זאָל אַמפּוטירן, װעלן מיר מוזן בלײַבן שטאַרק, שטאַרק הינקעוודיק.. 

די זאָרג פאַר ייִדיש איז נישט בלויז װוי מאַנכע מיינען -- אַ פראַגע פון סעג- 
טימענט צו דער שפּראַך, הגם אויך דאָס דאַרף מען נישט אַװעקמאַכן מיט דער האַנט, 
די זאָרג קומט פון דער טיפער אַחריות פאַרן פאָלק. פּאַראַפּראַזירנדיק דעם באַ- 
רימטן זאָג וועגן שבת, קען מען גאַנץ דרייסט פעסטשטעלן, אַז נישט װינציקער וי 
מיר היטן ייִדיש, היט אָפּ ייִדיש אונדזער לעבן, דאָס איז, דאַכט זיך, קלאָר און פאַר- 
שטענדלעך פאַר יעדן בר-דעת, װאָס איז נאָר נישט געשטראָפט מיט בלינדקייט און 
טעמפּער שנאה צו ייִדיש. | 

| = דערפון איז קלאָר, אַז אונדזערע שולן און אונדזער גאַנצער דערציונג-'סיסטעם, 

אויב זי וויל זײַן געטוײַ אונדזער ייִדיש לעבן, דאַרף זײַן געבויט אויף ביידע שפּראַכן, 

זאָל מען נישט זאָגן, אַז ס'איז צו שווער צו לערנען צוויי נײַע שפּראַכן, און דע- 
ריבער דאַרף מען איין שפּראַך אַראָפּוואַרפן פון װאָגן... אַואַ ,באַקװעמלעכקײט:טעאָ- 
ריע" קען פירן צו אַ סך אַבסורדן. און ווען מיר זאָלן אַפילו אָננעמען, אַז אונדזערע 
קינדער, װאָס לערנען צוויי שפּראַכן, װועלן זיך אויסלערנען עפּעס װינציקער ייִדיש 

און װינציקער העברעיִש, װעט עס נאָך אַלץ זײַן מער וי דעמאָלט ווען זיי װעלן איי- 
נע פון די שפּראַכן אין גאַנצן נישט קענען. 

דער אמת איז, אַז אָן העברעיש קען מען נישט גוט קיין ייִדיש און דאָס זעלבע 
איז אויך פאַרקערט. דאָס דאָזיקע איז שוין נישט איין מאָל געזאָגט געװאָרן און אויך 
פון אונדזער אייגענער דערפאַרונג ווייסן מיר, אַז אין די שולן װווּ מען לערנט ביידע 
שפּראַכן, קענען די תלמידים נישט װינציקער העברעיש וי אין די שולן, אין וועלכע 
ייִדיש ווערט בכלל נישט געלערנט. די בעסטע דערגרייכונגען אין די לימודים בי 
אונדז אין אַרגענטינע, האָבן מיר דווקא אין די שולן װוּ מען לערנט סײַ ייִדיש און 
סײַ העברעיש. עס ווענדט זיך װאָס און ווי אַזױ מען לערנט; מיט װאָס פאַר אַ באַ- 
ציָונג, ליבשאַפט און פּיעטעט די שפּראַכן ווערן אײַנגעפלאַנצט בײַ די תלמידים. אָן 
דעם, אָן דער געהעריקער באַציונג, קען בכלל קיין זאַך נישט געלערנט ווערן. 

און מאָדנע, דווקא די װאָס טענהן, אַז לערנען צוויי נײַע שפּראַכן, חוץ דער לאַנד- 
שפּראַך, איז נישט געזונט פאַר די קינדער -- האָבן זיך צוגעכאַפּט צו אַ דריטער 
שפּראַך -- צו ענגליטש, 

אין די מלוכהשע אָנפאַנגשולן ווערט ענגליש נישט געלערנט און קיינער פאַר- 
לאַנגט נישט אַרײַנצופירן די שפּראַך אין דעם קוריקולום פון די לימודים. פאַראַן 
אָבער ייִדן, װאָס לײיִַדן נאָך אַלץ, זעט אויס, אויף דער ענגלישער קרענק... און פאַר- 
שטייט זיך, אַז אויב ענגליש --- איז די כפּרה ייִדיש, װײַל לערנען אין דער אָנפאַנג- 
שול דרײַ שפּראַכן, חוץ דער לאַנדשפּראַך, איז דאָך אַוודאי אוממעגלעך. 

אָבער דער פאַקט איז, אַז אין אַ געוויסער שול, װאָס האָט די ברכה פון ;מכון 
לתרבות ישראל" און אין וועמענס דירעקטאָריום עס פיגורירן אָפיציעלע פאָרשטיי- 
ערס פון דער מדינה, האָט מען נישט בלויז אַרױסגעװאָרפן ייַדיש, נאָר אויך העב- 
רעיש שטייט דאָרט אין ווינקל, װי אַ בעטלער בײַ דער רײַכער שפּאַנישער באַלע- 
באָסטע, װאָס קען זיך נעבעך נישט באַגיין אָן דער ענגלישער אם.. 

דאָס איז דער בעסטער מוסר-השכל צו װאָס עס דערפירט די שנאה צו ייִדיש 
אין געוויסע קרײַזן. מחמת מע פאַרגעסט, אַז קוים זאָגט מען אַלף, װעט שוין דערנאָך 
קומען דער בית און דער גימל און אַזױ װײַטער. וי זאָגן די כינעזער: דער װײַטסטער 
וועג הייבט זיך אָן בלויז פון איין טראָט... 

מע דאַרף נאָר אָנהייבן די ליקװוידאַציע, דערנאָך גייט עס שוין פון זיך אַלײן, 

און שלעכט איז, װאָס קיינער זאָגט עס נישט אָפן, קיינער װאַגט נישט צו ריידן 
קעגן ייִדיש-לשון, פאַרקערט גאָר: די דאָזיקע מענטשן האָבן תמיד אויף זייערע פרומע 
ליפּן אַ גוט װאָרט וועגן ייִדיש: אַ זיפץ, אַ קרעכץ. אָבער אין דעח שטיל, אַז קיינער 
זאָל נישט זען, ווערט ייִדיש צו ביסלעך אַרױסגעשטױסן פון אַ גאַנצער ריי לערן- 
! אַנשטאַלטן, 

אָט דערפאַר איז נייטיק צו רופן די אויפמערקזאַמקײט פון די לערערס, פון די 
שול-עסקנים און פון דער געזעלשאַפט בבלל, 

און נאָך מער איז עס נייטיק דווקא איצט, ווען מיר ווילן פאַרשטאַרקן און פאַר- 
טיפן די צוזאַמענאַרבעט מיט ישראל. 

עס איז אַן אומזין צו מיינען, אַז מע טוט אַ טובה ישראל, ווען מע פאַרמיגערט 
די ראָל פון ייַדיש אינעם ייִדישן לעבן, 

אונדזער ישוב, װאָס איז נאָך ביז איצט -- פון שפּראַךישטאַנדפּונקט -- דער 
ייִדיעזסטער ישוב אין דער וועלט, איז אויך דער סאַמע ישראלדיקסטער און דער צום 
מערסטן ציוניסטישער פון אַלע ישובים. 

אָן ייִדיש, אָן דער אינטימער פאַרבונדנקייט מיטן נאַציאָנאַלן ייִדישן לעבן, װאָס 
ייִדיש האָט דאָ געשאַפן, װאָלטן מיר דאָס אַלץ נישט דערגרייכט. און באַװײַזן האָבן 
מיר גענוג, אַז די ישובים װאָס דערװײַטערן זיך פון ייַדיש, דערװײַטערן זיך אויך פון 
ציוניזם און פון דער אינטימער השפּעה פון דער ייִדישער מדינה, 

דער לעצטער ציוניסטישער קאָנגרעס האָט עס פאַרשטאַנען און דעריבער האָט 
ער אָנגענומען די רעזאָלוציע, אַז אין די ישובים, װוּ די ייִדישע שפּראַך פאַרנעמט אַ 
וויכטיקן פּלאַץ אין ייִדישן לעבן, זאָלן די ציוניסטישע אָרגאַניזאַציעס, נישט פאַרמי- 
נערנדיק די זאָרג און אַרבעט פאַר העברעיש, שטיצן די קולטור- און חינוך-אַרבעט 
אין ייַדיש, 

ידעם זין פון דער דאָזיקער רעזאָלוציע װאָלטן געמעגט פאַרשטיין נישט בלויז 
די ליבהאָבערס און פרײַנד פון ייִדיש, נאָר אויך די ליבהאָבערס און פרײיַנד פון דער 
העברעישער שפּראַך. 

הײַנט איז מער נישטאָ קיין פּלאַץ אין ייַדישן לעבן פאַר אַ ייִדישיזם װאָס זאָל 
קעמפן קעגן העברעיש. פּונקט אַזױ טאָר נישט זײַן קיין פּלאַץ פאַר אַזאַ מין העברעיזם 
װאָס קעמפט קעגן ייִדיש, 

אונדזער קולטור-לעבן האָט זיך געבויט און בויט זיך אין ביידע שפּראַכן. אין 
דער האַרמאָנישקײט פון ביידע שפּראַכן האָבן אונדזערע וויכטיקסטע קינסטלערס, 
אָנהײבנדיק פון מענדעלען און פּרץ און ביאַליק און שלום עליכט, דערגרייכט צו 
זייער העכסטער קינסטלערישער און נאַציאָנאַלער קולטור-מדרגה. אין דער האַרמאָ- 
נישקייט פון ייִדיש מיט העברעיש איז געקומען צום אויסדרוק די העכסטע שעפע- 
רישקייט פון אונדזער פאָלק, און אַדאַנק דער זעלבער האַרמאָנישקײט האָבן מיר 
דערגרייכט די וויכטיקסטע רעזולטאַטן אויך אין אונדזער היגער קולטור- און חינוך" 
אַרבעט, 

דאָס אַלץ איז אַ גענוגנדיקע דערפאַרונג װאָס זאָגט אונטער דעם שכל-הישר פון 
יעדן ערנסטן ייִד, נישט אַרײַנצוברענגען קיין אומזיסטע מחלוקתן איבער די שפּראַכן, 
מחמת נאָר אין זייער שותפותדיקייט און אין זייער קעגנזײַטיקער שטאַרקונג וועט זיך 
שטאַרקן די ייִדישע קולטור און במילא אויך --- דאָס ייִדישע פאָלק, 


אל אל 
4 


לעצטנס איז אַרײַן אין דער מאָדע אַ נײַער מין ייִדישקייט --- אַ שפּאַנישע. די 
מאָדע קומט --- וי געוויינלעך --- פון די הויכע פענצטער, און דעריבער איז דאָ אַ 
גרויסע געפאַר, אַז נישט װינציק סנאָבן זאָלן עס אױפכאַפּן וי אַן אבן-טוב און זאָלן 
עס פאַרוואַנדלען אין אַ מין נײַער ,שיטה" צו ראַטעװען די ייִדישקייט,,. 

- פאַרשטייט זיך, אַז קיינער פון אונדז איז נישט קעגן שפּאַניש. און קיינער קען 
אויך נישט זײַן קעגן דעם, אַז מע זאָל באַנוצן די לאַנדשפּראַך, כדי צוצוקומען צו 
דער יוגנט װאָס קען נישט קיין ייִדיש און נישט קיין העברעיש. 
| = פירן פּראָפּאַגאַנדע אויף שפּאַניש; זען אין דעם אַ מיטל אויפצוקלערן דער יוגנט 
און באַקענען איר מיט געוויסע וװוערטן פון אונדזער פאָלק --- אַדרבא! 

אָבער דאָס קען זײַנן נאָר אַ מיטל נישט קיין ציל, 

דער ציל איז צו ברענגען דער יוגנט צו דער אייגענער קולטור, װאָס קומט צום 
אויסדרוק מיט איר אייגענער און אײיגנאַרטיקער נשמה נאָר אין די אייגענע שפּראַכן, 

דאָס פּראָכבלעם פון דער צװײייַקער קולטור אין וועלכער מיר לעבן (די לאַנד- 
קולטור און די קולטור פון ייִדישן פאָלק) געהערט זיכער צו די קאָמפּליצירטסטע 
פּראָבלעמען פון הײַנטיקן גלות. די פראַגע באַשטײט טאַקע דערין, װי אויפצוהאַלטן 
דעם גלײַכגעװיכט צווישן ביידע קולטורן. און עס איז קלאָר, אַז דער גלײַכגעוויכט 
וועט נישט אויפגעװאַלטן ווערן אויב מיר וועלן גיין אויפן וועג פון ליקװידאַציע, נאָר 
פאַרקערט. װאָס מער מיר וועלן אויפהאַלטן אונדזערע אייגענע ווערטן און אונדזערע 
גײַסטיקע אייגנאַרטיקייט, אַלץ מער װעלן מיר דערהאַלטן דעם גלײַכגעװיכט און די 
גלײַכקייט בכלל, 

דער כוח פון ייִדיש, װוי דער כוח פון העברעיש, איז, קודםיכל, באַשטאַנען 
דערין װאָס זיי זענען שטענדיק געווען בלויז אונדזערע שפּראַכן, 

אַלע אַנדערע שפּראַכן, אויף וועלכע ייִדן ריידן און שאַפן, זענען געגליכן צו אַ 
פרעמדן װאָגן אויף וועלכן ייִדן פאָרן-אונטער.. ער בלײַבט אָבער, דער װאָגן, 
שטענדיק אַ פרעמדער. 

וויפל ייִדן זאָל נישט אַרײַנגעבן אייגנס אין ענגליש און אין פראַנצויזיש, אין 
שפּאַניש צי אין פּאָרטוגעזיש, װעלן די דאָזיקע שפּראַכן און קולטורן דאָך בלײיַבן 
זייערע און נישט אונדזערע. 

אָבער אויפן װאָגן װאָס הייסט העברעיש אָדער ייִדיש, פאָרן נישט קיין פרעמ- 
דע. דעריבער זענען די שפּראַכן פאַרבליבן דער אײיגנאַרטיקסטער און אינטימסטער 
אויסדרוק פון דעם פאָלקס נאַציאָנאַלער גײַסטיקײט, װאָס קיין שום שפּראַך קען 
נישט פאַרבײַטן, 

אַזױ לאַנג װי מיר האַלטן-אויף די אייגענע שפּראַכן, איז דאָ אַ געמײנזאַמע 
אוממיטלבאַרע גײַסטיקע פאַרבינדונג פון אַלע ייִדן איבער דער וועלט, 

אויף ייִדיש רעדן זיך צוזאַמען ייִדן פון בוענאָס-אײַרעס מיט ייִדן פון ניו-יאָרק 
און מיט ייִדן פון װאַרשע. אויף העברעיִש ווערט געשאַפן די גײַסטיקע בריק צווישן 
ייִדן פון דער גאָרער װועלט מיט ישראל, דורך דער געמיינזאַמער שפּראַך פאַרברי- 
דערן זיך ייִדן פון װײַטע לענדער און ווערן זיך נאָענט, 

קען דאָס זעלבע זײַן מעגלעך אויך דורך פאַרשיידענע שפּראַכן? 

וועלן מיר נישט שאַפן באַזונדערע שפּראַךישבטים, אויב ייִדן װעלן פאַר זייער 
יידישקייט באַנוצן בלויז די שפּראַכן פון די וווינלענדער און נישט די געמיינזאַמע 
שפּראַכן פון ‏ גאַנצן ייִדישן פאָלק? | 

אין דער צעשפּרײיטקײט פון פאָלק איבער דער וועלט האָט די געמיינזאַמע איי- 
גענע שפּראַך געשפּילט אַן אומאָפּשאַצלעך וויכטיקע ראָל. זי האָט פאַראייניקט ייִדן 
פון פאַרשײדענע לענדער און האָט אין אַ גרויסער מאָס קאָנסאָלידירט דאָס פאָלק, 
אַ דאַנק דער אייגענער קולטור, - 

אַז לייוויק האָט געשאַפן אין ניו-יאָרק, האָט ער געשאַפֿן פאַר אַלע ייִדן איבער 
דער וועלט. דאָס זעלבע --- אויך אַלע אַנדערע שרײַבערס און שעפערישע מענטשן, 
ווער און װוּ זי זאָלן נישט זײַן, | 

טאַקע אַדאַנק דעם איז אונדזער קולטור געװאָרן אַ נאַציאָנאַלע קולטור, מחמת 
זי האָט שטענדיק געזען פאַר זיך דאָס גאַנצע ייִדישע פאָלק און נישט בלויז שטיק- 
לעך און ברעקלעך זײַגע, 

די שפּראַך:אַנדערשקײט צווישן אַשכנזישע און ספרדישע ייִדן האָט נישט וויג- 
ציק מיטגעווירקט צום תהום װאָס האָט זיך געשאַפן צווישן ביידע טיילן פון אוג- 
דזער פאָלק. געווען אויך אַנדערע סיבות װאָס האָבן דערצו גורם געווען, אָבער די 
שפּראַך איז אפשר די וויכטיקסטע סיבה. 

דאַרפן מיר איצט שאַפן נײַע תהומען צווישן די ישובים, װאָס װעלן זיך צע- 
שיידן לויט דער צאָל פון די שפּראַכן װאָס ווערן גערעדט אין די פאַרשיידענע לעג- 
דער װוּ ייַדן װוינען? 

פאַראַן אויך אַנדערע מניעות, װאָס רעדן קעגן אָט דעם ;לײַכטן וועג" פון אַ 
יידישקייט אויף דער לאַנדשפּראַך. מחמת קודם-כל װועט די ייִדישקייט גופא ווערן 
פיל מאָגערער און די גאַנצע שעפערישקייט אירע ועט אײַנגעשרומפּן ווערן צו 
איין צװײַג --- צו יודאַיִזם. 

אָכער ייִדישע שעפערישקייט איז נישט בלויז יודאַיסטיק, און זי קען קומען 
צום אויסדרוק פול און גאַנץ נאָר דעמאָלט וען זי װעט אויפהאַלטן איר אייגענע 
נשמה און אויך איר אייגן פּנים; איר אייגענע פאַרב און דעם איגענעם קלאַנג, 
װאָס מוז פאַרלוירן גיין, אויב מע שפּילט נאָר אויף פרעמדע אינסטרומענטן 

ווילנדיק, צי נישט ווילנדיק, פירט דער דאָזיקער אלײַכטער װועג" גיכער צו 
דער אינטעגראַציע אין דער לאַנד-קולטור, וי צו די קװאַלן פון דער אייגענער 
ייִדישער שעפערישקייט. | 

מיר זאָגן עס איצט, כדי עס זאָל זײַן קלאָר, אַז אויב מיר ווילן אויפהאַלטן אַ 
פולבלוטיק ייִדיש קולטור-לעבן, מוז די ייִדישע שול געפירט ווערן נישט אַנדערש 
װוי נאָר אויף די אייגענע שפּראַכן --- יִַדיש און העברעיש. פאַרשטייט זיך, אַז דאָס 
באַציט זיך צו די ייִדישע לימודים, צו דער ייִדישער בילדונג און דערציונג, וי צו 
אַלע ייִדישקייט-װוערטן בכלק, װאָס דאַרפן אײַנגעפלאַנצט ווערן אין די מוחות און 
נשמות פון אונדזערע קינדער. 

װאָס שייך דעם וועג צו ,ייִדישקייט", איז כדאַי אפשר צו געדענקען ביאַליסס 
זאָב: : | : 
;זאָל זײַן אויף ייִדיש, זאָל זײַן אויף העברעיש, אָבער נישט אויף גױייט.." 


די פרייד פון שֹׁאַפּן 


וװעגן דער אויסשטעלונג פון דער צענטראַלער שלום עליכם-שול 
לכבוד 20 יאָר צווישאָ 


די נײַן טעג װאָס עס האָט געדויערט די אויסשטעלונג פון דער צענטראַלער 
שלום עליכם"שול, זענען געווען נײַן יום-טובדיקע טעג, נישט בלויז פאַר דער 
צװוישאָ -- דער סאַמע בעל-שמחה פון די יוביליי-פײַערונגען, נאָר פאַרן גאַנצן 
ייִדישן שול"וועזן אין לאַנד, 

שוין צוליב דעם אַלין, צוליב דער יום-טובדיקייט, איז כדאי געװען די 
אויסשטעלונג, די ייִדישע שול דאַרף האָבן אויך איר יום-טוב. זי דאַרף דאָס אפשר 
מער וי יעדע אַנדערע אינסטיטוציע. טאַקע דערפאַר װײַל די װאָכעדיקע שול- 
אַרבעט איז אַ שוערע, מוז די ייִדישע שול האָבן איר אייגענעם יום-טוב, כדי 
דורך דעם זאָל מען דערזען בולטער, דורכזיכטיקער די אַרבעט אין דער שול 
און די נשמה פון דער שול, 

דורך דער אויסשטעלונג איז די ייִדישע שול אַװעקגעשטעלט געװאָרן אין 
צענטער פון דער געזעלשאַפטלעכער אויפמערקקזאַמקײט, און נישט בלויז דאָס 
װאָס מען האָט וועגן דער שול גערעדט און אַלץ װאָס מען האָט וועגן איר געזאָגט, 
איז דאָס ויכטיקסטע. נאָר דער עיקר --- װאָס דאָס מאָל האָט מען די שול געקענט 
זען אַנדערש וי אַ גאַנץ קײַלעכדיק יאָר. זען זי, נישט בלויז פון אױיסנװײיניק; 
נישט בלויז די ווענט, די קלאַסן נאָר זען זי פון אינעװייניק. זען איר אַרבעט, 
אירע מאַטעריאַלן, אירע מעטאָדן, די מיטלען, און דער עיקר -- די דערגרייכונ- 
גען פון די תלמידים, 

עס איז נייטיק געוען, אַז די ייִדישע שול זאָל אַמאָל אױיסטאָן זיך פון די 
צעמענטענע און שטיינערנע ווענט, כדי אַלע װאָס ווילן זאָלן קענען אַרײַנקוקן און 
זען װאָס אין איר טוט זיך. און אַז מען איז געקומען צו דער אויסשטלונג, האָט 
מען געהאַט דאָס געפיל, אַז די שול שטייט הינטער גלעזערנע װענט, און מען 
קען דעריבער אַרײַנקוקן אין דער סאַמע טיפסטער טיפעניש אירער און זען די 
אַרבעט פון דעם לערער און פון דעם תלמיד, װאָס איז נאָך ביז הײַנט װײַט נישט 
באַקאַנט פאַרן ברייטן עולם, 

און נישט בלויז זען האָט מען געקענט די שול, אין איר איגעוװיניקסטן 
גײַסטיקן מהות, נאָר די שול, דוכט זיך, האָט דאָס מאָל אויך גערעדט. די אויס- 
שטעלונג האָט פאַרװאַנדלט די שול אין אַן אָפן בוך, און װער עס האָט געװאָלט 

האָט געקענט אַרױסלײענען פון דעם בוך אַלץ װאָס די שול האָט צו דערציילן 
און צו דערציילן האָט אונדזער שול אַ סך. זי האָט צו דערציילן פון פיל שוועריקייטן, 
פון אַ סך ראַנגלענישן, אָבער נישט דאָס אַלײן. אונדזער שול האָט צו דערציילן 
אויך פון פרייד און פון גרויסע שאַפונגען. דאָס ערשטע -- די שאָטנס, איז באַקאַנט 
דעם ברייטן עולם, אָבער דאָס צווייטע --- די ליכט װאָס די ייִדישע שול פאַרמאָגט, 
איז װינציקער באַקאַנט, און אַז מען האָט געקוקט אויף דער אויסשטעלונג, אויף - 
די הונדערטער אַרבעטן פון די קינדער, אויף צייכענונגען, דיאַגראַמעס, אויף די 
מאָנאָגראַפיעס, קאָמפּאָזיציעס, בילדער, מאַקעטן, פיגורן און אַזױ װװײַטער האָט 
מען לײַכט געקענט זען, אַז מען דאַרף זיך נישט מיאש זײַן. דאָס ליכט פון דער 
ייִדישער שול איז נאָך אַלץ שטאַרקער פאַרן שאָטן; מען דאַרף נאָר וויסן וי אַזױ 
שולן צו בויען און װאָס און וי אַזױ צו לערנען די קינדער. 


די אויסשטעלונג האָט אַזױ אַרום רעהאַביליטירט די ייִדישע שול און דעם 
ייִדישן לערער. און דאָס, גלויב איך, איז געווען די צווייטע גרויסע מעלה אירע. 
מען האָט דערזען, אַז די ייַדישע שול איז פיל מער וי דאָס װאָס מען האָט וועגן 
איר געװוּסט, און אַז דער ייִדישער לערער איז באַרופן און פעיק צו געבן דעם 
ייִדישן קינד אַ סך מער, וי דאָס װאָס מען האָט פון אים ביז איצט דערװאַרט, 


אַז מען האָט זיך אַליין נישט געשטעלט קיין גרויסע אויפגאַבעס, האָט מען דאָך 
זיכער קיין גרויסע זאַכן נישט געקענט דערגרייכן. װײַטער און גרעסער פון דעם 
אייגענעם פאַרמעסט קען קיינער נישט שפּרינגען. און די שלום עליכם-שולן זענען 
אַוועק אַ סך װײַטער, װײַל דער ציל איז נאָך גרעסער, נאָך פיל וװוײַטער פון דעם 
װאָס מען האָט שוין דערגרייכט. די שעפערישקייט פונעם מענטשן און אַלע זײַנע 
דערגרייכונגען געפינען זיך תמיד צוישן דעם געגרייכטן און צווישן דעם װאָס 
דער מענטש וויל דערגרייכן. דער ווילן צו גרייכן אַלץ װײַטער און װײַטער; די 
וויזיע, די אידייע, װאָס שװועבט איבער די קעפּ פון די טוערס און לערערס פון 
די צװישאָישולן, דאָס אַלץ האָט דערמעגלעכט אַרויסצופירן די שול פון אירע 
ענגע ד' אמות און איר אַרויפפירן אויף נײַע ברייטע װעגן. דערצו אין נייטיק 
געווען צו שאַפן די האַרמאָניע צווישן דער אידייע און אינהאַלט פון דער שול 
מיט די פּעדאַגאָגישע מיטלען און מעטאָדן פון דער אַרבעט. און דאָס, גלויב איך, 
האָבן מיר דערגרייכט אויף די פולע הונדערט פּראָצענט. און אויך דאָס איז אויפן 
בעסטן אופן געקומען צום אויסדרוק אויף דער אויסשטעלננג, 


די אידייע פון דער שול און דער אינהאַלט פון אַלע לימודים, האָבן געשוועבט 
איבער דעם רחבותדיקן שוליבנין און איבער די צענדליקער אָפּטײלונגען װאָס 
די אויסשטעלונג האָט פאַרנומען. און פּונקט אַזױ האָבן די אַרבעטן פון די קינדער 
און די דידאַקטישע מאַטעריאַלן, װאָס זענען במשך פון יאָרן געווען צוגעגרייט 
אויסשליסלעך פון די לערער, באַװיזן דורך וועלכע וועגן און אויף וועלכע אופנים 
די אידייע און דער אינהאַלט ווערן איבערגעפלאַנצט אין די קינדער און וערן אַן 
אָרגאַנישער באַשטאַנדטײל זייערער. 


188 וויזיע, װאָרט און װאָר. 


און דאָס, מיין איך, איז געווען די דריטע מעלה פון דער אויסשטעלננג: זי 
האָט באַװויזן וי אַזױ די שול אַרבעט. פון פּראַקטישן שטאַנדפּונקט, איז דאָס 
סאַמע וויכטיקסטע פאַר דער ייִדישער שול, צו וויסן וי אַזױ צו אַרבעטן און האָבן 
מיט װאָס צו אַרבעטן. דערפאַר טאַקע איז דער דידאַקטישער מאַטעריאַל, סײַ פון 
קינדער-גאָרטן און סײַ פון דער שול, אויפגענומען געװאָרן פון דער לערערשאַפט 
מיט אַזױ פיל אינטערעס און באַװוּנדערונג און דערפאַר האָבן צענדליקער לערער 
פון פאַרשיידענע שולן, טעג גאַנצע פאַרבראַכט בי דער אויסשטעלונג און אַראָפּ- 
גענומען מוסטערן פון דעם מאַטעריאַל, כדי צו קענען אים אָנװענדן אויך אין 
אַנדערע שולן. | 


אל א 
+ 


פון אַלע שטאַנדפּונקטן איז די אויסשטעלונג געווען אַ גלענצנדער דערפאָלג 
און אַ קאַלאָסאַלער בײַטראָג פון און פאַר דער ייִדישער שול. מחמת ערשטנס, האָט 
זי אַנטפּלעקט די אינהאַלטלעכע און פּעדאַנאָגישע קװאַליטעט פון דער שול. זי 
האָט באַװיזן װאָס פאַר אַ שפע פון מאַטעריאַל די שול פאַרמאָגט און מיט װאָס 
פאַר אַ ליבשאַפט און פּיעטעט די אַרבעט אין איר װערט געטאָן 

מענטשן װאָס האָבן באַזוכט די אויסשטעלונג, אַפילו עטלעכע מאָל, זענען 
אַרומגעגאַנגען װי פאַרשיכורט, נישט געװוּסט װוּ פריער צו קוקן און װאָס מערער 
צו באַװוּנדערן: די קװאַליטעט, די פּעדאַגאָגישע פאַכמענישקייט, די רײַכקײט פון 
איניציאַטיוו, די שיינקייט, די פּינקטלעכקייט, די אָרדענונג. אַפילו דער קלאַנג 
פון דער מוזיק, װאָס האָט באַגלײיט די אויסשטעלונג, איז געווען אַזױ האַרמאָניש 
צו אַלץ און אַלעמען, אַז עס האָט זיך געדוכט, אַז אַלץ װאָס געפינט זיך אויף די 
ווענט, אויף די געשטעלן, אויף די פּאָלן און סופיטן זינגט ממש מיט. עס האָט 
אַ סך מיטגעהאָלפן צו דער שיינקייט די גלענצנדיקע טעכניק און די עסטעטיש- 
קייט פון דער אויסשטעלונג גופא. די ספּעציעל געמאַכטע געשטעלן, די בלומען 
און גרינסן, די קאָלירן און דאָס ליכט האָבן צוגעגעבן גלאַנץ און חן. אָבער דער 
עיקר איז געווען דער שלל פון קינדערשע און לערערישע אַרבעטן אויף צענד- 
ליקער געביטן און הונדערטער טעמעס. | 


אָט זענען אַרבעטן פון די סאַמע קלענסטע פון קינדערגאָרט צייכענונגען 
געמעלן, שניצערײַען, שטריקערײַ, קלעפּן, שנײַדן, מאָדעלירן און נאָך און נאָך. אַ 
װאַלד פון קינדערשע אַרבעטן װאָס שוויבלען פאַר אײַערע אויגן, און אין יעדן פּלאַץ 
שטעלן זיי מיט זיך פאָר עפּעס אַנדערש. אָט איז אַ שטאָט און אַ דאָרף, אָט איז די 
שול און די היים, אָט איז אַ פור, אַ באַן, אַן אויטאָ, אַ שיף. אָט איז פרילינג און 
זומער, אָט איז. די ערד און װאַסער, מענטשן, פייגל און חיות. אָט איז שבת און אָט 
זענען אַלע ימים-טובים, די ייִדישע און די אַרגענטינישע. אַ וועלט פון קאָלירן, פי- 
גורן און כלערליי מינים אַרבעטן שטייען פאַר די אויגן. פאַרשיידענע קליידער און 
דעקאָראַציעס, דער ליאַלקע-טעאַטער, און שאָטן-טעאַטער, דער שלאָפּצימער אוֹן 
עסצימער, די ליאַלקע-װוינונג, פאַרשײידענע מוזיק-אינסטרומענטן, כלים און מכ- 

שירים צום אַרבעטן, צו שפּילן, צו בויען, צו וועבן, צו קנעטן. און דערצו -- א 
װוּנדערלעכער דידאַקטישער מאַטעריאַל, צוגעגרייט פון די לערערינס. אַ סך אַדאַפּ- 
טאַציעס פון די קלאַסישע מאַטעריאַלן פאַר קינדערגערטנער, לוט פרעבל, מאָנ- 
טעסאָרי, מעזאָן דע פּעטיט, דעקראָלי, אַגאַסי און אַנדערע. און אַ סך אייגענע, אֲרי- 
גינעלע שאַפונגען, װאָס װעלן אומעטום פאַרנעמען אַ בכבודיקן פּלאַץ צווישן די 
וויכטיקסטע אַרבעטן אויפן דאָזיקן געביט, 

גייט איר װײַטער און עס הייבן זיך אָן די אַרבעטן פון די קלאַסן. פריער -- 
פון די אָנפּאַנגער און דערנאָך -- פון די אַלץ עלטערע און עלטערע, בין צו די 
העכסטע קלאָסן פון דער מיטלשול. אַ חוץ צייכענונגען, בילדער, און אַ שלל פון 
זייער אינטערעסאַנטן און רײַכן דידאַקטישן מאַטעריאַל, צו לערנען מיט די אָנפאַג" 
גער ייִדיש און העברעיש, ייִדישע געשיכטע און ייִדישע ימים-טובים. װאַקסן דאָ 
אויס אָן אַ שיעור אַרבעטן פון די קינדער. צענדליקער װאַנט-צײַטונגען, מאַפּעט, 
דיאַגראַמעס, טאַבעלעס און סטאַטיסטיקעס; מאַקעטן פון ישובים, פון ייִדישע קאָ- 
לאָניעס אין אַרגענטינע, קיבוצים און מושבים אין ישראל; מאַקעטן אויף טעמעס 
פון ייִדישער געשיכטע, אַ שלום עליכם-טעאַטער מיט אַ דריי-בינע, װוּ עס וערן 
אויף אַ ווונדערלעכן אופן אילוסטרירט װערק פון דער ייִדישער ליטעראַטור, איף 
זעט דאָרט, ממש װי לעבעדיק, מאָטל פּייסי דעם חונס, מנחם מענדלען, די פאָן 
דאָס מעסערל. און אָט איז אַ װוּנדערלעכער מאַקעט פון קינדערלאַנד. איר זצט די 
בנינים, די גערטנער, דעם שװימכאַסײן, די אײַנריכטונגען, אַפילו דאָס מעבל און 
די בלומען, װאָס שמעקן און פילן אָן דעם אַרום מיט אַ זעלטענעם אַראָמאַט. איר 
קוקט און איר ווייסט נישט װאָס פריער צו באַװוּנדערן: די שיינקייט, די רײַכקייט, 
צי דעם אינהאַלט װאָס בליקט אַרױס פון אַלץ און אַלעמען. פאַראַן דאָ אַזױ פיל 
דעטאַלן און אין זיי טאַקע, אין די דעטאַלן, ליגט די גרויסקייט און די טיפע פאַר- 
שטענדעניש פאַר דער דערציערישער אַרבעט פון די קינדער. אָט זעט איר, למשל, 
בלומען. ארץ-ישראלדיקע בלומען און אַרגענטינער בלומען. בלומען, װאָס עס דאַכט 
זיך, אַז זיי גיכן זיך די הענט איבערן װײַטן אָקעאַן; בלומען אײַנגעפאַסט אין מא- 
קעטן און אין אַלבומען, אין בילדער און אין אַלערלײ פיגורן. און אָט זענען מאַר- 
קעס פון ישראל און פון קרן-קימת, אױסגעקלעפּט אין פאַרשיידענע פיגורן, און גע- 
מעלן, סימבאָלן, װאָס דערציילן פון אונדזער אַמאָל און פון הײַנט, פון די קאַמפן 
און פון דער גבורה פון ייַדיש פאָלק. איר זעט לשנה-טובהס פון קינדער, אַלײן גע- 
מאָלענע און אַליין אָנגעשריבן זייערע װונטשן און פאַרלאַנגען. וויפל שייגקייט ליגט 
אין יעדן זאַץ און אין יעדן װאָרט זייערן: וויפל טרייסט און האָפענונג; וויפל ליב- 
שאַפּט און גלויבן אין דער גוטסקייט און גערעכטיקייט פון דער װעלט און פון 
מענטש; וויפל קינדערשע נאַיִװוע אויפריכטיקייט אין יעדן װונטש, װאָס איז אַ באַ- 
גער צו שלום און פרײַנדשאַפט און אַ באַגער צו װאַקסן און שטייגן, 

איר קוקט אויף די פאַרשיידענע אַרבעטן און איר זעט פאַר די אויגן ישראל, 
װאָס בויט זיך, װאָס ראַנגלט זיך. איר זעט דאָס פּראָבלעם פון װאַסער און איר זעט 
וי עס ברענגט מיט זיך לעבן אין דעם נגב פון דער ייַדישער מדינה. איר זעט דעם 

חלוץ בײי זײַן אַרבעט און אין קאַמף; איר זעט אים ערנסט און צופרידן, זינגענדיק 
און טאַנצנדיק, איר זעט אים מיט אַן אויפגעהויבענעם קאָפּ און מיט בליקן װאָס 
קוקן װייֵט, װײַט אין דער צוקונפט אַרײַן. און איר זעט ייִדן װאָס ציען זיך פון אַלע 
עקן וועלט קיין ישראל. ייִדן פון אַלע קאָלירן, אין זייערע פאַרשיידענע טראַכטן, 
יונגע און אַלטע, מענער און פרויען, אַן אמתער קיבוץ-גלויות. 


און אַנטקעגן זעט איר די ערשטע ייִדישע קאָלאָניסטן אין אַרגענטינע. איר זעט' 
די קאָלאָניעס, די הײַזער, די מענטשן. איר זעט די אומענדלעכע װײַטע סטעפּעס, 
װאָס האָבן, אַ דאַנק ייִדישע קאָלאָניסטן, צום ערשטן מאָל, זינט בראשית, דערפילט 
אויף זיך אַ מענטשלעכן פוס. און איך זעט ייִדן איבער דער גאָרער װעלט. עס 
שוועבן פאַרבײַ לענדער, שטעט, ישובים. פאַרשיידענע היסטאָרישע געשטאַלטן 
| ייִדישע שרײַבערס, אַרבעטער-טוערס, מנהיגים פון ייִדישן פאָלק. איר זעט פאַר- 
שיידענע אינסטיטוציעס װאָס באַדינען דאָס לעבן פון ייִדן. איר זעט קהילות, אי- 
מיגראַציע-געזעלשאַפטן, קאָלאָניזאַציע, ציוניסטישע באַװועגונגען, קולטור-אַנשטאַלטן, 
שולן, ייִוואָ. און איר זעט די ייַדישע ליטעראַטור דורך די פאַרלאַגן און דורך די 
אויסגאַבעס אירע אין פאַרשיידענע יאָרן. 


איר זעט אויך פאַר זיך דעם געטאָ און דעם ייִדן אין געטאָ. איר זעט אים אין 
די לײַדן און אין די קאַמפן, איר זעט אים אין פלאַמען און אונטער חורבות. איר 
זעט דעם חורבן װאָס דער נאַציזם האָט געבראַכט פאַרן ייִדישן פאָלק און איר זעט 
אויך די ייַדישע מאַרטיראָלאָגיע, די ייִדישע גבורה און קדושה, װאָס האָט נישט קיין 
גלײַכן אין דער מענטשלעכער געשיכטע. 


דאָס אַלץ קומט צום אויסדרוק דורך בילדער, דורך צייכענונגען, דורך דיאַ- 
גראַמעס, מאַקעטן, פיגורן און גלײַכצײַטיק -- אויך דורך הונדערטער שריפטלעכע 
אַרבעטן, דורך פאַרשיידענע מאָנאָגראַפיעס און קאָמפּאָזיציעס. אויף איבערצולייע- 
נען אַלץ דאַרף מען האָבן טעג גאַנצע. אָבער אַפילו אַ בליק בלויז אין די פאַרשײי- 
דענע אַרבעטן, װײַזט װוי אינהאַלטלעך-רײַך און אינטערעסאַנט זיי זענען. די אַר" 
בעטן פון די עלטערע קלאַסן און ספּעציעל פון דער מיטלשול, זענען געשריבן סיי 
אין ייִדיש און סיי: אין העברעיִש. די לערערס האָבן זיי געלאָזט אַזױ װוי די קינדער 
האָבן זיי געשריבן, אַפּילו מיט זייערע כאַראַקטעריסטישע פעלערן. אָבער װאָס פאַר 
אַ טעמעס זענען דאָ נישט פאַראַן? פאַראַן דאָ אַרבעטן אין העברעיש איבער עמוס, 
איבער יחזקאל און ישעיה, איבער ביאַליק און טשערניכאָווסקי: איבער ידיעת- 
האָרץ און וועגן דער נײַער העברעישער ליטעראַטור. פאַראַן אַרבעטן איבער סאָ- 
ציאָלאָגיע און פּסיכאָלאָגיע. פאַראַן גלענצנדיקע אָפּשאַצונגען וועגן מענדעלען 
שלום עליכם, פּרץ, אַניסקי, שלום אַש, מאַני לייב, דוד פּינסקי, אַ. רייזען, ליעסין, 
אָפּאַטאָשו, סוצקעווער, מ. ראָזענפעלד און פיל אַנדערע שרײַבערס און זייערע ווערק, 
פאַראַן טעמעס איבער געשיכטע, ימים-טובים, איבער ישראל, איבער ייִדיש לעבן 
אויף דער וועלט, איבערן געטאָ, און וועגן אַלץ װאָס פרער איז דערמאָנט געװאָרן. 
און פאַראַן אויך אַ שלל פון פרײַע זעלבשטענדיקע אַרבעטן פון תלמידים. פּערזענ- 

לעכע איבערלעבונגען אין שול און אויסער דער שול, אינסצעניזאַציעס פון ווערק. 
קורצע דערציילונגען,. לידער, קאָמענטאָרן און אָפּשאַצונגען פון געזעלשאַפטלעכע 
פּראָבלעמען, 

איר בלעטערט די פאַרשיידענע אַרבעטן און אָפּט מאָל װוערט איר צוגעשמידט 
צו זיי. װאָס פאַר אַ שפּראַך און װאָס פאַר סטיל בײַ געוויסע קינדער: וויפל באַ- 
האַװונטקײט און פאַרשטענדעניש זיי װײַזן אַרױס! וויפל ציטער איז פאַראַן פאַר 
ייִדישע ענינים; וויפל ליבשאַפט צום ייִדישן פאָלק, צו ישראל, צו ייִדיש לעבן בכלל! 
איר לייענט די אַרבעטן און עס דאַכט זיך, אַז איר זעט די קינדער. זיי קוקן אַרױס 
פון צווישן די שורות, פון הינטער די בילדער און געמעלן: זיי קוקן אַרױס פון אַלע 
זייערע אַרבעטן און שאַפונגען. דורך דער אַרבעט דערקענט איר דאָס קינד. איר 
זעט וי עס װאַקסט: אָט איז עס אין קינדערגאָרטן, אָט אין דער אָנפאַנגשול, אָט איז 
עס אין דער מיטלשול און אָט שוין אַפילו אַ לערער. איר זעט זיי דאָ בײַ דער אויס- 
שטעלונג די צענדליקער לערערס און לערערינס, אַרױסגעװאַקסענע פון דער שול, 
איר זעט זייערע אַרבעטן פון פריער, פון קינדערגאָטן אָן ביז די לעצטע קלאַסן, און 
איר זעט די גײַסטיקע עװאָלוציע װאָס זיי האָבן דורכגעמאַכט אַדאַנק דער שול, 

ווערט פריילעך אויפן האַרצן: אַ נײַער דור װאַקסט, אַ נײַע ייִדישע אינטעלי- 
גענץ, נײַע װוירדיקע ייִדן קומען אויף צום לעבן. דאָס איז אַדאַנק דער שול, אַדאַנק 
דעם לערער װאָס ווייסט וי צו אַרבעטן, און אַדאַנק די טוערס, וועלכע ווייסן װאָס 
זי ווילן. די אויסשטעלונג פון דער שלום עליכם"שול האָט עס צום בעסטן באַװיזן, 

ביז דער צווישאָ זענען אויך געוען ייִדישע שולן, און ביז איר האָט מען 
אויך געלערנט ייִדיש און ייַדישקייט. אָבער קיינער האָט נישט אַזוי וי די צװישאָ 
דערהויבן די חשיבות פון דער ייִדישער שול; קיינער האָט נישט געהאַט אַזעלכע 
השגות און אַזעלכע פאָדערונגען לגבי איר; און קיינער האָט נישט געגעבן דעם 
ייִדישן לימוד און דעם ייִדישן חינוך אַזאַ פאַרנעם און אַזעלכע גרויסע מעגלעכ- 
קייטן, װוי די צווישאָ האָט עס געטאָן, 

די טראַגעדיע פון דער ייִדישער שול איז געווען איר נעבעכדיקייט. אַנטקעגן 
אַלע אַנדערע פאַקטאָרן אין לעבן פונעם קינד, אַנטקעגן זײַן היים, אַנטקעגן דער 
אַלגעמײנער שול, איז די ייַדישע שול געשטאַנען אַ געבויגענע, אַ פינצטערע, אַ 
דערשלאָגענע. און אין די אויגן פונעם קינד האָט אויסגעזען, אַז אונדזער גאַנצע 
ייִדישקייט איז נעבעכדיק. ער האָט די ייִדישקייט געזען אין געשטאַלט פון זײַן שול, 
און די שול, אין איר שפלות, האָט קיין דרך-ארץ צו זיך נישט געקענט אַרױס- 
רופן, און אויב די שול געװוינט נישט דאָס קינד, וי אַזֹי װועט דאָס פאָלק אים 
געווינען? 

איז געקומען די צװישאָ און האָט מיט אירע ווונדערלעכע שלום עליכם-שולן 
געוויזן אַ בײַשפּיל וי אַזױ שולן דאַרפן געבויט ווערן און װוי אַזױ שולן דאַרפן זײַן, 

זי האָט באַװויזן, אַז אונדזערע קינדער זענען נישט אַזױ װײַט פון אונדז, אויב 
מען פאַרשטייט זיי, און אויב מען ווייס װאָס די קינדער דאַרפן. און זי האָט באַ- 
וויזן, אַז נישט בלויז דאַרף די שול קינדער, צוליב די אינטערעסן פון פאָלק, נאָר 
אַז אויך די קינדער דאַרפן נישט װינציקער די שול, צוליב זייערע אייגענע איג- 
טערעסן. דאָרט װוּ די קינדער געפינען שיינקייט און פרייד, אַהין קומען זיי. און 
ווילן מיר, אַז אונדזערע קינדער זאָלן זיך פאַרבינדן מיט אונדזער קולטור, מיט 
אונדזער לעבן, דאַרפן זיי אין דער שול און דורך דער שול דערזען און דערפילן 
די שיינקייט און די פרייד פון דער ייִדישער קולטור און פון ייִדישן זײַן. 

דאָס איז דער פּעדאַגאָגישער פּרינציפּ פון דער צװוישאָ. דערפאַר זענען די 
שלום עליכם-שולן אָנגעפילט מיט דער דאָזיקער פרייד, מיט דער שיינקייט פון 
ייִדישן לעבן און מיט דער ליבשאַפּט צום ייִדישן קינד, 

דערפאַר האָט די צווישאָ געבויט די בנינים פון אירע שלום עליכם-שולן מיט 
אַזױ פיל רחכות און פאַרנעם; דערפאַר איז קינדערלאַנד --- די פּרעכטיקע קאָלאַ- 

גיע און די ערשטע ייִדישע אינטעגראַלע אינטערנאַט-שול, װאָס האַלט נאָך אין 
געבויט וערן, אַזױ ווונדערלעך שיין. 

דאָס אַלץ איז דיקטירט פון דער באַדערפעניש צו דערלאַנגען אונדזערע 
קינדער די ייַדישקייט אונדזערע אויף אַ גאָלדענער טאַץ. 

און די , גאָלדענע טאַץ*, אויב מ'פאַרשטײט װאָס דאָס מיינט, באַשטײט נישט 
בלויז אין די פּרעכטיקע און רחבותדיקע בנינים פון די שולן; זי באַשטײט נישט 
בלויז אין די ווונדערלעכע פּאַרקן און גלענצנדע אײַנריכטונגען װאָס די דער- 
ציונגס-אַנשטאַלטן פון דער צװישאָ פאַרמאָגן; נישט בלויז אין דער רײַכקײט פון 
דידאַקטישן מאַטעריאַל און אין דער פעיקייט פון די לערערס צו געוינען דעם 
צוטרוי פון די קינדער; נאָר זי באַשטײט, די , גאָלדענע טאַץ" אין אַלץ װאָס ווערט 
אונטערגעטראָגן די קינדער; אין אַלץ װאָס זיי לערנען אין אונדזער געשיכטע, 
אין אונדזער ליטעראַטור, אין אונדזער העראָיַזם; אין אַלץ װאָס שטעלט פאָר פאַר 
די קינדער דאָס ייִדישע פאָלק פון אַמאָל און פון הײַנט, איבכער די תפוצות און 
אין ישראל; זי באַשטײט די ,גאָלדענע טאַץ* אין די שענסטע אויסדרוקן פון די 
גײַסטיקע און מאָראַלישע ווערטן פון פאָלק, 


דער זין פון דער ייִדישער דערציונג -- װאָלט איך געזאָגט -- איז אויסצו- 
גלײַטן דעם גײַסטיקן רוקן פון אונדזערע קינדער, מחמת יִדן מיט גײַסטיקע גע- 
בויגענע רוקנס קענען נישט זײַן קיין ווערדיקע ייִדן און נישט קיין וערדיקע 
מענטשן, 

און אױסגלײַכן דעם גײַסטיקן רוקן פון אונדזערע קינדער, קען מען נאָר אין 
דער מאָס פון די גײַסטיקע װערטן װאָס די קינדער װעלן דערקענען בײַם ייַדישן 
פאָלק. די באַװוּסטזיניקע שײַכות פון די קינדער צו די פאָלקס גײַסטיקע און 
עטישע װערטן, שטאַרקט אין זיי די באַציונג צום פאָלק, און במילא -- שטאַרקט 
עס די באַציונג צו זיך אַלײן, װי קינדער פונעם פאָלק. דאָס אַלץ: צו שטאַרקן 
בײַ די קינדער דעם גלויבן אין פאָלק, און דעם גלויבן אין זיך; דערנענטערן די 
קינדער צו אונדזער קולטור, צו אונדזערע אידעאַלן און שטרעבונגען; דערנענטערן 
און זיי פאַרבינדן מיט אונדזער לעבן -- איז דער ציל פון דער צװישאָ, 


דאָס האָט די צװישאָ, װי די נאָכפאָלגערין פון די באָראָכאָו-שולן, די פּיאָנערן 
פון דער וועלטלעך-ייִדישער דערציונג, אומדערמידלעך געטאָן במשך די צװאַנציק 
יאָר פון איר עקסיסטענץ, און געטאָן האָט זי עס אויף אַזאַ אופן, אַז די אַרבעט 
זאָל אַרוסרופן דרך-ארץ בײַ די דערװאַקסענע, בײַ די עלטערן און בײַ דער גע" 
זעלשאַפט. די צווישאָ האָט רעהאַביליטירט די ייִדישע שול, פון איר קלעגלעכן 
נעבעכדיקן צושטאַנד; פון איר פינצטערן חדרל אינעם פּאָליש פון דער ייִדישער 
געזעלשאַפט האָט זי איר דערהויבן צו אַזאַ מדרגה, װאָס גיט איר אַ בכבודיקן 
פּלאַץ צווישן די אָנגעזעענסטע דערציונגס-אַנשטאַלטן אין לאַנד און אין דער וועלט, 

צו איר צװאַנציקסטן יוביליי קומט דעריבער די צװוישאָ מיט זייער אַ רײכן 
באַלאַנס. זי קומט מיט פיר גרויסע, מוסטערהאַפטע שלום עליכם עזולן אין בוע- 
נאָס-אײַרעס און אין מאָנטעװידעאָ, אין וועלכע עס לערנען נאָענט צו 2,800 
תלמידים, זי קומט מיט קינדערלאַנד, װוּ איבערן זומער וװערן דערצויגן העכער 
0 קינדער. זי קומט מיט פיר קינדער-גערטנער, מיט פיר אָנפאַנג-שולן און אַ 
מיטלשול, װאָס אַנטװיקלט זיך זייער פּײַן, סײַ אין כמות און סײַ אין איכות. זי 
קומט מיט צענדליקער לערערס, װאָס זענען דערצויגן געװאָרן אין אירע אֵנ- 
שטאַלטן און פאַרנעמען שוין הײַנט פאַראַנטװאָרטלעכע פּאָזיציעס אין דער לערער- 
שער אַרנעט, זי קומט מיט אַ פאַרלאַג פאַר שול-ליטעראַטור, מיט אַ פּעדאַגאָגישן 
זשורנאַל. מיט אַ פאַרצװײַגטער קולטור-געזעלשאַפטלעכער אַרבעט צװישן דער" 
װואַקסענע און יוגנטלעכע: זי קומט מיט אַ קינדער-טעאַטער, מיט אַ ביבליאָטעק, 
מיט אַ יוגנט-געזעלשאַפט פון אירע תלמידים און עקס-תלמידים; זי קומט מיט 
אַ גרויסן אַקטיוו פון איבערגעגעבענע טוערס, מענער און פרויען; מיט קנאַפּע זיבן 
טויזנט מיטגלידער; זי קומט מיט אַ מאַטעריעלן פאַרמעגן פון העכער צען מיליאָן 
פּעזעס און זי קומט מיטן באַװוּסטזײַן, אַז זי האָט סטימולירט און באַװירקט צום 
אויפבלי פון גאַנצן ייִדישן שולוועזן און פון דער ייִדישער קולטור-טעטיקייט אין 
לאַנד, 

אָבער דער כוח פון דער צוישאָ באַשטײיט נישט אין דעם װאָס זי האָט שוין 
געשאַפן, נאָר אין דעם װאָס זי ווייס, אַז זי דאַרף נאָך שאַפן זי קומט דעריבער 
צו איר יום-טוב מיט נײַע פּראָיעקטן און נײַע באַשלוסן. דער באַשלוס, אַז דאָס 
זעקסטע יאָר פון דער מיטלשול, זאָלן די תלמידים לערנען אין ישראל, איז איינער 
פון זיי. פאַראַן אָבער נאָך אַ סך פּראָיעקטן וי אויסצוברייטערן די אַרבעט און װוי 
אַזױ איר צו פאַרטיפן, ביז אַפילו אַ ייִדישער הויכעול אין אַרגענטינע, װאָס זאָל 
זײַן באַרופן אויסצובילדן אַ קרעפטיקע ייִדישע אינטעליגענץ, אין װאָס אונדזער 
ישוב און די שכנותדיקע ישובים נייטיקן זיך צום מערסטן, 

אָט פאַר דעם אַלעמען װאָס די צווישאָ האָט געטאָן און זי גרייט זיך צו טאָן 
פאַר דער ייִדישער דערציונג, איז אָנגעמאָסטן אויפן הײַנטיקן יוביליי-יום-טוב 
אירן די ברכה פון זוקף כפופים: די ברכה צו דערהויבן די געבויגענע. און הלוואַי 
זאָל די צווישאָ אויך אויף װײַטער, אין דעם נײַעם עטאַפּ פון איר אַרבעט, דערפילן 
אָט די בכבודיקע פּיאָנערישע שליחות --- צו הייבן און דערהייבן די חשיבות פון 
דער ייִדישער דערציונג, פאַרן װוויל פון ייִדישן קינד און פאַרן װויל פון אונדזער 
פאָלק, 


אַן אַנואָג אויף נײַע גרויפע פּאַרמעסטן 


בי קיין שום פּאָלק דערפילט נישט די שול אַזאַ קאָמפּליצירטע און פאַראַנט- 
װאָרטלעכע אויפגאַבע, װוי די ייִדישע שול. מחמת בײַ קיין שום פאָלק איז די דער- 
ציונג און בילדונג, װוי די קולטור בכלל פונעם מענטשן, נישט אויסגעשטעלט אויף 
דער שול אַלין. אין דער דערציונג און אינעם קולטורעלן לעבן ווירקן פאַרשיידענע 
השפּעות, צווישן וועלכע די שול פאַרנעמט זייער אַ בכבודיקן פּלאַץ, אָבער װײַט 
נישט דעם איינציקן פּלאַץ, 

דאָס קינד און דער יוגנטלעכער לערנען פון דער היים, פון דער גאַס, פון דער 
סביבה פיל זאַכן, נישט װינציקער וי פון דער שול. דאָס װאָס זיי דערלערנען נישט 
אין דער שול, דערלערנען זיי פונעם לעב דאָס לעבן אַלײין איז דער בעסטער 
אוניווערסיטעט, נישט בלויז פאַר אַ גאָרקי איז עס אַזױ, נאָר אויך פאַר גאַנץ פּשוטע 
מענטשן, אויב נאָר דער מענטש האָט מעגלעכקייטן אַרײַנצוקוקן אינעם לעבן 

דאָס ייִדישע קינד און דער ייִדישער יוגנטלעכער לערנען אויך פונעם לעבן 
פּונקט וי די נישט-ייִדישע קינדער און יוגנטלעכע. אַלע ארומיקע השפּעות פון דער 
גאַס און פון דער סביבה ווירקן אויף דער דערציונג און גײַסטיקער פאָרמירונג פון 
ייִדישן קינד, פּונקט אַזױ וי פונעם נישט-יִדישן. אָבער װאָס שייך ייִדישער דער" 
ציונג און ייִדישער קולטור, פאַר דעם האָט דאָס ייַדישע קינד אין אונדזערע באַ- 
דינגונגען, בלויז איין קװאַל --- די ייִדישע עוול. 

עס איז נישט נאָרמאַל, אַז די קולטור פון אַ פאָלק זאָל זײַן באַזירט נאָר אויף 
דער שול אַלײן. נאָרמאַל איז, אַז די שול זאָל זיך אָנשפּאַרן אויפן אַרומיקן לעבן, 
און נישט דאָס לעבן אויף דער שול. אָבער דער פאַקט איז ליידער אַזאַ, אַז צווישן 
דער ייִדישער שול מיטן אַרומיקן לעבן איז פאַראַן אַ תהום, און די ייִדישע קולטור, 
װאָס דאָס קינד באַקומט נישט אין דער ייִדישער שול, באַקומט עס אַװדאי נישט 
אויסער דער שול. אַלגעמיינע קולטור קען עס דעראָבערן אויך אינעם פּראָצעס פו- 
נעם לעבן, מחמת מיטן אַלגעמײנעם לעבן איז עס אין כסדרדיקן קאָנטאַקט. וו 
אָבער זאָל עס דעראָבערן ייִדישע קולטור, בעת אין טאָג-טעגלעכן לעבן איז עס 
כמעט שטענדיק דערװײַטערט פונעם אַקטיון ייַדישן קולטור-לעבן? 

בלײַבט דעריבער דער ייִדישער קולטור-באַגאַזש פונעם קינד נאָר דער, װאָס 
עס נעמט מיט פון דער ייִדישער שול, 

אין אַזאַ פאַל איז קלאָר, אַז אויב די שול בײַ יעדן פאָלק דאַרף שטרעבן צו 
געבן די קינדער אַ װאָס גרעסערע און גרינטלעכערע קולטור, מוז די ייִדישע שול 
אַוודאי און אַװודאי דערצו שטרעבן, | | 

אויב בײַ די אומות העולם --- און דאָס זעלבע אויך אין ישראל --- האָט מען 
שוין לאַנג אײַנגעזען, אַז די אָנפאַנגשול אַליין, װאָס האָט אַזױ פיל דירעקטע און 
אומדירעקטע שותפים צו איר פונקציע, איז נישט גענוגנדיק צוצוגרייטן די קינ- 
דער צום װײַטערדיקן לעבן, הײַנט װוי איז שוין בײַ אונדז, װוּ די שול האָט מצד דער 
סביבה קיין שום הילף נישט אין איר נאַציאָנאַל-דערציערישער פונקציע, נאָר גראָד 
פאַרקערט, װוּ דער גאַנצער אַרום אַרבעט קעגן דער שול? 

אויף וי לאַנג קען קלעקן דער ייִדישער קולטור-באַגאַזש פונעם קינד, װאָס 
פאַרענדיקט די ייַדישע שול בײַ 13712 יאָר? וי װײַט קען עס אַװעקגײן מיטן דאָ- 
זיקן באַגאַזש? 

מע דאַרף געדענקען, אַז די מערסטע ייִדישע יוגנטלעכע לערנען אין אַלגעמײנע 

מיטלשולן, און אַ גרויסער פּראָצענט --- אויך אין די הויכשולן. די פּראָפּאָרץ צווישן 
דער ייִדישער בילדונג, װאָס זיי האָבן באַקומען אין דער אָנפאַנגשול, אין סאַמע 
פּריִען עלטער, פאַלט לגבי דער אַלגעמײנער בילדונג זייערער מיט יעדן יאָר װאָס 
זיי לערנען װײַטער אין די נישט-ייִדישע מיטעלע און העכערע בילדונג-אַנשטאַלטן, 
בפרט אַז די אַלגעמײנע בילדונג און אַלגעמײנע קולטור באַנוצן זיי אין טאָג-טעג- 
לעכן לעבן, בעת די ייִדישע באַנוצן זיי גאָר נישט, אָדער, אין בעסטן פאַל --- גאַנץ 
װײיניק. די אַלגעמײנע קולטור ווערט אַן אַקטיווער באַשטאַנדטײל פון זייער לעבן, 
די ייִדישע --- בלײַבט פּאַסיוו און במילא װעפּט זי זיך טײלװײַן אויס אינעם לויף 
פון די יאָרן, 

זיכער בלײַבט עפּעס איבער אויך פון דער אָנפאַנגשול אַלײן. אַ געוויסער סכום 
ידיעות,. עמאָציעס, איבערלעבונגען, אַ ביסל שפּראַך-קענטעניש אין ייִדישׁ און 
העברעיש --- דאָס אַלץ זענען זייער װוערטיקע זאַכן, אויב מען לערנט װײַטער, 
אָדער אויב מע האָט אַ מעגלעכקייט דאָס אַלץ אָפט און סיסטעמאַטיש צו פּראַקטי- 
צירן. אוב אָבער דאָס לעצטע געשעט נישט, איז עס צויװינציק צו קענען באַ- 
ווירקן דאָס גײַסטיקע און קולטורעלע לעבן פונעם יונגן ייִדן 


בלײַבן מיט דער אָנפאַנגשול אַלין, איז דעריבער פּונקט אַזױ, װוי עמיצער 
װאָלט פאַרפלאַנצט אַ בוים און לאָזט זיך צופרידנשטעלן בלױז { מיט די װאָרצלען 
אַלײן, 

אָן װאָרצלען קען טאַקע אַ בוים נישט וװאַקסן. אָבער װאָס זענען די װאָרצלען 
אַליין, אויב מען דערלעבט נישט אױפצוהאָדעװען דעם בוים, און מען באַװײַזט 
נישט אַפילו צו פאַרזוכן די פרוכטן זײַנש? 


די קינדער װאָס לערנען נישט מער וי אין דער ייַדישער אַנפאַנגשול, זענען 
געגליכן צו װאָרצלען און נישט צו ביימער, װאָס טראָגן פרוכטן, 


ווילן מיר פרוכטן, מוזן מיר די ייַדישע שול-בילדונג אויסברייטערן און פאַר- 
טיפן, װייניקסטנס ביז דער מיטלשול, פאַר אונדז -- אין דער קולטור-סביבה אין 
וועלכער מיר לעבן -- איז די מיטלשול-בילדונג נישט קיין ,לוקסוס". זי איז דער 
יסוד פאַר דער ייַדישער קולטור פון אונדזער יוגנט; זי איז וי דער שטאַם פונעם 

בוים, װאָס קען טראָגן אויף זיך פיל צװײַגן, באַלאָדענע מיט פּירות, וועלכּע מיר 
קוקן אַזױ זשעדנע אויס, | 

געווען אַ צײַט ווען מע האָט געדאַרפט פאַרלייגן אויפן היגן באָדן די יסודות 
פון דער אָנפאַנגשול. הײַנט, ווען די אָנפאַנגשול האָט שוין געשלאָגן אירע װאָרצלען, 
מוז מען איבערגיין צום צווייטן עטאַפּ --- צו פלעגן דעם גאַנצן בוים --- די ייִדיעזע 
מיטלעזול. 

אַ ישראלדיקער פּעדאַגאָג, װאָס האָט באַזוכט די שלום עליכםימיטלשול און 

האָט זיך באַקענט מיט איר אַרבעט, האָט אויף אַ זיצונג פון אַ װויכטיקער אינסטי- 
טוציע געזאָגט: 

;פאַראַן דאָ אַנשטאַלטן װאָס זענען װי בלומען, וועלכע דאָס מינדסטע ווינטל 
קען אַרױטרײַסן פונעם באָדן. די שלום עליכם-מיטלשול איז װי אַ פעסטער בוים 
מיט טיפע װאָרצלען, װאָס נאָר אַ גרויסער שטורעם קען אים איבערקערן". 

איך מיין, אַז די יוגנט װאָס װעט דורכמאַכן אַ גוטע ייִדישע מיטלשול, װעט 
זיך אַזױ אײיַגפלאַנצן אין דער ייִדישער קולטור און אין דעם אַקטיון ייִדישישעפע- 
רישן לעבן, אַז אַ ווינטל װעט זי אַזױ לײַכט נישט פאַרטראָגן פונעם ייַדישן באָדן, 
און באַלאָדענע מיט ייִדישן וויסן און מיט די העכערע װוערטן פון ייִדישן פאָלק, װועלן 
זיי זײַן בכוח צו ראַנגלען זיך און קעמפן מיט װוינטן און אַפילו מיט שטורעמס, װאָס 
טרעפן זיך, ליידער גאָר נישט זעלטן אין דעם ייִדישן לעבן. 

איינע פון די הױיפּט-פּראָבלעמען װאָס שטייען הײַנט פאַר אונדז, איז צוגרייטן 
אַ כאַרופענע ייִדישע אינטעליגענץ. דערװײַל שפּײַון מיר זיך נאָך מיט די כוחות 
װאָס זענען געקומען אַהער פון מזרח-אײיראָפּע. אָבער ליידער קומען קיין נײַע כו- 
חות שוין לאַנג נישט צו, און די אַלטע קומען, נאַטירלעכערװײַז, אָפּ. מיר פילן שוין 
הײַנט שאַרף, זייער שאַרף דעם מאַנגל אין אַ העכערער ייִדישער אינטעליגענץ. און 
קלאָר איז, אַז אויב מיר װעלן באַצײַטנס נישט צוגרייטן די דאָזיקע כוחות, װעלן 
מיר שטיין פאַר אַן ערנסטער קאַטאַסטראָפע. דאָס לעצטע איז הײַנט איינע פון די 
צענטראַלסטע פּראָבלעמען אין דער גאַנצער ייִדישער וועלט און אויך בײַ אונדו, 

מיר ווייסן די סיבות פונעם דאָזיקן קריזיס. און לייון אים --- טײלװײַן כאָטש 
-- קענען מיר נאָר דורך אַ גרויסער אָנשטרענגונג אויסצופילן דעם בלױז, אויף 
וויפל נאָר מיר װועלן קענען, װאָס האָט זיך געשאַפן נאָכן חורבן פון אונדזער לעבן 
אין מזרח-אײיראָפּע. 

אָן מיטלשולן, אָן סעמינאַרן, אָן אַקאַדעמיעס און הויכשולן איז אַזעלכעס נישט 
מעגלעך צו דערגרייכן, | 

קיין שום פאָלק בויט נישט זײַן קולטור אויף אָנפאַנגשולן אַליין. און קיינעם 
וועט אַפילו נישט אײַנפאַלן, אַז עס קען אויפקומען אַן אינטעליגענץ בלויז פון די 
אָנפּאַנגשולן, װי גוט די אָנפאַנגשולן זאָלן נישט זײַן. אין אונדזערע באַדינגונגען, 
וועלן מיר נאָך װינציקער דערגרייכן, אויב מיר װעלן נישט אין דער נאָענטסטער 
צײַט אויפשטעלן אַ נעץ פון מיטלשולף. |סעמינאָרן און אויך העכערע + לערן זאַנ- 
שטאַלטן פאַר אונדזער יוגנט, 

דאָס איז הײַנט דער געבאָט פון דער צײַט אין וועלכער מיר לעבן, און אַרום 
דעם דאַרף זיך הײַנט קאָנצענטרירן די הויפּט-אויפמערקזאַמקײט פון גאַנצן ישוב, 
באַזונדערס פון די װאָס זאָרגן ערנסט און אויפריכטיק פאַרן המשך פונעם ייִדישן 
לעבן / 

בי 

דאָס איז דער מאָטיוו פאַר װאָס די צװישאָ האָט זיך גענומען אַזױ אייפעריק 
צום אויפבוי פון דער שלום עליכםימיטלשול. נישט בלוין צום אויפבוי פונעם 
פּרעכטיקן בנין האָט זיך די צווישאָ געווידמעט, נאָר פּאַראַלעל מיטן בנין איז אויך 
געבויט געװאָרן די מיטלשול ממש. און הײַנט, ווען מיר קומען צום הנוכת-הבית 
פון דעם װוונדערלעכן שול-בנין, װוּ די שלום עליכם-מיטלשול װעט האָבן איר 
היים, קומען מיר גלײַכצײַטיק אויך מיט אַ גרויסן באַלאַנט פון וויכטיקע אַרבעטן 
און דערגרייכונגען אין דאָזיקן לערן-אַנשטאַלט, | 

מיר קומען מיט עלף קלאַסן פון דער מיטלשול, מיט הונדערט תלמידים, 
מיר קומען מיט דרי אַרױסלאָזן פון צענדליקער יונגע לערערט, װאָס פאַרנעמען 
שוין פאַראַנטװאָרטלעכע פּאָזיציעס אין די ייַדיש-:העברעישע שולן. מיר קומען מיט 
אַ באַדײיטנדיקער צאָל תלמידים, װאָס פאַרפולקאָמען זיך אין דעם גרינבערג-סעמי- 
נאַר אין ירושלים און מיט הונדערטער חלוצים אין די קיבוצים און שטעט אין 
ישראל. מיר קומען מיט אַן אָנזעעװדיקער צאָל יונגע מענטשן מיט ייִדישער 
קולטור, װאָס זענען פאַרװאָרצלט און אַקטיוו אין דעם נאַציאָנאַל-קולטורעלן ייִדישן 
לעבן. מיר קומען מיט אַ לערערשאַפט, װאָס האָט זיך אױיסגעפאָרמירט אין דער 
מיטלשול. מיר קומען מיט דערפאַרונגען און רעזולטאַטן; מיט נײַע וועגן און מע- 
טאָדן, װאָס זענען באַרופן צו ווערן אַ נײַער װענדפּונקט אין דער ייִדישעה שול 
און קולטור-טעטיקייט דאָ אין לאַנד, 

אַלע װאָס זעען דעם בנין פון דער מיטלשול וערן פאַרגאַפט פון דער שיינ- 
קייט און אײגנאַרטיקײט פון זײַן געבוי. אַלעמענט מיינונג איז, אַז אַזאַ ייִדישער 
שול-בנין, געבויט מיט אַזאַ ריכטיקן פּעדאַגאָגישן קריטעריום, אַזױ יִדיע) און אַזױ 
אָריגינעל, איז אין ערגעץ גישטאָ. 

עס איז ריכטיק: דער בנין איז אַנדערש וי די אַנדערע שול-בנינים. ער איז 
נײַ און אייגנאַרטיק. אָבער די אַנדערשקײט, די נײַקייט און אייגנאַרטיקײט איו 
נישט בלויז אין דעם בנין, נײַערט אויך אין דער מיטלשול גופא. דער פּרעכטיקער 
בנין איז בלויז די אָפּשפּיגלונג און דאָס פאָרבילד פון דעם װאָס די שלום עליכם 
מיטלשול איז און פון דעם װאָס זי שטרעבט און גרייט זיך צו זײַן 

פּונקט וי פון די ווענט רעדט-אַראָפּ די ייִדישקייט, דוריך די פּרעכטיקע גע- 
מעלן פון קינסטלער יי פּאָך, אַזױ רעדט אויך אַראָפּ פון זיי, װוי פון די קלאַסן 
טאָװולען, מעבל און מכשירים, דער אינהאַלט און דער פּעדאַגאָגיש-דידאַקטישער 
קריטעריום פון דער מיטלשול. און ס'רעדן אַרױס די מעטאָדן, װאָס װעלן דאָ אָנ- 
געווענדט ווערן אין דער אַרבעט, דאָס אַלץ: דער בנין, דער פּראָנראַם, דער אינ- 

האַלט און די מעטאָדן, שטעלן אַװעק די שלום עליכם-מיטלשול אין פאָדערגרונט 
צווישן די סאַמע בעסטע און מאָדערנסטע לערך-אַנשטאַלטן, װו ס'וועט אויסגעביל- 
דעט ווערן א באַװוסטזיניקע ייִדישע יוגנט און אַ באַרופענע, גוט צוגעגרייטע ייִדי- 
שע אינטעליגענץ, 


א 28 
א 


מיטן אויפבויען דעם פּרעכטיקן בנין פאַר דער שלום עליכם-מיטלשול האָט די 
צווישאָ רעאַליזירט נאָך אַ גרויסן אומאָפּשאַצלעכן פּיאָנערישן אויפטו. עס איז שוין 
אַזױ די ראָל און שליחות פון דער צווישאָ, פון זינט איר אַנטשטײונג, צו זײַן דער 
פּיאָנער אויף אַלע וויכטיקסטע געביטן פון דעם ייִדישן שולוועזן אין אַרגענטינע. 
אַזױ איז געווען בײַם אויפבוי פון דער צענטראַלער שלום עליכם-שול און פון די 
אַנדערע שלום עליכם-שולן, פון װונדערלעכן קינדערלאַנד, װאָס האָט נישט צו 
זיך קיין גלײַכן אין דער גאַנצער ייִדישער וועלט. אַזױ איז דער אַנהייב צו אויפ- 
בויען די ערשטע אינטעגראַלע אינטערנאָט-שול אין ראַמאָס מעכיאַ: אַזױ זענען 
געווען צענדליקער ויכטיקע פּעדאַגאָגישע און קולטור געזעלשאַפטלעכע טעטי- 
קייטן, װאָס האָבן דערהויבן דעם ניװאָ פון דעם גאַנצן ייִדישן שולוועזן אין לאַנד 
און האָבן געדינט אַלס אָנרעגונג און מוסטער פאַר אַלע, װאָס פאַרנעמען זיך מיט 
חינוך-אַרבעט, 

אַזױ װעט איצט זיכער זײַן דער אויפבוי פון דער שלום עליכם-מיטלשול, װאָס 
וועט געוויס --- װוי די פריערדיקע שאַפונגען פון דער צװישאָ --- דינען אַלס ביי- 
שפּיל און מוסטער צו פונאַנדערבליִען איבערן לאַנד אַ פאַרצװײַגטן ייִדישן מיטל- 
שול-וועזן. 

די צווישאָ האָט מיטן פאַרענדיקן דעם אויפבוי פון דער שלום עליכם-מיטל- 
שול געמאַכט אַ קאַלאָסאַלן שריט פאָרויס. אָבער שוין שטייען נײַע גרויסע איני- 
ציאַטיוועס און אַרבעטן, װאָס װאַרטן אין דער ריי. 

עס װאַרט די רעאַליזירונג פון דער אינטעגראַלער אינטערנאַט-שול און קאָ- 
לאָניע אין ראַמאָס מעכיאַ; עס װאַרט די אידייע און איניציאַטוו פון אַ גרויסער 
ייִדישער הויכעשול דאָ אין לאַנד; עס װאַרטן נאָך אַנדערע וויכטיקע איניציאַטיוועס 
צו װוערן רעאַליזירט װוי די ביז איצטיקע אַרבעטן פון דער צװישאָ, און --- וי פּרץ 
װואָלט געזאָגט --- אויב נישט נאָך העכער.. 


| אונדזער הױפּטזאַרנ - די נייע יִדישע 
אינטעליגענץ 


ווען איך טראַכט וועגן אונדזערע לערערס און שול-עסקנים זע איך שטענדיק 
פאַר זיך מענטשן װאָס גראָבן קװאַלן אין אַ האַרט, שטיניקן באָדן. אַזעלכע 
קװאַלןיזוכערס מוזן תמיד גראָבן זייער טיף ביז זיי דערשלאָגן זיך צו אַן אמתן 
קװאַל, װאָס שטראָמט מיט פריש, צאַפּלדיק װאַסער. עס טרעפט אָבער זייער אָפט, 
אַז שטאָט אַ שטראָמיקן קװאַל, דערגראָבט מען זיך צו אַ קליין ריטשקעלע װאַסער, 
װאָס קלעקט קוים די ליפּן צו באַנעצן. מוז מען װידער אָנהייבן פון דאָס בי; 
ווידער גראָבן און גראָבן; און דער עיקר: נישט פאַרלירן דאָס געדולד און דעם 
גלויבן, אַז סוף-כל-סוף װעט מען זיך דערגראָבן צו די עכטע קװאַלן. 

אַזאַ איז אונדזער לאַגע אויפן האַרטן באָדן פון דער ייִדישער דערצלונג, 

מיר ווייסן פון פאָרויס, אַז צו די פול-ישטראָמיקע קװאַלן איז שווער צוצו- 
קומען; מיר ווייסן, אַז די אַרײנגעלײגטע מי און אַרבעט װעט וייט נישט ברענ- 
גען דעם שכר װאָס זי פאַרדינט אין פּראָפּאָרץ צו דער ענערגיע, ליבשאַפט און 
איבערגעגעבנקייט מיט וועלכער זי װערט געטאָן. און דאָך טאָרן מיר אַפילו קיין 
איין מאָמענט נישט צווייפלען אין דער וויכטיקייט פון אונדזער אַרבעט, אויב מיר 
ווילן נישט דערשטיקט װערן פון דער גייסטיקער טריקעניש, װאָס באַדראָעט 
אונדזער קיום אין דער חיינטיקער צייט, 

מיר טאָרן נישט פאַרמאַכן די אויגן פאַר די גװאַלדיקע שוועריקייטן, סֵיי 
אָביעקטיווע און סײַ סוביעקטיווע, אינערהאַלב וועלכע אונדז קומט אויס די חינוך- 
אַרבעט צו טאָן. דער באַװוּסטזײן פון די שוועריקייטן און מניעות איז דער מאָ- 
טיוו פון דעם אומרו װאָס באַגלײט אונדזער אַרבעט, אומרה, אָבער נישט פעסימיזם. 

מיט פּעסימיזם, װוי מיט אָפּטימיזם סתם דערגרייכט מען גאָר נישט. אָבער 
אומרו, װאָס קומט פון דעם באַװוּסטזיין װעגן דער ערנסטקייט פון דעם מצב; 
אומרו װי אַ רעזולטאַט פון דער טיפער זאָרג צו דערהאַלטן, אויף וי ווייט עס 
איז מעגלעך, דאָס ייִדישע לעבן, אַ דאַנק די אייגענע גייסטיקע ווערטן פון פאָלק; 
אומרו, װאָס װאַקסט-אַרױס פון דעם באַגער נישט צו בלייבן ביים אַלטן און 
נישט צו שטעלן זיך צופרידן מיטן שוין דערגרייכטן; אַזאַ אומרו איז שעפעריש, 
און וי אַ רעגן װאָס קומט אין דער געהעריקער צייט, קען ער זיין מזל-ברכהדיק 
אויך אויפן טעלד פון דער ייִדישער דערציונג. 

ביי אַלע שוועריקייטן איז פון דעסט ועגן נישטאָ קיין שום סיבה צו פאַר- 
צווייפלען, דאַקעגן זענען פאַראַן גענוג מאָטיון צו זײַן שטאָלץ מיט דער חינוך- 
אַרבעט. מחמת אויב עס איז פאַראַן עפּעס װאָס האָט דאָך געבראַכט ממשותדיקעץ 
רעזולטאַטן און האָט פון אינעװוייניק כאָטש טיילווייז, כאָטש אַ ביסל אָפּנעפרישט 
אונדזער לעבן, איז עס אין דער ערשטער רייע -- די יִַדישע שול. 

דער אמת איז, אַז די לאַגע פון דער ייִַדישער דערציונג איז היינט פיל בע- 
סער וױ געווען, אָבער -- ליידער -- נאָך וױיט נישט אַזױ וי זי דאַרף זיין. 

מיט פערציק, מיט דרייסיק און אַפילו מיט צװאַנציק יאָר צוריק, האָבן מיר 
נישט פאַרמאָגט אַזעלכע שולן װוי היינט און אויך די רעזולטאַטן זענען געווען 
ווייט, ווייט פון די היינטיקע. 

דעמאָלט האָבן מיר בכלל געהאַט נישט מער וי אָנפאַנגישולן, און װאָס פאַר 
אַ דעזולטאַטן קען מען דערװאַרטן ווען מען לערנט מאַקסימום ביז צו דער בר- 
מצווה? וי לאַנג איז דען, אַז מיר האָבן ייִדישע מיטלשולן אין אַרגענטינש? 

ערשט אין די לעצטע יאָרן האָט אונדזער שולוועזן אָנגעהויבן אַרױסצוגײן פון 
די קינדער-שיכלעךי. 

די עלטסטע מיטלשול, דער סעמינאַר ביי דער קהילה, איז אַלט צװאַנציק 
יאָר. דער מכון אַרום 15 יאָר, די שלום עליכם-מיטלשול איז אַלט בלויז צען יאָר, 
די ביאַליק מיטלשול איז נאָך ייִנגער און אַנדערע קלענערע מיטלשולן שטעלן 
איצט זייערע ערשטע טריט. אויך די מדרשה איז נישט אַלט קיין סך יאָרן, און 
דאָך פאַרמאָגן מיר שוין היינט איבערן לאַנד אַרום 17 ביז 18 הונדערט יוגנטלעכע 
װאָס לערנען אין מיטלשולן און סעמינאַרן און מיר פאַרמאָגן שוין הײַנט אַריבער 
זעקס הונדערט יונגע לערערס, װאָס זענען אַן אויסשליסלעכער פּראָדוקט פון אונ- 
דזער אייגענער חינוך-אַרבעט. - 

מיר װאָלטן צו דעם געקענט צורעכענען היפּשע הונדערטער אַביטוריענטן 
פון די מיטלשולן און סעמינאַרן װאָס זענען עולה געווען קיין ישראל, אָדער 
זענען טעטיק אין היגן ייִדישן לעבן 

מיט אַ פּאָר צענדליק יאָר צוריק האָבן מיר דאָס אַלץ נישט פאַרמאָגט, 

מיר האָבן נאָך דעמאָלט בכלל נישט געהאַט קיין אייגן-אױיפּגעהאָדעװועטע 
אינטעליגענץ. אַלץ װאָס מיר האָבן פאַרמאָגט איז געװוען אַ פּראָדוקט פון דער 
אימיגראַציע פון מזרח-אײראָפּע. די אַלטע ייִדישע אינטעליגענץ, די געקומענע 
מיט אַ גרויסן באַגאַזש פון ייִדישקייט, איז אוודאי אומפאַרגלייכלעך װאָרצלדי- 
קער און קערנדיקער לגבי אָט דעם דינינקן שיכט ייִדישע אינטעליגענץ פון דער 
נייער גענעראַציע. אָבער אונדזער דור איז נישט קיין פּראָדוקט פון דער היגער 
סביבה, 

און געשען איז אַזױ, אַז אין דער אָנוועזנהייט פון אימיגראַנטישן דור קולטור- 
מענטשן, װאָס האָט אַלײן זיך אויסגעלעבט אַקטיו ייִדיש, האָט מען גאָר נישט בא- 
מערקט וי דער נייער דור שטייט אין דרויסן פון דעם אַלעמען מען האָט די 
קינדער נישט געזען. װאָס שייך זייער ייִדישער בילדונג און דערציונג, האָט מען 

דעם נישט געשענקט די געהעריקע אױיפמערקאַמקײט. מען האָט געגלייבט, 
מסתמא, אַז די אייגענע פולבלוטיקע ייִדישקייט װועט שוין קלעקן פאַר די קינ- 
דער אויך... ביז מיר האָבן אַ דור -- דעם ערשטן היגן דור -- כמעט אין גאַנצן 
פאַרלוירן, | 

היינט, אַז דער אַלטער װאַלד ווערט צוליב נאַטירלעכע סיבות שיטערער פון 
טאָג צו טאָג, פילן מיר שאַרפער און ווייטיקלעכער דעם מאַנגל אין אַזעלכע דעמ- 
בעס און סאָסנעס, װאָס זאָלן פאַרנעמען דעם פּלאַץ פון די אַלטע, | 

אַוודאי איז דער נייער דור ייִדישע אינטעליגענץ צו קנאַפּ און צו שװאַך 
איבערצונעמען אַליין אויף די אייגענע פּלײיצעס די אַחריות פאַרן פולבלוטיקן 
ייִדיש-שעפערישן לעבן. ער איז נאָך צו קליין אין צאָל און דער עיקר -- ער 
האָט נאָך נישט דערצו די געהעריקע װאָרצלדיקײיט אין דער װעלט פון ייִדישן 
גייסט און אויך נישט די סביבה װאָס איז דערצו נייטיק, 

דאָך פאַרבלייבן מיר נישט אין גאַנצן אָן יורשים. ס'איז אַ גוט און דערהויבן 
געפיל ווען מע ווייס, אַז די פאַרזייטע מי און פּראַצע טראָגט פּירות. ליידער גישט 
אַזױ פיל וויפל מִיר ווילן, וויפל מיר דאַרפן און באַגערן. אָבער מיר האָבן אין די 
לעצטע יאָרן פאָרט דערגרייכט, אַז דער פּלאַץ זאָל נישט בלײַבן אין גאַנצן ליידיק, 

דאָס איז נישט בלויז אַ טרייסט פאַר די װאָס גיב-אָפּ זייער לעבן פאַרן 
ייִדישן חינוך, נאָר אויך אַ דערמוטיקונג און אַ פאַרפליכטונג פאַר דער װײַטערדי- 
קער שווערער און אַחריותפולער אַרבעט. 


אל 
אי 


דער טאַנגל אין ייִדישער אינטעליגענץ געהערט צו די שװערסטע פאָלגן פון 
דער בלוטיקער היטלער-תקופה. מיר פילן דעם מאַנגל אויף טריט און שריט, אויף 
אַלע שטחים פון אונדזער ייַדישן לעבן. אָבער מער וי אומעטום פילן מיר אים אין 
דער ייִדישער שול. 

אויב ס'איז שווער אין די גרויסע צענטערן, איז אומפאַרגלײכלעך שװערער 
אין די קליינע ישובים. דאָרטן פעלן לערערס, אָדער עס זענען אין גאַנצן קיין 
לערערס נישטאָ. עס פעלן בכלל אינטעליגענטע כוחות, װאָס זאָלן אויסאיבן אַ 
באַשטימטע ייִדיש-גייסטיקע השפּעה אויפן לעבן בכלל און גאָר באַזונדערס -- 
אויף דער יוגנט. 

די יוגנט קען זיין פיל בעסער װי זי איז, וען זי האָט די געהעריקע דער- 
ציערס; ווען זי האָט פון װעמען צו לערנען און פון װעמען צו נעמען זיך אַ 
ביישפּיל, 

ליידער פעלן די גייסטיקע כוחות. 

וויפל ישובים בעטן כסדר לערערס און מדריכים פאַר דער יוגנט? 

צום באַדױערן האָבן מיר נישט די באַרופענע מענטשן זיי צו געבן - 


שול, תלמיד און לערער 203 


װאָס זשע פאַר אַ טענות קען מען האָבן צו דער יוגנט, װאָס איז פרעמד און 
אָפּגעריסן פון יעדן מין ייַדישקייט, װוי באַלד מיר טוען נישט גענוג זיי צו דער" 
נענטערן און געווינען פאַרן ייַדישן לעבן? 

עס איז זייער טרויעריק, אַז דווקא מיר, דער עם הספר, דאָס פאָלק װאָס 
האָט געמאַכט פאַר זיין פאָן די תורה, דאָס װיסן; גראָד מיר, װאָס האָבן במשך 
דער גאַנצעד געשיכטע מער וי אַלע אַנדערע פעלקער, געלייגט דעם טראָפּ אויף 
דער גייסטיקייט, אויף דער קולטור און בילדונג: גראָד מיר זענען געבליבן אַזױ 
אָרעם אין גייסטיקע כוחות, 

מוז מען דעריבער איצט פאַרלייגן זיך מיט אַלע מיטלען און כוחות צו פאָר- 
פולן וויפל ס'איז נָאָר מעגלעך, דעם גרויסן בלויז, 

פאַר אָט דער אַרבעט טאָר קיין זאַך נישט זיין צו שװער, מחמת פון דער 
אינטעליגענץ, פון די גייסטיקע, שעפערישע און פירנדיקע כוחות. איז אין אַ 
גרויסער מאָס אָפּהענגיק דער כאַראַקטער פון אונדזערע ישובים און אונד'ער צו- 


קונפט בכלל, 
אל 


די לערערס װאָס מיר האָבן אויסגעבילדעט אין אונדזערע סעמינאָרן. װי 
בכלל די ייִדישע אינטעליגענץ פון דער נייער גענעראַציע, זענען נאָך ווייט גישט 
פון דער מדרגה װאָס איז תמיד געווען כאַראַקטעריסטיש פאַר די גייסטיקע פי- 
רערס פון אונדזער פאָלק, 

אין בעסטן פאַל האָבן מיר היינט לערערס, אָבער נישט קיין לערנערס. 

מיר האָבן, װוי שזר האָט געזאָגט, דרדקי-מלמדים, אָבער נישט קיין לומדים, 

מיר האָבן שוין פריער אָנגעװויזן אויף אייניקע סיבות װאָס האָבן גורם געווען 
דעם דאָזיקן צושטאַנד. דאָך צווייפלען מיר נישט, אַז מיר קענען דערגרייכן צו 
האָבן אַ העכערע אינטעליגענץ, אַ לערנערישע, אַ לומדישע, הגם מיר ווייסן, 
אַז אין אונדזער סביבה און אין אונדזערע באַדינגונגען װעט עס נישט אָנקומען 
זייער לייכט, 

אָבער דער יסוד פאַר דעם איז די שול, אין אַלע אירע עטאַפּן, ביז דער מיטל- 
שול, סעמינאַר און מדרשה, 

וועלן זיין גוטע שולן, װעלן אויך זיין גוטע לערערס. און דאָס זעלביקע אויך 
פאַרקערט, 

מיר ווייסן, אַז לערנערס, לומדים, זענען בטבע אױײטאָדידאַקטן, צו דער 
מדרגה קענען דערגרייכן נאָר די װאָס קענען אַלײן לערנען, אַלײן פאָרשן און 
פאַרטיפן זיך אין די קװאַלן פון גייסטיקן שאַפן. אָבער אויך דאָס איז אָפּהענגיק 
פון דער שול, 

אַ גוטע שול איז נישט בלויז אַזאַ װאָס לערנט-אויס אירע תלמידים אַ ביסל 
מער קענטענישן פון אַ צווייטער שול, נאָר אַזאַ שול, װאָס דערװעקט ביים תלמיד 
דעם אינטערעס און באַגער צו לערנען ווייטער, אויך נאָך דער שול, 

קיין שום שול אין דער וועלט קען גישט מאַכן ,זאַט* דעם תלמיד. איר אויפ- 
גאַבע איז גראָד להיפּוך: זי דאַרף אַנטװיקלען אַ דאָרשט ביי די תלמידים. װאָס 
מער דאָרשט צו וויסן זי רופט-אַרױס, אַלץ בעסער איז די שול, | 

וויפל די שול וװועט אויסלערנען אירע תלמידים, װעט דעריבער זיין נישט 
גענוג און זי װעט נישט האָבן דערגרייכט איר אױיפגאַבע, אויב זי װעט נישט 
אַנטװיקלען ביים תלמיד דעם באַגער און די פעיקייט צו לערנען אַלײן, 

פאַראַן מענטשן װאָס פאַרמאָגן אַליין די דאָזיקע אייגנשאַפט, מחמת זיי זענען 
געבענטשט מיט אַן אינערלעכן גייסטיקן אומרו און מיט אַ נטיה צו זעלבסט- 
לערנעריי. דאָס זענען געוויינטלעך אױסנאַמען. מערסטן טייל אָבער איז אָט די 
גרויסע מעלה אָפּהענגיק פון דער שול, װוּ דער תלמיד װוערט אויסגעפורעמט, 

און װיל מען מעסטן די קװאַליטעט פון דער שול, דאַרף דאָס אויבן געזאָגטע 
זיין אַ באַראָמעטער. 

אַװודאי איז װויכטיק װאָס דער תלמיד לערנט, וויפל ער לערנט און װאָס ער 
דערגרייכט. אָבער נאָך וויכטיקער איז די אָנרעגונג נישט צו בלייבן ביים שוין 
דערגרייכטן, 

דערויף מוז מען שטעלן דעם טראָפּ אין אַלע עטאַפּן פון דער שולאַרבעט 
און אַװודאי און אַװדאי --- אין די אַנשטאַלטן װוּ די תלמידים באַקומען זייער מי- 
טעלע און העכערע בילדונג. און אויב מיר װעלן עס טאָן; אוב מיר װעלן באמת 
װאַכן איבער דער קװאַליטעט פון אונדזערע לערן-אַנשטאַלטן, איז גאָר נישט אויס- 
געשלאָסן, אַז מיר זאָלן אויך אַרױסגעבן אונדזערע לערנערס און לומדים און 
מיר זאָלן מיט דער צייט אויך האָבן אַזאַ ייִדישע אינטעליגענץ, װאָס זאָל באמת זיין 
ראוי צו פאַרנעמען איר פאַראַנטװאָרטלעכע און בכבודיקע פּאָזיציע אינעם ייִדישן 
גײַסטיקן לעבן, 


אַ נײַער עטאַפּ אין דער ייַדישער דערציונג 


די אינהאַלטלעכע װערטיקייט פון אַ באַוועגונג באַשטײט אין דער פעיקייט 
צו קענען אַרוסברענגען פון זיך אַלע מאָל אַלץ נײַע װערטן. דערגאַנצן פאַראַנט- 
גע ווערטן, זיי אויסברייטערן און פאַרגרעסערן איז אויך אַ גרויסע מעלה, אָבער די 
אייגנטלעכע גרויסקייט ליגט תמיד אין דער אינאָװאַציע, אין דער דערפינדעריש- 
קייט, אין דער פעיקייט צו שאַפן עפּעס, װאָס האָט נאָך נישט עקסיסטירט, װאָס 
איז נײַ און אָנרעגעריש פאַרן מענטשלעכן געדאַנק. 

אַלע שאַפונגען פון דער צװישאָ, פון זינט איר אַנטשטײונג ביז איצט, האָבן 
פאַרמאָגט די דאָזיקע כאַראַקטעריסטיק, און אויך די לעצטע גרויסע שאַפונג -- 
קינדערלאַנד --- געהערט צום דאָזיקן מין, 

װאָס אייגנטלעך איז קינדערלאַנד? 

פריער פון אַלץ איז זי אַ מאַטעריאַליזירטער אויסדרוק פון אַ גרויסער דער- 
ציערישער וויזיע, פון אַ גרויסער אידייע אַרױסצופירן די ייַדישע דערציונג אויף 
נײַע ברייטע וועגן, 


קינדערלאַנד איז אַ נײַער און געװאַגטער עקספּערימענט צו זען אויב די 
ייִדישער דערציונג קען אַרױסגײן פון די ענגע ד'אמות פון שול-לאָקאַל, און זיך 
פאַרבינדן מיט נײַע עלעמענטן פונעם לעבן, װאָס די שול אַלס אַזעלכע פאַרמאָגט 
נישט און קען נישט פאַרמאָגן. די אידייע פון קינדערלאַנד איז אַ רעזולטאַט פון 
דעם דראַנג צו געבן עקספּאַנסיע דער ייִדישער שול: אַן עקספּאַנסיע נישט בלויז 
אין כמות, נאָר דער עיקר -- אין איכות; אַן עקספּאַנסיע װאָס שטרעבט צו האָבן 
דאָס ייִדישע קינד אין גאַנצן אין רשות פון דער ייִדישער דערצינג, 


די פונקציע פון דער ייִדישער שול איז ביז איצט פאַרשטאַנען געװאָרן, אָדער 
זי איז, אַ דאַנק פאַרשײידענע באַדינגונגען, רעדוצירט געװאָרן, בלויז צו לערנען 
די קינדער ייִדישקייט. דאָס אַלײן פאַרמינערט די ראָל פון דער שול און פון דער 
ייִדישקייט גופא. מחמת די ייִדישקייט װאָס די קינדער באַקומען אין די ייִדישע 
שולן איז אַן אויסגעשיילטע פון אַלע אַנדערע עלעמענטן פון דער אוניװוערסאַלער 
קולטור, פון דער װיסנשאַפט און פון די קענטענישן װאָס האָבן נישט מיט דער 
ייִדישקייט קיין דירעקטן שײַכות, | | 

און אויב דאָס לערנען איז רעדוצירט איז די דערציונג נאָך מער רעדוצירט, 
דערציונג, װי באַװוּסט, איז געבויט אויף טאָגטעגלעכע דערפאַרונגען, אויף דער 

פּראַקטיק פון לעבנס-שטייגער, אויפן לעבן גופא. דאָס אַלץ פאַרמאָגט נישט גענוג 
די ייִדישע שול, און דערפאַר איז נאַטירלעך הלמאי די השפּעה פון דער ייִדישער 
שול מוז זײַן אַ באַגרענעצטע. אַפילו די בעסטע שולן -- און מיר האָבן זייער גוטע 
שולן -- גיבן נישט דאָס, װאָס זי װאָלטן געקענט געבן, בײַ אַנדערע באַדינגונגען. 

קומט קינדערלאַנד און פּרובירט צו שאַפן אָט די באַדינגונגען װאָס זענען 
נויטיק פאַר אַ נאָרמאַלער, געזונטער און טאַקע אינטעגראַלער ייִדישער דערציונג, 

און ווען מיר זאָגן אינטעגראַלע דערציונג, מיינען מיר: אַזאַ דערציונג װאָס 
שליסט אײַן אַלע נייטיקע עלעמענטן פאַר דעם קינדס גײַסטיקער און פיזישער 
אַנטװיקלונג; אַ דערציונג װאָס איז געבויט אויף דער האַרמאָנישקײט פון דעם, 
װאָס דאָס קינד לערנט מיטן לעבן פונעם קינד. און לערנען זאָל דאָס קינד פון אַלץ: 
פון די אַלגעמײנע קװאַלן פון דער װיסנשאַפט און פון די ייִדישע קװאַלן גלײַב- 
צײַטיק, כדי די ייִדישקייט זײַנע זאָל זײַן אַן אוניווערסאַלע און זײַן אַלגעמײנע 
אוניװערסאַלע קולטור זאָל זײַן אַ ייִדיעוע. 


און פּונקט וי עס דאַרף געשאַפן ווערן האַרמאָנישקײט אין די לימודים, אַזױ 
מוז געשאַפן ווערן האַרמאַנישקײט אינעם קינדס לעבן. דווקא די עלעמענטן װאָס 
פעלן צום מערסטן די קינדער פון דער גרויסער שטאָט; דער קאָנטאַקט מיט דער 
פרײַער נאַטור, די דערציונג דורך אַרבעט און דאָס קאָלעקטיווע לעבן אין אַ גע" 
זעלשאַפט פון זייער גלײַכן, דאָס אַלץ דאַרף געבן די ייִדישע שול דעם ייִדישן קיגד, 


דאָס איז אייגנטלעך דער ציל און דער פּרינציפּ פון קינדערלאַנד. און כדי 
די דאָזיקע אידייע, װאָס װאַקסט אַריבער אַלע ביז איצטיקע השגות פון דער 
ייִדישער שול, זאָל נישט פאַרבלײַבן בלויז אַ שיינע טעאָריע, נײַערט זי זאָל אויך 
קענען ממשותדיק פאַרווירקלעכט ווערן אין לעבן, מוז קינדערלאַנד פאַרמאָגן די 
אַלע נייטיקע באַדינגונגען. 


| = נישט צופעליק איז דעריבער קינדערלאַנד געבויט געװאָרן אויסער דער 
שטאָט; נישט צופעליק זענען די בנינים געמאַכט געװאָרן אַזױ רחבותדיק און פאַר" 
זען מיט אַלע נויטיקסטע אײַנריכטונגען: נישט צופעליק זענען געפלאַנצט געװאָרן 
די פּאַרקן, די גערטנער און די סעדער: נישט אומזיסט זענען די װאַרשטאַטן, די 
לאַבאָראַטאָריעס, די ביבליאָטעקן, לייען-זאַלן, מוזיק-זאַלן און אַלע אַנדערע אָפּטײ- 
לונגען פאַר דער פיזישער דערציונג און פאַר דער גײַסטיקער דערציונג פון די 
קינדער. יעדער פּרט האָט אַ זין און אַ מאָטיוו. יעדער ציגל, יעדער שטיין, יעדער 
בוים און בלום איז אַ רעזולטאַט פון פּעדאַגאָגישע אויסרעכענונגען און מאָטיװױ- 
רונגען. 

דערפאַר איז קינדערלאַנד אַזױ שיין! מחמת זי איז די אױסשטראַלונג פון אַ 
גרויסער און שיינער אידייע, װאָס האָט אַנדערש נישט געקענט װערן געשטאַל- 
טיקט וי נאָר אויף אַזאַ אופן ! און מער נאָך װי די שיינקייט איז די גאַנצקײט פון 
דעם אַנשטאַלט, די פולקאָמענקייט זיינע, װאָס פאַרפליכטעט, אַז די אַרבעט אין 
איר זאָל זײַן אַ פּעדאַגאָגיש פולקאָמע און גאַנצע, אַז קיין זאַך זאָל נישט פעלן דעם 

קינד, און אַז אַלץ צוזאַמען זאָל אים אָנדעגן און סטימולירן צו זײַן אַקטיוו און 
שעפעריש. 

איצט, אַז קינדערלאַנד וװוערט אַרױסגעענדיקט און מיר שטייען שוין אַ טאָג 
ערב דעם חנוכת-הבית: איצט אַז כמעט אַלע פּלעצער אין דער קאָלאָניע זענען 
אויסגעפולט מיט הונדערטער און הונדערטער קינדער, איצט זעען שוין אַלע, אַז 
דעד אַנשטאַלט איז אַ גרויסע נויטווענדיקייט, און אַז ער װעט דעריבער פאַרפולן 
אַ גרויסן בלויז אין ייִדישן לעבן. 

אָבער נישט דאָס אַליין איז וויכטיק, װײַל דער עיקר איז נישט די צאָל פון 
די אַכט הונדערט קינדער, כן ירבו, װאָס װעלן שוין געניסן פון דעם אַנשטאַלט, 
נָאָר אויף וויפל קינדערלאַנד װעט באַװירקן אויך אַנדערע צו בויען אַזעלכע אנ" 
שטאַלטן און צו פאַרמעסטן זיך אויף נײַע גרויסע איניציאַטיוועס פאַר דער ייִדישער 
דערציונג. וויכטיק איז נישט בלויז די טאַט פאַר זיך אַלײן, נאָר די ווירקונג פון 
דער טאַט און איר השפּעה אויפן גאַנצן יידישן שול-וועזן. | 

אין דער הינזיכט, מיין איך, דאַרף קינדערלאַנד געזען װערן נישט וי נאָך 
אַ גרויסע און וויכטיקע דערציונגס-אינסטיטוציע, װאָס פאַרגרעסערט און באַרײַי 
כערט דאָס פאַרמעגן און די ווירקונג פון ייַדישן חינוך, נאָר וי אַזאַ אַנשטאַלט, װאָס 
איז באַרופן אָנצוהייבן אַ נײַ קאָפּיטל און אַ נײַעם עטאַפּ אין דער ייִדישער שול- 
אַרבעט. 

דאָס איז דער זין פון דער נײַער פּיאָנערישער שאַפונג פון דער צװישאָ, װאָס 
איז נײַ נישט בלויז אין דער נײַקײיט פון די בנינים, נאָר אין דער נײַקײט פון דער 
אידייע, װאָס ווערט צום ערשטן מאָל מאַטעריאַליזירט און פאַרווירקלעכט אין דער 
געשטאַלט פון קינדערלאַנד, 


נענט אין קינדערלאַנך 


קבלת שבת 


הינטער די הויכע עוקאַליפּטוס-בײמער געזעגנט זיך די זון מיטן טאָג. אין 
קינדערלאַנד גרייטן זיך די קינדער צו געזעגענען מיט דער וװאָך. 

שבת קומט, 

פרײַטיק פאַרנאַכט איז אַנדערש וי אַלע פאַרנאַכטן. חברה אײַלן זיך. מען 
שטעלט אָפּ די אַרבעט, מען פאַרשנעלערט די שפּילן. די באַוועגונג אין די בנינים 
איז גרעסער וי שטענדיק. מען װאַשט זיך גאָר אַנדערש וי אַלע מאָל, מען טוט 
זיך איבער שיין, יום-טובדיק, 

אין דרויסן באַװײַון זיך די ערשטע גרופּעס קינדער. כמעט אַלע אי װײַסן, 
מען קומט זינגענדיק, טאַנצנדיק, אויף אַלע פּנימלעך איז אויסגעגאָסן אַ פרייד, 
באַלד קומען אָן נאָך קינדער. פון אַלע זײַטן קומען זיי, גרופּנװײַז, פּאָרלעך, איינצל- 
נע. די קלענערע האַלטן אַרומגענומען די לערערינס זייערע. די גרעסערע קומען 
אַליין. די לערערס צוישן זיי, אויסגעמישט. זיי זינגען מיט, טאַנצן מיט. נישטאָ 
קיין מחיצה. עס איז שווער צו דערקענען וער עס איז לערער און װער תלמיד, 

אָט שטעלן זיי זיך אויס אַרום דעם הויכן מאַסטבױים. לאַנגע רייען, גלייכע, 

אַ לערער זאָגט: -- אַ גוט שבת, קינדער! 

-- אַ גוט שבת, לערער -- ענטפערן צוייהונדערט קינדערשע שטימען, און 
באַלד דערנאָך -- געזאַנג; 


,קינדערלאַנד און קינדערלענדער, 
בוך מיט בױים און אות מיט גראָז.. 


גרופּעסװײַז, אַ קבוצה נאָך אַ קבוצה, מאַרשירן די קינדער צום גרויסן עס- 
זאַל. יעדע קבוצה מיט איר ליד, אַ ליד נאָך אַ ליד און קינדער נאָך קינדער. 

אין עס-זאַל איז אויך אַנדערש וי אַלע טאָג, 

אַ גרויסע װײַסע ליכט נעמט אַלעמען אַרום. אַלץ איז װײַס: די טישן, דאָס 
מעבל. און בלומען זענען פאַראַן אויף אַלע טישן. אויך די שאַפעס, די ווענט זענען 
באַצירט מיט אַלערלײ קאָלירטע פרישע בלומען, נאָר װאָס אַראָפּגענומענע פונעם 
גאָרטן. און צװוישן די בלומען --- די קינדער. 

עס הערט זיך אַ צאַרטער, זיסער ניגון. מיט אַ מאָל װערט שטיל אין זאַל, 
אַ מאָדנע אָנגענעמע הייליקע שטילקייט נעמט אַלעמען אַרום, 

צוויי מיידעלעך דערנענטערן זיך צו די ליכט. צויי ייַנגעלעך -- צו דער 
גרויסער קרן קימת פּושקע. אין נאָמען פון זייערע חברים לייגן זיי אַרײַן יעדער 
איינער ח"י פּעזעס פאַרן קרן קימת, 

איינע פון די צוויי מיידעלעך, װאָס שטייען בײַ די ליכט זאָגט; 


;השבת -- נרותיה הם כבודה, 
אֵם שמרתם נרות של שבת, אני מראה לכם נרות של ציו". 


דאָס צווייטע מיידעלע זאָגט דאָס זעלבע אין ייִדיש, און בעת זיי צינדן אָן 
די ליכט זינגען אַלע צוזאַמען טשערניכאָווסקיס; 


גישנה ארץ כלה קודען 
וכל בניה חלוצים, 

ארץ של שבת וקודעם 
וכל ימיה חרוצים? 


אַ בחורל פון אַ יאָר 12, דערקלערט: 


,שבת איז אַ טאָג פון רו. עס איז אַ הײיליקער טאָג, וױיל דורכן הייליקן 
די רו האָט דער שבת געהײליקט די װאָך פון אַרבעט. אתנדזער פּאָלק 
האָט געהיט דעם שבת, און דער שבת האָט זײיער פיל געהאַלפן אָפּצוהיטן 
אונדזער פאָלק. דערפאַר האָט שבת אַ נאַציאָנאַלע באַדײַטתג. ער אין פאַר- 
בונדן מיט דער קולטור פון ייִדישן פאָלק, מיט די שענסטע סאַציאַלע פּרין- 
ציפּן און מיט אַ הויכער מאָראַל?, 
;אַז מען קוקט אַרײן אין די אױגן פון שבת זעט מען דורך זיי די נשסמה 
פון אונדזער פאָלק". 


נאָך אַ פּאָר קינדער זאָגן אייניקע פּסוקים פון תנ"ך, פון ספר האגדה, פון 
דער נײַער ייִדישער און העברעישער ליטעראַטור. און באַלד, וי נאָר די פּיאַנאָ 
גיט דעם טאָן, זינגען אַלע קינדער מיט אַ מאָל; 

;זאָל זײַן ייִדן, שבת".. 

אַ יונגע לערערין רעציטירט מיט טאַלאַנט ביאַליקס ;מײַן מאַמע, זכרונה 
לברכה". אַ ייִנגעלע פון אַ יאָר צען, אַ סאַברע, שפּילט אויף אַ חליל, און די ווייכע 
טענער פונעם חליל צעגייען זיך איבערן גרויסן ליכטיקן זאַל; אַ צווייטע לערערין 
זינגט שיין און האַרציק רױיזנבלאַטס; 


;אָ, באָבעניו, זאָג נאָך נישט גאָט פון אַברהם".. 


די קינדער זיצן וי צוגעשמידט, די אייגעלעך גלאַנצן. זיי כאַפּן-אויף יעדן 
קלאַנג, יעדע באַוועגונג. זיי הערן אויפמערקזאַם אַלץ און זאַפּן אין זיך אײַן די 
האַרציקע שבתדיקע שטימונג װאָס הערשט אין זאַל, און אָט זינגען זי אַלין, זינ- 
גען מיט האַרץ, מיט געפיל, מיט נשמה. עס דאַכט זיך, אַז אַלץ זינגט-מיט; די 
ווענט, די סטעליע, די בלאַנקענדיק וייסע טישן, באַלאָדענע מיט אַלדאָס גוטס, 
אויך די פינקלענדיקע ליכט אַנטקעגן די קינדער און די לעצטע שטראַלן פון דער 
זון, װאָס רײַסן זיך דורך פון צווישן די ביימער, האַלטן-אונטער דאָס זעלבע געזאַנג: 

זאָל זײַן ײַדן, שבת, 
זאָל זיַן יַדן, שבת".. 


אַ חנוכ הימ אַר ש 


פאַרן זעצן זיך צום אָװונטברױט, האָבן די קינדער הײַנט אָנגעצונדן דאָס אַכטע 
חנוכה-ליכטל, וי אַלע פריערדיקע זיבן נעכט, האָבן די קינדער אויך הײַנט עפּעס 
געזאָגט וועגן חנוכה, געזונגען לידער, רעציטירט, און ערשט דערנאָך זיך גענומען 
צום עסן. | 
אָבער הײַנט איז אַלץ געגאַנגען שנעלער װי שטענדיק, באַזונדערס שנעל איז 
צוגעגאַנגען דאָס עסן. איידער װאָס-ווען, איז מען שוין געווען פאַרטיק, אָפּגעגעסן 
און פאַרשװונדן פון עסזאָל, 

אַ דרײַיפערטל שעה האָט מען קיינעם נישט געזען, קיינעם נישט געהערט, 

די נאַכט איז געווען אַ פינצטערע, אַ פאַרװאָלקנטע. בלויז דאָס ליכט פון די 
הײַזער: פון די שלאָפצימערן, פון ביבליאָטעק, פון מוזיקזאַל, פון עסזאַל, פון קיך, 
פון לייענזאַל האָט אַרױסגעלױכטן. אָבער אינעוייניק איז קיינער נישט געווען 

ווו זענען די קינדער? 

מיט אַ מאָל האָט זיך געהערט אַ סיגנאַל פון אַ טראָמפּײט. און וי נאָר דער 
טראָמפּײיט איז אַנטשויגן געװאָרן,. האָבן זיך פון דער װײַטנס באַװויזן פײַערן פון 
אַלע זײַטן. די פײַערן האָבן זיך באַװעגט, זיך אױסגעשפּרײט אַרום און אַרום, וי אַ 
רינג. און אַז דער פײַערדיקער רינג האָט אָנגעהויבן זיך צו דערנענטערן, האָט מען 
געהערט אַ געזאַנג. אַלערלײ לידער האָבן זיך אויסגעמישט צוזאַמען. ייִדישע לידער 
און העברעיַשע לידער. יעדע גרופּע, יעדע קבוצה מיט אירע חנוכה- לידער, מיט 
איר פאָן, און הינטער דער פאָן --- קינדער מיט פאַקלען אין די הענט, 

פון פאַרשיידענע זײַטן זענען זיי געגאַנגען צום גרויסן ספּאָרט-פּלאַץ. אין צענ- 
טער פון ספּאָרט-פּלאַץ איז שוין פון פריִער געשטאַנען אַ גרויסער בוים מיט אַכט 
צװײַגן, אױיסגעשפּרײטע אין אַלע זײַטן, וי אַכט ריזיקע אויסגעשטרעקטע הענט, 
װאָס רופן צו זיך און זענען גרייט אַרומצונעמען און צוטוליען יעדן איינעם. 

צוגעקומען צום בוים, האָבן די קינדער זיך אויסגעשטעלט אַרום אים אין אַ 
פיגור פון אַ מגן-דוד, און אַז זיי האָבן אויפגעהויבן די העל-לײַכטנדיקע פאַקלען, 
האָט עס אויסגעזען וי אַ פײַערדיקער מגן-דוד הייבט זיך אויף פון דער ערד און 
ציט זיך מיט זײַן ליכט צו דער הייך, צו די הימלען צוי. 

אויף אַ טורעם, אויבן, אַנטקעגן דעם בוים, איז געשטאַנען אַ ייַנגל פון אַ יאָר 
2, ער איז געווען אָנגעטאָן װי יהודה המכבי, נאָר אָנשטאָט אַ שװוערד, האָט ער 
געהאַלטן אַ פאַקל אין דער האַנט, און גערעדט האָט ער מיט אַ שטאַרקער, קלאָרער 
שטימע: 


זאָלן אָט די ליכט פון חנוכה, זײַן אַן עדות פון אונדזער אייביקער 
שטרעבונג צו פרײַהייט און צו גערעכטיקײיט. זאָלן זיי שטענדיק באַלײַכטן 

אונדזער וועג, וי זיי האָבן באַלױכטן דעם וועג פון די חשמונאים און די בר- 
כוכבאס פון אַמאָל און די פּאַרטיזאַנער, די הגנה און פּלמ"ח פון הײַנט, װאָס 
האָבן באַפּרײַט אנדזער לאַנד און געבראַכט כבוד, זעלבשטענדיקיט און 
פרייהייט פאָר אונדזער פאָלק". | 


פון צווישן די קלענסטע קינדער איז אַרױס אַ מיידעלע, אָנגעטאָן אין ווייסן, 
און געזאָגט; 
-- ,דאָס ערשטע ליכט צינדן מיר אָן לכבוד דעם אָנדענק פון יהודה 
המכבי און זײַנע העלדיששע ברידער, װאָס האָבן געוויזן אַ בײַשפיל פון גבורה 
און טרײשאַפּט צום יײַדישן פאָלק".. 


און בעת זי האָט גערעדט, האָט אַ יינגעלע פון איר עלטער, אָנגעצונדן מיט זײַן 
פאַקל די ערשטע צװײַג פון דעם גרויסן בוים, 


באַלד איז אַרױס אַ צווייט מיידעלע און געזאָגט; 


-- , דאָס צוייטע ליכט צינדן מיר אָן אין אָנדענק פון חנה מיט אירע 
זיבן זין און פון אַלע יִדישע מאַמעס".. 


און דער צווייטער צװײַג איז אויך אָנגעצונדן געװאָרן. 
אַזױ כסדך: 


--- פאַרן אָנדענק פון די קדתזים... 

-- פאַר די קעמפּער אין די געטאָס און פּאַרטיזאַנער... 

-- פאַרן כבוד פון די חלוצים -- די בויער און פּאַרטיידיקער פון מדינת 
ישראל... 

-- פאַר דער הגנה און פלמ"ח.. 


-- פאַר חנה סענעשש און פאַר אַלע יִדישע זין און טעכטער -- די קעמ" 
פער פּאַר פרייהייט, פאַר שלום און גערעכטיקייט.. 


-- פאַר אַלע ייִדישע קינדער אין ישראל און אין דער גאָרער יִדישער 
וועלט... 


און אַ צװײַג נאָך אַ צװײַג איז אָנגעצונדן געװאָרן, איינע נאָך דער צווייטער, 
בײַם געזאַנג פון פאַרשיידענע חנוכה-לידער. און אַז דער גאַנצער בוים מיט אַלע 
זײַנע אַכט צװײַגןדליכטלעך האָט שוין געברענט, זײַנען אױסגעלאָשן געװאָרן די 
פאַקלען. דער בוים אַליין האָט באַלױכטן דעם אַרום, באַלױכטן די קינדער און 
אַרײַנגעלױכטן, דאַכט זיך, גאָר טיף אין זייערע הערצער און אין די מוחות זייערע, 

די מוזיק האָט אָנגעהויבן שפּילן די התקוה. די קינדער האָבן מיטגעזונגען 
דערנאָך האָבן זי געזונגען תחזקנה. און ערשט נאָך דעם האָבן זיך אָנגעהױבן טענץ, 
ארץ-ישראלדיקע טענץ, ייִדישע טענץ. אַלע האָבן געטאַנצט, אַלע צוזאַמען אין איין 
ריזיקן קאַראַהאָד, צום טאַקט פון דער מוזיק. 

עס איז שוין געווען באַלד האַלבע נאַכט און די קינדער האָבן נאָך אַלץ געזונ- 
גען און געטאַנצט, 

דאַכט זיך, אַז מיט אַזױ פיל ברען און פײַער, מיט אַזױ פיל אימפּעט און התמדה 
האָבן זיי נאָך קיין מאָל נישט געטאַנצט., 

פאַרענדיקט האָט זיך דער יום-טוב ווען די פײַערן אויפן גרויסן בוים האָבן 
זיך אױיסגעלאָשן, 

די לבנה איז אַרױס פון איבער די װאָלקנס. אין דער טונקלקייט האָט זי באַ- 
גלייט די קינדער צו זייערע שלאָפצימערן, צו זייערע געלעגערס. זי האָט לאַנג 
אַרײַנגעקוקט דורך די פענצטער, באַלױכטן מיט אירע זילבערנע שטראַלן די פּנימ- 
לעך פון די קינדער און געזען דעם זיסן שמייכל אויף זייערע ליפּן, 


אויך די לבנה, דאַכט זיך, איז די נאַכט געווען גליקלעכער װי שטענדיק. אַ 
סימן: זי איז נישט אָפּגעטראָטן פון די פענצטער, וי זי װאָלט נישט װעלן איבער- 
רײַסן די חלומות פון די קינדער אין דער דאָזיקער שיינער און גליקלעכער נאַכט, 


מען בויט אַ קיבוץ... 


אין די אָװונטן איז תמיד פריילעך אין קינדערלאַנד, נאָכן אָװנטברױט קלײַבן 
זיך צוזאַמען די קינדער מיט די לערערס, יעדע קבוצה באַזונדער, יעדע אויף איר 
פּלאַץ. מען זינגט, מען שפּילט, מען טאַנצט, מען לייענט פאָר הומאָריסטישע דער- 
ציילונגען, אייגענע שאַפונגען. באַזונדערס אינטערעסאַנט און אָנגענעם זענען די 
פאַרוויילונגען אַרום פּײַער פון די עלטערע קינדער. אָפּט פאַרװאַנדלען זיך די דאָ- 
זיקע פאַרוויילונגען אין עכטע קאָנצערטן, עס איז דעריבער אַ שאָד דורכצולאָזן אַזאַ 
אָװונט, 

הײַנט, אָבער, זעט מען נישט די קינדער פון די עלטערע גרופּעס אויף זייערע 
שטענדיקע פּלעצער. דער ,מקום הקבוצה" איז ליידיק, אויך אין די גרויסע גאַלע- 
ריעס און אויף דער טעראַסע זענען זיי נישטאָ. עס איז הײַנט שטילער װי תמיד 
אין קינדערלאַנד, 

שוין דעם גאַנצן טאָג האָט מען באַמערקט, אַז די עלטערע קינדער זענען עפעס 
אַנדערש וי אַלע מאָל. זיי זענען נישט געווען אַלע צוזאַמען װי שטענדיק. נישט 
געווען אין מוזיקזאַל, נישט בײַ די ספּאָרטשפּילן. אַפילו אין שװוימבאַסײן, וועלכן 
זיי האָבן אַזױ שטאַרק ליב, זענען זיי הײַנט נישט געווען. 

פון צײַט צו צײַט האָט מען געזען דורכלויפן איינעם אָדער אַ צווייטן, זיי האָבן 
געטראָגן געצײַג, האַמערס, זעגן, געטראָגן ברעטער, סלופּעס, דראָט. זיי האָבן שנעל 
גערעדט איינער צום צווייטן, זיך דורכגעווונקען, געסודעט זיך און פאַרשװוגדן, 

די נערוועזיטעט פון די קינדער, די שפּאַנונג, האָט עפּעס אָנגעזאָגט. אָבער אַ 
סוד איז אַ סוד.., 

פון עסזאַל, נאָכן אָװונטברױט, זענען זיי אַרױס אַזױ שנעל און שטיל, אַז קיינער 

האָט אַפילו נישט באַמערקט וי זיי ווערן פאַרשװוּנדן. און איידער װאָס-וען, איז 
מען שוין געווען אין די שלאָפצימערן, אין די בעטן, 

די נאַכט איז דער שלאָף אין קינדערלאנד געקומען פריער וי אַלע מאָל, די 
עלטערע קינדער זענען אָבער לאַנג נישט געשלאָפן. 


פּונקט 12 אַ זייגער האָט זיך אויפגעהויבן פון זײַן געלעגער אַ ייִנגל פון אַ 
יאָר 14-12, אין דער פינצטער האָט עֶר זיך שנעל אָנגעטאָן און שטילערהייט האָט 
ער זיך צוגעשאַרט צום געלעגער פון זײַן חבר. אַרײַנגעלױכטן מיט דער לאַמטערן, 
אַ שטאָרך געטאָן, אים אויפגעוועקט, און זיך באַלד אַרױסגעשאַרט פון צימער. דער 
חבר האָט דאָס זעלבע געטאָן מיט אַ צווייטן, דער צווייטער מיט אַ דריטן, און אַזױ 
װײַטער. 

אין דרויסן האָט זיך געשלענגלט אַ שורה. מע האָט קיינעם נישט געזען און 
נישט געהערט, אָבער די קליינע לאַמטערנס האָבן געמסרט, אַז עמיץ באַוועגט זיך, 

אַ דרײַסיק ייַנגלעך און מיידלעך זענען אַרױס צו דער אַרבעט אין מיטן דער 
נאַבט, | 

די לערערס האָבן זיי דערציילט וי אין ישראל, אין דער צײַט פון דער ענגלי- 
שער מאַנדאָטן-מאַכט, פלעגט מען מוזן אויפשטעלן ישובים אין מיטן דער נאַכט, 
װײַל בײַ טאָג האָבן נישט געלאָזט נישט די ענגלענדער און נישט די אַראַבער. איין 
מאָל -- האָבן די לערערס דערציילט --- זענען אויף אַזאַ אופן אין איין נאַכט, אין 
אַ מוצאי* יום כיפּור, אויפגעשטעלט געװאָרן אין נגב גאַנצע עלף קיבוצים מיט אַ 
מאָל. 

די קינדער האָבן באַשלאָסן צו טאָן דאָס זעלבע, זיי װעלן אויך אויפשטעלן אַ 
קינוץ אין קינדערלאַנד, און פּונקט װי די חלוצים אין ישראל פלעגן דאָס מוזן טאָן 
אין דער נאַכט, שאַ, שטיל, אַז קיינער זאָל נישט זען און נישט הערן, װועלן זיי אויך 
אַזױ טאָן, 

אַ גאַנצע װאָך האָבן זיי געאַרבעט אַזױ שטיל און פאָרזיכטיק, אַז אַפּילו די 
אייגענע חברים, די ייַנגערע, האָבן נישט באַמערקט װאָס זיי טוען. 


איצט אָבער איז געקומען די צײַט דעם קיבוץ אויפצושטעלן. דער פּלאַץ איז 
שוין געווען אָנגעצײיכנט, דער מאַטעריאַל -- גרייט, אַפּילו רעפלעקטאָרן זענען גע" 
ווען. יעדעס קינד, האָט שוין פון פאָרויס געװוּסט װאָס ער װעט דאַרפן טאָן. די 
קינדער צוזאַמען מיט זייערע לערערס, זענען געווען פאַרטײלט אין גרופּעס. יעדע 
גרופּע האָט געהאַט צו דערפילן אַן אַנדער אויפגאַבע. איין גרופּע האָט אויפגע- 
שטעלט די געצעלטן, אַ צווייטע -- דעם גרויסן טורעם, אַ דריטע -- אַ באַראַק, אַ 
פערטע -- דעם פּאַרקן פון דראָט. אַנדערע ווידער האָבן געאַרבעט בײַם ברונעם, 
בײַ דער עלעקטרע און אַזױ וװײַטער. 

די נאַכט איז געווען אַ קילע. קיינער אָבער האָט די קילקייט נישט געפילט, 
מע האָט געאַרבעט מיט פּלײַס און מיט ברען. געאַרבעט און געזונגען. 

2 אַ זייגער האָבן פון די שלאָפצימערן זיך אַרױסגעשאַרט אַנדערע דרײַסיק 
קינדער. אָנגעטאָן אין שטיוול, אין װאַרעמע קליידער, האָבן זיי דאָס מאָל אויסגע- 
זען פיל גרעסער וי שטענדיק. זיי זענען געקומען פאַרבײַטן די חברים זייערע, די 
ערשטע האָבן אָבער נישט געװאָלט שיידן זיך פון דער אַרבעט, געבעטן זיך, אַז 
מען זאָל זיי לאָזן פאַרבלײַבן ביזן סוף... 

דאָס געזאַנג איז געװאָרן שטאַרקער, די קלאַפּערײַ גרעסער און אָט איז שוין 
פאַרטיק איין געצעלט, אָט אַ צווייטער, אָט שטייט שוין דער הויכער טורעם, דער 
באַראַק. דער קיבוץ װאַקסט און ווערט גרעסער פון מינוט צו מינוט. אויך װאַסער 
איז שוין דאָ! און באַלד --- מעלדעט מען -- װועט זײַן עלעקטריש ליכט! די שמחה 
ווערט גרעסער. די קינדער זענען גאָר נישט מיד. פאַרקערט גאָר, זיי זינגען און 
קלאַפּן, האַמערן, שנײַדן און זעגן. אַזאַ פריידיקע אַרבעט האָט מען זעלטן ווען געזען. 

פון גערויש האָבן זיך אױיפגעכאַפּט אייניקע שכנים, קאָלאָניסטן. זיי זענען 
אַרױיס אין דרויסן, געקוקט, און נישט פאַרשטאַנען װאָס דאָ קומט פאָר. 

--- קאַרג איז זיי דער טאָג, דאַרפן זיי אין מיטן דער נאַכט אויך אַרבעטן? -- 
האָבן די שכנים גערעדט צווישן זיך, 

אַ נייגעריקער קאָלאָניסט האָט זיך דערנענטערט און אַ פרעג געטאָן אַ. מיידע- 
לע, װאָס האָט געאַרבעט בײַם פלעכטן די דראָט פונעם פּאַרקן: 

--- װאָס געשעט דאָ, צוליב װאָס טוט איר דאָס? בײַ טאָג איז דען נישט בעסער 
צו אַרבעטן וי בײַ נאַכט? 

--- אַזױ פלעגן אָפט אַרבעטן די חלוצים אין ישראל. ווילן מיר זיך אויסלער- 
נען צו זײַן אַזױ וי זיי, 

פאַרטאָג איז די אַרבעט שוין געווען פאַרענדיקט. אויפן סאַמע שפּיץ פונעם 
טורעם זענען אַרויפגעצויגן געװאָרן צוויי פענער -- די אַרגענטינער און די ייִדישע 
פאָן. חברה האָט אַװעקגעלײגט דאָס געצײַג, זיך אױיסגעגלײַכט און געזונגען דעם 
אַרגענטינער נאַציאָנאַלן הימן און די התקוה -- אַ סימן: דער קיבוץ איז פאַרטיק! 

דער מאָרגנשטערן האָט אַראָפּגעלױכטן אויפן נײַעם קיבוץ, אויפן טורעם מיט 
די פלאַטערנדיקע פענער, אויף די קינדער. אין דעם מאָרגנליכט פון קאַיאָר האָט 
מען איצט געקענט זען וויפל פרייד עס איז געלעגן אויף די קינדערשע פּנימער. 
ערשט איצט האָט מען זיך אַװעקגעלאָזט אין אַ האָראַ. שלאָפן האָט זיך קיינעם נישט 
געגלוסט.. | : 

אין דער פרי, ווען די ייַנגערע קינדער און די אָנגעשטעלטע פון קינדערלאַנד זע" 
נען אױיפגעשטאַנען, האָבן זיי נישט געװוּסט װאָס דאָ איז געשען. אַלע האָבן באַ- 
ווונדערט דעם קיבוץ און נישט פאַרשטאַנען וי אַזױ ער איז אױיסגעװאַקסן איבער 
נאַכט; / | 

אַ גרעסער ייַנגעלע האָט דערקלערט: 

| --- אַזױ פלעגט מען בויען קיבוצים אין ישראל. אַזױ אַרבעטן חלוצים, אַלע 
קענען זײַן חלוצים. מיר אויך, 


די אינטענראלע שול - א נײַער פּיאַנעררשריט 
אין דער ייָדישער דערציוננ 


די אידייע און די דערפאַרונג פון דער אינטעגראַלער שול, וי אַ סיסטעם 
אין דעם ייִדישן חינוך-וועזן, איז נישט קיין נײַע. נײַ איז אָבער דער צוגאַנג און 
דער כאַראַקטער פון דעם מין אינטעגראַלער שול, װאָס די צװישאָ טרעט איצט 
צו צו רעאַליזירן, 

די ייַדישע אינטעגראַלע שול אין דרום:אַמעריקע, וי איך האָב זי געזען 
אין פאַרשיידענע לענדער, איז בכלל נישט די זעלבע װאָס די אינטעגראַלע שול 
אין אַמאָליקן אײיראָפּע. די אַזױ גערופענע אינטעגראַלע שולן דאָ זענען אַלץ װאָס 
איר ווילט, אָבער אינטעגראַל זענען זיי נישט. מען לערנט טאַקע אין די דאָזיקע 
שולן סײַ די אַלגעמײנע לימודים און סײַ די ייִדישע. אָבער די אַלגעמײנע לימודים 
און די ייַדישע זענען פונאַנדערגעטיײילט צװוישן באַזונדערע לערערס, באַזונדערע 
דירעקציעס און באַזונדערע טורנעס. די קינדער װאָס לערנען די אַלגעמײנע לימו- 
דים אין איין קלאַס, לערנען די ייִדישע לימודים אין אַ צווייטן, מיט אַנדערע חברים 
און אַנדערע לערערס, צווישן די לימודים אין די צוויי באַזונדערע קלאַסן, װאָס 
דאָס קינד באַזוכט, איז קיין שײַכות נישטאָ. ער קען לערנען די אַלגעמײנע לימודים 
אין פינפטן קלאַס, למשל, און די ייִדישע אַפילו אין ערשטן און אָפט ענדיקט אַ 
שילער די ,אינטעגראַלע* שול האַלטנדיק ערשט אין די ייַדישע לימודים בײַם 
צווייטן קלאַס. אייגנטלעך באַשטײט דאָס אינטעגראַלע נאָר אין דער איינער און 
זעלבער געביידע, װאָס נעמט אַרײַן ביידע שולן צװאַמען, 

פאַראַן אויך אינטעגראַלע שולן, װווּ די ייִדישע לימודים וערן געלערנט 
אין דער זעלבער צײַט װאָס די אַלגעמײײנע לימודים. היות אָבער די לאַנד-געזעצן 
דערלויבן נישט צו האַלטן די קינדער אין שול מער װי פיגף שעה, און ווייניקסטנס 
פיר שעה מוז מען אָפּגעבן פאַר די אַלגעמײנע לימודים, בלײַבט פאַר די ייִדישע 
-- איין שעה, אָדער מאַקסימום --- אַ שעה מיט אַ האַלבער. 

פאַראַן אַפילן אַזאַ ,;אינטעגראַלע* ייִדישע שול, וי די פון לאַ-פּאַז --- באָלי- 
וויע, וועלכע פאַרמאָגט 230 פּראָצענט נישט-ייִדישע קינדער, נאַטירלעך, פון די 
דאָרטיקע פאַרמעגלעכע שיכטן, װאָס ווילן נישט שיקן זײיערע קינדער אין די 
מלוכהשע פאָלקסשולן, מחמת די לעצטע שטייען אויף אַ זייער נידעריקער מדרגה. 
אין דער דאָזיקער שול ווערט געלערנט מיט די ייִדישע קינדער אַ ביסל ייִדישע גע- 

שיכטע אין דער זעלבער שעה װאָס די נישט-ייַדישע קינדער לערנען קריסטלעכע 
רעליגיע און מאָראַל, נישט מער װאָס בעת דעם דאָזיקן לימוד טילט מען זי 
פונאַנדער אין צוויי באַזונדערע צימערן... דאָס ביסל ייַדישקייט װוערט געלערגט 
אין דער לאַנדשפּראַך. און אויב מען פּרובירט אין די דאָזיקע שולן לערנען אַ 
ביסל עברית (ייִדיש לערנט מען כמעט אין גאַנצן נישט), דערגרייכט מען ווינצי- 
קער וי אויפן שפּיץ מעסער. 

ערשטנס, איז דער גאַנצער פּעדאַגאָגישער געבוי פון די דאָזיקע שולן אַזאַ, 
אַז נישט ווילנדיק, נאַטירלעך, מוזן זיי בײַ די קינדער אַרויסרופן אַ ביטול-באַציונג 
צו די ייִדישע לימודים. דאָס אַלײן איז שוין אַ גענוג טרויעריקער פאַקט, און 
גראָבט אונטער דעם עצם-זין פונעם לימוד, און דאָס ווירקט פּסיכאָלאָגיש שעדלעך 
אויף די קינדער פון דער ייִדישער שול, און חוץ דעם לײַדן די שולן פון מאַנגל 
אין צײַט, 

צו דערגרייכן אין די היגע ייִדישע שולן פון אַלע מינים -- אַפילו ווינציקער 
וי אין די שולן פון אַמאָליקן אײיראָפּע, מוז מען האָבן פיל מער צײַט װי יענע שולן 
האָבן געהאַט. 

דאָרט איז אין אַ גרויסער מאָס געשען װאָס בײַ די אומות העולם: 

די קינדער האָבן געשעפּט ייִדישקייט פון דער גאַס, פון דער סביבה, פון דער 
היים און פון פאַרשיידענע פאַקטאָרן. די שול האָט נישט געמוזט געבן אַלץ, 

דאָ איז אַנדערש. דאָ איז די שול דער איינציקער קװאַל פון װאַנען די קינדער 
שעפּן זייער ייִדישקייט, און אַפילו די שפּראַך לערנען דאָ די קינדער אויסשליסלעך 
פון דער שול אַלײן, | 

אונדזער שול, אוב זי זאָל זײַן אַ גוטע שול, מוז דעריבער האָבן די קינדער 
מער צײַט װי די שול אין אַמאָליקן אײיראָפּע, מער צײַט װי די אָרטיקע לאַנדשול 
און מער צײַט װי די שול אין ישראל, 

דער צוגאַנג צו דער ייִדישער שול בײַ אונדז דאַרף זײַן, אַז װואָס שווערער עס 
זענען די דרויסנדיקע אָביעקטזוע באַדינגונגען, אַלץ פּערפעקטער, אַלץ קאָמפלע- 
טער און אויך אַלץ ייִדישער דאַרף זײַן די שול פון אינעוייניק. 

דערפאַר האָבן מיר קיין מאָל נישט געהאַלטן פאַר צוועקמעסיק צו פאַרבײַטן 
אונדזער טיפּ צוגאָבשול, װוּ די קינדער לערנען פופצן שעה אַ װאָך ייִַדישע לימו- 
דים, (אין דער מיטלשול לערנען זיי צװאַנציק שעה און מער אַ װאָך, אין אַ 
דורכויס ייִדישער סביבה, אויף דעם אויבן-אָנגעװיזענעם מין אינטעגראַלע שול, 
װוּ דאָס ייִדישע איז װינציקער אינטעגראַל און װינציקער האַרמאָניש מיטן גאַנצן 
אַרום, װוי אין דער צוגאָבשול, 

מיר האָבן זיך אָבער קיין מאָל נישט אָפּגעזאָגט פון געדאַנק וועגן אַן עכטער 
אינטעגראַלער שול, און איצט טאַקע שטייען מיר פאַר דער פאַרווירקלעכונג פון 
דאָזיקן געדאַנק, 

די אינטעגראַלע שול, װאָס די צווישאָ טרעט איצט צו אויפצובויען אין ראַמאָס 
מעכיאַ, װעט זײַן גרינטלעך אַנדערש פון די אויבן-אָנגעװויזענע אינטעגראַלע שולן, 

איך װאָלט געקענט אָנװײַזן אויף אַ גאַנצע רייע יסודותדיקע אונטערשיידן 
אָבער בלויז אויף צוויי על איך זיך דאָ אָפּשטעלן; 

ערשטנס, וערט די אינטעגראַלע שול פון דער צװוישאָ געבויט מיט אַן איג" 
טערנאַט, אָדער ווייניקסטנס מיט אַ האַלבן אינטערנאַט. די קינדער װעלן פאַר- 


ברענגען אין שול בערך צען שעה אַ טאָג, און במשך די אַלע שעהן װעלן זיך 


דורכפלעכטן אַלע לימודים --- די אַלגעמײנע און די ייִדישע -- און צוזאַמען מיט 
די לימודים װעט געפירט װערן אַ גרינטלעכע דערציערישע אַרבעט. די קינדער 
וועלן נישט בלויז לערנען ייִדישקייט, נאָר װעלן לעבן ייָדיש. דאָס איז דער עיקר 
װאָס עס פעלט אונדזערע קינדער אין די היגע באַדינגונגען 

פאַר דעם צוועק ווערט די שול געבויט אין אַ גרויסן פּאַרק, װאָס פאַרנעמט 
העכער זעכצן טויזנט קװאַדראַט מעטער. חוץ די נייטיקע בנינים און אלַנריכטוג- 
גען פאַר דער שול, װעלן אויך זײַן לאַבאָראַטאָריעס און װאַרשטאַטן, גערטנערי 
און ספּאָרט; מאָלערײַ און מוזיק, ביבליאָטעק, ליענזאַלן, שטודיר-צימערן, עסזאַלן 
און שפּילפּלעצער. מיט איין װאָרט: אַלץ װאָס דאָס קינד דאַרף האָבן אויסצולעבן 
זיך פיזיש און גײַסטיק, 

די דערפאַרונג פון ,קינדערלאַנד" האָט אונדז באַויזן װאָס פאַר אַ גרויסע 
השפּעה עס האָט אויף די קינדער אַפילו איין חודש לעבן אין דער קאָלאָניע, אין 
אַ דורכויס ייִדישער סביבה. די קינדער ברענגען מיט זיך מיט פון דער קאָלאַ- 
ניע אַן אוצר פון איבערלעבונגען, עמאָציעס און װערטן, װאָס קריצן זיך אײַן 
אין זייערע מוחות אוֹן נשמות דורך אַלע מינים טעטיקייטן. הײַנט װי גרויס קען 
זײַן די השפּעה פון דער דאָזיקער סביבה, ווען מען האָט דאָס קינד אַ גאַנץ יאָר? 
און נאָך מער --- צוויי יאָר אין אַ קינדערגאָרטן, זיבן יאָר אין דער אָנפאַנגשול 
און שפּעטער --- פינף יאָר אין דער מיטלשול? 

אין אָװנט װעלן די קינדער זיך אומקערן אַהײם, צו זייערע עלטערן. אָבער 
דעם גאַנצן טאָג וועלן זיי זײַן אין שול. זיי װעלן נישט בלויז לערנען, נאָר אויך 
אַרבעטן, שפּילן, מאָלן, זינגען, טאַנצן, אַרוסברענגען אַלע זייערע פעיקייטן און 
פאַראינטערעסירונגען. און אַלע טעטיקייטן: בײַם מאָלן און בײַ דער אַרבעט, בײַם 
עסן און בײַם טרינקען, די טענץ און די פאַרוויילונגען, װועלן דורכגעוועבט וערן 
מיט ייִדישן אינהאַלט. ייִדישקייט און נאַטור; ייִדיעזקייט און אַרבעט; ייִדיטשקייט אן 
קינדערעזע פרייד -- דאָס איז דער וועג פון דער עכטער ייִדישער דערציונג! נאָר 
אַזױ אַרום ווערט אין די אויגן פון קינד דאָס ייִדישע אוניווערסאַל, און דאָס אװוי- 
װערסאַלע -- יִדיש, און נאָר אַזױ קען און דאַרף זײַן די אמתע אינטעגראַלע 
ייִדישע שול. 

און צווייטנס: די אינטעגראַלקײט פון דער שול דאַרף זיך אָנהײיבן פונעם 
לערער. נישט בלויז דער קוריקולום פון די לימודים און לערןפּראָגראַם באַ- 
שטימט דעם כאַראַקטער פון דער שול. מער פון יעדן קוריקולום און מער פון 
יעדן מין פּראָגראַם באַשטימט דער לערער דעם כאַראַקטער פון דער שול. אויך 
די אינטעגראַלקײט פון דער שול דאַרף קומען צום אויסדרוק אין און דורך דעם 

לערער. דאָס מיינט, אַז דער לערער, למשל, װאָס לערנט מאַטעמאַטיק און נאַטור- 
װויסנשאַפט דאַרף אויך לערנען ייִדיש און העברעיש: דער לערער פון געאָגראַ- . 
פיע, וועלט-געשיכטע און אַרגענטינער געשיכטע דאַרף אויך לערנען ייִדישע גע- 
שיכטע, ידיעת הארץ און אַזױ װײַטער. אין דעם ייִדישן לערער דאַרף דאָס קינד 
זען פאַרקערפּערט, צוזאַמען מיט דער ייִדישער קולטור, די אַלגעמײנע. און פון 
דעם זעלבן לערער װאָס ער שעפּט אַלגעמײנעם וויסן דאַרף ער לערנען אויך די 
ייִדישקייט זײַנע. די אינטעגראַלקײט, װאָס מיר ווילן זען אין דער שול האָט אַ 
זין נאָר דאַן ווען זי טראָגט זיך אַריבער אויפן מענטשן. און װער זאָל זײַן די 
פּערזאָניפיצירונג פון אָט דער אינטעגראַלקײט, אויב נישט דער לערער, װאָס 
דאַרף און מוז זײַן דער מוסטער פאַרן קינד אין אַלע הינזיכטן? 

אין דער אינטעגראַלער שול פון דער צװישאָ װעט אָט דער דאָזיקער פּרינציפּ 
שטרענג אָפּגעהיט װוערן וי איינער פון די װיכטיקסטע יסודות אירע. דערפאַר 
טאַקע וערן שוין באַצײַטנס צוגעגרייט די דאָזיקע לערערס, װאָס זאָלן, אַ דאַנק 
זייער צוגרייטונג און פּערזענלעכע בײַשפּילן, זײַן באַרופן צו זײַן די דערציערס און 
װעגװײַזערס פון נײַעם דור. 

געוויס איז דער אויפבוי און אָנפירונג פון אַזאַ לערן-אַנשטאַלט נישט קיין 
לײַכטע אויפגאַבע. נישטאָ בײַ אונדז קיין דערפאַרונג אויפן דאָזיקן געביט, אוך 
דעריבער מוז מען אַלײן זוכן די וועגן און די מעטאָדן, װאָס זאָלן זײַן צוגעפּאַסט 
צום גײַסט און כאַראַקטער פון דער שול און צו די באַדינגונגען אין וועלכע די 

פון איין זײַט, איז אָט די נײַקײיט זייער שוער און קאָמפּליצירט, פון דער 
צווייטער זײַט, אָבער, איז דאָס אַ קװאַל פון שעפערישקייט, פון דערפינדעריש- 
קייט, און במילא --- אַ מזל ברכה פאַר דער אַרבעט, 

דאָס אייגנטלעך איז דער וועג פון אַלע פּיאָנערף צו זײַן די ערשטע און צו 
שאַפן אַזעלכעס, װאָס עקסיסטירט ניששט. 


דאָס איז אַ גרויסצוגיקער פּלאַן, װאָס באַקומט אַ באַזונדערע באַדײַטונג אין 
די היגע פאַרהעלטענישן. 

און װער עס האָט נאָר אַ ביסל וויזיע, דער קען זען װוּהין דער דאָזיקער פּלאַן 
פירט. דאָס איז אַ נײַער פּיאָנערן-שריט פון דער צװישאָ, װאָס װעט, לוט מײַן 
טיפסטער איבערצײיגונג, עפענען אַ נײַעם וועג פאַר דער ייִדישער דערציונגו אַ 
וועג װאָס װעט אויסברייטערן די השפּעה פון דער ייִדישער שול, און דער עיקר 
-- פאַרטיפן די צוגעבונדנקייט, די קענטענישן, די באַצינג און די דערגרייכונגען 
פון די קינדער אין דער עזל, 

און װאָס מער וועגן עס װעלן זיך אױסשפּרײטן צו געווינען דאָס ייַדישע 
קינד, און װאָס מער פּרוּוון עס װועלן געמאַכט װוערן צו פאַרטיפן און פאַרפולקאָמען 
די ייִדישע דערציונג, אַלץ מער מזל-ברכה װעט עס ברענגען פאַר דער ייִדישער 
שול און אַלץ מער האָפענונג און גלויבן אינעם ייִדישן לעבן, 


רמת שלום - אַ נײַער פאַרמעסט 
און נײַע האָפענוננען 


צום יום טוב פון דאַךידעקן 


אויף דער צוישאָ איז אויסגעפאַלן די זייער בכבודיקע און נישט װינציקער 
פאַראַנטװאָרטלעכע שליחות צו זײַן די פּיאָנערין און װעגװײַזערין פון דער ייִדישער 
שול-אַרבעט אין אַרגענטינע. 

יעדע נײַע איניציאַטיוו און יעדער פאַרמעסט פון דער צווישאָ אונטערצונעמען 
אַ נײַע חינוך-טעטיקייט האָט שטענדיק אין אָנהייב אויסגעזען דאָן-קיכאָטיש, יע" 
דעס מאָל זענען דעריבער געווען ,קלוגע" מענטשן, ,ניכטערע", װאָס האָבן גע" 
קוועטשט מיט די אַקסלען און גאַנץ אָפן אויסגעדריקט זייערע ספקות אין דער מעג" 
לעכקייט דאָס אַלץ צו רעאַליזירן. אָבער אַזױ איז שוין דער גורל פון פּיאָנערן, װאָס 
לעבן נישט מיט דעם װאָס איז פאַראַן, נאָר דערמיט װאָס דאַרף זײַץ. אַזױ איז אויך 
די באַציונג צו יעדן פּיאָנערישן אויפטו, װאָס צייכנט זיך אויס דערמיט װאָס ער 
חזרט נישט איבער דאָס שוין פאַראַנענע, נאָר שאַפט נײַע וערטן, וועלכע האָבן 
נאָך פאַר דעם נישט עקסיסטירט, 

אַ דאַנק די פּיאָנערישע פאַרמעסטן און אויפטוען איז אונדזער שולוועזן נישט 
פאַרבליבן אין אַ סטאַטיש-פאַרגליװוערטן צושטאַנד און האָט דערגרייכט באַשטימטע 
ווערטן, וועלכע האָבן דערהויבן נישט בלויז די דערציונגס-אַרבעט, נאָר דאָס גאַנ- 
צע ייִדיש-געזעלשאַפטלעכע לעבן. 

אַזאַ נײַער פאַרמעסט, מיט נאָך מער שװוּנג און פאַרנעם װוי אַלע פריערדיקע 
פאַרמעסטן, איז דער אויפבוי פון רמת שלום. 


א =* 
א | 


קודם-כל -- װאָס איז אַזױנס רמת שלום, אָדער נאָך וויכטיקער --י װאָס װעט 
מיט זיך פאָרשטעלן אָט די נײַע אינסטיטוציע? 

רמת שלום וועט זײַן דער סאַמע קאָמפּלעטסטער ייִדישער חינוך-אַנשטאַלט אין 
אַרגענטינע, װאָס װעט אין זיך אײַנשליסן פאַרשיידענע חינוך-טעטיקייטן מיט אַ 
מאָל, | | | 
זומער, בעת די װאַקאַציעס, וועט דאָרט זײַן אַ קאָלאָניע פאַר קינדער און בעתן 
לערן-זמן וועט דאָרט זײַן אַן אינטעגראַלע טאָגשול, װוּ די קינדער וועלן באַקומען 
זייער אַלגעמײנע און ייִדישע בילדונג און דערציונג, 

וועגן דער קאָלאָניע פאַרשפּאָרן מיר אַ סך מסביר צו זײַן. איר פונקציע אין 
אַ קלאָרע און וועגן איר נויטװוענדיקייט איז בײַ קיינעם קיין צווייפל נישטאָ, פּונקט 
וי קיינער צווייפלט נישט, אַז מיר דאַרפן װאָס מער אַזעלכע אַנשטאַלטן, װוֹ די 
קינדער זאָלן דערצויגן ווערן סײַ פיזיש און סײַ גײַסטיק אין אַ געזונטער ייִדישער 
קולטור-סביבה און דווקא אויפן שויס פון דער פּרײַער נאַטור, 

דערפאַר ווערט רמת שלום געבויט אין אַ װונדערלעכן פּאַרק, פול מיט ביימער 
און בלומען, װאָס פאַרװאַנדלען דעם פּלאַץ אין אַ מין כישוף:מעשהלע. אין אָט דעם 
פּרעכטיקן פּאַרק ווערן אײַנגעאָרדנט די פֿאַרשײדנסטע עלעמענטן װאָס זענען ניי- 
טיק פאַר דער פיזישער און גײַסטיקער דערציונג פון די קינדער: אַ דיזיקער שווימ- 
באַסײן, ספּאָרטפּלעצער, אַ גרויסער אַמפיטעאַטער, מויקזאַלן, ביבליאָטעק, אַ 
ווונדערלעכער עסזאַל, װאָס זעט אויס וי אַ גרויסע פּליענדיקע לופטשיף, אין גאַנצן 
פון גלאָז, אַרומגערינגלט מיט טעראַסעס און מיט גרינס פון אַלע מינים און סאָרטן, 

עס איז באמת אַ נחת-רוח צו זען די װוּנדערלעכע קאָמבינאַציע פון נאַטור- 
שיינקייט און מענטשלעכער שאַפונג; אַ קאָמבינאַציע פון לעצטן װאָרט פון דער 
אַרכיטעקטור און פּעדאַגאָגישער פאַרשטענדעניש פאַר די פונקציאָנעלע אויפגאַבעס 
און צילן פון דעם דאָזיקן אַנשטאַלט, 

דאָס אַלץ איז גענומען געװאָרן אין באַטראַכט נישט בלויז צוליב דער קאָלאָ- 
ניע, װאָס װועט דאָרט זײַן טעטיק בעתן זומער, נאָר אויך צוליב דער שול און קיג- 
דערגאָרטן, װאָס װעלן דאָרט האָבן זייער היים במשך דעם גאַנצן לערניאָר. 

אָבער דאָ דאַרף געזאָגט ווערן, אַז די שול און קינדערגאָרטן וועלן זײַן אַנדערש 
פון די פאַראַנענע שולן און קינדערגערטנער אין אַרגענטינע און אין די שכנות- 
דיקע ישובים, 

קודם-כל װעט עס זײַן, װי מיר האָבן שוין פריִער געזאָגט, אַן אינטעגראַלע 
שול. און ווען מיר רעדן וועגן אינטעגראַלע שולן, דאַרפן געמאַכט ווערן אייניקע 
דערקלערונגען, 

א 


פאַראַן אַ היפּשער בילבול-המוחות בנוגע אינטעגראַלע שולן און צוגאָבשולן, 

מענטשן װאָס קומען פון דרויסן און קענען נישט אונדזערע שולן און אונדזע- 
דע לערן-באַדינגונגען בכלל, האָבן געוויינלעך זייער אַ נעגאַטיווע באַציונג צום מין 
צוגאָבשולן, יי יי 

ס'נעמט זיך בעיקר דערפון װאָס דער טיפּ צוגאָבשולן, סײַ אין צפון-אַמעריקע 
און סײַ אין מערב-אײראָפּע, איז בדרך כלל זייער אַ קלעגלעכער. דאָרט ווערט אין 
די צוגאָבשולן געלערנט בלויז עטלעכע שעה אין דער װאָך און נישט אַלע טאָג. 

אַנדערש איז בי אונדז, װוּ די קינדער לערנען אַלע טאָג דרײַ שעה בלויז ייִדי- 
שע לימודים, דאָס מיינט -- 15 שעה אַ װאָך אין דער אָנפאַנגשול, און אין דער 
מיטלשול -- פון 20 ביז 24 שעה אַ ואָך ייַדישע לימודים, אַנדערש איז אויך דער 
באַזוך פון די תלמידים, די דיסציפּלין, די גאַנצע שול-אַטמאָספער. און אַנדערש 

זענען אויך -- אַ דאַנק פֿאַרשײידענע אָביעקטיווע פאַקטאָרן -- די אַרבעט-מעג- 
לעכקייטן אין אונדזערע צוגאָבשולן לגבי די דערמאָנטע צוגאָבשולן אין צפון-אַמע- 
ריקע און אײיראָפּע. אין רעזולטאַט דערפון איז דער סכום ידיעות װאָס די קינדער 
נעמען-מיט פון אונדזערע צוגאָבשוֹלן פיל גרעסער, נישט בלויז לגבי די צוגאָב- 
שולן אין אַנדערע לענדער, נאָר אַפילו אויך לגבי די אַזױ-גערופענע אינטעגראַלע 
שולן, וועלכע זענען אונדז באַקאַנט אין פאַרשיידענע ישובים פון דרום-אַמעריקע, 

אויב מע מאַכט דעם געהעריקן אַנאַליז אויפן יסוד פון דער דערפאַרונג נישט 
מיט פאָראורטיילן, נאָר אין ליכט פון די עקסיסטירנדיקע באַדינגונגען דאָ אין לאַנד, 
איז נישטאָ קיין מאָטיוו אָפּצופרעגן די עקסיסטענץ-בארעכטיקונג פון אונדזער טיפּ 
שול, סײַדן עס וװעלן זיך ענדערן די לערן-באַדינגונגען אין לאַנד. דאָס אָבער איז אַ 
גאַנץ באַזונדער קאַפּיטל, 

איז דעריבער פאַראַנען פּלאַץ אויך פאַר אינטעגראַלע שולן, נישט כדי אָפּצו- 
פרעגן די צוגאָבשולן: נישט כדי צו פאַרניינען און צעשטערן דאָס פאַראַנענע, נאָר 
כדי צו מאַכן ברייטער דעם קרײַן און עפענען נאָך אַ וועג צו אַזעלכע עלטערן און 
קינדער װאָס ווילן, אָדער דאַרפן, צוליב פאַרשיידענע סיבות, אַן איינציקע עזול 
פאַר זייערע קינדער, װאָס זאָל אײַנשליסן אַלע לימודים, סײַ די אַלגעמײנע און סײַ 
די ייִדישע. | 

אינטעגראַלע שולן און צוגאָבשולן זענען נישט קיין סתירה. זיי דערגאַנצן זיך 
אין דער שול-נעץ און פילן אויס יעדע איינע אַ באַשטימטע פונקציע, אויב נאָר זיי 
זענען גוטע שולן און קענען דערגרייכן דעם מאַקסימום װאָס איז מעגלעך אין די 
געגטבענע באַדינגונגען. 

דאָ מוז געזאָגט ווערן, אַז בנוגע די אינטעגראַלע שולן איז פאַראַן בײַ אונדז אַ 
נישט גאָר גוטע דערפאַרונג און במילא אויך -- אַ נעגאַטיווע באַציונג צו זייער 
עצם עקסיסטענץ., 

אויך אין דעם פאַל איז פאַראַן אַזאַ מוסטער װאָס רעדט נישט צום גוטן פון 
דער אינטעגראַלער שול. . 

די מערסטע אַזױ-גערופענע אינטעגראַלע שולן אין דרום אַמעריקע, מיטן 
אויסנאַם פון געציילטע, זענען װוײַט פון זײַן אינטעגראַל. אין די מערסטע פאַלן איז 
דאָס איינציקע אינטעגראַלע -- בלויז דער בנין. די קינדער לערנען אין דעם זעלבן 
בנין סײי די אַלגעמײנע און סײַ די ייִדישע לימודים, אָבער נישט שטענדיק אַפילו 
אין די זעלבע קלאַסן. די ייַדישקייט אין די דאָזיקע שולן איז אָפט מאָל אין גלות 
בײַ די אַלגעמײנע לימודים,. בעת די לעצטע מוז מען קענען, כדי אַריבערצוגיין פון 
קלאָס צו קלאַס, זענען די ייַדישע לימודים גאָר נישט פאַרפליכטנדיק פאַרן תלמיד, 
די לערערס פון די אַלגעמײנע לימודים זענען אין ערגעץ נישט די זעלביקע וי פון 
די ייִדישע לימודים. אויך די דירעקציע איז אַ צעטיילטע און די קינדער פילן דעם 
ריס צווישן די צוויי וועלטן. פאַר די אַלגעמײנע לימודים ווערט אָפּגעגעבן די מאַק- 

סימאַלע צײַט, בעת פאַר די ייִדישע פעלט שטענדיק אויס נאָך אַ שעה. אין רעזול- 
טאָט דערפון ווערט אײַנגעשרומפּן דער קוריקולום פון די ייִדיש-קענטענישן פון די 
תלמידים. קודם-כל ואַרפט מען אַראָפּ פונעם װאָגן ייִדיש. און אַז די משא איז נאָך 
אַלץ צו שווער, מאַכט מען אַלץ לײַכטער און לײַכטער אויך דעם העברעישן באַ- 
גאַזש.. דאָס באַציט זיך נישט בלויז צו די לימודים, נאָר צו דער גאַנצער אַטמאָס- 
פער, װאָס שטעלט אַװעק די ייִדישקייט אין אַן אינפעריאָריטעט סיטואַציע. 

רמת שלום וועט אין דער הינזיכט זײַן אַנדערש. 

לויט דעם פאָרויסגעזעענעם פּלאַן, װעלן די קינדער פאַרברענגען אין רמת 
שלום גאַנצע צען שעה אין טאָג, וויפל עס װועט נישט אָפּגעגעבן ווערן פאַר די אֵל- 
געמיינע לימודים, לויט דער אָפיציעלער לערן-פּראָגראַם װאָס איז פאַרפליכטנדיק 
פאַר אַלע פּריװואַטע שולן, וועט נאָך אַלץ בלײַבן פאַר די ייִדישע לימודים און פאַר 
דער דערציערישער טעטיקייט ווייניקסטנס פיר-פינף שעה אין טאָג, 

דערפאַר ווערן אײַנגעשלאָסן אין דער פּראָגראַם אויך דאָס עסן, טרינקען און 
שפּילן, און פאַרוויילונגען און ספּאָרט און מאָלערײַ און מוזיק און אַנדערע טעטי- 
קייטן, װאָס קענען געפירט ווערן אין ייִדיש און העברעיש. דאָס איז דער יסוד כדי 
צו שאַפן די נייטיקע אַטמאָספער, אַז די קינדער זאָלן נישט בלויז לערנען -- באַ- 
נאַנד מיט די אַלגעמײײנע לימודים -- אונדזערע לשונות און אונדזער געשיכטע, 
אונדזערע ימים-טובים און טראַדיציעס, תנ"ך, ליטעראַטור אאַיװ; אַז זיי זאָלן נישט 
בלויז באַקומען ייִדיש וויסן, נאָר זיי זאָלן אויך וויסן וי אַזױ ייָדישּ צו לעבן. 

נאָר אַזאַ שול, װאָס פאַרשטייט דעם אמתן זין פון אינטעגראַלער קולטור און 
יפאַרשטײט אויך אַז אינטעגראַלע דערצלונג דאַרף אַרומנעמען אַלץ װאָס איז נייטיק 
פאַר דער גײַסטיקער, פּסיכישער און פיזישער אַנטװיקלונג פונעם קינד: נאָר אַזאַ 
שול װאָס זעט אין דער אינטעגראַלקײט דעם פולסטן אויסדרוק פון די ייִדישע און 
אַלמענטשלעכע װערטן, קען מצליח זײַן אין איר פאַראַנטװאָרטלעכער אויפגאַכע 
און קען אָנגערופן ווערן מיטן פולן נאָמען: אינטעגראַלע עוול. 

רמת שלום בויט זיך אויף די דאָזיקע פּרינציפּן, 

אַזױ בויען זיך די בנינים און אַלע טעכנישע אײַנריכטונגען און אַזױ בויט זיך 
די פּראָגראם פון די לימודים און די לערערשאַפט פאַרן דאָזיקן נײַעם גרויסן מוסד 
-פאַר ייַדישער דערציונג. | | 

רמת שלום איז איצט אין סאַמע מיטן בוי. דערװײַל האַלט עס -- וי באַװוּסט 
--- בײיַם דאַך-דעקן. אָבער לויט דעם װאָס איז שוין אויפגעבויט און לוט די פּלע- 
נער פון דעם אַלעם װאָס דער אַנשטאַלט װעט מיט זיך פאָרשטעלן, איז קלאָר, אַז רמת 
שלום װעט אין אַלע הינזיכטן זײַן אַ נײַער עקספּערימענט. אַ נײַער גרויסער פאַר- 
:מעסט אויפן שטח פון דער ייִדישער בילדונג און דערציונג, װאָס גיט גרויסע האָ- 
| :פענונגען אַרוסצופירן דאָס ייִדישע שולוועזן אויף נײַע ברייטע וועגן. 


נוסח צװישאָ 


א. באַראָכאַװישולן -- די פאָרגייערס פון דער צװישאַ 


מיט אַ קליינער צײַט צוריק איז געפּײַערט געװאָרן דער דרײַסיקסטער יוביליי 
פון דער צװוישאָ. אייגנטלעך אָבער, איז די חינוך-טעטיקייט פון דער באַװעגונג, 
פון וועלכע די צווישאָ איז אַרױסגעװאַקסן, אַ סך עלטער פון דרײַסיק יאָר. אָנגע- 
הויבן האָט זיך די שול-אַרבעט אין 1920, אין יענעם יאָר האָט די פּועלי ציון- 
פּאַרטײ אין אַרגענטינע געגרינדעט די ערשטע באַראָכאָוודשול װאָס האָט מיט איר 
אויפקום פאַרלייגט דעם יסוד פאַר דער נאַציאָנאַלער וועלטלעכער דערציונג אין 
אַרגענטינע. די גרינדונג פון דער באָראָכאָו-שול איז אין יענער צײַט געווען זייער 
אַ געװאַגטער שריט. ייִדישע שולן, ריכטיקער געזאָגט, תלמוד תורהס און חדרים 
זענען שוין געווען פון פריער. עס איז שוין אַפילן געווען אויך אַ געוויסער אָנהייב 
פון וועלטלעכער דערציונג, אָבער אָן אַ קלאָר-פאָרמולירטער פּראָגראַם פון נאַציאָ- 
נאַל-וועלטלעכן כאַראַקטער. די באָראָכאָװו-שול האָט דעריבער מיט זיך פאָרגע- 
שטעלט אַ גאַנץ נײַע ווענדונג אין דער היגער שול-טעטיקייט; נײַ אין איר אינ" 
האַלט, אין איר כאַראַקטער און אין די דערציערישע צילן וועלכע זי האָט זיך 
פאָרגענומען צו דערגרייכן, 

שוין דעמאָלט, האָבן ייִדישע אַרבעטערס, אַלין נאָך אימיגראַנטן, נאָרװאָס 
געקומענע פון פּױלן, ליטע, רוסלאַנד און רומעניע, און אַ באַדײַטנדיקער טייל 
פון דער ייִדישער אינטעליגענץ, װאָס האָט זיך דאָ אָנגעזאַמלט אין יענע יאָרן 
דערפילט אַז די ייִדישע דערציונג איז אין די נײַע היימען דער יסוד פאַרן ייִדישן 
לעבן. װי באַלד אַזױ --- האָבן זיי פאַרשטאַנען -- דאַרף אויך די אַרבעטערשאַפט 
האָבן אירע אייגענע שולן, כדי צו קענען איבערפלאַנצן אין די נײַע דורות די 
קולטור-װוערטן און אידעאַלן װאָס זענען טײַער דעם ייִדישן אַרבעטער- קלאַס, 

קיין דערפאַרונג אין דער שול-אַרבעט איז נישט געווען. קיין אויסגעשולטע 
לערערס, קיין פּאַסיקע ביכער און מכשירים -- אויך נישט. אָבער דערפאַר האָבן 
זיי אַלע פאַרמאָגט אַ װעלט מיט אידעאַליזם, מיט גלויבן און ליבשאַפט צו דער 
מאָדערנער ייִדישער קולטור און צו די ייִדיש סאָציאַליסטישע װערטן, װאָס זענען 
געװאָרן דער אידעישער און פּראָגראַמאַטישער יסוד פון די שולן 

די באָראָכאָװישולן האָבן זיך שנעל אָנגענומען אויפן היגן באָדן און אין אַ 
גאַנץ קורצער צײַט זענען אויפגעקומען נאָך אַ שול און נאָך אַ שול. אין 1920, 
ווען די באָראָכאָװ"שולן האָבן געפײַערט זייער 10טן יוביליי, האָבן זיי שוין פאַר- 

מאָגט פינף שולן אין דער הױפּטשטאָט. די מערסטע שולן זענען געווען פון איינעם 
אָדער צוויי קלאַָסן מיט אַן ענלעכער צאָל לערערס. אַזױ זענען דעמאָלט געוען 
אַלע ייִדישע שולן אין בוענאָס אײַרעס, אָן אונטערשייד פון אידעאָלאָגיע און 
ריכטונג. די באָראָכאָוװו-שולן האָבן זיך אונטערגעשיידט פון די אַנדערע מיט זייער 
פּראָגראַם, מיטן כאַראַקטער פון די לימודים און מיט דער דערצ;ערישער טעטי- 
קייט. אָבער טעכניש און פּעדאַגאָגיש איז נאָך קיין גרויסער אונטערשייד נישט 
געווען. נאָך אַלעמען, איז עס נאָך אַלץ געווען די צײַט פון בראשית, 

די טוערס פון באָראָכאָוו-שולן האָבן פאַרשטאַנען אַז מ'דאַרף די שולן אַרױס- 
פירן פון זייערע באַגרענעצטע ד' אמות. אָט די אידייע פון אויסברייטערונג און 
באַנײַונג איז געווען דער לײטמאָטיוו פון די דערמאָנטע יוביליי-פײיַערונגען װאָס 
האָבן אָנגענומען אַ ברייטן געזעלשאַפטלעכן כאַראַקטער און האָבן באַשטעטיקט 
אַז די באָראָכאָוו-שולן האָבן געשלאָגן טיפע װאָרצלען אין דעם היגן באָדן, 

דערמוטיקט פון דעם געזעלשאַפטלעכן אָפּרוף און אָנערקענונג, האָבן די 
אױסגעפּרוּװוטע אידעאַליסטישע עסקנים פון די באָראָכאָװ-שולן זיך אַרײיַנגעװאָרפן 
אין דער אַרבעט מיטן גאַנצן ברען און אייפער װאָס איז פאַר זיי געווען כאַראַק- 
טעריסטיש. אָבער גראָד דעמאָלט ווען די אַרבעט האָט זיך אָנגעהױבן פונאַנדער- 
וויקלען, ווען די שולן האָבן זיך אָנגעהויבן פונאַנדערװאַקסן אין איכות און אין 
כמות; ווען נײַע איניציאַטיוועס אויפן שטח פון דער ייִדישער דערציונג האָבן 
געהאַלטן בײַם רעאַליזירט ווערן, איז געקומען אַ שרעקלעכער קלאַפּ װאָס האָט 
מיט איין מאָל, איבער נאַכט, ליקווידירט דאָס אַלץ װאָס איז דורך יאָרן געבויט 
געװאָרן מיט באמת מסירת-נפשדיקער טרײַשאַפט און איבערגעגעבנקייט. 

אין יאָר 1922 האָט די דעמאָלטיקע כוסטאָ-רעגירונג אָן קיין שום געריכטלעכן 
משפּט, נאָר בלויז אויפן סמך פון איר אייגענעם אײַנזען און פון פּראָװאָקאַציעס 
פון די אולטראַדרעאַקציאָנערע עלעמענטן, אונטער דער פירערשאַפט פון סאַנטשעס 
סאָראָנדאָ, געשלאָסן די באָראָכאָווישולן צוזאַמען מיט פיל אַנדערע קולטור: און 
חינוך:אינסטיטוציעס איבערן גאַנצן לאַנד, 

אַזױ איז אויף אַ ווילקירלעכן אופן צעשטערט געװאָרן אַ גרויס שעפעריש 
ווערק -- די באָראָכאָוושולן, װאָס האָבן במשך פון צוועלף יאָר אַרײַנגעלױכטן 
אין די הערצער און מוחות פון הונדערטער ייִדישע קינדער דאָט ווונדערלעכע 
ליכט פון דער מאָדערנער ייִדישער קולטור, באַגלײט מיט די נאָבלסטע אידעאַלן 
און שטרעבונגען פון ייִדישן פאָלק, 

צום גליק אָבער איז דאָס ליכט לאַנג נישט געבליבן פאַרלאָשן 


ב. דער אויפקום פון דער צווישאָ 


די טוערס פון די באָראָכאָווישולן האָבן זיך נישט אָפּגעשראָקן פאַר דעם באַ- 
שלוס פון דער רעאַקציע און אַפילו פאַר די אַרעסטן און דעפּאָרטאַציע-דראָונגען, 

װאָס זענען דעמאָלט געווען אין דער מאָדע. די ליבשאַפט צו דער קולטור און צום 
שעפערישן ייִדישן לעבן, די אחריות פאַרן פאָלק און פאַרן ייִדישן קינד, האָבן די 
געטרײַע און אױיסגעפּרוווטע שול-עסקנים נישט געלאָזט רוען, און װי נאָר ס'איז 
אַריכער דער ערשטער פּיינלעכער אײַנדרוק פון דעם אומדערװאַרטן שווערן קלאַפּ, 
האָבן זיי די אַרבעט וידער באַנײַט, 

אין וויזשאַ קרעספּאָ איז געגרינדעט געװאָרן אַ שול לויטן מוסטער פון די 
באָראָכאָװישולן. דער לערער און פאַרװאַלטער פון דער שול איןז געװוען דער 
דיכטער משה דוד גיסער ע"ה. די שול האָט מען טאַקע גערופן אויף זײַן נאָמען 
אָבער מיט דעם האָט זיך די באַועגונג נישט צופרידנגעשטעלט. 

אויף דער איניציאַטיוו פון צענטראַל-קאָמיטעט פון דער פּועלי ציון-פּאַרטי, 
צוזאַמען מיט די טוערס פון די געשלאָסענע באָראָכאָוו-שולן, איז פאַררופן געװאָרן 
אַ שול-צוזאַמענפאָר װאָס האָט באַװױיגן די חינוך- אַרבעט צו באַנײַען און זיך נאָך 
מער אויסברייטערן. | | 

די איניציאַטיוו האָט אַרויסגערופן פאַרשיידענע מיינונגען, דיסקוסיעס און 
אַמפּערנישן צװישן אָנהענגער און קעגנער. דאָס האָט אָבער נישט אָפּנעהאַלטן 
די ענטוזיאַסטישע טוערס אָנצוגיין מיט דער אַרבעט. 

אין די ערשטע טעג פון יאַנואַר 1924 איז אין בוענאָס אײַרעס פאָרגעקומען 
דער צוזאַמענפאָר. חוץ די פאָרשטײיערס פון דער פּאַרטײ און טוערס פון די באָראָ- 
באָװו-שולן, האָבן זיך באַטײליקט אַ רייע אומפּאַרטעישע שולן פון פאַרשיידענע 
שטעט און שטעטלעך. עס זענען אויך צוגעשטאַנען אַ באַדײַטנדיקע גרופּע שריי- 
בערס, זשורנאַליסטן, שוישפּילערס, און סתם חסידים פון דער וועלטלעך-ייִדישער. 
קולטור, װאָס האָבן געזען אין דער נײַער איניציאַטיו אַ וויכטיקן שריט לטובת 
דעם ייִדישן שול-וועזן אין לאַנד, | | 

אויף דעם צוזאַמענפאָר איז געבוירן געװאָרן די צענטראַלע וועלטלעך-ייִדישע 
שול-אָרגאַניזאַציע װאָס איז גאָר שנעל געװאָרן באַקאַנט און באַרימט מיט איר 
פאַרקירצטן נאָמען: צווישאָ. 

איינער פון די וויכטיקסטע באַשלוסן פון צוזאַמענפאָר איז געווען: 

;דערעפענען אַ נעץ פון וועלטלעך-ייִדישע שולן און פאַרשפּרײטן די ייִדישע 
דערציונג איבער דעם גאַנצן לאַנדי | 

דער באַשלוס האָט אויף זיך לאַנג נישט געלאָזט װאַרטן. עטלעכע חדשים 
נאָכן צוזאַמענפאָר,. דעם 14טן מאַי 1934, האָט די צווישאָ דערעפנט איר ערשטע 
שול אין סאַמע צענטער פון שטאָט, אויף סאַרמיענטאָ 2270. און היות דעמאָלט איז 
גראָד אױיסגעפאַלן דער 75סטער אַניװערסאַר זינט דעם געבורט פון אומשטערב- 
לעכן שלום עליכם, האָט די הױיפּט-פאַרװאַלטונג פון דער צװוישאָ אויף אַ ספּעציעל 
-פײַערלעכער זיצונג באַשלאָסן, אַז די נײַע שול זאָל הייסן שלום עליכם-שול. 

מיט דער גרינדונג פון דער צװישאָ און מיט דער דערעפעננונג פון דער 
שלום עליכם-שול הייבט זיך אָן אַ גאָר נײַער עטאַפּ אין דער חינוך-אַרבעט, נישט 

בלויז פון דער פּועלי ציון"פּאַרטײ, װאָס איז געווען די פּיאָנערין פון דער וועלט- 
לעך-ייִדישער דערציונג אין לאַנד, נײַערט פון גאַנצן ייִדישן ישוב אין אַרגענטינע, 
די צווישאָ איז דער װערדיקער המשך פון די באָראָכאָװ-שולן. זי האָט פון 
זיי איבערגענומען דעם פּיאָנערישן כאַראַקטער, דעם גײַסט, דעם אינהאַלט. אָבער 
זי האָט דעם אַלעם געגעבן מער שווּנג און פאַרנעם, מער סיסטעם און פּלאַנמעסי- 
קייט. זי האָט דעם אַלטן װײַן אַרײַנגעגאָסן אין נײַע כלים, צוגעפּאַסטע צו די נײַע 
באַדינגונגען און באַדערפענישן פון דער ייִדישער שול און פון דעם ייִַדישן קינד, 
ס'איז גאָר נישט איבערגעטריבן אויב מיר װעלן זאָגן אַז מיטן געבורט פון דער 
צווישאָ איז געבוירן געװאָרן דאָס מאָדערנע אַרגענטינער ייִדישע שולוועזן. ביז 
דער צװוישאָ זענען געווען אויך אַנדערע שולן. די מערסטע פון זיי זענען אָבער 
געווען קאָפּיעס פון ייִדישע אָדער העברעישע שולן פון אײיראָפּע, װאָס האָבן זיף 
נישט געקענט צופּאַסן צו די היגע באַדינגונגען. די צװישאָ האָט געשאַפן אַן אַר- 
גענטינער ייִדישע שול, דאָס הייסט, אַזאַ ‏ שול װאָס זאָל סײַ אין איר אינהאַלט און 
אין פּראָגראַם, און סײַ אויך אין איר געבוי, אין די פּעדאַגאָגישע דרכים און מע- 
טאָדן פון דער אַרבעט, זײַן באַרופן צו דערפילן די אויפגאַבעס פון דער ייַדישער 
דערציונג אין די ראַמען פון די ספּעציפישע באַדינגונגען פון דער סביבה אין וועל- 
כער מיר לעבן. 
שוין אין דער ערשטער שלום עליכם-שול זענען געווען אָנגעצייכנט די גרונט- 
ליניעס פון אָט דער באַנײַטער אַרבעט. די צװישאָ האָט דעריבער שנעל געווּנען 
אַ סך אָנהענגערס און פרײַנד צווישן די פאַרשיידענע קרײַון און שיכטן פון דער 
ייַדישער באַפעלקערונג. דער בײַשפּיל פון דער שלום עליכם-שול אין צענטער האָט 
אָנגערעגט צו דערעפענען נאָך ענלעכע שולן. אַ האַלב יאָר שפּעטער, אין יאַנואַר 
5 איז טאַקע דערעפנט געװאָרן די צווייטע שלום עליכם-שול אין וויזשאַ קרעם- 
פּאָ, אויף גורוטשאַגאַ 185. אין אַ יאָר אַרום, אין מאַרץ 1926, איז געגרינדעט גע- 
װאָרן די דריטע שלום עליכם-שול אין מאַטאַדעראָס; אַ קורצע צייט נאָך דעם -- 
די פערטע שלום עליכם-שול אין דעװואָטאָ-טאַלאַר; דערנאָך -- די פינפטע שלום 
עליכס-שול, אויך אין וויזשאַ קרעספאָ, אויף קאַסטיזשאָ, 0 
אין משך פון עטלעכע יאָר איז זיך די צווישאָ צעװאַקסן מיט אַ נעץ פון שולן, 
כמעט אַלע זענען געווען פון דרײַ און פיר קלאַסן, אייניקע אויך מיט קינדערגערט- 
נער, אין יענער צײַט איז אַ שול פון עטלעכע קלאַסן באַטראַכט געװאָרן פאַר אַ 
גרויסע שול. קיין גרעסערע זענען בכלל נישט געווען. און אַז דערצו נאָך האָט א 
שול זיך געפונען אין אַ באַזונדערן הויף, אָן שכנים, איז עס שוין אַװודאי געווען אַ 
גרויסער אויפטו, . | | 
די צװישאָ-שולן האָבן זיך שוין דעמאָלט אױסגעטײלט פון אַלע אַנדערע 
לערן-אַנשטאַלטן אין לאַנד. דער פאַרנעם --- לויט די דעמאָלטיקע השגות: די אי- 
נערלעכע אָרגאַניזאַציע; דער אידעאַליזם פון די לערערס און טוערס, און במילא -- 
די - דערגרייכונגען פון די תלמידים האָבן אַלעמען אימפּאָנירט. אָבער דאָס סאַמע 
פּאָזיטיווסטע איז באַשטאַנען דווקא דערין, װאָס די צווישאָ האָט זיך נישט צו" 


שול, תלמיד און לערער 2204 


פרידנגעשטעלט מיט די אַלע דערגרייכונגען און אָנערקענונגען. דער פּיאָנערישער 
גײסט, װאָס דיקטירט צו זען נישט בלויז דאָס שוין פאַראַנענע, נײַערט אויך דאָס 
װאָס עס פעלט, װאָס עס דאַרף נאָך געשאַפן װערן; אָט דער אומרו און דראַנג צו 
שאַפן אַלץ נײַע ווערטן, האָט נישט געלאָזט דער צװוישאָ זיך פאַרוויגן מיטן זיסן 
ניגון פון די לויבגעזאַנגען. | 

די צווישאָ האָט געזען אויך די געװאַלדיקע בלויזן און שװעריקייטן, סײַ אין 
דער אייגענער אַרבעט און סײַ אין דעם גאַנצן שולוועזן, װאָס האָט אין יענע יאָרן 
דורכגעמאַכט אַן ערנסטן פילפאַכיקן קריזיס. ס'לעצטע האָט נאָך מער גורם געווען 
אַן ערנסטע און גרינטלעכע איבערשאַצונג פון די וועגן און מעטאָדן פון דער ייִדי- 
שער חינוך-אַרבעט. די צווישאָ האָט פאַרשטאַנען, אַז כדי צו קענען איבערווינדן 
די פאַרשיידענע שוועריקייטן און מניעות, וועלכע שטייען אין וועג פון דער ייִדישער 
דערציונג, מוז דאָס ייִדישע שולוועזן איבערגעבויט ווערן אויף גאָר נײַע יסודות 
מיט נײַע השגות און נײַע פּעדאַגאָגישע װערטן, װאָס זאָלן געבן אונדזער חינוך- 
אַרבעט אַ נײַעם שווונג און כאַראַקטער. 

גראָד אין אַ זייער שווערן מאָמענט, ווען די שולן האָבן דורכגעמאַכט אַן 
ערנסטן עקאָנאָמישן קריזיס, ווען ס'איז נישט געווען מיט װאָס צו צאָלן דאָס דירה- 
געלט פון די שולן און די גאַנץ מאָגערע געהאַלטן פון די לערערס, איז די צװישאָ 
געקומען מיט דער איניציאַטיוו צו בויען אַן אייגענעם גרויסן בנין פאַר דער שלום 
עליכם-שול אין וויזשאַ קרעספּאָ. די איניציאַטיוו האָט לכתחילה כמעט בײַ אַלעמען 
אויסגעזען וי אַ פאַנטאַזיע; עפּעס אַ מין מנחם-מענדלשער חלום, װאָס איז אַזױ 
װײַט פון די רעאַלע באַדינגונגען און פרעמד פאַר די השגות אַפילו פון די בעסטע 
און געטרײַסטע טוערס. אָבער דווקא דער דאָזיקער מנחם-מענדלשער פּלאַן האָט 
זיך אַרױסגעװיזן װי דער סאַמע רעאַלסטער און האָט געבראַכט די סאַמע גע- 
בענטשטע פרוכטן פאַר דער חינוך-אַרבעט פון דער צװישאָ און פאַרן גאַנצן ייִדישן 
שולוועזן אין לאַנד, 


ג. דער בוי-פּראָצעס 


די איניציאַטיוו אויפצובויען אַן אייגענעם בנין פאַר דער שלום עליכם-שול האָט 
זיך אָנגעטראָפן אויף אָן אַ שיעור שוועריקייטן. קודם-כל -- מאַטעריעלע. אָבער 
נישט וייניקער האָבן דערבײַ געװוירקט פּסיכאָלאָגישע פאַקטאָרן. 

--- ,ווי אַזױ װעט איר עס דערגרייכן?? --- איז געווען די פראַגע װאָס יעדער 
אײַנער האָט געשטעלט. דער אומגלויבן אַז אַזאַ זאַך איז בכלל מעגלעך צו דער- 
גרייכן, האָט צום אָנהײב אָפּגעהאַלטן אַפילו די געטרײַע און מער פאַרמעגלעכע 
פרלינד צו געבן זייער צושטלײיַער. צו דער דאָזיקער אַרבעט, 

דערצו איז זייער שנעל אונטערגעקומען די צווייטע וועלטימלחמה. די איוב- 
בשורות װאָס זענען געקומען פון אײראָפּע האָבן געשאַפן אַ שרעקלעך-דעפּרעסיווע 
שטימונג, | - | . יי 

-- , פֿאַר וועמען בויט איר, אַז די גאַנצע וועלט שטייט בײַם שװועל פון אונד 
טערגאַנג?? -- האָט מען געפרעגט פון אַלע זײַטן, | 

דער ענטפער פון די צװישאָ:טוערס איז געווען אַ קלאָרער: | 
-- ---- אויב אַלץ װעט, חס וחלילה, אונטערגיין, צוליב װאָס זשע מורא האָבן פאַר 
די עטלעכע פּעזעס װאָס יעדער איינער דאַרף בײַטראָגן צום אויפבוי פון בנין? װעלן 
מיר ווידערי בלײַבן לעבן, מוזן מיר דאָך אַװודאי פאַרפילפאַכן אונדזער אַרבעט, כדי 
צו קענען אין אונדזער שרעקלעכער פאַריתומטקייט האַלטן אונדזערע קינדער בײ 
די אוצרות פון דער ייִדישער קולטור, װאָס ווערן אַזױ מוראדיק פאַרניכטעט דורך 
די נאַצישע בעסטיעס. | 

- דאָס אַחריות-געפיל פאַרן נאַציאָנאַלן ייִדישן לעבן האָט נאָך מער געמוטיקט 
די צװישאָ-טוערס אַרײַנצוּװאַרפן זיך מיט אַלע כוחות אין דער אויפבוי אַרבעט 
פון דער שול, : | 

טויזנטער הײַזער זענען באַזוכט געװאָרן דורך די אַקטיװױיסטן פון דער צװישאָ, 
אין יעדן הויז --- אַ מיטינג. איין מאָל גערעדט און נאָך אַ מאָל, ביז ייִדן האָבן 
דאָך דערהערט און אָנגעהויבן צו פאַרשטיין װוי וויכטיק עס איז די חינוך"א -אַרבעט 
אין דער דאָזיקער צײַט, | 

בויען דעם בנין איז געווען וויכטיק. אָבער נאָך וויכטיקער איז געווען אויפצו" 
בויען דעם באַװוּסטזײַן פאַר די נײַע אויפגאַבעס פון דער ייִדישער דערציונג. 

די באַדערפעניש צו שאַפן פינאַנציעלע מיטלען פאַר דער בוי-אַרבעט האָט 
פּאַרפליכטעט צו גיין צו ייִדן, רעדן צו זי אויפקלערן, מאָנען. אַזױ אַרום איז צו" 
זאַמען מיטן אויפבוי פון בנין אויפגעבויט געװאָרן אַ באַװוּסטזײַן פאַר דער ייִדישער 
דערציונג. עס איז אויפגעבויט געװאָרן אַ מיטגלידערשאַפט פאַר דער שול, אַ פּע- 
ריפעריע פון טויזנטער. פרײַנד און חסידים, װאָס האָבן אַ דאַנק זייער בײַשטלער 
זיך געפילט װי שותפים צו אַ גרויסער אידייע און אַ גרויס אויפגייענדיק װערק, - 


ד. די צענטראַלע שלום עליכם-שול 


די רעזולטאַטן פון דעם אויפבוי-פּראָצעס האָבן זיך אַ לאַנגע צײַט געלאָזט פילן 
אויפן גאַנג און אַנטװיקלונג פון דער שול. צום בעסטן איז עס געקומען צום אויס- 
דרוק בעת דער רעגיסטראַציע פון די תלמידים, װאָס האָט איבערגעשטיגן אַלעָ 
דערװאַרטונגען. שוין דעם ערשטן יאָר זענען געווען 625 תלמידים. אָבער פון יאָר 
צו. יאָר איז די צאָל שילערס געװאַקסן און איבערגעװאַקסן די אויפנעם-מעגלעכ- 
קייטן פון דער שול. דאָס האָט געצװוּנגען די טוערס פון דער צוישאָ צו קויפן 
נאָך פּלעצער און צו פאַרגרעסערן די שול איין מאָל און נאָך אַ מאָל, ביז זי האָט 
דערגרייכט צו אַן אויפנעם-פעיקייט פון העכער צוױי טויחט תלמידים. 
אָבער פּאַראַלעל מיטן בויען די בנינים איז אין דער שלום עליכם-שול די גאַנ- 
צע צײַט אָנגעגאַנגען אַן אינערלעכע בוי-אַרבעט: אַ פּראָגראַמאַטישע, אַ פּעדאַגאָ- 

גישע, אַ דידאַקטישע. די שול האָט זיך געבויט פון אינעוייניק נישט וייניקער וי 
פון דרויסן. דער זעלבער שװוּנג און פאַרנעם װאָס איז געקומען צום אויסדרוק אין 
אַלע טעטיקייטן פון דער צװישאָ, האָט געווירקט אויך אין אַלע אינערלעכע אַר- 
בעטן פון דער שול, װאָס איז דעריבער גאָר שנעל פון אַלעמען אָנערקענט געװאָרן 
וי דער מוסטער-אַנשטאַלט פאַר דער ייִדישער דערציונג אין אַרגענטינע. - 

די שול האָט זיך לכתחילה אײַנגעשטעלט אַנדערש פון אַלע איבעריקע שולן 
ס'איז גענוג צו דערמאָנען בלויז די קורסן פאַר לערערס װאָס זענען געשאַפן גע- 
װאָרן, די פּעדאַגאָגישע סעסיעס, די דידאַקטישע מאַטעריאַלן װאָס זענען צוגעגרייט 
געװאָרן, דער פאַרלאַג פאַר שול-ליטעראַטור, דער פּסיכאַ-פּעדאַגאָגישער קאַבינעט, 
דאָס קינדער-טעאַטער און כאָר, און ראַדיאָדאוידיציעס און נאָך פיל אַנדערע טע- 
טיקייטן, װאָס האָבן באַװיזן אַז די שול בלײַבט נישט בײַם אַלטן, אַז זי איז כסדר 
פול מיט שעפערישן אומרו און שטרעבנג צו באַנײַען זיך, 

דער אינערלעכער בוי-פּראָצעס איז אָנגעגאַנגען די גאַנצע צײַט און גייט אָן 
אויך איצט, דאָס איז אפשר דאָס סאַמע כאַראַקטעריסטישסטע פאַר דער צװישאָ. 

גאָר בולט איז עס געקומען צום אויסדרוק בעת די צוויי ווונדערלעכע אױס- 
שטעלונגען װאָס די צענטראַלע שלום עליכם-שול האָט אײַנגעאָרדנט צו איר צװאַג- 
ציקסטן יוביליי. די דאָזיקע אויסשטעלונגען האָבן אַרױסגעבראַכט אַ וועלט מיט 
אַרבעט, מיט איניציאַטיוו, פֿלײַס, אײַנפאַל און ועל כולם --- ליבשאַפט צו דער שול 
מצד די לערערס און תלמידים. 

די אויסשטעלונג האָט געטרײַ אָפּגעשפּיגלט דעם אינהאַלט פון דער שול, די 
פּראָגראַם פון די לימודים, די שיטות און מעטאָדן פון דער אַרבעט. דאָס אַלץ איז 
געקומען צום אויסדרוק אין װאָרט און אין בילד, אין טויזנטער עקספּאָנאַטן: ביל- 
דער, צייכענונגען, טאַבעלעס, דיאַגראַמעס, פאָטאָס,. מאַקעטן, זשורנאַלן, ביכער, 
שריפטלעכע אַרבעטן און נאָך און נאָך פאַרשײדענע מינים אַרבעטן פון די לערערס 
און תלמידים פון דער שול, 

דורך דער אויסשטעלונג האָט מען געקענט אַרײַנקוקן אין דעם אינערלעכן גע- 
וועב פון דער שול, וי דורך גלעזערנע ווענט. מ'האָט אויך דערזען בעסער דעם לע" 
רער און דעם תלמיד פון דער שול, מ'האָט געזען קלאָר װאָס אים אינטערעסירט 
און װאָס ער קען. עס װאָלט פאַרנומען זייער אַ סך פּלאַץ אַפילו נאָר אויסצורעכענען 
אַלץ װאָס די צענטראַלע שלום עליכם-שול האָט געשאַפן במשך פון די דרײַסיק יאָר 
פון איר עקסיסטענץ. 

די זעלבע פּראָפּאַרץ קומט צום אויסדרוק אויך אויף אַלע אַנדערע געביטן פון 
דאָזיקן גרויסן חינוך-אַנשטאַלט, װאָס איז מיט רעכט, פון אַ סך אויסלענדישע געסט 
--- מומחים אין חינוך-ענינים --- באַצײיכנט געװאָרן נישט בלויז װי אַ שול, נאָר 
וי אַ שול-אימפּעריע. | 

ה. אינהאַלטלעכע ווערטן 


אינהאַלטלעך און פּראָגראַמאַטיש האָט די צענטראַלע שלום עליכם-שול, וי 
אַלע אַנדערע לערן-אַנשטאַלטן פון דער צװוישאָ, איר אייגענעם נוסח. 

מע האָט אָפט געפּרוווט פאַרגלײַכן די צווישאָ מיט ענלעכע שול-באַוועגונגען 
אין פּױלן, געוויס זענען פאַראַן אַ סך שותפותדיקע ווערטן. אָבער די מעלה פון דער 
צווישאָ באַשטײט טאַקע דערין, װאָס זי איז נישט קיין קאָפּיע פון איינער אָדער 
אַ צווייטער שול-סיסטעם, מחמת נישט אַלץ װאָס איז געווען גוט און צוגעפּאַסט צו 
די אַמאָליקע באַדינגונגען אין מזרח-אײיראָפּע, איז ריכטיק און אָנװענדלעך לגבי 
די היגע באַדינגונגען און לגבי דער הײַנטיקער צײַט אין וועלכער מיר לעבן, 

נעמט, למשל, די צוויי גרויסע שול-באַוועגונגען אין פּױלן -- די ,,צישאָ* און 
די ;תרבות". צווישן זיי איז געווען אַ בולטש צעשייד-ליניע אויף פאַרשיידענע גע- 
ביטן, בעיקר אָבער אין אַזעלכע פראַגעס וי ייִדיש און העברעיש, אָדער אין דער 
באַציונג צוֹ ישראל און צום ייִדישן לעבן אויפן אָרט. 

אין דער צװוישאָ עקסיסטירט נישט קין שפּראַכן פּראָבלעם בנוגע ייִדיש 
אָדער העברעיש און עס עקסיסטירט נישט דער ריס צוישן ,דאָ* און , דאָרט?. ביי- 
דע אונדזערע שפּראַכן ווערן געלערנט אין אַלע לערן-אַנשטאַלטן פון דער צװישאָ 
מיט דער זעלבער פּיעטעט און ליבשאַפט. די באַציונג און פאַרבונדנקייט װאָס ווערט 
געשאַפן בײַ די תלמידים סײיַ צו ייִדיש און סײַ צו העברעיש איז אַן אָרגאַנישע. זי . 
װאַקסט אַרױס פון די נאַציאָנאַלע און קולטורעלע אינטערעסן פון אונדזער ישוב און 
פון אונדזער פאָלק בכלל. און זי װאַקסט אַרױס פון דער איבערצײַגונג, אַז דאָס איז 
אויך אין די אינטערעסן פון דעם תלמיד, װאָס ווערט אַזױ-אַרום טיפער און איג- 
טימער פאַרבונדן מיט אַלע צװײַגן פון אונדזער קולטור און מיטן אַקטיון ייִדישן 
לעבן אין ישראל און איבער דער וועלט, 

אונדזער שול שטייט מיטן פּנים צו ישראל. זי שאַפט בײַ די קינדער ליבשאַפט 
צום לאַנד און צוֹ די שענסטע װערטן װאָס קומען דאָרט אויף און געפינען זייער 
ערנסטן אויסדרוק אינעם חלוצישן גײַסט, זי שאַפּט ליבשאַפט צו דער אַרבעט, צום 
אַרבעט-מענטש; צום בויער און קעמפער פאַר דער ייִדישער און מענטשלעכער חשי- 
בות, װאָס איז געפּאָרט מיטן געראַנגל פאַר פרײַהייט און זעלבשטענדיקייט פון 
ייִדישן פאָלק אין זײַן אייגענער היים -- אין ישראל, 

די שול שאַפט אָבער, גלײַכצײַטיק, אויך אינטערעס און באַציונג צום לעבן 
אויפן אָרט. די קינדער ווערט נאָענט דאָס אַקטיווע ייַדישע לעבן און די ייִדישע 
קולטור --- די נײַע װי די אַלטע, אין ייִדיש וי אין העברעלש --- אָן אונטערשייד 
װווּ און ווען זי איז געשאַפן געװאָרן, 

די שול אונדזערע איז אַ וועלטלעכע. אָבער דאָס איז אַזאַ וועלטלעכקייט װאָס 
שליסט-אײיַן אין זיך די שענסטע טראַדיציעס, זיטן און מנהגים פון ייִדישן פאָלק, 
וועלכע האָבן אַ טיף נאַציאָנאַלן, סאָציאַלן און עטישן כאַראַקטער. דאָס איז אַ וועלט- 
לעכקייט װאָס איז געפּאָרט מיט שבת און מיט דעם ייִדישן יום:טוב: מיטן תנ"ך 

און מיט די גײַסטיקע שאַפונגען פון אַלע דורות: אַ וועלטלעכקייט, װאָס אוז דורכ- 
געדרונגען מיט נאַציאָנאַלן אינהאַלט, --- מיט ציוניזם, מיט סאָציאַליזם, און דער 
עיקר מיט אַהבת-ישראל, 

אין סך-הכל, די שלום עליכם-שולן זענען: וועלטלעך, ציוניסטיש, חלוציש, 
יידיש, העברעיש, פאַלקסטימלעך, דאָס אַלץ איז פאַרקערפּערט אין דער לערן-פּראָ- 
גראַם, אין די לימודים, אין די טעקסטן, אין די ימים-טובים און פּײַערונגען. מיט 
איין װאָרט: אין אַלץ װאָס ווערט געטאָן מצד די לערערס און תלמידים און בעיקר 
--- אין דער אַטמאָספער פון דער שול. 

אָט דער אינהאַלט, גלייבן מיר, איז געטרײַ צום נאַציאָנאַלן פאָלקסטימלעכן 
כאַראַקטער פון אונדזער ישוב. ער איז געטרײ צו די אינטערעסן פון אונדזער פאָלק; 
צו אונדזערע שענסטע קולטור-טראַדיציעס און צו דער תקופה פון נאַציאָנאַלן רע" 
נעסאַנט אין וועלכן מיר לעבן. ער איז אויך געטרל, אָט דער אינהאַלט, צו די איג" 
טערעסן פון דעם תלמיד, װאָס ווערט באַװאָפּנט מיט אונדזערע גײַסטיקע און עטישע 
ווערטן, און צוגעגרייט צו אַ באַװוּסטזיניקן, שעפערישן און אַקטיון ייִדישן לעבן. 


! שלום עליכם-שולן אין מאַטאַדעראָס, פלאָרידאַ 
און מאַנטעװידעאָ 


מיר האָבן שוין פריער אָנגעװויזן אַז דער אויפקום פון דער צװישאָ און פון 
דער ערשטער שלום עליכם-שול אין צענטער האָט באַװירקט דעם אויפקום פון נאָך 
א רייע שלום עליכם-שולן אין שטאָט און אויך אויסער דער שטאָט. דאָס זעלבע 
איז אויך געשען מיטן אויפבוי פון דער צענטראַלער שלום עליכם-שול. װוי געזאָגט, 
איז עס געווען אַן אויפבו נישט בלויז פון אַ גרויסן, װוּנדערלעכן בנין. עס איז גע" 
ווען דער אויפבוי פון אַ גרויסן ייִדישן לערן-אַנשטאַלט, אַזעלכן, װאָס דער ישוב 
האָט נאָך קיין מאָל נישט געהאַט. די אָנשטרענגונג אויף אַלע געביטן: פינאַנציעל, 
אָרגאַניזאַציאָנעל, פּעדאַגאָגיש און אַזױ װײַטער, איז געווען אַ גװאַלדיק גרויסע. 
דערפאַר אָבער, איז אויך די השפּעה פון אָט דער אַרבעט, סײַ דירעקט און סײַ אומ" 
דירעקט, געווען אַ קאָלאָסאַלע. 

מיטן אויפבוי פון דער צענטראַלער שלום עליכם-שול האָט זיך אָנגעהױבן אַ 
בוי-פּראָצעס אינעם גאַנצן שולוועזן. די ביאַליק-שול, די פּרץ-שול, די זשיטלאָוו" 
סקי-שול, די זלמן רייזין-שול, די הערצל-שול, די שול ,מדינת ישראל", און פיל 
אַנדערע שולן, וועלטלעכע און רעליגיעזע, ייִדישע און העברעישע, האָבן אָנגעהויבן 
בויען נײַע בנינים. דאָס זעלבע איז אויך געשען אויף דער פּראָװוינץ און אויך אוי- 
סער די גרענעצן פון אַרגענטינע. / 

צווישן די ערשטע אויף דעם דאָזיקן געביט זענען געווען די שלום עליכם- 
שולן פוּן דער צווישאָ אין מאַטאַדעראָס און אין פלאָרידאַ. און דאָס זעלבע אויך 
די שלום עליכם-שול אין מאַנטעווידעאָ, װאָס פאַרנעמט ביז הײַנט דעם אױבנאָן אין 
דער ייִדישער דערציונג פון דער שכנישער הױפּטשטאָט, 


232 וויזיע, װאָרט און װאָר 


דער זעלבער אידעאַליזם און געטרײַשאַפט װאָס האָבן באַגלײט די אַרבעט פון 
די צװישאָ-טוערס אין דער צענטראַלער שלום עליכם-שול, האָבן אויך באַגלײט די 
טוערס פון די דערמאָנטע שלום עליכם-שולן. נאָך מער: די אַרבעט האָט אַרױסגע- 
רופן נײַע כוחות און געווונען נײַע פרײַנד. הײַנט צו טאָג איז יעדע איינע פון די 
שולן אויך אַ בית"עם: אַ צענטער פאַר ייַדישער קולטור-טעטיקייט; אַ היים פאַר 
דער יוגנט און יונגע עלטערן; אַ פּלאַץ פאַר אַלע געזעלשאַפטלעכע טעטיקייטן. אין 
צענטער פון דער אַרבעט שטייט די דערציונג, װאָס ווערט באַקרעפטיקט אַ דאַנק 
דעם דירעקטן קאָנטאַקט מיט די עלטערן פון נײַעם דור. דער פאַקט, װאָס די יונגע 
עלטערן זענען אויך די טוערס פון דער שול איז פון אויסערגעויינלעכער באַדי- 
טונג. דאָס מאַכט זיי נענטער צו די דערציערישע און קולטורעלע וערטן פון דער 
שול און שאַפט אַ בריק צווישן דער שול און דער היים, 


פאַראַן אויך פּראָבלעמען װאָס זענען פאַרבונדן מיטן איבערגאַנג פון דור צו 
דור. אונדזער זאָרג איז, אַז דער איבערגאַנג פון איין דור צום צווייטן זאָל זיך נישט 
פאַרװאַנדלען אין אַן איבערברוך, נאָר אין אַ המשסך. דער ציל איז, אַז דער נײַער 
דור זאָל איבערנעמען נישט בלויז די שול, נאָר אויך די אינהאַלטלעכע ווערטן אי- 
רע, װאָס זענען דורך יאָרן און יאָרן אַרײַנגעבױט געװאָרן מצד דעם עלטערן דור 
עסקנים, | 


דאָס קען זײַן מעגלעך צו דערגרייכן נאָר אין דעם פּראָצעס פון דער שותפות- 
דיקער אַרבעט. און ס'איז נישטאָ קיין מער געווונטשענער און צוגעפּאַסטער געביט 
צו דערגרייכן אָט דעם ציל, וי די ייִדישע שול. 


אין אַלע שלום עליכם-שולן פון דער צוישאָ: אין דער צענטראַלער שלום 
עליכם-שול, אין די שלום עליכם-שולן אין מאַטאַדעראָס און פלאָרידאַ, אין מאָנ- 
טעװוידעאָ און אין אַלע אַנדערע חינוך-אַנשטאַלטן ווערט די דאָזיקע אַרבעט געטאָן 
מיטן געהעריקן באַװוּסטזײַן און אַחריות, און דערפאַר אויך -- מיט באַדײַטנדיקע 
רעזולטאַטן, װאָס פילן אונדז אָן מיט גלויבן אין דעם נײַעם דור און אין זײַן הצל- 
חהדיקער אַרבעט פאַר דער ייִדישער דערציונג, 


ז. שלום עליכם:מיטלשול 


אין יאָר 1952 איז געשאַפן געװאָרן די שלום עליכם-מיטלשול. 


אָנגעהױיבן מיט איין קלאַס, מיט אַ באַגרענעצטער צאָל תלמידים, האָט די 
שלום עליכם-מיטלשול דערגרייכט צו 13 קלאַסן און אַ צאָל פון העכער 200 תלמידים, 


כמעט אַלע תלמידים פון דער מיטלשול קומען פון די שלום עליכם-שולן, נאָך 
דעם וי זיי מאַכן דורך די זיבן-יאָריקע אָנפאַנגשול און --- די מערסטע פון זיי אויך 
צוויי אָדער דרײַ יאָר קינדערגאָרטן. אין דער מיטלשול ווערט בלויז פאַר די ייִדישע 
לימודים אָפּגעגעבן פון 18 ביז 24 שעה אַ װאָך במשך פון פינף יאָר. די לערן" 

פּראָגראַם נעמט אַרום: עברית, ייִדיש, געשיכטע, תנ"ך, ספרות, ייִדישע ליטעראַטור, 
אַגדה, משנה, סאָציאָלאָגיע, ידיעת-הארץ, פאָלק-קענטעניש, פּסיכאָלאָגיע, פּעדאַגאַ- 
גיע און מעטאָדיק, | 

די מערסטע תלמידים װאָס פאַרענדיקן דעם פינף-יאָריקן ציקל פון דער מיטל- 
שול, זעצן פאָר דעם השתלמות-קורס פאַר לערערס אין דעם גרינבערג-סעמינאַר 
בײַ דער סוכנות אין ירושלים. ביז הײַנט האָט די שלום עליכם-מיטלשול שון 
אַרױסגעגעבן בײַ די הת דערט זיבעציק לערערם. אַ גאָר גרויסער טייל פון זיי אַר- 
בעט אין די שולן פון דער צװישאָ, אַ סך אַנדערע אַרבעטן אין פאַרשיידענע אַג- 
דערע שולן. עטלעכע צענדליק זענען עולה געווען קיין ישראל, 15 לערנען אין 
גרינבערג-סעמינאַר און אין דער העברעישער אוניווערסיטעט, װוּ זיי פאַרפולקאָמען 
זיך אַלס לערערס פאַר די היגע שולן, מיטלשולן און סעמינאַרן, 

מיט זעקס יאָר צוריק האָט די צוישאָ אויסגעבויט אַ ספּעציעלן בנין פאַר 
דער שלום עליכם-מיטלשול, אויף גורוטשאַגאַ 328, דער בנין איז אַ פּרעכטיקער 
און חוץ די קלאַסן פאַרמאָגט ער אויך אַ ביבליאָטעק, אַ לייענזאַל און אַ דידאַקטישע 
אָפּטײלונג, אין דעם בנין לערנען אויך די העכערע קלאַסן פון דער אָנפאַנגשול. ער 
איז שוין דעריבער געװאָרן צוֹ קליין פאַר דער צװישאָ. פאַר דער דירעקציע און 
פאַר די טוערס שטייט דעריבער אַ דרינגנדיקע פּראַגע: וי אַזױ צו פאַרגרעסערן 
דעם בנין, כדי צו קענען עפענען נאָך קלאַסן פון דער שול און מיטלשול, װאָס 
וועלן זײַן נייטיק צום נײַעם לערניאָר. שוין הײַנט איז דאָס פּראָבלעם אַקטועל, 
מחמת איבערן מאַנגל אין פּלאַץ האָט מען געמוזט אײַנאָרדענען קלאַסן אין די לעָ- 
רער-צימערן, אין ביבליאָטעק, אין דער דידאַקטישער אָפּטײלונג, אין פּסיכאָ-פּע- 
דאַגאָגישן דעפּאַרטאַמענט און אין אַנדערע אָפּטײלונגען פון דער שול און קינדער- 
גאָרטן, 

די שלום עליכם-מיטלשול איז פּאַרהעלטענישמעסיק נאָך אַ יונגער לערךאַני 
שטאַלט. אָבער זי האָט באַװיזן צו שלאָגן טיפע װאָרצלען און ווערן איינער פון די 
װויכטיקסטע אַנשטאַלטן פאַר מיטעלער בילדונג און צוגרייטונג פון נײַע קאַדרען 
לערערס. דאָס איז דערגרייכט געװאָרן אַדאַנק דער ערנסטקייט פון די לימודים, 
אַדאַנק דער גוט-קװאַליפיצירטער און איבערגעגעבענער אַרבעט פון דער לערער- 
שאַפּט; אַדאַנק דעם אינהאַלט און גײַסט װאָס הערשט אין דער שול. די רעזולטאַטן 
פון אָט דער אַרבעט זעט מען שוין הײַנט זייער קלאָר. עדות דערפון זענען די תל- 
מידים און די אַבסאָלװענטן פון דער מיטלשול, װאָס נעמען-מיט מיט זיך אַ פּײַנעם 
באַגאַזש ייִדיש וויסן, װאָס שליסט-אײַן אין זיך די שענסטע וװוערטן פון אונדזער 
פאָלק און צוזאַמען דערמיט -- דעם אומרו און באַגער צו אַ גאַנץ, װערדיק און 
שעפעריש ייִדיש לעבן. 

ח.. קינדערלאַנד 


,קינדערלאַנד* איז דער נאָמען פון דער ערשטער קינדער-קאָלאָניע װאָס די 
צווישאָ האָט געשאַפן און איז די ערשטע קינדער-קאָלאָניע פון אונדזער ישוב 
בכלל, 

אויך אויף דעם געביט איז דער אויפטו אַ דורכויס פּיאָנערישער. אין דער 
ייִדישער וועלט זענען שוין געווען קינדער-קאָלאָניעס אַ סך פריער, אין אַרגענטינע 
נישט. סיי-ווי אָבער איז קינדערלאַנד אַנדערש פון די עקסיסטירנדיקע קאָלאָ- 
ניעס אין די פאַרשיידענע לענדער און אַנדערש אויך פון די פילצאָליקע קאָלאָניעס 
װאָס האָבן זיך דערנאָך געשאַפן און שאַפן זיך כסדר אין אַרגענטינע, 

| די אַנדערשקײט איז אין דעם געבוי, אין פאַרנעם, אינעם שווּנג. די אַנדערש- 

קייט באַשטײט אויך אין דעם כאַראַקטער פון דער דערציַערישער אַרבעט:; אין דעם 
אינהאַלט און גײַסט װאָס הערשט אין דער קאָלאָניע. דאָס אַלץ װוירקט אויף דער 
דערציונג פון די קינדער. די נאַטור-שײנקייט, די סביבה, די גלענצנדיקע אָרגאַני- 
זאַציע, דער הויכער פּעדאַגאָגישער ניװאָ פון די לערערס און דערציערס, די ליב- 
שאַפט װאָס דרינגט דורך אַלץ און אַלעמען --- אָט דאָס אַלץ פאַראײיניקט מיט די 
שענסטע וערטן פון דער מענטשלעכער און ייִדישער קולטור; פאַראיײיניקט מיט 
שבת און ייִדישע ימים-טובים: מיטן ייִדישן און העברעישן װאָרט און ליד; מיט 
ישראלדיקייט; מיט אַרגענטינישקײיט;: מיט שיינע בײַשפּילן פון עטישן צװאַמענ- 
לעבן פון מענטשן: מיט אַ גרייטקייט פאַר קעגנזײַטיקער הילף און ליבשאַפט צו 
אַרבעט, פאַרװואַנדלט זיך אין אַ פּרעכטיקער האַרמאָנישער גאַנצקײט, װאָס באַ- 
װירקט די קינדער און פאַרװאַנדלט זיך אין אַ קאָלאָסאַלן פאַקטאָר אין זייער גײַס- 
טיקער אַנטװיקלונג, 

קינדערלאַנד טרעט איצט אַרײַן אין איר 12טן לעבנס-יאָר. אָבער זי האָט 
שוין באַװיזן צו שאַפן אַן אייגענעם נוסח אין דער דערציערישער אַרבעט, זי האָט 
געעפנט אַ נײַעם וועג צום ייִדישן קינד, װאָס איז גלײַכצײַטיק אויך אַ וועג פאַר הונ" 
דערטער און טויזנטער קינדער צו זייער ייִדישקייט, צו זייער באַקענטשאַפט מיטן 
ייִדישן פאָלק און פאַרבונדנקייט מיטן ייַדישן לעבן. 


ט. רמת שלום 


די יינגסטע און נײַסטע אינסטיטוציע פון דער צװישאָ איז רמת שלום, זי 
איז נײ אין אַלע הינזיכטן; אינעם פאַרנעם, געבוי, שווונג, פּראָגראַם, כאַראַקטער, 
אין די פּעדאַגאָגישע דרכים, דערציערישע פּרינציפּן און אַזױ װײַטער. רמת שלום 
וועט זײַן אויך דער סאַמע קאָמפּלעטסטער ייִדישער חינוך-אַנשטאַלט אין אַרגענטי- 
נע. דאָרט װועט זײַן אי אַ קאָלאָניע און אי אַן אינטעגראַלע טאָגשול, ווו די קינדער 
וועלן לערנען, אַרבעטן און פאַרברענגען בערך צען שעה יעדן טאָג, 

|דערפאַר ווערט רמת שלום געבויט אין אַ װוּנדערלעכן פּאַרק, פול מיט ביימער 
און בלומען. אינעם פּאַרק געפינען זיך די ספּעציעל געבויטע בנינים, באַזונדער 
פאַרן קינדערגאָרטן און באַזונדער פאַר דער שול: באַזונדער פאַרן בית-תרבות, ווו 
עס זענען אײַנגעאָרדנט די ביבליאָטעק און די לייענזאַלן, און באַזונדער איז אויך 
דער פּרעכטיקער עסזאַל, אין גאַנצן פון גלאָז, און די קיך און די טעראַסעס פאַר 
שפּילערײיען. פאַראַן אויך אין רמת שלום צוויי שװימבאַסײנען, אַן אַמפיטעאַטער, 
ספּאַרטפּלעצער און פאַרשיידענע אַנדערע אײַנריכטונגען, װאָס זענען נייטיק פאַר 
דער גײַסטיקער און פיזישער אַנטװיקלונג פון קינד, 

רמת שלום איז אַרכיטעקטאָניש דער שענסטער חינוך-אַנשטאַלט, פּונקט אַזױ 
איז ער אויך פון פּעדאַגאָגיש-פונקציאָנעלן שטאַנדפּונקט. קיין זאַך איז נישט גע- 
מאַכט צופעליק, אַלץ האָט אַ צוועק און אַ ציל, 

אַזױ איז אויך דער קוריקולום פון די לימודים און די לער פּראָגראַם, װאָס 
שליסט-אײיַן אין איין האַרמאָנישער גאַנצקײט אַלע לימודים, די אַלגעמײנע און די 
ייִדישע. אַזױ זענען אויך אַלע מינים אַרבעטן און דערציערישע טעטיקייטן, װאָס 
האָבן אַ דירעקטע און אומדירעקטע השפּעה אויף דער גײַסטיקער און פיזישער 
פאָרמירונג פון דעם קינד. 

די כוונה פון רמת שלום, וי אַן אינטעגראַלע שול, איז נישט צו עלימינירן און 
פאַרבײיַטן די עקסיסטירנדיקע צוגאָבשולן, אָדער ריכטיקער געזאָגט -- פּאַראַלעלע 
שולן. איר ציל איז צו עפענען אַ וועג פאַר נײַע הונדערטער און -- מיט דער צײַט 
-- טויזנטער קינדער, װאָס דאַרפן אַזאַ מין שול. הײַנט איז נאָך אין אַרגענטינע 
פאַראַן פּלאַץ פאַר ביידע מינים שולן: סײַ אינטעגראַלע און סײַ צוגאָבשולן. אָבער 
מע מוז אײַנזען, אַז עס איז שוין הײַנט פאַראַן אַ גרויסער שיכט עלטערן װאָס זע" 
נען פאַראינטערעסירט אין אַן אינטעגראַלער שול, מחמת סאָציאַלע סיבות און פאַר- 
שיידענע אַנדערע מאָטיוון פון דערציערישן כאַראַקטער, וועלכע מען קען נישט 
אַװעקמאַכן מיט דער האַנט. די ייִדישע דערציונג טאָר נישט פאַרמאַכן די אויגן פאַר 
דער נײַער ווירקלעכקייט פון ישוב, װאָס איז אַ רעזולטאָט פון אַ רייע זייער ערנסטע 
אָביעקטיווע און סוביעקטיווע פאַקטאָרן, 

די וועלטלעך-ייַדישע שול טאָר נישט בלײיַבן אָן אַ זײַט פון אָט דעם פּראָצעס, 
זי טאָר נישט פאַרשפּעטיקן די באַן. זי מוז אויך אויף דעם געביט פאַרנעמען דעם 
בכבודיקן פּלאַץ און טאַקע װײַזן דעם וועג, װי זי האָט עס געוויזן בײַם אױיספּלאַ- 
נירן, אויסבויען און אויספורעמען די גרויסע און פּרעכטיקש פּאַראַלעלע שולן, 

וי געזאָגט, איז פאַראַן אין אַרגענטינע פּלאַץ פאַר ביידע מינים שולן, סײַ פּאַ- 
ראַלעלע און סײַ אינטעגראַלע, איין תנאַי אָבֿער האָבן מיר: זיי זאָלן זײַן גוטע שולן; 
גוט פון פּעדאַגאָגישן שטאַנדפּונקט, גוט אין דער באַציָונג צו די ייִדישע לימודים, 
און אין דער פאַרשטענדעניש לגבי די ייִדישע נאַציאָנאַלע צילן פון דער דערציונג; 
זיי זאָלן זײַן געטרײַ דעם נאַציאָנאַל-פאָלקסטימלעכן כאַראַקטער פון אונדזער ישוב 
און זאָלן אײַנשליסן אינעם קוריקולום פון די לימודים און אין דער דערציונג אַלֶע 
ווערטן, אין ייִדיש און אין העברעיִש, װאָס זענען אייגן און טײַער אונדזער פאָלק, 

אינטעגראַלע שולן זענען שוין נישט קיין נײַעס דאָ אין לאַנד און אויפן קאָן- 
טינענט בכלל, אָבער דער מין אינטעגראַלע שול, װאָס די ,צווישאָ" װעט אין גיכן 
דערעפענען אין רמת שלום ועט זײַן נײַ אין אַלע הינזיכטן: אינעם פאַרנעם, אין 
די השגות, אין דער פּראָגראַם, אין דעם אינהאַלט און כאַראַקטער. דאָס איז דערי- 
בער וידער אַ נײַער פּיאָנערישער אויפטו, װאָס איז געטרײַ דעם שטענדיקן פּיאָז 
נערישן אומרו און גײַסט פון דער צװישאָ. דאָס איז אַ נײַער קאָלאָסאַלער, נאָך 
ביז איצט נישט געװאַגטער און אַפילו נישט געטראַכטער פאַרמעסט אויף דעם שטח 
פון ייִדישער דערציונג: אַ פאַרמעסט צו עפענען אַ נײַעם װעג צום ייִדישן קינד, 
וועלכער האָט --- וי מיר האָפן --- אַלע שאַנסן צו ווערן נאָך אַ וועג װאָס זאָל ברענ- 
גען אַ סך דערװײַטערטע און אָפּגעפרעמדטע ייִדישע קינדער צום ייִדישן לעבן. 

אַזױ איז די צווישאָ ממשיך איר דערהויבענע פּיאָנערישע שליחות! 

אַזױ פאַרװאַנדלט זי כסדר דעם אומרו און זאָרג פאַרן ייִדישן לעבן אין נײַע 
און גרויסע שעפערישע מעשים פאַר דער ייִדישער קולטור און ייִדישער דערציונג! 

דאָס איז כאַראַקטעריסטיש פאַר דער צװישאָ. אַזױ איז זי געווען בעת איר 
בראשית, אַזױ איז זי געווען במשך אַלע יאָרן פון איר עקסיסטענץ און אַזױ איז זי 
-- װוי מיר זעען --- אויך איצט, ווען זי טרעט אַרײַן אין פערטן יאָרצענדליק פון 
איר עקסיסטענץ. 

אַנדערש קען זי נישט זײַן, װײַל אַזױ איז דער גײַסט פון דער צוישאָ: אַזי 
איז דער אינהאַלט, דער פּיאָנערישער כאַראַקטער, דער שווּנג אירער, װאָס קען 
באַצײיכנט ווערן בלויז מיט צוויי װערטער: 


נוסח צװישאַָ! 

גאט 





י. ל. פּרץ און די יִדישע שׁול 


די טעמע: ,פרץ און די ייִדיעזע שו?", איז נישט קיין נײַע. בפרט נאָך ווען מען 
נעמט אין אַכט, װאָס עס איז וועגן פּרצן אין דער ייִדישער ליטעראַטור שוין אַלץ 
געזאָגט און געשריבן געװאָרן. דערבײַ דאַרף מען געדענקען, אַז פּרץ האָט מיט דער 
נײַער ייִדישער שול געהאַט אַ דירעקטע פּערזענלעכע פאַרבינדונג, װוי איינער פון 
אירע בויערס און שאַפערס. 

אָבער דאָ ווילן מיר זיך אָפּשטעלן אויף פּרצס פּלאַץ אין דער ייִדישער שול, 
נישט װי אַן אינספּירירער און בויער, (הגם פאַר פּרצן איז עס זייער כאַראַקטע- 
ריסטיש), נאָר מיר װעלן רעדן וועגן פּרצן דעם שרײַבער און וועגן פּרצעס ווערק, 
און זייער ראָל גראָד אין אונדזערע ייִדישע שולן, אין דער נײַער אַמעריקאַנער 
ייִדישער סביבה, 

און איך שטרײַך אונטער: אין אונדזערע שולן און אין אונדזער סביבה, װײַל 
נישט אַלץ װאָס איז געווען כאַראַקטעריסטיש און טרעפלעך פאַר דער ייִדישער 
שול אויף יענער זײַט ים, איז צוגעפּאַסט דאָ. אין דעם פּרט איז כדאי און נייטיק 
אַ ספּעציעלע באַהאַנדלונג הן פון דער ייִדישער ליטעראַטור און הן פון דער 
ייִדישער שול, כדי צו פאַרשטיין װאָס פאַר אַ ליטעראַטור עס קען האָבן די געהע- 
ריקע דערציערישע ווירקונג אויף אונדזערע קינדער און אויף אונדזער יוגנט אין 
די נײַע וווינלענדער. 

איך מיין, אַז די ערשטע אויפגאַבע פון דער ליטעראַטור אין דער ייִדישער 
שול, איז צו אַנטפּלעקן פאַר די קינדער די עיינקייט פון יִדישן לעבן און ײַדיען 
שאַפן, | 

דאָס איז בכלל דער ערשטער און װויכטיקסטער געבאָט פון דער שול. 

װאָס מערער אַזעלכע ווערטן אַ ייד האָט, און װאָס מער אַ ייִדישער מענטש קען 
זען אינעם פאָלקס-גײַסטיקן אוצר אָט די דאָזיקע װערטן, אַלץ אַ בעסערער יד 
איז ער, און אַן אַלץ מער ווערדיקע באַציִונג פאַרמאָגט ער צום ייִדישן כלל. 

די ליטעראַטור איז זיכער דער װיכטיקסטער אינסטרומענט װאָס אַנטװיקלט 
אין דעם מענטשן דעם חוש פאַר די אַלע װערטן: פאַר קולטור, פאַר עסטעטיק, פאַר 
מאָראַל; פאַר דער מענטשלעכקייט -- װאָלט איך געזאָגט -- אין דעם מענטשן 
און זי פּלאַנצט איבער אין אים די גײַסטיקע אוצרות, װאָס דאָס פאָלק האָט 
געשאַפן, - | | יי 20 
פּשוט גערעדט, הייסט עס, אַז די ליטעראַטור דאַרף -- און דערצו איז זי 
באַרופן --- גײַסטיק דערהייבן דעם מענטשן זי דאַרף זײַן דער שליסל, װאָס עפנט 

די טיר צו די פאַרבאָרגענישן פון דעם מענטשנס אינערלעכן רוחניותדיקן איך; 
זי דאַרף אָט דעם ,איך* -- די גײַסטיקע געשטאַלט פון דעם מענטשן -- קרעפטיקן 
אין זײַן פילן און אין זײַן דענקען, כדי אים צו מאַכן --- װוי פּרץ װאָלט געזאָגט --- 
שבתדיקער, יום-טובדיקער. אָט דאָס דאַרף אויך טאָן די ייִדישע שול, אין אונדזערע 
באַדינגונגען מח זי --- אויב זי וויל זײַן טרײַ צו איר שליחות --- האַלטן די קינדער 
אין אַ כסדרדיקער ייִדיש-יום-טובדיקער אַטמאָספער. זי דאַרף געבן די קינדער 
בלויז יִדישע שיינקייט, ייִדישע גרויסקייט און די ווערטפולקייט פון ייִדיען לעבן. 

און אויב די שול דאַרף געבן די קינדער אַזאַ מין רוחניותדיקע שיינקייט און 
דערהויבנקייט, און אויב דאָס איז פאַראַן אין דער ייִדישער ליטעראַטור, איז נישטאָ 
קיין בעסערער עקספּאָנענט פון אָט דעם מין ליטעראַטור, װוי יצחק לייבוע) פּרץ. 


א אי 
* 


מיר איז שוין נישט איין מאָל אויסגעקומען צו רעדן וועגן דעם, אַז דערציען 
מענטשן אין ליבשאַפט צום פאָלק קען מען נאָר אויף די פּאָזיטיווע ווערטן װאָס 
דאָס פאָלק האָט געשאַפן. אָט דער זעלבער פּרינציפּ, װאָס דאַרף ריכטיק פאַרשטאַנען 
און אָפּגעהיט ווערן אין דער פּעדאַגאָגיע, מוז אויך אין אַ געוויסן זין פאַרשטאַנען 
בנוגע דער ליטעראַטור, 

די אויפגאַבע פון דער ליטעראַטור איז צו װײַון נישט בלויז דאָס שלעכטע, 
דאָס נעגאַטיווע, הגם זי טאָר נישט און דאַרף נישט באַהאַלטן דאָס בייז, װאָס איז 
פאַראַן אינעם לעבן. אָבער קעגן יעדן אומרעכט און קעגן דער רשעות, מוז אַרױס- 
געשטעלט ווערן דאָס גערעכטע און דאָס ערלעכע; דאָס גוטע און דאָס שיינע, װאָס 
האָט אַ זין און אַ ווערט פאַרן לעבן. 

פּרץ האָט דאָס דאָזיקע פאַרשטאַנען און באַנומען, סײַ מיט זײַן אינטעלעק- 
טועלער דערקענטעניש פונעם מענטשן, און סײַ מיט זײַן קינסטלעריש אינטויטיוון 
טאַלאַנט, 


פּרץ איז דעריבער געווען און איז, -- דוכט מיר --- פאַרבליבן, דער וויכטין- 
סטער פּאָזיטיוויסט אין דער ייִדישער ליטעראַטור. 

עס איז נישט ריכטיק, אַז פּרץ איז געווען בלויז אַ ראָמאַנטיקער, װאָס האָט 
נישט געזען אָדער אויסגעמיטן -- וי אייניקע פון זײַנע מיטצײַטלערס און וי אַ 
טייל שפּעטערדיקע ייִדישע שרײַבערס, -- דאָס רעאַלע ייִדישע לעבן, מיט אַלע 
זײַנע גראָע,. שאָטנדיקע און אָפּט מאָל, פינצטערע זײַטן. ער האָט עס געזען פּונקט 
וי די אַנדערע, און ער האָט וועגן דעם געשריבן. דערמאָנט זיך: ,אַ כעס פון אַ 
ייִדענע?, ,אין קעלער-שטוב", , באָנציע שװײַג?, ,דער נײַער ניגון" און נאָך און 
נאָך פּערל פון זײַן רײַכן ליטעראַרישן אוצר. מיט קורצע שטריכן און געציילטצ 
ווערטער, געווויגן און געמאָסטן, אָבער דערפאַר װי אױיסגעהאַקט פון שטיין, װי 
אַלץ װאָס איז אַרױס פון אונטער פּרצעס פעדער, זעט איר פאַר זיך דאָס בילד 
פון די אָרעמע, די נויט פון די סאָציאַלינידעריקע שיכטן פון פאָלק, די עוולה 

קעגן דער ייִדישער פרוי, װאָס טראָגט דעם יאָך פון דער משפּחה, און דאָס אומרעכט 
קעגן דעם שװאַכן און אומבאַשיצטן, 

פּרץ האָט די אָרעמקײט, די לײַדן און דאָס אומרעכט נישט פאַרזען, און נישט 
פאַרשוויגן די וייטיקן פון די געליטענע. ער האָט אָבער געזען אויך די צוייטע 
זײַט פון דער מטבע. ער האָט געזען אַזױ פיל מענטשלעכע און ייִדישע שיינקייט, 
ערלעכקייט, גוטסקייט און גרויסקייט, װאָס מוטיקט דעם מענטשן, װעקט אין אים 
צוטרוי און ליבשאַפּט צום מיטמענטשן און צינדט אָן אין אים די האָפענונג און 
גלויבן אין אַ נײַער וועלט, 

די משכילים, פאַר און בעת פּרצעס תקופה, האָבן געלערנט דאָס פאָלק, וי א 
שטיף-מאַמע, װאָס זעט בלויז דאָס שלעכטע פונעם קינד. יי האָבן דעריבער 
געשילדערט פון דעם ייִדישן לעבן בלויז זײַנע קראַנקע, אַנאָרמאַלע און דעפעקטיווע 
זײַטן, 

אפשר זענען זיי געווען געטרײַ צו דער ווירקלעכקייט, און דאָס שלעכטע אינעם 
לעבן האָבן זיי טאַקע נישט אױסגעטראַכט. נאָר דער עיקר -- קיין ביסעלע גוטס, 
אפילו קיין טראָפּן, האָבן זיי נישט געזען. דאָס גראָע, װאָס זיי האָבן יאָ געזען 
האָבן זיי אַרײַנגעקאָפּירט אין דער ליטעראַטור מיט אַלע פּיטשעװוקעס, 

אַזױ האָט מען געװאָלט לערנען די ייִדן צו לעבן בעסער און שעגער, לערנען 
נאָר פון נעגאַטיון. אפילו מענדעלע האָט אַזױ געטאָן, און אויך ער איז געוען 
קאַָרג, שרעקלעך קאַרג, צו אויפדעקן כאָטש אַ ביסעלע ליכט, װאָס איז אפילו אין 
סאַמע פאַרחושכטסטן לעבן דאָך געווען | 

פּרץ האָט, װוי אַ גוטער לערער, געלערנט נישט פון שלעכטן, נאָר פון גוטן 
ער איז, אין דער הינזיכט, געגאַנגען אין די וועגן פון די אַלטע נביאים אונדזערע, 
װאָס האָבן מיט דער גרעסטער ריקזיכטלאָזיקייט און מיטן גאַנצן פייער פון זייערע 
נשמות געקעמפט קעגן שלעכטס און פאַרדאָרבנקײט, און האָבן, אָבער, אויף קיין 
איין מאָמענט נישט פאַרגעסן אַרױסצושטעלן קעגן דעם -- דאָס פּאָזיטיווע, דעם 
אמת און די גערעכטיקייט, מוט, װערדע, האָפענונג און גלױבן, אַפילו ביז.. 
,באחרית הימים".. 

דאָס נעגאַטיווע אַליין, ווען עס װערט אַרױסגעבראַכט אין דער ליטעראַטור, 
אַנטװיקלט עס אומצופרידענע מענטשן, בונטאַרן. מענטשן װאָס זעען נאָר שלעכטס 
און האָבן צו קיין זאַך נישט קיין באַציונג; מענטשן פאַרביטערטע קעגן דער וועלט 
און פאַרביטערטע אויף זיך אַליין, אַזעלכע מענטשן זענען נישט און קענען נישט 
זיין שעפעריש אינעם לעבן. דאָס פּאָזיטיווע, ווען עס וערט אַרױסגעשטעלט קעגן 
דעם נעגאַטיוון, אַנטװיקלט עס אינעם מענטשן צוטרוי און גלויבן גיט עס דעם 
מענטשן האָפענונג און אידעאַלן, װײַזט עס דעם מענטשן אַ וועג און אַ זין פאַרן 
לעבן און אַ זין אויך פאַרן קאַמף קעגן שלעכטס און קעגן אומרעכט, 

נעמט פּרצעס ,פאָלקסטימלעכע געשיכטעס" און חסידישע מעשיות: נעמט 
;זיבן גוטע יאָר"; נעמט ;ניסים אויפן ים", ;אויב נישט נאָך העכער", ,דרײַ 
מתנות", ;מסירת נפש" און נאָך און נאָך. אַנאַליזירט די דאָזיקע מעשיות און 

דערציילונגען, װעט איר זען וויפל גוטסקייט, וויפל' שיינקייט, וויפל מענטשלעכע 
דערהויבנקייט און ווערדע אין זיי איז באַהאַלטן. אין אָט די װערק זײַנע האָט דאָך 
פּרץ אויפגעדעקט פאַר אונדז נײַע ייִדן. דווקא צווישן די סאַמע איינפאַכסטע און 
פּשוטסטע, צװישן די סאַמע געליטנסטע און באַעװלטסטע האָט פּרץ אַנטפּלעקט 
גרויסע מענטשן, אָדער ריכטיקער -- מענטשן מיט גרויסע הערצער, מיט טיפע 
געפילן און שיינע ייִדישע און מענטשלעכע מידות. ‏ 

אין דעם, אייגנטלעך, ליגט דאָך די גרויסקייט פון פּרצעס פאָלקסטימלעכע 
מעשיות. מיט דעם װאָס ער האָט אַרױסגעבראַכט די נשמה פון פאָלק, און האָט פאַר 
אונדז און פאַר דער גאַנצער וועלט, אַנטפּלעקט אונדזער אייגענע גרויסקייט, 

וויפל שיינקייט ליגט באַהאַלטן אין די גוטע מידות פון דעם פּראָסטן טרעגער 
טוביה און זײַן װײַבל סערל? וויפל גלויבן און קדושה פאַרמאָגט דער פּראָסטער 
פישער סאַטיע? (ניסים אויפן ים) און וויפל מענטשלעכע אוצרות ליגן באַהאַלטן 
אין יעדער איינער פון די ,דרײַ מתנות"? װאָס אין דאָרט נישטאָ? 

-- ערלעכקייט, צניעות, טרײַשאַפט, אָפּפּערװיליקײט, גלויבן, ייִדישע ווערדע, 
מסירת נפש און קידוש השם, 

וויפל דערהויבנקייט ליגט אין יעדן איינעם פון די העלדף וויפל בישפּילן 
שטעלן זיי מיט זיך פאָר, וי סימבאָלן פון דער ייִדישער געשיכטע, פון דעם ייִדישן 
לעבן װאָס איז געווען, און וויפל אֶנרענונג לאָזט עס איבער פאַרן לעבן װאָס 
דאַרף נאָך זיין; 

דאָס אַלץ האָט פּרץ געזוכט אינעם פאָלק, עס געפונען אינעם פאָלקס מענטש- 
לעכן און גײַסטיקן אוצר, און דאָס האָט ער קינסטלעריש געבראַכט צום פאָלק, 

פּרץ האָט פײַנט געהאָט דאָס קליינע, דאָס װאָכעדיקע. אַרום האָט שטענדיק 
געמוזט הערשן אַ יום-טובדיקע שטימונג, אַן אַטמאַספער, װאָס טראָגט אַריבער 
דעם מענטשן אין אַ גײַסטיק העכער וועלט, 

ווען ער איז געווען אויפגערעגט און נישט צופרידן, פלעגט ער -- דערציילט 
ב. װלאַדעק -- ליב האָבן צו מורמלען פאַר זיך די ווערטער פון אַ ליד; 


צווישן קאָרן עון צווישן זאַנגען 

זענען יַדעלעך שפּאַצירן געגאַנגען, 

די קאָרנדלעך צו הויך -- די ײַדעלעך צו קליין -- 
האָבן זיי נישט געקענט דערלאַנגען." 


ער האָט פײַנט געהאַט די קליינע ייִדעלעך. אים האָט וויי געטאָן װאָס זיי קענען 
נישט דערלאַנגען צו דער הייך פון די קאָרן, פון די זאַנגען. ער האָט געזוכט יידן 
העכערע פונעם קאָרן און העכערע פון די ביימער אַפּילן ער האָט געזוכט דער" 
הויבונג און גרויסקייט פון דעם ייִדישן מענטש. און ער האָט עס געפונעןן. דאָס איז 
פאַר אים געװאָרן דער זין און דער אינהאַלט פון יִדישן לעבן 

לערנט איר מיט די קינדער אין שול פּרצעס ;פאָלקסטימלעכע געשיכטעס", 
וואַקסט אויף פאָר די קינדער אַן אַנדער מין ייִד -- אַזאַ װאָס זיי קענען װינציק 

פון טאָג-טעגלעכן לעבן -- אָבער אַ ײַד אַ דעאַלער, נישט קיין אױסגעטראַכטער; 
אַ ייד װאָס איז געווען און איז דאָ אינעם ייִדישן פאָלק, 

אָט דער ייַד איז פאַר אונדז נייטיק קעגנצושטעלן אים דעם צופיל קאָנװענ- 
ציאָנעלן ייִדן פון דער היגער סביבה, און ער איז נייטיק אַלס סטימול פאַרן 
אינדיווידועלן אײַנפלוס אויף יעדן איינציקן קינד באַזונדער. לערערס אין שול, 
װאָס האָבן מיט זייערע תלמידים באַאַרבעט פּרצעס , פאָלקסטימלעכע געשיכטעס" 
וועלן זיך דערמאָנען מיט וויפל חשק און אינטערעס די קינדער האָבן די מעשיות 
געלייענט, מיט װאָס פאַר אַ באַגײַסטעױונג זיי האָבן דערנאָך קאָמענטירט די גרויס- 
קייט און שיינקייט פון דעמס אָדער יענעמס מעשים. און אויף וויפל דאָס האָט 
אויף זיי געווירקט -- ממש אַרײַנגערעדט אין זייערע הערצער או מוחות -- דאַרף 
מען לייענען זייערע אַרבעטן, זייערע אייגענע ,מתנות", אינספּירירטע פון פּרצעס 
,;דריי מתנות", אָדער אַנדערע דערציילונגען. דאַן זעט מען אַז פּרץ איוֹ פאַר 
אונדזערע קינדער דאָ. אַ קװואַל פון טיפע ייִַדישע עמאָציאַנעלע איבערלעבונגען 
דער אַנטדעקער פון --- פאַר זיי, וי פאַר אונדז אַלע -- נײַע שיינע ייִדישע וועלטן, 
פון גרויסע ייִדישע מעשים, און אַן אָנרעגער פאַר יעדן איינעם, אַליין אױך צו 
וװעלן גיין אין די דאָזיקע דרכים. 

קענען די קינדער פּרצן, דאַן קענען זיי די ייִדישע ליטעראַטור און איר אידייען- 
גאַנג,. איר תוכן און וועזן, װײַל פּרצן קען מען זען נישט בלויז אין די אױגן 
פון זײַנע העלדן; פון זײַנע מתנות, פון זײַן נעמיראָװער, פון זײַן ר' שלמהן, פון 
זײַן סאַטיע און פון זײַנע שטומע נשמות. פּרצעס השפּעה איז געגאַנגען פיל װײַטער 
וי אויף זײַנע אייגענע שאפונגען. פּרץ איז פאַראַן אין דער גאַנצער יידישער 
ליטעראַטור, ער האָט באַװירקט און װירקט עד היום אויפן ייִדיש-שעפערישן 
געדאַנק, אויף דער ייִדישער ליטעראַטור און קוגסט, 


אי אל 
4 


עס איז קלאָר, אַז יעדע גײַסטיקע דערהויבונג פאַרשאַפּט דעם מענטשן אַ 
טיף אינערלעכע פרייד. אַזאַ פרייד, װאָס איז נישט בלויז מאָמענטאַל, װאָס איז 
נישט בּלויז פֿאַרװײַלונג סתם, נֹאָר װוירקט אַױײַן אינעם מענטשנס געמיט און 
באַװוירקט דעם מענטשנס פילן אוֹן דענקען. אן קינדער דאַרפן פרייך! 

פאַר יעדן מענטשן איז פרייד די װיכטיקסטע טרײב-קראַפט פאַר זײַן שאַפן, 
מחמת פרייד דערהויבט מענטשן און סטימולירט זיי צו גוטע מעשים: רענגט אֶן 
דעם מענטשנס געדאַנק און האַלט דעם מענטשן אויף אַ באַשטימטער גייסטיק און 
מאָראַליש העכערער מדרגה, 

דאָס האָבן פאַרשטאַנען דער בעל-שם-טוב און זײַנע תלמידים, און דאָס אין 
געװאָרן די פילאָסאָפיע פון חסידות. 

פרייד קעגן טרױער, קעגן עצבות, כדי דער מענטש זאָל נישט אַראָפּױנקען 
אין זײַנע לײַדן און אין דעם אומעט. פרייד -- כדי דער מענטש זאָל געפינען אין 

זיך אַליין, אַ מין אינעויניקסטע מאָראַלישע פאַרגיטיקונג און דערהויבונג, ווען 
אַרום איז גראָד טרויעריק און שלעכט, 

דאָס איז אַ הויכע מענטשלעכע מדרגה, װאָס איז אפשר אין יעדן נאָרמאַלן 
מענטשן פאַראַנען, אָבער נישט יעדן איינעם איז דאָס באַװוּסט, און נישט יעדער 
איינער איז מסוגל דערצו צו דערלאַנגען, אויב ער וװערט נישט דערציגן און 
צוגעגרייט צו פילן אין זיך די גײַסטיקע -- די העכסטע פרייד פון לעבן. | 

דאָס אפשר, האָט געפירט פּרצן צו די עכטע קװאַלן פון חסידיזם. נישט צו 
דעם פאַרקריפּלטן חסידיזם פון די רביים, פון די בעלי-מופתים, װאָס האָבן געהאַלטן 
זייערע חסידים וי אַ סטאַדע שאָף, נאָר צו דעם אמתן מקור פון חסידות -- צו 
דער ליבשאַפט פון בעלישם-טוב, פון ר' לוי יצחק בערדיטשעווער און אַנדערע 
פון זייער מין, װאָס האָבן דורך חסידות דערהויבן דעם מענטשן אין זיין גלויבן 
און אין זײַנע טאַטן, צו אַזעלכע הויכע ערדישע מעשים, װאָס זענען ,אב ניעזט 
נאָך העכער" פון די הימלען אַלין.. 

פּרצעס חסידישע מעשיות און דערציילונגען זענען אַן אוצר נישט בלויז פון 
שיינע, מײיסטערהאַפט באַאַרבעטע, חסידישע לעגענדעס; נישט בלויז אַן אוצר פאַר 
דער פאָרשונג פון דער ייַדישער נשמה, פון ייִדישן גײַסט און פון דער ייִדישער 
פּסיכיק; זיי זענען אויך אַן אוצר פאַר דער ייִדישער שול, 

וויפל לעקציעס װאָלט אַ לערער געדאַרפט געבן זײַנע תלמידים צו דערקלערן 
זיי' דעם טיפערן זין פון ייִדישער פרייד? וויפל שמועסן און וויפל אַרבעט װאָלט ער 
געדאַרפט אַרײַנלײגן צו באַאײַנפלוסן די קינדער צו זען, נישט בלויז דאָס פּשוטע, 
דאָס איינפאַכע און נאָענטע, װאָס איז מיט דער האַנט צו דערלאַנגען, נאָר איך 
דאָס װײַטערע, דאָס באַהאַלטענע אינעם מענטשן און אינעם מענטשנס טראַכטענישן 
און שטרעבונגען? 

פּרץ דערגרייכט עס זייער לײַכט. פּרצעס אַ חסידישע מעשה, אָדער אַ פאָלק- 
סטימלעכע געשיכטע, עפנט פאַר די קינדער די פאַרבאָרגענישן פון דער ייִדישער 
פאָלקס-נשמה, אפילו פון די שטומע נשמות! און טאַקע זייערע נששמות, די נשמות 
פון די סאַמע איינפאַכסטע פון פאָלק, אָבער דאָך נישט פשוטע, וי מען מיינט, 
נישט געוױינלעכע, אַברהמל באָס, יוחנן װאַסערטרעגערס און אַנדערע -- זי 
זענען דער אמתער אויסדרוק פון די טיפע פאַרבאָרגענע װוערטן װאָס לעבן אין 
פאָלק. וװערטן, װאָס קומען, לײַדער, נישט צום אויסדרוק, װאָס זענען נישט 
לתשמיש און פאַרנעמען נישט קיין פּלאַץ אין דער הײַנטיקער ערדישער קאַפּעליע, 
אפשר דערפאַר, װײַל מיט זייער אויער און מיט אַלע זיערע חושים, האָבן זיי 
שוין דערהערט די מוזיק פון דער צוקונפט: דעם קלאַנג פון דער נײַער קומענדיקער 
װעלט -- די מחיק פון דער הימלישער קאַפּעליע, פון דער פּמליה של מעלה.. 

דאָס װאָס אַ לערער וװעט נישט דערגריכן מיט אַ סך שװערער אַרבעט, 
דערגרייכט ער לײַכט און אוממיטלבאַר מיט פּרצעס איין קורצע דערציילונג. ער 
עפנט דעם פאָרהאַנג, נישט צום אויסערלעכן, דעם מענטשלעכן אויסזען, נאָר צו דער 
אינערלעכער מענטשלעכער פיזיאָנאָמיע, צו דער נשמה פונעם מענטשן 

פּרץ מאָלט נישט דעם אויסערלעכן אויסזען פון זײַנע העלדן. ער מאָלט די 
נשמה. און ערשט, אַז די נשמה קוקט אַרױס דורך די אויגן פונעם מענטשן, אָדער 
רעדט אַרױס דורך זײַן קול, װי ר' חייא,. דער ראש-ישיבה פון צפת פלעגט זאָגן 
דערקענט איר אים, און איר זעט אים, דעם אמתן מענטשן, מיט אַלע זײַנע אייגנ- 
שאַפטן; מיט זײַנע מעלות און חסרונות: מיט זײַן גוטס און שלעכטס: מיט זײַנע 
געפילן און פאַרלאַנגען. 


פּרץ איז געווען אַ גרויסער קענער פון דער מענטשלעכער פּסיכאָלאָגיע, 
ער האָט, דעריבער, אין זײַנע ליטעראַרישע שאַפּונגען פאַר אונדז אַנטדעקט דעם 
אינערלעכן איך פון זײַנע העלדן. און דורך זײַנע העלדן, דערקענען מיר אונדזערע 


אייגענע ייִדן, די ייִדן פון אַמאָל און די ייִדן פון הײַנט, 
אל 6 
אנ 
און נאָך אַ גרויסע מעלה האָט פּרץ. און אפשר איז עס פאַר דער ייִדישער 
שול דאָ, איינע פון זײַנע גרעסטע מעלות: ער איז אוניוערסאַל אין זײַן שאַפן, 


איך מיין, אַז פאַר אונדז אַלעמען דאַרף זײַן קלאָר, אַז דערציען די קינדער 
אונדזערע דאַרפן מיר אין דורכויס ייִדישע װערטן, 


אין דער באַגרענעצטער צײַט, װאָס די ייִדישע שול האָט די קינדער אין איר 
רשות, מוז זי זיי געבן װאָס מער ייִדישקייט און װאָס מער אײַנװאָרצלען זיי אין 
דעם זאַפטיקן באָדן פון ייִדישן גײַסטיקן שאַפן. מיר דאַרפן די קינדער באַװאָרענען 
פון צו גרויסע השפּעות פון פרעמדע קולטורן, דורך אַ פּאַנצער פון װאָס מער 
אייגענע ייִדישע ווערטן. אָבער אין דער זעלבער צײַט טאָרן מיר נישט און מיר 
קענען נישט -- מיין איך --- אויסטון זי אין גאַנצן פון דער נישט ייַדישער וועלט. 
יעדע איזאָלאַציע און יעדע גײַסטיקע געטאָ איז װײַט און פרעמד צו די סאָציאַלע 
און געזעלשאַפטלעכע באַדינגונגען, אין וועלכע מיר לעבן דאָ -- און ממילא צו 
אונדזערע אינטערעסן --- און איז װײַט און פרעמד פון דער פּסיכיק און מענטאַליטעט 
פון אונדזערע קינדער. 


די קינדער דאָ, זענען נישט וי די קינדער אין אַמאָליקער מזרח-אײיראָפּע -- 
איזאָלירט פון דער פרעמדער סביבה און איזאָלירט פון די װוערטן פון דער נישט 
ייִדישער קולטור. עס קען אפילו קיין רייד נישט זײַן וועגן אָפּרײַסן די קינדער 
פון דער דאָזיקער ווירקלעכקייט, אין וועלכע מיר לעבן הײַנט, נישט בלויז אין 
די אַמעריקאַנער לענדער, נאָר כמעט שוין אין דער גאָרער וועלט. דאָ קענען מיר 
אין בעסטן פאַל דערציען די קינדער אין אַ צוײייִקער קולטור -- אין דער קולטור 
פון דעם לאַנד און אין דער ייִדישער. אָבער טאַקע דערפאַר מוזן מיר צוליב אַ סך 
טעמים, הן נאציאָנאַלע און הן פּסיכאָלאָגישע, זאָרגן פאַרן קולטורעלן גלייכגעוויכט 
פון אונדזערע קינדער און פון דער יוגנט, כדי דאָס ייִדישע אין זיי זאָל נישט 
פאַרמינערט ווערן אַנטקעגן דער אַלגעמײנער קולטור, און די לעצטע זאָל נישט 
פאַרשטעלן אין זיי די באַציונג צום אייגענעם יַדישן איך. 

אין די באַדינגונגען, מוזן מיר הײַנט, מער וי ווען עס איז, געפינען דעם 
סינטעז פון ייִדישקייט און מענטשלעכקייט. זיי דאַרפן זען און פילן, די קינדער, 
אַז זײַן אַ ייד איז נישט אין סתירה צום באַגריף מענטש -- וי די פאָטערס פון 
דער השכלה האָבן אַמאָל געמיינט. זיי דאַרפן וויסן, אַז מענטשלעכקייט און ייִדיש* / 
קייט, אין אוניווערסאַלן זין, דערגאַנצן זיך; אַז װאָס מער ײַדישקײט עס האָט אַ 
ײַד -- אַלץ אַ בעסערער מענטש איז ער! 

אין פּרצעס אוניװוערסאַלער ייִדישקייט, אין זײַן ייִדישן װועלט-באַנעם, דערזעען 
די קינדער אָט דעם דאָזיקן סינטעז. זײַנע ייִדן זענען נישט קיין גײַסטיקע געטאַָ- 
מענטשן. זיי שרומפּן זיך נישט אײַן אין די ענגע דלת אמות, זיי ציען זיך נישט 
צוריק פון דער וועלט צוליב זייער ייִדישקייט, נאָר ציען זיך צו איר. זיי ציִען זיך 
צום לעבן, װי יַדן, און ווילן פון לעבן געניסן, און דאָט לעבן באַפרוכפּערן -- 
וי יִדן, אַזױ האָט דאָס לעבן נאָר אַן אַנדער זין, סײַ פאַר זיך און סײַ פאַר דער 
וועלט דער גאַנצער, | 

פּרצעס ייִדישקייט איז אוניווערסאַל און זײַן אוניווערסאַלישקײט איןז יַדיע) 

און די ייִדישקייט זיינע איז נישט קיין לאָקאַלע, קיין באַגרענעצטע, װי בײַם 
רוב ייִדישע שרײַבער אין זײַן צײַט, 

פּרץ איז געווען אַ ייד מיט אַ וועלטבליק. ער האָט דאָס ייִדישע לעבן געזען 
דורך אַלע דורות און צײַטן און איבער אַלע שטחים פון דער ייִדישער װעלט- 
מאַפּע. און דאָס ייִדישע לעבן האָט פאַר אים געהאַט אַ זין נאָר דעמאָלט, ווען דער 
אַמאָל און דער הײַנט מישן זיך גײַסטיק צװאַמען, און ווען ייִדן פון אומעטום 
זענען פאַראײיניקט אינעם געמיינזאַמען נאַציאָנאַלן שאַפן 


פּרצעס העלדן און זייערע מעשים האָבן דעריבער נישט קיין באַשטימטע צײַט 
און קיין באַשטימטן אָרט. זיי קענען זײַן אין דער אַלטער צײַט און אינעם מיטל- 
עלטער; זיי קענען -- די נשמות זײַנע -- שוועבן איבער דער אַלטשטאָט לובלין 
אַמאָל, אָדער איבער אַ ייִדישן געטאָ אונטער נאַצישער הערשאַפט הײַגט, זיי קענען 
זײַן אין פּוילן און אין ליטע, אין ישראל און אויך אין אַרגענטינע. אומעטום וו 
ייִדן לעבן, אומעטום װוּ ייִדן קעמפן, װוּ יידן טוען מצוות, וו ייִדן ראַנגלען זיך 
פאַר דער ייִדישקיײיט; אומעטום ווּ עס איז פאַראַן ייִדישע ווערדע און גרייטקייט 
צו פאַרטיידיקן דעם זין און אינהאַלט פון ייִדישן זיין --- דאָרטן לעבן זיינע העלדן 
און דאָרטן שוועבן זיינע נשמות, און דאָרטן וועלן זיי געפינען עכטע ייִדישע מתנות... 


פּרצעס העלדן דאַרפן דעריבער נישט קיין וויזע און קיין פּאַספּאָרט אַריבכער- 
צוּוואַנדערן פון איין ייִדישן ישוב אין דעם צוייטן. אומעטום זענען זיי די זעלבע, 
און אומעטום װעט מען זיי דעריבער גלײַך דערקענען. אפילו קינדער אין די עזולן 
פילן זיך מיט זיי היימיש און אײגן, הגם זיי האָבן פאַר די העלדן אָפּשײ און 
דרך ארץ, 

*ֵל אל 

| = נישט אַלע וערק פון דער ייִדישער ליטעראַטור -- אפילו פון די בעסטע -- 
קענען אַרײַנגענומען ווערן אַלס לײיענשטאָף און לערן-מאַטעריאַל פאַר די קינדער 
אין אונדזערע היגע שולן, 

מענדעלע איז נישט בלויז שווער, צוליב זײַן שפּראַך און סטיל; נאָר שווער, 
צוליב דער װײַטקייט און פרעמדקייט פון דער סביבה, וועלכע ער שילדערט, און 
אין וועלכער די קינדער אונדזערע קומט אָן זייער שווער זיך אַרײַנצולעבן; שווער 
צוליב די פּראָבלעמען, װאָס זענען געווען אַקטועל און צאַשלדיק אין זײַן צײַט, 
און װאָס האָבן פאַר אונדז אַ קאָלאָסאַלן קולטור-היסטאָרישן ווערט. אָבער פאַר 
אונדזערע קינדער דאָ זענען פרעמד די פּראָבלעמען, די האַנדלונגען, דאָס שטעטל 
און דאָס גאַנצע לעבן אין יענער סביבה, 

אויך שלום עליכמס העלדן לאָזן זיך אין מערסטן טייל, שווער אַקלימאַטיזירן 
אין אונדזערל סביבה. זיי זענען טאַקע אַן אוצר פון פאלקס-יחכמה און פאָלקס- 
שטײיגער. אָבער אויף זיי ליגט אַ צו פיל לאָקאַליסטישער שטעמפּל פון א 
באַשטימטן אָרט און צײַט. כדי זיך נענטער צו באַקענען מיט זײַנע העלדן, אפילן 
מיט מאָטלען -- דעם באַליבטן און האַרציקן קינדער-חבר, דאַרף מען אים אױיסטאָן 
אַ סך פון דער אַרומיקער סביבה און פון אויסערלעכן לבוש, כדי אַרײַנבליקן אין 
דער טיפעניש פון זײַן נשמה און כאַראַקטער, 

מאָטל איז טאַקע די קינדער ליב. זיי האָבן פון אים הנאה, און לעבן אפילו 
מיט מיט אים זײַנע איבערלעבונגען, און װאַנדערן מיט מיט אִים איבער זײַנעצ 
װואַנדערונגען, אָבער דאָך איז ער זי אַ היפּש ביסל פרעמד. װײַל פרעמד איז זי 
די סביבה, די מיליע אין וועלכער מאָטל װערט געשילדערט. וויפל איר זאָלט 
נישט ועלן אים איינכירגערן דאָ, בלייבט מאָטל דאָך נישט קין אַמעריקאַנער 
ייִדיש קינד., איר קענט געפינען ענלעכקייטן, אָבער נישט דעם גאַנצן, עכטן, לעבע- 
דיקן מאָטל, 

פּרצעס העלדן קענען זײַן אַלע. און זיי האָבן אַ צוציונגס-קראַפט זײַנע העלדן, 
אַז עס װוילט זיך זיי נאַכגײן און נאָכטון זייערע מעעױים. 

מיר איז נישט איין מאָל אויסגעקומען צו לערנען מיט די קינדער פּרצן, אוך 
צו שמועסן מיט קינדער ווען זיי האָבן פּרצעס װערק געלייענט, איר האָט דאַן דאָס 
געפיל, און אפילו די איבערצײגונג, אַז פּרץ האָט אַרוסגעפירט די קינדער פון 
קלאָס, ער האָט אומגעװאָרפן די ווענט, צעעפנט אלע גרענעצן און זיי ארויסגעפירט 
אין דער גרויסער אָפענער וועלט. און וועלט פאַר פּרצן האָט נישט קיין גרענעצן, 
אפילו צווישן הימל און ערד. אַלץ איז אָפן פאַרן מענטשן, װײַל אַלץ איז פאַרן 
מענטשש באַשאַפן געװאָרן. דער מענטש דאַרף נאָר קענען דערלאַנגען און געניסן 
פון דער שפע פון שיינקייט און רײַכקייט, פון גוטס און איידלקייט, װאָס די װעלט 
פאַרמאָגט, און װאָס טאַקצ ער אַליין, דער מענטע, איז באַרופן צו שאַפן, 

דער עיקר ביי פּרצן -- אין דער מענטש! ער זעט אים אַרױס פון קעלער" 
שטוב: ער געפינט אים אין דער פאַרחושכטער מאַסע, אויפן יאַריד און אויף דער 
גאָס. ער זעט אים אפילו אין זײַן פאַרלױירנקייט און געפאַלנקייט, ער ועט זיף 

אָבער אויפהייבן און דערהייבן, דער מענטש, אוב נאָר ער האָט אַ פונק פון מענטש- 
לעכקייט אין זיך, | 

שמועסט איר מיט די קינדער ועגן פּרצן און זײַנע װערק, זעט איר וויפל 
געדאַנקען זיי רופן בײַ די קינדער אַרױס, וויפל עס גיט זיי נאָכצודענקען און 
נאָכצוקלערן. װוי האָט פּרץ געזאָגט, דורך דעם מויל פון איינעם פון זײַנע פּאַרשױנען; 
;נישט דאָס װיסן אין דער עיקר, נאָר דאָס קלערן" און דאָס איז דאָך טאַקע 
דער עיקר פון יעדן לערנען -- נישט לערנען צוליב אױיסלערנען, נאָר לערנען, 
כדי אָנצורעגן צו דענקען אַלין; כדי נאָך דער לעקציע און נאָכן לייענען זאָל זיך 
װײַטער ציִען דער פאָדעם, און זאָל זיך שפּינען אין דעם מוח פון קינד, און זאָל 
אױסשפּינען אין זיך זײַן אייגענעם געדאַנק און אייגענעם באַװוּסטזײַן 

דער קינסטלערישער ווערט פון אַ װוערק דאַרף געשאַצט ווערן אין דער מאָס 
אויף וויפל עס באַװירקט דעם לייענערס אינטעלעקט און עמאָציעס. דאָס הייסט ‏ -- 
אין דער מאָס אויף וויפל דער לייענער אַלײן ווערט אַ שותף צום ווערק, און דאָס 
ווערק אַ שותף מיט אים: אויף וויפל דאָס װערק פאַרזייט אין דעם לײענערס 
מאַרך די זריעה נאָכצוטראַכטן, נאָכצודענקען, און פירט אים במילא -- צו זיין 
גײַסטיק אַקטיוו און שאַפעריע. | 

פּרץ איז, אין דעם פּרט, דער בעסטער און װירקזאַמסטער אָנרעגער פאַרן 
געדאַנק און אינטעלעקט פון דעם ייִדישן קיבד, 

אפילו די שפּראַך פּרצעס, זײַן ייִדיש -- איז די קינדער נאָענט, און זיי אין 
נאָענט פּרצעס סטיל, פּרצעס אײגנאַרטיקער קורצער זאַץ. אמת טאַקע, אַז פּרצעס 
ווערק, און ספּעציעל טאַקע די חסידישע מעשיות און פאָלקסטימלעכע געשיכטעס, 
פאַרמאָגן אַ סך העברעישע ווערטער און נאָך מער תנ"כישע און תלמודישע פּסוקים 
און מימראס. דאָס מאַכט שווער פאַר די קינדער דאָס לייענען זעלבשטענדיק פּרצן, 
אָבער דאָס איז קיין מאָל נישט אַ מניעה ביים באַאַרבעטן פּרצן אין קלאַס. דאָ 
שפּילן די דאָזיקע אויסדרוקן און פּסוקים דווקא אַ וויכטיקע ראָל, זיי זענען וי 
בריקן-קעפּ -- װאָלט איך געזאָגט -- אַריבערצוטראָגן זיך אין פאַרשיידענע װײַטע 
פאַרגאַנגענע תקופות, אַרײַנצושװימען אין דעם ים פון ייִדישער געשיכטלעכער 
פאַרגאַנגענהײט, צו באַגעגענען זיך דאָרט מיט די נכיאים און דענקערס פון ייִדישן 
פאָלק, מיט די תנאים און אמוראים, מיט אַלע גײַסטיקע שעפער. דאָס זענען 
אַסאָסיאַציעס צו פאַרשיידענע שמועסן מיט די קינדער, װאָס טראָגן זיך אַריבער 
צו די קװאַלן פון אַלטן ייַדישן שאַפן. דאָ קומען מיר צו די מקורות פון וועלכע 
פּרץ אַלײן האָט געשעפּט, און וועלכע ער האָט, פּונקט וי פיל אַנדערע ייִדישע 
שרײַבער, אַלײן אויך באַלעבט. 

דאָס איז אַ קלאָרער און לעבעדיקער באַװײַז, אַז אונדזער קולטור, אַז אונדזער 
ייִדיש גײַסטיק שאַפן, אַז אונדזער ליטעראַטור, הייבט זיך נישט אָן מיט פּרצן 
און מיט די קלאַסיקערס, נאָר זי האָט אַ לאַנגע יחוס-קייט, װאָס ציט זיך פון 
גאָר אַמאָל, אַמאָל, פון זינט מעשה בראשית, פון אברהם אבינו, משה רבינו און 
אַזױי כסדר, דאָס באַװײַזט אָבער אויך, אַז די ייִדישע קולטור איז נישט שטין 

געבליבן אינעם אַמאָל, בײַ די שאַפונגען פון די סופרים, תנאים, אמוראים און בעלי 
תוספות, נאָר זי ווערט כסדר פאָרגעזעצט, דורך אַלע דורות, ביז אונדזערע טעג. 

די קולטור אונדזערע, אין אַלע אירע מאַניפעסטירונגען, איז נישט קיין סטאַ- 
טישע, זי איז אַ גײַסטיק דינאַמישער פּראָצעס פון כסדרדיקן ייִדישן שאַפן דאָס 
איז איר כוח, און אין דעם ליגט איר מזל-ברכה. דערפאַר איז זי פאַרבונדן מיטן 
פאָלק דורך אַלע ווערטן און שאַפונגען, צו וועמענס חשיבות פּרץ האָט בײַגעטראָגן 
אַ גרויסן חלק, די שאַפונגען, אין פאַרשיידענע פאָרמען, אין ייִדיש און העברעיש 
באַנײַען זיך כסדר און דערגאַנצן זיך און בילדן די אומצעטיילבאַרע איינהייט פון 
פאָלק און זײַן קולטור, 

פּרץ איז דער סאַמע װיכטיקסטער צענטער, װאָס האָט אין דער יִדישער 
ליטעראַטור פאַראײיניקט אַלע ווערטן פון אַמאָל און פון הײַנט, פּונקט וי ער האָט 
אין זיך קאָנצענטרירט, וי אַ ברענגלאָז, אַלע שטרעבונגען און אידעאַלן פון 
סאָציאַלן אינהאַלט און פון נאַציאָנאַלן אינהאַלט. דאָס איז די אַלזײַטיקײט און 
גאַנצקייט פּרצעס, וועלכער האָט נישט פאַרשטאַנען איינס אָנעם צוייטן, און האָט 
נישט באַנומען קיין שטיקלעך און ברעקלעך פון גאולה-אידעאַל, נאָר דעם גאַנצן 
טרױים פון גאולה און דערלייזונג -- פון מענטש און ײַד, פון פאָלק און וועלט! 

פּרץ האָט אָבער געװוסט, אַז משיח איז געשמידט אין קייטן. ער איז געפאַנגען 
פון דער רשעותדיקער ועלט, און קוים וויל מען דערגרייכן די גאולה, דאַרף 
מען קעמפן פאַר איר. אַליין װעט די גאולה נישט קומען. 

אָבער דער קאַמף האָט אַ ווערט און אַ זין, ווען ער ווערט געפירט פאַר אַ ציל, 
און דער ציל פּרצעס איז: אויסלייזן די וועלט און אויסלייזן דעם מענטעזן. 

ער איז אין דעם פּרט נישט געווען קיין דערפינדער, פּרץ, ער איז געגאַנגען 
אין די וועגן פון זײַנע פאָרגייערס, פון זײַנע און אונדזערע זיידעס און עלטער- 
זיידעס, 

אכרהם אבינו האָט נישט מורא געהאַט צו דיסקוטירן מיטן רבונו של עולם 
פאָרן וועלן אומברענגען סדום, אויב ער האָט נאָר געגלויבט, אַז דאָרט געפינען 
זיך אומשולדיקע, צדיקים. משה רבנו האָט פּראָטעסטירט קעגן גאָט, ווען אים האָט 
זיך אויסגעוויזן, אַז גאָט באַעװלט זײַן פאָלק. און די נביאים האָבן זיך נישט 
געשראָקן צו רעדן צום האַר פון דער װעלט וי אַ מענטש צו אַ מענטשן. און 
פאָדערן פון אים איינזען און גערעכטיקייט לגבי דעם פאָלק, 

דאָס איז די מאָראַל די ייִדישע, און דאָס איז די עטיק אונדזערע, װאָס 
לערנט -- נישט שלום צו מאַכן מיט קיין עוולות און מיט קיין שלעכטס פון וואַנען 
עס זאָל נישט קומען 

און רב שלמה אין פּרצעס ;די גאָלדענע קייט" שטייט אַלין קעגן גאָט, אוך 
קעמפט און ראַנגלט זיך פאַר דער אויסלייזונג פון דער ועלט, און פאַרן שבת, 
װאָס ער וויל אײַנהאַלטן מיט אײַזערנע צװאַנגען. און דער קאַמף איז נישט נאָר 
מיט גאָט. עס איז אַ קאַמף מיטן מענטש, אים צו דערהויבן צו די הימלען, צום 
אײיביקן שבת, כדי אַראָפּצוברענגען דעם שבת אויף דער מענטשלעכער ערד, 

די קינדער אין אונדזערע שולן זעען אין פּרצן אַ הײַנטצײַטיקן נביא, זי 
זעען אין אים אַ לערער, אַ וועקער און אַ רופער צו אַ נײַעם לעבן. און פּרצעס װאָרט 
וװוירקט אויף די קינדער. עס באַגײַסטערט זיי זײַן פּאַטאָס, זײַן שווונג און זײַן 
וויזיע, זײַנע העלדן ווערן פאַר זי פּראָטאָטיפּן, מוסטערן פון מענטשן, וועמען עס 
ווילט זיך נאָכטאָן און שטעלן זיך אין זייער גלײַכן, 

דאָס איז פּרצעס גרויסער פאַרדינסט פאַר דער ייִדישער שול און פאַרן 
ייִדישן קינד. ער האָט אונדז געגעבן אַ ליטעראַטור, װאָס עפנט פאַר די קינדער 
טיר און טױער צו די גײַסטיקע אוצרות פון ייִדישן שאַפן, װאָס אַנטפּלעקט פאַר 
זיי נײַע ייִדישע װעלטן; ייִַדישע שײנקײַט, ייִדישע גבורה, העראָיִזם, מסירת נפש, 
קידוש השם, גוטסקייט און ערלעכקייט, 

און אויב ליטעראַטור איז באמת דער קינסטלערישער אויסדרוק פון פאָלקס- 
גײַסטיקן מהות, האָט פּרץ --- דורך זײַן שאַפן -- גלענצנד פאָרגעשטעלט אונדזער 
פאָלק פאַר אונדזערע אייגענע קינדער און פאַר דער גאָרער װעלט, 


און אוב ליטעראַטור דאַרף אויסאיידלען דעם מענטשן, אים אױספײַנען, אים 
מאַכן גענוג צאַרט און עמפינדלעך אויפצונעמען דאָס שיינע און דאָס גוטע, כדי 
ער זאָל דערהערן דעם העכערן ניגון, װאָס זינגט אַרױס פון דער טיפעניש פון 
מענטשנס נשמה, האָט פּרץ אַזױ אויסגעזונגען אונדזער אייגענעם ניגון, אַז יעדער 
איינער, װאָס האָט נאָר אַן אויער, איז מסוגל אים צו דערהערן. 


און פּרץ האָט געהאַט חוש פאַרן ניגון און אַ טיפע פאַרשטענדעניש פאַרן 
קלאַנג, פאָרן קול פונעם מענטשן. אין זײַן ;משנת חסידים" זאָגט דער אדמויר 
פון נעמיראָו; 


2;און יעדער מענטש איז אויך אַ כלי נגינה, און דאָס לעבן פון אַ מענטשן 
איז אַ ניגון, אַ פריילעכער צי אַ טרויעריקער ניגון, און אַז מען ענדיקט דעם ניגון 
פליט אַרױס די נשמה פון גוֹף".. 


און ר' חייא, דער ראש ישיבה פון צפת -- דערצילט פּרץ אין ;מסירת 
נפש" --- פלעגט דערקענען זײַנע תלמידים דורך דעם קול. אַ גאַנצער קול איז 
אַ גאַנצע נשמה -- האָט ר' חייא געזאָגט,. און מיר דאַכט זיך, אַז ווען די קינדער 
לייענען פּרצן, דערהערן זיי אַליין זייער אייגן קול, װאָס גייט אויף פון דער 
טיפעניש פון זייערע נשמות, און זיי דערקענען זיך בעסער און פאַרשטײיען זיך 
בעסער. עס איז פאַר זי אַן אַנדער ניגו, אַ נײַער ניגו, ווען ער װערט אַרױס- 
געזונגען פון די שורות פון פּרצעס פּערלדיקע שאַפונגען. 


אין אונדזערע באַדינגונגען; אין דער גרוי-װאָכעדיקער ייִדישער סביבה, אין 
וועלכער עס לעבט דאָס ייִדישע קינד; אין די באַדינגונגען פון דעם דרויסנדיקן 
דרוק פון דער אַסימילאַציע, איז אוודאי נייטיק, אַז אָט דער נייער ניגון פּרצעם 
זאָל דערהערט ווערן פון קליין און פון גרויס, 


דער מײַמטער פון ייִדישן חומאָר 


רעדן וועגן שלום עליכמען איז אי לײַכט, אי שוער, לײַכט -- װײַל ס'איז 
אָנגענעם: װײַל יעדער שמועס וועגן אים איז אַ גרויסע און טיפע איבערלעבונג, 
שווער -- װײַל וועגן אים איז שוין אַזױ פיל געזאָגט געװאָרן, סײַ פריער -- בײַם 
לעבן און נאָך מער -- אין די פופציק יאָר פון זינט זײַן פּטירה. נישט זעלטן 
שטעלט זיך דעריבער די פראַגע: קען מען נאָך עפּעס צוגעבן צו דעם אַלעמען 
װאָס וועגן אים איז שוין ביז אַהער גערעדט און געשריבן געװאָרן? 

און דאָך זעט אויס, אַז וויפל מע האָט נישט געזאָגט, איז נאָך אַלץ געבליבן 
עפּעס נישט דערזאָגט. פאַר דעם זאָרגט שוין די צייט און די װיסנשאַפט; עס זאָרגן 
פאַר דעם די כסדר נײַע דערפאַרונגען, וועלכע גיבן אונדז אַלע מאָל פרישע עלע- 
מענטן צו פאַרשטיין בעסער און גרינטלעכער דעם שרײַבער און זײַנע ווערק. 

אויב די אייגנאַרטיקײט פון אַ קינסטלער איז מאָסגעבנדיק ביים באַשטימען 
זײַן פּאָזיציע און מדרגה אין דער קונסט, האָט שלום עליכם זיכער דערגרייכט די 
סאַמע העכסטע מדרגה, מחמת עס איז קיין שום ספק נישט, אַז שלום עליכם איז 
דער סאַמע אײגנאַרטיקסטער שרייבער אין דער ייִדישער ליטעראַטור, 

אין װאָס באַשטײט די איגנאַרטיקײט שלום עליכמס? 

זי באַשטײט אין זײַן הומאָר, אין דער שפּראַך זײַנער און אין נאָך אַ רייע 
עלעמענטן, וועלכע זענען אייגן און כאַראַקטעריסטיש נאָר פאַר אים, 

קודם כל -- איז שלום עליכם געווען אַ זעלטענער מענטשנקענער. 

פאַרשטיין דעם מענטשן, זײַן פּסיכאָלאָגיע, זײַן מענטאַליטעט איז נאַטירלעך 
דער ערשטער תנאי פאַר יעדן קינסטלער. פאַראַן אָבער, וי מיר וייסן, פאַר- 
שיידענע מדרגות פון קענען און קענען. שלום עליכם האָט די דערקענטעניש פון 
מענטשן דערגרייכט אויף זיין אייגענעם אופן, װאָס איז אויך געװוען דער סאַמע 
נאַטירלעכסטער פאַר אים אַלין -- ער האָט אים דערקענט דורך זײַן געלעכטער, 
דורך הומאָר, 

אין דער קונסט, וי אין דער װיסנשאַפט זענען פאַראַן פאַרשײידענע שיטות 
וי צו דערקענען מענטשן. עס זענען דאָ אַזעלכע װאָס האַלטן, אַז מע קען דעם 
מענטשן דערקענען אין זײַן אויסערלעכן אויסזען. אַזאַ טעאָריע האָט אַנטװיקלט דער 
דײַטשישער פּראָפּעסאָר ערנסט קרעטשמער, װאָס האָט אויפן יסוד פון דער דאָזיקער 
טעאָריע איינגעטיילט די מענטשן אין פאַרשיידענע קאַטעגאָריעס. 

די אַלטע גריכישע פילאָסאַפן פּלאַטאָן און אַריסטאָטל האָבן געהאַלטן, אַזֹ 
דעם מענטשן דערקענט מען צום בעסטן דורך דער טראַגיק. די טראַגיק -- האָבן זיי 

געזאָגט -- פאַראיידלט דעם מענטשן און גיט אים די געלעגנהייט צו אַנטפּלעקן 
זיך בעסער, גאַנצער. אויך אונדזער לייוויק האָט געהאַלטן, אַז ליידן לייטערן דעם 
מענטשן, זי מאַכן אים איידעלער, צאַרטער, מיט איין װאָרט: מענטשלעכער, 

יצחק לייבוש פּרץ האָט דורכן מויל פון ראש ישיבה ר' חייא*) געזאָגט, אַז 
מענטשן קען מען דערקענען אין די אויגן, אָבער אויך אינעם קול, אַזױ האָט ר- 
חייא דערקענט די תלמידים זיינע, 

אַ גאַנצער קול --- פלעגט ער זאָגן -- איז אַ גאַנצע נשמה. 

העגעל און דאָסטאָיעװסקי, צום ביישפּיל, האָבן געהאַט אַן אַנדער שיטה. זי 
האָבן געהאַלטן, אַז דעם מענטשן דערקענט מען צום בעסטן דורך דער פרייד, דורך 
| הומאָר. אויך דער ייִדיש-פראַנצייזישער פילאָסאָף בערגסאָן האָט געלערנט, אַז די 
העכסטע מדרגה פונעם מענטשן, װאָס טיילט אים אויס פון אַלע אַנדערע באַשעפע- 
נישן, איז דאָס געלעכטער, פאַראַן אַ טיפער זין אין דער דאָזיקער טעאָריע,. מחמת 
דער הומאָר איז דער אײגנאַרטיקער אויסדרוק פונעם מענטשן. אמתער הומאָר 
איז דער סימן פון מענטשלעכער עכטקייט. װאָס שלימותדיקער דער הומאָר -- 
אַלץ עכטער דער מענטש. אויב אַזױ, אוב די דאָזיקע טעאָריע איז ריכטיק, האָט 
שלום עליכם דערגרייעט צום סאַמע עיקר װאָס די ליטעראַטור שטרעבט צו דער- 
גרייכן. ער איז געװאָרן נישט בלויז דער ויכטיקסטער ייִדישער הומאָריסט -- 
אַ זאַך װאָס ווערט פון קיינעם נישט אָפּגעפרעגט מער. ער איז געװאָרן דער אַנט- 
דעקער פונעם ייִדנס האַרץ און געפילן; ער האָט אַנטפּלעקט די פאַרבאָרגענישן פון 
ייִדישן קרעכץ און פון ייִדישן וויי. גלייכצייטיק אָבער אויך --- פון ייַדישער פרייד, 
פון ייִדישן געלעכטער און ייִדישן שטאָלץ. דורך זײַן הומאָר האָט שלום עליכם דער- 
הויבן דעם ייִדן, און צוזאַמען מיט אים --- דערהויבן די ייִדישע ליטעראַטור, 

אָפט פאַרבײַט מען דעם הומאָר מיט קאָמיזם. פאַראַן געוויסע באַריר-פּונקטן 
װוּ ביידע באַגריפן באַגעגענען זיך. אָבער אין תוך זענען דאָס צוויי אין גאַנצן 
אַנדערע און פאַרשײידנאַרטיקע עלעמענטן 

קאָמיזם אַפּעלירט צום אויבערפלעכלעכן, דער יסוד פון קאָמיזם איז די אוי- 
סערלעכע העוויה, װאָס איז מסוגל אַרוסצורופן געלעכטער. למשל, וי דאָס געלעכ- 
טער װאָס עס רופט אַרױיס אַ קלאָון, מחמת איין הויז איז לאַנג, דער צווייטער -- 
קורץ; איין אויג שװאַרץ, דער צווייטער -- רויט, 

הומאָר איז עפּעס אַנדערש. דער עכטער הומאָר אַפּעלירט נישט צו די אויבער- 
פלעכלעכע אינסטינקטן, ער איז געבויט אויף חכמה, אויף דער טיפער שכלדיקייט 
פון מענטשן, קאָמיזם קען אָפט זײַן גאַנץ נאַריש, לעכערלעך, אויך יוּלגאַר און 
אַפילו גראָב. הומאָר נישט. דער הומאָר --- װאָלט איך געזאָגט -- איז אַלע מאָל 
געקליידט אין אַ זײַדן העמדל, זײַנע קאָלירן זענען נישט קיין שרײַענדיקע. ער 
קומט אָן רעש, אָן טומל, מיט געמאָסטענע שטילע טריט. בדרך כלל איז הומאָר 


+) זע: ,מסירת-נפש", 





פון דור צו דור . 253 


געפּאָרט מיט איידלקייט, מיט אָפּטימיזם, מיט גלויבן. דאָרט װוּ קיין גלויבן איז 
נישטאָ, װוּ עס איז נישטאָ קיין בטחון, איז קיין עכטער הומאָר נִישט בִנמצא. נישט. 
צופעליק רעדט אַרױס פון שלום עליכמס אַלע העלדן אַזאַ טיפער גלויבן און אַזױ 
פיל האָפענונגען. 

דער עיקר איז בטחון --- האָט געזאָגט שלום עליכם, 

דאָס איז עכט שלום עליכמדיק און גלייכצייטיק -- עכט ייִדיש. דאָ גרענעצט 
זיך שלום עליכמס גלויבן און בטחון מיטן גלויבן און בטחון פון ר' נחמן בראָצלאַ- 
ווער, װאָס האָט גערופן זיך ניט מייאש צו זײַן. דאָס איז געטרײַ צו דער לערע פון 
אונדזערע חכמים אַמאָל און געטרײַ צו דער פילאָסאָפיע פון חסידות, װאָס האָט 
מיטן גאַנצן אייפער באַקעמפט עצבות און טרויער פון מענטשן. וער נאָך וי זי 
האָט געזען די פרייד און דעם בטחון װי די זיכערסטע שטאַפּלען, אױף ועלכע 
דער מענטש שטײַגט אויפן הימל-גרייכנדיקן לייטער צו דער געטלעכקייט? 

דער אומבויגזאַמער גלויבן און בטחון זענען די געטרײַסטע באַגלייטערס פון 
דער ייִדישער לעבנס-פילאָסאָפיע. שלום עליכם האָט די דאָזיקע פילאָטאָפיעץ אויף 
אַ מײַטטערהאַפטן אופן אַרױסגעבראַכט דורכן מויל פון זײַנע העלדן. ער האָט איר 
געגעבן --- פון איין זײַט -- אַ קינסטלערישן אימאַזש און פון דער צווייטער -- זי 
געמאַכט נאָענט, אייגן און צוגענגלעך אויך פאַרן פּשוטן ייִדן | 

שלום עליכמס אַלע העלדן ווייקן זיך אין לײַדן, און װי האָט געקענט זײַן 
אַנדערש? אַזאַ איז געווען די ייִדישע ווירקלעכקייט אין די שטעט און שטעטלעך 
פון תחום המושב, אין יענער תקופה אין וועלכער שלום עליכם האָט געלעבט. אַן 
עכטער שרײַבער איז נישט קיין פאָטאָגראַף. אָבער געטרײַ צו דער ווירקלעכקייט 
מוז ער זײַן, אויב נישט, דערפילט ער נישט זײַן קינסטלערישע שליחות. שלום 
עליכם האָט אין זײַנע ווערק אויף אַ מײַסטערהאַפטן אופן אָפּגעשפּיגלט די תקופה 
און די סביבה אין וועלכער ס'האָבן געלעבט די מערסטע ידן 

װאָס האָבן די ייִדן נישט אױיסגעשטאַנען אין צאַרישן רוסלאַנד? 

אָרעמקײט, נויט, ליידן,. רעכטלאָזיקייט, פּאָגראָמען, װאַנדערונגען און װאָס 
נישט? 

דאָס אַלץ איז פאַראַן אין שלום עליכמס װערק, און דאָס אַלץ איז נאַטירלעך 
געפּאָרט מיט ייִדישע יסורים. ממש אַ ים פון יסורים און טרערן. דאָך ווערן זײַנע 
העלדן נישט דערטרונקען אין די טרערן זייערע. דער גלויבן און בטחון שטײַגט 
איבער אַלץ. און שטאַרקער פון אַלץ, אַפילו פון די גרעסטע יסורים, איז די ליב- 
שאַפט צום לעבן, 

עס זענען פאַראַן אָן אַ שיעור בײַשפּילן װאָס באַשטעטיקן דאָס אויבן געזאָגטע, 
אָבער וי איז מעגלעך אויסצורעכענען אַלע, אָדער אַפילו בלויז אַ טייל פון זיין 
װעלן מיר ברענגען בלויז עטלעכע בײַשפּילן פון דרײַ וערק שלום עליכמס, וועלכע 
געהערן צו די סאַמע וויכטיקסטע און כאַראַקטעריסטישע שאַפונגען זײַנע, 


אי 

דאָס סאַמע פּאָפּולערסטע ווערק איז ,;טביה דער מילכיקער". דאָס איז געוויס 
אויך דאָס סאַמע פילזײַטיקסטע ווערק װאָס שלום עליכם האָט געשאַפן. איך גלייב, 
אַז מיר וועלן נישט זינדיקן קעגן קיינעמס געפילן, אוב מיר װועלן אַפילן זאָגן, אַז 
דאָס איז מסתמא די גרעסטע מענטשלעכע פּאָעמע װאָס איז פאַראַן אין דער ייִדי- 
שער ליטעראַטור. | 

יעדעס קאַפּיטל פון בוך איז אַ שטיק געשיכטע פון נישט לאַנג פאַרגאַנגענעם 
ייִדישן לעבן. יעדע געשיכטע -- אַ קינסטלערישע ראַם װאָס מאַכט בולטער די גע- 
שטאַלטן און מאַכט זיי אויך נענטער און אייגענער. די העלדן פון די פאַרשיידענע 
געשיכטעס זענען טביהס טעכטער. יעדע טאָכטער -- אַ דראַמע, דורך וועלכער עס 
לײַכט זיך דורך די צײַט מיט אַלע אירע פּראָצעסן, געשעענישן, עליות און ירידות. 
אָבער די צײַט און אירע פּראָבלעמען פאַרשטעלן נישט דעם מענטשן. להיפּוך, זיי 
מאַכן דעם מענטשן בולטער און העלפן בעסער צו פאַרשטיין זײַנע געפילן, זײַנע 
טראכטענישן און איבערלעבענישן. צייטל, האָדל, חוה, שפּרינצע, ביילקע -- יעדע 
איינע פון טביהס טעכטער איז אַ לעבעדיקער סימבאָל פון די פאַרשיידענע געזעל- 
ישאַפטלעכע פּראָצעסן װאָס האָבן אין דער צווייטער העלפט פוּן פאָריקן יאָרהוג- 
דערט זיך אַרײַנגעריסן אינעם ביז דעמאָלט פאַרשלאָסענעם ייִַדישן לעבן זיך 
אַרײַנגעריסן מיט אָנזאָג, מיט האָפענונגען, אָבער אויך מיט נישט װייניק אַנטוישוג- 
גען, װאָס האָבן געריסן שטיקער פונעם ייִדישן מענטש. 

אויב די איבערלעבונגען פון יעדער טאָכטער איז אַ דראַמע פאַר זיך, איז 
טביה אַליין די דראַמע פון אַלע דראַמעס. זינט דעם אַלטן איוב איז אפשר נישט. 
געווען נאָך אַ מענטש װאָס איז אַזױ געפּרוּװוט געװאָרן אין לײַדן, וי אונדזער טביח, 
איוב איז געווען רײַך און מעכטיק, ביז דער רבונוישל-עולם האָט בײַ אים אַלץ צו- 
;גענומען, כדי אױיסצופּרוּוון זײַן גלויבן,. טביהס עשירות זענען די טעכטער זײַנע. 
;אוב אַ טאָכטער איז אַ מיליאָן --- זאָגט טביה --- בין איך אַ גרויסער מיליאָנער..* 
:טביה איז דער פאַרליבטסטער טאַטע פון אַלע טאַטעס. געטרײַ און איבערגעגעבן 
;צו דער משפּחה וי נאָר זעלטן, זעלטן אַ מענטש קען זײַן. טאַקע דערפאַר. זעט 
אויס, איז ער געפּרוּווט געװאָרן אינעם סאַמע פילבאַרסטן פּונקט -- אין די טעכ- 
טער זײַנע, 

גענוג צו דערמאָנען בלויז איינע: חוה. װי ליב ער האָט זי געהאַט, טביה! יע- 
דעס מאָל װאָס ער דערמאָנט איר נאָמען, פילט מען װי דאָס האַרץ זײַנס צעגייט 
ממש. יעדער פאָטער האָט ליב זײַנע קינדער. די ליבשאַפט איז אַ נאָרמאַלע זאַך. 
אָבער טביהס ליבשאַפט איז געווען אָן אַ גרענעץ. און װאָס איז געשען מיט חוהן? 

זי האָט זיך פאַרליבט אינעם דאָרף-שרײַבער כוועדקע גאַלאַגאַן און כדי צו 
יקענען חתונה האָבן מיט אים האָט זי זיך, װי דער שטייגער איז געווען. געשמדט, 
;אַזעלכעס האָט געטראָפן און עס טרעפט אויך הײַנט נישט װײיניק. טביה אָבער האָט 
דערמיט נישט שלום געמאַכט. דאָ הייבט זיך אָן דער גרויסער מענטשלעכער גע- 
;ראַנגל צוישן דעם געטרײיען, פאַרליבטן טאַטן און דעם װערדיק-שטאָלצן ייַד. דער 
געראַנגל לאָזט אים נישט אָפּ בײַ טאָג און בײַ נאַכט. סיי ווען ער פאָרט אין װאַלד 

אויף זײַן פורל, כדי צו פאַרדינען אויף דער אָרעמער חיונה און סײַ אַפילו ווען ער 
שלאָפט. חוה קומט אים כסדר אויפן זינען. זי טרעט נישט אָפּ. ווער װועט מנצח זײַן? 

עס איז אַ שווערער, ביטערער געראַנגל -- קודם-כל --- מיט זיך אַלין, מיטן 
אייגענעם האַרץ, מיט די אינטימסטע פאָטערלעכע געפילן. כאָטש נעם און רײַס 
אַרױס דאָס האַרץ. אָבער בײַ טביהן איז גובר די ייִדישע ווערדע. אין דער אמתן 
איז עס נישט נאָר אַ ייִדישע ווערדע, עס איז אויך אַ מענטשלעכע ווערדע, אויב נאָר 
מען פאַרשטייט ריכטיק װאָס מענטשלעכקייט מיינט, 

טביה האָט כוח צו זעצן זיך שבעה נאָך זײַן לעבעדיקער טאָכטער, ,די נתן ד' 
לקח". מיר זענען נישט די ערשטע, מיר זענען נישט די לעצטע. עלעהי, לאָז זיך 
אונדז אויסדאַכטן אַז מיר האָבן קיין מאָל נישט געהאַט קיין חוה".. --- אַזױ זאָגט 
טביה צו זײַן װײַב גאָלדע, 

וויפל מאָראַלישן כוח פאַרמאָגט אָט דער אַלטער צעבראָכענער טביה! וויפל 
גלויבן מוז פאַרמאָגן אַ מענטש, כדי צו זײַן אַזױ שטאַרק װי טביה איז געווען? 

נישט אומזיסט האָבן חסידים געזאָגט, אַז ס'איז נישטאָ קיין גאַנצערע זאַך װי 
אַ צעבראָכן ייִדיש האַרץ. אַ ייַד װאָס לעבט דורך אַזעלכע טראַגישע געשעענישן און 
זײַן האַרץ ווערט נישט צעבראָכן, איז טאַקע נישט גאַנץ. טביה אָבער איז געווען אַ 
גאַנצער ייִד. אַ גאַנצער ייד און אַ גאַנצער מענטש. דאָס האָט ער באַװויזן אין אַלע 
סיטואַציעס, סײַ לגבי די אייגענע און סײַ לגבי פרעמדע. ער האָט עס באַװיזן בעת 
זײַן שמועס מיטן גלח, װאָס האָט אויף זיך גענומען די הייליקע מיסיע צו אָפּשמדן 
חוהן. ער האָט עס אויך באַװויזן ווען ער איז געשטאַנען אַנטקעגן די פּוערים פון 
דאָרף, וועלכע זענען געקומען פאַרטרײַבן אים פון זײַן היים. איין װאָרט בלויז 
,וחלקלקות", װאָס די פּויערים האָבן אַפּילו נאָכרעדן נישט געקענט, און דער פאַר- 
פאָלגטער, רעכטלאָזער טביה שטייט שוין מיט צען קעפּ העכער פון דער גאַנצער 
כראָמאַדע צוזאַמען מיט אַלע פאַרפאָלגערס זײַנע. 

טביה איז נישט קיין תלמיד-חכם. אַ פּשוטער ייָד. אַ מילכפירער. זײַן ייִדיש- 
קייט אָבער האָט טיפע װאָרצלען. ער איז װי אַ דעמב פאַרװאָרצלט אינעם אייגע- 
נעם באָדן. און װוי אַ דעמב, בייגט ער זיך נישט פאַר קיינעם. אַזעלכעס װעט זײַן 
ווערדע נישט דערלאָזן. אויך ברעכן אים איז שווער. ער איז אַ גײַסטיקער ריו 

אין װאָס באַשטײט טביהס כוח? 

דער עיקר -- אין זײַן גלויבן, אין זײַן עכטקייט און אִין זײַן ליבשאַפט צום 
לעבן, 

ליב האָבן דאָס לעבן ווען די זון שײַנט אַנטקעגן דעם מענטשן, איז קיין חכמה 
נישט. עס איז זייער לײַכט צו זײַן פאַרליבט אין לעבן ווען אַרום דיר זינגט; ווען 
דער וועג איז אױיסגעשפּרײט מיט בלומען. אָבער ליב האָבן דאָס לעבן ווען אַלץ 
גייט מיט דער פּוטער אַראָפּ, ווען דאָס לעבן איז צו דיר גרויזאַם און אָן אַ פונק פון 
רחמנות, דאַרף מען קענען. 

טביה האָט עס געקענט. עס איז געלעגן אין זײַן כאַראַקטער, אין זײַן געמיט, 
אין זײַן יידישקייט. אין דעם אייגנטלעך איז אויך פאַרװאָרצלט טביהס הומאָר. זײַנע 

רייד בלוטיקן, אָבער זיי פאַרצווייפלען נישט. עס איז --- װי עס איז שוין בײַ פאַר- 
שיידענע געלעגנהייטן געזאָגט געװאָרן -- אַ געלעכטער דורך טרערן אָבער אַ 
געלעכטער װאָס איז שטענדיק לויטער. אַפילו אין די סאַמע שווערסטע באַדינגונ- 
גען, ווען דער הימל איז אין גאַנצן באַדעקט מיט שװאַרצע װאָלקנס, לײַכט דורך 
ערגעץ אין טביהס געמיט אַ שטראַל פון ליכט, אַ שטראַל פון גלויבן און בטחון, 


אַזױ איז טביה, 
א 


גאָר אַנדערש פון טביהן איז מנחם-מענדל. זיי זענען ביידע פולשטענדיק אַנ- 
דערע מענטשן. טביה איז מאַסיוו, װאָרצלדיק, מיט ביידע פיס אויפן באָדן, ער איז 
אַ פאַרליכטער אין גאָטס וועלט מיט אַלע אירע באַשעפענישן. אַ ייָד, װאָס האָט אַ 
חוש פאַר דער נאַטור, פאַר אַ בוים, פאַר אַ בלום און אַוודאי -- פאַרן געזאַנג פון 
אַ פויגל, טביה איז אַ ליריקער אין וועמען עס זינגט דאָס האַרץ און אַלע געפילן. 
מנחם-מענדל איז װײַט פון דעם אַלעמען. פאַר די אַלע ,נאַרישקײטן* האָט ער קיין 
צײַט נישט... ער איז שטענדיק פאַרנומען מיט זיך און מיט די רשיונות זײַנע. ער 
גייט נישט, ער לויפט, ער שוועבט. ער איז מער אין דער לופטן וי אויפן באָדן 
זײַן קאָפּ איז פול מיט פּלענער און חלומות: און הגם מנחם-מענדל איז -- װי גע- 
זאָגט --- פולשטענדיק אַנדערש פון טביהן, איז אויך ער אַ נישט װייניקער רעאַלער 
טיפּ װי טביה. בײיַ ייִדן זענען געווען טביהס, אָבער עס זענען געווען און עס זענען 
פאַראַן אויך מנחם-מענדלס. ביידע זענען עכטע זין פון ייִדישן פאָלק. 

אויך די פאָרעם װי ,מנחם-מענדל" איז געשריבן איז אַנדערש וי ,,טביה דער 
מילכיקער". טביה איז כולו מאָנאָלאָג. ער אַלײן, טביה, רעדט פאַר זיך און פאַר 
אַלעמען. מנחם-מענדל פירט אַ דיאַלאָג מיט דער װײַב זײַנער, מיט שיינע-שיינדלען, 
אין דער פאָרעם פון בריוו. שלום עליכם האָט באַװוּסטזיניק געלאָזט רעדן די העלדן 
זײַנע. ער האָט זיי נישט באַגרענעצט. ער האָט זיי געגעבן די מעגלעכקייט אַרױיס- 
צורעדן אַלץ װאָס אויפן האַרצן. לייענט מען די בריוו פון סאַמע אָנהייב ביזן ;עיקר 
שכחתי" און עס װאַקסן אויס די געשטאַלטן װוי לעבעדיקע מענטשן. איר זעט פאַר 
זיך דאָס שטעטל, די אָרעמקײט, די נויט. איר זעט ממש מנחם-מענדלס שטוב מיט 
די קינדער, װאָס זענען, װוי שיינע-שיינדל זאָגט, לעבעדיקע יתומים. זיי דרייען זיך 
אַרום װוי די ,ווערעם", אָן אַ זין, אָן אַ תכלית. און זי אַלײן, שיינע-שיינדל -- אַ 
ייַדענע נעבעך, מיט אַ װויסטן, פינצטערן מזל, װאָס ווייס נישט װאָס ער וויל, דער 
ברויטגעבער אירער, װוּהין ער רײַסט זיך, װאָס ער זוכט, 

מנחם-מענדל ווייס יאָ װאָס ער וויל. 

פאַר אַ סך מענטשן איז מנחם-מענדל אַ רעטעניש. נישט וײיניק האָבן גע- 
פרעגט װאָס ער איז, װאָס שטעלט ער מיט זיך פאָר? איז ער אַ טראַגישע פיגור, 
אַ קאָמישע? איז ער אַ פּאָזיטיווער עלעמענט, אָדער אַ נעגאַטיווער? 

בדרך כלל באַציט מען זיך צו מנחם-מענדלען דעספּעקטיו. ווען מע זאָגט ;אַ 
מנחם-מענדל", מיינט מען אַ מענטשן אַ פאַנטאַזיאָר, אָן אַ באָדן אונטער די פיס, 

עפּעס אַזאַ װאָס וויל צונויפברענגען אַ װאַנט מיט אַ װאַנט. געוויס איז פאָראַן דע- 
היַן אַ סך אמת. אָבער מע פאַרגעסט, אַז שולדיק איז נישט מנחםימענדל, נאָר די. 
סביבה, די צײַט און די באַדינגונגען אין וועלכע ער האָט געלעבט, י 

יעדער מענטש לעבט אין זײַן ועלט. מנחם-מענדל האָט געלעבט אין צויי, 
איינע -- אַ רעאַלע וועלט, און די צווייטע --- אַן אויסגעחלומטע. און װאָס ענגער 
עֹס איז אים געװאָרן די רעאַלע וועלט, װאָס װייניקער מעגלעכקייטן זי האָט אים 
געגעבן צו לעבן, אַלץ מער האָט ער זיך איבערגעטראָגן אין דער אויסגעחלומטער ‏ 
וועלט זײַנער. נישט וייניק מאָל איז די נישט-רעאַלקײט געװאָרן די ייִדישע רעאַ- 
ליטעט. אַזאַ איז דער גורל אונדזערער זינט אַ סך יאָרן, און אַזױ האָט שלום עליכם 
דעם גורל, דעם ייִדישן, פאַרשטאַנען. 

אַוודאי איז נישט גוט ווען דער מענטש אַנטלױפט פון דער וירקלעכקייט. אין 
דעם אייגנטלעך באַשטײט טאַקע מנחם-מענדלס טראַגעדיע, און דאָס האָט שלום 
עליכם געװאָלט אונדז באַװײַזן מיט דער גאַנצער כוונה זײַנער. מנחם-מענדל אין 
נישט פעיק געווען די ווירקלעכקייט צו ענדערן, איז ער פון איר אַנטלאָפן. אין דער 
אֹמתן אָבער איז ער אַנטלאָפן פון זיך אַליין. ער האָט געזוכט אין דער פאַנטאַזיע 
דאָס װאָס ער האָט נישט פאַרמאָגט אין לעבן. ער האָט זיך געיאָגט נאָך עפּעס װאָס 
ער האָט קיין מאָל נישט געהאַט און ליידער אויך קיין מאָל נישט דערגרייכט. עס 
איז אַ כסדרדיקער און פילפאַכיקער געיעג פון שטעטל אין דער גרויסער שטאָטן. 
אַ געיעג פון פאַרחושכטן, פּרנסהלאָזן לעבן נאָך אַלערלײ פּרנסות און געשעפטן 
דערפון --- די בערזע, אַגענטן, שדכנות. דאָס אַלץ װאָס ער שרייבט זײַן װײַב זײַנע 
שיינע-שיינדל איז נישט קיין ליגן. ער אַלין האָט געגלייבט אין דעם אַלעמען װאָס 
ער האָט דערציילט. געגלייבט --- װײַל אין זײַן פאַנטאַזיע האָט ער דערמיט געלעבט, 

עס איז כאַראַקטעריסטיש; 

טביה האָט דורכגעמאַכט די גרעסטע טראַגעדיע, אָבער ער אַליײן איז נישט 
קיין טראַגישע פיגור. להיפּוך, מנחם-מענל, דאַקעגן, איז אַ טראַגישע פיגור דורך 
און דורך. טביה איז גאַנץ מיט זיך. מנחם-מענדל איז אַ צעשפּאָלטענער מענטש, אַ 
צעריסענער צווישן פאַרשיידענע וועלטן. פון דער קליינשטעטלדיקער אַלטער װועלט 
איז ער אַרױסגעריסן געװאָרן, אָבער צו דער נײַער איז ער נישט דערגאַנגען. 

שלום עליכם באַהאַלט נישט מנחם-מענדלס מעלות און חסרונות. ער איז בכלל 
נישט קיין גלאָריפיצירער, אָבער אויך נישט קיין פאַרניינער און נישט קיין שטראַָ- 
פער, װוי, למשל, דער זיידע מענדעלע. שלום עליכם באַציט זיך צו מנחם-מענדלען 
מיט מיטלײַד און אויך מיט ליבשאַפט. מיטלייד --- דערפאַר װײַל ער ווייס אַז מנחם" 
מענדל איז נישט דער שולדיקער פאַר דעם װאָס ער איז אַזױ און נישט אַנדערש. 
ער, מנחם-מענדל, איז דער קרבן פון אַ טראַגישער סיטואַציע, פאַר וועלכער נישט 
ער איז דער פאַראַנטװאָרטלעכער. עס איז גענוג אַז שלום עליכם װײַזט אונדז די 
טראַגישקײט פונעם קרבן, כדי צו פאַרשטין, אַז די לאַגע װאָס האָט אים דערפירט 
צו אָט דעם מצב, דאַרף געענדערט וװערן. און ליבשאַפט -- װײַל מנחם-מענדל, 
מיט אַלע זײַנע קאָמפּליצירטע פּראָבלעמען, פאַרמאָגט אַ גאָר גרויסע מעלה: -- ער 

לאָזט זיך נישט צעברעכן. ער פאַלט דורך איין מאָל און נאָך אַ מאָל און נאָך אַ מאָל, 
אָבער ער גייט װײַטער. ער איז אַ מענטש פול מיט האָפענונגען. אין דעם באַשטײט 
זײַן כוח. 
א 

אַ װוּנדערלעך-רײַפע פרוכט אויפן פּרעכטיק צעבליטן שלום עליכם-בוים איז 
זײַן ;מאָטל פּייסי דעם חזנס", 

אייגנטלעך איז זייער זעלטן צו זען אַ שרײַבער װאָס האָט נישט געשריבן וועגן 
יקינדער. די דערפאַרונג האָט געוויזן, אַז װאָס גרעסער ס'איז אַ קינסטלער אַלץ מער 
האָט אים געצויגן צום קינד. דאָס קינד איז נאָך עד-היום אַ רעטעניש. מער רעטעץ- 
ניש װי די דערװאַקסענע, די גרויסע. איז לאָגיש אַז די וועלט פון קינד זאָל רייצן 
די קינסטלערישע אינטויציע פון אַ שרײַבער. אויך אין דער ייִדישער ליטעראַטור 
האָט קיינער נישט דורכגעלאָזט דאָס קינד, עס האָבן געשריבן אַלע אונדזערע קלאַ- 
וסיקערס. אויך נאָך זיי איז דאָס קינד נישט אַראָפּ פון סדר-היום. דאָך װעל איך -- 
דאַכט זיך --- קיינעם נישט מינדערשאַצן, אויב איך װעל זאָגן, אַז שלום עליכם האָט 
דער ערשטער ,אַנטדעקט? דאָס ייִדישע קינד, 


וי געזאָגט, האָט מען ביז שלום עליכמען אויך געשריבן וועגן קינדער. אָבער 
אַז מע האָט אַרײַנגעקוקט אין זייערע אויגן, אין די נשמות זייערע, האָט מען גע- 
זען, אַז דאָס זענען אין דער אמתן קליינע ייִדעלעך און נישט קיין קינדער. זיי האָבן 
געקענט האָבן אַלע מעלות און אַלע חנען, אָבער דאָס עכט-קינדערשע האָט אין זי 
געפעלט. דער ערשטער װאָס האָט געזען דאָס ייִדישע קינד, נישט וי אַ קליין ייִדע- 
לע, נאָר וי אַ קינד ממש, מיט אַלע קינדישע אייגנשאַפטן, איז געווען שלום עליכם, 
דאָס איז זײַן קאָלאָסאַלער אויפטו, דאָ האָט זיך שלום עליכם אַנטפּלעקט נישט בלוין 
װוי אַ גרויסער קינסטלער, נאָר אויך וי אַ גלענצנדיקער פּסיכאָלאָג און קענער פון 
קינדער. אויך הײַנט, שוין אַ היפּש ביסל יאָרן נאָך דעם וי שלום עליכם האָט גע- 
'שריבן זײַנע מעשיות פאַר ייִדישע קינדער, קען די מאָדערנע קינדער-פּסיכאָלאָגיע 
אַ סך לערנען פון אים און זי װעט נאָך געוויס לערנען אַ סך, א סך יאָרן 


געוויס קען מען צושרײַבן שלום עליכמען השפּעות פון פאַרשיידענע נישט- 
יייִדישע קלאַסיקערס פון דער קינדער-ליטעראַטור, אין דער ערשטער רייע -- פון 
דיקענס און אויך פון אַנדערע. אָבער װוּ איז פאַראַן אַ שרײַבער און אַ קינסטלער 
יבכלל, װאָס האָט נישט געהאַט קיין השפּעות פון אַנדערע קינסטלער? אַפילו די 
יסאַמע אָריגינעלסטע שרײַבכערס זענען געווען באַװירקט פון דעם אָדער יענעם. אַז 
ימיר װועלן זוכן, װועלן מיר געפינען השפּעות אויך אין די סאַמע מײַסטערהאַפטסטע 
שאַפונגען, אַפילו אין דעם ספר הספרים אונדזערן -- אין תנ"ך. וויכטיק איז נישט 
צי ס'זענען פאַראַן באַשטימטע אײַנפלוסן, נאָר צי דער שרײַבער האָט די אײַנפלוסן 
:פאַראייגנט אויף אַן אָרגאַנישן אופן. װאָס שייך שלום עליכמען, האָט ער עס דער- 
גרייכט מיט דער גרעסטער שלימות. זײַנע טעמעס, דער סוזשעט פון די דערציי" 
ילונגען, די העלדן, די סביבה --- פון איין זײַט, און פון דער צוייטער -- דער 

קינסטלערישער אופן, דער סטיל און מעטאָד מיט וועלכן ער באַנוצט זיך בײַם 
שרײיבן --- איז דורכויס אָריגינעל און אײיגנאַרטיק -- שלום עליכמדיק. 

מיר װועלן זיך נישט אָפּשטעלן אויף אַלע זײַנע מעשיות פאַר קינדער, װאָרעם 
עס װאָלט פאַרנומען צופיל פּלאַץ און צײַט. בלויז איינע װעלן מיר דערמאָנען -- 
די מעשה פון אַלע זײַנע מעשיות פאַר ייִדישע קינדער -- ;מאָטל פּייסי דעם חזנס", 

דאָס איז אַ מעשה --- אַ פּאָעמע אין פולקאָמסטן זין פון װאָרט, 

דער העלד פונעם בוך איז מאָטל. ווער איז מאָטל? װאָס איז מאָטל? איז נישט 
נייטיק איבערצודערציילן. ער איז אַזױ היימיש און פּשוט, ממש -- אויב מע קען 
אַזױ זאָגן -- געניאַל-פּשוט. אין דעם באַשטײט די גרויסקייט פונעם װערק. שלום 
עליכם האָט אונדז געגעבן אַ נאַטירלעך קינד, נישט קיין געקינצלטן נישט פון 
װאַקס און נישט פון װאַטע --- וי אָפּט טרעפט; נישט קיין באַװיינטן און נישט קיין 
באַזונגענעם. אַ קינד פון בלוט און פלייש, מיט אַלע קינדערשע אייגנשאַפטן, גלוס- 
טענישן און פאַרלאַנגען, 

מאָטל איז קלוג. ער שפּראָצט מיט חכמה, מיט פרייד און איבער אַלץ און אַלע- 
מען --- מיט אַ זעלטענער ליבשאַפט צום לעבן. זײַן שכלדיקייט איז נישט פון אַן 
;אַלטן קאָפּ*, װאָס ווערט אָפּט מאָל אַרויפגעזעצט אויף שמאָלע קינדערשע אַקס- 
לען. עס איז די שכלדיקייט פון אַ קינד, װאָס איז עכט און אמתדיק. דערפאַר איז 
ער אויך נאַיָוו, אַזױ וי אַ נאָרמאַל קינד קען און דאַרף זײַןף 

,מיר איז גוט, איך בין אַ יתום" --- איז זייער נאַיָוו, אָבער גלײַכצײַטיק -- 
געניאַל! | 

וויפל טיפזיניקייט, וויפל חכמה ליגט אין אָט דעם זאַץ? און דאָס איז נישט 
דאָס איינציקע װאָס מיר הערן פון מאָטלס מויל, 

מאָטל דערשײיַנט נישט אַליין,. מיט אים גייט-מיט אַ גאַנצע תקופה: דאָס שטעטל, 
די משפּחה, דער חדר, די שכנים, די ייַדישע פּרנסות, אָרעמקײט, נויט, װאַנדערוג- 
גען. װאָס איז נישט פאַראַן אין דאָזיקן בוך? אָבער אין צענטער פון אַלע געשעע- 
נישן שטייט מאָטל, דאָס ייִדישע קינד, װאָס געוויינלעך איז ער פאַרזען געװאָרן 
דאָס קינד --- פאַר וועמען די דערװאַקסענע װעלט האָט גאָר קיין צײַט נישט געָ- 
האַט, װאַקסט אויס צו דער צענטראַלער פיגור פון אַ גרויסן ראָמאַן. און װאָס זעען 
מיר? אַן אַנדער קינד. אַזא װאָס די ייִדישע ליטעראַטור האָט ביז מאָטלען אין גאַנצן 
נישט געקענט. אָבער נישט בלויז דאָס קינד איז אַנדערש. אויך די גאַנצע וועלט 
איז אַן אַנדערע, אויב מע זעט זי, די וועלט, דורך די אויגן פונעם קינד, אַזױ װי 
מאָטל האָט זי געזען. | 

מאָטל איז נישט בלויז קלוג און שאַרפזיניק. מאָטל אָבסערװירט, ער כאַפּט 
אויף יעדע סיטואַציע, יעדע באַועגונג. פאַר זײַנע אויגן גייט גאָר נישט פאַרבײ, 
און אַז מאָטל האָט וועגן עמיצן אַ מיינונג, איז עס וי אָנגעמאָסטן. אַזױ זעען מיר 
די מאַמע זײַנע און זײַן ברודער אליהו, און זײַן שוועגערין ברכה און פּיניען און 
דער שכנה פּעסיע און משה דעם אײיַנבינדער און די כאַליאַסטרע און אַלע אַנדערש 
מענטשן און להבדיל --- באַשעפענישן װאָס גייען פאַרבײ אין דאָזיקן בוך, 

אַז מע לייענט ;מאָטל פּייסי דעם חזנס" האָט מען אַ פילפאַכיקע הנאה. און: 
מאָדנע: עס איז גאָר נישט אַזױ פריילעך אין מאָטלס וועלט. פון דעם ערשטן טאָג. 
אָן, פון זינט ער איז אויף דער װעלט געקומען, האָט די זון פאַר אים נישט גע- 
שײַנט צודהעל. ער האָט דורכגעמאַכט, װי מע זאָגט, קאַלטס און װאַרעמס. אָבער: 
| דאָס אַלץ האָט נישט פאַרטונקלט זײַן לוסט צום לעבן. ער אַלײן, מאָטל, שפּרודלט: 
מיט פרייד, מיט חכמה, מיט עכּטן קינדערשן הומאָר. אַזאַ הומאָר, אין מויל פון אַ 
ייִדיש קינד, איז ביז שלום עליכמען נישט געווען. דאָס איז אייגנטלעך דאָס סאַמע 
שענסטע װאָס שלום עליכם האָט געגעבן דער ייִדישער ליטעראַטור, װי אַ פרוכט. 
פון זײַן אייגענער רײַפקײט. עס איז אַ גרויס מײַסטערװערק װאָס דערהייבט די 
פּערזענלעכקייט פון ייִדישן קינד. אָבער צוזאַמען מיטן קינד און מיט זײַן עכטן. 
קינדערשן הומאָר, האָט שלום עליכם אויפן סאַמע שענסטן אופן דערהויבן די ייִדי- 
שע ליטעראַטור. 

א 

יעדער קינסטלער האָט זײַנע עלעמענטן, מכשירים און אופנים מיט וועלכע ער 
קומט צום אויסדרוק, קלאָר, אַז אין דער קונסט פון דער ליטעראַטור איז דער ווים- 
טיקסטער מכשיר --- דאָס װאָרט, די שפּראַך. מיט דער שפּראַך איז די ליטעראַטור 
געבוירן געװאָרן, און װאָס רײַכער און קערנדיקער עס איז די שפּראַך, אַלץ רײַכער 
און שלימותדיקער איז די ליטעראַטור, 

אויך אין דעם פּרט, װי אויפן געביט פון ייִדישן הומאָר, האָט שלום עליכם 
בײַגעטראָגן דעם סאַמע בכבודיקסטן חלק. | 

זעלטן ווען האָט אַ שרײַבער דערגרייכט צו אַזאַ עשירות פון שפּראַך, װי שלום 
עליכם האָט עס דערגרייכט. אין זײַן מויל האָט דאָס ייִדישע װאָרט טויזנט חנען 
עס איז שיין, זאַפטיק, שפּילעװדיק, באַטעמט. ער קען מיטן װאָרט טאָן אַלץ װאָס 
ער וויל, אַפילו די שענסטע מוזיק קען ער אַרױסברענגען בלויז מיטן כישוף פון 
װאָרט, אַן אמתער װױירטואָז פון דער ייִדישער שפּראַך. 

שלום עליכמס שפּראַך האָט אַלע קלאַנגען און טענער, ביז די סאַמע דינסטע 
ניואַנסן. פּונקט אַזױ האָט זִי אויך אַלע פאַרבן און קאָלירן. וועגן זײַן שפּראַך קען 
מען זאָגן, אַז נישט בלויז הערט מען זי, נאָר מע זעט זי ממש מיט די אויגן... 

עס ווערט דערציילט, אַז ווען מיגעל אַנדזשעלאָ האָט פאַרענדיקט זײַן באַרימטע 
סקולפּטור ,משה", האָט ער זיך צו אים געװענדט מיט רייד װי מע רעדט צו אַ 
לעבעדיקן מענטשן. אָבער אַז ,משה" האָט נישט געענטפערט זײַן באַשאַפער, איז 
ער אַרױיס פון די כלים, ער האָט אַ זעץ געטאָן מיטן האַמער און אַ זאָג געטאָן 
;רעד!", 

אַז מע זעט די װוּנדערלעכע סקולפּטור פון איטאַליענישן קינסטלער, קען מען 
פאַרשטיין די פאָדערונג זײַנע. אויך דער שטיין קען רעדן,.. סײַ-װי רעדט זײַן ,משה" 
צו יעדן איינעם װאָס קומט-צו נאָענט צו אים און קוקט אַרײיַן אין זײַן געזיכט, אין 
זײַנע בליקן, 

און פּונקט װוי שטיין קען באַקומען שפּראַך, אַזױ קען אויך שפּראַך ווערן בילד, 
זי קען באַקומען פאָרעם און קאָליר. זי קען אויפלעבן אין ווונדערלעכע אימאַזשן, 
װאָס גייען אײַך נאָך, נישט בלויז מיט זייער קלאַנג און מוזיק, נאָר אויך מיט זעל- 
טענע בילדער און געשטאַלטן, וועלכע פאַראייגענען זיך אויף שטענדיק אין אײַער 
געמיט און זכרון. אַז דאָס אַלץ איז מעגלעך האָט שלום עליכם באַװויזן אויפן בעסטן 
אופן, 

פּונקט װוי שלום עליכמס הומאָר, אַזױ איז אויך זײַן שפּראַך אַ קװאַל פאַר פאַר- 
שיידענע שטודיעס. אויך דורך דער שפּראַך קען מען דערקענען דעם מענטשן. אין 
דעם פאַל איז בײַ שלום עליכמען די שפּראַך און דער הומאָר וי אַ סיאַמער צװי- 
|לינג. דורך ביידן אַנטפּלעקט ער זיך פאַר אונדז אין זײַן אמתער פּראַכט. און ס'קען 
. אַפילו זײַן אַז ווען שלום עליכם װאָלט נישט פאַרמאָגט אַזאַ װוונדערלעכן ייָדיש, 
! װאָלט ער צו אַזאַ הויכער מדרגה פון הומאָר נישט געקענט דערגיין. ייִדישער הו" 
:מאָר און ייִדישע שפּראַך זענען אומצעטײלבאַר. וייניקסטנס אַזאַ איז שלום עליכמס 
הומאָר, 

א 

בײַ שלום עליכמס איידעם -- דער באַקאַנטער העברעישער שריפטשטעלער 
|און איבערזעצער פון שלום עליכמס װערק אין העברעיש -- י. בערקאָוויטש, איז 
אַלע יאָרן געווען אײַנגעפירט זייער אַ סימפּאַטישער מנהג. אין טאָג פון שלום עליכמס 
ויאָרצײַט פלעגן זיך פאַרזאַמלען אין דער היים פון שלום עליכמס טאַכטער און איידעם 
ייִדישע און העברעישע שריפטשטעלערס, קולטור-טוערס, קרוכים, פרײַנד. מע 
זעצט זיך אַָרום טיש און אָנשטאָט צו רעדן וועגן שלום שליכמען, לייענט מען זײַנע 
ווערק. איינער לייענט, אַ צווייטער לייענט און די אַנדערע הערן. 

דער מנהג איז געטרײי צו שלום עליכמס צוואה: שטאָט רעדן וועגן מחבר, זאָל 
|מען אין די טעג פון זײַן יאָרצײַט לייענען זײַנע מעשיות, די סאַמע פריילעכסטע 
אוֹן הנאה האָבן. ווען איך בין מיט עטלעכע יאָר צוריק בײַגעוען אַזא אָװונט אין דער 
היים פון די בערקאָוויטשעס, האָב איך פאַרשטאַנען דעם טיפן זין פון דער צוואה, 
צוליב װאָס רעדן, אַז מע קען שעפּן דירעקט פון קװאַל? 

ווען ס'איז נישטאָ קיין װײַן -- זאַנט אַ פּאָלקטװאָרט -- רעדט מע פון װײַן, 
דאָ אָבער שטייען מיר פאַר פולע פעסער מיט װוונדערלעכן װײַן. בלײַנבט פאַר אונדז 
איין אויפגאַבע: עפענען די פעסער, כדי דער עולם, יונג און אַלט, זאָל טרינקען און 
געניסן פון אָט דער גרויטער שפע װאָס די ייִדישע שפּראַך:קונסט פאַרמאָגט אין די 
ווערק פון אומשטערבלעכן מײַסטער פון ייִדישן הומאָר -- שלום עליכם, 

אין תוך זענען זיי געווען אין גאַנצן אַנדערע מענטשן; 

דר" טעאָדאָר הערצל --- דער כאַראַקטעריסטישער פּראָטאָטיפּ פונעם מערב" 
אײיראָפּעיִשן ייִדן; אַ דערצויגענער אויף די ליבעראַלע אידייען און וװוערטן פון 
הומאַניזם, וועלכע זענען געווען אייגן דער מערב-אײיראָפּעיִשער קולטור פון זײַן צײַט, 

חיים נחמן ביאַליק -- דער ייד פון מזרח-אײיראָפּע; אויפגעהאָדעװעט אין חדר 
און אין דער ישיבה, װוּ ער האָט אַרײַנגעזאַפּט אין זיך די סאַמע קערנדיקסטע 
ווערטן פון דער טראַדיציאָנעלער ייַדיש-גײַסטיקער יצירה. 

דער ערשטער -- אַן אָפּשטאַמיקער פון ספרדישע יִדן, װאָס האָט געצויגן 
זײַן שלשלת היחוסין פון װײַט פאַרגאַנגענע אַנוסישע דורות: אַ געקומענער כמעט 
פון דרויסן, פון די אַסימילירטע קרײַזן, וואו עֶר האָט אָפּנעלעבט אַ גאָר גרויסן 
טייל פון זײיַנע יאָרן, ביז ער האָט דערפילט אַן אינערלעכן, אומגעצאַמטן באַגער 
צו פאַרבינדן זיך מיט זײַן פאָלק און זיך אים איבערצוגעבן מיט לײַב און מיט לעבן, 

דער צווייטער -- אַ היימישער אין דער ייַדישער סביבה און אינעם שטייגערף 
פון ייִדישן לעבן. זײַן אומצעשיידלעכע באַהאָפטנקײט מיטן ייִדישן פאָלק און פאַר- 
װאָרצלטקײט אין דער ייִדישער קולטור -- אין אַלע אירע שטראָמען און אָפּצװלי- 
גונגען, ביז צו די סאַמע דינסטע ניואַנסן --- איז געווען אַזאַ אָרגאַנישע און נאַטיר" 
לעכע, װוי נאַטירלעך עס איז די לופט װאָס דער מענטש אָטעמט, 

הערצל --- אַן אַריסטאָקראַט. אַזױ זענען געװען אַלע זײַנע מאַנירן זײַן 
האַלטונג, זײַן רעדן, זײַן יעדע דערשייַנונג. ער האָט פאַרמאָגט אַ זעלטענע בא" 
צויבערנדיקע קראַפט צו געווינען פאַרערער, פרײַנד. אַזאַ אייגנשאַפט פאַרמאָגן נאָר 
אױיסדערװײַלטע, יחידי סגולה, הערצל האָט די גאָט-געבענטשטע אייגנשאַפט פאַר" 
מאָגט אין דער פולסטער מאָס. דאָך איזן אַלע מאָל געווען אַ גרויסע דיסטאַנץ 
צווישן אים --- דעם לעגענדאַרישן פּרינץ -- און דער מאַסע פון פאָלק. די דיסטאַנץ 
איז פאַרבליבן אויך דעמאָלט ווען ער האָט מיטן גאַנצן פײַער פון זײַן נשמה: מיטן 
גאַנצן כרען און גלויבן, װאָס איז געווען אַ געמיש פון אַ מין קינדערשער נאַיווקייט 
--ווי ד"ר זשיטלאָווסקי האָט זיך אַמאָל אויסגעדריקט -- און נביאישער ויזיע, 
זיך אַרײַנגעװאָרפן אין דער אַרבעט פאַרן ייִדישן פאָלק און פאַרן ייִדנשטאַט. און 
זי איז פאַרבליבן אַפילו דעמאָלט ווען ער איז שוין געװאָרן דער אָנערקענטער פירער 
פון דער ציוניסטישער באַוועגונג, וועמענס גײַסטיקער און פּראַקטישער אַרכיטעקט 
ער איז געווען. ער האָט עס נישט געװאָלט. להיפּוך: ער האָט אַפִילו דערפון שטאַרק 
געליטן. אָבער אַזױ איז עס געווען. דער אָפּשײי פון פאָלק פאַר דעם דאָזיקן אויסדער" 

וויילטן מענטשן, וועלכער איז, װילנדיק צי נישט ווילנדיק, געווען אַנדערש פון אַלע- 
מען, האָט די דיסטאַנץ געשאַפן, 

ביאַליק -- אַ פאָלקס-מענטש דורך און דורך. זײַנע קינסטלערישע מאַניפעס- 
טירונגען, וועלכע האָבן דערגרייכט צו דער העכסטער מדרגה פון דער פּאָעטישער 
יצירה, זענען געקומען צום אויסדרוק דורך די שפּראַכן פון פאָלק -- העברעיש 
און ייִדיש. ער האָט געשפּרודלט מיט עכט-ייִדישן שאַרפזין, מיט פּקחות,. מיט תורת 
און חכמה. אַזױ איז ער געווען אין זײַן פּערזענלעכן לעבן און אַזױ אויך אין דער 
פּאָעזיע. פון איין זײַט --- פול מיט ליריזם, מיט צאַרטקײט, פאַרטראָגן אין טיפש 
מחשבות און װוײַט-זעענדיקע בילדער און אימאַזשן. און פון דער צוייטער -- 
באַלאָדן מיט שטורעם, מיט אומרו, מיט שטראָפּערישע און גלײַכצײַטיק דערהויבג- 
דיקע פאָדערונגען צום בן-אדם. און וי שאַרף און שטראָפּעריש עס זענען געווען 
זײַנע רייד; וויפל זיי האָבן נישט געבריט, ממש וי פײַערדיקע שפּיזן, האָבן 
זיי דאָך קיין מחיצה צווישן אים מיטן פאָלק קיין מאָל נישט געשאַפן. ער איז אַלע 
מאָל געווען און פאַרבליבן דער אייגענער, דער היימישער יָד. 

אין אַלע הינזיכטן זענען זיי געווען אַנדערש, הערצל און ביאַליק. און דאָך 
האָט דאָס פאָלק זיי צװזאַמענגעפּאָרעט, פאַראייניקט, וי אַ מין אומצעטײלבאַרן 
צווילינג, 

איז עס אַ צופאַל? 

איז עס בלויז צוליב דער שכנותדיקייט פון דער דאַטע (בלויז אינעם טאָג) 
פון דער פּטירה פון איינעם און דעם צוייטן? 

איז עס אפשר צוליב דער געמיינזאַמקײט פון דעם אידעאַל װאָס האָט זיי 
פאַראייגיקט? 

איך מיין, אַז די סיבה איז אַ פיל טיפערע. 

הערצל און ביאַליק זענען געווען צוויי אַנדערע מענטשן אָבער טאַקע אין 
דער אַנדערשקײט האָבן זיי זיך דערגאַנצט, 

הערצל איז געווען דער װיזיאָנער פון נאַציאָנאַל-פּאָליטישן רענעסאַנס, ביאַליק 
--- דער סימבאָל פון גײַסטיקן ווידערגעבורט. איינס האָט געמוזט משלים זײַן דאָס 
צווייטע. אַנדערש װאָלטן ביידע נישט דערגרייכט זייער ציל. ווען דער גײַסטיקער 
רענעסאַנס, װאָס איז אויסגעדריקט אין דעם דערװאַכטן אומרו און שעפערישקייט; 
אין דער פּראָזע, אין דער פּאָעזיע און אין אַלע אַנדערע פאָרמען פון דער געדאַנק- 
לעכער יצירה, װאָלט מיט יאָרן פריער נישט אויפגעלעבט דעם באָדן וי אַ 
פרילינגדיקער רעגן, װאָס דרינגט אַרײַן טיף, טיף אין די אינגעויידן פון דער 
ערד, װאָלט דער פּאָליטישער רענעסאַנס קיין אחיזה נישט געהאַט אין די מאַסן 
פון פאָלק. די דאָזיקע השפּעה איז אַלע מאָל אַ קעגנזײַטיקע. אַ באַװײַז האָבן מיר, 
אַז װאָס טיפער די נאַציאָנאַלע און סאָציאַלע באַפּרײַונגס-אידייען האָבן אָנגעהויבן 
אַרײַנצודרינגען אין פאָלק, אַלץ פרוכטבאַרער איז אויך געװאָרן דאָס פעלד פון דער 
גײַטטיקער יצירה, 

אַזױ איז אַלע מאָל אין אונדזער געשיכטע דער פּאָליטישער מאָמענט גע- 
גאַנגען באַנאַנד מיטן גײַסטיקן, דאָס איז געשען אויך בײַ אַנדערע פעלקער. אָבער 
ביל אונדז איז עס, צוליב די אײגנאַרטיקע באַדינגונגען פון יודישן פאָלק, געקומען 
| צום אויסדרוק פיל טיפער וי בײַ אַנדערע. 
| שוין בײַם סאַמע בראשית, ווען דאָס ייִדישע פאָלק האָט אָנגעהױיבן צו שטעלן 
! זײַנע ערשטע זעלבסטשטענדיקע טריט אין דער געשיכטע, האָבן מיר אַזאַ ביי- 
שפֿיל: משה און אהרן. און הגם זיי זענען געווען ברידער, זענען זיי געווען צווי 
אַנדערע מענטשן. זיי האָכבן זיך אָבער דערגאַנצט איינער דעם צווייטן. און אַ סברה, 
אַז יעדער איינער באַזונדער װאָלט קײינמאָל נישט געקענט דערגרייכן דאָס װאָס זי 
האָבן דערגרייכט צוזאַמען, | 

איז עס נישט אַ סימבאָל פון דער שותפותדיקייט װאָס איז פאַראַן צווישן דער 
| פּאָליטישער פרייהייט און דעם גײַסט פונעם מענטשן? 
| דער תנ"ך קאַרגט נישט קיין לויב און באַגײַסטערונג פאַר משהן. ער ווערט 
| אַװעקגעשטעלט אין דער סאַמע העלסטער ליכט װאָס אַ מענטש קען אַװעקגעשטעלט 
ווערן. ער איז דער באַפּרײַער,. דער געזעצגעבער, דער װיזיאָנער;: דער מענטש 
מיט אויסערגעוויינלעכע מאָראַלישע און גײַסטיקע אייגנשאַפטן, װאָס טיילן אים 
אויס, נישט בלויז אין זײַן דור און אין זײַן פאָלק, נײַערט אין דער גאַנצער מענטש-" 
לעכער געשיכטע. דאָך פאַרמינערט עס נישט די ראָל פון אַהרנען -- דעם פאַר" 
קערפּערער פון דער גײַסטיקײט, צו װועמען גאָט האָט גערעדט װי צו משהן און 
האָט אים געמאַכט פאַר אַ שותף אין דער באַפּרײַונג פון זײַן פאָלק פון דער מצרי" 
שער קנעכטשאַפט. 

ענלעכע בײַשפּילן האָבן מיר אין דער גאַנצער ייִדישער געשיכטע. גענוג צו 
דערמאַנען די מלכים און די כהנים און גאָר באַזונדער -- די נביאים. זייער ראָל 
| אין דער געשיכטע איז נישט וייניקער דעצידירנדיק וי פון די מלכים, אַפילו פון 
די סאַמע גרעסטע. האָבן זיי דאָך,. מער וי אַלע אַנדערע, געלייגט דעם סאַמע 

בולטסטן שטעמפּל אויף דעם אוניװערסאַלן און סאַציאַל-עטישן באַנעם און כאַי 

ראַקטער פון ייִדישן פאָלק, 

דאָס זעלבע איז געשען אויך אין די צײַטן פון עזרא און נחמיה. און נאָך שפּע- 
טער -- אין די צײַטן פון רבי עקיבא און בר"כוכבא, 

פאַראַן פיל בײַשפּילן אויך אין די שפּעטערדיקע תקופות, ביז צו אונדזערע 
טעג, אײַנשליסלעך -- דער אויפשטאַנד אין די געטאָס און די באַפרײַונג פון מדינת 
| ישראל, װאָס באַװײַזן, אַז דער קאַמף פאַר פּאָליטישער פרײַהייט װאָלט קיין מאָל 
נישט מעגלעך געווען אָן דער דעצידירנדיקער השפּעה פון די גײַסטיקע כוחות, 
נאָך מער: די מאָס פון יעדן מין קאַמף, זײַן פאַרנעם, שטאַנדהאַפטיקײט און אויס- 
- דויער איז אַלע מאָל געווען אָפּהענגיק פון דער גײַסטיקער קראַפט פון טאָלק. דאָס 
| לעצטע האָט זיך שטענדיק פֿאַרװאַנדלט אויך אין דעם װיכטיקסטן פאַלְטאָר פון 
זײַן מאָראַלישן כוח, 


פון דור צו דור . 265 


אַנדערש װאָלטן געוויס נישט געקענט קעמפן די חשמונאים. נישט צופעליק 
איז דעריבער דער אַלטער מתתיהו הכהן געבליבן אין די אויגן פון פאָלק דער סימ- 
באָל פון דעם רעװאָלט קעגן אַנטיוכוס עפּיפאַנוס. דאָס פאַרמינערט נישט, נאַטיר- 
| לעך, די ראָל פון זײַנע העלדישע זין, מיט יהודה המכבי בראש, וועלכע האָבן אויס- 
געטראָגן די שווערסטע קאַמפן אין דער באַפּרײַונג-מלחמה און געבראַכט צו דעם 
גרויסן נצחון פון די חשמונאים, | 

און קלאָר איז, אַז אָן דער מאָראַלישער און גײַסטיקער השפּעה פון רבי עקיבא, 
װואָלט נישט מעגלעך געווען דער אויפשטאַנד פון בר-כוכבא, 

װאָס איז מצדה? 

אַ סימנאָל פון גבורה סתם? 

מצדה איז דער סימבאָל פון דער מאָראַלישער קראַפט פון די קעמפערס: דער 
סימבאָל פון טרײַשאַפט און ליבשאַפט צום פאָלק און צום לאַנד, 

עס פאַרמינערט נישט, אַפילן אויף אַ האָר, די העלדישקייט און געטרײַשאַפט 
פון בר-כוכבאן און זײַנע מיטקעמפערס, ווען מע גיט צו די באַדײַטונג פון דער גײַס- 
טיקער השפּעה פון רבי עקיבא און זײַנע צײַט-חברים -- די תנאים, װאָס האָבן 
מיט זייער גרענעצלאָזער ליבשאַפט און געטרײַשאַפט צו דער תורה און צום ייִדישן 
פאָלק, געשאַפן דעם מאָראַלישן יסוד און קלימאַט פאַרן נאַציאָנאַלן באַפרײַונגט- 
קאַמף. דאָס זעלבע איז אויך פאַרקערט; 

די לערע פון רבי עקיבא און זײַנע חברים, זייער מסירת-נפש פאַר דער תורה 
און קידוש-השם, װאָס ווערט פון אַלעמען באַזונגען, װאָלטן אפשר געבליבן פרוכט- 
לאָז און אָן טיפע שפּורן אויפן װײַטערדיקן גאַנג פון דער ייִדישער געשיכטע, ווען 
זיי װאָלטן נישט געהאַט דעם כוח אַרױסצורופן בײַם פאָלק די ליבשאַפט און גע" 
טרײַשאַפט צום אייגענעם לעבן און צוזאַמען דערמיט -- דעם גװאַלדיקן באַגער, 
גרייטקייט און פעיקייט צו קעמפן פאַר דער פרײַהייט און זעלבשטענדיקייט פון 
פאָלק, 

אויך דער נאַציאָנאַלער רענעסאַנס, װאָס האָט זיך אָנגעהויבן מיט בערך הונ" 
דערט יאָר צוריק, און האָט אין רעזולטאַט פון לאַנגן און שווערן געראַנגל געבראַכט 
צום אויפקום פון מדינת ישראל, האָט נישט געקענט זײַן אַנדערש. אויך דאָ -- אין 
דעם פאַרװוירקלעכונג-פּראָצעס פון די דורותדיקע שטרעבונגען פון ייִדישן פאָלק -- 
האָבן געמוזט גיין באַנאַנד די גײַסטיקע און פּאָליטישע אינטערעסן פון פאָלק, װוי 
צוויי שטראָמען, װאָס פאַרװאַנדלען זיך אין אַ מעכטיקער קראַפט, נאָר דעמאָלט 
ווען זי ווערן פאַראײיניקט. אַזױ איז עס געווען -- וי מיר האָבן שוין פריִער גע- 
זאָגט -- במשך דער גאַנצער ייִדישער געשיכטע, אַזױ פילט דאָס פאָלק די ייִדישע 
גאַנצקײט, אַזױ האָט זיך דורך דורות און דורות אויסגעפורעמט די ייִדישע מענטאַ- 
ליטעט, װאָס באַנעמט די צוויי עלעמענטן -- פּאָליטיק און גײַסט -- נישט אַנ- 

דערש וי די צוויי זײַטן פון איינער און דער זעלבער מטבע. 

| הערצל און ביאַליק זענען נישט די איינציקע פאַרשטײיערס פון די צוויי זײַטן 
פון אָט דער אומצעטײלבאַרער גאַנצקײט, זיי זענען אויך נישט געווען די ערשטע, 

פאַר הערצלען האָט משה העס אין ,רוים און ירושלים" און דערנאָך לעאָ פּינסקער 
אין זײַן , אױטאָעמאַנציפּאַציע* געבראַכט דעם אָנזאָג פון נאַציאָנאַלן רענעסאַנט פון 
יוִדישן פאָלק. ביידע האָבן עס געטאָן אויפן יסוד פון אַ טיפן אַנאַליז פון דער פאַר- 
גאַנגענהײט און קעגנװאַרט פון אונדזער פאָלק. ביידע זענען געווען נײַ און טיף 
אינעם געדאַנקען-גאַנג, אינעם אינהאַלט און אין דער אויפפאַסונג פון דעם יידן- 
פּראָבלעם. די טיפקייט פונעם געדאַנק איז געווען געפּאָרט מיט אַ סך געװאַגטקײט, 
עס איז אין יענער צײַט געווען ממש אַ רעװאָלוציע אינעם אַרט דענקען פון דער 
ייִדישער אינטעליגענץ און פון די מנהיגים פון פאָלק. וועגן דער גרינטלעכקייט פון 
משה העס' װערק און וועגן דער באַנײַונג װאָס ער האָט אַרײַנגעטראָגן אין דער 
ייִדישער מחשבה, איז גענוג צו דערמאָנען הערצלס זאָג, אַז ווען ער װאָלט פריִער 
געלייענט ,רוים און ירושלים", װאָלט ער זײַן ;יודענשטאַט? נישט געשריבן, 

און כדאי צוצוגעבן, אַז אויך זיי זענען נישט געווען די איינציקע, װאָס האָבן 
פאַר הערצלען און בעת הערצלס דערשיינונג אויף דער געזעלשאַפּטלעכער אַרענע, 
פאַרזייט די קערנער פון דער רענעסאַנס-אידייע. עס איז שוין אין יענער צײַט גע- 
ווען אַ גאַנץ וויכטיקער אָנהייב, נישט בלויז פון אידעיישער דערװאַכונג, נײַערט 
אויך פון מעשים. הרב יהודה אלקלעי, פּרץ סמאָלענסקין, ד"ר נתן בירנבוים, מ, 
ל. ליליענבלום, אַחד-העם, מאַקס נאָרדוי און פיל אַנדערע זענען די בעסטע עדות 
פון אָט דעם בראשית, װאָס איז, נאַטירלעך, לכתחילה געווען פול מיט זוכענישן און 
בלאָנדזשענישן, ביז ער איז סוף כל סוף געװאָרן דער יסוד פון דער נאַציאָנאַלער 
רענעסאַנס-באַועגונג. געווירקט דערצו האָבן --- קודם-כל --- די נײַע באַדינגונגען 
אינעם ייִדישן לעבן און -- נישט וייניק -- אויך די געשעענישן אין דער דרויסג- 
דיקער וועלט, װאָס האָבן געפונען אַן אָפּקלאַנג אין די מוחות און הערצער פון דער 
ייִדישער אינטעליגענץ און פון די אויפגעװאַכטע ייִדישע מאַסן. אָבער זייער פיל 
האָבן דערצו בײַגעטראָגן די אַלע וועלכע האָבן מיט זייער גלויבן, מאַרך און נשמה 
אָנגעצונדן דאָס ליכט פון נאַציאָנאַלן ווידערגעבורט, 

דאָס זעלבע איז אויך געשען אויפן שטח פון דער גײַסטיקער שאַפונג. אויך 
פאַר ביאַליקן האָבן זיך שוין געהערט שטאַרקע און ווערדיקע טענער אין דער העב- 
רעיִשער און ייִדישער ליטעראַטור, װאָס האָבן אָנגעזאָגט דעם אָנקום פונעם גײַס- 
טיקן פרילינג. משה-חיים לוצאַטו, מיכה-יוסף לעבענזאָן, יהודה-לייב גאָרדאָן, מענ- 
דעלע מוכר ספרים, אַחד-העם, דוד פרישמאַן, דייר חיים זשיטלאָווסקי, יצחק לייבוש 
פּר'ץ, ש. פרוג, שלום עליכם און פיל אַנדערע דענקערס, שרײיבערס און דיכטערס 
האָבן בײַגעטראָגן זייער אומאָפּשאַצלעכן חלק צום װוּנדערלעכן פונאַנדערבלי פון 
דער העברעישער און ייִדישער ליטעראַטור. יעדער איינער פון זיי האָט עס געטאָן 
אויף זײַן אופן און מיט זײַנע קינסטלערישע אינסטרומענטן, אין סך-הכל איז אַדאַנק 
זיי אַלע אויפגעװאַקסן אַ גרויסע נאַציאָנאַלע ליטעראַטור, אַן עכטע, אַ שאַפערישע. 
מיט גרויסע קינסטלערישע כוחות. 

אָבער דאַך זענען הערצל און ביאַליק געװאָרן די פּערזאָניפיצירערס און סימ- 
באָלן פון דעם פּאָליטישן און גײַסטיקן רענעסאַנס פון אונדזער פאָלק, 

אפשר איז עס דערפאַר, װײַל הערצל האָט מער װוי יעדער אַנדערער פאַראיי- 
ניקט וויזיע און טאַט. ער האָט געשאַפן די האַרמאָנישקײט פון דער אידייע מיט 
דער אָרגאַניזאַציע פאַר איר פּראַקטישער רעאַליזירונג און דער עיקר: ער אַלײן, 
פּערזענלעך, איז געװאָרן די סאַמע שענסטע און שלימותדיקסטע פאַרקערפּערונג 
פונעם געראַנגל פאַרן נאַציאָנאַלן ווידערגעבורט. 

חיים-נחמן ביאַליק האָט דערגרייכט דאָס זעלבע אין דער קינסטלערישער שאַי 
פונג. ער איז געווען נישט בלויז דער אָנזאָגער פון דער באַנײַונג פון ייִדישן גײַסט, 
ער איז געווען דער באַנײַער ממש. ער איז דער גאָט-געבענטשטער דיכטער, װאָס 
האָט דערגרייכט צו די העכסטע שטאַפּלען פון דער קונסט, זײַן פּאָעזיע, אַ שלימות" 
דיקע, אַן עכטע, אַזױי אין דער אידייע, אין דער שפּראַך, וי אין דער פאָרעם, 
שלאָגט אָן אין די סאַמע העכסטע טענער פון דער דיכטערישער פּמליה של מעלה, 
דערפאַר געהערט אים דער ערןיטיטל נאַציאָנאַלער דיכטער, װײַל טאַקע מיט אים 
הייבט זיך אָן די גאָלדענע תקופה פון דער נײַער העברעישער ליטעראַטור, 

די פּערזאָניפיצירונג פון הערצלען און ביאַליקן מיטן פּאָליטישן און גײַסטיקן 
רענעסאנס איז -- וי מיר זעען -- נישט קיין צופעליקע. זי איז די טרעפלעכסטע 
קאָמבינאַציע פון אידייע, קונסט און מענטש. גלײַכצײַטיק איז זי אויך דער אויס- 
דרוק פון דעם גרויסן דרך-ארץ און פאַרערונג פאַר אָט די צוויי מענטשן, װאָס 
האָבן אויף זייערע באַזונדערע וועגן נאָך מער אונטערגעשטראָכן דאָס געמיינזאַמע 
פון דעם ציל צו וועלכן ביידע זענען געגאַנגען. 

אין דער זעלבער צײַט איז דער דאָזיקער סינטעז פון פּאָליטישן און גײַסטיקן 
רענעסאַנס דער בעסטער אַטעסטאַט פאַר דעם פאָלק גופא, קיין שום אַנדערע זאַך 
װאָלט נישט געקענט אי ריכטיק און פּרעציז אַרויסברענגען דעם כאַראַקטער, 
מענטאַליטעט און די פּסיכיק פונעם פאָלק,. וי דער באַגריף פון דער אומצעטיי" 
לעוודיקייט פון פּאָליטישער פרײַהייט און גײַסטיקער דערהויבנקייט, 

יעדעס פאָלק, װוי יעדע געזעלשאַפטלעכע גרופּע, מאָלט זיך אויס אירע העלדן 
אַזױ װוי זי וויל זי זען. מערסטנטייל זענען דערפאַר די העלדן די נאַטירלעכע אָפּ- 
שפּיגלונג פונעם פאָלק גופא. דורך דעם וי דאָס פאָלק זעט, אָדער וויל זען, זײַנע 
אויסדערוויילטע, קען מען צום בעסטן לערנען און פאַרשטײן די נשמה פון פאָלק, 

אויך אין דעם פאַל, װאָס מיר באַהאַנדלען איצט, זענען ביידע --- סײַ הערצל 
און סײַ ביאַליק -- די סאַמע ריכטיקסטע פּערזאָניפיצירונג, נישט בלויז פון דער 
תקופה פון פּאָליטישן און גײַסטיקן רענעסאַנס. זיי זענען אויך די טרעפלעכסטע 
פאַרקערפּערונג פון דער אייגנאַרטיקער מענטאַליטעט פון אונדזער פאָלק, װאָס האָט 
אַנדערש נישט געקענט באַנעמען זײַן נאַציאָנאַלע אויפריכטונג, וי נאָר אין דער 
פולער און האַרמאַנישער באַהעפטונג מיט זײַן גײַסטיקער און קולטורעלער דער" 
װואַכונג, 


דער מענטש און דאָס מענטשלענע אין 
|== לייוויקם שאַפּן. 


,;טאַלאַנט אַלײן מאַכט נאָך נישט אַ מענטשן 
פאַר א שריפטשטעלער. הינטערן בוך מון 


אויך שטיין דער מענטש", 


עמערסאָן 


די דערמאַנטע רייד עמערסאָנס קומען מיר אויפן זינען יעדעס מאָל וען 
כ'טראַכט וועגן לייוויקן, 

געוויס איז ה. לייוויק נישט דער איינציקער דיכטער װאָס האָט אין זיך פאַר- 
אייניקט טאַלאַנט און מענטשלעכע דערהויבנקייט, אָבער גאָר װייניק דיכטערס 
האָבן דערגרייכט צו אַזאַ הויכער מדרגה אין דער האַרמאָנישקײט פון די ביידע 
עלעמענטן, װי לייוויק האָט עס דערגרייכט, 

איך װאָלט געזאָגט נאָך מער: לייוויק האָט נישט בלויז געזוכט מענטשלעכ- 
קייט אין דער דיכטונג, דאָס האָבן אויך געטאָן אַנדערע פאַר אים, און דאָס װעט 
מסתמא געטאָן ווערן אַזױ לאַנג װי דיכטונג װועט זײַן אויף גאָטס וועלט. לייוויק 
האָט געזען דיכטונג אינעם מענטשן גופא. ער האָט געגלויבט, אַז יעדער מענטש 
פאַרמאָגט אַ פונק פון פּאָעזיע, אַ פונק פון דערהויבנקייט. די באַהעפטונג פונעם 
'מענטש מיט דער דיכטונג איז דעריבער פאַר אים געווען אַ נאַטירלעכע, אַן אָרגאַ- 
נישע. און װאָס מער זי ווערט דערגרייכט, די באַהעפטונג, אַלץ שלימותדיקער איז 
די פּאָעזיע און שלימותדיקער י-- דער מענטש. 

דאָס איז געווען לייוויקס אני מאמין, זײַן טיפער גלויבן. וי ער אַלײן האָט 
געזאָגט, אין אַ שמועס מיטן דיכטער טאַבאַטשניק, איז פאַר אים יעדעס ליד אַ 
תפילה געווען. - 

היינע האָט אַמאָל געזאָגט, אַז בעת ער שרײַבט, הערט ער איבער זיך דעם 
: געפאָך פון פליגל. די פליגל האָבן אים אויפגעהויבן פון דער ערד, פון דער װאָכע- 
דיקייט. זיי האָבן אים דערהויבן צו די הימלען, צו דער מוזיק פון דער פּמליה של 
מעלה. עפּעס ענלעכס פילט מסתמא יעדער עכטער דיכטער ווען ער באַהעפט זיך 
מיט זײַן שאַפעריש װאָרט, פאַר לייוויקן, װי ער האָט געזאָגט, איז יעדעס ליד 
געווען אַ רעליגיעזע איבערלעבונג. דאָס איז אפשר נאָך העכער װי הערן דעם גע- 

רזיש פון פליגל. אַ רעליגיעזע איבערלעבונג מוז מען פילן אין זיך. מע מוז זי. 
טיף איבערלעבן, כדי צו זײַן באַהאָפּטן מיט דער שכינה פון גאָט, | 

לייוויק האָט נישט בלויז געפילט, זײַנע לידער. ער האָט זי ממש דורכגעלעבט, . 
דורכגעווייטיקט. דער געבורט פון אַ ליד איז פאַר אים געווען הײיליק, װי הײליק. 
עס איז דער געבורט פון אַ קינד, און יעדער געבורט, יעדע באַנײַונג פונעם לעבן, 
איז געפּאָרט מיט וייטיק, מיט יסורּים, 


;איך רײַס פון ווערטער זיבן פּעלן, 
שאָלעכצן איך שײל און שײל, 

ביז עס גיט אַ לױיכט אין העלן 
סיטיפע קערן אָפן הױל, . 


לייוויקס געראַנגל מיטן װאָרט איז אַ רעזולטאַט פון דער טיפער באַציונג װאָס. 
ער האָט צום װאָרט פאַרמאָגט, | | יי 

זעלטן ווער האָט אַזױ דאָס װאָרט פאַרהײיליקט, וי ער. 

פאַרװאָס? 

װײַל פאַר לייוויקן איז דאָס װאָרט -- דער מענטש. 

אויב דער מענטש איז הייליק, איז הײיליק אויך דאָס מענטשלעכע װאָרט, 


איך און דו און אַלע -- 

מיר זענען דער אָפּקלאַנג פון ווערטער, 

װאָס קענען ניט וערן אַרױסגערעדט. 

איך און דו או אַלע -- 

מיר זענען דער וװַסער פאַרגליווערטער שוים, 
פון ווערטער װאָס שטאַרבן פאַרשטיקטע . / 
אין קלעס פון די ליפ, 


און נישט בלויז דאָס גערעדטע װאָרט איז פאַר לייוויקן הײיליק. אויך דאָס 
נישט אַרױסגערעדטע, דאָס דערשטיקטע און פאַרגליווערטע װאָרט לעבט אינעם 
מענטשן, איז דאָס װאָרט דער אױיסקלאַנג פונעם מענטש. און ליוויק דערהערט 
דאָס נישט-אַרױסגעזאָגטע װאָרט, נישט וייניקער וי דאָס געזאָגטע. ער זאָגט עס 
אין אַ צווייט ליד; 


;אַנשטאָט ויינען, 
טרינק איך ווערטער -- 
ניט געזאָגטט, 

דאָך -- דערהערטע". 


פאַר לייוויקן האָט שוין י. ל, פּרץ אונדז געוויזן, אַז סיקענען זײַן ;שטומע 
נשמות", װאָס רעדן נישט, װאָס דערזאָגן נישט, אָבער דאָך פאַרמאָגן זי אַ גרויסע 
אינערלעכע וועלט. פּרץ האָט דערזען די שטומע נשמות דורך זײיערע מעשים און 

נישט דורך די רייד זייערע. פאַר פּרצן, דעם באַזינגער פון חסידות, איז ניט 
שטענדיק דער עיקר דאָס װאָרט, נאָר די טאַט, און ווען ער װיל קענען דעם 
מענטשן; ווען ער וויל אים ריכטיק פאַרשטיין,. איז גענוג בלויז צו הערן דעם 
מענטשנס קול. אַזױ האָט ר' חייא -- דער ראש ישיבה פון צפת -- דערקענט די 
תלמידים זײיַנע, * 

אַ גאַנצער קול -- איז אַ גאַנצע נשמה, פלעגט זאָגן דער ראש ישיבה. 

צו לייוויקן רעדט דער מענטש נישט מיטן װאָרט. ער רעדט צו אים אַפילו 
אויך אָן אַ קול. ער רעדט צו אים אויך מיט עווערטער װאָס שטאַרבן פאַרשטיקטע 
אין קלעם פון די ליפן", 

זעלטן ווען האָט אַ דיכטער אַזױ זיך געצאַפּלט פאַרן װאָרט; אַזױ פיל עס גע- 
אַכטעט און פאַרהײיליקט, װוי לייוויק, | 


װײַל דאָס װאָרט און דער מענטש זענען אומצעשיידלעך. מיטן װאָרט האָט 
זיך גאָט אַנטפּלעקט פאַרן מענטשן. מיטן װאָרט אַנטפּלעקט זיך אויך דער מענטש 
פאַר גאָט און פאַר זיך אַלײן, | 


אל 
* 


נאָך מער וי מיטן װאָרט, האָט לייוויק זיך געראַנגלט מיט זײַנע לידער און 
דראַמעס, אַז מע לייענט זיך אַרײַן אין זײַנע עכט-קינסטלערישע שאַפונגען, פילט 
מען דעם גװאַלדיקן געראַנגל װאָס איז פאָרגעקומען אינעם דיכטער ביז ער האָט 
זײַנע איבערלעבונגען, זײַנע אידייען און אימאַזשן אַרױסגעבראַכט פון זיך, 
דאָס גאַנצע לעבן זײַנס איז געווען אַ גרויסער אינערלעכער געראַנגל. מ'זעט 
ממש די שווערע משא װאָס ער האָט געטראָגן אויף זײַנע פּלײיצעס. און אַ באַ- 
לאָדענער מיט דער דאָזיקער משא איז ער געגאַנגען דאָס גאַנצע לעבן זײַנס אויף 
זײַן אייגענעם וועג אין דער ייִדישער דיכטונג. זײַן װעג איז נישט געװען קיין 
לײַכטער. נאָך מער: ער האָט דעם לײַכטן וועג קיין מאָל נישט געזוכט, געזוכט 
האָט ער דעם וועג צום אמת, צו דער דערקענטעניש פונעם מענטשן, צו זײַנע פאַר" 
באָרגענע מחשבות און געפילן, 
וועט דער מענטש געפינען דעם וװעג צו דער דערקענטעניש? װעט ער אָני 
קומען צום ציל זײַנעם, װאָס ליגט ערגעץ װײַט אַ פאַרבאָטענער? 
גערגעץ װײַט, ערגעץ װײַט 
ליגט דאָס לאַנד דאָס פאַרבאָטענע, 
זילבערדיק בלויען די בערג 
נאָך פון קיינעם באַטראָטענע. 


* י, ל, פּרץ -- ;מסירת נפש", 

ערגעץ טיף, ערגעץ טיף, 

אין דער ערד אײַנגעקנאָטענע, 
װוואַרטן אוצרות איף אנונדז, 

װאַרטן אוצרות פאַרשאָטענע. 


ערגעץ װײַט, ערגעץ װײַט, 
ליגט אַליין אַ געפאַנגענער, 
אויף זײַן קאָפּ שטאַרבט די עזײַן 
פון דער זון דער פאַרגאַנגענער, 


ערגעץ װאָגלט װער אום 
טיף אין שנניי אַ פאַרשאָטענער, 


און געפינט ניט קיין וועג 
צו דעם לאַנד דעם פּאַרבאָטענעם. 


דאָס איז דאָס ערשטע ליד לייוויקס, געשריבן אין אַמעריקע. ער האָט דער- 
ציילט, אַז עס איז אים אָנגעקומען שווער דאָס דאָזיקע ליד. ער האָט זיך מיט 
דעם געראַנגלט, געמאַטערט. עס איז אָבער מער וי אַ ליד סתם. מער וי אַ צײַט- 
מאָטיוו. עס איז לייוויקס אײיביקער חלום, וועלכן ער האָט געטראָגן מיט זיך פון 
זײַן קינדהייט און יוגנטיאָרן, דורך די סיבירער וװעגן און תפיסות, 
אין דאָזיקן ליד איז פאַראַן דער גאַנצער לייוויק. פון איין זייט -- אומענד- 
לעכער גלויבן אינעם פאַרבאָטענעם לאַנד, װאָס געפינט זיך ערגעץ װײַט, װײַט; 
גלויבן אינעם מענטשן, װאָס זוכט דעם וועג צו זײַן דערלייזונג: גלויבן -- דאָס 
איז לייוויק, פון דער צווייטער זײַט -- די לײַדן צוליבן מענטשן דעם געפאַנגענעם, 
דעם לײַדנדיקן, דעם בלאָנדזשענדיקן, װאָס געפינט נישט דעם ועג צו זײַן אויס- 
געחלומט לאַנד, 
קינסטלעריש איז דאָס ליד פון אַ הויכער מדרגה. פאַראַן אינעם ליד װאָרט 
און בילד. פאַראַן אימאַזש און קלאַנג, פאַראַן אַלץ װאָס עכטע פּאָעזיע דאַרף האָבן; 
דאָס װאָרט --- אַן אָנגעלאָדנס מיט שפּאַנונג, מיט מאָראַלישער דעקונג, 
דאָס לעצטע -- די מאָראַלישע דעקונג --- איז פאַראַן אין לייוויקס אַלע לידער 
און דראַמעס. דאָס איז כאַראַקטעריסטיש פאַר אַלץ װאָס איז דערשינען פון אונטער 
זײַן פעדער. דערפאַר איז זײַן שאַפונג אַזאַ עכטע קינסטלערישע דערהויבונג, 
8 28 
8 


איז לייוויק דער איינציקער גרויסער דיכטער בײַ ייִדן? 

צום גליק איז נישט אַזױ. די ייִדישע פּאָעזיע פאַרמאָגט אַ באַדײַטנדיקע 
צאָל דיכטער פון גאָטס גענאָד. יעדער איינער האָט זײַן אייגענעם דרך אין דער 
דיכטונג; זײַן אייגענע קינסטלערישע וועלט: זײַן אַנדערשקײט און אײיגנאַרטיקײט, 


מעסטן און פאַרגלײַכן איז נישט מעגלעך און נישט גייטיק, 

קלאָר איז אָבער, אַז אָפּשאַצן יעדן דיכטער, וי יעדן קינסטלער בכלל, דאַרף 
מען לוט דער מאָס פון דער אַנדערשקײט, אײגנאַרטיקײט און עכטקייט װאָס ער 
פאַרמאָגט, | 

אין װאָס זשע באַשטײט לייוויקס אַנדערשקײט, װאָס האָט אים געגעבן אַזאַ 
אָנגעזעענעם פּלאַץ אין דער סאַמע מזרח-װאַנט פון דער ייִדישער פּאָעזיע ? 

קודם-כל -- די עכטקייט פון זײַן װאָרט. נישטאָ בײַ אים קיין שמץ פון גע" 
קינצלטקייט, פון שײינרעדערײַ, פון פּוסטן קלאַנג. און װוי עכט און נאַטירלעך ס'איז 
וײַן װאָרט, אַזױ נאַטירלעך, אָרגאַניש און עכט איז דאָס ליד זײַנס.. 

צווייטנס -- דער מאָראַלישער כוח. זײַנער. פון לייוויקס יעדן ליד, פון יעדער 
דראַמע, פון יעדעס װאָרט רעדט אַרױס דאָס געוויסן פונעם דיכטער. 

לודוויק פײַערבאַך האָט אַמאָל געזאָגט: ,די עכטע שריפטשטעלערס זענען 
דאָס געוויסן פון דער מענטשהייט". וועגן לייוויקן איז נישט איבערגעטריבן קיין 
איין האָר, ווען מ'זאָגט, אַז ער איז געװאָרן דאָס געוויסן פון דער ייִדישער ליטע- 
ראַטור. און נאָכפאָלגנדיק דעם געדאַנק פון לודוויק פײַערבאַך קען מען אַפילו 
זאָגן נאָך מער: ער איז געװאָרן דאָס געוויסן פון אונדזער דור; אָט פון דעם דור, 
װאָס האָט דורכגעלעבט דִי גרעסטע און בלוטיקסטע טראַגעדיע און אויך די גרעס- 
טע דערהויבנקייט און פרייד, װאָס אונדזער פאָלק האָט װען עס איז געזען און 
געפילט. 
אָט די פּריווילעגיע -- צו װערן דאָס געוויסן פון דער ליטעראַטור און פון . 
אַ תקופה אַ גאַנצער -- האָבן נישט קיין דיכטערס, אַפילו גאָר גרויסע מײַסטערס, 
לייוויק האָט די פּריווילעגיע געהאַט. דאָס איז געלעגן אין זײַן נאַטור, אין זײַן טיף 
עטישער פּערזענלעכקייט. און דאָס אייגנטלעך -- זײַן מאָראַלישע װאָג -- האָט . 
באַשטימט זײַן פּלאַץ אין דער ייִדישער ליטעראַטור, 

גרויסע דיכטערס קענען זײַן אַ סך. צענטראַלע פיגורן -- בלויז איינצלנע,. 
געציילטע. אַזױ איז בײַ די אומות העולם און אַזױ איז אויך בײַ אונדז, 

וויפל גרויסע שריפטשטעלערס האָבן פאַרמאָגט די רוסן, די פראַנצויזן און 
אַנדערע פעלקער? אָבער קאָראָלענקאָס, עמיל זאָלאַס,. ראַבינדראַנאַט טאַגאָרעס ‏ 
זענען געווען בלויז איינצלנע, 

אויך אין דער ייִדישער ליטעראַטור האָבן מיר אין דער הינזיכט קיין סך 
לייוויקס נישט געהאַט, 

פּרץ, ביאַליק, לייוויק, 

די קרוין פון זײַנע פאָרגייערס האָט ער געטראָגן מיט ווערדע. ווער װעט איצט 
ירשנען אָט די שווערע קרוין װאָס לייוויק האָט געלאָזן אַ פאַריתומטע? 


אל אל 
( 22 
פון װאַנען זענען געקומען צו לייוויקן די דאָזיקע אייגנשאַפטן זײַנע ? 
מיט טאַלאַנט ווערט אַ מענטש געבוירן. כאָטש לייוויק אַלײן האָט געהאַלטן, 
אַז אין יעדן מענטשן איז דאָ אַ געטלעכער פונק, 


פון דור צו דול 23 


פון װאַנען זײַן געמיט, זײַנע ראַנגלענישן? 

זיכער זענען געווען פאַרשײידענע השפּעות, װאָס האָבן זיך אײַנגעקריצט וי 
טיפע אַקערשניטן אין לייוויקס געמיט, אין זײַנע געפילן און מחשבות. אָבער 
כדי דאָס אַלץ זאָל האָבן אַזאַ טיפע ווירקונג, האָט ער געמוזט פאַרמאָגן אַן אינער" 
לעכע פּרעדיספּאָזיציע און אַ גװאַלדיקע סענסיביליטעט פאַר מענטשלעכע לײַדן 
פאַר אמת, פאַר גערעכטיקייט, 

געוויס איז יעדער קינסטלער עמפינדלעך. לייוויקס קינסטלערישע עמפינד- 
לעכקייט איז אָבער געגאַנגען געפּאָרט מיט אַן עטישער עמפינדלעכקייט. דאָס 
האָט אויסגעפורעמט זײַן עטישן װעלט-באַנעם, זײַן אינטערעס פאַרן מענטשן און 
זײַן באַגער דעם מענטשן צו דינען 

די קינדער-יאָרן זענען געווען דעצידירנדיקע אין לייוויקס לעבן. זיי האָבן 
געלייגט דעם שטעמפּל אויף דער פאָרמירונג פון זײַן כאַראַקטער און פּערזענ- 
לעכקייט, דאָס געשעט געוויינלעך מיט יעדן בשר ודם. פאַר יעדן מענטשן זענען 
די קינדער-יאָרן וי די װאָרצלען פונעם בוים, װאָס באַשטימען זײַן װוּקס און 
זײַנע פרוכטן, בײַ לייוויקן, אָבער, האָט דאָס אַלץ -- אַ דאַנק זײַנע דערמאָנטע 
אייגנשאַפטן --- זיך אָפּגעזעצט נאָך טיפער אויף זײַן געמיט און כאַראַקטער, און 
זיי זענען אים נאָכגעגאַנגען -- די קינדער-ײיאָרן -- דאָס גאַנצע לעבן זײַנס. 

לייוויק האָט זיך געהאָדעװעט אין גרויס אָרעמקײט, אין נױיט. ער האָט גע" 
ליטן און מיטגעליטן מיט דער משפּחה און מיט דער מאַמען זײַנער -- דער אָרע* 
מער לעקאַך-בעקערין, װאָס איז געווען די שפּײַזערין פונעם הויזגעזינט, 

צו זיבן יאָר איז לייוויק מיטאַמאָל ,אַלט* געװאָרן. עס האָבן זיך צונויפגע- 
קליבן א רייע געשעענישן אין זײַן לעבן, װאָס האָבן זיך שרעקלעך טיף און 
ווייטיקלעך אײַנגעקריצט אין זײַן נשמה און האָבן אים שוין מער קיין מאָל נישט 
צורו געלאָזט, : 

דאָס זיבן-יאָריקע ייִנגל האָט געזען דאָס פאַרברענטע שװועסטערל זײַנס. ער 
האָט געפילט דעם ווייטיק, די יסורים. ער האָט געזען דעם טוט בײַ זיך אין דער 
היים. ער האָט זיך געשראָקן. געװאָלט אַנטלױפן, אָבער װוּהין אַנטלױיפט מען 
פונעם מלאך המוות ? 

לייוויק דערציילט וי דאָס דאָזיקע האָט אויף אים געװירקט און וי ס'האָבן 
געווירקט אויף אים אַ ריע אַנדערע איבערלעבונגען, וועלכע זענען זיך צונויפ- 
געפאַלן אין זײַן סאַמע פריִען עלטער. למשל: דער פּאַטש פונעם גוי. װאָס ער 
האָט באַקומען פאַרן ניט אױסטאָן דאָס היטל ווען ער איז פאַרבײַגעגאַנגען אַ 
קלײַסטער. און פאַר װאָס --- האָט ער זיך אַליין געפרעגט -- טוען זיי נישט אָן 
די היטלען ווען זיי גייען פאַרבײַ אַ ייִדישן מקום קדוש? די נישט גלײַכע באַ- 
צלונג, װאָס גיט ,רעכט" נאָר דעם שטאַרקן האָט אים וי געטאָן, געפּײַניקט און 
פאַרשעמט אומפאַרגלײַכלעך מער וי דער פּאַטש װאָס ער האָט באַקומען. דערפאַר 
האָט ער דעם דאָזיקן פּאַטש נישט געקענט פאַרגעסן דאָס גאַנצע לעבן זײַנס, 

מיר װאָלטן געקענט אויסרעכענען נאָך אַ סך אַנדערע עפּיזאָדן פון זײַנע 
קינדער-יאָרן, װאָס האָבן זיך אָפּגעזעצט אויף זײַן געמיט און האָבן זיך מיט דער 
צײַט פאַרװאַנדלט אין אַ. מין ברענשטאָף פאַר זײַן דיכטערישער שאַפונג.. 

איינע פון די סאַמע פילבאַרסטע איבערלעבונגען זײַנע איז פאַרבונדן מיט 
די חדר-יאָרן, וען ער איז נאָךְ גאָר יונג געװעף ער האָט געלערנט חומש, וי 
אַלע ייִנגלעך אין יענער צײַט. און ווען ס'איז געקומען צו דער מעשה פון עקדת 
יצחק, האָט ער ממש קיין רו נישט געפונען. דער חלף איז אים געשטאַנען פאַר 
די אויגן און אַנטקעגן דעם חלף יצחקס אויסגעשטרעקטער האַלדז, 

--- װאָס װאָלט געשען, רבי, ווען דער מלאך װאָלט פאַרשפּעטיקט? -- האָט 
ער געפרעגט אַ פאַרציטערטער. 

-- אַ מלאך פאַרשפּעטיקט נישט -- האָט דער דבי געענטפערט, 

דאָס ייִנגל איז נישט געבליבן צופרידן פונעם ענטפער. די עקידה איז אים 
געשטאַנען פאַר די אויגן. װי מיט ברענענדיקע שפּיזן האָט זי זיך אײַנגעקריצט 
אין זײַן נשמה, אין זײַנע מחשבות און געפילן און זי איז אים נאָכגעגאַנגען װי 
אַ שאָטן אומעטום װוּ ער האָט זיך געקערט און געווענדעט. 

;אַ מלאך. קען אויך פאַרשפּעטיקן* --- האָט ער כסדר געטראַכט. דאָס האָט 
אים קיין רו נישט געגעבן. 

צו אונדזער גרויסן אומגליק איז אַזױ געשען. מיליאָנען יצחקס זענען געפירט 
געװאָרן צו דער עקידה, און דער מלאך האָט פאַרשפּעטיקט.. 

לייוויק האָט עס דערמאָנט אין זײַן באַרימט געװאָרענעם רעפּעראַט איפן 
אידעאָלאָגישן קאָנגרעס אין ירושלים. דאָס איז געווען דער סאַמע שטאַרקסטער 
טייל אין רעפעראַט זײַנעם, 

געזאָגט האָט ער עס אין ירושלים, אין יאָר 1957, אָבער אין זיך האָט ער 
עס געטראָגן און אױיסגעװייטיקט דאָס גאַנצע לעבן זײַנס, 

אָט דעם פּײַן און װייטיק פאַרן מענטשן, װאָס װוערט געפירט צו דער עקידה, 
איז דורכזעעוודיק אין אַלע לידער זײַנע, אין אַלע דראַמעס, אין אַלץ װאָס ער האָט 
געשאַפן. 

לייוויקס יוגנט-יאָרן זענען דורכגעווייקט אין לײַדן, נישט וייניקער וי זײַנע 
קינדער זיאָרן. דאָ אָבער איז ער שוין נישט בלויז קיין טיף פילבאַרער. אָבסער- 
ווירער. ער ווערט אַלין אויך אַן אַקטיווער אָנטײלנעמער אינעם קאַמף קעגן דער 
נויט און אומגערעכטיקייט, 
| ער ווערט אַ קעמפער, אַ רעװאָלוציאָנער קעגן צאַרישן דעספּאָטיזם. ער טרעט 
אַרײַן אין , בונד". באַטײליקט זיך אַקטיוו אין אומלעגאַלע פאַרזאַמלונגען, אין 
זעלבסטשוץ. און ווען לייוויק ווערט אַרעסטירט און געשטעלט צום משפּט, זאָגט 
ער זיך אָפּ פון אַ פאַרטײידיקער. ער שטעלט זיך פאַרן געריכט מיט אַ געהויבענעם 
קאָפּ. ער װעט נישט פאַרלייקענען זײַן רעװאָלוציאָנערע טאַט, זײַן גלויבן אין 
גערעכטיקייט. ער מוז זאָגן דעם אמת. ער, דער באַשולדיקטער, װוערט דער באַ- 

שולדיקער. ער ווייס גוט װאָס אים דערװאַרט. אָבער ער מוז זײַן גאַנץ מיט זײַן 
געוויסן. אַנדערש קען ער נישט. דאָס איז לײיויק! 

אין די יאָרן פון תפיסה און װאַנדערונגען איבער די סיבירער סטעפּעס, אַ 
געשמידטער אין קייטן, האָט לייוויק, אַליין אַ געליטענער, געהאַט אַ סך מעגלעכ- 
קייטן נאָך מער און נאָך טיפער צו זען און פילן די ליידן פון מענטשן ער האָט 
יעדן טאָג, יעדע שעה געזען דעם טויט, ער האָט געזען דערנידעריקונג. ער האָט 
אָבער אויך געזען מענטשלעכע דערהויבנקייט. ער האָט נישט געקענט פאַרגעסן 
דעם רעװאָלוציאָנער סאַלאָמאָן *), װאָס האָט זיך באַהאַלטן פון זײַנע חברים, כדי 
אַלײין אויפצועסן דעם שאָקאָלאַד, װאָס ער האָט אַראָפּגעגנבעט פונעם שאַכטל איי- 
דער ער האָט עס אַרײַנגעגעבן אין דער קאָמונע. ער האָט אָבער אויך קיין מאָל 
נישט פאַרגעסן דעם אומבאַקאַנטן אַלטיטשקן פּױער, װאָס האָט אים אָפּגעגעבן 
ס'העמד זײַנס, ווען מע האָט לייוויקן געבראַכט אין תפיסה אַ דורכגעװייקטן פון 
שלאַקסרעגן. 

אין די לײַדן איז דער מענטש געװאָרן דורכזיכטיקער. לייוויק האָט אים דער- 
זען גרינטלעכער אין זײַן גאַנצן מהות. ער האָט אים בעסער פאַרשטאַנען. 

פאַראַן פאַרשיידענע שיטות וי צו דערקענען דעם מענטשן, וי צו פאַר- 
שטיין אים. העגעל, צום בײַשפּיל, האָט געהאַלטן אַז דער מענטש אַנטפּלעקט 
זיך אַמבעסטן דורך דער פרייד, אַזױ האָבן אויך געהאַלטן דאָסטאָיעװסקי און אַנ- 
דערע. בערגסאַן האָט געדענקט, אַז אויפן סאַמע עכטסטן אופן קומט דער מענטש 
צום אויסדרוק דורך געלעכטער, 

לייוויק האָט דעם מענטשן געזען דורך די לײַדן זײַנע. װאָס מער לײַדן, אַלץ 
מער דרך ארץ האָט לייוויק געפילט צו דעם מענטשן, דעם געליטענעם. 

דערפאַר זענען אַלע לידער און דראַמעט זײַנע דורכגעדרונגען מיט פּראָטעסט 
קעגן לײַדן און קעגן דער פאַרשוועכונג פון מענטשלעכן מין. פאַר לייוויקן אין 
דער מענטש הייליק. ער איז די העכסטע מדרגה פון דער געטלעכער באַשאַפונג, 
יעדע לעסטערונג פונעם מענטשן איז דעריבער געגליכן צו דער לעסטערונג פון 
זײַן באַשעפער --- פון גאָט אַלײן, 

;עס איז נישטאָ עפּעס מער װיכטיקס, וי אײַנצוהיטן די הייליקייט פונעם מין 
מענטש, פונעם מענטשנס געפּײניקט לײַב" -- האָט לייוויק געזאָגט, 

אין אַ ליד האָט ער דעם זעלבן געדאַנק געזאָגט נאָך שטאַרקער, אויף זײַן 
קינסטלערישן שטייגער; 


איך האָר געזען געשמיסענע לײַבער, 
און בלוט איז גערונען פון זי 
/אַז איך בין געװאָרן דערואָך אַ שריַבער 
האָב איך געשריבן לידער פון עזני. 


*+) ,קייטן" --- ערשטער אַקט, 

יהאָבן מענטשן ליב געהאַט די לידער, 
װײַל זיי זענען געווען װײַס וי עזניי 


און מיר זענען זי אָפּט געווען דערווידער, 
װײַל איך האָב פאַרדעקט בלוט מיט זי 

אַז איך בין געװאָרן אויף שטענדיק אַ שרײַבער, 
איז מײַן אמת נאָך אַלץ אין דעם, 

װאָס אין בלוט פון געשמיסענע לײַבער 

יליגט אויך מײַן געשמיטענער שם". 


דאָס איז דער פולער לייוויק, אמת טאַקע, אַ קורץ ליד. אָבער וי אין אַ טראָפּן 
שפּיגלט זיך אָפּ דער ים, אַזױ קען מען אויך אַ מאָל אין איין ליד דערזען דעם דיכ- 
טערס גאַנצן פילאָסאָפיש-עטישן װעלטבאַנעם. לייוויק דריקט עס דאָ אויס קלאָר 
און פּשוט, ברייטער קומט אָט די אידייע צום אויסדרוק אין אַלע זײַנע דראַמעס, 
בי 


די מענטשלעכע דראַמע, װי די מענטש-אידייע, איז אַלט אַזױ לאַנג וי דער 
מענטש גופא. זי האָט זיך אָנגעהויבן מיט אָדם הראשון און זינט דעמאָלט האָט זי 
נישט קיין גרענעצן פון צײַט און פון שטח. אויך פאַר ליוויקן האָט די מענטש- 
אידייע און די מענטשלעכע דראַמע נישט קיין גרענעץ פון פּלאַץ און צײַט-באַגריף; 

אַלץ איינס, צי דאָס איז הירש לעקערט -- דער אָרעמער שוסטער-אַרבעטער 
פון ווילנע, װאָס האָט זיך אָנגענומען פאַר די באַליידיקטע, געשמיסענע ייִדישע 
אַרבעטערס מצד דעם צאַרישן גובערנאַטאָר פאָן װאַל, צי דער אַלטער, אין לײַדן" 
אױסגעפּרוװוטער איוב: מרדכי מאַזע -- דער העלד פון ,שמאַטעס?, צי יוסף -- 
דער רעװאָלוציאָנער אין ,קייטן"; דער מהר"ל פון פּראָג -- דער באַשאַפער פון 
גולם, צי דער מהר"ם מרוטנברג, אַלץ איינס -- וי געזאָגט -- ווען און וו די 
העלדן פון לייוויקס וערק האָבן געלעבט, זעט אין זיי לייוויק דאָס געמיינזאַמע װאָס 
פאַראייניקט זי אַלע -- דער גלויבן אין מענטשן און די פעלקייט זייערע צו דער- 
הייבן דאָס מענטשלעכע איבער אַלע לײַדן און פּײַנען. 

די טעמאַטיק זײַנע איז סײַ אַ היסטאָרישע און סיי אַן אַקטועלע, אַ צאַפּלדיקע, 
אָט נאָר:װאָס פונעם לעבן גענומען. אָבער סײַ-װוי ווערט דאָס היסטאָרישע אַקטועל 
און דאָס איצטיקע, דאָס אַקטועלע, מישט זיך אויס מיטן היסטאָרישן און פאַר- 
װאַנדלט זיך צוזאַמען אין אייביקייט-מאָטיון. לייוויקט היסטאָרישע העלדן, װי די 
העלדן װאָס לעבן אין אונדזער סביבה, וערן פאַרװאַנדלט אין סימבאָלן. דער 
מענטש-סימבאָל איז פאַר לייוויקן דער העכסטער װאָס איז פאַראַן. ער איז נישט 
קיין אױיסגעטראַכטער, קיין פאַנטאַסטישער. ער איז אַ לעבעדיקער סימבאָל, אַ 
מענטש װאָס האָט געלעבט, װאָס לעבט און װעט װײַטער לעבן, אויב ער ועט גע" 
פינען אין זיך דעם כוח איבערצוווינדן די לײַדן און צו באַפּרײַען די װעלט פון 
דאָס שלעכטס, 

כדי די וועלט זאָל זײַן בעסער, שענער, גערעכטער, מוז דער מענטש זײַן בע- 
סער. דאָס איז לייוויקס טיפער גלויבן. דאָס קומט צום אויסדרוק אין אַלע זײַנע 
לידער און דראַמעס, אין אַלץ װאָס ער האָט געשאַפֿן. 

וועט דער מענטש וװערן בעסער? קען ער ווערן בעסער? װעט ער קענען אָפּ- 
וואַשן פון זיך די בלוט-פלעקן, װאָס פאַרטונקלען די זון, זינט קיִן האָט געהרגעט 
זײַן ברודער הבל? | 

אָט די פראַגע האָט לייוויקן פאַרפאָלגט אַלע זײַנע יאָרן און איז דעריבער גע" 
װאָרן דער לייט-מאָטיוו פון אַלע זײַנע קינסטלערישע שאַפונגען. 

נישט צופעליק האָט לייוויק זיך פאַרטיפט מיט זיין גאַנצן קינסטלערישן אומרו 
און אינטויציע ;אין די טעג פון איוב". 

פאַר װאָס איוב? יי 

די טעמע האָט געלאָקט און לאָקט ביז הײַנט אַ סך שרײַבערס און קינסטלערס 
אין דער אַלגעמײנער און ייַדישער ליטעראַטור. איוב איז דער סאַמע געליטנסטער 
און סאַמע אױסגעפּרוווטסטער פון אַלע געליטענע. ער איז אָבער אויך דער סאַמע 
גלויביקסטער מענטש אויף דער וועלט. די שרעקלעכע טינויִם האָבן נישט צע- 
בראַכן זײַן גלויבן אין גאָט. דאָס מיינט אויך --- זײַן גלויבן אינעם מענטשן. איוב 
איז ביז הײַנט צו טאָג אַ טעמע פאַר טיף-פּסיכאָלאָגישע שטודיעס און אַװדאי איז 
ער אַ טעמע פאַר יעדן עכטן קינסטלער, װאָס יל דעם מענטשן דערקענען און אים 
פאַרשטיין אין אַלע פאַזֹן פון זײַן לעבן. פאַר לייוויקן איז די איוב-טעמע געווען וי 
אָנגעמאָסטן צו זײַן גאַנצן וועזן. ווען עס װאָלט קיין איוב נישט געווען. װאָלט ער 
אים אפשר געדאַרפט אױיסטראַכטן, כדי דער מענטש זאָל זיך דערזען אין דער 
טיפעניש פון דער גרעסטער מענטשלעכער דראַמע, און דער עיקר -- דער מענטש 
זאָל האָבן פון וועמען צו שעפּן אמונה. און כאַראַקטעריסטיש איז פאַר לייוויקן, אַז 
דאָס לעצטע --- די אמונה -- קען דער מענטש געפינען נישט ביי דעם גליקלעכן, 
בײַם צופרידענעם, נאָר דווקא בײַ דעם סאַמע געליטנסטן, 

פון גאָר אַן אַנדער זשאַנער זענען די דראַמעס ;שמאַטעס* און ,קייטן", זיי 
זענען פּשוטער, ערדישער װי די פריִער-דערמאָנטע דראַמע. דער געראַנגל פון 
מענטשן, דאָס גוטע און שלעכטע אינעם מענטש: דאָס קליינלעכע און דאָס דער- 
הויבנדיקע שטייען אַנטקעגן איינער דעם אַנדערן, ממש מיט דער האַנט אָנצוטאַפּן, 
אָבער אויך דאָ האָט לייוויק דעם זעלבן ציל: אַרױסהײבן דעם מענטשן און דאָס 
מענטשלעכע דווקא פון אונטער דער שטױביקער מאַסע. מרדכי מאַזע -- דער 
העלד פון אשמאַטעס? -- ראַנגלט זיך מיט אַלע כוחות נישט צו פאַרלירן די 
מענטשלעכע ווערדע. פאַר אים איז -- דער עיקר -- די חשיבות פונעם מענטשן 
און ער דערגרייכט זײַנס, מרדכי מאַזע. זײַן פאַרשעמטער שטאָלץ איז סוף כל סוף 
גובר, 

אַלץ איינס צי די מאָטיוון זענען סאָציאַלע, צי נאַציאָנאַלע, סיי-ווי זענען זײי 
אַלע בי לייוויקן דורכגעדרונגען מיט אַ טיף הומאַניסטישן געפיל. דער הומאַניזם 
אין לייוויקס װעלטבאַנעם. דאָס איז זײַן וועג צו דער לייזונג פון אַלע מענטשלעכע 

פֿראָבלעמען. אַזאַ איז אויך לייוויקס סאָציאַליזם. דערפאַר זענען אים דערװוידער 
די קייטן, אָן אונטערשייד ווער עס זאָל זיי נישט אָנטאָן און צוליב וועלכן ציל דאָס: 
זאָל נישט געטאָן ווערן. קייטן האָבן אים פאַרפאָלגט דאָס גאַנצע לעבן זײַנס. ער 
האָט געזען דעם מענטשן אַ געקאָװעטן אין קייטן. ער אַליין האָט זיי געטראָגן אויף 
דער קאַטאָרגע אין די סיבירער טײַגעס. זיי האָבן זיך אײַנגעשניטן װי מעסערס, 
נישט בלויז אין זײַנע הענט און פיס, נײַערט אויך אינעם מאַרך און אין דער נשמה. 

די וועלט דאַרף אויסגעלייזט ווערן. זי דאַרף זיך באַפרײַען פון די קייטן װאָס 
האַלטן זי אַ געקאַװעטע. אָבער צי װעלן די נײַע קייטן פון די באַפרײַערס נישט 
פאַרשקלאַפן די ועלט פון ס'נײַ? און נאָך מער: צי וועלן זיי נישט אויף אייביק 
צעברעכן דעם גלויבן און טרוים אין אַ נײַער וועלט, װאָס האָט געװועקט און גע- 
מוטיקט מיליאָנען מענטשן און זיי דערהאַלטן בײַם לעבן אין די שװוערסטע באַ- 
דינגונגען? | 

דער געראַנגל צווישן לעווינע און יוסף אין דער דראַמע ;,קייטן, ברענגט 
קלאָר צום אויסדרוק לייוויקט מחשבה און זײַן אַחריות פאַר די העלדן פון דער 
דראַמע. פון יעדער שורה רעדט אַרױס לייוויקס טיפע זאָרג און אַנגסט פאַרן גורל 
פון דער פרײַהייט און במילא -- פאַרן גורל פונעם מענטשן. ער איז נישט קיין 
זײַטיקער, לייוויק, אין דער דאָזיקער דראַמע: נישט קיין צושויער פון אַ גרויסן 
ליידגשאַפּטלעכן ספּעקטאַקל. ער אַליין איז פאַראַן אינעם געראַנגל. ער פיבערט 
מיט דעם גרויסן שטרײַט און לײַדט שרעקלעך דערפון, װאָס די זון פאַרגייט נאָך 
איידער דער מענטש האָט באַװויזן צו זען איר ליכטיקע שײַן.. 

אל 


מיר האָבן דערמאָנט די לעצטע דראַמעס, נישט דערפאַר װײַל זיי זענען די 
סאַמע העכסטע שאַפונגען פון לייוויקס קינסטלערישער פעדער. מיר האָבן עס גש" 
טאָן צוליבן אינהאַלט זייערן. מחמת אין זיי, וי אין אַלע שאַפונגען לייוויקס, גייט 
דורך וי אַ דויטער פאָדעם דעם דיכטערס טיפער אומרו און זאָרג פאַרן מענטשן, 

קינסטלעריש פון גאָר אַ הויכער מדרגה, זענען לייוויקס דראַמאַטישע פּאָעמעס: 
;דער גולם" און ,די גאולה-קאָמעדיע", אין וועלכע ס'קומט צום אויסדרוק ליי- 
וויקס משיח-אידייע. 

דאָ, אויף דעם שטח, האָט לייוויק קינסטלעריש דערגרייכט אַ סך, אַ סך װײַטער 
וי אין זײַנע רעאַליסטישע דראַמעס. די משיח-אידייע האָט אים געגעבן פיל בריי- 
טערע האָריזאָנטן. אויך דיכטעריש האָט זי אים דערמעגלעכט אױסצושפּרײטן די 
פליגל זײַנע מיטן גאַנצן פאַרנעם, און אַ הייב צו טאָן זיך מיט אָדלערישן שווונג צוּ 
די סאַמע באַרגשפּיצן פון דער פּאָעזיעײי 

די משיח-אידייע איז לייוויקן נאָכגעגאַנגען פון זינט ער איז צו זײַן באַװוּסט- 
זײַן געקומען, 

ווער איז משיח? 

וועט ער טאַקע קומען, דער דערלייזער? 

!= װעט ער אויסלייזן די וועלט? 

אָט די פראַנעס האָבן געעגבערט זײַן מוח און האָבן אים קיין רו נישט 
געגעבן. | 

די משיח-אידייע איז אַזױ אַלט, װי אַלט ס'איז דער גלות. דענקערס, פילאָ- 
סאָפן, דיכטערס האָבן אויף דער טעמע געשריבן אין אַלע שפּראַכן און לשונות, 
לייוויק האָט די אידייע נישט באַשאַפן און די טעמע נישט אױיסגעטראַכט. ער האָט 
אָבער אַרײַנגעבראַכט זײַן אייגענעם, לייוויקישן, נוסח אין אָט דער קאָמפּליצירטער 
טעמע, װאָס איז אײַנגעהילט אין די שלייערן פון דער מיסטיק. אָבער צו דער 
זעלבער צײַט --- דורכגעדרונגען מיט דיכטערישער וויזיע און טיף קערנדיקן גלויבן 
אין באַחרית הימים, | 

לייוויק האָט געשאַפן אַן אייגענע משיח-קאָנסטרוקציע. ער האָט זי געבויט 
אויפן יסוד פון אַן אַלטער לעגענדע װאָס איז אומגעגאַנגען צווישן פיל פעלקער 
און אויך בי ייִדן, אָבער בײַ לייוויקן באַקומט די לעגענדע גאָר אַן אַנדער זין. דער 
גולם בײַ ליוויקן, װוי דער באַשאַפער זײַנער, דער מהר"ל פון פּראָג, האָבן גאָר 
אַנדערע צילן און כוונות. לייװויקט גולם איז נישט קיין משיח. ער איז בלויז אַ סו- 
ראָגאָט פונעם דערלייזער, א מין במקום משיח, װאָס קען קיין דערלייזער נישט 
ווערן, װאָרן ער איז בלויז פיזישע קראַפט, אֶן גײַסט, אָן נשמה, 

מ'האָט זיך אַ סך געאַמפּערט איבער ליוויקס גרויסער פּאַעטישער דראַמע. 
מ'האָט געפּווווט אַרײַנטײַטשן און אױײסטײַטשן אַלערלײ געדאַנקען און אימאַזשן, 
װאָס לאָזן זיך טײַטשן. כודם כל: ווער איז דער גולם? וועמען מיינט ער -- דער 
דינטער -- די מאַסע, דאָס פּשוטע פאָלק? 

לייוויק האָט נישט געקענט באַנעמען קיין קינסטלעכן משיח. אַװודאי נישט אַ 
משיח װאָס איז הוילע פיזישע קראַפט, װײַל קוים באַקומט ער די מאַכט, אָט דער 
משיח, איז אַן עק צוֹ דער ועלט. ליוויק האָט געלעכצט נאָך גײַסטיקער דער" 
הויבנקייט, נאָך מאָראַלישע ווערטן. דאָס האָט ער געװאַלט זען אין אַלץ און אַלע- 
מען, בפרט אינעם דערלייזער, װאָס דאַרף כולל זײַן דאָס סאַמע שלימותדיקע אינעם. 
מענטשן. דאָס האָט דער גולם נישט פאַרמאָגט און נישט געקענט פאַרמאָגן. דער- 
פאַר ברענגט ער אים אום, דער באַשאַפער זײַנער -- דער מהר"ל פון פּראָג. אָבער' 
דערמיט ענדיקט זיך נישט די דראַמע. זי הייבט זיך איצט אָן. פון איין זײַט -- די 
לײַדן פונעם באַשאַפער און די לײַדן פון דעם עלנטן באַשאַפענעם מענטשן און פון 
דער צווייטער זײַט -- ווער וועט פאָרט זײַן דער משיח? װוי װועט פאָרט אויסגש" 
לייזט ווערן די וועלט? 

לייוויק האָט נישט געהאַט קיין ענטפער אויף די דאָזיקע פראַגעס. ער האָט זיי 
געשטעלט מיט דער גאַנצער אָפנקייט און מיט זיי זיך געמאַטערט דאָס גאַנצעצ 
לעבן זײַנט, 

אין דער ;גאולה-קאָמעדיע?" האָט ליוויק וידער באַהאַנדלט דאָס זעלבע 
פּראָבלעם. דאָ, אָבער, אין דעם נײַעם ווערק, איז די צענטראַלע פיגור נישט דעף 
גולם, נאָר טאַקע משיח אַלײן, 

לייוויק ראַנגלט זיך ווידער מיט דער אײביקער דראַמע: גואל און גאולה. דער 
געראַנגל איז אויף גאָר אַ הויכער מדרגה; דאָרט װוּ די מחשבה, אַ לױטערע, אַ 
טיף דורכגעליטענע, פאַראײיניקט זיך מיטן געלײַטערטן קינסטלערישן װאָרט. עס 
איז אַ געראַנגל װאָס הייבט אויף דעם לייענער, נישט בלויז צום קינסטלערישן 
גענוס סתם, נאָר צו פאַרטיפונג און נשמהדיקער לײַטערונג. דאָך אַנטפּלעקט זיך די 
פראַגע וי אַן אָפענע ווונד. און אפשר איז טאַקע לייוויק אויסן געווען דאָס דאָזיקע? 
אפשר האָט ער טאַקע מיט אַ כיוון געװאָלט אַנטפּלעקן די װונד פון דער נישט 
אויסגעלייזטער וועלט, װאָס װואַרט נאָך אויף איר משיח? : 

אָבער װוי װעט ער קומען משיח, אַז דער וועג צו דער דערלייזונג איז פול 
מיט בלוט? פריִער קומט -- אַזױ דערציילט די לעגענדע -- משיח בן יוסף, װאָס 
פאַרטיליקט גוג און מגוג --- דאָס גאַנצע שלעכטס און זינד פון דער וועלט. משיח 
בן יוסף גרייט צו דעם וועג פאַר משיח בן דוד, וועמען ס'איז באַשערט צו זײַן דער 
אמתער דערלייזער. אָבער טאַקע דערפאַר מוז ער אומברענגען זײַן פאָרגייער -- 
משיח בן יוסף. ער האַקט אים אָפּ דעם קאָפּ. און װאָס געשעט? 

ווידער בלוט, ווידער רציחה! 

אויך ער, משיח בן דודן מוז דעריבער אָפּטרעטן. מיט קיין פאַרבלוטיקטע 
הענט קען מען קיין אמתער דערלייזער נישט זײַן 

ווער זשע וװעט פארט זײַן משיה? 

ווידער דער גולם. ער דערשײיַנט ווידער אויף דער אַרענע און װוערט די ליי- 
זונג אינעם געראַנגל פאַרן משיח. אָבער צי קען ער זײַן משיח? איז ער באַרופן 
דאָס צו זײַן? 
| = דאָ אייגנטלעך שטעקט די טיפע איראָניע פון דער ;גאולה-קאָמעדיע". אַ בלו- 
טיקע איראָניע, װאָס האָט געהאַלטן געפאַנגען דעם דיכטער און אים קיין רו נישט 
געגעבן. 
4 

עס װאָלט געווען אַ טעות צו דענקען, אַז לייוויק האָט געשווטבט אין די הימלען 
בלויז צווישן אַנסטראַקטע אידייען און געדאַנקען. אויב ער האָט זיך אויפגעהויבן 
צו די הויכע הימלען, איז עס געווען בלויז מיט דער כוונה מיטצונעמען אַהין דעם 
מענטשן, אים צו דערהייבן, | 

לייוויק האָט געהאַט זייער אַ פילבאַרן חוש אויך פאַרן רעאַלן לעבן. ער האָט 
עס געבראַכט צום אויסדרוק אין אָן אַ שיעור לידער און דראַמעס, אייניקע פון זי 
האָבן מיר פריִער דערמאָנט, זיי זענען דורכויס רעאַליסטיש, ערדיש, מענטשלעך, 

גאָר שטאַרק פילבאַר איז לייוויק געווען צו דער גרויסער נאַציאַנאַלער טראַ- 
געדיע פון אונדזער פאָלק. די טראַגישע היטלער-יאָרן האָבן געפונען אַ שטאַרקן 
אָפּקלאַנג אין אונדזער ליטעראַטור. נישטאָ אייגנטלעך קיין איין ייִדישער, אָדער 
העברעישער דיכטער און פּראָזאַיַקער, שוין אָפּגערעדט פון פּובליציסטן און זשור" 
נאַליסטן, װאָס זאָל נישט האָבן געשריבן וועגן דער בלוטיקסטער פון אַלע דראַמעס 

אין דער מענטשלעכער געשיכטע. יעדער איינער האָט עס געטאָן אויף זײַן אופן 
און שטייגער. לייוויק האָט די טיפע טראַגעדיע דורכגעבלוטיקט. ,אין טרעבלינקע 
בין איך נישט געווען" --- האָט לייוויק געשריבן. אָבער מיט זײַן גאַנצן גײַסט און 
וועזן איז ער דאָרט יאָ געווען. אויב ס'איז ריכטיק װאָס דער בעל-שם-טוב האָט 
געזאָגט, אַז ;דער מענטש איז דאָרט װוּ זײַן מחשבה איז פאַראַן", זענען מיר דאָרט 
אַלע געווען. אָבער נאָך מער פון אַלעמען איז דאָרט געווען מיט זײַן גאַנצער נשמח 
אָט דער פײַנפילנדיקער, צאַרטער דיכטער. 

באַלד װי די מלחמה האָט זיך פאַרענדיקט, אין טאַקע לייוויק אַװעקגעפאָרן 
אינעם עמק-הבכה. ער האָט געפילט אַן אינערלעכע באַדערפעניש צו זײַן מיט דער 
שארית-הפּליטה --- די געליטנסטע פון אַלצ געליטענע. לייוויק האָט באַזוכט די 
די-פּי-לאַגערן, געזאַמלט מאַטעריאַלן, לידער, זיך צוגעהערט צו די רייד פון די על- 
פי נס געראַטעװעטע און דער עיקר -- ער האָט זיך אַרײַנגעטיפט אין דער נשמה 
פון דעם ייִדן װאָס איז דורכגעגאַנגען אַלע זיבן גיהנומס: דער ייִד װאָס האָט גע" 
כרענט און געברענט און איז נישט פאַרברענט געװאָרן. 

,כבוד געלע לאַטע? --- האָט לייוויק געשריבן אין איינעם פון די פילצאָליקע 
לידער. און ס'װואַקסט אויס אַן אומענדלעכער כבוד און דרך-ארץ פאַרן ייִדן װאָס 
האָט די געלע לאַטע געטראָגן. לייוויק האָט דערזען די קדושה פונעם יִדן, דעם 
מאַרטירער, װאָס איז צוליב זײַן ייַדישקייט געגאַנגען על קידוש השם, 

גראָד אין די סאַמע ביטערש יאָרן האָט לייוויק געשריבן זײַן ,מהר"ם מרוטג- 
כערג". דאָס איז נישט געווען צופעליק. ער האָט געװאָלט אַרױסהײבן דעם געפּי- 
ניקטן איבערן פּײַניקער; די מאָראַלישע גבורה פון דעם לײַדנדיקן איבער דער 
פיזישער קראַפט פון דעם תליון. אין דער געשטאַלט פונעם מהר"ם מרוטנבערג 
האָט לייוויק געזען דעם סימבאָל פון די מאָראַליש שטאַרקע. דער מהר"ם האָט 
נישט געלאָזט מ'זאָל אים אויסקויפן פון תפיסה. זײַן ווערדע איז געווען העכער 
און שטאַרקער פון די עינוייִם. לייוויק האָט געפילט, אַז אין די שרעקלעך ביטערע 
יאָרן מוז מען זיך אומקערן אוֹיך צו די גרויסע היסטאָרישע געשטאַלטן, כדי צו 
שעפּן אין זיי אמונה און בטחון. ער האָט געוויס געהאַט נאָך אַ כוונה: באַװײַזן, אַז 
דער געראַנגל איז נישט פון הײַנט און אַז דער קאַמף פון די מאָראַליש שטאַרקע 
קעגן דער ברוטאַלער פיזישער קראַפט איז אַן אײיביק היסטאָרישער קאַמף. ער 
האָט אָבער די גרויסקייט געזען אויך בײַ די הײַנצײַטיקע ייַדן. קאין טרעבלינקע 
בין איך נישט געווען" און ;אַ חתונה אין פערנװאַלד" דערציילן פון ליוויקס 
גװאַלדיקער פאַרערונג פאַרן געליטענעם יָדן. יעדער אומגעקומענער ייד איז אַ 
קדוש און יעדער לעבנסגעבליבענער --- איז הייליק, װי הייליק עס איז דאָס לעבן 
אַלין, 

און לייוויק רופט צום לעבן. ;אַ חתונה אין פערנװאַלד" איז די בעסטע באַ- 
שטעטיקונג פון לייוויקס טיפן גלויבן און ליבשאַפט צום לעבן. אויף די חורבות, 
אויפן בית-עולם פון פאַרשניטענע שטעט און שטעטלעך, בײַ דער אונטערפירער- 
שאַפט פון די פאַרגאַזטע מאַן און װײַב; דערמאָרדעטע יתומים, פאַרברענטע שוועס- 

טער און ברידער, װוערט די חופּה געשטעלט. די חתונה איז אַ רוף: דאָס לעבן מוז 
האָבן אַ המשך, | 

אַזױ האָט לייוויק דאָס לעבן באַזונגען, אַפילו ווען ער האָט געװוּסט װוי ביטער 
עס איז. און װײַל די װעלט איז גרויזאַם צום מענטשן און באַזונדער צום ייִדן, מוז 
מען נאָך שטאַרקער אינעם לעבן זיך קלאַמערן. פּאָעטיש האָט ער עס אויסגעדריקט 
אין װוונדערלעכע שורות: 


;די וועלט נעמט מיך אַרום מיט שטעכיקע הענט, 

און טראָגט מיך צום פּײַער און טראָגט מיך צום שײַטער; 

איך ברען און איך ברען, און איך ווער נישט פאַרברענט -- -- -- 
איך הייב מיך אויף ווידער און שפּאַן אַוועק ווייטער".. 


גיין װײַטער --- איז געווען לייוויקס דעוויז אין לעבן. גיין װײַטער ווען דער 
וועג איז אַ גלײַכער, אַ לײַכטער, איז קיין חכמה נישט. לייוויקס וועג, װוי דער וועג 
פון אונדזער פאָלק און גאָר באַזונדערס פוֹן אונדזער דור, איז נישט קיין לײַכטער, 
עס איז אַ זיגזאַגיקער וועג, פול מיט געפאַרן, מיט שטרויכלונגען: פול מיט שריפות, 
מיט גיהנומדיקע װייטיקן; מיט ווילדע חיות, װאָס לויערן אויפן מענטשן, גרייט אים 
צו פאַרצוקן. צו קענען --- וי לייוויק זאָגט --- שפּאַנען, אויפן דאָזיקן וועג, דאַרף 
מען האָבן אַ גרויסן גלויבן און אַ שטאַרקע ליבשאַפט צום לעבן. לייוויק האָט ביידע 
זאַכן פאַרמאָגט, צום בעסטן האָט ער עס אויסגעדריקט אינעם ליד ;לעבן מײַנס". 


,איך ועל דיך פירן דורך אַלע געפאַרן -- 

לעבן מײַנס -- 

דורך תפיסה, דורך הקדש, דורך חורבה 

דיך פירן און דורכפירן -- לעבן מײַנס, 

װײַל איך האָב פאַרשניטן אַ בונד מיט דיר -- 

לעבן מײַנס, 

אַ בונד, -- אַזױ צו זאָגן: 

ווען אַפילו כ'זאָל דאַרפן דיר אָנטאָן אַ קי"ט אויפן האַלדה, 
לעבן מײיַגס, | 

און אױף דער קייט, וי עס פירט אַ ציגײַנער זיין בער, 
דיך טרײַבן דורך גאַסן, דורך מערק, 

און אױסשרײַען: 

טאַנץ דײַן װועלטטאַנץ, לעבן מײַנס -= -- -- 

און דו וועסט טאַנצן, לעבן מײַנס, 

און צופּײַקלען און צוצימבלען, 

און גרױס װעט זײַן דאָס געזעמל אַרום דיר, 

און רױט דאָס לאַכן פון מײַלער, 

און נאָך רויטער די קייט אויף דײַן האַלדז -- 

לעבן מײַנס -- -- --. 

וװעל איך, | 

שטײַפער פאַרציִענדיק די רינגען אַרום דיר, 
שטיין מיט אַ געהױבענעם קאָפּ און אויסרופן: 
אָט אַזױי ווערט געטאָן, 

אָט אַזוי זאָל געטאָן וערן צו דירך, 

לעבן מײַגס -- 

אֶט אַזױ זאָל געזונגען ווערן צום טאַקט דיר 
דאָס הייליקע ליד מײַנס וועגן דיר -- 

ביז אײיביק און אייביק -- 

לעבן מײַנס?, 


א אל 


4 
* 


אויב ליטעראַטור, װי קונסט בכלל, האָט אַ וועלכע עס איז שליחות; אוב די 
ראָל פון דער קונסט איז צו פאַרפּײַנערן דעם מענטשן אים מאַכן איידעלער, 
מענטשלעכער, האָט לייוויק זײַן שליחות דערגרייכט בשלימות. 

זעלטן ווען האָט א קינסטלער געשטעלט אַזעלכע הויכע פאַָדערונגען דער 
קונסט, װוי לייוויק האָט עס געשטעלט. ער האָט די פאָדערונגען אָנגעהויבן פון זיך 
אַליין. ער האָט זיי געשטעלט יעדן בשר ודם, אָבער נאָך גרעסער איז די פאָדערונג 
זײַנע געווען לגכי דעם שאַפערישן מענטש. 

קודם כל האָט ער געפאָדערט פונעם מענטשן -- מענטשלעכקייט. און געטאָן 
האָט ער עס, װײַל ער האָט אינעם מענטשן געגלייבט. דערפאַר האָט ער אויך גע" 
גלייבט אין דער מענטשלעכער שאַפונג. אַלץ װאָס איז עכט איז מענטשלעך און 
אַלץ װאָס איז מענטשלעך -- עכט, אמתדיק, שלימותדיק -- איז געטלעך. 

די טראַגעדיע פון דער הײַנטיקער צײַט -- האָט לייוויק געהאַלטן -- באַשטײט: 
דערין, װאָס ליידער איז צעטראָטן געװאָרן דאָס מענטשלעכע װאָרט. דאָס װאָרט 
האָט נישט קיין דעקונג, קיין װאָרצלען פון אמת: עס איז פּוסט, שטום, אַפילו וועך 
עס ווערט אויסגעשריגן אויף די העכסטע טענער. דאָס איז דער מקור פונעם קױי" 
זיס אין דער ליטעראַטור און אין דער קונסט בכלל. 


;אין יעדן שטיין האָב איך דערפילט לעזו, 
און אין יעדן װאָרט -- שטומקייט פון עוטיין", 


אַזױי האָט לייוויק געזאָגט, ווען ער האָט גערעדט וועגן גײַסטיקן קריזיס אין 
וועלכן ס'לעבט די הײַנטיקע וועלט, 

לייוויק האָט דעם דאָזיקן קריזיס געזען וי אַ פּראָדוקט פון נאַציזם, פון דיק- 
טאַטור פון אַלע מינים; אַ פּראָדוקט פון מלחמה און פאַרשקלאַפונג פון מענטשן, 

אַזױ לאַנג װי דער מענטש איז פאַרשקלאַפּט; אַזױ לאַנג וי ער איז געצוימט 
און אונטערגעװאָרפן, קען אויך די שאַפונג זײַנע --- די קונסט -- נישט זײַן פריי 
און נישט עכט, | 

לייוויק האָט עס געזאָגט מוטיק, ווערדיק אויף אַלערלײ טריבונעס און נאָך 
שטאַרקער, קערנדיקער -- אין זײַנע קינסטלערישע שאַפונגען, װאָס זענען תמיד 
באַזעלט מיט אַן אומבויגזאַמען מאָראַלישן יסוד, 


אי אל 
* 
צום לעצטן מאָל האָב איך לייוויקן געזען זומער פון יאָר 1957, אויפן אידעאָ- 
לאָגישן קאָנגרעס אין דער העברעישער אוניווערסיטעט, װאָס איז פאַררופן געװאָרן 
פון דער ציוניסטישער װעלט-אָרגאַניזאַציע. 


אַ פּאַר װאָכן נאָכאַנאַנד זענען מיר געווען צוזאַמען. כמעט יעדן טאָג זיך גע- 
זען, געשמועסט און פאַרבראַכט, 

לייוויק פלעגט אָפּט פאַרלוירן גיין אויף גאַנצע שעהען. ער פלעגט צוריקקו- 
מען פאַר נאַכט, אַ מידער, אַן אױסגעשעפּטער און שטענדיק פול מיט אײַנדרוקן 
פון די באַגעגענישן זײַנע אויף די ירושלימער גאַסן. אין אַזעלכע מאָמענטן האָט 
ער געמוזט רעדן און זיך טיילן מיט זײַנע איבערלעבענישן, מיט זײַן באַגײַסטערונג 
פון אַלץ װאָס ער האָט געזען אין דעם זיך בויענדיקן ישראל, און אינטערעסאַנט, 
ער האָט שטענדיק געזען גראָד די סאַמע דינינקע שטריכן, אַזעלכע װאָס דער 
פּשוטער בשר ודם שטעלט זיך גאָר אויף זיי נישט אָפּ. אַ קלאַנג, אַ װאָרט פון אַ 
קינד:; אַ זשעסט פון אַ נײַיגעקומענעם ייַדן, װאָס שמעלצט זיך איצט אַרײַן אינעם 
לעבן פון דער ייִדישער מדינה. ער האָט אויפגעכאפּט אָט די אַלע ניאַנסן, אַלע 
קוים דערהערטע טעגער און קלאַנגען. אָבּער אין זײַן דמיון האָט שוין אַ גאַנצץ 
סימפאָניע אױסגעשפּילט. ער האָט עס אַלץ דערפילט און באַנומען מיטן חוש פון 
זײַן גרויסער קינסטלערישער אינטויציע. 

לייוויקס אויפטריט אויפן אידעאָלאָגישן קאָנגרעס איז גוט באַקאַנט אין דער 
ייִדישער וועלט. זײַן רעפּעראַט .דער יחיד און דער כלל" האָט לכתחילה צוגעצויגן 
אַלעמענס אויפמערקזאַמקײט. װער איז אים נישט געקומען הערן! די גאַנצע גײַסט- 
אַריסטאָקראַטיע פון ישראל איז געווען פאַרזאַמלט אינעם גרויסן זאַל פון דער או- 
ניווערסיטעט. לייוויק איז געשטאַנען פאַרן עולם וי אַ בעל-תפילה צו כל-נדרי, אין 
זאַל האָט געהערשט אַ מאָדנע שטילקייט, טאַקע וי יום-כיפּור אין שיל, אַלעמענס 
אויגן זענען געווען געווענדט צו אים, צו לייוויקן. ער איז געווען בלאַס, זײַנע װײַסע 
האָר האָבן דאָס מאָל געגלאַנצט מער וי געוויינלעך. ער האָט אויסגעזען העכער 
וי שטענדיק. זײַן שטימע --- צום אָנהייב --- אַ ביסל אַ ציטערדיקע, אָבער אַ פעסטע, 
אַ זיכערע און װאָס װײַטער -- אַלץ קלינגעוודיקער, װי מעטאַל. ער האָט געלייענט, 
אָבער עס האָט זיך געדאַכט אַז ער רעדט, ניין, אַז ער זאָגט תפילה, און אַלע בליקן, 
אַלע הערצער און מחשבות זאָגן אים נאָך. 

לייוויק האָט גערעדט וועגן יחיד און דער געזעלשאַפט: וועגן ייַד און מענטש; 
וועגן ייִדיש און וועגן דער ייִדישער קולטור. דער עיקר -- ער האָט געמאָנט 
חשיבות פאַרן מענטשן, | 

לייוויק האָט דערמאָנט די איבערלעבונגען זײַנע ווען ער איז נאָך אַ קינד גע- 
ווען און װי זיי האָבן זיך אײַנגעקריצט אין זײַן געמיט, אין זײַן גאַנצן וועזן און 
האָבן אים שוין קיין מאָל קיין רו נישט געגעבן. 

די מעשה וועגן עקדת יצחק און די פראַגע װאָס ער האָט געשטעלט דעם רבין 
זיינעם:; 

;װאָס װאָלט געשען, רבי, ווען דער מלאָך װאָלט פאַרשפּעטיקט?* און נאָך מער 
+-- זײַן צוגאָב: ;צום באַדױערן איז אַזױ געשען, מיליאָנען יצחקלעך זענען געפירט 
געװאָרן צו דער עקידה און דער מלאָך האָט ליידער פאַרשפּעטיקט". אָט דער זאָג 
זײַנער איז אַלעמען געשטאַנען פאַר די אויגן. אַלע האָבן געפילט די שווערע באַ- 
שולדיקונג קעגן דער גאַנצער וועלט, קעגן אַלעמען, קעגן זיך אַלײן; 

,מע טאָר נישט פאַרשפּעטיקףן". 

ווען ער האָט פאַרענדיקט איז ער געבליבן זיצן וי אין אָנמאַכט, אַ קאַלטער 
שווייס האָט באַדעקט זײַן שטערן, זײַן פּנים. ער איז געװאָרן נאָך בלאַסער וי געווען. 

אין זאַל איז געװאָרן אַ שושקעריי. קיינער האָט נישט געװאַגט צו רעדן אויף 
אַ קול, װי מ'װאָלט נישט װעלן איבעררײַסן די הייליקע, פײַערלעכע שטילקייט, 
װאָס האָט געהערשט די גאַנצע צײַט. שטילערהייט איז מען אַרױס פון זאַל. מיר 
זענען געגאַנגען זאַלבע פינפט: יצחק טאַבענקין, י. זרובבל, אלתר פון משמר הנגב, 
מײַן זון דניאל און איך. אַלע האָבן געשוויגן. אין די אויערן איז נאָכגעגאַנגען דער 
קלאַנג פון לייוויקס רײיד; אין מוח האָבן זיך געפּיקט געדאַנקען אָנגעבונדענע אין 
לייוויקס װונדערלעכער תפילה, 

שטילערהייט, כמעט צו זיך אַליין, האָב איך געזאָגט: אַ גרויסער ייָד, לייוויק, 
אַ גרויסער שרײַבער. 

טאַבענקין האָט עס געהערט. ער האָט צוגעגעבן 

-- ;אַ גרויסער ייִד און אַ גרויסער מענטש". 

ער האָט גרויס געמאַכט די ייִדישע ליטעראַטור, ער האָט זי דערהויבן צו 
קדושה. און מיטן כוח פון געלײַטערטן ייִדישן װאָרט האָט ער אויסערגעויינלעך 
פיל בײַגעטראָגן צום איײביקן געראַנגל: צו דערהייבן דאָס מענטשלעכע אינעם 
מענטשן, 


איינער פון די הײַנטצײַטיקע חרוני מלנות. 


וועגן דייר עמונאל רינגלבלום איז אַ סך געשריבן געװאָרן. עס איז באַקאַנט 
זײַן אומדערמידלעכע אַרבעט וי אַ היסטאָריקער, װאָס האָט אַרײַנגעשריבן אַ וויכ" 
טיקע בלאָט אין דער ייִדישער געשיכטע-פאָרשונג. באַזונדער ווערטפול איז זײַן 
בײַטראָג צו דער געשיכטע פון ייִדן אין פּױלן. אויפן דאָזיקן געביט האָט ער קאָלאָ- 
סאַלע פאַרדינסטן, סײַ װי אַ זעלבשטענדיקער פאָרשער און סײַ אויך וי איינער 
פון די טאַמע וויכטיקסטע פּלאַנירערס און אָרגאַניזירערס פון דער געשיכטע-פאָרי 
שונג, װאָס געהערט צו די ייִנגסטע צװײַגן אויפן בוים פון דער ייִדיש-װיסנשאַפט- 
לעכער טעטיקייט, 

ד"ר עמנואל רינגלבלום האָט געהאַט זײַן אייגענעם מעטאָד בײַם באַהאַנדלען 
פאַרשיידענע היסטאָרישע פּראָצעסן און געשעענישן. ער איז געווען אַ מאַרקסיסט, 
אַ באַראָכאָװיסט. און אונטערן פּראָזשעקטאָר פון דער דאָזיקער פילאָסאָפישער 
שיטה האָט ער זיך באַמיט אויפצוקלערן, פאַרשטיין און אױסטײַטשן די קאָמפּלי 
צירטסטע פּראָבלעמען אינעם אַלגעמײנעם לעבן, װוי אין דעם ייִדישן. בעיקר האָט 
אים אינטערעסירט דאָס ייִדישע לעבן אין מורח-אײיראָפּע,. בפרט אין פּױלן. פאַר 
דער דאָזיקער פאָרשונג האָט ער אָפּגעגעבן זײַן בעסטע צײַט, אינטעלעקט און 
ענערגיע. ער איז נישט געווען דער איינציקער אויפן דאָזיקן געביט. גענוג צו דער" 
;מאַנען די נעמען פון אַזעלכע אָנגעזעענע היסטאָריקערס, װי ד"ר מאיר באַלאַבאַן, 
| דייר יצחק שיפּער, ד"ר יעקב שאַצקי, דייר רפאל מאַהלער און נאָך אַנדערע, עלטערע 
:און יינגערע היסטאָריקערס, וועלכע האָבן אויסערגעווייגלעכע פאַרדינסטן פאַר דער 
ייִדישער היסטאָריאָסאָפיע. 

רינגלבלום, ווי די דערמאַנטע און פיל נישט דערמאַנטע פאָרשערס פון אונ- 
:דזער נעכטן, האָט אַ סך געלערנט פון דעם הױיפּטמײסטער פון דער ייִדישער גע" 
שיכטע-פאָרשונג אין דער נײַסטער צײַט -- שמעון דובנאָוו. און הגם די מערסטע 
-פון זיי האָבן אַ היפּש ביסל װידערגעשפּעניקט דעם גרויסן רבין זייערן, נישט 
זײַענדיק מסכים מיט זײַן אויפפאַסונג און אױיסטײַטשונג פון פאַרשיידענע היסטאָ- 
רישע פּראַצעסן, האָבן זי דאָך אַלע געפילט די השפּעה זײַנע און זיך אָנגענעם גע- 
װאַרעמט אונטער זײַנע פאָטערלעכע פליגל, 

דער טעטיקייט-פּעריאָד פון דער דערמאָנטער גרופּע היסטאָריקערס איז זייער 
;אַ קורצער. בסןיהכל --- פון איין וועלט-מלחמה ביז צו דער צווייטער. די מערסטע 
.פון זיי, בראש מיט שמעון דובנאָוו און מאיר באַלאַבאַן, יצחק שיפער, עמנואל ריג- 
:גלבלום און פיל אַנדערע זענען אומגעקומען מיט אַ מאַרטירער-טױט אין די געטאָס, 

גאַזקאַמערן און קאָנצענטראַציע-לאַגערן. אָבער ווען מע זעט װאָס די יונגע היס- 
טאָריאָסאָפיע אין דער ייִדישער שפּראַך האָט אויפגעטאָן אין דער זייער קורצער 
צײַט, איז באמת צו באַװוּנדערן. 

עס איז קלאָר: אין אָט דער תקופה, װאָס איז געווען פול מיט דראַנג צו שע" 
פערישער באַנײַונג אויף אַלע געביטן, האָט נישט געקענט פעלן די ערנסטע וויסג" 
שאַפטלעכע דערקענטעניש פון דער אייגענער פאַרגאַנגענהײט, און וי אַלץ װאָס 
איז אין יענער צײַט אויפגעגאַנגען אויפן באָדן פון מזרח-אײיראָפּעישן ייִדנטום, 
מיט אָן אַ שיער שװעריקייטן, אָבער פול מיט גלויבן און בטחון, איז אויך אויפגע" 
קומען און זיך אַנטװיקלט די ייִדישע היסטאָריאָסאָפיע. 

דעם גרויסן היסטאָרישן מאָנומענט פונעם פּוילישן ייִדנטום האָבן די יונגע 
היסטאָריקערס נישט באַװויזן אויפצושטעלן. אָבער גאָר וויכטיקע טיילן, באמת פוג- 
דאַמענטאַלע, האָבן זיי געשאַפן, יעדער איינער לוט זײַן שיטה, לויט זײַן צוגאַנג 
און מעטאָד אין דער פאָרשערישער אַרבעט, י 

איינער פון אָט די אומדערמידלעכע פאָרשערס, װאָס האָט אין דער װיסנשאַפט- 
לעכער אַרבעט, צוזאַמען מיטן וויסן אַרײַנגעלײגט אויך האַרץ און נשמה, איז ד"ר 
עמנואל רינגלבלום. ער האָט אַן אויסערגעוויינלעכן חלק אין דעם געשאַפענעם מאַ- 
טעריאַל פאַר דעם קומענדיקן היסטאָרישן מאָנומענט פון דעם טױזנטיאָריקן אַקי 
טיוון, פּולטירנדיקן און שאַפּערישן פּױילישן ייִדנטום, 

יט 

רינגלבלום האָט געהאַט אַ זייער פילבאַרן חוש פאַרן פּשוטן טאָגיטעגלעכן 
לעבן. דער פּשוטער מענטש מיט זײַנע טאָג-טעגלעכע דאגות און פּראָבלעמען האָט 
אים אַלע מאָל אינטערעסירט, ער האָט זיך אָפּנעגעבן בעיקר מיט דער געשיכטע 
פון דעם ,װאַכעדיקן ייִדן". ער האָט געזען נישט בלויז די אויסדערויילטע, די 
יחידי-סגולה, ער האָט געזען אויך די מאַסע. אין דעם קװאָכעדיקן ייִדן" האָט ער 
געזען פאַרקערפּעוט דאָס פאָלק, אַזױ וי עס איז, מיט אַלע מעלות און חסרונות, 
מיט אַלע ליידן און פריידן, 

,זען דאָס לעבן אָן כאפּוצונגען" -- איז געווען זײַן דעוויז אין דער געשיכטע- 
פאָרשונג. דאָס איז פאַר אים געווען א מין געבאָט, פון וועלכן דער ערנסטער היס" 
טאָריקער טאָר נישט אָפּטרעטן, כדי נישט צו פאַרקריפּלען דאָס אמתע געשטאַלט 
פון דער געשיכטע. דערמיט דערקלערט זיך, פאַר װאָס ער האָט זיך מיט אַזאַ באַ- 
זונדערער התמדה פאַרטיפט אין די סאָציאַלע פּראָבלעמען פון דעם אַלגעמײנעם 
און ייִדישן לעבן. די מערסטע טעמעס וועלכע ער האָט געפאָרשט מיט אַ זעלטענעם 
אייפער זענען געווען זייער פּשוטע: פּראָבלעמען פון װוינונגען, קראַנקײטן, אַרבעט, 
מלאָכה, פּראָבלעמען פון צוזאַמענלעבן און באַציונגען צווישן ייַד און גוי און אנ" 
דערע ענלעכע ענינים. דאַכט זיך פּשוטע ענינים, װוי פּשוט עס זענען די ציגל װאָס 
ווערן אָנגעװאָרפן פאַרן בויען אַ בנין. אָבער ערשט ווען מע קלײַבט די ציגל צו" 
זאַמען; מע סדרט זיי אויס; מע לייגט זיי אויפן ריכטיקן פּלאַץ, װאַקסט אויס דער 

געהעריקער בנין. אַזױ איז אויך געשען מיט ריננלבלומס סאָציאַלע פאָרשונגען פון 
טאָג-טעגלעכן לעבן, - 

ער האָט אויך געשריבן וועגן לעבן פון ייִדן אין פּױלן אין שוין פון לאַנג פאַר" 
גאַנגענע צײַטן. ער האָט געשריבן וועגן ביכער און ספרים, וועגן גײַסטיקן לעבן 
אוֹן וועגן די סאָציאַלע און פּאָליטישע באַדינגונגען. זײַנע באַשרײַבונגען ועגן 
אויפשטאַנד פון קאָשטשיושקאָ אין יאָר 1794 און וועגן אָנטײל פון ייִדישן פּול- 
קאָווניק בערעק יאָסעלעװיטש, געהערן צו די גרינטלעכסטע אַרבעטן אויפן דאָזיקן 
געביט. פון ייִדישן שטאַנדפּונקט --- איז די דאָזיקע פאָרשונג די סאַמע גרינטלעכ- 
סטע. דערצו נאָך האָבן זײַנע באַשרײַבונגען די מעלה, װאָס מע זעט אין זיי נישט 
בלויז דעם פאָדערגרונט, אויף וועלכן עס זענען טעטיק די הױיפּט-פּערסאָנאַזשן, די 
העלדן, וועלכע ווערן געשילדערט. מע זעט אויך דעם הינטערגרונט, װוּ ס'לעבט 
דאָס פאָלק מיט אַלע זײַנע טאָגיטעגלעכע נויטן און פּראָבלעמען. מע דערפילט 
ממש די אַטמאָספער, דעם קלימאַט אין וועלכן די געשעענישן קומען פאָר. און 
ס'ווערן קלאָר אַ סך דערשײיַנונגען פון נאַציאָנאַלן און סאָציאַלן כאַראַקטער, וועלכע 
האָבן געבראַכט צו די געשעענישן. 

סײַ די גרעסערע אַרבעטן און סײַ די קלענערע, װאָס זענען צעװאָרפן אין פאַר- 
שיידענע זשורנאַלן און אױסגאַבעס, זענען געשריבן נישט מיט דעם כאַראַקטעריס- 
טישן ,קאַלטן" סטיל פון דעם היסטאָריקער, װאָס שטייט אין דרויסן און קוקט 
אויפן לעבן מיטן בינאָקל פון דער צײַט. זיי זײַנען געשריבן מיט אַ סך װאַרעמקײט, 
מיט האַרץ און נשמה און אָפט אַפילן מיט אַ פאַרשפּיצטער עמפינדלעכקייט פון אַ 
מענטשן װאָס איז אוממיטלבאַר פאַרבונדן מיטן גורל פון זײַנע העלדן, 

רינגלבלום איז אין תוך געווען אַ גלױיביקער מענטש. פון דעם -- אויך זײַן 
גלויבן אין מענטשן. ער האָט דעם מענטשן ליב געהאַט. דאָס איז --- דאַכט זיך -- 
דער שליסל צו דער רינגלבלום-פּערזענלעכקייט, װאָס קומט צום אויסדרוק אין 
אַלע זײַנע שאַפונגען און אין אַלע זײַנע האַנדלונגען. נאָך מער האָט זיך די דאָזיקע 
ליבשאַפט זײַנע צום מענטשן און צום ייִדן מאַניפעסטירט אינעם פּעריאָד פון דער 
נאַצישער אָקופּאַציע אין פּוילן. דאָס זעען מיר אין זײַנע פאַרבליבענע כתבים, אין 
די טאָגביכער און אין די פאַרשיידענע פאַרצייכענונגען זײַנע. צום בולטסטן אָבער, 
קומט עס צום אויסדרוק אין זײַנע מעשים, אַדאַנק וועלכע ער האָט זיך אַרױסגע- 
שטעלט וי איינער פון די שענסטע און ליכטיקסטע געשטאַלטן אין דעם העראָיִשן 
געראַנגל קעגן נאַציזם, 

* 

רינגלבלומס מערסטע פאָרשונגען ביז צום אויסברוך פון דער צווייטער וועלט- 
מלחמה, זענען פאַרעפנטלעכט אין פאַרשיידענע ביכער, אױסגאַבעס און זשורנאַלן, 
אַדאַנק דעם איז פאַראַן אַ מעגלעכקייט צו האָבן אַ גענוי בילד פון דעם כמות און 
איכות פון זײַן פאַרצװײַגטער שאַפערישער טעטיקייט, 

אַנדערש איז אָבער מיט רינגלבלומס אומדערמידלעכער, מסירת-נפשדיקער 
אַרבעט בעת דער מלחמה, אונטער דער היטלעריסטישער אֶקופּאַציע אויף דער 
פּױלישער ערד. | 

דאָס לעצטע איז דאָס פּײַנלעכסטע און גיהנומדיקסטע קאַפּיטל אין זײַן לעבן, 
וי אין לעבן פון אונדזער פאָלק בכלל. דאָס איז אָבער אויך דאָס סאַמע ויכטיקסטע 
קאַפּיטל אין זײַן שאַפערישער אַרבעט, | 

עס איז באַקאַנט אין דער װעלט דער רינגלבלום-אַרכיוו, װאָס איז געשאַפן 
געװאָרן אין װאַרשע אונטער רינגלבלומס אָנפירונג, אין די סאַמע ביטערסטע צײַטן 
װאָס די דאָזיקע שטאָט און דאָס גאַנצע לאַנד האָבן איבערגעלעבט, מע האָט וועגן 
אַרכיוו שוין אַ היפּש ביסל געשריבן. פון דעסט וועגן בלײַבט נאָך זייער אַ סך צו- 
צוגעבן און צו באַװוּנדערן יעדעס מאָל װאָס מע קוקט אַרײַן אין אָס דער גיגאַנטי- 
שער אַרבעט, װאָס האָט גאָר נישט קיין גלײכן אין דער געשיכטע, 

די אַרכיוון -- וי באַקאַנט -- באַשטײען בעיקר פון נאָטיצן, בריוו, דאָקו- 
מענטן, טאָגביכער, בילדער, פאָטאָגראַפיעס, פאַרצייכענונגען, פּראָגראַמען, באַפעלן 
באַריכטן און אַלערלײ מאַטעריאַלן, צונויפגעזאַמלטע דורך רינגלבלומען און זײַנע 
מיטאַרבעטערס, דאָס אַלץ איז געזאַמלט געװאָרן אויפן הייסן מאָמענט, ממש פון 
פליער אַרױס. עס וועט נאָך געוויס דויערן אַ סך צײַט ביז די אַלע מאַטעריאַלן, װאָס 
זענען אױיסגעגראָבן געװאָרן פון אונטער די חורבות, װעלן באַאַרבעט װערן כּדי 
אויפן דאָזיקן יסוד זאָל געשריבן ווערן די געשיכטע פון דער סאַמע מאוימדיקסטער 
תקופה אין לעבן פון אונדזער פאָלק. דאָס איז אַן אַרבעט נישט פאַר איין מענטשן 
און נישט פאַר אַ קורצער צײַט. אָבער נאָך איידער די באַאַרבעטונגען זענען גשָי 
מאַכט געװאָרן, איז פאַר אַלעמען קלאָר, אַז דער רינגלבלום-אַרכיוו שטעלט מִיט 
זיך פאָר אַן אומאָפּשאַצלעכן נאַציאָנאַלן און מענטשלעכן פאַרמעגן. ער אַנטפּלעקט, 
דער אַרכיוו, די גרויליקע ווירקלעכקייט פון דער נאַצישער הערשאַפט; דעם וויל- 
קיר און סאַדיזם פון דער חיה אין מענטשלעכן געשטאַלט, װאָס האָט אין איר 
רציחה איבערגעשטיגן די סאַמע פינצטערסטע פאַנטאַזיעס. ער אַנטפּלעקט די אי- 
בערמענטשלעכע לײַדן פון ייִדן; דעם טיפן ווייטיק פון מאַמעס און קינדער, מענער 
און פרויען, האַלב-געשאָכטענע, הונגעריקע, קראַנקע. ער אַנטפּלעקט אויך דעם 
ווילן צו לעבן: דעם געראַנגל; דעם פּאַסיוון קאַמף און אויסדויער און דעם אַקטיון 
װידערשטאַנד, 

וי האָט געזאָגט יעקב שאַצקל: 

;ער האָט געזאמלט בלוט און טרערן". 

נאָך מער: ער האָט מיט זײַן מסירת-נפשדיקער אַרבעט נישט געלאָזט פאַרגלי" 
ווערט ווערן דאָס אומשולדיק פאַרגאָסענע בלוט. ער האָט נישט געלאָזט פאַרגעסן 
די דײַטשישע רציחות און צוזאַמען דערמיט -- דעם ווייטיק, די שאַנד און די זיגד, 
װאָס איז נאָך ביז הײַנט נישט אָפּגעשאַצט געװאָרן אין דער פולער מאָס. אין דער 
זעלבער צײײַט האָט ער פאַראײיביקט די איבערמענטשלעכע גבורה פון יונגע ייִדישע 
קעמפערס. 

שוין הײַנט הייבן אָן דײַטשישע געלערנטע און היסטאָריקערס צו שרײַבן די 
געשיכטע פון דער פינצטערער תקופה אַזױ, אַז די בלוטיקע הענט פון די נאַצישע 
הענקערס זאָלן אַרוסקומען גענוג ריין. מע באַמיט זיך, אַז די חיה זאָל באַקומען 
אַ מענטשלעך פּנים! זי זאָל פאַר דער וועלט נישט אויסזען אַזױ שרעקלעך וי זי 
איז. ווערן דעריבער מיט אַ כיוון פאַרקרימט און געפעלשט נישט בלויז די שילדע- 
רונגען פון די געשעענישן, נײַערט אויך די פאַקטן און ציפערן. 

קיינער פון אָט די היסטאָריקערס רעדט נישט, נאַטירלעך, וועגן אַזעלכע צי" 
פערן, װי העכער זעקס מיליאָן אומגעבראַכטע ייִדן: וועגן דרײַסיק טויזנט חרוב גע- 
װואָרענע צענטערס, אין וועלכע ייִדן האָבן געלעבט, וועגן זעקס טויזנט פינף הוג- 
דערט פאַרשניטענע קהילות און אַנדערע ענלעכע פאַקטן, װאָס באַװײַזן דעם פאַר- 
נעם און דעם גרויל פון דער דײַטשישער פאַרניכטונג. מיר רעדן נאַטירלעך נישט 
וועגן די נאַצישע ;היסטאָריקערס". אָבער אויך די אַזױ גערופענע דעמאָקראַטישע 
דײַטשן טוען אַלץ צו מאַכן מילדער די שולד פון דעם דײַטשישן פאָלק, װאָס האָט 
אין זײַן אומבאַגרענעצטער תאווה צו מאַכט; צו זעלבסטהערשאַפט און פאַרשקלאַ- 
יפונג פון דער וועלט, זיך אַראָפּגעלאָזט אינעם טיפסטן אָפּגרונט פון דער געפאַלג- 
קייט און נאָך מיטגעשלעפּט מיט זיך אינעם דאָזיקן תהום אַ גרויסן טייל פון דער 
וועלט, 

אין אָט דער לאַגע װערן נאָך וויכטיקער די פאַרשיידענע דאָקומענטאַציע: 
:צענטערס, װאָס זענען אויפגעשטעלט געװאָלן נאָך דער מלחמה אין פּולן, פראַנק- 
רײַך, ישראל און אין אַנדערע לענדער. צוישן די פאַרשײידענע מאַטעריאַלן און 
דאָקומענטן װאָס געפינען זיך אין דעם ייַדיש-:היסטאָרישן אינסטיטוט אין פּױלן 
אין ;יד ושם", אין ;בית קצנלסון? און אין אַנדערע ערטער, פאַרנעמען די זאַמלונגען 
פון רינגלבלום-אַרכיוו אַן אויסערגעוויינלעך וויכטיקן פּלאַץ. זיי זענען אויטענטישע 
עדות פון דער טרויעריקער הערשאַפט פון די נאַציס איבער די פאַרשקלאַפטע גע" 
ביטן פון אײראָפּע; עדות פון דעם עמק:הבכה, וועלכע דערמאַנען װאָס אָקאָרשט 
:איז געשען מיט אונדזער פאָלק, און מאָנען צו געדענקען און טײַער האַלטן די צוואה 
פון די אומגעקומענע: 

;נישט פאַרגעסן, נישט פאַרגעבן", 

פונעם רינגלבלום-אַרכיוו קומט אַרויס זייער קלאָר נישט בלויז דער אומ" 
מענטשלעכער סאַדיזם פון די דײַטשן און די שוידערלעכע אױסראָטונג פון ייִדן 
ימע זעט אויך זייער קלאָר און בולט דאָס ייִדישע לעבן פון אינעוריגיק, אין די 
שטעט, שטעטלעך און געטאָס אין פּױלן, 

ער האָט קיין זאַך נישט באַפּוצט און נישט באַהאַלטן. פּונקט וי ער האָט געזען 
:גרויסע און דערהויבענע אַקטן פון מענטשן, וועלכע האָבן זיך מוסר-נפש געווען 
פאַר זייערע איבערצייגונגען און פאַרן מיטמענטשן; פּונקט װי ער האָט געזען די 

מאָראַליש-געזונטע אידעישע יוגנט, װאָס האָט זיך געגרייט צום אויפשטאַנד קעגן 
די נאַציס, אַזױ האָט ער אויך געזען די מאָראַלישע געפאַלנקײיט פון מאַנכע ייִדן -- 
די ייִדישע פּאָליצײי, די משומדים, די אַסימילאַציע, װאָס האָט זיך אַרײַנגענעסטעט 
אויך אין דעם געטאָ. ער האָט געזען די ייִדישע פּלאָגן, וועלכע זענען אַ פּועל-יוצא 
פון דער צײַט און פון די באַדינגונגען אין וועלכע מענטשן האָבן געלעבט, 

אויך דאָ איז ער נישט קיין צושויער און קיין כראָניקער סתם, 

און װוי האָט ער געקענט צוזען גלײַכגילטיק דאָס אַלץ? 

דער מענטש אין אים האָט רעבעלירט. דאָס געוויסן פון דעם ייִדן, דעם סאָ- 
ציאַליסט, דעם מענטשן מיט עטישע פּרינציפּן, האָט נישט געקענט שלום מאַכן 
מיטן טרויעריקן מצב, אין אים האָט זיך פאַראייניקט דער וייטיק און די חרפּה, 
אַזױ האָט ער עס באַנומען און אַזױ האָט ער עס פאַרשריבן אין זײַנע נאָטיצן, מיט 
אותיות געטונקענע אין בלוט און יסורים, 

מיט דער זעלבער אוממיטלבאַרקייט שילדערט ער דאָס גײַסטיקע און קולטן" 
רעלע לעבן אין געטאָ: די עונג-שבת פײַערונגען, די ליטעראַרישע אונטערנעמונגען, 
די חינוך-אַרבעט, די צדקה, די קעגנזײַטיקע הילף און דער עיקר -- די גבורה פון 
די מאָראַליש גאַנצע, װאָס בײַ אַלע לײַדן און פּורעניותן האָבן זיי נישט געלאָזט זיך 
אײַנברעכן דורכן שונא, | 

די פאַרצייכענונגען און נאָטיצן באַשטײען פון טויזנטער פּרטים, אָבער טאַקע 
פון זיי װאַקסט אויס אַ קאָלאָסאַל בילד. איר זעט דעם מענטשן אַזױ וי ער איזי 
נישט פאַרפּוצט און פאַרקנעפּלט ביז צו דער האַלדז, איר הערט זײַן קול, זײַן 
קרעכץ, זײַן געוויין. זעלטן, זעלטן באַװײַזט זיך אַ טראָפּן פרייד, אַ שמייכל אויף 
די ליפּן. אָבער עס פאַרשװינדט תיכף אין דעם שרעקלעכן געוויטער פון מענטש- 
לעכע יסורים. 

די נאַציס האָבן פאַרשטאַנען וי צו צעברעכן דעם מענטשן פּסיכיש און גײַס- 
טיק, איידער זיי האָבן אים פאַרניכטעט פיזיש. כדי צו קענען לײַכטער דערגרייכן 
זייערע טײַװלאָנישע צילן, האָבן זיי די קרבנות זייערע אָפּגענאַרט, מאָראַליש דער- 
נידעריקט, דאָס איז געווען אַ קלאָר אויסגערעכנטע אװויסנשאַפּטלעכע* טאַקטיק װאָס 
די נאַציס האָבן אָנגעװענדעט אומעטום װוּ זי האָבן געהערשט. אָבער נאָך ציני" 
שער און טײַװלאָנישער האָבן זיי עס געטאָן אין די געטאָס פון פּױלן און ליטע, װוּ 
זי האָבן צונויפגעפּרעסט מיליאָנען ייִדן אין די שוידערלעכסטע באַדינגונגען. 

די װאָס פּרוּוון פון צייט צו צייט אַרױיסקומען מיט טענות צו די ייִדן אין די 
געטאָס, חלמאי זיי האָבן פריִער נישט געשטעלט קיין אָרגאַניזירטן װידערשטאַנדן 
הלמאי זיי האָבן זיך געלאָזט אומברענגען װי שאָף; הלמאי זיי האָבן זיך געלאָזט 
אָפּנאַרן און נאָך אַזעלכע שאלות, קענען אַ סך תשובות געפינען אין רינגלבלומס 
קורצע נאָטיצן. 

אַװודאי טאָרן נישט משפּטן די װאָס זענען אַלײן אין יענער לאַגע נישט געווען. 
,משפּט נישט דעם מענטשן ביז דו קומסט נישט צו זײַן שטאַנד*" -- האָט געזאָגט 
הלל, דאָס איז אַ וויכטיקער מאָראַלישער פּרינציפּ, רינגלבלום איז געווען אין דעם 

גיהנום צוזאַמען מיט אַלע קרבנות. ער איז נישט מסכים געווען מיטן פּאַסיוון ווי- 
דערשטאַנד. דער איינציקער ועג +-- האָט ער געהאַלטן -- איז דער אַקטיוער 
קאַמף. דאָס האָט ער פאַרצייכנט נאָך אין יאָר 1942, בעת דער מאַסן-אויסזידלונג 
פון הונדערטער טויזנטער ייִדן פון װאַרשע. דאָך האָט ער פּרובירט צו פאַרשטיין 
די ייִדן, נישט כדי מלמד-זכות צו זײַן, נאָר כדי צו געפינען דעם ענטפער אויף 
זײַגע אייגענע האַרבע טענות. זײַנע קורצע נאָטיצן און פּסיכאָלאָגישע באַמערקוג- 
גען זענען געשריבן נישט כדי צו באַשולדיקן און נישט כדי צו פאַרטיידיקן. זײַן 
כוונה איז געווען -- פּאַרשטיין דעם מענטשן; פאַרשטיין די געפילן און מחשבות 
פונעם ייִדן װאָס וויל לעבן. דער דראַנג צום לעבן רײַסט זיך דורך אַלע צאַמען 
אַפילו אין דער גרעסטער נויט, צעפּײַניקט פון הונגער, געשװאָלן פון לײַדן און 
קעלט און אויך דעמאָלט ווען דער טוֹיט קוקט כסדר אין די אויגן אַרליַן, 

באַקענט מען זיך מיט דעם אַלעמען, הייבט מען אָן גאָר אַנדערש צו פאַרשטײן 
די ייִדן אין די געטאָס, אין אָט דער שײַן װאַקסט אויס נאָך גרעסער די חשיבות פון 
די קעמפנדיקע ייִדן. זיי דערהייבן זיך צו באמת גײַסטיקע ריזן; צו אַזעלכע, װאָס 
האָבן מיט זייער גבורה, מוט און אויסדויער אַרײַנגעשריבן אַ זעלטענעם בלאַט אין 
דער געשיכטע פון אונדזער פאָלק און פון אַלע פעלקער װאָס קעמפן פאַר מענטש" 


לעכער פרליהייט, 
א 


אין דעם באַפּרײַונגס-אויפשטאַנד פונעם געטאָ האָט עמנואל רינגלבלום א 
גרויסן, אומאָפּשאַצלעכן חלק, 

רינגלבלום -- דער היסטאָריקער, האָט זיך אויף קיין איין מאָמענט נישט אָפּ- 
געשלאָסן בלויז אין זײַן װיסנשאַפטלעכער אַרבעט, װוי ס'טרעפט אָפט בײַ געלערנטש 
פון דעם מין, זײַן אומרויקער גײַסט האָט אים געפירט פון בוך צום לעבן און דאָס 
זעלבע --- פאַרקערט. נאָך אין זײַנע יונגע יאָרן, ווען ער איז אַ סטודענט געווען, 
האָט ער דערפילט אַ באַדערפעניש אויסצומישן זיך מיט דער יוגנט, מיטן פאָלק, 
מיטן אַרבעטנדיקן מענטש, 

אידייען -- האָט ער געװוסט -- דאַרף מען נישט בלויז פּרײידיקן. מע דאַרף 
זיי פאַרווירקלעכן. דערפון איז פאַרשטענדלעך זײַן דראַנג צו אַקטיווער געזעל- 
שאַפטלעכער אַרבעט. זײַן חלום און שטרעבונג איז געווען: אַ נײַע מענטשלעכע גע- 
זעלשאַפט, אַ סאָציאַלייושרדיקע פאַר אַלעמען. אין אָט דער געזעלשאַפּט האָט ער 
געװאָלט זען דעם ייִדן וי אַ גלײַכן מיט גלײַכע, דאָס לעצטע -- איז ער געווען אי- 
בערגעצייגט -- איז מעגלעך נאָר אין אַן אייגענער נאַציאָנאַלער היים פאַרן ייִדישן 
פאָלק, דערפון ווערט אויך קלאָר זײַן וועג צום באָראָכאָװיזם, צו דער פּועלי ציון- 
פּאַרטײ, װוּ ער איז געווען אַקטיוו און איבערגעגעבן אַלע זײַנע יאָרן, ביז ער איז 
דורך די נאַצישע הענקערס געפירט געװאָרן צו דער עקידה, 

זײַן געזעלשאַפטלעכע טעטיקייט איז געווען בעיקר צוישן דער יוגנט. עס איז 
געווען אין די צװאַנציקער און דרײַסיקער יאָרן. פּױלן האָט דורכגעמאַכט שווערע 

צײַטן, אָרעמקײט, נויט, הונגער. דערצו נאָך -- די ביטערע רעאַקציע. װוי שווער 
ס'איז געווען פאַר אַלע בירגער, איז נאָך שווערער געווען פאַר ייִדן און ועל כולם 
-- פאַר דער ייִדישער אַרבעטנדיקער און שטודירנדיקער יוגנט, 

רינגלבלום האָט געפילט אַז ער מוז העלפן דער יוגנט מיט אַלץ װאָס ער קען, 
איז ער צו איר געגאַנגען, געבראַכט בילדונג, קולטור און געשטילט איר הונגער, 
אויב נישט מיט ברויט, איז מיט וויסן און מיט גלויבן אין אַ נײַעם מאָרגן. ער האָט 
געגרינדעט און אָנגעפירט מיט קורסן פון אַרבעטערס, מיט קרײַזן פאַר סטודעג- 
טישער יוגנט; געווען טעטיק אין ייַדיש-װיסנשאַפטלעכן אינסטיטוט, אין ;דזשוינט", 
אין פּאָליטישע אַרבעטן פון דער פּאַרטײ: געשריבן אין יוגנט-אָרגאַנען און אין 
פּאַרטײי-צײַטונגען, שוין אָפּגערעדט פון זײַנע װאָגיקע אַרבעטן אויפן געביט פון 
דער געשיכטע-פאָרשונג, וועלכע האָבן אַלע מאָל פאַרנומען זײַן מערסטע צײַט און 
ענערגיע. | 

אומעטום האָט ער זיך אױיסגעװוירקט מיט גרויס דערפאָלג, אַדאַנק זײַן אינטע- 

לעקטועלער באַגאַבטקײט און פּאַראַלעל דערצו -- אַדאַנק זײַנע פערזענלעכע 
מענטשלעכע מידות. די נאָבלקײיט װאָס האָט אַרױסגעקוקט פון זײַנע אויגן און די 
איידעלע באַציונג צו גרויס און צו קליין, האָבן געשאַפן צו אים אַ גװאַלדיקן צו- 
טרוי, געפּאָרט מיט דער גרעסטער פאַרערונג און ליבשאַפט פון אַלע װאָס האָבן 
אים געקענט, 

מיט אָט דעם באַגאַזש איז רינגלבלום אַרײַן אין געטאָ, 


עס איז באַװוּסט, אַז רינגלבלום האָט געקענט זיך ראַטעװען. עס איז געווען 
גרייט פאַר אים אַ פּאַספּאָרט אַרױסצופאָרן פון פּױלן. אָבער רינגלבלום האָט זיך 
אָפּגעזאָגט. ער האָט באַשלאָסן צו טיילן זײַן גורל און דעם גורל פון זײַן פרוי און 
איינציקן זון צוזאַמען מיטן גורל פון אַלע פאַרבליבענע ייִדן אינעם נאַצישן גיהנום, 

אָבער באַלד פונעם ערשטן מאָמענט פון דער דײַטשישער אַקפּאַציע האָט 
עמנואל רינגלבלום אונטערגענומען אַן אַקטיװוע געזעלשאַפטלעכע טעטיקייט. די 
אַרבעט איז געווען אַ פאַרצװוײיגטע, אַן אומדערמידלעכע, פול מיט גװאַלדיקע שווע- 
ריקייטן און לעבנס-געפאַרן. דאָס אַלץ האָט אים אָבער נישט אָפּגעהאַלטן. להיפּוך, 
ער האָט געפילט, אַז װאָס שווערער די לאַגע און װאָס גרעסער די געפאַר, אַלץ 
דרינגענדיקער איז די פליכט צו העלפן די פאַרפּײַניקטע ייִדן 

ער איז געווען פון די ערשטע װאָס האָבן אָרגאַניזירט די קולטור-אַרבעט אין 
געטאָ. געשאַפן שולן פאַר קינדער, קינדער-קיכן און אַפילו אַ פאָלקס-אוניווערסי- 
טעט. ער האָט אָרגאַניזירט די אַרבעט פאַרן צענטראַלן אַרכיוו, װאָס איז באַקאַנט 
געווען מיטן נאָמען ;עונג שבת-חברה". ער האָט געהאָלפן אָרגאַניזירן די היים" 
קאָמיטעטן, די צדקה-געזעלשאַפּטן און די טעטיקייט פאַר קעגנזײַטיקער הילף, 
אָבער דאָס איז נאָך נישט אַלץ, 

ער איז געווען פון די סאַמע ערשטע, װאָס האָבן גערופן צו רעװאָלט און ווי" 
דערשטאַנד קעגן די נאַציס, 

רינגלבלום האָט פאָרויסגעזען צו װאָס די נאַציס צילן. דעריבער -- קיין שום 
נאָכגעביקייט, קיין שום מיטאַרבעט מיט די דײַטשף 

עס איז באַקאַנט זײַן געװאַגטע פאָדערונג צו דער װאַרשעװער קהילה-לייטונג 
נישט נאָכצוקומען די גזירות פון די רוצחים און נישט צוצולייגן קיין האַנט צו דער 
שאַפונג פון דעם געטאָ אין װאַרשע. ער האָט פאַרלאַנגט ייִדישע אַחריות, מוט און 
ווערדע און איז געווען דער ערשטער צו װײַון דעם בײישפּיל דערפון. ער אַליין האָט 
זיך פאָרגעלייגט --- אויב נייטיק --- צו זײַן איינער פון די ערובניקעס, װאָס די 
דײַטשן האָבן פאַרלאַנגט. ער איז גרייט געווען צו באַצאָלן מיטן לעבן, אַבי ייִדן 
זאָלן נישט זײַן קיין שותפים צו דער בעסטיאַלישער האַנדלונג פון די נאַציס, 

רינגלבלומס מוטיקע און ווערדיקע ווענדונג אין יענער פאַרצווייפלטער לאַגע 
איז געווען װי אַ זוניקער שטראַל אין דער סאַמע געדיכטסטער פינצטערניש. דאָס 
איז דער געזונטער אויסדרוק פון מענטשלעכן און ייִדישן געוויסן, װאָס האָט פון 
אים אַרויסגערעדט. שוין דאָס אַלײן שטעלט אים אַװעק אין דער סאַמע מזרח-װאַנט 
צווישן די אויסדערוויילטע פון פאָלק, וועמענס מאָראַלישער כוח, געטרײַשאַפט און 
מסירת-נפש איז פאַרבליבן אין דער געשיכטע וי אַ מוסטער און בײַשפּיל לדור" 
דורות. | 
נאָך אין יאָר 1942 האָט רינגלבלום גערופן צו אַ באַװאָפּנטן װידערשטאַנד קעגן 
די דײַטשן. דאָס איז געווען בעת דער אויסזידלונג פון דרײַ הונדערט טויזנט ייִדן פון 
װאַרשע. רינגלבלום האָט שוין דעמאָלט געפאָדערט איבערצוגיין פון פּאַסיוון ווידער- 
שטאַנד צום אַקטיון קאַמף. אַזױ איז פאַרשריבן אין זײַנע פאַרצייכענונגען, 

זײַן רוף איז דעמאָלט נישט געהערט געװאָרן. אָבער צי האָט עס נישט געהאַט 
קיין השפּעה אויף די צוגרייטונגען צום װידערשטאַנד װאָס האָט זיך אָנגעהױיבן 
מיט צוויי יאָר שפּעטער? 

אויפשטאַנדן --- װי די װאָס זענען געשען אין די געטאָס -- ווערן נישט גע" 
בוירן איבער נאַכט. אַזעלכע אױיפשטאַנדן מוזן זיך פריער אױיסװאַרעמען אינעם 
באַװוּסטזײַן און גלויבן פון מענטשן, װי די זריעה אין דער ערד, ביז זי װוערט 
צײַטיק אויפצוגיין. אויך די דאָזיקע זריעה איז אויפגעגאַנגען אַ פּאָר יאָר שפּעטער, 
רינגלבלום האָט זי פאַרזייט צוזאַמען מיט די אַלע װאָס האָבן אין די ביטערסטע 
באַדינגונגען אויפגעהאַלטן אַ פונק פון ייִדישן לעבן און צוזאַמען מיט די, װאָס 
האָבן געװועקט און גערופן צום קאַמף, | 

דאָס איז דער מאָראַלישער הינטערגרונט פון די אויפשטאַנדן אין די געטאָס 
און די קאַמפן פון די פּאַרטיזאַנער. אָן דעם מאָראַלישן יסוד װאָלט נישט מעגלעף 
געווען קיין אויפשטאַנד פון פיזיש שװאַכע און צעבראָכענע מענטשן קעגן אַ מעכ" 
טיקער מיליטערישער מאַכט. אַזױ איז געווען אין אַלע צײַטן פון דער געשיכטעּ 
און אַזױ איז אויך הײַנט, ביז צו אונדזערע טעג, | | 

בײַשפּילן זענען פאַראַן אַ סך. אָבער גענוג בלויז איינער -- דער אויפשטאַנד 
פון בר כוכבא, 

עס איז באַװוּסט, אַז די גײַסטיקע אַטמאָספער פאַרן דאָזיקן קאַמף איז געשאַפן 
געװאָרן פיל פריִער װוי דער אויפשטאַנד האָט זיך אָנגעהויבן. דעם מאָראַלישן יסוד 
האָט פאַרלייגט ר' שמעון בן גמליאל, ר' ישמעאל, רבי עקיבא און אַלע אַנדערע 
מאַרטירערס, װאָס זענען באַקאַנט אין דער געשיכטע וי די עשרה הרוגי מלכות, 
מיט זייער מסירת נפש און קידוש השם האָבן זיי צוגעגרייט דעם באָדן פאַר דער 
מלחמה קעגן די רוימער, 

אויך דער אויפשטאַנד אין די געטאָס האָט געהאַט זײַנע הרוגי מלכות. אויך 
זיי האָבן מיט זייער מסירת נפש, פּונקט װי די הייליקע מאַרטירערס אַמאָל, גע" 
הויבן די מאָראַל פון די לײַדנדיקע און געװועקט אין זיי דעם גלויבן און ווילן צום 
קאַמף. איינער פון די הײַנטצײַטיקע הרוגי מלכות, װאָס האָט אָפּגעגעבן דאָס לעבן 
על קידוש העם, איז עמנואל רינגלבלום, 

פאַראַן אַ סך געמיינזאַמעס אינעם גורל פון דעם הײַנטצײַטיקן מאַרטירער מיט 
זײַנע היסטאָרישע פאָרגייערס. פּונקט וי זיי אַלע, האָט ער געטײילט די גרעסטע 
לײַדן פון פאָלק; פּונקט וי זיי, האָט ער אויך צוגעזען מיט די אייגענע אויגן װי 
דער תליון פירט צום אומקום זײַנע נאָענטסטע און ליבסטע -- זײַן פרוי און זײַן 
איינציקן זון; און פּונקט וי זיי, איז ער ביז צו דער לעצטער רגע געבליבן אומ- 
בויגזאַם אין זײַן גלויבן און געטרײַשאַפט צום פאָלק, 

אין אַפּריל 1944 האָבן די נאַציס דערשאָסן רינגלבלומען. עס ווערט דערציילט, 
אַז פאַר דעם האָבן זיי אים שרעקלעך געפּײַניקט, זיי איז אָבער בשום אופן נישט 
געלונגען צו ברעכן אים גײַסטיק. רינגלבלומס מאָראַלישער כוח איז געווען אומ- 
פאַרגלײַכלעך שטאַרקער פון דער ברוטאַלער פיזישער קראַפט פון זײַנע הענקערס. 

אַז מע טראַכט זיך דערין אַרײַן, זעט מען פיל מער וי אַ סימבאָל, װאָס איז 
כאַראַקטעריסטיש פאַרן ייִדישן פאָלק, 

רינגלבלומס גאַנץ לעבן איז געווען דורכגעדרונגען מיט אַ געפיל פון דער" 
הויבנקייט, פון קדושה. אַזױ איז ער אויך אַװעק אין דער אײיביקייט: 

װי אַ קדוש, װאָס װעט איף שטענדיק פאַרבלײַבן אין זכרון פון פאָלק װי 


איינער פון די הײַנטצײַטיקע הרוגי מלכות, 


חורנרטאַטיוון אין דער ייָדישער ליטעראַטור 


. ,אוב ס'זענען פאַראַן גראַדן און קאַטעגאָריעס אין לײַדן -- פאַרנעמט דאָס 
פאָלק פון ישראל דאָס ערשטע אָרט צװישן אַלע פעלקער, אויב די לענג פון די 
לײַדן און געדולד איבערצוטראָגן לײַדן, געבן נאָבלקײט -- קענען די ייַדן זיך 
אַװעקשטעלן קעגן דער אַריסטאָקראַטיע פון וועלכן עס איז לאַנד, אויב אַ ליטע- 
ראַטור, װאָס האָט בלויז עטלעכע קלאַסישע טראַגעדיעס, װוערט געהאַלטן פאַר 
רײַך --- װאָס זאָל מען שוין זאָגן וועגן א נאַציאָנאַלער טראַגעדיע, װאָס דויערט 
אַזויפיל הונדערטער יאָרן -- אַ טראַגעדיע, װאָס אירע דיכטערס און שפּילערס 
זענען אַליין אויך די הויפּט-העלדן ?7" 

די דאָזיקע שורות האָט געשריבן דער היסטאָריקער ליפּמאַן (לעאָפּאָלד) צונז 
מיט העכער הונדערט יאָר צוריק, אין 1855. װאָס װאָלט געזאָגט דער פאָרשער 
פון חכמת ישראל וען ער װאָלט געלעבט אין אונדזערע טעג? װען ער װאָלט 
געזען אויך דעם חורבן און די לײַדן פון פאָלק אין די צײַטן פון בלוטיקן היטלע- 
ריזם ? 

אמת, מיר זענען אַלע מאָל געװען די סאַמע אויסדערװיילטע צום לײַדן 
עדות דערויף זענען פאַראַן לרוב: די געשיכטע און די ליטעראַטור און די תפילות, 
געשאַפענע אין פאַרשיידענע צײַטן. אָבער צי קען מען דען פאַרגלײַכן יענע אַלע 
טראַגעדיעס, אויף וועלכע עס איז מרמז ליפּמאַן צונז, מיט דער שרעקלעכער, 
ממש אומגלויבלעכער טראַגעדיע פון אונדזער צײַט? 

דאָס אַלץ װאָס איז פריער געשען, זעט אויס בלאַס און אָרעם אַנטקעגן דער 
רשעות װאָס ייִדן זענען אױסגעשטאַנען אין די יאָרן פון לעצטן בלוטיקן מבול, 

מיליאָנען ייַדן האָבן במשך א סך דורות זיך באַגאָסן מיט טרערן איבער די 
לײַלדן פון ר' אמנון -- דער איידעלער גאָטספאָרכטיקער ייָד, װאָס האָט צוליב 
זײַן ייִדישקייט זיך געלאָזט אָפּשנײַדן איין אבר נאָכן צווייטן. אויך יענער ר' אמנון, 
װאָס איז פאַרהייליקט געװאָרן אין די ראש-השנהדיקע און יום-כיפּורדיקע תפילות, 
איז נישט געווען דער איינציקער ייד װאָס איז געגאַנגען על קידוש השם. ער איז 
בלויז אַ סימבאָל, א בײַשפּיל פון אַ סך אַזעלכע װערדיקיגלוביקע ייִדן. איצט 
אָבער זענען מיטאַמאָל מיליאָנען ייִדן אומגעקומען צוליב זייער ייִדישקייט. און 
וי האָט געזאָגט דער רמב"ם אין איגרת תימן; 

,אויב אַ ייַד איז אומגעבראַכט געװאָרן בלויז דערפאַר װאָס ער אין אַ ייָד, 
און ווען ער װאָלט נישט געווען קיין ייִד װאָלט ער געבליבן לעבן, מיינט עס, אַז 
ער איז אומגעקומען על קידוש השם". 

די שרעקלעכע טראַגעדיע, װאָס האָט מיליאָנען ייַדן פאַרװאַנדלט אין קדושים; 
אָט די טראַגעדיע, װאָס האָט זיך אַזױ מוראדיק אַרײַנגעשניטן אין לײַב און לעבן 
פון אונדזער פאָלק, האָט נישט געקענט פאַרבײַ אָן אַ טיפער השפּעה איף דער 
ייִדישער ליטעראַטור. נאָך מער: אויב די ליטעראַטור פון ייִדישן פאָלק, אין ביידע 
אונדזערע שפּראַכן, װעט אַמאָל געמשפּט װערן סײַ לט דער מאָס פון איר 
נאַציאָנאַלער ווערטיקייט און סײַ לוט איר עכטער קינסטלערישקייט, װעט דער 
חורבן זײַן דער וויכטיקסטער באַראָמעטער. אין דער מאָס פון איר עמפינדלעכקייט 
לגבי דער טראַגעדיע פון פאָלק; לגבי די לײַדן פון יחיד און פון כלל, װעט אָפּגע- 
שאַצט ווערן אויך איר ליטעראַריש:קינסטלערישער ווערט. קונסט װאָס גייט פאַר- 
בײַ אַ שטורעם און פילט אים נישט, איז נישט קיין עכטע קונסט. בפרט נאָך, אַז 
מיר זענען פאַרבײַ אַזאַ מבול, װאָס האָט אין ימען בלוט דערטרונקען טויזנטער 
קהילות און צוזאַמען מיט זי --- מיליאָנען ייִדן. 


איז דעריבער קיין װוּנדער נישט װאָס עס איז נישטאָ קיין איין ייִדישער 
שרײַבער, קיין איין דיכטער און קינסטלער װאָס האָט די טעמע נישט באַרירט, 
שרײיַבן וועגן אַלע, װאָס האָבן אויף אַזאַ אָדער אַנדער אופן באַהאַנדלט די גרויזאַמע 
דראַמע, איז זייער שווער. כמעט אוממעגלעך. אגב איז עס אויך נישט אונדזער 
ציל. די כוונה איז בלויז אָנצוּװוײַזן אויף דעם חורבן-מאָטיוו, וי ער האָט באַװירקט 
די ייִדישע ליטעראַטור במשך די לעצטע עטלעכע צענדליק יאָר און װי ער קומט 
צום אויסדרוק אין דער קינסטלערישער שאַפונג. 


דעם ערשטן גרויסן פּרוּוו צונויפצוזאַמלען דעם ליטעראַרישן מאַטעריאַל אין 
וועלכן ס'קומט צום אויסדרוק דער קידוש השם פון אונדזער פאָלק, האָט געמאַכט 
דער לואיס לאַמעד פאָנד פאַר אונדזער ליטעראַטור אין ביידע שפּראַכן, די גרויסע 
זאַמלונג פון קנאַפּע עלף הונדערט זײַטן, אונטערן נאָמען קקידוש השם", איז 
רעדאַקטירט געװאָרן פון ש. ניגער ע"ה. דאָס אין אַ קאָלאָסאַלע אַרבעט, װאָס 
נעמט אַרום דעם מאָטיוו פון קידוש השם און מסירת נפש אין פאַרשיידענע צײַטן 
פון דער ייִדישער געשיכטע. אָנגעהויבן פון גאָר אַמאָל, אַמאָל, נאָך אין די צײַטן 
פונעם חורבן ירושלים: דערנאָך -- דער קידוש השם פון דער העלדישער מוטער 
חנה און אירע זיבן זין;: דער קידוש השם פון די עשרה הרוגי מלכות, די מסירת- 
נפש פון ייִדן אין די צייטן פון דער אינקװיזיציע; דער קידוש השם אין װאָרמס, 
אין מאַינץ און אין שפּייער; די גזירות פון גאָנטע און די גזירות פון ת"ח ות"ט, 
ביז צו דעם קידוש השם אין 19טן און 20סטן יאָרהונדערט, דאָס איז אַ זעלטענע 
אַנטאָלאָגיע פון בלוט און טרערן, געפּאָרט מיט קאַמף און װידערשטאַנד און צוזאַ- 
מען דערמיט -- אַ גרויסער גלויבן פון ייִדן, װאָס פאַרװאַנדלט זיך אין אַן אויסער- 
געוויינלעכן מאָראַלישן כוח, 

אויפן סאַמע שער-בלאַט פונעם בוך ווערט געזאָגט, אַז דאָס איז ;אַ זאַמלונג 
געקליבענע, אָפּט געקירצטע באַריכטן, בריוו, כראָניקעס, צוואות, אויפשריפטן 

לעגענדעס, לידער, דערציילונגען, דראַמאַטישע סצענעס, עסייען, װאָס מאָלן אויס 
מסירת-נפש אין אונדזערע און אויך אין די פריערדיקע צײַטן". די כוונה פון די 
אַרױסגעבערס פון דער זאַמלונג איז געווען אַרומצונעמען די שאַפונגען פון אַלע 
צײַטן, און װי גרויס עס איז נישט געווען זייער דרך-ארץ פאַר מסירת-נפש און 
קידוש השם פון אַמאָל און דער ווילן זייערער דאָס אַלץ צו פאַרצייכענען און 
ברענגען צום אויסדרוק, האָבן זיי פון דעסטוועגן געמוזט דעם סאַמע גרעסטן טייל 
פון אָט דער אַנטאָלאָגיע ווידמענען דעם לעצטן און בלוטיקסטן חורבן אונדזערן, 
אַנדערש האָט עס נישט געקענט זײַן, װײַל אין קעגנטייל װאָלטן זיי נישט געווען 
געטרײַ צו דער טרויעריקער ווירקלעכקייט פון אונדזער צײַט, און דאָך נעמט די 
אַנטאָלאָגיע נישט אַרום אַלץ װאָס שפּיגלט אָפּ אונדזער גרויסן אומגליק. ערשטנס 
-- איז נישט מעגלעך געווען --- וי די אַרױסגעבערס אַלין זאָגן -- אַלץ צונויפ- 
צוזאַמלען, און צווייטנס --- זענען אין די לעצטע אַכצן יאָר, פון זינט דאָס זאַמל- 
בוך איז דערשינען, אויפגעקומען נײַע מאַטעריאַלן, דאָקומענטן פאָרשונגען און 
אויך קינסטלערישע שאַפונגען, אין פּראָזע, אין פּאָעזיע און אין דראַמע, װאָס 
דערציילן פון דער שוידערלעכער טראַגעדיע וועלכע האָט פאַרפינצטערט דאָס לעבן 
פון אונדזער פאָלק, 


וי געזאָגט, גייט אונדז נישט אין אויסרעכענען אַלע מחברים און די װערק 
זייערע. אונדז אינטערעסירט בעיקר דער פאַרנעם פון דער חורבן-ליטעראַטור, און 
וי דער חורבן-מאָטיוו קומט צום אויסדרוק אין די פאַרשיידענע זשאַנערן פון 
ליטעראַרישן שאַפן, די מחברים, אָדער ווערק װאָס מיר דערמאָנען, זענען דערי" 
בער בלויז בײַשפּילן, אָדער מוסטערן פון די פאַרשיידענע מינים שאַפונגען. מיר 
ווייסן, אַז פיל מער לאָזן מיר דורך, אָבער נישט צוליב גרינגשעצונג, חס וחלילה, 
נייערט בלויז צוליב די פריער דערמאָנטע סיבות. | 

כדי צו האָבן אַ קלאָרן באַגריף וועגן היקף פון דער ליטעראַטור װאָס שפּינלט 
אָפּ דעם חורבן, מסירת נפש און קידוש השם פון אונדזער צײַט, וועלן מיר פּרווון 
צו פאַרטײילן דעם אָנגעזאַמלטן מאַטעריאַל אין פיר מינים:; 


א. טאָגביכער, נאָטיצן, יזכור-ביכער, כראָניקעס און זכרונות פון 
עדות װאָס זענען אַלײן געווען אינעם בלוטיקן גיהנום 


פאַראַן שוין הײַנט זייער אַ גרויסער מאַטעריאַל אויפן דאָזיקן געביט, הגם 
מע קען זיך פאָרשטעלן, אַז נאָך מער איז אומגעקומען צוזאַמען מיט די באַלעבאַ- 
טים זייערע. די מערסטע דאָקומענטן זענען פון לעבן-געבליבענע עדות. אָבער 
אַז מע גיט אַ טראַכט װאָס פאַר אַ קלייניקער חלק זיי זענען פון די מיליאָנען 
אומגעבראַכטע ייִדן, פאַרשטײיט מען וויפל מאַטעריאַלן עס זענען פאַרלוירן גע- 
גאַנגען און װעלן שוין מסתמא מער קיינמאָל נישט זען די ליכטיקע שלין, 


מיר דערמאָנען בלויז אייניקע בײַשפּילן; 

הערמאַן קרוק --- ,ווילנער געטאָ?; דייר הלל זײַדמאַן -- ,װאַרשעװער געטאָ} 
ישראל טאַבאַקסבלאַט -- ;חורבן לאָדזש"; דייר דװאָרזשעצקי --- ,ווילנער געטאָ?; 
טוביה בוזשיקאָווסקי --- , צווישן פאַלנדיקע ווענט"; צביה לובעטקין -- ;בימי כליון 
ומרד"; שמחה פּאָלאַקעװיטש +-- ?אַ טאָג אין טרעבלינקע": װאַסילי גראָסמאַן --- 
;טרעבלינקער גיהנום? יאַנקל װיערניק -- ;אַ יאָר אין טרעבלינקע? שלמה 
פראַנק --- ,טאָגבוך פון לאָדזשער געטאָ';! ד"ר פיליפ פרידמאַן -- קאָשװיענ- 
טשים": מלך באַקאַלטשוק-פּעלין -- ,זכרונות פון אַ ייִדישן פּאַרטיזאַן": פרידאַ: 
זרבבל -- ,נע ונד"; ד"ר קערמיש --- ;דער אױפשטאַנד אין ואַרשעװער געטאָ?; 
מיכאל באָרוויטש -- ;אַרישע פּאַפּירן",. די נאָטיצן און פאַרצייכענונגען פוך' 
ד"ר עמנואל רינגלבלום און זײַנע מיטאַרבעטערס -- געזאַמלטע אינעם רינגלבלום-- 
אַרכיוו. מיר װאָלטן געקענט אויסרעכענען נאָך אַ סך, אַ סך. יעדער אינעה' 
פון די דערמאָנטע עדות -- וי אַנדערע צענדליקער נישט:דערמאָנטעץ -- 
ברענגט אַרויס אויף זײַן שטייגער דעם גרויל פון דער מלחמה און גאָר באַזונדערס. 
-- די שרעקלעכע לײַדן פון ייִדן אונטער דער נאַצישער ממשלה. געויינלעךר 
צייכענען זיך אויס די טאָג-ביכער, זכרונות און נאָטיצן מיט זייער פּשטות און 
זאַכלעכקײט., װאָס קען זײַן נאָך זאַכלעכער און נאָך שרעקלעכּער װי, צום בײַשפּיל.. 
אַזאַ מעלדונג אינעם טאָג-בוך פון הערמאן קרוק, פון 5טן פעברואַר 1942; 

,ביל ילדן טאָרן פון היינט אֵן נישט געבוירן וװערן קיין קינדער". 

אָדער אַזעלכע פאַרצייכענונגען װי; 

,זוויפן הית עולם ליגן דרײַ הונדערט טויטע און װאַרטן אויף זייער ריי צו' 
קומען צו קבר ישראל. די טויטע ליגן שוין עטלעכע טעג. יעדער איינער איז פאַר" 
זען מיט אַ פירקאַנטיקן װײַסן צעטל, זיי ליגן אַזױ וי אַמאָל די געשטאָכענע גענדז' 
אויפן באַזאַר. אַ שווערן אײַנדרוק מאַכט ווען מע זעט וי די משפּחות פון די מתים. 
װאַרטן אָפּ גאַנצע טעג, כדי צו זײַן בײַ דער קבורה פון זייערע נאָענטסטע און 
אום סוף מוזן זיי אַװעקגײן מיט פאַרביטערטע הערצער, װײַל אויך די טויטע מוזן 
װואַרטן אויף זייעל ריי", 

(שלמה פראַנק -- ;טאָגבוך פון לאָדזשער געטאָ* -- 17טער מײַ 1941) 

;אַלע ייִדן װאָס זענען נאָך פאַרבליבן אין װאַרשעװער געטאָ, װאָס זייער צאָל' 
ווערט געשאַצט אויף אַ הונדערט טויזנט, דאַרפן זיך פאַרזאַמלען ביז צו מאָרגנס,. 
זונטיק, 10 אַזײיגער אין דער פרי, אויף דעם שטח פון די גאַסן װאָלינסקע-מילע- 
סטאַווקי:ניסקע-שטשענשליווע. יעדער יִד װאָס װעט געפונען װערן נאָך דעם 
דאָזיקן טערמין אויף צפון-זײַט פון דער ליניע פון דער גענשער גאַס, װעט ווערך 
דערשאָסן", 

(ד"ר הלל זיידמאַן -- ;טאָגבוך פון װאַרשעװער געטאָ", מוצאי שבת, 5טעף 

סעפּטעמבער 1942) : | 

,אין איין װאַגאָן שטויסן מיר זיך אָן אויף אַ טױיטער פרוי, וועלכע ליגט 
צוזאַמענגעדריקט מיט אַ קינד, װאָס איז געבליבן אין אירע פאַרשטייפטע הענט: 
זיכער האָט די מוטער איר טויט קינד נישט אַרױסגעלאָזט פון די הענט, עס צוגש- 

דריקט צו זיך מיט מוטערלעכער ליבע און פאַרצווייפלונג, פילנדיק אַזן אויך זי 
שטאַרבט צוזאַמען מיטן קינד, דאָס מויל פון דער מוטער איז אַזױ געבליבן פאַר- 
קרימט פון דער לעצטער קללה װאָס זי האָט געגעבן דער וועלט פון די מערדער". 

(שמחה פּאַלאַקעװיטש --- ;אַ טאָג אין טרעבלינקע") 

;בײַ דער אַרבעט מוז מען אױסטאָן די רעקלעך מיט די העמדער און גיין 
האַלב נאַקעט, די ס.ס. האַלטן אין איין שמײַסן די לויפנדיקע מיט בלײַערנע בײַטשן 
איבערן נאַקעטן לײַב. די לײַבער זענען בײַ אַלע באַשמירט מיט שװאַרץ, פאַר- 
טריקנט בלוט. עס דרייען זיך אַרום פון אַלע זײַטן פאָראַרבעטער און קאַפּאָס -- 
יעדער טרײַבט; יעדער שלאָגט,. עס איז אַ געזעץ אַזאַ אין מײידאַנעק: פון אָט 
דעם פּלאַץ מוז מען יעדן טאָג אַראָפּטראָגן אַ ביסל טויטע און יעדער ,מאַכער" 
העלפט דערצו לויט זײַנע מעגלעכקייטן. 

(מרדכי שטריגלער -- ;מיידאַנעק"? 

די דערמאָנטע אויסצוגן זענען נישט קיין ,אױסדערװײַלטע* לויטן גראַד פון 
דער רשעות און ליידן. נאָך טויזנטער און טויזנטער אויסצוגן אַזעלכע און אַפילן 
נאָך פיל שרעקלעכערע װאָלטן מיר געקענט ברענגען. אָבער דאָס איז נישט מעגלעך 
אין די ראַמען פון דער אַרבעט װאָס מיר האָבן זיך פאָרגענומען. אויך קיין קאָמענ- 
טאַרן זענען דערצו נישט נייטיק, װײַל אַלץ װאָס קען געזאָגט ווערן, פאַרמינערט 
בלויז דעם שוידערלעכן קאָשמאַר, פֿאַר וועלכן די מענטשלעכע שפּראַך האָט גאָר 
קיין ווערטער נישט. 
--- אַ סך פאַרצייכענונגען זענען געמאַכט געװאָרן אויפן הייסן מאָמענט, ממש 

אונטערן חלף פון מלאך המוות. אַנדערע זענען געשריבן געװאָרן שפּעטער, שוין 

נאָך דער מלחמה. דער קרבן האָט צײַט געהאַט צו כאַפּן דעם אָטעם, צו דורכ" 
טראַכטן, צום וויפלסטן מאָל, די שוידערלעכע איבערלעבוננען זײַנע. אָבער אַלצײינס 
פילט מען פון זיי דעם ריח פון בלוט און דעם ריח שון טױט, װי דאָס װאָלט 
אָקערשט געשען. | | 

פאַראַן אין די דאָזיקע ביכער אָן אַ שיעור ליידן און פּײַן. אַ סך מער װי די 
מענטשלעכע פאַנטאַזיע קען זיך פאָרשטעלן. פאַראַן אין זי אַזױ פיל געפאַלנקײיט 
און פאַרדאָרבנקײט, ממש אָן אַ גרונט. און פון דער צוייטער זײַט -- אַ גװאַל" 
דיקער ווילן צו לעבן! דער געראַנגל מיטן טויט האָט שוין ביז איצט געפונען אין 
דער ליטעראַטור נישט װייניק קינסטלערישן אויסדרוק. די טעמע איז אַן אייביקע, 
וי אײיביק עס איז לעבן און טויט, אָבער דאָך איז די מענטשלעכע פאַנטאַזיע גאָר" 
נישט אימשטאַנד צו פאָרשטעלן זיך די געפילן פון די דאָזיקע ייִדן וועלכע האָבן 
יאָרן נאָכאַנאַנד געלעבט אונטערן חלף פון מלאך המוות, און אַפילן אין די דאָזיקע 
באַדינגונגען נישט אויפגעגעבן די האָפענונג אַז זיי װועלן בלײַבן לעבן און ועלן 
נאָך אויך איבערלעבן דעם שונא. 

פון דעם װאָס די גבית עדות דערציילן איז קלאָר, אַז נישט אומעטום איז 
דער אויסדויער געווען דער זעלבער, דאָס לעצטע איז אָפּהענגיק, אין אַ גרויסער 
מאָס, פון דער װאָרצלדיקייט פון ייִדן אינעם ייִדישן לעבן פון די גײַסטיקע און 

מאָראַלישע ווערטן װאָס זיי האָבן פאַרמאָגט, װאָס טיפער עס איז געווען דאָס 
יידישע לעבן;. װאָס אינטימער פאַרבונדן מיט די קװאַליקע ווערטן פון ייִדישן 
שאַפן; װאָס גאַנצער עס איז געווען דער ייד -- אַלץ מער גײַסטיקן און מאָראַלישן 
כוח האָט ער פאַרמאָגט צו ביישטיין דעם שוערן נסיון. אַ סך פון די ביכער, 
נאָטיצן און פאַרצייכענונגען קענען דעריבער דינען נישט בלויז וי אַ קװאַל פון 
אינפאָרמאַציע וועגן דעם בלוטיקן נעכטן. זיי קענען אויך דינען פאַר גלענצנדע 
שטודיומס פון דער פּסיכאָלאָגיע און גייסט פונעם יידן, װאָס האָט אין די מאָמענטן 
פון סאַמע שװוערסטן נסיון זיך אַנטפּלעקט אַ סך שאַרפער און בולטער וי וען 
עס איז. 
אל אל 

אַ באַזונדערן פּלאַץ אין דער דאָזיקער אָפּטײלונג פאַרנעמען די טאָגיביכער 
און פאַרצייכענונגען פון קינדער, 

עס איז גוט באַקאַנט אין דער וועלט דער טאָגבוך פון אַנאַ פראַנק. עס איז 
דאָס סאַמע פּאָפּולערסטע בוך געשריבן פון אַ קינד וועגן די איבערלעבונגען אירע 
בעת דער צוייטער וועלט-מלחמה, אָבער עס איז נישט דאָס איינציקע בוך פון 
דעם מין. אויך דאָ זענען זיכער פאַרלוירן געגאַנגען אַ סך מער מאַטעריאַלן װי 
די, וועלכע זענען דערגאַנגען צו אונדז. כדאי צו דערמאָנען די טאָג-ביכער פון דוד 
רובינאָוויטש, פון אליעזר ירושלמי און הענעך -- פאַרצייכענונגען פון אַ ייְדישׂ 
ייִנגל, וועלכע זענען שפּעטער באַאַרבעט געװאָרן פון יעקב פּאַט ע"ה, 

דאָס בוך לייענט זיך וי אַ שפּאַנענדיקער ראָמאַן. איר זעט ממש הענעכן און 
זײַן ברודער ברוך, וי זי --- אָט די צוויי קליינע ייִדישע קינדער --- פירן אַ מלחמה 
מיטן מעכטיקן נאַצישן תליון. עס איז אַ מלחמה פאַרן לעבן. די אייביקע מלחמה 
פון דוד קעגן גלית, נאָך מער: דער איצטיקער שונא איז מעכטיקער און ברוטאַלער 
וי יענער פון תנ"ך. דער ייַד -- שװאַכער און שוצלאָזער. דער דראַמאַטישער 
געראַנגל איז דעריבער אומפאַרגלײַכלעך גרעסער װי אין דער אַלטער געשיכטע, 
איינס איז אָבער דאָס זעלבע: 

דאָ, וי דאָרט, דעקט זיך די פיזישע שװאַכקײיט מיט דער מאָראַלישער קראַפט 
פונעם יידן, 

;װאָס האָבן זיי צו מיר, די גוייִם?" 

;פאַרװאָס יאָגן זיי זיך אַזױ נאָך מיף?" 

,פאַרװאָס ווילן זיי מיך דערהרגענען?" 

אַזױ טראַכט דער קליינער הענעך, ליגנדיק אויפן דאַך, אַן אויסבאַהאַלטענער 
פון די נאַצישע שפּיר-הינט, 

ער געפינט נישט קיין ענטפער אויף די דאָזיקע פראַגעס. און נישט בלױז 
הענעך האָט דעם ענטפער נישט געפונען. די גאַנצע וװעלט האָט נאָך דערויף קיין 
משובה נישט, 

צו די שילדערונגען וועגן דער מאַרטיראָלאָגיע פון ייִדישן קינד דאַרף אויך 
צוגערעכנט ווערן דאָס בוך פון יוסף זשעמיאַן ;די פּאַפּיראָסן:הענדלער פון פּלאַץ 
דרײַ קרײַצן". די שילדערונגען זענען עכטע, נישט קיין געקינצלטע. די פּערסאָ- 
נאַזשן -- לעבעדיקע קינדער, מיט אַלע מעלות און חסרונות פון מענטשן, אויס- 
געפּרװווטע אין דער גרעסטער נויט, גראָד אין זייער סאַמע פריסטער און צאַרט- 
-סטער קינדהייט, 

דאָס ייִדישע קינד פאַרנעמט בכלל זייער אַן אָנגעזעענעם אָרט אין דער חורבן- 
ליטעראַטור, נישט בלויז אין ביכער פון וועלכע קינדער זענען די מחברים, אָדער 
הויפּט-העלדן. זיי זענען פאַרטראָטן אויך אין פיל אַנדערע וערק, סײַ אין די 
פּריער-דערמאָנטע טאָגביכער און זכרונות און סי אין די ליטעראַריש-קינסט- 
לערישע שילדערונגען, וועגן וועלכע אונדז װעט נאָך שפּעטער אויסקומען צו רעדן, 
יצחק קאַצענעלסאָן, אהרן צייטלין, אַברהם סוצקעווער, חיים גראַדע, קאַצעטניק, 
ימרדכי שטריגלער, שלום אַש, י. אָפּאַטאָשו, דוד פּינסקי, יעקב גלאַטשטײן, הי 
לייוויק, אפרים אױיערבאַך, קעהאָס קליגער, און נאָך און נאָך דערציילערס, דראַ- 
מאַטורגן און פּאָעטן האָבן נישט געקענט אױסנלאָזן דאָס ייִדישע קינד פון זייערע 
שאַפונגען. און װי האָט געקענט זײַן אַנדערש? אַנדערהאַלבן מיליאָן ייִדישע קינדער 
זענען אויף דעם שוידערלעכסטן אופן אומגעבראַכט געװאָרן. דאָס איז דאָס סאַמע 
גיהנומדיקסטע קאַפּיטל אינערהאַלב דער נאַציאָנאַלער דראַמע פון אונדזער פאָלק, 
| איז קלאָר, אַז דאָס דאָזיקע האָט געמוזט געפינען אַ געוויסן אויסדרוק אין דער 
ליטעראַטור. דאָך איז עס נאָך װײַט פון דעם פולן פאַרנעם און באַטײַט פון דער 
שרעקלעכטטער פון אַלע טראַגעדיעס אין דער מענטשלעכער געשיכטע, װאָס איז 
אױיסגעפאַלן דווקא אויפן ייִדישן קינד פון אונדזער צײַט. 
| = אַלע באַשרײַבונגען זענען דורכגעדרונגען מיט אַ טיפן ציטער. פאַראַן אין זי 
די אומענדלעכקייט פון ליידן, פון פּײַן און יסורים. פאַראַן אין זיי די חיהשע רציחה 
פון שונא. פאַראַן אָבער אויך די גבורה פון ייִדישן קינד, װאָס האָט זיך געראַנגלט 
און געקעמפט זײַט בײַ זײַט מיט די דערװאַקסענע. און פאַראַן אין זיי אויך אַ וועלט 
אַ גאַנצע מיט צאַרטקײט, מיט איידלקייט, קינדערשע נאַיווקייט און פוייד, אַפילן 
אין די שווערסטע מאָמענטן, ווען דער טויט האָט געלויערט פון אַלע זײַטן, האָט 
דער קליינער און צאַרטער דודל רובינאָוויטש נישט אויפגעהערט צו באַװוּנדערן 
די שיינקייט פון בוים, פון פעלד און פון דער זון װאָס פאַרגייט, אָבער קומט אויף 
יעדן טאָג פון דאָס נייי. | 

אַזעלכע דודלעך זענען געווען אַ סך טױזנטער, צענדליקער טױזנטער. אַלע 
האָבן זיי געהאָפט און געװאַרט אויף דער זון, װאָס װעט געבוירן ווערן פון דאָס בײַ, 

ליידער האָבן זיי זיך נישט דערװאַרט, 

ב. בעלעטריסטישע און פּאַעטישע באשרייבונגען פון עדות 


זייער אַ סך ייִדישע שריפטשטעלערס זענען אומגעקומען אין די נעגל פון דער 
נאַצישער חיה. בלויז אַ קליינער טייל שאַפערישע מענטשן האָט בײַם אויסברוך 
פון דער מלחמה זיך געראַטעװעט פון בלוטיקן מבול. נאָך ווייניקער זענען על פּי נס 
ניצול געװאָרן פונעם טויט נאָך דעם וי זיי האָבן אויסגעטרונקען דעם פולן בעכער 
פון לײַדן און פּייַן. װי ס'איז באַקאַנט, האָבן די מערסטע דיכטערס און דערציילערס 
געשריבן אַפילו אין די שוידערלעכסטע באַדינגונגען, אין די געטאָס, אין די בונ- 
קערס, אין די וועלדער. אָבער בלויז אַ טייל פון זייערע שאַפונגען איז דערגאַנגען 
צו אונדז. אַ סך װערק זענען אומגעקומען צוזאַמען מיט זייערע באַשאַפערס. 

די יעניקע שרײַבערס װאָס זענען -- װי געזאָגט -- על פּי נס אַרױס פון 
גיהנום האָבן, נאַטירלעך, נישט געקענט אָנהייבן ס'לעבן פון דאָס נײַ, ביז זיי האָבן 
נישט אַראָפּגענומען פון זיך כאָטש אַ ביסל פון דער שרעקלעכער לאַסט װאָס 
דריקט אויף זיי. וועגן באַפרײַען זיך פון אָט דער שוידערלעכער משא, איז אָפּגע- 
רעדט, דאָס וועלן זיי קיין מאָל נישט קענען. אָבער טיילן זיך מיט די איבערלעבונ- 
גען; דערציילן -- יעדער איינער אויף זײַן אופן -- װאָס זיי האָבן געזען, װאָס 
זי האָבן געפילט און געטראַכט אין יענע בלוטיקע יאָרן, האָבן זיי געמוזט און וועלן 
נאָך מוזן. 

דערװײַל האָט זיך אָנגעזאַמלט אַ גאַנצע ליטעראַטור; אַ ליטעראַטור פון ייִדישן 
חורבן און אומקום: אַ ליטעראַטור פון לײַדן און פּײַן און --- פּאַראַלעל דערמיט -- 
אַ ליטעראַטור פון ייִדישן העראָיִזם, פון גבורה און מסירת גפש. 

אויסרעכענען אַלע מחברים און די ווערק זייערע איז נישט מעגלעך, 

מיר װעלן דעריבער דערמאָנען בלויז אייניקע, װי אַ בײַשפּיל: 

מרדכי שטריגלער, חיים גראַדע, אַברהם סוצקעווער, קאַצעטניק, ז. סעגאַלאַ- 
וויטש, י. י. טרונק, אבא קאָװונער, אהרן צייטלין, שמחה סנה, אַברהם זאַק, ל. 
אָליצקי,. ישראל אַשענדאָרף, מ. קנאַפּהײס, מענדל מאַן, לייב ראָכמאַן, בינעם העלער, 
רחל אױיערבאַך, ב. מאַרק, שמחה בונם שאַיעװיטש, יצחק קאַצענעלסאָן, ירחמיאל 
בריקס, נחמן בלומענטאַל, די ברידער טורקאָוו. צו די דערמאַנטע װאָלט מען אויך 
געקענט צורעכענען די סאָװיעטיש-ייִדישן שרײַבערס: דוד בערגלסאָן, פּרץ מאַר- 
קיש, איציק פעפער, דער נסתר, לייב קװיטקאָ און נאָך אַנדערע, וועלכע האָבן 
דורכגעמאַכט דעם כבלוטיקן קאָשמאַר אויף דער סאַוויעטישער ערד, 

וועגן יעדן מחבר באַזונדער און וועגן יעדן איינציקן וערק פון די דערמאַנטע 
דיכטערס און בעלעטריסטן קען מען אָנשרײַבן אַ סך מער וי איין אַרטיקל, זי 
זענען אַלײין דורכגעגאַנגען דעם פּײַנפולן וועג פון דער פאַרניכטונג. אַלע טױטן 
האָבן זיי פאַר די אויגן געזען. זיי האָבן געטיילט דעם גורל פון די סאַמע אומ- 
גליקלעכסטע און דעם גורל פון די העלדישע קעמפערס. 


אַ סך וערק פון די דערמאָנטע מחברים װאָלט מען אייגנטלעך געקענט צו- 
רעכענען אויך צו דער ערשטער גרופּע, װי מיר האָכן עס געטאָן מיט מרדכי 

שטריגלערס , מײַדאַנעק", מחמת די מערסטע שילדערונגען זענען געבויט אױיף 
פּערזענלעכע איבערלעבונגען. די באַשרײַבונגען זענען דעריבער אָפּט ענלעך צו די 
באַשרײַבונגען וועגן וועלכע מיר האָבן פריִער גערעדט. דאָ אָבער האָבן מיר צו 
טאָן מיט באַקאַנטע שרײַבערס. חוץ דעם, זענען די װערק גופא באַהױכט מיט 
קינסטלערישן ברי. נישט אַלע זענען פון זעלבן ליטעראַריש-קינסטלערישן קאַלי- 
בער. אָבער איין זאַך פאַרמאָגן זיי אַלע: עכטקייט. דער שרײַבער, דער קינסטלער, 
איז פאַראַן אין זײַן ווערק. ער איז נישט קיין דרויסנדיקער. דעריבער איבערצײַגט. 
זײַן ליד, זײַן דערציילונג. איר הייבט אָן צו לייענען און איר ווערט אוממיטלבאַר 
פאַרבונדן מיט דער שרעקלעכער דראַמע װאָס אַנטפּלעקט זיך פאַר אײַך, 

נעמט, צום בײַשפּיל, מרדכי שטריגלערס ;אין די פאַבריקן פון טויט", ,ווערק 
צע". אָדער דאָס פריִער דערמאָנטע ;מיײידאַנעק". איר זעט פאַר זיך די האסאג- 
פאַבריק אין סקאַרזשיסקאָ, װוּ דער מחבר האָט געלענט גאַנצע פופצן חדשים: איר 
זעט די שוידערלעכע צװאַנגס-אַרבעט; איר זעט ממש די פאַבריק פון טױיט. און 
נאָך מער: אָפּט מאָל האָט איר דאָס געפיל, אַז אויך איר אַליין זענט דאָרט פאַראַן 
און צוזאַמען מיט אַלע אומשולדיקע קרבנות װערט איר אַליין אויך געשלײַדערט 
אין דער שאול תחתיה, 

פאַר די אויגן שטייען לעבעדיקע בילדער, טוט און לעבן מישן זיך צוזאַמען, 
איר זעט זיי אַלע --- די דײַטשן, די פּאָליאַקן, אוקראַיִנער, ייִדן, וויפל געפאַלנקײט, 
וויפל רציחה און וויפל גבורה! אַלץ מישט זיך אויס צוזאַמען. | 

שטריגלער שילדערט נישט דעם דרויסן. ער שילדערט דאָס לעבן פון אינע" 
װײיניק. ער שילדערט דעם מענטשן. ער פאַרטיפט זיך אין דער מענטשלעכער 
פּסיכאָלאָגיע און העלפט אונדז נישט בלויז צו פילן, נאָר אויך צו טראַכטן און 
פאַרשטיין צו װאָס דער מענטש קען אַלץ דערגיין פאַרן דראַנג צו מאַכט, פאַר 
ברויט, פאַרן ביסל לעבן. 

שטריגלערס ביכער בריען װי ברענענדיקע קוילן. זיי גיבן נישט קיין רו דער 
נשמה און דעם מוח, 

פּונקט אַזױ קען מען קיין רו נישט געפינען װען מע לײענט קאַצעטניקס 
ווערק. זײַנע ביכער ;דאָס הויז פון די ליאַלקעס* און ,דער זייגער װאָס איבערן 
קאָפּ* געהערן צו די שטאַרקסטע װוערק נישט בלויז אין דער ייִדישער ליטעראַטור, 
עס איז דורכויס פּאָעזיע געשריבן אין פּראָזע. איר פילט די דינע פינגער פון דעם 
דיכטער, זײַן צאַרטקײט און פייַנפילעוודיקייט. און װאָט צאַרטער -- אַלץ שטאַרקער 
ווירקט זײַן װאָרט, זײַן בילד, די איבערלעבונג און די שילדערונג זײַנע. 

קאַצעטניק איז אויסערגעוויינלעך עמפינדלעך. איז קיין ווונדער נישט פאַר- 
װאָס ער האָט די דראַמע איבערגעלעבט אַזױ טיף. דאָס פילט איר אַרױס פון יעדער 
שורה זײַנער., אָבער ער האָט אויך דעם כוח צו מאַכן פילן און טראַכטן דעם לייענער 
זײַנעם, איר לייענט אים און איר ווערט תיכף אַ שותף צום בוך, מיט לײַב און 
לעבן ווערט איר דורכגעדרונגען מיט זײַנע שילדערונגען, אָפּרײַסן זיך פון זיי איז 
אוממעגלעך. דאָס איז דער כוח פונעם עכטן קינסטלער. 

מיר װאָלטן אַזױ געקענט דערציילן און דערציילן וועגן אַ סך ביכער און 
מחברים, סײַ פון די דערמאָנטע און סײַ נישט דערמאָנטע, װאָס האָבן אַ גרויסן 
ווערט, הן פון נאַציאָנאַלן שטאַנדפּונקט, וי אַ בײַטראָג צו דער דאָקומענטאַציע 
פון אונדזער נאַציאָנאַלער טראַגעדיע, און הן פון ליטעראַריש-קינסטלערישן 
שטאַנדפּונקט. אָבער דאָס איז אוממעגלעך, אַפילו בלויז פון ריין פיזישן שטאַנד- 
פונקט. אגב, איז אפשר גאָרנישט כדאי צו דערציילן אין קורצע װערטער דעם 
אינהאַלט אָדער אײַנדרוקן פון אַ בוך, כדי נישט צו פאַרמינערן דעם טיפן רושם 
װאָס דאָס ווערק, וי אַ גאַנצס, לאָזט אויפן לייענער. 

אַנדערש איז מיט דער פּאָעזיע. דאָ לאָזט זיך לײַכטער ציטירן, װײַל יעדעס 
ליד, אַפּילו ווען עס בילדעט אַ טייל פון אַ גאַנץ בוך, איז אַ װערק פאַר זיך, 

וועלן מיר דעריבער ברענגען עטלעכע מוסטערן אויך פון דער פּאָעזיע, װאָס 
שילדערט די לײַדן און קידוש השם פון ייִדן אין די געטאָס און פּאַרטיזאַנקעס. 

אויך דאָ מוזן מיר זיך, ליידער, באַגרענעצן בלויז צו עטלעכע געציילטע 
בײַשפּילן, 

חיים גראַדע, דער טיפער און פילזאָגנדיקער דיכטער, שרײַבט אין זײַן ליד 


גמיט זײַן גהף אויף מײַנע הענט" 


..., אפשר וייסט איר פאַרוואָס 
איז מײַן טויב אומגעקומען? 
זעט, איר פנים איז גלאָז, 

זעט איר שמײכל דעם שטממען 


אפשר וייסט איר די זינד 

פון איר האַרץ, פון איר טראַכטן? 
זעט, איר אויג איז דאָך בלינד, 
זעט איר ליפ דעס פאַרשמאַכטן 


זאָגט, צי קען איף דער װעלט 
פרייך און ליבשאַפט נאָך געבן? 
פאַרװואָס גרינט נאָך דאָס פעלד 
און די פייגל נאָך עװועבן. 


מיט איר גוף אױף די הענט 
אױף דער װעלט װעל איך בלאַנקען, 
װי אַ שטיין-מאָנומענט -- 

װאָלט דער טױט מיר געשאָנקען 


און איך זוך אַן אָרט ווו 
אים צו שטעלן מײַן מלאך, 

און אָן טרייסט או אָן רו -- 
מיט דער שטיין-משא פאַל איך",. | - 
(פונעם בוך ,פּליטים") 


שמערקע קאַטשערגיגסקי --- דער דיכטער -פּאַרטיזאַן, װאָס איז אויף אַ טראַי 
גישן אופן אומגעקומען. אין אַרגענטינע, האָט געשריבן; 


.שטילער, שטילער, לאָמיר שווייגן; 

קברים װאַקסן דאָ. ‏ . | 
ס'האָבן זיי פאַרפלאַנצט די שונאים, 
גרינען זיי צום בלאָ 


סיפירן וועגן צום פּאָנאַר צ, 
סיפירט קייץן װועג צוריק, 

איז דער טאַטע ווּ פאַרעוווּנדן, 
און מיט אים דאָס גליק. 


-שטילער, קינד מײַנם, וױין נישט, אוצר, 
ס'העלפט נישט קיין געויי, 

אונדזער אומגליק וועלן שונאים 

סײיוי ניט פאַרשטין 


ס'האָבן ברעגעס אויך די ימען 
ס'האָבן תפיסות אויכעט צאַמע, 
נאָר צו אונדזער פּײַן 
קיין ביסל שיין, 
קיין ביסל שייף. 
דער צאַרטער װאָרט-מײַסטער --- אַברהם סוצקעווער, האָט אין זײַן ,געהיימ- 
שטאָט" גערעדט צו די ברידער זײַנע: 


;אָ, ברידער, אין פינצטערניש הערט מײַנע ריד אױם. 
איך קען מער ניט װאַרטן אױף גוטע באַפרײַער, 

כיוויל קעמפן אין וועלדער... כאָטש ס'האַרץ אין מײַן עדות 
װי נאָענט איר זענט מיר געװאָרן, וי טײַער, 


עס עקלט מיך יעדער באַוועג מ"ט מײַן אָרעם 

מון רגע וען כ'האָב זיך געשעיידט מיט די װאָפן 

עס קנײַפן מיך פינגער געװואַקסן אױס קברים: 

קױף אס אתדזער אומקום! דערפיל אונדזער האָפף 


איז וי קען איך אַנדערש אַן ענטפער די געבן? 
ניט מיר -- עס געהער צו די טױטע מײַן לעבן. 

און זלמן סעגאַלאָװיטש, װאָס האָט געזען דעם חורבן און אים געפילט מיט אַלע 
פיבערן פון זײַן נשמה, האָט געשריבן אין זײַן פּאָעמע ;נישטאָ? 


,אין געטאָ האָט געקעמפט איניינעם 
דער אַפּיקורס מיטן פרומען.. 

די פּלאַמען האָבן אויך איניינעם 

די ייִדישקייט אַרומגענומען. 

די שולן און די חסידים-שטובן, 

די רױטע פאָנען מיט דעם טלית. 

דעם אַרבעטערס חבריס-קלוב / 

די רײַכקיש מיט דעס גאַנצן דלות. 

איך פּרװו דערגיין צו יענע רייען, 

דערגיין, דערזען דעם שרעק פון גיהנום.. 
אָט לויפט אַ ייַד אַרױס פון פּײַער.. 

זײַן טריט, זײַן בגד נעמט שוין ברענען, 
איך זע זײַן ביקס אח זײַן קאַפּאָטש? . 
איך זע ער צילט, איך הער דאָס שױסן, 

און פלוצלינג ווערט עס אַלץ פאַרשאָטנט 
און מערער קען מען עווין נישט וויסן. 

איך קריך אַרײן אין די ידיעות, 

װױ אין אַן אָנגעגלישן קעסל.. 

איך רײַס מײַן לײַב, איך רײַס דאָ קריעה 
אױף יעדער טױטער גאַס און גֶעסֵל" 


צו די סאַמע שטאַרקסטע פּאָעטישע איכה-געזאַנגען פונעם הײַנטצײַטיקן חורבן 
געהערט יצחק קאַצענעלסאָנס ,דאָס ליד פון אויסגעהרגעטן פאָלק". דער דיכטער"י 
קדוש האָט געשריבן די דאָזיקע פּאָעמע אינעם קאָנצענטראַציע-לאַגער אין וויטעל, 
פּראַנקרײיך, סוף 1943 אָנהייב 1944, געציילטע חדשים פאַר דעם װי ער איז דער" 
מאָרדעט געװאָרן אין אוישוויץ, דעם 1טן מײַ 1944, 

מיר ברענגען בלויז אַן אויסצוג פון דער דאָזיקער פּאָעמע: 


ן. די ערשטע 


,און ס'איז אַוועק אַ גאַנג: צו צען אַ טאָג, צען טויזנט ײַדן אין איין טאָג, דאָס האָט 
ניט לאַנג געדויערט, אָ, ניט לאַנג, מע האָט גענומען באַלד צו פופצן טױזנט זיי -- 
די שטאָט מיט ײַדן -- וואַרשע די אַרומגעצױימטע, די אַרומגעמױערטע, די שטאָט 
איז פאַר די איגן אײַנגעגאַנגען מיר, איז אױסגעגאַנגען, צעגאַנגען וי אַ עוני" 


וואַרשש! די אַלט-ייִדישע, די פולע וי אַ שול יום-כיפור, וי אַ מאַרק אויף אַ יאָריך, 
ייִדן וואַרשעווער, ייִדן האַנדלענדיקע אויפן מאַרק, יִדן דאַוונענדיקע אין דער עוו?--- 

אַזזי אומעטיק. און אַזױ פריילעך -- אָ, פרנסה-זוכנדיקער און גאָט זוכנדיקער ייַדן 
וואַרשע די פאַרמויערטע אַרום, די אָפּגעשלאָסענע -- איז געווען מיט דיר ערשט פול! 


יעצט ביסטו לער, יעצט ביסטו ליידיק! יעצט ביסטו איסגעליידיקט גאַנץ און לערו 
יעצט ביסטו אַ בית-עולם, אַ בית-הקברות- וויסט, וויסט און וויסטער נאָך, דו ביסט 
גאַסן -- אױיסגעשטאָרבן -- און מע זעט קיין מת אַפילן זיך ניט װואַלגערן דאָרט מער, 
און הײַזער אָפענע און קיינער גײט אַרױס ניט, נישט אַרײַן אין הײַזער וויסט. 


די ערעוטע אומצוברענגען זען" געוועזן קינדער, יתומימלעך פּאַרלאָזענע, עס הייסט 
דאָס בעסטע אויף דער וועלט, דאָס שענסטע װאָס די ערד, די פינצטערע פאַרמאָגט! 
א פון די עלנטסטע יתומימלעך און קינדערהיימען װאָלט געוואַקסן אונדז אַ טרייסט, 
פון די אומעטיקע, שטומע פּנימלעך, די חושכדיקע, װאָלט געטאָגט אונד, װאָלט 
געטאָגט!"... 


א 0660 אי יי אי אי יי אי ימי אאאהאי יי וא ארי אי אאאר אט 


זי זע" געווען די ערעוטע אומצוקומען, די יַדישע קינדעה, אַלע זײי, דאָס רוב 
אָן טאַמע-מאַמע. קינדער אויפגעגעסענע פון קעלט, פון הונגער און פון לייז, 
מעזיחים הייליקע, געהייליקטע אין ליידן.. אָ, זאָגט, פאַרװואָס די שטראָף? 
פאַרוואָס אין אומקום-טעג די ערשטע צאָלן אים, דעם בייז, דעס העכסטן פּרײַז? 


זי זע" געווען די ערשטע, די גענומענע צום טױט, די ערשטע אױיף דער פור, 
מען האָט געװואָרפן אין די וועגענער די גרויסע זײי, וי הויפנס מיסט, װוי מיסט -- 
און אַוועקגעפירט זיי, אויסגעהרגעט זי, פאַרניכטעט, ס'איז קיין שפּור 
פון זיי, פון מיינע בעסטע, ניט געבליבן מער! אַך וי איז מיר און ווינד איז מיר 
און וויסמ!" 
וי אַ לעצטן ציטאַט װעלן מיר ברענגען אַ פראַגמענט פון דעם גרויסן, באמת ‏ 
פאַרנעמפולן פּאָעטישן ווערק ;מלחמה" פון סאוויעטיש-ייִדישן דיכטער פּרץ מאַר- 
קיש, װאָס האָט איבערגעלעבט דעם נאַצישן תליון און איז -- וי ביטער עס איז 
די איראָניע --- דערמאָרדעט געװאָרן דווקא פון זײַנע ,אייגענע? -- די הערשער 
אין קרעמל אין די צײַטן פון סטאַלין, 

,זי זענען אומגעקומען, יאָ, די אויפשטענדלער, געוויס! 
פאַרקלעמט מיט שטאָל, מיט פלאַם פאַרשטאָפּערט, 

נאָר ס'האָט אין יעדן שאָטן זיך אַנטפּלעקט אַ ריה 

װאָס פון אַזאַ געוװוסט האָט סטאַלינגראַד און סעוואַסטאָפּאָל! 
דאָס בלוט זייערס, ס'פאַרגאָסענע אױף יעדן שזטיין, 
דערקלערט דער וועלט פון געטאָגאַסן בקול-רם האָט, 

אַז העלדזער שטרעקן זיך ניט פאַר דער האַק מיט אַ געווין! 

און פאַרגעדענקשן וועלן הענקער עס אױף תמיד! 

בלויזן דרײַ און פערציק פלאַקערדיקע טעג ּ 
איבערגעהאַקט האָבן אַ טויזנטיעריקע לעגענדע 

פון אונטערטעניקייט, און פון הכנעה, און פון עורעק, 

און פון אָן װידערשטאַנד זיך לאָזץ אומברענגען און ששענדן. 

געגאַן איז דרײַ און פערציק טעג די עשלאַכט, 

דאָס שוואַרצע הענקער-בלוט האָט דרײַ און פערציק טעג געװאָיעט, 
און וי אַ נייִע ספירה, אויסגעקריצט מיט בלוט און פּראַכט, 

בײַם פאָלק אין האַרץ װועלן זי אויפבליען לעולם ועד!" 


כי 


פון זינט בר-כוכבאן האָט דאָס פאָלק צום ערשטן מאָל 
דערקלערט דעם פײַנט אַזאַ אַרױסרוף, וי דורך גלעקערו! 
װױידעראַנאַנד האָט עס געשטעלט דער קראַפט פון שטאָל 

פון איר מאַרטירערישער געשיכטע -- די אַנטפּלעקונג! 
דערשלאָגענע פון הונגער און פון פּײַן, זענען זיי דרײַסט 

אין שלאַכט דערשטיגן צו אַן אומגעהערטער גבורה, 

דעם אָפּגרונט האָבן זיי איבערגעדעקט מיט זייער גײַסט, 

וי ס'האָט דער רױטאַרמײער מיט זײַן האַרץ פאַרדעקט אַן אַמבראַזורע! 
צו שלאַכט פאַרמאָלדן האָט זיך זייער לעצטער טאָג, 

צו װױידערשוטאַנד אויף אַלעמאָל געשוווירן קינד-און-קייט האָט -- 
זיי זאָלן פון באַצװינגער צו דער גרוב נישט זײַן געיאָגט 

אים משמח זײַן מיט זייער פּיַן און וייטיק. 

אויף אײביק האָט דאָרט זייער לעצטער טאָג אַדורכגעהעלט, 

אויף צוױי יאָרטױזנטן אויף נײַע װועט ער סטײַעף 

ס'וועט מער ניט אײַנפאַלן קיין הענקער פון דער וועלט 

פאַרניכטן אונדז, װײַל ס'איז לית-דין, װײַל ס'איז לית- דיי" 

,פאַרטונקלט האָט זיך דעמאָלט דער העלסטער פלאַם 

פון אַלע אויפעטאַנדן בײַם פאָלק אין אַלע צײַטן, 

ווען אויפגעריסן האָט פון געטאָ זיך דער צּאַם, 

און די פאַראורטיילטע זענען אַרױס אין שלאַכט געלייטערט. 
מיט דעם געווער פון הױכן גײַסט און הילן מוט 

קעגן מאַשיךן-געווער און טאַנקען פון די דײַטשע הענקער, 
און ס'האָט אַיעדער זייער טראָפּן בלוט 

באַקרױנט דעם אױפשטאַנד, וי אַ דענקמאָל, 

פאַר וועלכן סיאיז דער הימל ניט גענוגנד הויך און גראָס, 

װי דער שאול-תחתיה ניט גענוגנד טיף פאַר אונדזער בראָך איזו 
עס וװועלן דורות ווענחן דעם זכרון צו זײַן פלאַם, 

צו איס װועלן זיך צײַטן אומקעהן נאָך ברכות, -- 

איז פאַלן לאָז אױיף אתנדז די קדוששה-עױיץן , 
און שטאַרקן דאָס געמיט אונדז ערב דעם געראַנגל! 

מיר טרעטן אױף! אין נאָמען פונעם פאָלק און פונעם פּײַן 

וו" שלאַכטלײט -- אױף געשלעג! -- דער איינציקער פאַרלאַנג איז" 


די דערמאָנטע לידער, װי די פריער-ציטירטע װערק אין פּראָזע, זענען װי 
אַ טראָפּן אין ים. אָבער פּונקט װי אינעם טראָפּן זענען פאַראַן אַלע סובסטאַנצן 
פונעם ימיקן װאַסער, אַזױ איז אויך אין די איינציקע לידער, אָדער פּראַגמענטן 
פון פּאָעמעס, געטרײ אָפּגעשפּיגלט דער חורבן-מאָטיוו. אין אים גייען באַנאַנדן 
די אומענדלעכע לײַדן, פּײַן, מסירת נפש, קידוש:השם און צוזאַמען דערמיט -- 
אויך אַ נישט געאַנטע און נישט פאַרשטאַנענע ייִדישע גבורה. 


ג. קינסטלערישע שאפונגען אויף דער זייט ים 


וי האָט רעאַגירט אויף דער בלוטיקער דראַמע די ייִדישע ליטעראַטור אין 
אַמעריקע און אין אַנדערע טיילן פון דער װועלט, װוּ די האַק פון נאַצישן קאט 
האָט נישט דערגרייכט? | 

מע ועט נאָך מסתמא זייער לאַנג אַמפּערן זיך צי די װעלט האָט אין דער 
געהעריקער צײַט באַנומען װאָס דער היטלעריזם מיינט. מע ועט נאָך לאַנג פרעגן 
אויך זיך אַלין, צי מיר, די ייִדן װאָס האָבן געלעבט אויף דער זײַט ים, האָבן 
גענוג געטאָן צו ראַטעװען די ברידער אונדזערע װאָס זענען אָפּגעגאַנגען אין 
בלוט, איין זאַך אָבער איז זיכער: די ערשטע צו שלאָגן טרעװאָגע, צו מאָנען, צו 
רופן און פּאָדערן די װאַכזאַמקײט, זענען געווען ייִדישע שרײַבערס. 

נאָך איידער די שריפה האָט מיט איר שרעקלעכן בראַנד אַרומגעכאַפּט גאַנץ 
אײראָפּע, האָט אַ יידישער פאָלקס-דיכטער, מרדכי געבירטיק, גערופן אַ פאַר- 
צווייפלטער: 


;גוואַלד, ברידערלעך, עס ברענט, 
אוי, אונדזער אָרעם שטעטל געבעך ברענט? 


מיט זײַן דיכטערישער אינטויציע און נשמהדיקער צוגעבונדנקייט צום פאָלק, 
האָט ער דערפילט דעם שטורעם װאָס טראָגט זיך איבער דער װעלט און זוכט 
מיט אַלע כוחות צו פאַרטיליקן אונדזער לעבן. ער איז נישט געווען דער איינצי- 
קער, געבירטיק, אויך חיים גראַדע -- דער דעמאָלט נאָך גאָר יונגער אויפגייענ- 
דיקער פּאָעט אינעם ייִדישן פּױלן -- האָט אין יאָר 1927, אינעם ליד קחורבן", 

געװאָרנט וועגן אָנקום פון געוויטער, װאָס װועט פאַרטרינקען די וועלט. דאָס זעלבש 
האָבן געטאָן אויך אַנדערע ייִדישע פּאָעטן און דערציילערס, 

אין סך הכל איז נישטאָ קיין איין ייַדישער שרײַבער װאָס האָט נישט מיט-" 
געפיבערט מיט דער גרויסער פאָלקס-טראַגעדיע. 

שלום אַש, יוסף אָפּאַטאָשו, דוד פּינסקי, ה. לייוויק, יעקב גלאַטשטײן, אפרים! 
אױיערבאַך, איציק מאַנגער, י. י. שװאַרץ, זישע װײינפּער, מאַני לייב, גלאַנץילײע- 
לעס, מלך ראַװיטש, קעהאָס קליגער און נאָך און נאָך דיכטערס, דראַמאַטורגן, 
בעלעטריסטן און עסעיסטן האָבן געשריבן ועגן אונדזער גרויסן בראָך. 

עס זענען דערשינען גאַנצע ווערק, װי, למשל, לייוויקס דראַמע ;אַ חתונה איך 
פערנװאַלד", ;אין טרעבלינקע בין איך נישט געווען", ,נס אין געטאָ*, אָדער זאַמ- 
לונגען פון דערציילונגען און פון לידער, װי שלום אַשס ;ברענענדיקער דאָרן? י. 
אָפּאַטאָשוס ,ווען פּוילן איז געפאַלן": ד, מינסקיס --- ;ער לעבט?* און אַנדערע דער- 
ציילונגען; י. גלאַטשטײנס ;שטראַלנדיקע ייִדן* און אַ סך הונדערטער דערציילונגען 
און לידער -- צעװאָרפענע אין אַלערלײ אױסגאַבעס, צײַטונגען און זשורנאַלן, 

פאַראַן אין דער דאָזיקער אָפּטײלונג אַ גרויסע צאָל גרעסערע און קלענערע 
ווערק, דערציילונגען און לידער, װאָס האָבן אַ הויכן קינסטלערישן ווערט. 

שלום אַשס ;דער מאַרש פון די קדושים", אָדער ;אַ קינד װײַזט דעם וועג", 
ווירקן אויפן לייענער הן מיט דער טעמאַטיק און הן מיט די קינסטלערישעצ 
ווערטן זייערע. זיי פירן אַרײַן דעם לייענער אין דער ועלט פון אומקום, אָבער 
גלײַכצײיטיק אויך אין דער װעלט פון מסירת-נפש און קידוש-השם, צו װאָס 
נאָר מענטשן פון אַ גאָר הויכער מאָראַל און אַ גרויסער גײַסטיקער גבורה זענען 
פעלק זיך צו דערהייבן, און פּונקט וי די אויסגערעכנטע, זענען פאַראַן אַ סך אַנ" 
דערע דערציילונגען בײַ שלום אַשן גופא און בײַ אַלע אַנדערע פריער דערמאַנטע 
און נישט דערמאָנטע פּאָעטן און בעלעטריסטן, 

מיר קענען נישט דורכלאָזן צו דערמאָנען לייוויקן,. מיט אַלע סטרונעס פון דער 
נשמה האָט ער מיטגעפיבערט די לײַדן פון די געשענדעטע, פאַרגאַזטע אוך 
פאַרקוילטע ייִדן. ,אין טרעבלינקע בין איך נישט געווען" --- האָט לייוויק געשריבן, 
דאָס איז ריכטיק בלויז לגבי דעם פיזישן אַספּעקט. גײַסטיק, נשמהדיק, מיטן גאַנצן 
האַרצן און מיטן גאַנצן וועזן זײַנעם איז ער דאָרט געווען צוזאַמען מיט אַלע צום 
טויט פאַרמשפּטע ייַדן. 

די אַלטע אַגדה, אַז בײַ מתן-תורה זענען בײַם באַרג סיני געווען פאַרזאַמלט די 
נשמות פון אַלע דורות, סײַ די פרילערדיקע און סײַ די שפּעטערדיקע: אָט די אַגדה, 
װאָס מאַכט מיטפאַראַנטװאָרטלעך דעם ייַדן פון אַלע צײַטן ביז אַלע אײיביקייטן, 
פאַר דער תורה װאָס משה האָט געגעבן די ייִדן אין נאָמען פון גאָט; אָט די ווונדער- 
לעכע אַגדה בעט זיך צו פּאַראַפראַזירן; 

אויך דאָ, אין דעם עמק-הבכא זענען געווען פאַרזאַמלט די נשמות פון אַלע 
ייִדן פון אַלע עקן וועלט און פון אַלע צײַטן, װאָרן דער גזר-דין פון דער נאַצישער 

חיה צו פאַרטיליקן דאָס ייִדישע פאָלק, איז געווען געװוענדט קעגן אַלע ייִדן אָן 
אויסנאַם, | 

אויב דאָס קען געזאָגט ווערן לגבי יעדן ייִדן, איז עס נאָך ריכטיקער לגבי דעם 
ייִדן שרײיַבער, דעם קינסטלער און על אחת כמה וכמה -- לגבי לייוויקן, ואָס איז 
אַדאַנק זײַנע אײיגנאַרטיקע מידות געװאָרן דאָס געװויסן פון דער ייִַדישער לי" 
טעראַטור, 

;גװאַלד, ייִדן, זײַט זיך נישט מיאש" -- האָט ער גערופן אין די סאַמע בי" 
טערסטע טעג, וועלכע האָבן זיך געצויגן וי איין אומענדלעך לאַנגע, פינצטערע 
נאַכט, 

ער האָט נישט אויפגעהערט צו וועקן און רופן צום לעבן און דווקא װײַל ער 
האָט באַזוכט די שארית-הפּליטה, װײַל ער האָט מיט די אייגענע אויגן געזען דעם 
גרויסן בראָך, האָט ער געשריבן ;אַ חתונה אין פערנװואַלד". 

װאָס איז דער זין פון דער דאָזיקער דראַמע? װאָס האָט באַװױיגן דעם מחבר צו 
שרײַבן די חתונה אין פערנװאַלד? 

קודם כל -- קומט דאָ צום אויסדרוק דער טיפער באַגער צו ממשיך זײַן דאָס 
לעבן. װאָס מער אומגליק לייוויק האָט געזען: װאָס מער לײַדן פון די עלנטע, פאַר" 
יתומטע, צעבראָכענע ייִדן; אַלץ מער איז געװאַקסן אין אים דער גלויבן און די 
פעסטע איבערצייגונג, אַז דאָס לעבן טאָר נישט בלײַבן אָן אַ המשך. עס איז די 
טראַגישסטע חתונה אָט די, ,אַ חתונה אין פערנװאַלד"; אַ חתונה פון אומגליקלעכע 
חתן-כלה אויפן בית-עולם פון פאַרשניטענעם ייִדישן לעבן; אַ חתונה אויף קברים; 
אָבער פאָרט אַ חתונה! אַן אָנזאָג, אַז דאָס לעבן טאָר נישט און װעט נישט איבער" 
געריסן ווערן. 

ממשיך זײַן דאָס לעבן --- איז געװאָרן דער דעוויז פון דער ייִדישער ליטעראַ- 
טור. און װאָס פינצטערער ס'איז געװאָרן, װאָס שרעקלעכער, װאָס מער דער יאוש 
און פאַרצווייפלונג האָבן געדראָעט גײַסטיק צו פאַרניכטן דאָס איבערגעבליבענע 
לעבן, װאָס האָט זיך פיזיש געראַטעװעט פון די נאַצישע נעגל, אַלץ מוטיקער און 
טרייסטנדיקער איז געװאָרן דאָס װאָרט פון ייִדישן שרייבער. 

יעקב גלאַטשטײן -- דער גײַסטרײַכער דיכטער און ליטעראַטור-קריטיקער 
האָט געשריבן אין 


װידערשטאַנד אין געטאַ 


,מיר זענען געווען פאַרהונגערטע, 
צעטראָטענע, פאַרשלאַפטע ייִדן. 

מיר האָבן נישט געויינט, נישט געמאַכט קיין גוואַלדן. 
די ערד האָט אונדז שטיל געהאַלטן. 

איצט זענען מיר שיינע, שטאָלצע, 

שטראַלנדיקע ייָדן. 

מיר זענען טױטע יִדן 

מיר האָבן זיך צוזאַמענגעפלאָכטן, 

פאַרברודערט, פאַרצווײַגט און געװאָרן 

אַ װואַלד מיט שוואַרצע ביימער. 

דער שומר האָט איבער אונדז געבײַטשט מיט בליצן 
נאָר דער וואַלד האָט געברענט אָן שרעק, 

דאָס פּײַער האָט צו די הימלען גענומען קלעטערן און שטײַגן, 
ס'האָבן געזונגען די צװװײַגן. 

מיר זענען געווען קליינע, פאַרשעמטע טאַטעלעך, 
פאַרקרענקטע מאַמעלעך. 

צו דער ערד געבויגענע זיידעלעך 

און געשטאָרבענע קינדער. 

מיר האָבן גאָר נישט געזאָגט, 

מיר זענען געווען אָן לשח. 

פּלוצים האָבן מיר געקראָגן 

אַ מוראדיקע און מעכטיקע עטים. 

מיר האָבן געשריגן העכער און העכעו, 

ס'איז פון אונדז אַלעמען געװאָרן 

איין געטלעכער אַנאָנים?. 


איר לייענט דאָס ליד און פאַר די אויגן װאַקסן אויס די קליינע יידעלעך, די 
פאַרשעמטע טאַטעלעך און פאַרקרענקטע מאַמעלעך צו ייִדן-ריזן. 

דאָס זענען די זעלבע ייִדן -- די שבת-יומטובדיקע, וועגן וועלכע פּרץ האָט 
געשריבן. ייִדן מיט גלויבן, מיט בטחון, װאָס קענען אין זייער קדושה זיך דערהייבן 
צו די סאַמע העכסטע הימלען. 

אַזױ האָט געשריבן יעקב גלאַטשטײן און אַזױ האָבן געשריבן אַ סך אַנדערע 
דיכטערס, װאָס האָבן מיטן גאַנצן וועזן מיטגעלעבט מיט דער שרעקלעכער טראַ- 
געדיע פון אונדזער פאָלק, 

צום אַלטן קלאַסישן איכה זענען צוגעקומען אָן אַ שיעור נײַע איכה-געזאַנגען. 
אָבער אויך איצט -- װי פריִער -- האָט נישט געפעלט דאָס װאָרט פון טרייסט 
און האָפענונג, װאָס האָט געװעקט און גערופן צום לעבן. דאָס דאָזיקע האָט זיך 
פאַרװאַנדלט אין דער גרויסער, ממש בײַשפּיללאָזער, מאָראַלישער קראַפט פון 
אויסדויער, פון װידערשטאַנד און קאַמף פאַרן כבוד פון ייד און מענטש. 


ד. פאָלקסלידער 


נישטאָ קיין שום אַנדערע זאַך װאָס קען אַזױ טיף אָפּשפּיגלען די נשמה פונעם 
מענטשן, װוי די ליטעראַטור און די קונסט בכלל. דאָס קינסטלערישע װאָרט איז 
באַרופן אַרײַנצודרינגען אין די סאַמע דינסטע שפּאַרונעס פון מענטשנס האַרץ און 
מוח. און װויל מען קענען אַ פאָלק, אָדער אַ באַשטימטע תקופה: יל מען קענען אַ 

מענטשן, מיט אַלע זײַנע פאַרבאָרגענע געפילן און מחשבות. דאַרף מען זיך ווענדן 
צו דער ליטעראַטור,. עכטע ליטעראַטור, װוי יעדער מין קונסט, װערט געשאַפן אוג- 
טערן אײַנדרוק פון טיפע איבערלעבונגען, אָן זײַטיקע חשבונות. דעריבער איז זי 
געטרײַער און אויפריכטיקער וי די געשיכטע, למשל, װאָס ווערט נאַטירלעך גע- 
שריבן לאחר המעשה. 

אָפט מאָל אָבער איז די קונסט דער אויסדרוק מער פונעם יחיד וי פונעם 
כלל. דער שאַפערישער יחיד, דער קינסטלער, שטייט געויינלעך העכער פונעם 
כלל. זײַן ווערק איז דעריבער נישט תמיד דער אויסדרוק פונעם גײַסטיקן און 
קולטורעלן מעמד פון דער סביבה אין וועלכער ער לעבט. אויך די איבערלעבונגען 
זײַנע זענען געוויינלעך פיל שאַרפערע און טיפערע וי די איבערלעבונגען פון דער 
גרויסער, אַרומיקער מאַסע. פאַראַן אָבער אַ געביט אין דער ליטעראַטור װאָס איז 
דורכויס אויטענטיש מיטן פאָלק און מיט דער סביבה -- דאָס איז דאָס פאָלקסליך, 
װאָס ווערט געשאַפן פון פאָלק, אָדער ווערט פון אים פאַראייגנט אויף אַזאַ אָרגאַנישן 
אופן, אַז עס וערט דער סאַמע געטרײַסטער אויסדרוק פון די שטימונגען. געפילן 
און איבערלעבונגען פון פאָלק. 

לייענט מען די פאָלקסלידער, זעט מען פון זי אַרױס די נשמה פון פאָלק, װוי 
מען זעט דורך די אויגן פון מענטשן די נשמות זייערע. 

אויך אין דער בלוטיק טראַגישער תקופה פון היטלעריזם זענען געשאַפן גע" 
װאָרן אָן אַ שיעור פאָלקסלידער. וי עס װײַזט זיך אַרױיס האָבן ייִדן געשריבן לי- 
דער און זיי געזונגען אַפילו אין די שרעקלעכסטע מאָמענטן. וויפל לידער עס זע" 
נען געשאַפן געװאָרן, וועט מען שוין קיין מאָל נישט וויסן. אָבער פון די װאָס זענען 
צו אונדז דערגאַנגען, אַנטפּלעקט זיך פאַר אונדז אַ גרויסער מענטשלעכער אוצר, 

אַ זייער וויכטיקע און ווערטפולע אַרבעט אויפצוזאַמלען די פאָלקסלידער, גע" 
שאַפּענע אין די יאָרן פון דער נאַצישער אָקופּאַציע, האָט דורכגעפירט שמערקע 
קאַטשערגינסקי ע"ה. ער האָט די זאַך געטאָן מיט גרויס איבערגעגעבנקייט, מיט 
ליבשאַפט און מיט אַ געפיל פון אַ הײיליקער שליחות. דאָס זעלבע האָט אויך געטאָן 
לייוויק אין אַ קלענערער מאָס. ער האָט געפילט, אַז מע טאָר נישט לאָזן פאַרלױרן 
גיין קיין איין איינציק ליד. מע דאַרף זי זאַמלען וי פּערל און זיי אויפהיטן מיט 
דער גאַנצער אַחריות. 
| = די באַדײַטונג פון די פאָלקסלידער באַשטײט נישט דווקא אין זייער קינסטלע" 
רישער קװאַליטעט, אַפילו ווען אָפּט טרעפט מען באמת קינסטלערישע שאַפונגען. 
דער ווערט פון די פאָלקסלידער באַשטײיט דערין װאָס זיי עפענען פאַר אונדז די 
הערצער און נשמות פון די ייִדן אין די געטאָס, אין די וועלדער, אין די בונקערס 
און קאָנצענטראַציע-לאַגערן. לייוויק איז געווען פולשטענדיק גערעכט ווען ער האָט 
געזאָגט, אַז ס'איז נישטאָ קיין מאָס צו מעסטן דעם ווערט פון די דאָזיקע לידער. 
זיי זענען פּשוט, נאַלוו, אָבער עכט. אין די באַדינגונגען וי זיי זענען געשאַפן גע- 
װאָרן, איז ;יעדעס װאָרט -- אַ תפילה". און אָפט מאָל --- נאָך שטאַרקער וי די 
תפילה פון סידור, אָדער מחזור. / 

וי אַ בײַשפּיל ברענגען מיר בלויז פיר לידער, געשריבן, לויט דער רייע, פון 
חנה חייטין -- שאַװלער געטאָ: ישעיה שפּיגל -- לאָדזשער געטאָ: דזשעק גאָרדאָן 
ביאַליסטאָקער געטאָ און כתריאל ברוידא --- ווילנער געטאָ, 


אַ יידיש קינד 


,אין אַ ליטוויש דערפל װײַט / 
שטייט אַ שטיבל אָן אַ זײַט. 

דורך אַ פענצטער, נישט קיין גרויס, 
קוקן קינדערלעך אַרױס. 

ייַנגעלעך מיט פלינקע קעפּ, 
מיידעלעך מיט בלאַנדע צעפ, 

און צװאַמען דאָרט מִיט זי 

קוקן אױגן שוואַרצע צווי. 


... דאָ, מיין קינד, װעט זײַן דײַן אָרט, 
הער זשע צו דײַן מאַמעס װאָרט. 

איך באַהאַלט דיך דאָ דערפאַר 

װײַל דײַן לעבן דראָט געפאַר. 

מיט די קינדער שפּיל זיך פּײַן, 
שטיל, געהאָרכזאַס זאָלסטו זײַן, -- 
מער קיין ייִדיש װאָרט, קיין ליד, 
װײַל דו ביסט נישט מער קיין יַך". 


,.. צו יוכבד איז זי גליך, 

װײַל וי משה איפן טײַך 

עלנט, איינזאַם אויפן ווינט 

איז פאַרלאָזט איר איינציק קינך". 


ניט קיין ראָזשינקעם. ניט קיין מאַנדלען 


;,.,ניט קיין ראָזשינקעס א ניט קין מאַנדלען 
דער טאַטע איז נישֹׂט געפאָרן האַנדלען, 
ליולינקע מײַן זון, 

ליולינקע מײַן זו. 


ער האָט פאַרלאָזט אונדז או אַוועק 
װו די וועלט האָט נאָר אַן עק, 

ליולינקע מײַן זון, 

ליולינקע מײַן זו. 

ס'שרײַען סאָוועס, סיווויען וועלף, 
גאָט, דערבאַרעם זיך און העלף, 
ליולינקע מײַן זון, 

ליולינקע מײַן זון. 

ערגעץ שטייט ער און ער ואַרט 
מאַנדלען ראָזשינקעס אַ סך, 
ליולינקע מײַן זון, 

ליולינקע מײַן זון, 


קומען ריוועט אויף זיכער שוין, 
זען דיך, קינד, מײַן איינציק קרױין, 
ליולינקע מײַן זון, 

ליולינקע מײַן זון, 


די בריק קלינגט אונטער אונדזערע פיס 


,,. ,ווער האָט אונדז געזאָגט, אַז דאָ אוױיף דער בריק 
פלאַטערט שטאַרקער די ליבע וי אין פעלד דער ווינט, -- 
ווען דער פּײַף פון דער באַן אַזױ גורלדיק האַרב 
פאַרצענפאַכט אין אונדז די בענקשאַפט נאָך גליקי 


נאָר דאַ וװ עס גליטשט זיך דײַן האַנט אױף מײַן הויט 
װעט מאָרגן צערטלען מין לײַב אַ באַגנעט... 

דער פּײַף פון דער באַ, דער געשרײ פון טױט 

גלעט מיך, אַ גלעט... 

סיאיז טונקל, סיאיז שפּעט". 


מיר זענען אויך פון פלייש און בלוט 


,..,מיר זענען אויך פון פלייש און בלוט 
געבוירן בײַ אַ מאַמען, 

און מיר פאַרמאָגן גְלֵייך מיט זי 

אַ האַרץ און אַ נששמה, 


דער גורל האָט אונדז שווער געפּלאָגט, 
מיר מוזן אים דורכטראָגן, 

עס קומט אַ צײַט נאָך שטורעם פּײַן -- 
עס גײט, עס נעמט באַלד טאָגן. 

,.. נ"ט אייביק הערשט די פינצטערניש. ‏ 
ניט אײיביק לײַדט נעמה; | 
עס קומט אַ צײַט אַ ליכטיקע, 

עס קומט אָן די נחמה", 


וי געזאָגט, זענען די פיר לידער בלויז אַ בײַשפּיל פון די הונדערטער און 
הונדערטער לידער פון מחברים באַקאַנטע און { נישט -באַקאַנטע, װאָס זענען געשאַפן 
געװאָרן אין די שוידערלעכסטע באַדינגונגען. | 
עס באַװײַזט -- קודם כל -- אַז ייִדן האָבן געזונגעןי אַפילו ווען דער מלאך- 
המוות איז זיי געשטאַנען פאַר די אויגן. יי | 
און עס װײַזט נאָך עפּעס: 
פון איין זײַט -- לײַדן, יסורים, עלנטקייט און טרויער אֶן אַ גרעגעץ. פון דער 
צווייטער זײַט -- ליבשאַפּט און גלויבף דאָס לעצטע -- די ליבשאַפט און דער 
גלויבן האָבן זיך נישט אָפּגעטאָן פונעם ייִדן אַפילו אין די שרעקלעכסטע באַדינגונ- 
גען. אין דעם פאַל איז זֵייער כאַראַקטעריסטיש דער אויפשריפט װאָס איז געפונען 
געװאָרן אויף די וענט פון אַ קעלער, װוּ עס האָבן זיך אױיסגעבאַהאַלטן דײַטשע 
יד | 
איך גלויב אין דער זון, אַפּילו זי שײַנט נישט; איך גלױב אין 
דער ליבשאַפט -- אַפילו איך געניס נישט פון איר; איך גלויב 
אין גאָט, אַפילן ווען ער עװױיגט". 


אָט דער דאָזיקער קורצער אויפשריפט װאָלט געדאַרפט אויפגעשריבן ער 
וי אַ מאָטאָ אויף אַלע לערנניכער. עֶר װאָלט געדאַרפט הענגען אויף די מזרח" 
ווענט פון אַלע קולטור-אינסטיטוציעס און זײַן אומעטום װוּ מענטשן קומען זיך. 
צוזאַמען. אין דאָזיקן קורצן אַנאָנימען אויפשריפט איז פאַראַן דער קווינטעסענץ פון 
דער ייִדישער פילאָסאָפיע: פון ייִדישן גײַסט און געפיל. דערפאַר איז נישט נייטיק 
געווען קיין חתימה, קיין נאָמען פונעם מחבר. דער מחבר איז דאָס פאָלק, װאָס האָט 
אין אַלע צײַטן פון זײַן געשיכטע מיט בלוט פון זײַן אייגענעם לײַב געשריבן דווקא 
וועגן ליבשאַפט און גלויבן, 

ווער עס פאַרשייט דאָס דאָזיקע, דער פאַרשטייט אויך דעם טיפערן זין פון 
ייִדישן אָפּטימיזם, פון ייִדישן בטחון און אויסדויער, דאָס לעצטע איז נישט צופע- 
יליק דער אייביקער באַגלײטער פון דער ייִדישער געשיכטע אין אַלע צײַטן. װי מיף 
זעען, האָט דער גלויבן און די האָפענונג נישט אָפּגעטאָן זיך פון אונדזער פאָלק 
אויך אין די גרויליק-בלוטיקע יאָרן פון דער נאַצישער הערשאַפט. צום בעסטן 
ווערט עס באַשטעטיקט אינעם ליד פונעם יונגן אומגעקומענעם דיכטער הירש 
גליק, װאָס איז מסתמא נישט צופעליק געװאָרן דער הימן פון די ייִדישע פּאַרטי" 
זאַנער און דערנאָך --- אַ הימן פון גאַנצן ייַדישן פאָלק, 

;זאָג נישט קיין מאָל אַז דו גייסט דעם לעצטן וועג, ‏ 
ווען הימלען בלײַענע פאַרשטעלן בלויע טעג, 

װיַל קוּמען וועט נאָך אונדזער אויסגעבענקטע שעה. ' | 
ס'וועט אַ פּויק טאָן אונדזער טראָט: מיר זענען דאָ?. 


פון זעלבן קװאַל, פון װאַנען עס שטאַמט דער ייַדישער בטחון און גלויבן 
שטאַמט אויך די ייִדישע גבורה, װאָס איז געקומען צום אויסדרוק סײַ אין דעם 
פּאַסיוון און סײַ אין דעם אַקטיוון װידערשטאַנד קעגן נאַצישן תליון. 

הײַנט ווייס מען שוין, אַז ייִדן זענען נישט געגאַנגען וי שאָף צו דער שחיטה. 
ייִדן האָבן געקעמפט אויף פאַרשיידענע אופנים. אַװודאי זענען געווען אויך שװאַכ- 
לינגען; אַװדאי זענען געווען אויך אַזעלכע װאָס האָבן נישט אױסגעהאַלטן און זיך 
צוזאַמענגעבראָכן אונטערן דרוק פון די אומבאַשרײַבלעכע פיזישע און גײַסטיקצ 
לײַדן, פאַר דעם האָבן שוין געזאָרגט די דײַטשן מיט זייער גאַנצער סיסטעמאַטיש- 
קייט און װיסנשאַפטלעכער געניטקייט. אָבער נישט זיי זענען כאַראַקטעריסטיש 
פאַרן ייִדישן פאָלק. כאַראַקטעריסטיש זענען די ייִדן װאָס האָבן זיך נישט אונטער" 
געגעבן: װאָס האָבן, סײַ אויף אַ פּאַסיוון אופן און סײַ אויף אַן אַקטיוון, זיך גע" 
ראַנגלט מיטן שונא און אין די שוידערלעכסטע באַדינגונגען געקעמפט פאַר זייער. 
עקסיסטענץ. כאַראַקטעריסטיש זענען די ייִדן, וועלכע זענען אַפילו אין די גרעסטע 
יסורים, פיזיש צעבראַכענע, געבליבן גײַסטיק און מאָראַליש גאַנץ. 

די װאָס קענען נישט די ייִדישע געשיכטע, די ייִדישע ליטעראַטור, די ייִדישע 
אײיגנאַרטיקײט, די גײַסטיקע און מאָראַלישע װערטן פון ייִדישן פאָלק, די פאַר- 
שטייען עס נישט, שוין אָפּגערעדט פון די, װאָס ווילן מיט אַ כיוון פאַרקריפּלען 
דאָס גײַסטיקע געשטאַלט פון אונדזער פאָלק. אויך אַזעלכע פעלן נישט., 

אין דעם פּרט איז די ייִדישע ליטעראַטור אַ װוּנדערלעכער צושטײַער צו דער 
אַנטפּלעקונג פון דער ייִדישער פאָלקס-נשמה. זי האָט עס געטאָן אַלע מאָל, אין אַלעץ 
אירע דערשײיַנונגען,. מחמת זי איז דער סאַמע עכטסטער אויסדרוק פונעם פאָלקס 
גײַסטיקן וועזן. אויך איצט --- אין דעם בלוטיקן מבול -- איז די ייִַדישע ליטעראַ- 
טור נישט בלויז אַן עדות, װאָס האָט רעגיסטרירט די אומצאָליקע פאַרברעכנס פון 
די דײַטשן און די מאוימדיקע לײַדן פון די ייִדן, זי האָט אויפגענומען די שרעק- 
לעכע טראַגעדיע אין איר גאַנצן פאַרנעם און טיף, זי האָט מיטגעפיבערט און מיט- 
געליטן די גרויסע ייַדישע דראַמע, נישט וי אַ דרויסנדיקער צושויער, נאָר װי 
דער סאַמע אינעוװוייניקסטער אויסדרוק פון דער צעוייטיקטער און צעבלוטיקטער 
נשמה פון ייִדישן פאָלק. 

דאָך דאַרף געזאָגט ווערף אַז דאָס גרויסע, פול און גאַנץ אַרומנעמענדיקע 
קינסטלערישע וערק פון דעם לעצטן חורבן איז נאָך נישט געשאַפן געװאָרן. דע- 
רויף איז נייטיק מער דיסטאַנץ פון צײַט. כדי צו זען דעם גרויסן באַרג, מוז מען 
זיך פון אים דערװײַטערן. דערװײַל שטייען מיר נאָך אַלע -- װי יעקב זרבבל האָט 
געזאָגט --- פאַרן גרויסן ,באַרג-:חורבן?, װאָס איז אַזױ הויך, אַזױ שרעקלעך גרויס, 

אַז אַפילו מיט דער גרעסטער פאָרשטעלונג-קראַפט איז אוממעגלעך צו זען און 
באַנעמען אַלץ װאָס עס איז געשען. 

דאָס פאַרמינערט נישט אויף אַ האָר די פאַראַנענע װערק אין דער ייִדישער 
ליטעראַטור, אין וועלכע עס איז אָפּנעשפּיגלט, אויף איין אופן אָדער אַ צווייטן, 
אונדזער גרויסע נאַציאָנאַלע און מענטשלעכע דראַמע. 

די ייִדישע ליטעראַטור קען נאָך ביז הײַנט נישט באַפרײַען זיך פון דעם חורבן- 
מאָטיוו. די אַכזריות פון די דײַטשן, די לײַדן פון די ייִדן, די מסירת-נפש, דער 
קידוש-השם און די גבורה גייען איר נאָך װוי אַ שאָטן, און װועלך נאָך ‏ מסתמא אַ סך 
צײַט נאָכגײן יעדן עכטן ייִדישן קינסטלער. 

איז עס אַ חסרון? | - 

איך מיין, אַז דאָס איז גראָד די מעלה פון דער ייִדישער ליטעראַטור, און װאָס 

מער דער חורבן װעט לעבן אין אונדזער זכרון: װאָס אינטענסיווער ער װעט ווירקן 
אויף דער ייִדיש-גײַסטיקער שאַפונג אין אַלע אירע געשטאַלטן, אַלץ מער װעט די 
ייִדישע ליטעראַטור דערפילן איר נאַציאָנאַל-קינסטלערישע שליחות, . | 


פון װאַרשעװער געטאַ כיז לוחטי חניטאות. 


פאַראַן מענטשן -- נאַטירלעך יחידי-סגולה --- װאָס נאָך בײַ זייער לעבן ווערן 
זיי פאַרװואַנדלט אין לעגענדעס. איינער פון אָט די אױיסדערויילטע מענטשן, װאָס 
איז געװאָרן אַ לעבעדיקע לעגענדע, איז יצחק צוקערמאַן, באַקאַנט אונטערן נאָ- 
מען אַנטעק, | | | הי | 
- = געזען אים, צום ערשטן מאָל, האָב איך אין סוף 1946, אין באַזעל, בעת דעם 
2סטן ציוניסטישן קאָנגרעס. ער איז אַהין געקומען פון פּױילן, צוזאַמען מיט צביה 
לובעטקין, מיט סטעפאַן גראַיעק און אַנדערע חברים, װאָס זענען צוזאַמען מיט צביה 
געשטאַנען בראש פון דעם אויפשטאַנד אין װאַרשעװער געטאָ, 

וי נאָר זיי האָבן זיך באַװיזן אין דער ,מוסטער-האַוזע? -- דער ריזיקער בנין 
װוּ ס'איז פאָרגעקומען דער קאָנגרעס --- זענען זיי געװאָרן דער צענטער פון אַלע- 
מענס אינטערעס און אויפמערקזאַמקײט. אַ קלייניקייט: די ערשטע באַגעגעניש מיט 
דער שארית-הפּליטה, און נאָך וועלכע? 

דאָס זענען זי דאָך אַלײן געווען די װוונדערלעכע העלדן פון געטאָ-אױפשטאַנד; 
די װאָס האָבן דעם אויפשטאַנד פאַרטראַכט, אים פּלאַנמעסיק צוגעגרייט, אָרגאַניזירט 
און דורכגעפירט. 

וי אַזױ האָבן זיי עס געמאַכט; אַדאַנק וועלכע כוחות? 

--- דאָס וועט נאָך לאַנג, לאַנג בלײַבן אומפאַרענטפערט, 

געוויס האָט מען דערצו געמוזט האָבן אויסערגעויינטלעכן מוט, עקשנות, 
גלויבן, אָבער ווער ווייס װאָס נאָך פאַר אַ קװאַליטעטן דער מענטש האָט געדאַרפט 
פאַרמאָגן, כדי אין יענע שרעקלעכע באַדינגונגען געפינען אין זיך דעם כוח צו 
אויפהייבן די פאָן פון ייִדישן באַפרײַונגס-קאַמף, 

אַפילו די װאָס האָבן יצחק צוקערמאַנען פון פריִער פּערזענלעך נישט געקענט, 
האָבן דעם נאָמען זײַנעם אומצייליקע מאָל געהערט. | 

ער איז געװאָרן דער סימבאָל פון געטאָ-קאַמף; דער סימבאָל פון ייִדישער 
גבורה, 
| ווען מרדכי אַנילעװיטש -- דער ערשטער קאָמאַנדאַנט פון די אויפשטענדלער 
אין װאַרשעװער געטאָ -- איז געפאַלן אין קאַמף, איז אַנטעק צוקערמאַן געװאָרן 
דער קאָמאַנדאַנט פון דעם אויפשטאַנד. ער האָט דעם העראָיישן קאַמף פאָרגעזעצט 
ביזן סאַמע סוף, מיטן זעלבן גלויבן וי בײַם אָנהײיב, אַז דאָס איז אַ הייליקע מלחמה; 
אַ מלחמה פאַרן כבוד פון ייַד און מענטש. 

קיינער פון די קעמפער האָט זיך נישט געמאַכט קיין אילוזיע, אַז דאָס הײַפל 
ייִדן פון דער געטאָ -- נאַקעטע, באָרװעסע, הונגעריקע, אָן געווער און אָן אַמוני 
ציע -- איז בכוח צו באַזיגן די מעכטיקע נאַצישע אַרמײ, װאָס איז נאָך דעמאָלט 
געווען בײַ איר פולער מאַכט און קראַפט. דאָך האָבן זיי פאַרשטאַנען, אַז קעמפן 
מוז מען, | | | 

וי האָט געזאָגט צביה לובעטקין, די װוונדערלעכע העלדין פון געטאָ-קאַמף, 
די פרוי פון יצחק צוקערמאַן; 

;מיר ווייסן, אַז מיר וועלן נישט ראַטעװען דאָס לעבן, ווילן מיר מיט אונדזער. 
קאַמף ראַטעװען דעם טויט", 

;ראַטעװען דעם טויט" האָט געמיינט -- נישט לאָזן זיך פירן װי שאָף צו דער 
שחיטה; נישט לאָזן זיך אומברענגען אָן װידערשטאַנד, אָן קאַמף, 

די געטאָדקעמפערס זענען טאַקע געגאַנגען ;ראַטעװען דעם טויט". אָבער אַדאַנק 
דעם האָבן זיי געראטעװועט דעם כבוד און די ווערדע פון ייַד און פון מענטש, | 

וויפל גלויבן, וויפל מאָראַלישן כוח דאַרף פאַרמאָגן דער מענטש װאָס לאָזט זיך 
אין קאַמף, װויסנדיק פון פאָרויס, אַז ער האָט נישט קיין שום שאַנסן צו באַזיגן דעם 
שונא, אָדער --- ווייניקסטנס --- אַפּילו צו קענען זיך ראַטעװען? 

אָט דעם מאָראַלישן כוח האָבן פאַרמאָגט די יונגע געטאָ-קעמפערס. דאָס האָט 
זיי אויסגעטיילט און װעט געוויס אויף אײיביק זיי אויסטיילן צווישן אַלע אויסדער- 
וויילטע קעמפערס פאַר דער מענטשלעכער פריײיהייט, 

אל 

איך האָב אויך געהערט צו די װאָס האָבן אַנטעקן פריִער פּערזענלעך נישט 
געקענט, איך האָב דעריבער געהאַט נישט וייניק נײַגער און ווילן אים צו זען 
מיט אים זיך צו באַקענען און אַזױ אַרום דערקענען דעם העלד פון אונדזער הײַנט- 
צײַטיקער מאַרטירער-געשיכטע. | 

אין װאָס דערקענט מען אַ מענטשן? -- אין זײַן אויסזען, אין זײַנע אויגן, אין 
זײַן קול, אין זײַן האַלטונג, 

איך האָב געזוכט דעם העלד אויף אַנטעקס פּנים. איך האָב געזוכט דעם שטייפן, 
פאַרהאַרטעװעטן קעמפער. געטראָפן האָב איך גאָר עפּעס אַנדערש: 

אַ מילד פּנים, מיט מילדע, גוטע, האַלב-פאַרחלומטע אויגן, אַ הויכער, אַ בלאָנ- 
דער, מיט אַ צעשויבערטן קאָפּ האָר און װאָנצעס פון אַ פּוילישן שלאַכטשיץ. אויך 
זײַן קול איז ווייך. די ווערטער -- געמאָסטן, פאַרטראַכט. די שפּראַך זײַנע -- סײי 
די ייִדישע, װי די העברעישע און פּוילישע --- אַזױ פּינקטלעך, גראָדליניק, ציכטיק, 

יעדע באַװעגונג זײַנע: די האַלטונג, די בליקן, דאָס קול --- זאָגט עדות אַז איר 
האָט צו טאָן מיט אַ מענטשן -- אַן עסטעט: אַ מענטש מיט אַ גוטער, איידעלער 
נשמה. 

װאָלט אים די מלחמה נישט פאַרכאַפּט אין זײַן סאַמע בליַענדיקסטער יוגנט, 
וי זי האָט פאַרכאַפּט אַנדערע מיליאָנען מענטשן פון זײַן דור, װאָלט ער מסתמא 

זיך געווידמעט דער קונסט, דער ליטעראַטור, אָדער אַנדערע געביטן פון גײַסטיקן 
שאַפן. האָט אָבער דער גורל געװאָלט עפּעס אַנדערש. און דער שטילער, איידעלער 
און צאַרטער בחור איז געװאָרן דער לעגענדאַרישער העלד פון די קעמפערס קעגן 
נאַציזם;: דער בראַװער, אומדערשראָקענער קאָמאַנדאַנט פון די רומפולע װאַרשע- 
ווער געטאָדקעמפערסי 

איך האָב אַ סך מאָל געטראַכט וועגן אים, סײַ דעמאָלט ווען כ'האָב אים געזען 
צום ערשטן מאָל, און סײַ בעת אונדזערע שפּעטערדיקע אומצייליקע באַגעגענישן 
אין ישראל, איך האָב געטראַכט וועגן דעם העלד פונעם געטאָ, און אין װאָס באַ- 
שטייט די העלדישקייט זײַנע, 

זיכער איז עס נישט די פיזישע קראַפט פונעם מענטשן, נײַערט בלױז די 
קראַפט פון גײַסט. דאָס איז דער גרויסער מאָראַלישער כוח זײַנער, װאָס האָט גנישט 
געקענט שלום מאַכן מיט דער שרעקלעכער דערנידערונג פון מענטשלעכן מין. אין 
אים --- דעם מענטשן פון גײַסט און עטישע אייגנשאַפטן --- האָט זיך צעבונטעװועט 
דאָס מענטשלעכע קעגן חיהשן נאַציזם. אין אים האָט דערװאַכט דאָס געוויסן פון דעם 
שטאָלצן ייִדן, װאָס האָט נישט געקענט באַנעמען די פאַרניכטונג פון זײַן פאָלק. 

טראַכטנדיק וועגן אַנטעקן, איז מיר נישט איין מאָל געקומען אויפן זינען: 

אַזױי האָבן מסתמא אויסגעזען אַלע אונדזערע היסטאָרישע העלדן 

מסתמא זענען אַזױ געווען אויך אונדזערע יהודה המכביס, אונדזערע בר-כוכבאס, 
אויך זיי זענען געווען װייניק קעגן אַ סך; שוצלאָזע קעגן מעכטיק באַװאָפּנטע 
אַרמײען. 

אויך זיי זענען געווען נישט אַנדערש וי העלדן פון גײַסט, 

די געשיכטע --- זעט אויס -- איז איינע און די זעלבע: 

דער קאַמף פון מענטשלעכן גײַסט קעגן דער ברוטאַלער פיזישער קראַפט פון 
די פאַרשקלאַפערס, 
לג 

חבר יצחק צוקערמאַן (אַנטעק) איז אַ מיטגליד פון צענטראַל-קאָמיטעט אחדות 
העבודה-פּועלי ציון און איז פון זײַן פריסטער יוגנט געווען אַ חלוץ. אין דער חלו- 
צישער באַוועגונג האָט ער געזען נישט בלויז דעם אויסדרוק פון אונדזער נאַציאָ- 
נאַלן און סאָציאַלן רענעסאַנס. ער האָט אין איר אויך געזען דעם וועג צו אייגענער 
פּערזענלעכער פאַרפולקאָמונג, 

די רעװאָלוציע פון אַ פאָלק, װוי פון אַ קלאַס --- האָט ער געװוּסט --- איז אויך 
די רעװאָלוציע פון דעם מענטשן גופא. נאָר דער מענטש, װאָס איז פעיק זיך אַלין 
צו איבעראַנדערשן, איז פעיק און באַרופן איבערצואַנדערשן אויך די געזעלשאַפט, 

די רעװאָלוציע דאַרף דערינער דער מענטש אָנהייבן --- קודם-כל --- פון זיך 
אַליין,. דאָס איז דער ערשטער תנאי. אַנדערש פאַרלירט יעדע רעװאָלוציע -- צִי 
זי איז באַזירט בעיקר אויף נאַציאָנאַלע אינטערעסן, צי אויף סאַציאַלע -- דעם 

מאָראַלישן יסוד אירן, און מוז פירן --- װוי מיר ווייסן פון אונדזער דערפאַרונג -- 
צו טרויעריקע קאָנסעקװוענצן. | 

אָט די פּרינציפּן, וועלכע װאַקסן אַרױס פון אַן עטישן װעלטבאַנעם, זענען חל 
אויף אַלעמען. אויך אויף די װאָס גלויבן אין דער מאַרקסיסטיש-מאַטעריאַליסטי- 
שער פילאָסאָפיע. יצחק צוקערמאַן (אַנטעק) האָט עס געלערנט אין דער חלוצישער 
באַװעגונג, אין ;דרור". און װאָס מער ער האָט זיך אין די דאָזיקע אידייען פאַר- 
טיפט, אַלץ מער און בעסער האָט ער זיך אַלײן דערקענט, 

פון דאַנען שטאַמט זײַן אידענטיפיצירונג מיט דער חלוצישער באַװועגונג. וי 
יעדער עכטער חלוץ, האָט ער אין דער אידייע פון סאָציאַליסטישן ציוניזם געזען 
נישט בלויז אַ מכשיר צו ענדערן דעם נאַציאָנאַלן און סאָציאַלן סטאַטוס פון ייִדישן 
כלל, ער האָט דערין געזען אויך דעם װועג צו קענען ענדערן זיך אַלײן, דעם יחיד, 
דעם מענטשן. 

נאָך אַ מעלה האָט די חלוצישע באַװעגונג: זי אַנטװיקלט ליבשאַפט צום פאָלק 
און גלויבן אין פאָלק. אָט דער גלויבן האָט געבראַכט זײַנע געבענטשטע רעזול- 
טאַטן אין דעם אויפבוי פון דער ייִדישער מדינה, 

אָן ליבשאַפט צום לאַנד, צום פאָלק, צו דער אַרבעט און אָן אַ גלויבן אין דעם 
אַלעמען, װאָלטן די אַלע דערגרייכונגען -- אײַנשליסלעך דער עצם אויפקום פון 
דער מדינה --- קיין מאָל נישט מעגלעך געווען. 

די דאָזיקע ליבשאַפט צום פאָלק און צום לאַנד, געפּאָרט מיט אומבייגיקן 
גלויבן אין פאָלק, האָט אָן אַ שיעור בײַגעטראָגן אויף צום קאַמף קעגן נאַצישן שונא, 

נישט צופעליק זענען די חלוצישע יוגנט-באַוועגונגען געווען די אָנרעגערס 
צום אַקטיוון קאַמף קעגן נאַציזם, און נישט צופעליק זענען זיי געשטאַנען אין די 
סאַמע פאָדערשטע רייען פון די באַװאָפנטע אויפשטאַנדן אין אַלע געטאָס. 

אַז מיטראַכט זיך גוט אַרײַן אין דעם אַלעמען, קען מען בעסער פאַרשטיין פון 
װאַנען עס איז געקומען אָט די זעלטענע גבורה צו די אַנילעװיטשעס, צו די צו- 
קערמאַנס, צביה לובעטקינס, מדרכי טענענבוימס און אַלע אַנדערע העלדן פון די 
געטאָ-קאַמפן, 

דאָס איז בלי שום ספק אַ רעזולטאַט פון דער האַרמאָנישער באַהעפטונג פון 
דער גרויסער פרײיהייט-אידייע מיט פּערזענלעכע איגנשאַפטן פון די מענטשן, אין 
לעצטן סך-הכל מוז אַזאַ זיווג זיך פאַרװאַנדלען אין אַ גרויסער מאָראַלישער קראַפט, 

לג 

יצחק צוקערמאַנס שטרעבונג איז געווען צו ווערן אַ חבר אין קיבוץ. אַקערן די 
ערד, ווערן איינער פון די בויערס פון ייַדישן לאַנד, 

די נאַצישע אינװאַזיע אויף פּוילן האָט אָבער איבערגעהאַקט זײַן שטרעבונג, 
װי זי האָט איבערגעהאַקט די שטרעבונג און חלומות צוזאַמען מיט די לעבנס פון 
אַ סך מיליאָנען יונגע ייִדן. 

אָנשטאָט דעם אַקעראײַזן האָט יצחק צוקערמאַן געמוזט זיך נעמען צום געווער. 

וי נאָר די מלחמה האָט זיך פאַרענדיקט, האָט אַנטעק פאַרשטאַנען, אַז איצט 
איז די העכסטע צײַט צו רעאַליזירן די אַלטע שטרעבונג זײַנע. דער באַגער צו באַ- 
זעצן זיך אין ישראל, איז געװאָרן אומפאַרגלײַכלעך גרעסער וי ווען עס איז. אין 
שײַן פון די קרעמאַטאָריע-פּײַערן, פון וועלכע ער איז געווען אַזױ נאָענט, האָט ער 
נאָך בולטער און שאַרפער געזען, אַז פאַרן ייִדישן פאָלק איז נישטאָ קיין אַנדער וועג, 
וי דער װאָס פירט צו זײַן נאַציאָנאַלער אויפריכטונג אין אייגענעם לאַנד, 

וי אַ חלוץ איז ער געגאַנגען צום קאַמף קעגן די נאַציס, און װוי אַ געטאָ-קעמ- 
פער איז ער אַװעק בויען די היים פאַרן ייַדישן פאָלק. 

צוזאַמען מיט נאָך אַ גרופּע לעבן-געבליבענע געטאָדקעמפערס: צוזאַמען מיט 
צביה לובעטקין, מיט טוביה בוזשיקאָווסקי, מיט שנעערן און אַנדערע האָט ער זיך 
באַזעצט אין מערבדיקן גליל. דאָרט האָבן זיי אויפגעבויט אַ קיבוץ צום אָנדענק 
פון די געטאָדקעמפערס. דער נאָמען פון קיבוץ איז -- , לוחמי הגיטאוז". 

בײַטאָג אַרבעט יצחק צוקערמאַן אויפן פאַרשטײנערטן פעלד. נישטאָ אַזאַ אַר- 
בעט װאָס זאָל פאַר אים זײַן צו שווער. אָבער דאָס אַלײן איז נישט גענוג. ער גע- 
דענקט די שבועה װאָס ער און זײַנע מיטקעמפערס אין די געטאָס האָבן געגעבו: 

,נישט פאַרגעסן, נישט פאַרגעבן?, 

דערפון איז אױיסגעװאַקסן אינעם קיבוץ דער ווונדערלעכער מוזיי אויפן נאָמען 
פון דיכטער-קדוש יצחק קאַצענעלסאָן. דער גײַסטיקער אַרכיטעקט פון דאָזיקן מוזיץ 
ממש די נשמה פון אַלץ װאָס דאָרט ווערט געטאָן, איז דער נעכטיקער קאָמאַנדאַנט 
פון געטאָ-אױפשטאַנד --- דער הײַנטיקער חלוץ -- יצחק צוקערמאַן. 

אין דעם מוזיי ווערן קאָנצענטרירט און באַאַרבעט צענדליקער טויזנטער דאָי 
קומענטן, בילדער און מאַטעריאַלן װאָס דערציילן וועגן דער מלחמה; וועגן נאַצישן 
גרויל; וועגן דער שוידערלעכער פאַרניכטונג פון הונדערטער ייִדישע קהילות און 
מיליאָנען אומגעבראַכטע ייִדישע לעבנס. אָבער גלײַכצײַטיק דערציילן די פאַרשײי- 
דענע מאַטעריאַלן, װאָס זײַנען אויסגעשטעלט אין די ריזיקע זאַלן פון מוזיי, אויך 
וועגן ייִדישן װידערשטאַנד, גבורה און קאַמף. 

צענדליקער טויזנטער ייִדן און נישט-יידן באַזוכן דעם מוזיי. עס קומען תלמי- 
דים פון די שולן, חלוצים, זעלנערס, סטודענטן, געלערנטע, אַרבעטערס, טוריסטן, 
אַלע ווערן אויפגענומען מיט האַרציקער פרײַנדשאַפט פון יצחק צוקערמאַנען, פון 
צביה לובעטקין, פון שנעערן, װאָס איז דער װיסנשאַפטלעכער דירעקטאָר פון מכון, 
זיי באַגלײטן יעדן איינעם פון זאַל צו זאַל, פון איין אָפּטײלונג צו דער צווייטער און 
גיבן די נייטיקע דערקלערונגען. זיי רעדן שטיל, וי אין אַ מקום קדוש. אָפּט װערן 
זיי מיט אַ מאָל פאַרשוויגן. איר פילט וי דאָס קול װוערט דערשטיקט. אָבער דער- 
פאַר רעדן די אויגן. יעדער בליק איז פול מיט איבערלעבונג, מיט צער, יסורים 
און פּײַן. 

אַז איר פאַרלאָזט דעם מוזיי, גייען אײַך נאָך די אַלע בילדער, װוי שאָטנס װאָס 
ווילן זיך נישט שיידן פון אײַך, כדי נאָך אַ מאָל און נאָך אַ מאָל צו דערמאָנען 

ענישט פאַרגעסן, נישט פּאַרגעבן". 

עס גייען אײַך אויך נאָך די בליקן פון די העלדישע געטאָ-קעמפער. די גע- 
שטאַלט פון לעגענדאָרן יצחק צוקערמאַן (אַנטעק) װאַקסט אויס פון ס'נײַ װי אַ 
סימבאָל, װאָס פאַרקערפּערט אין זיך דעם היסטאָרישן גאַנג פון אונדזער דור: דער 
גאַנג פון געטאָ-װאַרשע צו לוחמי הגיטאות אינעם באַפּרײַטן ייִדישן לאַנד, 

אין דער ייִדישער ליטעראַטור, אָדער בעסער געזאָגט -- אין דער ליטעראַטור 
אויף ייִדיש, האָט דאָס דאָזיקע בוך -- דער ספר הפלמ"ח -- נישט געקענט פעלן, 
נישט אַלץ קען מען איבערזעצן פון איין שפּראַך אויף דער צווייטער און נישט אַלץ 
מוז מען איבערזעצן. פאַראַן אָבער ביכער און ספרים, װאָס טאָרן נישט פעלן אין 
קיין איינער פון אונדזערע ביידע שפּראַכן, און נאָך מער --- װאָלט איך געזאָגט -- 
זי טאָרן נישט פעלן אין קיין שום שפּראַך פון דער װעלט אויף וועלכער ס'רעדן 
ייִדן און אַפילו נישט-ייַדן אויך. אַזאַ בוך איז דער ספר הפּלמ"ח, 

אויף דער פראַגע, װאָס עס שטעלט מיט זיך פאָר דער דאָזיקער ספר, איז 
שווער צו ענטפערן, 

איז עס געשיכטע, כראָניק,. בעלעטריסטיק, פּאָעזיע? 

אייגנטלעך איז עס אַלץ צװזאַמען. די דערציילונגען, שילדערונגען און לידער 
זענען געװאָרן היסטאָרישע דאָקומענטן פון אַ תקופה, װאָס האָט װינציק פאַרגלײיַכן 
אין דער גאַנצער ייִדישער געשיכטע. און די געשיכטע, װאָס װוערט אין דעם בוך 
דערציילט, אַפילו די כראָניק, לייענט זיך מיט דער שפּאַנונג פון אַ גרויס דראַמאַ- 
טיש ווערק, | 

דער עיקר -- עס איז נישט קיין ספר װאָס איז וי אַ קאַלטער דענקמאָל אויף 
אַ תקופה װאָס איז פאַרבײַ. גיכער --- װאָלט איך געזאָגט --- איז עס וי אַ בריק, 
װאָס פאַרבינדט יעדן לייענער מיט דער באַפּרײַונגס-באַװעגונג אין ישראל און 
טראָגט אַריבער די ווערטן פון יענע העראָיִשע טעג, חדשים און יאָרן אינעם באַ- 
װוּסטזײַן פון דעם װאָס לייענט דאָס בוך, | 

עס װאָלט געווען אַ טעות צו דענקען, אַז די באַפּרײַונגס-מלחמה פון ישראל 
האָט זיך שוין פאַרענדיקט. פאַרענדיקט האָט זי בלויז אַ באַשטימטן עטאַפּ. זי האָט 
באַפּרײַט ישראל פון דער פרעמדער מאַכט. אָבער כדי דאָס לאנד ישראל זאָל 
קענען זײַן באמת פרײַ און זעלבשטענדיק, מוז נאָך ס'לאַנד און דאָס פאָלק באַפרליען 
זיך פון אַ סך איבלען, װאָס זענען אַ רעזולטאַט פון לאַנגן גלות אין וועלכן ס'איז 
געווען אי דאָס פאָלק און אי דאָס לאַנד, 

אַפילו די נאַטור פון ישראל איז געווען אין גלות און װאַרט נאָך אויף איר 
דערלייזונג. און פון דעם ייַדן --- איז דאָך אָפּגערעדט. אַפילו דער ייִד װאָס לעבט 
שוין אין ישראל, אויף דער אייגענער ערד און אונטערן אייגענעם הימל, מוז נאָך 

סאָציאַל און געזעלשאַפטלעך און קולטורעל איבערבויען זיך, כדי צו קענען לעבן 
וי אַ פרײַער מענטש אין אַ פרײַ לאַנד, | 

דאָס אַלץ איז פאַרבונדן מיט דער אידייע און מיט דער טאַט פון פּלמ"ח. אין 
תוך איז דער פּלמ"ח געווען אַ גרויסע דערציערישע באַװעגונג, װאָס האָט געזעך 
פאַר זיך נישט בלויז די אַלגעמײינע דערהויבענע צילן, נאָר אויך -- און אפשר 
טאַקע בעיקר --- דעם מענטשן. אין דעם -- גלייב איך -- באַשטײט דער כוח פון 
פּלמ"ח, װאָס האָט געהאַט אַזאַ טיפע מאָראַלישע השפּעה אויף דער יוגנט אין ישראל. 

נישט צופעליק איז דער פלמ"ח געבוירן געװאָרן און האָט געצויגן זײַנע װאָרצ- 
לען אינעם קיבוץ. דאָס איז נאַטירלעך געווען דער אויסדרוק פון עכטן חלוצישן 
דראַנג צו פולער און אמתער פרייהייט, 

די בלויזע שנאה צו דער פרעמדער מאַכט װאָלט קיין מאָל נישט געקענט 
אַרויסברענגען אַזױ פיל גבורה און מסירת-נפש: אַזױ פיל קרבנות-גרייטקייט אוך 
געטרײַשאַפט װוי עס האָבן פאַרמאָגט די פּלמ"חניקעס, נאָר די ליבשאַפט צום פאָלק 
און צום לאַנד; די ליבשאַפט צום אייגענעם לעבן צו אַ נײַ לעב האָט געקענט 
דאָס אַלץ דערגרייכן. און װאָס העכער ס'איז געװאַקסן די ליבשאַפּט און דער באַגער 
צו דער עכטער פרלהייט -- אַלץ שטאַרקער איז במילא געװאָרן די שנאה צו די 
װאָס האָבן געפּענטעט די פריַהייט פון לאַנד און פון פאָלק. 

די עפּאָפּייע פון פּלמ"ח, װאָס האָט אַרײַנגעשריבן די שענסטע, די דערהויבנסטעי 
בלאָט אין דער באַפּרײַונגס-מלחמה פון ישראל, איז דורכגעווייקט מיט אָן אַ שיעור 
בלוט פון די בראַװע יונגע זין און טעכטער פון ישראל, אָבער אין דער זעלבער 
צײַט איז זי דורכגעלויכטן מיט אַזאַ גבורה װאָס האָט װוינציק בײַשפּילן אין דער 
מענטשלעכער געשיכטע, דאָס איז אַן אייגנאַרטיקע גבורה, װאָס נאָר מענטשן מיט 
אַ העכערער מאָראַל פאַױמאָגן זי. 

אָן דעם מאָראַלישן כוח װאָלט די יוגנט פון פּלמ"ח נישט געקענט קעמפן אַזױ 
וי זי האָט געקעמפט, און דאָס יונגע און קליינע ישראל װאָלט אָן דער מאָראַלי- 
שעו קראַפּט בכלל נישט געקאָנט בײַשטײן אין דעם גרויסן און שווערן פאַרמעסט, 
סײַ פריִער קעגן דער פרעמדער מאַנדאַטן-מאַכט, און סײַ שפּעטער -- קעגן דעם 
אָנגריף פון דער איבערוועגנדיקער אַראַבישער קראַפט. 

דאָס איז דער כוח פון פּלמ"ח און דער כוח פון ישראל. און דאָס איז אייגנטלעך 
דער אייגנאַרטיקער כוח פון ייִַדישן פאָלק. 

מיט פרעמדע קען מען קעמפן מיט אַלערלײ געווערן. כאָטש הײַנט ווייסן אַלע, 
אז געווער אַליין איז נישט גענוג. אויך קעגן פרעמדע, וי מיר האָבן געזען, דעצי" 
דירט דער מאָראַלישער כוח פון די קעמפערס. 

אָבער וי קען מען קעמפן מיט אייגענע און װוי קען מען קעמפן מיט זיך אַלײן, 
אויב מע באַזיצט נישט די דאָזיקע גרויסע מאָראַלישע קראַפט? 

און אָט דעם קאַמף מיט זיך אַלין; דער קאַמף צו איבערבויען דאָס פאָלק, דאָס 
לאַנד, דעם מענטש, אָט דער קאַמף וועט נאָך לאַנג דאַרפן געפירט וערן. און דער 
אױיסגאַנג פון דאָזיקן קאַמף, נישט בלויז אין דער װײַטער צוקונפט, נאָר אויך אין 

אונדזערע טעג, איז אָפּהענגיק דערפון אויף וויפל די אַלע װוערטן װעלן אויפגע" 
האַלטן ווערן אינעם פאָלק און אין לאַנד; אויף וויפל זיי וועלן געפלעגט ווערן צװוישן 
|דער יוגנט אין ישראל און אומעטום ווּ ייִדישע יוגנט לעבט. 

| דער פּלמ"ח עקסיפּטירט טאַקע נישט מער וי אַ באַזונדערער זעלבשטענדיקער 
/פאַקטאָר. אָבער די אידייע פון פּלמ"ח, אירע ווערטן, דער אינהאַלט און גלויבן װאָס 
האָט געפירט די יוגנט צום קאַמף און זיי געצויגן צו א נײַ ליכטיק לעבן אָט דאָס 
-אַלץ טאָר נישט פאַרשווינדן און טאָר נישט פאַרגעסן װערף / | 
| פאַראַן הײַנט, ליידער, אַ טענדענץ צו פאַרגעסן און פאַרטושן די דאָזיקע ווערטן, 
פאַראַן אַ טענדענץ צו שרײַבן די געשיכטע אַזױ, אַז דאָס גאַנצע ליכט זאָל פאַלן 
נאָר אין איין ריכטונג און אָפּט אַפּילו נאָר אויף איין מענטשן. הלוואי זאָלן מיר זיך 
נישט צו שפּעט כאַפּן, אַז דאָס דאָזיקע איז נישט געזונט, און אַפילו שעדלעך, 

אָבער נישט בלויז וועגן געשיכטע אַליין גייט עס. עס גייט וועגן לעבעדיקן 
לעבן. און דאָס לעבן פון ייִדן אין דער וועלט און דאָס לעבן אין ישראל, די ציוניס- 
יטישע באַוועגונג אומעטום און די יוגנט פון דער ייִדישער מדינה, שוין אָפּגערעדט 
פון דער יוגנט בכל תפוצות ישראל, שטייט פאַר ערנסטע פּראָבלעמען און פאַר 
שווערע געראַנגלען, סײַ אויסערלעכע און אינערלעכע. און כדי צו קענען בײַשטײן 
דעם געראַנגל און אַרױסגײן געשטאַרקט, איז נייטיק אַרײַנצוברענגען אינעם ייִדישן 
לעבן אומעטום, סײַ אין ישראל און סײיַ אין דער גאָרער װעלט דעם אינהאַלט און 
גײַסט װאָס האָט גענערט דעם פּלמ"ח און האָט אים דערפירט צו דער גרויסער 
היסטאָרישער שליחות זײַנער, װי דעם קאַמפס-אַװאַנגאַרד פון דער ייִדישער באַ- 
-פרײיַונג-אַרמײ אין ישראל, 

די מחברים פון ספר הפּלמ"ח האָבן מיטן אַרױסגעבן דאָס בוך אין זינען גע- 
האַט נישט בלויז צו פאַרשרײַבן און פאַרזיגלען די ווערטן פון פּלמ"ח פאַר דער 
-אייביקייט, נאָר איבערגעבן זיי, אָט די װוערטן, טאַקע פון איין דור צום צוייטן, 
וי מע גיט איבער פון האַנט צו האַנט אַ ברענענדיקן פאַקל, כדי דאָס פײַער זאָל 
-קיין מאָל נישט אויסגעלאָשן ווערן. 

מיטן איבערזעצן דעם ספר הפּלמ"ח און מיטן אַרױסגעבן אים אין ייִדיש, האָט 
דער פאַרלאַג ,אונדזער װאָרט? בײַ דער פּאַרטײ אחדות העבודה-פּועלי ציון אין 
אַרגענטינע, די זעלבע כוונה: אונטערכאַפּן דאָס ליכטיק-צעצונדענע פײַער פונעם 
פּלמ"ח און עס צעטראָגן איבער דער לענג און ברייט פון דער ייִדישער וועלט. זאָל 
דער ייַָיִדיש-לייענער קענען די װוּנדערלעכע געשיכטע פון די אַװאַנגאַרד-קעמפערס 
פון דער באַפרײַונגס-מלחמה, דווקא פון ערשטן מקור: נישט בלױז פון די 
װאָס שרײַבן געשיכטע, נאָר פון די װאָס האָבן די געשיכטע געמאַכט און מאַכן זי 
יעדן טאָג אויף די פעלדער און אין די שטעט, אויף די וועגן און אויף די גרענעצן 
פון ישראל. 

די אַרױסגעבערס פון ספר הפּלמ"ח אין ייִדיש האָבן די טיפסטע איבערצײייגונג, 

;אַז דאָס קען העלפן אַ ביסל באַלײַכטן אונדזער ייִדישע וועלט מיטן סאַמע שענסטן 

און העלסטן ליכט, װאָס דאָס ייִדישע פאָלק האָט פון זיך אַרױסגעגעבן אין געשטאַלט 
פונעם פּלמ"ח, 

דער װונטש איז, אַז אויך דער דאָזיקער פאַקל, װאָס טראָגט אין זיך דעם זעלבן 
פלאַם װאָס דער אַריגינעלער ספר הפּלמ"ח אין דער העברעישער שפּראַך, זאָל גיין 
פון האַנט צו האַנט, פון ישוב צו ישוב, און פון ייד צן ייד, . 

װאָס מער ייִדן --- און בּאַזונדערס ייִדישע יוגנט --- עס וועלן איבערנעמען דעם 
פּלמ"חישן פלאַם, אַלץ געזונטער װעט עס זײַן פאַר דער ייִדישער מדינה און פאַר 
דער צוקונפט פון ייִדישן פאָלק, 

און װײַל די אַרבעט איז אַזאַ וויכטיקע קען איך די דאָזיקע שורות נישט 
פאַרענדיקן אָן אויסצודריקן די אויפריכטיקסטע אָנערקענונג די חברים פון פאַר- 
לאַג ;אונדזער װאָרט*, דעם איבערזעצער פון אָט דעם גרויסן מאָנומענטאַלן ווערק, 
דעם שריפטשטעלער חבר שמחה סנה װאָס האָט די אַרבעט געמאַכט מיט פאַר- 
שטענדעניש, פּיעטעט און ליבשאַפט, און אַלע װאָס האָבן געהאָלפן אַז דער ספר 
הפּלמ"ח זאָל דערשײיַנען אין דער ייִדישער שפּראַך. 

הלוואי זאָלן אַ סך אַזעלכע פאַקלען אָנגעצונדן ווערן אין דער ייִדישער ליטע- 
ראַטור און פון דער ליטעראַטור זאָלן זיי צעטראָגן ווערן אינעם ייִדישן לעבן, 

עס איז פאַרשטענדלעך, אַז מיטן אויפקום פון דער מדינה הייבט זיך אָן אַ נײַצ 
תקופה אין דער ייִדישער געשיכטע. פּונקט אַזױ איז אויך פאַרשטענדלעך, אַז די 
פּרשה מדינח-אַנטשײיונג איז נאָך נישט קיין אָפּגעשלאָסענע, נישט קיין פאַרעג- 
דיקטע. אין דער געשיכטע זענען בכלל נישט פאַראַן קיין אָפּגעשלאָסענע קאַפּיטלען 
און קיין שאַרפע גרענעצן צווישן איין תקופה און דער צווייטער. 

יעדע נײַע תקופה איז אַ המשך פון דער פריערדיקער. זי טראָגט דעריבער אין 
זיך די װערטן און די דערפאַרונגען, די דורכפאַלן און די דערגרייכונגען פון די 
פאַרגײיענדיקע תקופות, 

אָט דער זעלבער כלל, װאָס איז גילטיק פאַר אַלע פעלקער, איז חל אױיך 
אויף דער געשיכטע פון אונדזער פאָלק. און נאַטירלעך, איז ער גילטיק אויך פאַר 
דער קורצער לעבנס-געשיכטע פון דער נײַער, יונגער ייִדישער מדינח, 

אַז מען קוקט אַרײַן אין די אויגן פון דער מדינה, זעט מען, אויף איר און 
אין איר, אַלע סימנים פון איר שווערן געבורט. אויף דער ערד פון ישראל זענען 
נאָך פאַראַן אַלע שפּורן פון דעם גרויסן געראַנגל, װאָס האָט באַגלײט דעם אוים- 
קום פון דער ייִדישער מדינה. דאָס זעלבע זעט מען אויפן פּנים פון ישראלדיקן 
ייִד,. אין די פאַלדן פון די קנייטשן אויף זײַן פּנים, אין זײַן פרי גרוי געװאָרענעם 
קאָפּ און אין דעם גליענדיקן פּײַער פון זײַנע אויגן, ליגט באַהאַלטן דער האַרטער, 
העראָישער נעכטן זײַנער. יעדער ייד אין ישראל טראָגט אין זײַן נשמה דעם 
שטעמפּל פון דעם שווערן געראַנגל, װאָס די דורות רעאַליזירער זענען אויסגע- 
שטאַנען אין די יאָרן פון שווערן אויפנוי און ביטערן קאַמף, און װאָס זיי שטייען 
אויס נאָך הײַנט יעדן טאָג און יעדע שעה. מחמת די ייִדישע זעלבשטענדיקייט 
און די עצם עקסיסטענץ פון דער מדינה, פאָדערן פון דעם יַדן אין ישראל אָן 
אַ שיעור טרײַשאַפּט און כסדרדיקע גרייטקייט אויף קרבנות, װאָס דערגייט אָפט 
צו אמתער מסירת-נפשדיקער אָפּפערװיליקײט, 

און כאָטש אַלץ אין ישראל איז נאָך אַזױ יונג און אַזױ פריש, אָט נאָר װאָס 
געשען, און עס געשעט נאָך,. מחמת דעם פּראָצעס פון יצירה און אויפקום איז 
נאָך נישט פאַרענדיקט --- דאָך הייבט מען שוין אָן צו ביסלעך צו פאַרגעסן, װאָס 
אָקאָרשט נעכטן איז געשען. 

און מען טראַכט נישט, ליידער, אַז אויב מען װעט נישט געדענקען אָן דעם 

נעכטן, און מען װעט נישט האַלטן װאַכזאַם פאַר די אויגן די אייגענע געשיכטע און 

די אייגענע דלערפֿאַרונגען, וי אַזױ ישראל איז געבויט געװאָרן און וי אַזױ זי 
איז אויסגעקעמפט געװאָרן, װעט מען נישט האָבן קיין קלאָר בילד פון דעם הײַנט 
און אַװודאי װועט נאָך װינציקער זײַן קלאָר דער ועג צו דעם אייגענעם מאָרגן. 

קומט דעריבער דאָס בוך, פון בריטישן מאַנדאַט בין דער ײַדישער מדינה *) 
כדי צו דערמאָנען. דערמאָנען נישט אַזױ צוליבן נעכטן, וי צוליבן הײַנט, און 
נאָך מער, אפשר, צוליב דער צוקונפט פון דער מדינה און פון די גרויסע באַ- 
פרײַונגס-אידעאַלן װאָס די מדינה טראָגט אין זיך, 

דאָס דאָזיקע בוך איז נישט קיין געשיכטע-בוך. עס איז נישט געשריבן גע" 
װאָרן װי געשיכטע ווערט געשריבןי עס איז נישט קיין קאַלטע אָביעקטיוע אָפַ- 
שאַצונג לאחר המעשה, פון עפּעס װאָס איז געשען פּריִער און װאָס װוערט דער" 
נאָך געמאָסטן און געווויגן אויפן װאַרשטאַט פון געשיכטע-שרײַבער, אין ליבט; 
פון דער אָביעקטיווער אַנטװיקלונג װאָס די צײַט ברענגט מיט זיך. 

דאָס אַלץ װאָס אין בוך אין פאַראַן איז געשריבן געװאָרן אויפן מאָמענט. 
דאָס איז געשריבן געװאָרן פון מענטשן װאָס זענען נישט נאָכגעגאַנגען הינטער 
די געשעענישן, כדי זיי צו באַשרײַבן, נאָר פון מענטשן װאָס זענען אַליײן געגאַנ- 
גען פאָרױיס --- פאָרויס די געשעענישן און פאָרויס די קעמפנדיקע מחנות. דאָס 
זענען די מענטשן פון אַװאַנגאַרד פוון דער ציוניסטיש-סאַציאַליסטישער באַװעגונג,, 
װאָס האָבן געטראָגן די פאָן פון קאַמף און אַליין געפירט דעם קאַמף. דאָס זענעךי 
די אַלטע אױסגעפּרוװוטע פירערס און װאָרט:-זאָגערס פון דער פועלי ציון באַ- 
וועגונג, װאָס האָט זיך אויסגעצייכנט דערמיט, װאָס זי איז קיין מאָל נישט געזעסן 
אויף די הינטערשטע רעדער פון אונדזער געשיכטלעכער באַן, נאָר להיפּוך: די 
װאָס האָבן במשך פופציק יאָר נאָכאַנאַנד געטריבן דעם לאָקאָמאָטיוו פון דער' 
אידעישער און אָרגאַניזאַציאָנעלער אַנטװיקלונג פון אַרבעטער-ציוניזם, און במי- 
לא, וי אַזעלכע אָריענטירט און צום מערסטן מיטגעווירקט צו דער פאַרווירקלעכונג: 
פון דעם נאַציאָנאַלן באַפּרײַונגס-אידעאַל. 

וי געזאָגט, זענען די צענדליקער ארטיקלען אין דעם בוך נישט געשריבן 
געװאָרן װי געשיכטע. אָבער היסטאָרישע דאָקומענטן זענען זיי אַלע. זיי זענען 
דאָקומענטן פון אַ שטורמישער צײַט, װאָס האָט געהאַלטן אויפגערודערט אונדזער' 
ייִדיש לעבן: פון אַ צײַט װאָס האָט געפאָדערט אַ קלאָרע אָריענטאַציע פאַרן ייִדישן 
מענטש. ער האָט געדאַרפט וויסן, דער ייִד, װווּהין ער גייט און וי אַזױ ער גייט. 
כדי ער זאָל קומען צום ציל. 

אין בוך, װי עס ווערט געזאָגט אין דעם אַרײַנפיר פון דער רעדאַקציע, ווערך 

נישט באַהאַנדלט אַלע פּראָבלעמען פון ייִדישן לעבן און אויך נישט די פּראָבלעמען 
פון דער אַלגעמײנער וועלט, צו וועלכער אויך מיר, ווילנדיק, צִי נישט ווילנדיק, 


*) פּועלי ציון זאַמלביכער, באנד איינס, אונטער דער רעדאַקציע פון יעקב פּעטערזיל 
און יוסף ראָזען, טעכנישע רעדאַקציץ -- שמחה סנה. פאַרלאַג קאונדזער װאָרט", בוענאָס- 
איירעס, 1954, | 





232 וויזיע, װאָרט און װאָר 


האָבן אַ שליכות. אין בוף װוערט. באַהאַנדלט בלויז איין פּראָבלעם, דאָס פּראָבלעם פוֹן 
דער אויפריכטונג פון טעריטאָריאַלן ייַדישן אַרבעטער-צענטער אין ישראל: דאָס 
פּראָכלעם פון דער היים פאַרן ייַדישן פאָלק -- דאָס פּראָבלעם פון דער ייִרישער 
מדינה. אָבער. דאָס איינע פּראָבלעם איז שוין זינט צענדליקער יאָרן דאָס צענטראַל- 
סטע, דאָס וויכטיקסטע פּראָבלעם פאַרן גאַנצן ייִדישן פּאָלק, פאַר. אַלע זײַנע קלאַסן 
און שיכטן. דעריבער איז מיט דעם פאַרבונדן אַלץ װאָס האָט מיטן פאָלק אַ שײַכות: 
דער קאַמף פאַרן ייִדישן זײַן; דער קאַמף פאַרן סאָציאַליזם אין ייִדישן לעב דער 
:קאַמף אויף דער אינטערנאַציאָנאַלערּ אַרענע און דער געראַנגל אינערהאַלב דעם 
אייגענעם פאָלק אַרוֹם די וועגן פון דער ייַדישער נאַציאָנאַלער און סאָציאַלער 
אויפריכטונג, 

וי אַ ברענגלאָז, װאָס - קאָנצענטרירט אין זיך אַלע שטראַלן פון דער זון, אַזױי 
האָט די ישראל-פראַגע במשך אַ האַלבן יאָרהונדערט, און גאָר באַזונדערס אין די 
לעצטע צענדליקער יאָרן, קאָנצענטרירט אַרום זיך אַלע שטרייטן און געראַנגלען 
אַלע אידעלשע געפעכטן און זוכענישן פון אַלע פּאַרטײען, אידעאָלאָגיעס און באַװע- 
גונגען אין ייִדישן פאָלק. און װוי דורך אַ מעכטיקן פאַרגרעסערונג-גלאָז קען מען 
הײַנט זען די פאַרשיידענע ריכטונגען, אידעאָלאָגיעס און פּאַרטײען, װאָס האָבן 
געקעמפט אַרום דער פראַגע פון ישראל, טאַקע דורך דער פּריזמע פון ישראל גופא, 
די מדינה ישראל איז דער בעסטער ענטפער איף אַלע שטרייטן און ויכוחים, 
װאָס זענען במשך אַ האַלבן יאָרהונדערט געפירט געװאָרן אין ייִדישן לעבן. ישראל 
איז דער קלאָרסטער באַווֹייז, ווער עס האָט אױיסגעהאַלטן און ווער נישט, ווער 
עס איז געווען גערעכט און װער אומגערעכט, 

אָבער נישט צו באַלױנען די גערעכטע און משפּטן די אומגערעכטע באַצװעקט 
דאָס דאָזיקע בוך. הגם דערציילן דעם נײַעם דור װאָס ערשט געכטן איז געשען, 
איז נישט קיין קרומע זאַך. דער דור, דער נײַער דור, און אַפּילו דער אַלטער דור; 
דער דור װאָס האָט זיך אַלײן באַטײליקט אין דעם קאַמף און געראַנגל, און דער 
דור, װאָס װעט נאָך זיכער אַ סך דאַרפן קעמפן, דאַרף גוט װויסן װער עס האָט 
געפירט דעם אמתן, ריכטיקן און גערעכטן קאַמף פאַרן אויפקום פון דער מדינה, 
און ווער נישט, און ריכטיק און באַרעכטיקט איז נאָר דער קאַמף, װאָס װאַקסט 
אַרױס פון די סאַמע באַדערפענישן פון פאָלק און פאַרן פאָלק. דאָס פאָלק -- אויב 
מען גלייבט באמת אינעם פאָלק -- דאָרף וויסן ער עס זענען געווען די אֹמֹתֵע 
נביאים און ער די פאַלשע; וער עס האָט געקעמפט און געבלוטיקט צוליבן פאָלק 
און פאַרן פאָלק, און װוער עס האָט פרעמדע אינטערעסן געדינט.. 

אָבער דאָס איז נישט דער עיקר. דער עיקר באַשטײט, וי געזאָגט, נישט אין 
דעם וויסן װאָס נעכטן איז געשען, צוליבן נעכטן, נאָר צוליבן הײַנט. און הײַנט 
שטייט ווידער די מדינה, און מיט איר --- דאָס פאָלק, פאַר אַ נײַעם און שװוערן 
געראַנגל; אין אַ נײַעם קאַמף פאַרן ייִדישן זײַן, אָדער נישט זײַן 

אונדזער לאַגע האָט זיך אין די לעצטע יאָרן, אַדאַנק דער מדינה, און אַדאַנק 
די געשעענישן אין דער ועלט, אין אַ גרויסער מאָס געענדערט דאָס פּנים פון 


פון דור צו דוֹף ,.. 5 


אונדזער פאָלק, זינט היטלער האָט אָפּנעװישט אַ דריט -חלק פון אַלע ייִדן איבער 
דער װעלט און האָט פאַרטיליקט דעם סאַמע שפּרוִדלדיקסטן און שעפערישסטן 
טייל פון װעלט-ייִדנטום. אָבער אונדזער היסטאָרישער. גאַנג האָט זיך נישט גע- 
ענדערט, י | 

די זעלבע שונאים װאָס האָבן פריער געשטערט די עליה פון ייִדן קיין ישראל, 
די זעלבע װאָס האָבן נישט געלאָזט פאַרקויפן קיין באָדן צו ייִדן, װאָס האָבן אָר- 
גאַניזירט פּאָגראָמען אויפן ייִדישן ישוב, װאָס האָבן געטאָן אַלץ אין דער וועלט 
נישט צו דערלאָזן, אַז די פרײַע ייִדישע מדינה זאָל אויפקומען, די זעלבע שונאים 
פאָכען ווידער מיט זייער שװערד איבער ישראל, 

מוז מען געדענקען װאָס נעכטן איז געשען. מוז מען וויסן קלאָר און דײַטלעך, 
וער עס איז געווען דער פרײַנד און ער דער שונא, מחמת מיר מוזן וויסן גאַנץ 
גענוי, אויף וועמען מיר מעגן זיך אָנשפּאַרן און פאַר וועמען מיר. דאַרפן זיך היטן, 

דער עיקר, מוז מען וויסן, אויף וועלכע כוחות אין פאָלק גופא מען קען זיך 
געטרויען און אויף וועלכע נישט. וועלכע כוחות זענען באמת קאָנסטרוקטיוו און 
שאַפּעריש; וועלכע בויען די צוקונפט פון פאָלק, אַן אויסגעלייזטס פון נאַציאָנאַלער 
און סאַציאַלער שקלאַפערײי, און וועלכע. כוחות האַמעווען דעם פּראָגרעס און אַנט- 
וויקלונג פון ייִדישן פאָלק, 

דאָס איז אַ גורל-פראַגע פאַרן פאָלק. װײַל פון די כוחות װאָס װעלן אָנפירן 
מיט דער מדינה און מיטן ייִדישן לעבן אומעטום איז אָפּהענגיק נישט בלויז דער 
כאַראַקטער פון דער מדינה און דער כאַראַקטער פון ייִדישן לעבן איבער דער 
וועלט, נאָר דערפון איז אָפּהענגיק דער גורל און די עצם עקסיסטענץ סײַ פון 
לאַנד און סיי פון פאָלק, 


לייענט איר דאָס בוך פון בריטישן מאַנדאַט ביז דער ייִדישער מדינה און איר 
זעט פאַר זיך ער עס האָט די רעדער פון דער ייִדישער געשיכטע געדרייט אויף 
צוריק, ווער ער האָט זיך אָנגעלײגט אויפן װאָגן און אים ממש נישט געלאָזט רירן 
פון אָרט, און װוער עס האָט געצויגן פאָרויס, געטריבן די לאַנגע דורותדיקע ייִדישע 
באַן, פון אַלע סטאַנציעס, פון אַלע עקן וועלט, צו דער איינציקער לעצטער און 
צענטראַלער סטאַנציע פאַרן ייִדישן פאָלק, 


די אַרטיקלען אין דעם בוך זענען געשריבן געװאָרן פון צענדליקער מענטשן 
אין פאַרשיידענע צײַטן, אין פאַרשיידענע לענדער און שטעט, און דאָך איז עס. 
נישט קיין זאַמלבוך פון פאַרשיידענע אַרטיקלען סתם, נאָר איין גאַנץ בוך. אַ בוך 
מיט איין אינהאַלט, געשריבן כמעט מיט איינעם און דעם זעלבן אָטעם און -- 
דער עיקר -- מיט איין צענטראַלער אידעישער אַקס. עס איז אַ קאָמפּילאַציע פון 
אַ סאַך אַרבעטן, פון מענטשן װאָס האָבן צו פאַרשיידענע דערשײַנונגען און גע" 
שעענישן אָנגעװענדט איינעם און דעם זעלבן מעטאָד -- דעם מעטאָד פון מאַרק- 
סיסטישן אַנאַליז -- דעם באָראָכאָוויזם, און דערפאַר זענען זיי אַלע געקומען צו די 
זעלבע מסקנות. 


24 ויזיע, װאָרט און װאָר 


אין דעם אייגנטלעך באַשטײיט די גרויסקייט פון בוך: פון איין זײַט -- די 
אױסגעהאַלטנקײט פון דעם ויסנשאַפטלעכן מעטאָד, וועלכן די שרײַבערס האָבן 
אָנגעװענדט בײַם אַנאַליזירן די געשעענישן, און פון דער צווייטער זײַט -- װאָס 
די אַרטיקלען דערגאַנצן זיך איינער דעם צוייטן, און בילדן דעריבער צװאַמען 
אַ גאַנץ ווערק, אַ װערק װאָס שפּרודלט מיט טיפע געדאַנקען, מיט אַנאַליטישע 
אָפּשאַצונגען און גלײַבצײַטיק מיט אַ הויכן קאַמפס-גײַסט, װאָס איבערצײַגט און. 
מוטיקט אין אַלע שוועריקייטן און אין אַלע געפאַרן. 

די מחברים פון דאָזיקן בוך, געטרײַע תלמידים און אָנהענגערס פון באָראָ- 
כאָווס לערע, האָבן געזען דאָס לעבן נישט בלויז אַזױ װוי עס איז, נאָר װוי עס 
קען זײַן, װי עס דאַרף זײַן. אויך ישראל האָבן זיי אָנגענומען נישט בלויז װי עס 
איז געווען און װי עס איז הײַנט, נאָר וי עס קען זײַן. דאָס, װאָס עס קען זײַן, איז 
די וויזיע, דער ציל צו וועלכן מען גייט, און אַזאַ וויזיע קענען האָבן נאָר מענטשן 
װאָס זעען דאָס לעבן נישט סטאַטיש, וי אַ שטייענדיק װאַסער, נאָר דינאַמיש, װי 
אַ כװאַליענדיקן ים, װאָס באַװעגט זיך כסדר און טראָגט דעריבער אין זיך דעם 
פּראָצעס פון װײַטערדיקן לעבן. 

זעלטן ווען פאַראיײיניקט אין זיך אַ בוך אַזױ פיל אידייע און טאַט צזאַמען 
דאָס איז דערפאַר װײַל די באַטײליקטע אינעם בוך האָבן נישט בלויז געפּרעדיקט 
שיינע אידעאַלן, נאָר זיי האָבן אַלײין אויך פאַרװוירקלעכט שטיקער פון די דאָזיקע 
אידעאַלן מיט: זייערע אייגענע הענט. זיי זענען אַליין געשטאַנען אין קאַמף פון 
דער ייִדישער אַרבעטערשאַפט אין דער גאָרער וועלט. אויף אַלע פראָנטן זענען זיי 
געווען: אין רוסלאַנד און אין פּוילן, אין אַמעריקע און אין מערב-אײראָפּע. גאָר 
אַ סך, טאַקע די מערסטע, האָבן אויך געהאַט די זכיה צו זײַן אויפן ישראלדיקן 
פראָנט; אַליין, מיט די אייגענע הענט צו בויען דאָס לאַנד, צו פלאַסטערן וועגן 
און שאָסײען, צו אַרבעטן אין פּרדס און אויפן פעלד; צו שמידן די קולטור און 
דעם גײַסט פון ישראל; און צו שטיין אַלײן אויך מיט דער ביקס, בײַם פאַרטײידיקן 
דעם ישוב קעגן פאַרשײדענע פּאָגראָמען און איבערפאַלן און בײַם אויסקעמפן די 
פרייַהייט און זעלבשטענדיקייט פון דער מדינה, 

דערפאַר איז יעדער אַרטיקל פון יעדן איינעם געשריבן מיט אַזױ פיל ברען 
מיט אַזױ פיל האַרץ און נשמה. אַזױ קענען נישט שרײַבן קיין מענטשן װאָס שטייען 
פון דרויסן, אַזױ צו שרײַבן מוז מען זײַן אינעװייניק, אינערהאַלב דעם ווערק װאָס 
מען שאַפט; מוז מען דאָס וװוערק פילן וי מײַנס, אַן אייגנס, און מען מוז זײַן גרייט 
צו קעמפן פאַר דעם, וי מען קעמפט פאַרן אייגענעם איך, פאַרן אייגענעם לעבן. 

דאָס בוך צייכנט זיך דעריבער אויס נישט בלויז מיט זײַן אינהאַלט און מיט 
דער געדאַנקען-רײַכקײט; מיט גרינטלעכן וויסן און קענטעניש פון די פּראָבלע- 
מען, װאָס די שרײַבער װײַזן אַרױס, נאָר אויך מיט גלויבן. איר זעט ממש פאַר די 
אויגן דעם גלויבן פון די שרײַבערס און זייער אידעאַל. און דער גלויבן זייערער 
איז אַזױ שטאַרק, אַזױ איבערצייגנדיק, אַז אויך איר מוזט זיי גלייבן. דאָס איז דער 
גלויבן אין סאָציאַליסטישן ציוניזם, װאָס האָט במשך אַ האַלבן יאָרהונדערט באַ- 

לויכטן דעם ייִדישן אַרבעטער-קלאַס, זײַן שווערן,. דערנערפולן וועג צו זײַן נאַ- 
ציאָנאַלער און סאָציאַלער עמאַנציפּאַציע. נעמט די פאַרשיידענע קאַפּיטלען אין 
דעם בוך, די פאַרשיידענע אַרטיקלען און מעמאָראַנדומס, זענען זיי װוי בינטלעך 
שטראַלן פון אַ גרויסן ליכטיקן אידעאַל, װאָס קענען אויך איצט דינען וי פּראָ- 
זשעקטאָרן צו באַלײַכטן אונדזער הײַנטיקע ווירקלעכקייט, סײַ אין ישראל און 
סײַ אין דער וועלט, 

דערפאַר איז עס אַ גרויס און וויכטיק וערק. אַ באַלערנדיק האַנטבוך פון 
פּועלי ציוניסטישן געדאַנק פאַרן ציוניזם און פאַרן ייִדישן סאָציאַליזם, װאָס זענען 
אומצעטיילבאַר. דערפאַר איז עס באַלערנדיק פאַר יעדן איינעם, װאָס וויל קענען 
און גרינטלעך פאַרשטיין אונדזער הײַנט און וויל מיט אָפענע אויגן קוקן צו אונ- 
דזער מאָרגן. װײַל פּונקט וי אין אונדזער הײַנטיקײט איז פאַרבאָרגן דער געכטן 
אונדזערער, אַזױ װעט אויך דער הײַנט אַרײַנגיסן זיך אין אונדזער מאָרגן. עס 
ווענדט זיך דעריבער זייער פיל פון אונדזער הײַנטיקן לעבן, וי אונדזער מאָרגן 
זאָל אויסזען. און דאָס טאַקע איז דער זין פון דאָזיקן בוך+ ‏ . 

פאַרשטיין אונדזער הײַנט מיט דער הילף פונעם נעכטן, און פון ביידן צוזאַמען 
לערנען, װוי אַזױ דער מאָרגן אונדזערער זאָל זײַן אי בעסער אי שענער. 


ורכנל - דער קינסטלער פון גערערטן 
| = ייַדישן װאָרט 


דעם מענטש -- זאָגן מענטשן-קענער -- דערקענט מען אין זײַן ווערק. אויב 
דאָס איז ריכטיק לגבי יעדער בשר ודם, איז דאָס נאָך ריכטיקער לגבי קינסטלער. 
מחמת קינסטלער לעבן אין זייערע וערק. 

ווען מיר רעדן וועגן זרבבלען, קענען מיר וועגן אים נישט רעדן אַנדערש וי 
וועגן אַ קינסטלער. הגם זרבבל איז באַקאַנט אַלס פּאָליטישער טוער, אַלס פּאַרטײ- 
פירער, אַלס קעמפער. דאָס אַלץ איז ריכטיק. אָבער דאָס אַלץ געהער בלױז צו 
זרבבלס טעטיקייטס-פעלד. דאָס איז דער לײַװונט אויף וועלכן ער מאָלט, אויף וועלכן 
ער ברענגט אַרױס זײַן שפערישן אומרו. פֿאַראַן אָבער ,עפּעס* אַזעלכעס אין אים, 
| װאָס נישט אַלע טוערס און נישט אַלע פירערס, אַפילו פעיקע און דערפאָלגרײַכע, 
פאַרמאָגן עס. פאַראַן אין אים דער געבענטשטער פונק פון אַ קינסטלער. 

עס קען זײַן, אַז ווען זרבבל װאָלט אין זײַנע יונגע יאָרן, אין פּאָלטאַװע, נישט 
אַרײַן אין פּאָליטישן לעבן און װאָלט זיך נישט פאַרבונדן מיט אַן אידעאַל, מיט 
אַ באַװועגונג, װאָלט ער זײַן אינערלעכן דראַנג אַרױסגעבראַכט אויף אַ באַשטימטן 
געביט פון דער קלאַסישער קונסט. אין דער פאַרבינדונג מיט דער פּועלי-ציון- 
פּאַרטײ און מיט איר אַרבעט, איז זײַן טאַלאַנט נישט פאַרלוירן געגאַנגען. פאַר- 
קערט גאָר : די פּאָליטיש-געזעלשאַפּטלעכע אַרבעט איז געװאָרן זײַן אינסטרומענט, 
און װי יעדן קינסטלער, דינט אים דער דאָזיקער אינסטרומענט אַרויסצוברענגען 
זײַן גאַנצן אינערלעכן וועזן. 

זרבבלס קונסט איז דאָס װאָרט. פאַראַן קינסטלער-מאָלער, פאַראַן דיכטער; 
זרבבל איז אַ קינסטלער -- אַ דעדנער. דער באַגריף וועגן קינסטלער-רעדנער איז 
נישט אַזױ פּאָפּולער וי וועגן קינסטלער מאָלער, מוזיקער, שרייבער. אָבער װער 
עס הערט זרבבלען רעדן, דער זעט אין דעם מין רעדן -- די העכסטע פאָרם פון 
קוגסט, 

יעדער קינסטלער מאָלט זיך. אפילו ווען ער מאָלט עמיצן אַנדערש, מאָלט ער 
זיך אַלין, ער מאָלט װאָס ער פילט, װאָס ער זעט. אפשר נאָך מער -- װאָס ער 
וויל זען, זרבבל מאָלט זיך דורכן װאָרט. די ווערטער פאַרמאָגן אַלע מינים קלאַנגען 
און טענער : שטילע, צאַרטע און שאַרפע: העכערע און נידעריקע. ביז די סאַמע 
נידעריקסטע און דינסטע טענער און ניואַנסן ברענגט ער אַרױס. און זיי מישן זיך 
אַרײַן און באַהעפטן זיך צוזאַמען אין אַ װוּנדערלעכער האַרמאָנישקײט פון אַ 
סימפאָניע. אָפּטמאָל, אַז איר הערט זרבבלען רעדן, דוכט זיך אײַך, אַז איר זעט 


-פון דור צו דור. 7 


ממש די ווערטער. איר זעט זיי אין אַלערלײ קאָלירן און פאַרבן. וי פּערל אָנגע- 
צויגענע אויף נישט זעבאַרע דינינקע פעדעם שטייען זיי די ווערטער און געדאַנקען. 
אַזױ גראַדליניק, אַזױ פּינקטלעך, אָפּגעהיט, און װײַזן אײַך אָגשולעך און. קלאָר 
װאָס זרבבל מיינט, װאָס ער דענקט. י 

אַזאַ געפיל האָט איר ווען איר הערט לייענען גראָסבאַרטן, און דאָס זעלבע 
געפיל האָט איר ווען איר הערט זרבבלען רעדן 

זײַן. רעדנער-קראַפט פאַרמאָגט דעם ברי, דעם דינינקן עלעקטרישן שטראָם, 
װאָס פאַרבינדט אים באַלד מיטן צוהערער און דעם צוהערער מיט אים. און וי 
גוטע מוזיק, װי אַ גוט בילד, אָדער װי אַ גוט ליד, דרינגט ער אַרײַן אין אײַך, 
ווערט אַ טייל פון אײַך און נעמט אײַך מיט אויף אַלע זײַנע וועגן. 

אַפּילו קעגנערס, װאָס זענען נישט מסכים מיט זרבבלס אידייען-גאַנג און מיט 
זײַנע אויספירן, ווערן פון אים מיטגעריסן אַזױ לאַנג װי ער רעדט. דאָס איז דער 
כוח פון זײַן װאָרט, פון זײַן טאַלאַנט, | 

וויל מען זרבבלען קענען. דאַרף מען אים הערן רעדן 

די שפּראַך, די פאָרעם. דער סטיל זענען נישט בלױז קיין אויסערלעכע 
טעכנישע מיטלען. זיי זענען דער אויסדרוק פון דער אינערלעכער גײַסטיקער 
קאָנסטרוקציע פון דעם מענטשן. דער אויסדרוק פון דער לאָגיק; דער אויסדרוק 
פונעם געדאַנק. די אויסערלעכע שינקײַט איז אַ גײַסטיקעט שינקײַט. און ביל 
זרבבלען קומט די דאָזיקע גײַסטיקע שינקײַט צום אויסדרוק סײַ אין דעם אינהאַלט 
און סײַ אין דער פאָרעם. בײַ אים װוערט דער אינהאַלט אַרײַנגעפּאַסט אין אַ 
קינסטלערישער ראַם, און דעריבער באַקומט זיך דער אינהאַלט אַזױ גאַנץ, עכט, 
אַזױ קלאָר און פאַרשטענדלעך, | 
- = וועגן זרבבלס לעבן איז שוין אַ סך געזאָגט געװאָרן. אָבער גאָר אַ סך, אַ סך 
איז נאָך פאַרבליבן צו זאָגן. 

זרבבל האָט ליב דאָס לעבן. ער איז אין דעם פאַרליבט מיט יוגנטלעכן ברען. 
און אפילו איצט בײַ די זיבעציק, פאַרמאָגט ער אַזאַ דראַנג און באַגער צו געניסן 
פון לעבן, װאָס זעלטן פאַרמאָגן יונגע מענטשן אין זייער סאַמע פרילינג, 

דיזראַעלי האָט אַמאָל געזאָגט: ,דאָס לעבן איז צו קורץ צו מאַכן עס קלייךן", 
און זרבבל ווייס דעם סוד וי צו מאַכן דאָס לעבן גרויס. ער האָט עס געװוּסט פון 
זײַן פריסטער יוגנט, און דערפאַר האָט ער זײַן לעבן פאַרבונדן מיטן לעבן פון כלל, 

װינציק מענטשן קענען זיך אַזױ דורכדרינגען מיט אַן אידייע, װוי זרבבל האָט 
זיך דורכגעדרונגען. באָראָכאָוויזם איז געװאָרן אַ נאַטירלעכער אינטעגראַלער 
באַשטאַנדטײל פון זײַן גאַנצן וועזן: די אידייע -- די לופט װאָס ער אָטעמט. און 
טאַקע דערמיט דערקלערט זיך זרבבלס גלענצנדיקער דערפאָלג וי אַ פירער פון 
דער פּאַרטײ, איר װאָרטזאָגער און פאָנען-טרעגער. ער איז די גליקלעכע קאָמבי- 
נאַציע פון דעם קינסטלער, װאָס פאַרמאָגט די נייטיקע אינסטרומענטן, מיט דער 
עכטקייט און גאַנצקײט פון דער אידייע, װאָס שטראַלט אַרױס פון זײַן אייגענעם 
אינערלעכן וועזן. 

אין באָראָכאָוון האָט דער פּועלי-ציוניזם געפונען די אינטעלעקטועלע פאַר- 
קערפּערונג, אין זרבבלען -- די קינסטלערישע. 

און וי נייטיק עס איז געווען די שאַרפקײט פון געדאַנק, די טיפקייט פון אַנאַליז 
און די װײַטזעעװדיקײט באָראָכאָווס, אַזױ נייטיק איז אויך געווען די װאַרעמקײט 
פון האַרץ און נשמה, דער ברי און פייער זרבבלס, כדי אַרױסצופירן די אידייע 
איבער דער ייִדישער ועלט, זי פּאָפּולאַריזירן און אַרײַננעסטן אין הערצער און 
מוחות פון טויזנטער און צענדליקער טויזנטער אַרבעטער און פאָלקס-מענטשן, 

אָט די אויפגאַבע האָט זרבבל דערפילט, און ער דערפילט זי אָן איבערײַס, 
העכער פופציק יאָר, 

װוּ ייִדיש לעבן איז געווען, דאָרט איז זרבבל געווען. און ער איז אויך געווען 
דאָרט װווּ ער האָט געװאָלט אַז דאָס לעבן זאָל זיין. ער איז אין ערגעץ נישט געקומען 
אויפן פאַרטיקן, און דעריבער האָט ער כמעט אומעטום געמוזט אָנהייבן פון סאַמע 
בראשית, 

אפשר איז אין דעם פאַראַן אַ באַזונדערער זכות צו זײַן בײַם בראשית, און 
אפשר גיט עס אויך צו אַ באַשטימטן טעם, אָבער אַז דאָס איז שווער, איז קיין 
ספק נישט, | 

קיין שװועריקייטן זוכט קיינער ניט. און זרבבל, נאַטירלעך, אויך נישט. אָבער 
פאַר קיין שוועריקייטן, אויב זיי האָבן זיך געשטעלט אין וועג, האָט ער זיך קיין 
מאָל נישט אָפּגעהאַלטן, נישט אָפּגעטראָטן, 

דער גלויבן אין דער ריכטיקייט פון פּועלי ציוניסטישן אידעאַל און דער 
גלויבן אין זיינע אייגענע כוחות איז אים בײַגעשטאַנען אַלע שװעריקייטן. מחמת 
װוי אַ מענטש מיט אַ װײַטן בליק, מיט אַ וויזיע, האָט ער געזען נישט בלויז דאָס 
װואָס איז, נאָך אויך דאָס װאָס דאַרף זײַן; דאָס װאָס קען זײַן און מח זײַן. מיט ביידע 
פיס איז ער תמיד געשטאַנען אויפן רעאַלן באָדן, אײַנגעװאָרצלט אין דער גרויער 
טאָגיטעגלעכער װאָכעדיקער ווירקלעכקייט פון ייִדישן לעבן אָבער דער בליק 
זײַנער האָט זיך געצויגן װײַט אַרויפצו, געצויגן צו אַן אַנדער ווירקלעכקייט, װאָס 
אין דמיון האָט ער געזען, נישט וי אַ פאַנטאַזיע, נישט וי אַ שיינעם חלום, נאָר 
זוי אַ רעאַליטעט, װאָס איז היסטאָריש געזיכערט, אפילו ווען זי איז נאָך װײַט, 

די זיכערקייט אין דער נײַער וירקלעכקיט, װאָס װאַקסט אַרױס פון די 
אָביעקטיווע פּראָצעסן אין דער געשיכטע, פאַרמינערט נישט דעם מענטשנס אָנטייל 
אין איר רעאַליזירונג, װוי מאַנכע סאַציאַליסטן און ציוניסטן האָבן געמיינט. פאַר- 
קערט גאָר, זי פאַרװאַנדלט זיך אין אַ גלויבן, אין אַ מאָראַלישער קראַפט, װאָס 
שטאַרקט דעם מענטשן אין זײַן ווילן און אין זײַן קאַמף די נײַע ווירקלעכקייט 
װאָס פריִער צו דערגרייכן, | 

װינציק פון די ראשונים, פון די אָנטײלנעמער אויף דעם פּאָלטאַװער פּועלי- 
ציון צוזאַמענפאָר, האָבן געהאַט דעם זכות צו זען בײַ זייער לעבן וי די נײַע 
ווירקלעכקייט הייבט אָן רעאַליזירט צו ווערן. זרבבל איז איינער פון זיי, פון די 
געציילטע, | 

סאָציאַליזם אין דער וועלט און סאָציאַליסטישער ציניזם אין ישראל. 

ביידע זענען שוין הײַנט אַראָפּ פון די הימלען אויף דער ערד. ביידע זענען 
געװאָרן נאָענט, הגם פאַר ביידע, סײַ פאַרן סאָציאַליזם אין דער וועלט און סײ פאַרן 
סאָציאַליזם אין ייִדישן לעבן, מוז מען נאָך אַ סך, אַ סך קעמפן און אַ סך זיך 
ראַנגלען. 

אָבער װאָס פאַר אַ מהלך איז פון דעמאָלט, פון צוריק מיט פופציק יאָר אין 
גאַנצן, ביז הײַנט! 

די װעלט האָט פאַר דער צייט דורכגעמאַכט די שװערסטע און בלוטיקסטע 
מלחמות. דאָס ייִדישע פאָלק האָט דורכגעמאַכט די גרעסטע און ביטערסטע לײַדן 
חורבן און פאַרניכטונג פון אַזױ פיל מאַטעריעלע און גײַסטיקע וװערטן. און דאָך 
איז די אידייע געבליבן גאַנץ. נאָך מער: זי איז געװאָרן דער װירקזאַמסטער כוח 
אינעם לעבן פון ייִדישן פאָלק און ייִדישן מענטש; זי איז געװאָרן די בריק, אַ 
דאַנק וועלכער דאָס ייִדישע פאָלק האָט געקענט אַריבערשפּרײַזןץ דעם תהום פון 
אומקום אין דער נײַער גלות-ווירקלעכקייט פון נאָך דעם היטלער חורבן, 

און זרבבל איז זיכער איינער פון די הױפּט-מײַסטערס װאָס האָט געבויט די 
דאָזיקע בריק און בויט זי ביזן הײַנטיקן טאָג, 

מחמת נאָך הײַנט זענען נאָך פאַראַן תהומען װאָס מוזן פאַרשאָטן וערן. פון 
איין זײַט -- דער תהום מיט דער נישט-ייִדישער וועלט פון באַפּרײַונג און סאָציאַ- 
ליזם, און פון דער צוייטער זײַט -- דער תהום װאָס מאַנכע ייִדן גראָבן אויס 
צווישן ייִדן אין דער וועלט און דעם ייַדישן לאַנד, 

זרבבל געהער צו די װאָס זעען נישט קיין צוקונפט פאַרן ייַדישן פאָלק אויסער 
דעם ייִדישן לאַנד, אָבער פּונקט אַזױ זעט ער אויך נישט קיין צוקונפט פאַרן לאַנד 
אָן דעם ייִדישן פאָלק. 

פאַראײיניקן פאָלק און לאַנד, דאָס איז הײַנט זרבבלס לעבנסציל און אינהאַלט, 
אין דעם זעט ער די גאַראַנטיע פאַרן נאַציאָנאַלן קיום און די גאַראַנטיע פאַר דער 
פאַרװוירקלעכונג פון סאָציאַליזם אינעם ייִדישן לעבן. | 

היינט צו טאָג, אַז מען הערט זרבבלען רעדן, אַז מען זעט וי ער צעשפּרײט 
זײַנע הענט וי אַן אָדלער די פליגל, האָט איר דאָס געפיל, אַז דאָס הייבט ער זיך 
אויף איבער אַלע תהומען און איבער אַלע װאָלקנס, װאָס פאַרשטעלן דעם וועג צו 
דער אַנטגילטיקער גאולה, 

און הגם ער שטייט ווידער מיט ביידע פיס אויפן באָדן פון דער נײַער ווירק- 
לעכקייט, שוועבט אָבער נאָך אַלץ זײַן דמיון אין דער צוקונפט, װוּ אַלע תהומען 
וועלן מוזן פאַרשווינדן. 

און זײַן קינסטלעריש װאָרט איז אַזױ עכט, אַזױ קרעפטיק: זײַן גלויבן אַזױ 
שטאַרק, אַזױ זיכער און איבערצײַגנדיק, אַז איר פילט אַליין נישט װי ער נעמט 
אײַך אויף די פליגל פון זײַן װאָרט אין דער צוקונפט אַרײַן, און שטאָלט אײַך אָן 
מיט גלויבן און זיכערקייט, אַז די גאולה שלימה וװועט קומען. זי מוז קומען. 


א נפיעה אינעם נישט װײַטן נעכטך 


אָפּטמאָל, בעת איךְ לייענט אַ בוך, האָט איר דאָס געפיל, אַז נישט ווילנדיק 
האָט איר זיך אַרױפגעכאַפּט אויפן װאָגן פון מחבר, און איר באַמערקט אַליין נישט 
וי ער פירט אײַך אַװעק אין זײַנע וועלטן. אַזאַ געפיל האָב איך אויך געהאַט ווען 
איך האָב געלייענט לייבל חיין-שמעוניס נאָרװאָס דערשינענע בוך ;נעכטן? *), און 
שמעוני האָט די אייגנשאַפט, אַז קוים האָט ער אײַך אַרויפגענומען אויפן װאָגן 
לאָזט ער אײַך שוין נישט אָפּ, ביז איר קומט מיט אים צו דער סאַמע לעצטער 
סטאַנציע פון זײַן נסיעה. ער איז אַ באַרעדעװדיקער מענטש, שמעוני, און חוץ 
דעם געהערט ער צו די װאָס נעמען זיך שטאַרק איבער מיט די געשעענישן װאָס 
זיי באַגעגענען אין לעבן. דערפאַר רעדט ער מיט אימפּעט, מיט ברען, מחמת אַלץ 
װאָס ער דערציילט, רירט אים אָן ביז די סאַמע טיפענישן פון דער נשמה. און 
װײַל ער איז אַזױ פּערזענלעך אין זײַנע שילדערונגען. אַזױ אוממיטלבאַר, פילט 
איר גאָרנישט וי אי װערט ממש מיטגעריסן מיט אים און איר באַמערקט אַלין 
נישט וי נישט ווילנדיק ווערט איר אויך אַ שותף צו דעם װאָס ער דערציילט אײַך, 
נישט איינמאָל האָבן מיר שוין מיט שמעונין געמאַכט פאַרשיידענע נסיעות. 
יעדעס בוך זײַנס, יעדע גרעסטע דערציילונג איז אַ שטיק נסיעה אין אַ באַשטימטן 
טייל פון זײַנע װעלטן. מערסטנסטייל האָט ער אונדז ביז איצט גענומען איבער 
די וועגן און שטעגן פון ישראל. ער האָט אונדז נישט איינמאָל אַרײַנגעפירט אין 
די פאַרבאָרגענישן פון לאַנד און פון מענטש און האָט פאַר אונדז אַנטפּלעקט 
שטיקער פון אָט דעם נײַעם לעבן, אין וועלכן ער איז פאַרליבט מיט דער גרעס- 
טער ליבע װאָס קען נאָר זײַן. 
| דאָס מאָל, אָבער, איז די נסיעה גאָר אַן אַנדערע. עס איז די נסיעה אינעם 
אייגענעם לעבן פון מחבר, װאָס האָט זיך פאַר אים אָנגעהויבן אין תשעה-באָב 
פונעם לעצטן יאָר פון פאַרגאַנגענעם נײַנצנטן יאָרהונדערט, 
שמעוני אַליין זאָגט אינעם פאָרװאָרט צום בוך, אַז ער פאַרמעסט זיך נישט 
צו שרײַבן קיין ,היסטאָריע*, און עס איז ריכטיק, אַז קיין געשיכטע איז עס נישט, 
אָבער יעדער געשיכטע-שרײַבער, װאָס װעט װעלן האָבן אינפאָרמאַציעס פון 
ערשטן קװאַל וועגן ייִדישן לעבן אין דער ליטע אינעם ערשטן פערטל פון צװאַנ- 
ציקסטן יאָרהונדערט, װעט פון דעם בוך קענען א סך געניסן, און אַװדאי איז 


*) לײבל חיין-שמעוני -- ;,נעכטן", אַרױסגעגעבן פון פאַרלאַג ,אונדוער װאָרט" בײַ דער 
מיטהילף פון סוּװאַלקער לאַנדסלײט-פאַראײן, בוענאָס-אײַרעס, 1959, 

עס אינטערעסאַנט און בּאַלערנדיק פאַר יעדן לייענער, װאָס יל קענען און פאַר- 
שטיין די נישט-װײַטע פאַרגאַנגענהײט פון אַזאַ שפּרודלדיקן ייִדישן ישוב וי 
ליטע איז געווען. 

געשריבן איז דאָס בוך אין דער פאָרעם פוֹן זכרונות. אָבער דער מחבר, דער 
;העלד" פון דעם בוך, האַלט זיך אַליין כמעט אין שאָטן. אויב ער רעדט וועגן זיך 
איז עס נאָר דעמאָלט ווען ער וויל דערמיט באַשטעטיקן אַ פאַקט, אָדער פעסט" 
שטעלן אַ געשעעניש און נישט מער. 

עס מאַכט דעם אײַנדרוק וי ער גייט נאָך די געשעענישן וי אַ שאָטן דעם 
מענטש און כאַפּט זיי אויף, די געשעענישן, אויף זײַן פּען, װי איינער װאָס ציט- 
אויף פּערל אויף אַ דינינקן נישט באַמערקלעכן פאָדעם, כדי די געשעענישן זאָלן 
נישט אָפּנעמעקט און פאַרגעסן ווערן פון מענטשלעכן זכרון. 

אָבער שמעוני איז נישט קיין דרויסנדיקער באַזאַכטער אָבסערװאַטאָר, אַ מין 
צושויער פונעם ספּעקטאַקל. ער איז צו עמפינדלעך און טעמפּעראַמענטפול צו קע- 
נען שטיין אָן אַ זײַט. ער אַליין פילט די פּאַסירונגען וי זיי װאָלטן געטראָפן דירעקט 
אים אַלײן טיף אין האַרץ אַרײַן, און אַזױ װי ער האָט זיי איבערגעלעבט, אַזױ דער- 
ציילט ער זיי, מיטן גאַנצן פּײַער פון זײַן נשמה, | | 

שוין דער אָנהייב פון אונדזער יאָרהונדערט האָט זיך אויסגעצייכנט מיט אַ 
סך שטורמישע יאָרן און הגם שמעוני איז נאָך דעמאָלט אַליין אַ קינד געווען? האָט 
ער אָבער אױפגעכאַפּט די געשעענישן מיט אַ זעלטענער פילבאַרקייט און שאַרפ- 
קייט. װוי נאָר ער האָט די ערשטע טריט אין לעבן געשטעלט, האָט אים באַגעגנט 
די רוסיש-יאַפּאָנישע מלחמה. ער האָט זי נישט פאַרשטאַנען, אָבער דערפילט האָט 
ער זי זייער שאַרף, צוליב דעם פאַרלוסט פון זײַנע פעטערס, װאָס זענען אַװעק 
אינעם װײַטן מזרח זיך שלאָגן פאַר פאָניען. דערנאָך זענען געקומען רעװאָלוציעס 
און ווידער מלחמות און װוידער רעװאָלוציעס. דאָס מאָל שוין נישט אַזױ װײַט פון 
אים, ווי די יאַפּאָניש-רוסישע מלחמה, נאָר אויף דער אייגענער ערד, בײַ זיך אין 
דער היים, װאָס איז פאַרטרונקען געװאָרן מיט ימען מענטשלעך בלוט, 

שמעוני דערציילט דעם גרויל פון דער ערשטער וועלט-מלחמה און איר פילט 
צוזאַמען מיט אים די לײַדן; דעם הונגער און די הפקרותּ װאָס האָט זיך װוי אַ פאַךר- 
ניכטנדיקע לאַװע צעשפּרײט איבער דער ערד. 

פאַראַן אינעם בוך דאָס קאַפּיטל פון דער דײַטשישער אַקופּאַציע. איך ווייס 
נישט, צי ער האָט עס געשריבן אַמאָל, נאָך פאַרן אויפקום פון נאַציזם, אָדער שוין 
שפּעטער, אָבער סײַ:װי פילט איר אין דעם די טיפע פאַראַכטונג צום דײַטש, װאָס 
האָט שוין דעמאָלט געװוּסט די טיפע ,חכמה" פון דער סאַמע סיסטעמאַטישסטער פּײַ- 
ניקונג און פאַרשקלאַפונג פון מענטשן. שמעוני אַלײן האָט אויף זײַן לײַב געפילט 
דעם טעם פון דער דײַטשער גרויזאַמקײט. און זײַן שנאה צו די דײַטשן אַפּילו דע" 
מאָלט ווען פיל ייִדן האָבן נאָך געגלייבט אין זיי איז, זעט אויס, אַ רעזולטאַט פון 
אָט דער ביטערער דערפאַרונג, געפּאָרט מיט אַ מין פאָרֹגעפיל, אַז דאָס איז נאָך 

נישט אַלץ; אַז נאָך פיל ערגערס און גרויזאַמערס קען די וועלט פונעם דײַטש דער- 
װאַרטן, 

אינעם פרילינג װאָס האָט זיך אָנגעהויבן פאַר פיל פעלקער נאָך דער ערשטער 
וועלט-מלחמה, איז שוין שמעוני אַ רײַפער געזעלשאַפטלעכער מענטש, הגם נאָך אַ 
יונגער בחור, איז ער שוין אָבער אויסגעקאָכט אין אַלע געשעענישן, און ער לעבט- 
מיט און צאַפּלט-מיט, מיט אַלץ װאָס קומט פאָר אין זײַן היים, אין דער ליטע און 
איבער דער גרויסער וועלט. 

אַ סך קליינע פעלקער האָבן דעמאָלט דערװאַכט פונעם לאַנגן װוינטער, װאָס 
האָט זיי געהאַלטן געקאָװעט אונטער דער אײַזיקאַלטער פרעמדער מאַכט. אויך פאַר 
דער קליינער ליטע האָט אָנגעהויבן שײַנען די זון, און צזאַמען מיטן ליטווישן 
פאָלק איז אויך פאַר די ייַדן, װאָס האָבן פיל הונדערטער יאָרן געלעבט אין דאָזיקן 
לאַנד, אויפגעגאַנגען אַ נײַער טאָג, 

זעען מיר טאַקע וי פון אונטערן אײַז, װאָס האָט זיך צעפּלאַצט אויף שטיק- 
שטיקלעך, רײַסט זיך שטראָמענװײַז אַ נײַ, קװאַליק, דערפרישנדיק לעבן. אַ וועלט 
מיט פרישער צאַפּלדיקער ענערגיע, לעבנסלוסט און לעבנספרייד פּראַלט אַרױס 
פון די פּאַרחושכטע שטעט און שטעטלעך און צעגיסט זיך וי אַ ליכטיקע זון אי- 
בערן גאַנצן שטח פון דער ליטע. 

ייִדן בלײַבן נישט הינטערשטעליק אין דעם באַפּרײַונגס-מאַרש פון די פעלקער 
צווישן וועלכע זיי לעבן. פאַרקערט גאָר: זייער פיל מאָל זענען ייִדן אינעם סאַמע 
אַװאַנגאַרד אויף אַלע פראָנטן, סײַ אין די קאַמפן ממש און סײַ אין דעם פּאָליטישן, 
װירטשאַפטלעכן און קולטורעלן געראַנגל, מיט וועלכן עס איז פאַרבונדן דער אויפ- 
קום פון דער נאַציאָנאַלער זעלבשטענדיקייט, | 

אָבער ייִדן אין ליטע האָבן אויך נישט פאַרזען דעם אייגענעם פּראָנט. דער 
אָנטײל אין דעם אַלגעמײנעם לעבן פון לאַנד האָט זיי נישט געשטערט צו פונאַנ- 
דערוויקלען אן אַייגן פולבלוטיק ייִדיש לעבן. די נאַציאָנאַלע מינדערהייטס-רעכט, 
װאָס די ייִדן האָבן אין יענער צײַט דערװאָרבן אין אַ ריי לענדער פון מזרח-אייראָ- 
פּע, האָבן אין ליטע דערגרייכט אפשר די העכסטע מדרגה. אין ליטע האָט עקסיס- 
טירט אַ נאַציאָנאַל-ייַדישע אױטאָנאָמיע װאָס האָט פאַרמאָגט נישט בלויז ייִדישע 
דעפּוטאַטן אין סיים, געויילטע אויף אייגענע נאַציאָנאַלע ייִדישע ליסטעס, נאָר 
אַפילו אַ ספּעציעלער מיניסטעריום פאַר ייִדישע ענינים מיט אַ ייַדישן מיניסטער 
איז דאָרט געווען. און ער דערציילט טאַקע, שמעוני, וועגן פאַרשיידענע ייִדישע 
פּערזענלעכקייטן װאָס האָבן פאַרנומען דעם הויכן אַמט און האָבן געװוּסט וי אָפַּ- 
צוהיטן די ייִדישע אינטערעסן צוזאַמען מיטן כבוד און ווערדע פון דער ייִדישער 
באַפעלקערונג. אַזעלכע בכבודיקע, נאָבעלע ייִַדן װי: ד"ר סאָלאָװײיטשיק, ד"ר ש. 
ראָזנבוים און ד"ר ברוצקוס, האָבן מיט זייערע מעשים אַרײַנגעשריבן אַ גאָלדענעם 
בלאַט אין דער געשיכטע פון ליטווישן ייִדנטום. עס איז אָבער אויך געווען אַ פריד- 
מאַן, װאָס האָט מיט זײַנע האַנדלונגען מבזה געווען דעם ייִדישן כבוד, 

צוזאַמען מיטן קאַמף פאַר ייִדישע רעכט אוז אויך אָנגעגאַנגען אַן אינערלעכער 
טיפער געראַנגל פאַרן אויסזען און געשטאַלטונג פון דעם אייגענעם ייִדישן לעבן. 
פּאַרטײען און אידעישע ריכטונגען האָבן זיך געראַנגלט פאַר דער השפּעה אויף ייִדן. 
זענען אויפגעקומען שולן און ביבליאָטעקן, צײַטונגען און זשורנאַלן, ביכער און 
טעאַטער, פאַרשיידענע סאָציאַלע און פילאַנטראָפּישע אינסטיטוציעס; ציוניסטישע 
און אַנטיציוניסטישע גרופּירונגען: פאָלקיסטן און בונדיסטן; קולטור-אָרגאַניזאַציעס 
פון אַלע מינים, רעליגיעזע און וועלטלעכע. די יוגנט פון די שטעט און שטעטלעך, 
די באַלעבאַטישע קינדער און די זין פון די בעלי-מלאכות, די איבער-נאַכט געװאָ- 
רעגע פּראָלעטאַריער, באַרושטע פון די פרילינגסװוינטן װאָס האָבן זיך געטראָגן 
פון מזרח-זײַט, האָבן דערשפּירט אין זיך נײַע, פריער גאָר נישט געאַנטע כוחות. 
די יוגנט האָט זיך געלאָזט צום פאָלק, געריסן זיך צו אַ נײַ לעבן, צו גרויסע נאַ- 
ציאָנאַלע און וועלט-דערלייזערישע פאַרמעסטן, 


וי איבער נאַכט איז אױיסגעװאַקסן דאָס אָרגאַניזירטע ייִדישע לעבן אין דער 
ליטווישער מדינה. אין דעם אימפּעטפולן גאַנג האָט עס אויסגעזען װוי דער ייִד וויל 
איצט אָניאָגן מיט אַלע כוחות די צײַט װאָס ער האָט פאַרשפּעטיקט און וויל אָפּנע- 
מען פאַר אַלץ װאָס איז פאַרלוירן געגאַנגען אין די לאַנגע פינצטערע יאָרן. 


אָבער די זיבן גוטע יאָר האָבן לאַנג נישט געדויערט. די ליטווישע רעאַקציע 
האָט פאַרגעסן איר אייגענעם נעכטן: פאַרגעסן, אַז נאָר-װאָס האָבן נאָך די ליטווינער 
אַליין געלעכצט נאָך אַ ביסל זעלבשטענדיקייט, און נאָך איידער זיי האָבן באַװיזן 
צו קומען צו זיך, האָבן זיי שוין אָנגעהױיבן צו שיטן מיט רדיפות און פאַרפאָלגונ- 
גען אויף דער ייִדישער באַפעלקערונג. אין פּרט פון פאַשיזם, רעאַקציע און אַנטי- 
סעמיטיזם האָט זיך דאָס קליינע ליטע נישט געקענט פאַרשעמען מיט אירע גרויסע 
שכנים. אין דער בלינדער שנאה צו ייִדן האָבן זיי גאָר נישט געזען, אַז מיט דער 
פּאַרניכטנדיקער מלאכה שנײַדן זיי אונטער דעם בוים אויף וועלכן זיי אַליין זיצן, 


שמעוני דערציילט אינעם בוך וועגן דער זשװאַלגיבע, די פּאָליטישע פּאָליצײי 
פון ליטע, װאָס האָט שוין דעמאָלט באַנוצט די סאַמע ראַפינירטסטע מיטלען צו 
פּײַניקן די קעגנער. ער דערציילט פון די תפיסות און פֿאַרפאָלגונגען װאָס אויך ער 
אַליין איז אױיסגעשטאַנען; וועגן מסירות און דעפּאָרטאַציעס. אָבער ער דערציילט 
אויך וועגן דעם מוטיקן און באמת מסירות-נפשדיקן געראַנגל װאָס די ייִדישע באַ- 
פעלקערונג און באַזונדערס די ייִדיש-סאָציאַליסטישע פּאַרטײען האָבן געפירט קעגן 
די רדיפות פון דער מאַכט, איר זעט פאַר זיך אַן אידעאַליסטישע יוגנט, אַ קעמפע- 
רישע, אַ באַלאָדענע מיט אַ גרויסן גלויבן און מיט קרבנות-גרייטקייט דעם גלויבן 
צו פאַרװוירקלעכן אין לעבן. עס ווירקט ממש רירנדיק די באַשרײַבונג וועגן דער 
דעפּאָרטאַציע פון חבר משה ערעם איבער דער דײַטשער גרענעץ, און איר וייסט 
נישט װאָס מער צױבאַװוּנדערן --- די אַכזריות פון דער זשװאַלגיבע, צי די געטרײיַע, 
חברישע איבערגעגעבנקייט פון די פּאַרטײי-:חברים צו זייער דעפּאָרטירטן לערער 
און חבר, 

שמעוני דערציילט אונדז וועגן די פאַרשיידענע פּאַרטײען און פּערזענלעכקייטן 
װאָס האָבן געװוירקט אינעם ליטווישן ייִדנטום. צום בולטסטן װאַקסן אויס פון זײַנע 
באַשרײַבונגען די פּועלי ציון-פּאַרטײי אין ליטע און די פירער אירע. שמעוני אַלין 
דערקלערט עס דערמיט װאָס די פּועלי ציון-פּאַרטײ און די מענטשן אירע זענען 
געווען דירעקט פאַרבונדן מיט אים; מיט אַלע זײַנע טעטיקייטן און מיט זײַן גאַנץ 
לעבן. ער איז גאָר יונג אַרײַנגעטראָטן אין דער פּאַרטײ און איז באַלד געװאָרן איי- 
נער פון אירע פירערס און פון די איבערגעגעבנסטע טוערס. ער האָט צו ערשט גע- 
גרינדעט די פּאַרטײ אין זײַן געבױירנשטאָט סוּװואַלק און דערנאָך אין ליטע, װוּ 
ער האָט דורכגעמאַכט זײַן אייגענעם פרילינג, 

שמעוני און פּועלי-ציון זענען געװאָרן אַן אומצעטײילבאַרער. באַגריף. דערפאַר 
איז קלאָר פאַר װאָס שמעוניס באַשרײַבונג וועגן זײַן לעבן איז געװאָרן טײילװײַז 
אויך די באַשרײַבונג פון דער פּאַרטײ, מיט וועלכער ער איז אוממיטלבאַר פאַרבונדן 
דאָס גאַנצע לעבן זײַנס, | 

די געשיכטע פון דער פּועלי ציון' -פּאַרטײ אין ליטע איז נאָך נישט געשריבן 
געװאָרן. אָבער אויב עמעצער װעט אַ מאָל װעלן קענען גרינטלעך די געשיכטע פון 
דער פּאַרטײ, װועט ער פּונקט וי וועגן דער. געשיכטע פון ליטווישן ייִדנטום בבלל, 
פון שמעוניס בוך קענען לערנען זייער אַ סך. 
| שמעוני האָט מיט זײַן ,נעכטן* אויפגעלעבט אַ שטיק ייִדישע געשיכטע פון 
דער נישט-װוײַטער פאַרגאַנגענהײט פון איינעם פון די שענסטע, פולבלוטיק-שעפע- 
רישסטע, ייִדיש-קערנדיקסטע ייִשובים אוֹיף דער ייִדישער װועלט-מאַפּע --- די 
יידישע ליטע. 

אַ שאָד נאָר, װאָס שמעוני האָט די נסיעה נישט פאַרענדיקט ביזן סוף. ער האָט 
זיך אָפּגעשטעלט בײַ דער סטאַנציע פונעם ערשטן פערטל פון הײַנטיקן יאָרהון- 
דערט, ווען ער פאַרלאָזט ליטע. דאָס לעצטע קאַפּיטל פונעם בוך הייסט אקדיש", 
און הגם דאָס איז דער קדיש װאָס שמעוני האָט געזאָגט נאָך אַ יונג-פאַרשטאָרבע" 
נעם חכר, זעט עס אָבער אויס װי אַ סימבאָל, װוי אַ מין אָנדײַט אויפן חורבן װאָס 
איז שפּעטער געקומען און געמאַכט אַ סוף צום ליטװישן ייִדנטום צזאַמען מיט 
אַלע ייִדן פון מזרח-אײיראָפּ - | 7 יי 

שמעוני האָט מיט זײַן בוך אונדז אַרײַנגעפירט אינעם נישט-װײַטן נעכטן פון 
איינעם פון די סאַמע שענסטע און שפּרודלדיקסטע ישובים. און אַז מע פאַרענדיקט 
צו לייענען דאָס בוך ווילט זיך גאָר פּשוט נישט אַראָפּ פונעם װאָגן. עס ווילט זיך 
װײַטער פאָרזעצן די נסיעה, װאָס איז, ליידער, צו פרי איבערגעריסן געװאָרן... 


דער נאַנג פון שמחה סנה 
| אַרײנפיר צום ערשפן באַנד .נע ונד" 


שמחה סנה'ס גנע ונד* זענען די ביכורים פוּן פאַרלאַג ;אונדזער װאָרט* אָבער 
נישט די ביכורים פון מחבר פון דאָזיקן בוך. שמחה סנה האָט שוין פאַר דעם 
אַרױסגעגעבן צוויי ביכער, איינס -- אַ גרעסערע דערציילונג ;אויף פרעמדע 
וועגן", װאָס איז דערשינען אין לאָנדאָן, און דאָס צווייטע --- אַ זאַמלונג לידער 
,בלעטער אויפן ווינט" אַרױסגעגעבן אין בוענאָס אײַרעס דורך דעם איקוף. דאָס 
זענען געווען שמחה סנה'ס וויזיט-קאַרטעס, הן אין דער פּראָזע און הן אין דער 
פּאָעזיע, מיט וועלכע ער האָט זיך פאָרגעשטעלט פאַרן ייִדישן לייענער. און מיט 
פרייד דאַרף געזאָגט װוערן, אַז די ייִדישע ליטעראַטור האָט דעם יונגן קינסטלער 
נישט פאַרזען. ער איז אַרײן דורך דער פּאַראַדנער" טיר אין דעם היכל פון 
ייִדישן קינסטלערישן שאַפן, -און איז אויפגענומען געװאָרן מיט אָפענע אָרעמט, 
וי א נייער כוח, װאָס איז געקומען נישט מיט ליידיקע הענט פון אַ װײַטן וועג. 

אַפילו איצט, ווען שמחה סנה האָט שוין אַראָפּגעװאָרפן פון זיך דעם גרויסן 
לאַסט, וועלכן ער האָט שווער געטראָגן אין די יאָרן פון נע ונד, אַפילו נאָך דעם 
וי ער האָט זיך אױסגעלאָדן פון די שווערע איבערלעבונגען זײַנע, דוכט זיך, 
אַז ער װאַנדערט נאָך אַלץ און טראָגט נאָך אַלץ אויף זיך אַ שווערן עול. און ווער 
ווייס, צי ער װעט אַמאָל די װאַנדערונג אָפּשטעלן און דעם עול פון זיך אַראָפּ 
װואַרפן. דאָס איז דער גורל פון ייִדישן קינסטלער, װאָס האָט פּערזענלעך דורכ- 
געמאַכט דעם פּײַנפולן װאַנדערװעג אין די יאָרן פון קריג. דער װאָס האָט אַלין 
אויף די אייגענע פּלייצעס געפילט דעם ביטערן טעם פון דער מלחמה און די 
גרױלטאַטן פון די היטלער -חיות, דער װעט, זעט אויס, דאָס דאָזיקע געשפּענסט 


קיין מאָל נישט פאַרגעסן. : 
אלא 


שמחה סנה פאַרמאָגט איגנאַרטיקײט, זי קומט צום אויסדרוק אין דעם אופן 
פון זײַנע רעאַגירונגען און האַנדלונגען אין טאָג-טעגלעכן לעבן, און פּונקט אַזױ 
אויך --- אין אַלע זײַנע שאַפונגען. אין זיי איז פאַראַן אַ געמיש פון ליריק און 
שטורעם באַנאַנד. און ביידע זענען עכט. די ליריק איז אַן עכטע, אַ נאַטירלעכע, 
װאָס קומט פון די טיפענישן פוֹן זײַן נשמה, און דער שטורעם איז אַן עכטער, אַ 
נישט געקינצלטער. עס מאַכט דעם אײַנדרוק וי ביידע װאָלטן געקעמפט אין אים, 

ווער ס'זאָל האָבן די שליטה איבערן טאַלאַנט זײַנעם. און אַז מען לייענט אים, 
פילט מען וי מען װאָלט געגאַנגען מיט אים אויף אַ באַרגיקן באָדן. אָט גייט ער 
שטיל, צאַרט, גלאַט, און אָט גיט ער זיך אַ הויב אויף מיט אימפּעט און דראַנג, 
װוי ער װאָלט װעלן מיט אַמאָל צו די הימלען דערלאַנגען. אָט זינגט ער רויַק 
מעלאָדיש אַ וויגליד, אויף די סאַמע נידעריקסטע טענער, און אָט שטורעמט ער 
אויף אַ קאַמפסגעזאַנג, װאָס שאַלט מיט ווינט און מיט שטורעם צוזאַמען, און אָט 
ווערט ער וידער שטיל, וי דאָס װאַסער אין ים ערב אַ נײַעם געוויטער. 

עס קען זײַן, אַז דער שטורעם, װאָס האָט זיך אַזױ פרי אַרײַנגעריסן אין סאַמע 
גלי פון זײַן יוגנט, איבערגעריסן זײַנע יוגנטלעכע חלומות און מחשבות און זיך 
אײַנגעביסן אין זײַן געמיט, שרײַט איצט פון אים אַרױס. | 

דאָס שרײַט דער וייטיק און דער צער, װאָס ער האָט געפילט און געזען 
און װאָס לאָזן אים איצט נישט צורו 


אל 28 
* 


אין די יאָרן פון דער מלחמה איז שמחה סנה געווען אַ זעלנער. ער האָט זיך 
געלאָזן קעגן די נאַציס אין די רייען פון דער סאָוויעטישער אַרמײ, שפּעטער גע- 
דינט אין דער פּולישער אַרמײ פון גענעראַל אַנדערס, און צו לעצט אַרײנגעטראָטן 
אין דער ייִדישער בריגאַדע, מיט וועלכער ער איז געווען אין איטאַליע. מיט דער 
ביקס אויפן אַקסל האָט שמחה סנה דורכגעמאַרשירט טויזנטער קילאָמעטער דורך 
אײראָפּע, צענטראַל-אַזיע און דעם נאָענטן מזרח. צענדליקער מאָל איז אים דער 
טויט געשטאַנען פאַר די אויגן און צענדליקער מאָל איז ער ניצול געװאָרן פון 
טויט, אַדאַנק פאַרשידענע צופאַלן בלויז. דאָך איז ער קיין מאָל פון די קעמפנדיקע 
רייען נישט אַװעק, נאָר פאַרקערט, ער האָט געזוכט אַ וועג צום פּראָנט, כדי צו 
קענען אַקטיוו קעמפן און נעמען נקמה פאַרן פאַרגאָסענעם ייִדישן בלוט, 

דאָס בלוט פון קינדער, פון פרויען און מענער, דאָס בלוט פון ייַדן און נישט- 
ייִדן, װאָס שמחה סנה האָט געזען פאַרגיסן טײיכנװײַז, שרײַט אַרױס פון דאָזיקן 
בוך. דער מחבר איז נישט קיין זײַטיקער דערציילער, קיין צושויער. ער איז אַלין 
אַ טייל פון דער גרויסער דראַמע, און דאָס װאָס ער דערציילט האָט עֶר אַלין 
טיף דורכגעלעבט און אויסגעווייטיקט. דאָס איז זיין אייגן בלוט און דאָס בלוט 
פון זײַנע נאָענטסטע. ער האָט אין זיך אײַנגעזאַפּט דאָס פאַרגאָסענע בלוט און 
אָט יאָמערט עס אַרױס פון אים מיט אַ ביטער געויין, און אָט זינגט עס אין אים 
צאַרט און טרויעריק. און אָפט מאָל, ווען איר לייענט דאָס בוך, דאַכט זיך אײַך, 
אַז איר הערט אַ געזאַנג פון בלוט, 

און מערקווערדיק, וי דאָס טראַגישע לעבן אין דעם בלוטיקן קאָשמאַר האָט 
נישט צעבראָכן די ליבשאַפט צום מענטשן בײַם יונגן קינסטלער. און נישט בלויז 
מענטשן נאָר אַפילן באַשעפענישן אין דער נאַטור האָט ער נישט אויפגעהערט צו 
זען מיט פאַרליבטע אויגן. ווען אַרום האָט זיך געדאַכט, אַז די גאַנצע וועלט זינקט 
אײַן צוריק אין תוהו ובוהו, אין דער גרעסטער נויט, האָט אַ שמייכל פון אַ קינְד 

דערוועקט בײַ אים אַ ים מיט גליק און ביטחון, און די אויפגייענדיקע פרילינגס- 
זון איבער די דעכער פון אַן אוזבעקיסטאַנער שטעטל איז געווען פאַר אים אַן אָנזאָג, 
אַז די װאָלקנס װעלן מוזן צערינעןיי 

וי גרויס עס איז סנה'ס האָס צום שונא, איז אָבער נאָך אַלץ גרעסער זײַן 
ליבשאַפט. אָפט מאָל פרעגט איר זיך דעריבער: װאָס האָט געגעבן דעם ינגן 
קינסטלער מער כוח אין זײַן קאַמף און אין זײַן שאַפן, דער האַס, צי די ליבשאַפט? 
עס איז דערויף באמת שווער צו ענטפערן, אָבער מיר דאַכט זיך, אַז אין מערסטג" 
טייל האָט בײַ סנה'ן דעצידירט דער כוח פון ליבשאַפט. 


אי אכ 
* 


מיט סנה'ס בוך ;נע ונד" ווערט די ייִדישע ליטעראַטור באַרײַכערט מיט אַ 
נײַ וויכטיק ווערק. חוץ די ליטעראַרישע מעלות, האָט דאָס בוך נאָך אַ גרוױיסע 
מעלה: עס איז ייִדיש און גלײַכצײַטיק אַלזײַטיק. עס געהערט נישט צו די ביכער 
װאָס זעען נאָר ייִדן, און מער קיינעם נישט. עס געהער אָבער אויך נישט צו די, 
װאָס מחמת דער אַלזײַטיקײט, מחמת דער וועלט, פאַרזעען זיי דעם אייגענעם איך, 
סנה זעט די װעלט אין איר געראַנגל, אין איר ירידה און אין איר אויפקום. ער 
ווייס, אַז די וועלט װעט זיך קענען רעהאַביליטירן נאָר אין פּראָצעס פון אַ גרינט- 
לעכן סאָציאַלן איבערבוי, אָבער אין דעם פּראָצעס וויל ער אויך זען דעם ייַדן 
פאַרנעמען זײַן אייגענעם פּלאַץ צװישן די פעלקער פון דער וועלט. 

דאָס איז אייגנטלעך סנה'ס ;אני מאמין". דאָס האָט אים דורך אַלע וועגן און 
פּראָנטן געפירט וי אַ זעלנער -- צו דער ייִדישער בריגאַדע: וי אַ קינסטלער -- 
צו דער ייִדישער ליטעראַטור; װוי אַ קעמפער -- צום ייִדישן סאָציאַליזם. 


ב. אײַרעס, סעפט' 1952 


אַ װאָרט ,צום מענטשיי 


פון אַלע מינים קונסט. איז די פּאָעזיע די סאַמַע נאָענטסטע צו דער נאַטור, 
דער ריטעם פון דער פּאָעזיע, דער אויסקלאַנג אירער, דער אימאַזש, די מוזיק, װאָס 
זי פאַרמאָגט -- דאָס אַלץ איז פאַראַן אין דער נאַטור. אַ פּאָעט, װאָס האָט נישט 
קיין אויער און קיין חוש פאַר דער נאַטור, איז קיין פּאָעט נישט, און דאַקעגן: װאָס 
מער אַ פּאָעט זעט און פילט די נאַטור, װאָס טיפער זי לעבט אין זײַן געמיט און 
אין זײַן וויזיע, אַלץ עכטער איז זײַן שאַפונג, 

אַז איר לייענט פּאָעזיע, זעט איר אָפט פאַרשײדענע בילדער, װאָס אַנטפּלעקן 
זיך פאַר אייערע אויגן, און פּונקט אַזױ הערט איר אויך אַלערלײ קלאַנגען און טע- 
נער, װאָס בילדן דעם הינטערגרונט פון דער פּאָעטישער סכעמע. 

נישט תמיד איז די מוזיק די זעלבע. אַ מאָל דאַכט זיך אײַך, אַז איר הערט 
דעם גערויש פון אַ לײַכט גלעטנדיק ווינטל, װאָס באַרירט קוים די צװײַגן און 
בלעטער, און אַ מאָל -- אַ שטורעם, װאָס טראָגט זיך מיט אימפּעט און רײַסט די 
ביימער ביז די װאָרצלען, אַ מאָל האָט איר דעם אײַנדרוק, אַז איר הערט אַ שטיל 
מורמלען פון כװואַליעס, װאָס שעפּטשען אַרײַן אַ סוד אין אויער, און אַן אַנדער מאָל, 
ווידער, צעבייזערט זיך דער ים און די כװאַליעס שלאָגן מיט כעס און רציחה. איר 
קענט אויך הערן פיל אַנדערע קלאַנגען און טענער פון אַלערלײ מינים און אָפט 
מאָל --- אַפילו גאַנצע מוזיקאַלישע סימפאָניעס. עס ווענדט זיך אינעם דיכטער; אין 
זײַן אייגענער מוזיק, אין זײַן סטיל און אין דעם ריטעם פון זײַן שרײַבן. 

פאַראַן דיכטערס װאָס שאַפן דעם אײַנדרוק, ווען איר לייענט זייערע לידער, וי 
זיי װאָלטן געקלעטערט מיט אַ שווערער משא איבער גרודעס און אַ מאָל אַפילו -- 
איבער הויכע שטייניקע בערג. אַנדערע, ווידער, זעען אויס לײַכט, באַוועגלעך. זייער 
גאַנג איז אַ גלײַכער, אַ גראָדליניקער, אָן שטרויכלונגען. פאַראַן דיכטערס װאָס רעדן 
און דיכטערס װאָס זינגען. יעדעס װאָרט זייערס, יעדע שורה איז לויטער געזאַנג, 
לויטער מוזיק, 

ווען איך טראַכט וועגן שניאור װאַסערמאַן, האָב איך שטענדיק דאָס געפיל, 
אַז ער געהערט צו דער קאַטעגאָריע דיכטערס בײַ וועמען עס זינגט זיך אַליין. איך 
ווייס נישט צי ער קען מוזיק, אָדער נישט. אָבער מיר איז קלאָר, אַז ער פאַרמאָגט 
די מוזיק אין זיך, און די מוזיק פירט אים און דיקטירט אַלע זײַנע שאַפונגען. גע" 
וויינלעך ווערט פְריִער געשאַפן דאָס ליד און דערנאָך די מוזיק,. בײַ װאַסערמאַנען 
איז פאַרקערט: פריִער קומט די מוזיק און אינעם פּראָצעס פון איר אױיסקלאַנג פילט 
ער זי אָן מיטן אינהאַלט פונעם װאָרט. דערפאַר קענט איר װאַסערמאַנס לידער 

זינגען, אַפילו ווען קיין באַשטימטע מעלאָדיעס זענען צו זיי נישט פאַראַן. זיי זינגען 
זיך אַלין, װי עס זינגט די נאַטור; װי עס זינגט דאָס האַרץ ווען ס'ווערט איבער- 
געלאָדן פון פרײיד; וי עס זינגט דער ווינט באַגלײיט פון די זאַנגען אין פעלד, אָדער 
דער ים אין דער שטילקייט פון דער נאַכט, 


,כיקום מיט אומרו פון מײַן וויגל, 
פון מײַן מאַמעס האַרטן עזוים, 
װי דער פויגל קומט מיט פליגל 
פון זיַן ענגער נעסט אַרוֹיס. 
כיטראָג דעם אומרו אין די בליקן; 
כיפיל אים אין מײַן גאַנץ געבי'ן. 
אָן אים -- װאָלטסט פאַרברענט די בריקן 
צו דעם מענטש --- צו זיך אַליין?. 


אַז איר לייענט די שורות הערט איר די מוזיק װאָס באַגלײט זיי. פאַראַן דאָ 
אַ מוזיקאַלישער הינטערגרונט אויף וועלכן דאָס ליד בויט זיך און פאַרװאַנדלט זיך 
אין עכטער פּאָעזיע. | 

אַזעלכע שורות זענען פאַראַן אַ סך אין װאַסערמאַנס לידער. זיי זענען כאַראַק- 
טעריסטיש פאַר זײַן דיכטונג, װאָס קװאַלט אַרױס פון זײַן געמיט און טראָגט אויך 
אים אַליין אַװעק אין אַ וועלט פון קלאַנגען און טענער, װאָס באַהערשן אים און 
רעגן אים אָן צו שאַפן זײַן ליד, 

װאַסערמאַנס טעמאַטיק איז אַ פאַרשײדנאַרטיקע. סײַ אין זײַנע פריערדיקע 
פיר ביכער און סײי אין דאָזיקן בוך זעט מען אַז זײַן אויג איז נישט צוגעשמידט 
בלויז צו איין פּונקט. ער זעט די נאַטור און ער זעט די סביבה: ער זעט די שטאָט, 
דעם דאָרף, דאָס פעלד; ער זעט די נאַציאָנאַלע פּראָבלעמען און די סאָציאַלע: ער 
זעט דעם ייִד, דעם יחיד און דעם ייִדישן כלל; ער זעט אויך אַנדערע פעלקער און 
לענדער און די וועלט אין אַלגעמײן. װאַסערמאַן האָט אַן אויג און אַן אוער פאַרן 
ליידנדיקן, פאַרן באַעװלטן, פאַרן קעמפנדיקן, נישט בלויז װאָס ער זעט דאָס 
אַלץ און הערט, נאָר ער רעאַגירט דערויף מיטן כח פון זײַן דיכטעריש װאָרט, 
דאָך איז פאַראַן עפּעס, װאָס איז באַזונדער כאַראַקטעריסטיש פאַר װאַסערמאַנען 
פאַראַן אין זײַנע לידער אַ שטריך, װאָס גייט דורך וי אַ לײיטמאָטיוו דורך אַלע 
זײַנע שאַפונגען. דאָס איז זײַן פאַרערונג פאַר זײַן מאַיעסטעט דעם מענטע. 

װאַסערמאַן האָט דרך-ארץ פאַרן מענטש. און נאָך מער װי דרך-ארץ איז די 
ליבשאַפט װאָס ער פאַרמאָגט פאַר אים, 

נישט צופעליק האָט װאַסערמאַן אַ נאָמען געגעבן דאָס דאָזיקע בוך צום 
מענטש. דאָס איז דער סאַמע ריכטיקסטער נאָמען פאַר זײַן לידער-זאַמלונג, מחמת 
ער דריקט אויס דעם מהות פון װאַסערמאַנס שאַפונגס-גײַסט, 


250 וויזיע, װאָרט און װאָר 


;ביז די לעצטע שטראַל פון שקיעה 
וועט נאָך אין מײַן בליק זיך טליען, 
װעט נאָך אין מײַן אויג זיך טוקן -- 
װעל איך צו דעם מענטשן קוקן 

װועל איך גלויבן אין דעם אויבן 

װאָס ליגט טיף אין מענטע) פאַרבאָרגן,, * 


דאָס איז אַ טייל פונעם מאָטאָ צום דאָזיקן בוך. און, } אַז מע וויל קען דאָס 
באַטראַכט ווערן וי אַ מאָטאָ צו װאַסערמאַן דעם דיכטער און װאַסערמאַן דעם 
מענטש בכלל. 

אויב אין איין טראָפּן בלויז קען זיך אָפּשפּיגלען אַ גאַנצער ים, שפּיגלט זיך 
אָפּ אין די דאָזיקע שורות װאַסערמאַנס גאַנצע אידייען-וועלט. עס אַנטפּלעקט זיך 
דאָ זײַן אַני מאמין; זײַן צוטרוי און גלויבן אינעם מענטשן און זײַן באַגער צו זען 
דעם מענטש אין זײַן העלסטער און שענסטער ליכט, 

די טעמע איז נישט קיין נײַע אין דער דיכטונג און אין דער ליטעראַטור 
בכלל. זינט די אַלטע צײַטן נאָך באַשעפטיקט זי אַלע קינסטלערס אין אַלע לשונות 
אויף וועלכע נאָר זיי שאַפן. אויך אין דער ייַדישער ליטעראַטור פאַרנעמט זי דעם 
אָנגעזעענסטן פּלאַץ אויף דער סאַמע מזרח-װאַנט. און אייגנטלעך איז דאָך דאָס 
דאָזיקע טאַקע דער סאַמע זין און עיקר פון דער קונסט; דערהייבן דעם מענטשן, 
אים אױיסלײַטערן, אױספײַנערן. 

קיינער האָט נישט אײַנגעשטעלט קיין פעסטגעזעצטע גרענעצן צװישן דער 
קונסט און דער װיסנשאַפּט,. דער פאַקט אָבער איז, אַז די װויסנשאַפט אַפּעלירט 
צום מענטשנס אינטעלעקט, בעת די קונסט -- צום מענטשנס האַרץ, צו זײַן נשמה 
און געפילן. די װיסנשאַפט שטרעבט צו געבן דעם מענטשן מער מאַכט איבער דער 
נאַטור. איר אויפגאַבע איז צו מאַכן אים שטאַרקער, רײַכער. די קונסט אָבער, 
שטרעבט צו מאַכן דעם מענטשן בעסער. איר אויפגאַבע איז צו אַנטװיקלען סײַ 
דאָס עטישע און סײַ דאָס עסטעטישע. מיט איין װאָרט: אַנטװיקלען דאָס מענטש- 
לעכע אינעם מענטשן. אויף וויפל דאָס געלינגט דער קונסט, אויף אַזױ פיל דער- 
גרייכט זי איר אױפגאַבע, הגם מיר ווייסן אַלע אַז דער וועג צום מענטשנס האַרץ 
איז פיל שווערער און קאָמפּליצירטער וי צום מענטשנס מוח. 

וי געזאָגט, איז די טעמע נישט קיין נײַע. פון דעסט וועגן --- גלייב איך -- 
וועט זי מסתמא נישט ווערן אַלט, אַזױ לאַנג װי דער מענטש װעט װעלן דערגרייכן 
צום סאַמע מענטשלעכן, װאָס אין אים איז פאַרבאָרגן. פאַראַן זאַכן װאָס חזרן זיך 
אַפילו איבער נאָכאַנאַנד און קענען דאָך שטענדיק זײַן נײַ. אָט למשל, דער ים, 
װאָס איז שטענדיק דער זעלבער און דאָך אַלע מאָל אַ נײַער; דער זונאויפגאַנג 
און זון:אונטערגאַנג; טאַקע די זעלבע זון --- און דאָך אַלע מאָל ביל.. 

אין דער קונסט גילט דאָס זעלבע וי אין דער נאַטור. מע מוז נישט שאַפן קיין 
נײַע טעמעס. עס וענדט זיך וי די טעמע וערט באַאַרבעט, וי זי װערט אַרױס- 

געבראַכט. אין דעם, אייגנטלעך, באַשטײט די אײגנאַרטיקײיט פון יעדן קינסטלער; 
אין דעם אופן װוי ער זעט אוּן ברענגט אַרױס די פּראָבלעמען 

װאַסערמאַן ברענגט אַרױס דאָס פּראָבלעם אויף זײַן אופן. בײַ אים אין די 
פאַרערונג פאַרן מענטש נישט בלויז אַ טעמע פאַר אַ ליד, נאָר דער אינהאַלט פון 
זײַן גאַנצן שאַפן. פאַראַן אין זײַן דיכטונג אַ קלאָר באַשטימטער גאַנג; פאַראַן אַ 
ציל צו וועלכן ער וויל דערגרייכן: צום מענטע. 

און ס'איז מערקווערדיק װאַסערמאַנס גלויבן און צוטרוי צום מענטשן. דאַכט 
זיך, אַזױ פיל שלעכטס געזען און אַזױ פיל אַנטישונגען דורכגעמאַכט אויך אינעם 
אייגענעם לעבן, און דאָך איז זײַן גלויבן אינעם מענטש און דער דרך-ארץ פאַר 
אים געבליבן גאַנץ און אומבאַרירט, וי ס'איז געבליבן גאַנץ דער גלויבן פון זײַן 
זיידן, דעם דאָרפס-מלמד, װאָס האָט זײַן אמונה קיין מאָל נישט פאַרלוירן, אַפילן 
אין די שווערסטע און ביטערסטע צײַטן. 

אויך אין װאַסערמאַנס לידער איז פאַראַן אמונה. זי איז נישט אין אַלע הינ- 
זיכטן די זעלבע וי דעם זיידנס. זי שטראָמט אָבער פונעם זעלבן קװאַל און צילט 
צו די זעלבע באַרגשפּיצן פונעם מענטשלעכן גײַסט -- צו דער שלימות. דערפון 
שטאַמט דער געזונטער אָפּטימיזם, װאָס שטראַלט אַרױס פון אַלע זײַנע לידער און 
דערפון אויך --- די פאַרליבטקייט אין אַלץ װאָס לעבט, בליט און װאַקסט, וי די 
פאַרליבטקייט אין דער וועלט בכלל. װאַסערמאַנס וועלט איז אַ ליכטיקע, אַ זוניקע, 
אַפילו דאָרט װוּ ס'איז שלעכט, װוּ ס'איז פינצטער, לייכט ערגעץ װוּ אַ פונק פון 
ליכט, װאָס דערמוטיקט און דערהייבט דעם מענטשןן. 

צ 

די אָפּשאַצונג וועגן װאַסערמאַנען װאָלט געווען נישט גאַנץ, ווען כ'װאָלט נישט 
דערמאָנט, אַז גראָד אין די לעצטע יאָרן האָט ער דורכגעמאַכט אַ גרויסן איבער" 
ברוך אין זײַן לעבן. אַ סך יאָרן האָט ואַסערמאַן באַלאַנגט צום! ,איקוף" אָבער 
וי ס'איז צו זען פון זײַנע לידער, האָט ער שוין אַ היפשע צײַט פריִער נישט 
געקענט אַראָפּשלינגען די נאַציאָנאַלע אַליין-פאַרלײיקענונג פון דער דאָזיקער באַ- 
וועגונג, ביז ער האָט מיט איר ענדגילטיק איבערגעריסן און זיך אָנגעשלאָסן אין 
דער באַװעגונג פון סאָציאַליסטישן ציוניזם, 

אָט איז אַ ליד, װאָס װאַסערמאַן האָט געשריבן נאָך מיט אייניקע יאָרן פאַר 
זײַן דעציזיע איבערצורײַסן מיט דעם ;איקוף": 


כיבין אַ כוואַליע צווישן כוואַליעס 
אין מיַן ברויזיקן יאָרהונדערט; 
כישווים מיט אַלע -- צווישן אַלע, 
דאָך -- פאַר זיך אַלין, באַזונדער, 


כ'הער מײַן סאָלאָדשטים אויפשטײַגן 
אינעם צײַטכאָר -- אין צזאַמען; 


2 װיזיע? װאָרט און װאָר 


איך בין צװײַג -- צווישן צװײַג,.- 
אױף אַ שטאָס -- צווישן שטאַמען.. 


װואַלד איז בלויז אַ אַ סכום ביימער; 

יעדער בױם מיט זײַן געשטאַלט אי; 
יעדער בוים אין וואַלד איז איינער, 

אָן דעם בוים -- איז װאַלד קיין ואַלד נישט. 


אויך דער ים איז בלויז פון טראָפּנס, 
אָן די טראָפּנס--- איז אָן ימען; 

ווער די טראָפּנס וויל פאַרשטאָפּן -- + 
דער וויל אויך דעם ים פאַרצאַמעף. 


| אַפּריל 1957 - 


דאָס דאָזיקע ליד, פאַרעפנטלעכט מיט קאַרגע 3 יאָר פאַרן אַרױסטרעטן פון 
דער ;פּראָגרעסיווער" באַװועגונג, איז איינס פון אַ צאָל לידער, װאָס באַװײַזן. 
| װאַסערמאַנס אָפּאָזיציע צו דער אָפיציעלער ליניע: צו דער נאַציאָנאַלער אַלײן-. 

פאַרלייקענונג, | 
| באַװירקט צום דאָזיקן שריט האָט דער אויפקום פון מדינת ישראל, װאָס. עפנט 

אַ נײַ בלאַט אין דער געשיכטע פון אונדזער פאָלק; באַװירקט האָט די ליקװידאַציע; 
פון דער ייִדישער קולטור אין ראַטן-פאַרבאַנד, װאָס איז אומגעבראַכט געװאָרן. 
צוזאַמען מיט אירע בעסטע שאַפּער. באַװירקט און אפשר אויך צוגעאײַלט צום 
דאָזיקן שריט האָט דער נײַער קורס פון דער ;אינטעגראַציע", װאָס מיינט פּשוטע 
אַסימילאַציע אין דער לאַנדקולטור, װאָס ווערט הײַנט אָפן געפּרעדיקט און פּראַק- 
טיצירט מצד דעם ;איקוף"-סעקטאָר. 

צו אָט די --- און געוויס אויך אַנדערע -- אָביעקטיווע פאַקטאָרן איז זיכער 
צוגעקומען נאָך איינער -- אַ סוביעקטיווער פאַקטאָר --- אַ מאָראַלישער. 

אויף איבערצורײיַסן מיט אַ באַװעגונג, וועלכער מע האָט געדינט צענדליקער' 
יאָרן, דאַרף מען, חוץ אידעאָלאָגישער איבערצײַגונג, פאַרמאָגן אויך מאָראַלישן 
כוח. אָן דעם כוח איז מען נישט פעיק צו אַ וויכטיקן שריט, װאָס שטעלט מיט זיך 
פאָר אַן איבערברוך אינעם גאַנצן לעבן פון אַ מענטש. 

װאַסערמאַן האָט דעם דאָזיקן כוח פאַרמאָגט. נאָך מער; ער האָט אַ דאַנק דעם 
באַװיזן, אַז זײַן ליבשאַפט צום מענטש איז אַן עכטע, אַן אָרגאַנישע. און װיבאַלד 
ליבשאַפט צום מענטש און אויך צום ייִדישן מענטש, קען זי נישט זײַן אַנדערש װי 
געפּאָרט אויך מיט דער ליבשאַפט צום ייִדישן פאָלק. 


;איך װעל פון דיַן צעשלאָגעענר ריי 
נישט דעזערטירן! 
דיין ודי 

האָט שאַרפער געמאַכט מײַן שפירן 
מער 

פאַרשפיצט מײַן געהער 

צום קלאַפּן פון דיין דופק", 


און צום סוף פון דעם ליד זאָגט ער: 


,און צום באַגינען -- 

אַ פאַרשפּעטיקטן אַפיל, 

אַן אויסגעשײַערטן אין פלאַמען -- 
װעל איך מײַן שחרית- תפילה 
דאַווענען צװאַמען 

מיט דעם מנין 

װוּ כיהאָב אױיסגעקלאָגט מײַנע קינות". 


װאַסערמאַן -- װי יעדער דיכטער -- שאַפּט זײַן אייגענע תפילה. אָבער דאָס 
איז נישט קיין תפילה פון אַ יחיד װאָס דעזערטירט פון זײַן כלל. זי איז די תפילה 
פון ייִדישן ציבור, װאָס װערט אױסגעדאַװונט פון יעדן באַזונדער און פון אַלע 
צוזאַמען זינט דורות און דורות. דאָס איז די אייביקע תפילה פונעם מענטש און 
פאַרן מענטש; אַ תפילה װאָס פאַראײיניקט אין זיך אי לײַדן, אי פריידן און איבער 
אַלץ -- די העכסטע האָפענונגען און שטרעבונגען סײַ פון דעם יחיד און סײַ פון 
דעם כלל, 

אַדאַנק דער פאַרערונג און ליבשאַפט צום מענטש איז װאַסערמאַן געקומען 
צוריק צום פאָלק. ער האָט זיך איבערצײַגט, אַז דער וועג צום מענטש איז בלויז 
דער, װאָס פירט דורך די וועגן פון זײַן פאָלק. דאָס איז אייגנטלעך דער וועג פון 
דער ליטעראַטור בײַ אַלט פעלקער. אויך די ייִדישע ליטעראַטור, און באַזונדער 
טאַקע די יידישע דיכטונג, קען נישט זײַן אַנדערש. 

און ס'איז פארשטענדלעך, אַז פּונקט װי דער מענטש פירט צום פאָלק, פירט 
אויך דאָס פאָלק צום מענטש. אויב דאָס לעצטע איז ריכטיק לגבי יעדן בשר ודם, 
איז עס נאַך ריכטיקער לגכי יעדן שעפערישן מענטשן אוף אַװדאי און אַװדאי 
לגבי א דיכטער. 

אין וואסערמאַגס דיכטונג איז אָט די ווענדונג אַ קענטיקע. זי מאַכט נאָך 
בולטער זײַן אייגענעם איך, װאָס שטייט איצט אויף אַ פיל ברייטערן און ביז אין 
די סאַמע טיפענישן דורכגעדוונגענעם אייגענעם באָדן 

און קלאָר איז, אַז װאָס טיפער און זאַפּטיקער עס איז דער באָדן אַלץ פולער 
זענען די זאַנגען װאָס גייען אויף פון זײַן מיט.. 0 


דער מענטש פון געדאַנק און טאַט 


צום באַזוך פון חבר נחום ניר אין אַרגענטינע 


די פּאָזיציע פון חבר נחום ניר אינעם אַרבעטער-ציוניזם איז אַזױ אַלט װי די 
באַוועגונג גופא. ער איז דערשינען אויף דער געזעלשאַפטלעכער אַרענע צװואַמען 
מיט דער פּועלי ציון-באַװעגונג אין פּוילן, מיט העכער פופציק יאָר צוריק. און זינט 
דעמאָלט, זינט דעם בראשית פון דער פּאַרטײ, איז ער אומאָפּטײלבאַר פון איר, 
סײַ אין דער אידייע און סײַ אין דער טאַט. 

נירס בײַטראָג פאַר דער פּאַרטײ באַשטײט דער עיקר אין העלפן פאָרמולירן 
אירע אידייען: אין באַגרינדן די טעאָריע פון פּראָלעטאַרישן ציוניזם און באַזינען 
דעם קאַמף פון ייִדישן אַרבעטער-קלאַס אויפן וועג צו זײַן אייגענעם ייִדישן סאָ- 
ציאַליזם, 

אין דער הינזיכט איז ניר פון סאַמע אָנהײיב געווען נישט בלויז אַ געטרײַער 
תלמיד פון בער באָראָכאָו, נאָר אויך איינער פון די נאָענטסטע און סאַמע ויכ- 
טיקסטע מיטאַרבעטערס זײַנע. 

ניר איז געקומען צום פּועלי-ציוניזם אין פּוילן אין דער זעלבער צײַט װאָס 
באָראָכאָוו, בן-צבי, זרבבל און אַנדערע גרינדערס פון דער פּאַרטײ אין פּאָלטאַװע, 
זיי האָבן זיך צוזאַמען געטראָפן אין דער באַועגונג, אַדאַנק דער געמיינזאַמקײט און 
שותפות פון געדאַנק. געווען איז דאָס אין יענע יאָרן, ווען ציוניזם און סאָציאַליזם 
האָבן אויסגעזען וי צוויי קעגנזעצלעכע שטראָמען, װאָס מוזן פאַרפלייצן איינער 
דעם צווייטן, דעם סינטעז פון סאָציאַליסטישן ציוניזם האָט מען דעמאָלט אַזױ לײַכט 
נישט באַנומען. עס האָט אויסגעזען װײַט, אוטאָפּיש, אוממעגלעך צום פאַרווירקלעכן, 
און במילא שעדלעך, סײַ פאַרן ערשטן און סײי פאַרן צווייטן, 

איז דעריבער געווען שווער אין יענער צײַט אויפצוקלערן און באַגרינדן אָט די 
אין פלוג נישט זייער לײַכטע טעאָריע פון פּראָלעטאַרישן ציוניזם, װאָס האָט, אין 
קעגנזאַץ צו אַנדערע, נישט געזוכט צופרידנצושטעלן זיך מיט מאָמענטאַלע פּאַליאַ- 
טיווע לייזונגען, נאָר געקוקט דווקא אין דער צוקונפט אַרײַן און געזוכט אַ דעפי- 
ניטיוון באַשײד פאַר די ספּעציפישע פּראָבלעמען פון ייִדישן פאָלק און פון ייִדישן 
אַרבעטער-קלאַס. 

דערצו האָט מען געמוזט האָבן וויזיע, היסטאָרישע פּערספּעקטיוו און -- דער 
עיקר -- אַ שאַרפע לאָגיק, װאָס זאָל זען מיט דער גאַנצער דורכדרינגלעכקייט די 
אַנטװיקלונג פון די היסטאָרישע פּראָצעסן אינעם ייִדישן פאָלק, 

און לויט מײַן באַשײדענער מיינונג, איז נירס בײַטראָג פאַר דער באַגרינדונג 
און פאַרטיפונג פון דער באָראָכאָװיסטישער לערע באַשטאַנען טאַקע אין דער שאַר- 
פער, דורכדרינגלעכער לאָגיק, מיט וועלכער ער איז געבענטשט, 


אַ מענטש פון לויטער לאָגיק, לויטער אינטעלעקט און געדאַנק, 

פאַראַן, מסתמא, ערגעץ װוּ בײַ נירן אויך עמאָציעס, סענטימענטן. אין דער 
באַציונג צו מענטשן, צו חברים, צו פרײַנד, קומען זיי,. די טיף-:מענטשלעכע גט- 
פילן דווקא זייער בולט צום אויסדרוק, אָבער אין דער באַהאַנדלונג פון פּראָבלע- 
מען, אין דעם אַנאַליז פון געזעלשאַפטלעכע דערשײַנונגען און פּראָצעסן אין בי 
אים קיין שמץ פון עמאָציעס און געפילן נישט פאַראַן. דאָס אַלץ טרעט אָפּ און 
פאַרשװוינדט פאַר דער לויטערער לאָגיק פון געדאַנק. 

אין יסוד איז ניר אַ װיסנשאַפטלער. אַזױ איז ער אין זײַן פּראָפּעסיע אַלס 
יוריסט, און אַזױ אויך אין זײַן פּאָליטיש-אידעאָלאָגישער אַרבעט. סײַ אין דער 
ציוניסיטשער און סײַ אין דער סאַציאַליסטישער פּראָפּאַנאַנדע איז לײַכט צו לאָזן זיך 
שוועבן אויף די פליגל פון עמאָציעס, אָבער אַזױ װי ס'איז לײַכט, אַזױ איז עס אויך 
געפערלעך. ניר איז אָבער נישט קיין אַגיטאַטאָר און נישט קיין פּראָפּאַגאַנדיסט: ער 
איז אַ װיסנשאַפּטסמאַן, ער זוכט דעריבער נישט תמיד דווקא דעם לײַכטן ועג, 
נאָר אָפט גראָד דעם שווערן, אויב דאָס איז נייטיק פאַרן ציל. ער רעדט נישט צום 
האַרץ, נאָר צום מוח. ער אַגיטירט נישט, ער לערנט. ער באַמיט זיך נישט צו באַ- 
אײַנפלוסן דורך אָנצינדן נשמות. ער באַמיט זיך יאָ צו איבערצײַגן, צו דערוועקן 
די פעיקייט נאָכצודענקען, נאָכצוטראַכטן, כדי צו קענען אַליין מאַכן די נייטיקע 
אויספירן, 

אַ ייִד אַ חכם, פול מיט שאַרפזין און הומאָר, פאַרמאָגט ער נאָך דערצו אויך 
די זעלטענע פעיקייט פון צמצום. ער זאָגט אין איין זאַץ װאָס אַנדערע אין דרײ, 
נישטאָ בײל אים קיין איבעריקע ווערטער, קיין סתם שיינע פראַזעס, קיין איבעריקע 
אַדיעקטיוון און אַװודאי נישט קיין סופּערלאַטיון. ער רעדט פּשוט, קלאָר, נאַקעט 
און אַזױ זאַכלעך, װאָס זאַכלעכער קען שוין נישט זײַן. 

אַ רעפּעראַט װאָס דאַרף געוויינלעך דויערן צוויי שעה, דויערט בײַ גירן פער- 
ציק-פופציק מינוט. דאָס זעלבע אַן אַרטיקל. װאָס בײַ אַנדערע װאָלט פאַרנומען אַ 
גרויס בוך, שרײַבט ניר אָן אין אַ באַשײדענער בראָשור. נישט נייטיק -- זאָגט ער 
--- קיין איבעריקע רייד. װאָס מע קען זאָגן אין איין זאַץ, דאַרף מען נישט זאָגן אין 
צוויי. צו דער לאָגישקייט העלפט אים אַ סך דער שאַרפזין זײַנער. אַ מאָל איז פאַר 
אים גענוג איין משל בלויז, אַ מעשהלע, אַ וויץ. צום נמשל קומט ער באַלד נישט,. 
זאָלן די צוהערער, די לייענער אַליין טראַכטן.. 


צום ליבסטן האָט ניר די פּאָלעמיק. אויף דעם געביט איז ער אַ מײַסטער. נאָך 
אין זײַנע יונגע סטודענטן-יאָרן, בײַ דער אַנטשטײונג פונעם פּועלי-ציוניזם, האָט 
ער שוין אַרױסגעװיזן די דאָזיקע פעיקייט זײַנע. ער האָט אין יענע שטורמישע יאָרן 
געפירט דעם שאַרפסטן געפעכט מיט די קעגנערס פון רעכטס און פון לינקס, 


236 וויזיע, װאָרט און װאָר 


מיט וועמען האָט ניר נישט פּאָלעמיזירט? מיטן ,בונד", מיט ס. ס., טעריטאָ- 
ריאַליסטן, מיטן ציוניזם פון בירגערלעכן לאַגער, מיט אַסימילאַטאָרן פון ביידע 
עקסטרעמען, ביז דער יעווסעקציע. 

נירס פּאָלעמיק האָט זיך אונטערגעשיידט פון אַנדערע, מחמת דער שאַרפקייט 
און אַנאַליטישקײט פון זײַן געדאַנק, איך מיין, אַז עס איז גאָר נישט איבערגעטריבן 
צו זאָגן, אַז נאָך באָראָכאָוון איז ניר דער שאַרפסטער אַנאַליטיקער אינעם באָראָ- 
כאָװויסטישן לאַגער, 

נירס מעלה באַשטײט אויך אין דעם, װאָס בײַ אָט די אַלע אייגנשאַפטן פון 
כאַראַקטער און אינטעלעקט איז ער נישט קיין אָפּגעזונדערטער מענטש פאַר זיך, 
ער איז נישט קיין קאַבינעט-מענטש, װאָס זעט בלויז די ביכער, די ספרים און 
אַבסטראַקטע אידייען און טעאָריעס. ער איז אַ מענטש אַ קעמפער, װאָס האָט ליב 
דעם מענטשן און האָט ליב דאָס געוויינלעכע, נאַטירלעכע לעבעדיקע לעבן 

דערפאַר איז ניר אַקטיוו אויף די פאַרשיידנסטע געביטן פון פּאַרטעיַש-פּאַ- 
ליטיש-געזעלשאַפטלעכן לעבן, 

וי געזאָגט, האָט ניר אָנגעהויבן זײַן פּאַרטײ-פּאָליטישע אַרבעט אין פּױלן 
צוריק מיט העכער אַ האַלבן יאָרהונדערט. ער איז באַלד געװאָרן איינער פון די 
צענטראַלסטע פיגורן אין דער פּאַרטײ, זײַן טעטיקייט האָט זיך אױסגעשפּרײט פון 
פּוילן אויך איבערן אַמאָליקן רוסלאַנד און ליטע, נאָך דער ערשטער וועלט-מלחמה 
-- צוריק אין פּױלן און דערנאָך, זינט דעם יאָר 1929, אין ישראל, 

ער האָט זיך באַטײליקט, אויב איך האָב נישט קיין טעות, אין אַלע וועלט-צו" 
זאַמענפאָרן פון דער פּאַרטײ, און וי אַ מיטגליד פון דער העכסטער אינסטאַנץ פון 
דער וועלט-באַוועגונג, זענען אים אָנפאַרטרױט געװאָרן די פאַראַנטװאָרטלעכסטע 
שליחותן אויף ציוניסטישע קאָנגרעסן און אויך אינטערנאַציאַנאַלע אַרבעטער-קאָג- 
גרעסן, וי אויך בעת וויכטיקע פאַרהאַנדלונגען מיט פירערס פון דער סאָציאַליסטי- 
שער אַרבעטער-באַװעגונג און מיט די פאָרשטייערס פון קאָמינטערן. 

אויך אין ישראל פאַרנעמט ניר די גאַנצע צײַט גאָר אָנגעזעענע און פאַראַנט- 
װאָרטלעכע פּלעצער. פריִער אין דער פירונג פון דער הסתדרות, דערנאָך אין עק- 
זעקוטיוו פון ועד לאומי, אין וועמענס נאָמען ער האָט דעם 14טן מאַי 1948, צוזאַ- 
מען מיט די וויכטיקסטע פירערס פון ישוב, אונטערגעשריבן די אומאָפּהענגיקייט- 
דעקלאַראַציע פון ישראל, װאָס איז געווען דער אָנזאָג וועגן דער אַנטשטײונג פון 
דער פרײַער זעלבשטענדיקער מדינת ישראל. ניר איז דערנאָך וויצע-פאָרזיצער 
פון פּראָװיזאָרישן רעגירונגס-ראַט און בײַ דער קאָנסטיטולרונג פון דער ערשטער 
כנסת ווערט ער איינער פון אירע דרײַ װיצע-פאָרזיצערס און דער פאָרזיצער פון 
דער קאָמיסיע פאַר קאַָנסטיטוציאָנעלע און יורידישע ענינים, 

אין צװישנצײַט איז ער אויך געווען אַ מיטגליד פון דער עקזעקוטיווע פון דער 
ייִדישער אַגענץ אין ירושלים און זינט די לעצטע װאַלן אין דער כנסת -- ווידער 
ווי איר װיצע-פאָרזיצער און אויך וי דער פאָרזיצער פון דער יורידישער קאָמיסיע 
פון ישראלדיקן פּאַרלאַמענט. די געזעצגעבערישע יורידישע אַרבעט האָט ניר באַ- 

זונדערס ליב. נישט בלויז דערפאַר װאָס דאָס פאַלט זיך צוזאַמען מיט זײַן פּראָפּעסיע, 
נאָר מחמת עס שטימט מיט זײַן געמיט, מיט דער שכלדיקייט און לאָגיק װאָס דאָס 
פאַרלאַנגט, און אַלץ װאָס האָט צו טאָן מיטן אינטעלעקט, מיטן ריינעם ראַציאָנאַ- 
ליסטישן דענקען, דאָס אַלץ אַפּעלירט צו נירס מוח און רופט אַרױס זײַן אומבאַ- 
גרענעצטן אינטערעס, 


חבר ניר האָט פּערזענלעך דורכגעמאַכט דעם גאַנצן שווערן דערנערוועג פון 
ייִדישן אַרבעטער-קלאַס. פון אַ קליין הײַפל פון די סאַמע אונטערדריקטע און באַ- 
ליידיקטע, איז די ייִדישע אַרבעטערשאַפט אױסגעװאַקסן צו דעם מעכטיקן כוח 
אין דער בויוּנג און פירונג פון דער ייִדישער מדינה. נישט װינציק שטרויכלונגען 
זענען געווען אויפן וועג און נישט ווינציק איז די צאָל פון די װאָס האָבן קאַפּיטן- 
לירט אינעם געראַנגל פאָר דער פאַרװירקלעכונג פונעם אַרבעטער-ציוניזם, 

אױיסגעהאַלטן האָבן די גײַסטיק-שטאַרקע;: די װאָס האָבן געהאָט וויזיע און 
גלויבן; די װאָס האָבן אַפילו אין די שװוערסטע און פינצטערסטע באַדינגונגען פון 
הײַנט געזען דאָס ליכט פון מאָרגן, צװוישן די דאָזיקע װאָס האָבן זיך נישט אונטער- 
געגעבן נישט די אַביעקטיווע שװועריקייטן פון דרויסן, סײַ פון דער קאָמוניסטישער 
וועלט און סײַ פון דער בעװיניסטיש-לאַבאָריסטישער מאַנדאַטן-מאַכט, און נישט 
די ליקװידאַטאָרישע שװאַכקײטן פון רעכטס און פון לינקס אינעם אייגענעם לאַגער, 
געפינט זיך חבר נחום ניר. ער איז איינער פון די װאָס זענען בײַ אַלע באַדינגונגען 
געבליבן פעלדזנפעסט אויף די פאָדער-פּאַָזיציעס פון דער ציוניסטישער אַרבעטער" 
באַװעגונג, און איינער פון די, װאָס האָבן מיט זייער מאָראַלישער קראַפט, אויסדויער 
און גלויבן דערפירט צום אויפקום פון דער מדינה און צו איר הײַנטיקער פּאָזיציע, 
װאָס איז אַ מוסטער פון עכטער דעמאַקראַטיע און פון סאָציאַליסטישן אויפבױ. 


װי מיט 52 יאָר צוריק, בײַם גרינדן די פּאַרטײ, אַזױ שטייט אויך איצט דער 
גײאָריקער חבר ניר -- דער עלטסטער פון די פּאַרטײ:פירערס אין ישראל -- 
אין דער סאַמע פאָדערשטער פּאָזיציע, אַזױ אין דער פּאַרטײ, וי אין דער ציוניס- 
טישער אַרבעטער-באַװועגונג און אין דער פירונג פון דער מדינה, 

דער זעלבער קאַמפּסגײַסט װאָס אַמאָל: דער זעלבער אױיסגעהאַלטענער פּרינ- 
ציפּן-פעסטער מאַן, װאָס ווייס נישט פון קיין אָפּאָרטוניזם און װײַכט פון יעדער מין 
נאָכגעביקייט און פּשרות, װאָס גייען אויפן חשבון פון אידעישן געראַנגל, 

וי אַ מענטש פון אידייע און פון טאַט; װי אַ מענטש פון שאַרפער לאָגיק און 
ראַציאָנעלן דענקען, בלײַבט ער שטענדיק פעסט אין זײַן איבערצײַגונג און דינט 
אַזױ אַרום װי דער באַרופענער מוסטער און װעגװוײַזער פאַר די ייִדישע אַרבעטער- 
מאַסן אין ישראל און אין דער וועלט, נישט צו פאַרלירן דעם גלײַכגעװיכט אינעם 
קאַמף פאַר די אידעאַלן פון ציוניסטישן סאָציאַליזם, װאָס אופן יסוד פון דער גע- 
שאַפענער מדינה-ווירקלעכקייט באַלײַכטן זיי הײַנט נאָך בולטער און שאַרפער דעם 
מאָרגן פונעם ייִדישן פאָלק, פון ייִדישן לאַנד און ייִדישן מענטש, 


דער מענטש און זײַן סנינה 


צום 50סטן געבױרניאָר פון חבר פּאַו? גאָלדמאַן 


פּאַול גאָלדמאַן איז דער סאַמע אַמעריקאַנישסטער צווישן די פּועלי ציון אין 
אַמעריקע, איך שטרײַך אונטער די אַמעריקאַנישקײט זײַנע, מחמת אין דעם -- דאַכט 
זיך --- איז פאַראַן דער שליסל צו גאָלדמאַנס פּערזענלעכקייט, 

יעדער מענטש, וי באַװוּסט, איז אין אַ גרויסער מאָס, אַ פּראָדוקט פון זײַן 
סביבה. אויך אידייען, אַפילו די אוניוװוערסאַלסטע, באַקומען זייער באַזונדערן קאָ- 
לאָריט און אייגנאַרטיקן אויסדרוק אין יעדן לאַנד און אין יעדער סביבה באַזונדער, 

װאָס מער אייגנקייט אַ סביבה פאַרמאָגט, מיט וויפל מער זי איז אַנדערש פון 
אַנדערע, אויף אַזױ פיל װירקט זי אויך שאַרפער אויף אַלע דערשײיַנונגען װאָס זענען 
מיט איר, מיט דער סביבה, פאַרבונדן. | 

עס איז דעריבער לאָגיש און נאַטירלעך, אַז אין אַמעריקע, װוּ דאָס סאָציאַל- 
געזעלשאַפטלעכע, קולטורעלע און פּאָליטישע לעבן פון ייִדן איז אַזױ אַנדערש פונעם 
לעבן אין אַמאָליקן אײיראָפּע, אָדער אין אַנדערע לענדער, זאָלן די ייִדישע באַװעגונ- 
גען, אויך די, װאָס טראָגן אַן אַלװעלטלעכן כאַראַקטער, באַקומען זייער אײיגנאַר- 
טיקן אַמעריקאַנער קאָלאָריט, 

אָבער אידייען, פאַרקערפּערט אין באַוועגונגען, זענען נישט קיין אַבסטראַק- 
ציעס. זיי ווירקן זיך אויס אויף מענטשן און באַװירקן דעם מענטשן. באַװוירקן 
זײַן גײַסט, זײַן מענטאַליטעט און אַפילן טײילװײַז --- זײַן כאַראַקטער. און אויב מע 
ויל זען, אויף וויפל די אַלװעלטלעכע פּועלי ציון-אידייע האָט אין אַמעריקע באַ- 
קומען דעם איגנאַרטיקן קאָלאָריט פון דער דאָרטיקער ייִדישער סביבה, און אויף 
וויפל זי האָט זיך געקענט אויסווירקן אין מענטשן און שאַפן דעם פּראָטאָטיפּ פונעם 
אַמעריקאַנער פּועלי ציון --- קען מען דאָס אַלץ געפינען פאַרקערפּערט אין דער 
פּערזאָן פון חבר פּאָול גאָלדמאַן. ער איז, לויט מײַן מיינונג, דער סאַמע אויטענטי- 
שער פּראָטאָטיפּ פונעם אַמעריקאַנער פּועלי ציון. 

דאָס דאָזיקע רעדט לשבח פון אונדזער בעל-יובל -- דער פירער און װאָרט- 
זאָגער פון דער אַמעריקאַנער פּועלי ציון- פּאַרטײ. און דאָס רעדט אויך לשבח פון 
דער פּאַרטײ גופא. מחמת דאָס באַװײַזט אויף וויפל די פּאַרטײ קען זיך אַקלימאַטי- 
זירן אויף דעם נײַעם באָדף / 

די פּועלי ציון-פּאַרטײ אין אַמעריקע האָט א לאַנגע צײַט זיך געראַנגלט פאַר 
איר אַמעריקאַנישקײט, און זי האָט געליטן דערפון װאָס זי איז נישט געווען גענוג 

אַמעריקאַניש, דאָס הייסט: זי האָט נישט געזען גענוג די אייגנאַרטיקע באַדינגונגען 
פון דער אַמעריקאַנער סביבה: נישט געשענקט זיי גענוג אויפמערקזאַמקײט, און 
אפשר גאָר באַװוּסטזיניק אַנטלאָפן פון דער אַמעריקאַנער ווירקלעכקייט, מחמת 
די פירערס אירע האָבן מורא געהאַט נכשל צו ווערן אונטער דער השפּעה פון דער 
נײַער סביבה, 

נישט זייער לײַכט איז אָנגעקומען צו פאַרטײַטשן באָראָכאָװוס לערע איף דער 
שפּראַך פון דער אַמעריקאַנער ווירקלעכקייט. אָבער נאָך שװערער איז געווען צו 
געפינען דעם גלײַכגעװיכט צװישן דער טעאָריע און דער פּראַקטיק, צװוישן דער 
אידייע און די מעטאָדן, װאָס האָבן אין אַמעריקע געמוזט זײַן אַנדערע וי אין אַמאָ- 
ליקן רוסלאַנד, פּױלן, ליטע און גאַליציע. 

צווישן די ערשטע װאָס האָבן באַװיזן צו אַקלימאַטיזירן --- װאָלט איך געזאָגט 

-- דעם באָראָכאָװויזם אין דער אַמעריקאַנער סביבה, און גלײַכצײַטיק צוצופּאַסן צו 
דער אַלװעלטלעכער פּועלי ציון-אידייע די מעטאָדן פון דער לאָקאַלער אַמעריקאַ- 
נער ווירקלעכקייט, איז געווען דער חבר פּאַול גאָלדמאַן. די אינטעגראַלקײט פון 
פּועלי-ציוניזם און אַמעריקאַנישקײט האָט ער פאַרקערפּערט אין זיך, אין זיין איי" 
גענער פּערזאָן. דעריבער איז אים אָנגעקומען נישט שווער אַרײַנצוברענגען אָט די 
אינטעגראַלקײט אינערהאַלב דער פּאַרטײ, פון וועלכער ער איז אַזױ אַרום, אויף אַ 
נאַטירלעכן אופן, געװאָרן דער אויטענטישער פאָרשטייער, 


עס איז שווער צו זיין אַ פּועלי-ציוניסט --- האָט אַ מאָל געזאָגט נישט קיין 
אַנדערער װוי באָראָכאָוו אַליין. און אויב דאָס איז ריכטיק לגבי וועלכן עס איז לאַנד 
אין דער ועלט, איז דאָס לגבי אַמעריקע אומדיסקוטירלעך. פאַראַן זייער פיל 
אָביעקטיווע סיבות װאָס האָבן דערצו גורם געווען. אין רײַכסטן לאַנד מיט דער 
העכסטער קאַפּיטאַליסטישער אַנטװיקלונג; אינעם לאַנד פון די גרויסע מעגלעכ- 
קייטן װאָס האָבן פאַר אַלעמען געשײַנט מיטן לאָקנדיקן צװאָג פון װױלטאָג און 
גליק; אינעם דאָזיקן לאַנד האָט די סאָציאַליסטישע לערע קיין גרויסע שליטה נישט 
געהאַט. נישט בלויז די פּראַקטישע און ניכטערע אאָלרײַטניקעס", נאָר אַפילו די 
אַרבעטערשאַפט האָט נישט באַנומען דעם זין פון סאָציאַליזם. געצויגן האָבן גיכער 
די באַלדיקע , גליקן" װי די שטרעבונגען פאַרן מאָרגן. דאָס איז כאַראַקטעריסטיש 
פאַר דער אַמעריקאַנער אַרבעטערשאַפט בכלל, און וי עס קריסטלט זיך, אַזױ 
ייִדלט זיך", 

ציוניזם --- דאָס האָט מען נאָך װינציקער פאַרשטאַנען. פון צאַרישער רעכטלאָ- 
זיקייט און אונטערדריקונג איז דער עלטערער אימיגראַנטן-דור מיט אַ מאָל אַריכער 
אין אַ לאַנד װוּ די סאָציאַלע געזעלשאַפטלעכע עמאַנציפּאַציע האָט געעפנט סיר און 
טויער פאַרן פּערזענלעכן אויפשטייג. האָט דעריבער דער ציוניזם צום דאָזיקן עולם 
צו פיל אַפּעלירן נישט געקענט, 

און אויב דער סאָציאַליזם האָט זיך נישט שטאַרק אָנגענומען, און דעם ציוניזם 
האָט מען נישט פאַרשטאַנען, האָט מען נאָך װינציקער באַנומען דעם פּראָלעטאַרישן 

ציוניזם, װאָס פאַראייניקט אין איין אינטעגראַלער גאַנצקײט די אידייע פון נאַציאָ- 
נאַלער און סאַציאַלער דערלייזונג פון פאָלק און פון מענטש. 

אויף מאָמענטאַלע דערפאָלגן האָט פּועלי ציון אין אַמעריקע נישט געקענט 
אויסשטעלן. די פּאַרטײ האָט אַלע מאָל געקוקט װײַטער, אין דער צוקונפט אַרײַן. 
געזען די עװאָלוציע פון די סאָציאַלע פּראָצעסן אינעם ייִדישן לעבן און פאָרויס- 
געזען װוּהין זיי מוזן פירן. קוקן װײַט קענען אָבער נאָר מענטשן מיט אַ װײַטן 
בליק, די קורצזיכטיקע זענען דעריבער צו דער פּאַרטײ נישט צוגעשטאַנען, אָדער 
זענען אין לויף פון װײַטן װעג מיד געװאָרן. די װאָס האָבן געװאָלט דעם נצחון 
- באַלד, די זענען נכשל געװאָרן און דעם עקזאַמען פון אויסדויער נישט אױיסגעהאַלטן, 

אונדזער בעל-יובל איז געבליבן צווישן די װאָס האָבן געהאַט אי אויסדויער 
אי מוט צו גיין קעגן שטראָם. און גיין אין אַמעריקע קעגן שטראָם איז נישט פון 
די לײַכטע זאַכן. דערצו דאַרף מען האָבן אַ סך כוח, אַ סך גלויבן און אַ סך ווילן, 

און אַז איך בין געווען אין אַמעריקע, און געזען בײַ וועלכע באַדינגונגען די 
דאָרטיקע פּועלי ציון-פּאַרטײ אַױרבעט, האָב איך ממש באַװוּנדערט יעדן איינעם פון 
זיי, און אַוודאי האָב איך באַװונדערט די פירערס פון דער פּאַרטײ, 

וויפל גײַסטיקן און מאָראַלישן כוח דאַרפן זיי פאַרמאָגן צו פאַרבלײַבן אָפט 
מאָל פאַראיינזאַמט אויפן פראָנט, און דערצו נאָך ווירקן, אַז אויך אַנדערע זאָלן 
פאַרבלײיַבן מיט זיי, 

פאַראַן אין אַמעריקע און אין אַנדערע לענדער אַ סך פירערס פון פאַרשיידענע 
פּאַרטײען. אָבער צו זײַן אַ פירער פון אַ גרויסער פּאַרטײ, בפרט פון אַ באַועגונג 
װאָס שלאָגט אָן אויף די אינטערעסן פון מאָמענט, איז נישט אַזױ שווער. שוער 
איז צו זײַן אַ פירער פון אַ קליינער פּאַרטײ, דערויף מוז מען באַזיצן אַ סך אייגנ- 
שאַפטן, מחמת דער מאַנגל אין קװאַנטיטאַטיווער גרויסקייט, מוז אין אַזאַ פאַל גע- 
דעקט ווערן מיט קוואַליטאַטיווע מעלות. װײַל װאָס שווערער עס זענען די אָביעק- 
טיווע באַדינגונגען, אַלץ שטאַרקער מוז זײַן דער סוביעקטיווער כוח פון דער באַ- 
וועגונג און פון די מענטשן װאָס דריקן אויס איר אינהאַלט און די אידעאַלן אירץ. - 

און דעריבער האָב איך באַקומען אַ באַזונדערע פאַרערונג פאַר די חברים 
אונדזערע אין די פאַראייניקטע שטאַטן, נישט פאַר גרויסקייט, נאָר פאַר זייער 
שטאַרקייט, פאַרן מאָראַלישן כוח װאָס זיי באַזיצן, טאַר זייער אַחריות און אויס- 
דויער אינעם גאַנג קעגן שטראָם. 

און איינער פון די, װאָס גייען פאָרויס און טראָגן וװערדיק די פאָן פון פּועלי 
ציון, איז חבר פּאַול גאָלדמאַן. 

ווינטשן מיר אײַך, אַז אויך אינעם צווייטן האַלבן יאָרהונדערט זאָל אײַך באַ- 
גלייטן דער זעלבער כוח, צו קענען גיין, אויב נייטיק, קעגן שטראָם, אָבער אַלע 
מאָל מיט די בליקן געװענדט צום גרויסן ציל פון באָראָכאָװיסטישן באַפּרײַונגס- 
אידעאַל, װײַל אויב נאָר מע זעט דעם ציל, מעג ער זײַן װוי װײַט, וועט ער קיין מאָל 
נישט לאָזן פאַרבלאָנדזשען. 

דער פּאָטער פון דער באַװענונג 


אויפן פרישן קבר פון חבר מוליע 


אויף מוליעס טויט האָט מען זיך געריכט. מע האָט געזען אַז ער גייט אויס, 
מע האָט געװוּסט, אַז זײַנע טעג זענען געציילטע, און מע האָט געבענטשט יעדן 
טאָג װאָס האָט אים דאָס לעבן פאַרלענגערט. און דאָך, אַז עס איז אָנגעקומען די 
טרויעריקע ידיעה, אַז חבר מוליע איז נפטר געװאָרן, איז אַ ציטער אַדורך איבערן 
לײֵַב. דאָס האַרץ האָט זיך פאַרקלעמט און אַ וייטיק האָט זיך דערין אַרײַנגעשגיטן, 

מוליע, דער ליבער, דער האַרציקער, דער געטרײַער און איבערגעגעבענער 
חבר מוליע איז עוין נישטאָ! | 

מוליע (שמואל איידלמאַן) איז געשטאָרבן נישט יונג. ער איז אַלט געווען 80 
יאָר. אָבער ווער חשבונט די יאָרן ווען עס שטאַרבט אַ נאָענטער, אַ ליבער מענטש 
אין אַ משפּחה? און מוליע איז דאָך געווען אַזױ נאָענט, אַזױ אייגן און ליב יעדן 
חבר, יעדן מענטשן װאָס האָט אים געקענט, 

ער איז געווען אַ זעלטענער מענטש. איינער פון די געצײילטע; איינער פון 
די װוינציקע װאָס די ייִדישע אַרבעטערשאַפט האָט אַרױסגעגעבן. און די פּועלי 
ציון-פּאַרטײ האָט געקענט זײַן שטאָלץ, װאָס אין איר מיט איז אַזאַ איינער פאַראַן, 

נישט איין מאָל האָב איך פּרובירט דעפינירן די פּערזענלעכקייט פון חבר מוליע, 

ער איז נישט געווען קיין רעדנער, קיין שרײַבער. ער איז נישט געווען פון די 
מענטשן װאָס רעפּרעזענטירן זייער אָפּט דער פּאַרטײ אין דער עפנטלעכקייט. און 
דאָך איז זײַן השפּעה געווען אַזאַ גרויסע, אַזאַ דעצידירנדיקע, װאָס גאָר ווינציק 
מענטשן קענען אַזעלכעס דערגרייבן. ‏ - 

איז דען געווען איין אַרבעט אין דער פּאַרטײ, זינט איר בראשית און אין אַלע 
אירע שפּעטערדיקע תקופות, אין פּוילן און אין ישראל, אין וועלכער מוליע זאָל 
זיך נישט באַטײליקן? און נישט בלויז באַטײליקט האָט ער זיך. ער איז אין אַלץ גע- 
ווען אויסגעקאָכט, מיט אַלץ זיך אידענטיפיצירט מיט לײַב און לעבן. ער האָט אי- 
בער אַלץ געװאַכט, אַלץ מיטגעלעבט, אַלץ מיטגעפילט. מוליע האָט קיין אַנדער 
לעבן, חוץ דעם לעבן פון דער פּאַרטײ, נישט געהאַט, די פּאַרטײ האָט אין אים 
אויסגעפילט אַלץ צו װאָס זײַן אומרויקער,. שעפערישער גייסט האָט געשטרעבט, 
מוליע איז אַלע יאָרן געווען אין דער אָנפירונג פון דער פּאַרטײ, הגם לט זײַן 
כאַראַקטער און לויט זײַנע אייגנשאַפטן איז ער קיין פירער נישט געווען. ער האָט 
פאַרמאָגט די אייגנשאַפטן פון אַ גוטן פאָטער און נישט פון קיין פירער. און מוליע 

איז אייגנטלעך טאַקע געווען דער פאָטער אין דער פּאַרטיי. װי אַ געטרײַער, גוטער 
טאַטע װאַכט איבער זײַן משפּחה, אַזױ האָט מוליע געװאַכט איבער דער פּאַרטײ, 
אַזױ האָט ער זיך אויך באַצױיגן צו חברים, צו אינסטיטוציעס, צו אַלץ און אַלעמען 
װאָס האָט געהאַט אַ שײַכות מיט דער באַעגונג, 

מוליע האָט קיין אייגענע משפּחה נישט געהאַט. זײַן משפּחה איז געווען די 
פּאַרטײ; ער האָט עס אַזױ געװאָלט, מחמת אַן אינערלעכן דראַנג און באַדערפעניש 
איבערצוענטפערן זיך אין גאַנצן דער באַוועגונג, דעם באָראָכאָויסטישן אידעאַל 
זײַנעם, אין וועלכן ער האָט זײַן גאַנץ לעבן געגלייבט באמונה שלימה, מיט דער 
גאַנצער תמימות און אויפריכטיקייט, און אויך מיט דעם אייפער וי אַ יוגנטלעכער 
גלייבט, 

זעלטן איז צו זען אַזעלכע גלױיביקע מענטשן וי מוליע איז געווען. זײַן אויפ- 
ריכטיקער גלויבן אינעם אידעאַל האָט זיך גענומען פון זײַן אינערלעכער מענטש- 
לעכער גאַנצקײט. ער איז אין תוך געווען אַ גאַנצער מענטש, און נאָר גאַנצע מענטשן, 
מיט לויטערע נשמות קענען זײַן עכט-גלויביקע אין אידעאַלן און אין מענטשן, 

מוליע האָט פאַרמאָגט אַ גרויסן מאָראַלישן כוח. עס קען זײַן, אַז ער אַלײן האָט 
דערפון גאָר אַזױ פיל נישט געװוּסט; אַז ער האָט זיך, אפשר, גאָר נישט אָפּגעגעבן 
קיין חשבון װאָס פאַר אַ מאָראַלישע קראַפט ער האָט באַזיצט, אָבער ער האָט עס 
נישט אַרױסגעבראַכט דורך ווערטער, זיי האָבן דערויף עדות געזאָגט. זײַן יעדער 
טאַט און אַלע זײַנע האַנדלונגען, זיַן גאַנץ לעבן איז איין גרויסער בײַשפּיל פון מאָ- 
ראַלישער גבורה. דירעקט און אומדירעקט איז דאָס געװאָרן זײַן באַװירקונגס-עלע- 
מענט, מיט װאָס ער האָט משפּיע געווען אויף אייגענע און אויף פרעמדע, 

יעדער מענטש האָט זײַן מכשיר מיט ועלכן ער באַװירקט די מיטמענטשן 

זײַנע. מוליעס מכשיר איז געווען זײַן ערלעכקייט, זײַן טיף עטישע עמפינדלעכקייט 
און זײַן גרענעצלאָזער אידעאַליזם, 

װוּ נעמט מען מענטשן מיט אַזױ פיל אידעאַליזם, וי מוליע? --- האָב איך נישט 
איין מאָל געטראַכט, בײַ זײַנע אַכציק יאָר -- ווען איך האָב אים געזען צום לעצטן 
מאָל -- אַ קליינטשיקן, אַן אויסגעדאַרטן, אַן אײַנגעשרומפּענעם, אויפגעגעסן פון 
שווערן עול דורך די יאָרן פון ביטערן געראַנגל, איז ער נאָך אַלץ געווען פול מיט 
גלויבן און אידעאַליזם: פול מיט אייפער און מיט ציטער פאַר יעדן פּרט װאָס האָט 
געהאָט אַ שײַכות צו דער באַוועגונג. און פּונקט אַזױ וי ער האָט געקענט אין גאַנצן, 
אָן באַװאָרענישן, איבערענטפערן זיך דער פּאַרטײ פאַר די גרויסע, ליכטיקע אי- 
דעאַלן אירע, אַזױ האָט ער אויך געקענט איבערגעבן זיך מיט האַרץ און נשמה צו 
יעדן איינציקן חבר, צו יעדן יוגנטלעכן און איטלעכן קינד, 
- = האָט מען דען אין דער פּאַרטײ עפּעס געטאָן אָן מוליען? האָט דען מוליע אין 
ערגעץ געפעלט? האָט ער זיך דען פון עפּעס אָפּגעזאָנט? 

מוליע האָט נישט געװוסט דעם אונטערשייד פון גרויסע און קליינע זאַכן. ער 
האָט אויף זײַן אייגענעם שטייגער פאַרשטאַנען דעם סוד פון דער אמתער גרויס- 

קייט. ער האָט געװוּסט, אַז די גרויסקייט באַשטײט אין די טאָגיטעגלעכע מעשים 
פון יעדן מענטשן. גראָד אין די ,קליינע", פּשוטע, טאָגיטעגלעכע אַרבעטן, װאָס 
ווערן נישט באַזונגען און מיט וועלכע עס קלינגט נישט די װעלט, האָט ער די 
גרויסקייט געזען. ער איז דעריבער קיין מאָל איבער דער מינדסטער זאַך נישט 
פאַרביי גלײַכגילטיק, נישט זעענדיק. אים, דעם עלטסטן פון דער באַװעגונג, דעם 
װועטעראַן נומער איינס, איז נישט װינציקער ליב געווען אַ שמועס מיט אַ יוגנטלעכן, 
וי אַ גרויסע מיטינג-רעדע. אַ בריוו צו אַ חבר, איז פאַר אים געווען נישט ווינצי- 
קער חשוב וי אַן אַרטיקל אין דער צײַטונג. מוליע האָט געהאַט די פעיקייט צו 
זען יעדן פּרט, יעדן דעטאַל. אָבער דאָס האָט אים נישט געשטערט, וי ס'רוב 
מענטשן פון דעם מין, צו זען אויך דאָס גרויסע, דאָס װײַטע, 


ער איז געווען, מוליע, אַ נישט געוויינלעכער מענטש. אַפּילו די קאָנטראַסטן 
אין אים האָבן דערויף עדות געזאָגט. אָפט מאָל איז ער געווען שטרענג און אַפילו 
בייז, אָבער אין תוך איז ער געווען צאַרט און מילד וי אַ קינד, ער איז געווען אַ 
פּראַקטישער, זאַכלעכער מענטש; אַ מענטש מיט אַ קלאָרן ניכטערן קאָפּ. דאָס רעאַ- 
לע לעבן האָט ער געזען וי אויף דער האַנט, הגם ער אַלין, האָט געלעבט מער מיט 
דער וויזיע װוי מיט דער פּראַקטישער ווירקלעכקייט. און אפשר איז טאַקע די וי- 
זיע, דער בליק זײַנער, װאָס איז תמיד געווען געװענדט צו דער צוקונפט, געווען 
דער קװאַל װאָס האָט גענערט זײַן גײַסט און מאָראַל, און דערפאַר אפשר, האָט זיך 
אין אָט דעם קליינעם, מאָגערן, פיזיש-שװאַכן קערפּער געקענט אױיפהאַלטן די 
גבורה פון אַ מאָראַלישן ריז, 


מיט מוליעס פּטירה איז אַװעק פון דער וועלט דער עלטסטער חבר פון דער 
פּועלי ציון-באַװעגונג; דער װעטעראַן, װאָס איז געשטאַנען בײַם רודער פון דער 
פּאַרטײ פון זינט איר גרינדונג, 


אָבער נישט בלויז די פּאַרטײ האָט פאַרלוירן אַ זעלטענעם מענטש, מוליעס 
אַװעקגײן אין דער אייביקייט, שאַפט אַ בלויז אין דער גאַנצער ייִדישער אַרבע- 
טער-באַוועגונג, װאָס װועט נישט אַזױ שגעל פאַרפולט ווערן. ער איז געווען פון די 
לעצטע מאָהיקאַנערס פונעם אַלטן דור רעװאָלוציאָנערן: פון יענעם דור, װאָס האָט 
אין די מוחות און הערצער פון דער אַרבעטערשאַפט אָנגעצונדן דאָס ליכט פון סאָ- 
ציאַליסטישן באַפּרײַונגס-אידעאַל און האָבן מיט זעלטענעם אידעאַליזם און קרבנות- 
גרייטקייט דאָס דאָזיקע ליכט צעטראָגן איבער דער װעלט. מוליע איז געוען אַ 
געטרײַער נאָכפאָלגער פון יענעם גרויסן דור קעמפערס. ער האָט דעם סאָציאַליס- 
טישן אידעאַל, אין געשטאַלט פון באָראָכאָוויזם, געטראָגן אין דער ייִדישער אַרבע- 
טער-גאַס, און ער האָט אויך בײַגעטראָגן, אַז טויזנטער אַרבעטערס, יוגנטלעכע און 
דערװאַקסענע, חלוצים און קעמפערס זאָלן זיך אינעם אידעאַל אינספּירירן און זאָלן 
אין אים, אין מוליען, זען אַ בײַשפּיל וי מיט אַן אידעאָל צו לעבן און וי אַזױ 
פאַר אַן אידעאַל צו קעמפן, 

נאָר אַזעלכע מענטשן וי מוליע, מיט אַזאַ גרויסן מאָראַלישן כוח און מיט אַזאַ 
אידעאַליזם, זענען פעיק אַליין, אין זיך, צו פאַרקערפּערן אידעאַלן. אַזעלכע מענטשן 
ווערן דעריבער פּראָטאָטיפּן פון אַ באַװעגונג. און מוליע האָט זוכה געווען צו ווערן 
דער פּראָטאָטיפּ פון דעם עכטן ציוניסטיש-סאַציאַטליסטישן קעמפער און פון דעם 
גאַנצן, לויטערן מענטש, בײַ וועמען דער אידעאַל און די מעשים, די לערע און 
דאָס לעבן בילדן איין האַרמאָנישע גאַנצקײט, 

אַזעלכע מענטשן זענען פאַראַן געציילטע, און אַז איינער פון זיי גייט אַװעק, 
מעג ער זײַן אַפּילו װוי זאַט אין יאָרן, דערפילן מיר ערשט וי גרויס און שרעקלעך 
עס איז די אבידה, | 


דער טרוימער, דענקער און פּאַרװירקלעכער 


צו די שלושים פון אַהרן ציזלינג ע"ה 


אַ הויכער, פעסט-געבויטער מאַן, אַ לײבנקאָפּ מיט װײַסע האָר, אַ ליכטיק 
פּנים און ליכטיקע אויגן, װאָס אָט זענען זיי פאַרטראַכט, פאַרחלומט און אָט צע- 
עפענען זיי זיך באַגלײיטע מיט אַ שמייכל אויף די ליפּן. אַ דינער שמייכל, אָבער 
פול מיט פעסטקייט, מיט זיכערקייט, 

אַזױ האָט ער אויסגעזען אַהרן ציזלינג. און אויב ס'איז ריכטיק די טעאָריע, 
אַז דעם מענטשנס אויסערלעכער אויסזען שפּיגלט אָפּ דעם מענטשנס נשמה, זײַן 
גײַסט און כאַראַקטער, איז אָט די טעאָריע לגבי ציזלינגען וי אָנגעמאָסטן, 

אַזױ מאַיעסטעטיש װי ער האָט אויסגעזען אויסערלעך, איז ער געווען אויך אי- 
נערלעך, אין זײַן גאַנצן וועזן און כאַראַקטער, 


פּערזענלעך האָב איך זיך מיט ציזלינגן באַקענט סוף 1946, אין באַזעל, אויפן 
לעצטן ציוניסטישן קאָנגרעס, ערב דער אַנשטײוּנג פון מדינת ישראל. עס איז גע- 
ווען אַ שווערער קאָנגרעס, פול מיט גװאַלדיקע פּראָבלעמען. פון איין זײַט -- איז 
געשטאַנען פאַר די אויגן דאָס שרעקלעכע בילד פונעם חרוב געװאָרענעם ייִדנטום 
אין אײיראָפּע, װאָס האָט געמאַנט און געפאָדערט אַן ענטפער. און פון דער צווייטער 
זײַט -- דער שווערער געראַנגל מיט דער מאַנדאַטן-מאַכט איבערן גורל פון ישראל, 
עס איז געווען די תקופה פון מאבק, פון געראַנגל פאַר פרײַער עליה און ייִדישער 
זעלבשטענדיקייט. דער קאָנגרעס האָט געדאַרפט דעצידירן די פּאָליטישע אָריענטאַ- 
ציע און טאַקטיק פון דער ציוניסטישער באַוװועגונג בנוגע דעם קאַמף פאַר דער 
ייִדישער מדינה. אין דעם זין איז ער טאַקע געווען אַ היסטאָריש-דעצידירנדיקער 
קאָנגרעס, | . 

אַהרן ציזלינגס אַרױסטרעטן אויף די זיצונגען פון דער פּאַרטײי:פראַקציע און 
אויפן קאָנגרעס; זײַנע אַנאַליזן פון דער לאַגע: די אַחריותדיקע ערנסטקייט און גע- 
מאָסטנקײיט פון יעדעס װאָרט זײַנס האָט גערופן אַלעמענס אויפמערקלעכקייט, 
עס האָט באַװויזן אַז ער איז אַ מאַן מיט אַ לויטערער לאָגיק, מיט פעסטן גלויבן און 
מיט אַ גרויסער איבערצײַגונגס-קראַפט, 

דאָס איז געווען די ערשטע פּערזענלעכע באַקאַנטשאַפּט. אָבער געקענט האָב 
איך אים פיל פריִער, װײַל זײַן נאָמען איז שוין זינט אַ סך יאָרן געווען פאַרבונדן 
מיטן אויפבוי פון לאַנד, מיט דער חלוצישער באַוועגונג, מיטן אַרבעטער-ציוניזם, 


אין ישראל איז ציזלינג געקומען פּונקט מיט פופציק יאָר צוריק. לויטן לוח -- 
אויף דער גרענעץ פון דער צווייטער און דריטער עליה. היסטאָרישע תקופות וערן 
אָבער געמאָסטן נישט בלויז לויטן קאַלענדאַר. און אויב די צווייטע עליה איז נישט 
בלויז אַ צײַט-באַגריף, נאָר אַן עפּאָכע-מאַכנדיקע ווענדונג אין לעבן פון פאָלק און 
אין דעם אויפבוי פון דער מדינה, געהערט ציזלינג, לויט אַלע סימנים און אייגנ- 
שאַפטן זײַנע, צו אָט דער דאָזיקער װוונדערלעכער חלוצישער עליטע פון די ראשו" 
נים, װאָס האָבן אַרײַנגעשריבן דאָס סאַמע שענסטע בלאַט אין דער געשיכטע פון 
אונדזער נאַציאָנאַלן און סאָציאַלן רענעסאַנס.. 

ציזלינג געהערט צו די גרונטלייגערס פון עין-חרוד און צו די גרונטלייגערס 
פון אַ סך נײַע וועגן, װאָס די אַרבעטערשאַפט און די חלוצישע באַװעגונג אין ישראל 
האָט אויסגעפלאַסטערט אין איר גאַנג צו דער מדינהשער זעלבשטענדיקייט, 

עין-חרוד, װוי דגניה, װוי דער קיבוץ בכלל, איז נאָך װײַט נישט אָפּגעשאַצט 
געװאָרן. 

װאָס איז עין-:חרוד? װאָס איז דגניה? װאָס איז דער קיבוץ! 

אַ לאַנדװירטשאַפטלעכער צענטער בלויז? 

נאָך אַן עקאָנאָמישער פאַקטאָר אין לאַנד? 

אַ וויכטיקער זיכערקייטס-פּונקט? 

אַ קאָמונע סתם? 

-- דער קיבוץ איז דאָס אַלץ און נאָך מער וי דאָס. 

ער איז דער שענסטער אויסדרוק פון ציוניזם און פון סאָציאַליזם באַנאַנד. ער 
איז דער סינטעז פון אָט די ביידע שטרעבונגען, װאָס נאָר אין זייער האַרמאָנישער 
באַהעפטונג קען דאָס פאָלק פאַרװירקלעכן זײַן דורך דורות-לאַנג אויסגעבענקטן 
גאולה-טרוים. | 

און נאָך עפּעס. און אפשר טאַקע דער סאַמע עיקר: | 

קיבוץ מיינט מענטשלעכע, פּערזענלעכע דערהויבונג. אָן דעם, אָן דער דער" 
הויבונג פונעם מענטשן, איז יעדער אידעאַל פרוכטלאָז, בפרט דער אידעאַל פון 
ציוניסטישן סאָציאַליזם, : 

דגניה און עין:חרוד און פיל אַנדערע קיבוצים האָבן געוויזן דעם בײַשפּיל 
פאַר אָט דעם נײַעם דרך. און די מענטשן פון קיבוץ --- און צווישן זיי ציזלינג, וי 
איינער פון די ערשטע --- האָבן צעטראָגן די דאָזיקע אידייע איבערן לאַנד און אי- 
בער דער וועלט, וי מען צעטראָגט דאָס ליכט פון אַ הײיליקן פײַער, 

אָבער אידייען אַליין זענען נישט גענוג, אוב הינטער זיי שטייט נישט דער 
מענטש, 

דער חלוצישער ציוניזם האָט, צום גליק, פאַרמאָגט און פאַרמאָגט נאָך ביז 
הײַנט, אַ װוּנדערלעכע פּלעיאַדע פון מענטשן, װאָס האָבן זיך פולשטענדיק אידענ- 
טיפיצירט מיט דער אידייע, איינער פון זײי; איינער פון די סאַמע בולטסטע און 
קאָלירפולסטע פיגורן פון אָט דער פּלעיאַדע, איז געווען אַהרן ציזלינג, . 

צו דעם האָט ער געהאַט נאָך אַ גרויסע פּערזענלעכע מעלה, װאָס נישט אַלף 
זענען דערמיט געבענטשט, 

ער איז געווען אַ מענטש פון מעשים, אָבער גלײַכצײַטיק אויך -- אַ מענטש 
פון מחשבה. די מחשבה און די טאַט זענען בײַ אים געגאַנגען געפּאָרט, 

ציזלינג האָט געקענט אי דענקען, אי טאָן. זײַן מחשבה האָט באַפרוכפּערט די 
טאַט זײַנע: זײַן כסדרדיקע אומדערמידלעכע אַרבעט. אָבער פּונקט אַזױ האָט אויך 
זײַן קאָנקרעטע אַרבעט אינספּירירט זײַן געדאַנק צו כסדרדיקער גײַסטיקער שע- 
פערישקייט, | 

אַזאַ אײיגנשאַפט איז אַ מזל-ברכה פאַר אַ מענטשן, און זי איז אַ מזל-ברכה 
אויך פאַר דער באַװעגונג וועלכע פאַרמאָגט אַזעלכע מענטשן, | 

מיט אָט די פּערזענלעכע אייגנשאַפטן, אַן אָנגעלאָדענער מיט דעם גלויבן אין 
די חלוצישע ציוניסטיש-סאַציאַליסטישע ווערטן, איז ציזלינג געגאַנגען צווישן די 
פאַרשיידענע טיילן און שיבטן פון צעשפּרײטן ייִדישן פאָלק. 

אין שליחות פון דער חלוצישער באַוועגונג איז ער צווישן ביידע וועלט-מלחמות 
געקומען קיין מזרח-אײיראָפּע: געװועקט די יוגנט פון די אָרעמע שטעט און שטעט- 
לעך און געלערגט נישט בלויז מיט ווערטער, נאָר בעיקר מיט זײַן פּערזענלעכן 
בײַשפּיל, | 

האָט יוגנט געהערט די רייד און דערזען פאַר זיך אַ נײַע וועלט און אַ נײַעם 
מאָרגן, װאָס זי אַלײין איז באַרופן צו באַשאַפן אויף אייגענער ערד און מיט אייגע- 
נער מי און פּראַצע. 

דערנאָך זענען געקומען שווערע און ביטערע צײַטן נאַציזם, מלחמה, חורבן 
פון די ייִדישע ישובים אין אײראָפּע, געראַנגל פון דער שארית-הפּליטה, אומלע- 
גאַלע עליה, מאבק קעגן דער מאַנדאַטן-מאַכט און צו לעצט -- די מלחמת השחרור, 

אויף אַלע פראָנטן, װוּ עס איז געווען נייטיק, איז ציזלינג געווען, און אומעטום 
האָט ער פאַרנומען די צענטראַלסטע און פאַראַנטװאָרטלעכסטע פּאָזיציעס: 

אין דער מאָביליזאַציע פון פרײַװיליקע כוחות קעגן די נאַצישע האָרדעס; אין 
דער עליה ,ב" -- די אומלעגאַלע עליה, װאָס האָט אַרײַנגעשריבן אַ גאָר אײיגנאָר" 
טיקן קאַפּיטל פון ייִדישער דראַמע און פון ייַדישן אומבייגזאַמען ווילן און שטרעבן; 
אין דעם העראָיַשן געראַנגל קעגן דער מאַנדאַטן-מאַכט, אַזױ אויפן פּאָליטישן 
פראָנט, װוי אין דעם אויפקום און אַנטװיקלונג פון הגנה און פּלמ"ח -- אומעטום 
האָט ער זײַן בכבודיקן חלק געהאַט, 

פּאַראַלעל מיטן בויען דאָס לאַנד, דעם קיבוץ, די הסתדרות, די אַרבעטער- 
ווירטשאַפט און די פּאָליטישע אָרגאַניזמען פון ישראל, האָט זיך ציזלינג אויך פאַר- ‏ 

נומען מיט דער רעטונג-אַרבעט פון די לעבן-געבליבענע נאָך דער מלחמה. און אַ 
באמת וװוונדערלעכע ראָל האָט ער געהאַט בײַם ראַטעװען צענדליקער טױזנטער 
ייִדישע קינדער -- די מערסטע פון זיי יתומים, פאַרלוירענע און סתם הײימלאָזע, 
דאָס איז דאָס גרויסע װערק פון עלית:-הנוער, װאָס איז אויפגעקומען אַדאַנק דער 
הילף און אויסערגעוויינלעכער זאָרג פון דער זעלטענער פרוי -- הענריעטע סאָלד, 
אָבער אויך דאָ האָט ציזלינג דערפילט אַ גאָר גרויסע און וויכטיקע אויפגאַבע. 

די דערמאָנטע טעטיקייטן און אויפטוען דעקן נאָך װײַט נישט ציזלינגס ברייט 
און טיף צעאַקערט אַרבעטפעלד., זיי זענען בלויז בײַשפּילן פון דער פילפאַרביקער 
אַרבעט זײַנער: בײַשפּילן פון דעם פאַרנעם, שווּנג און אַחריות װאָס האָט אים באַ- 
גלייט דאָס גאַנצע לעבן זײַנס. און בײַשפּילן זענען זיי אויך פון די שווערע און 
פאַראַנטװאָרטלעכע פּאָזיציעס אויף וועלכע ער איז שטענדיק געשטאַנען. 

דער כוח פון באַװעגונגען באַשטײט, אין אַ גרויסער מאָס, אין דער פעיקייט 
נישט מורא צו האָבן פאַר שװועריקייטן. ער האָט געװוסט װאָס מען דאַרף, װאָס עס 
איז נייטיק, װאָס מע מוז. און קוים איז עפּעס נייטיק און ווערטפול פאַרן ציל, איז 
נישטאָ קיין שוועריקייט װאָס זאָל אים אָפּהאַלטן, װאָס זאָל שטיין אין וועג. 


דערפאַר איז קיין צופאַל נישט געווען, װאָס בעתן שאַפן די ערשטע רעגירונג 
פון דער פּרײַער און זעלבשטענדיקער מדינת ישראל, האָט די פּאַרטײ (נאָך דעמאָלט 
פאַראײיניקט אין מפּ"ים) באַשטימט ציזלינגן פאַרן ערשטן אַגריקולטור-מיניסטער 
פון דער מדינה. פּונקט אַזױ איז אויך קיין צופאַל נישט געווען װאָס די פּאַרטײ האָט 
אים אויסגעקליבן אין דער ערשטער, צווייטער און דריטער כנסת פון ישראל. און 
דאָס זעלבע איז אויך געשען בעתן לעצטן ציוניסטישן קאָנגרעס אין ירושלים, ווען 
די פּאַרטײ האָט געדאַרפט באַשטימען איר פאָרשטייער אין דער סוכנות, אויף דעם 
פאַראַנטװאָרטלעכן אַמט װוי דער ראש המחלקה פֿאַר דער קליטה פון די נײַע עולים, 
אַלע האָבן מיר דעמאָלט געװוסט, אַז ציזלינג איז דער פּאַסיקער מאַן פאַר דער 
דאָזיקער שװוערער און אַחריותפולער אַרבעט, אפשר טאַקע די סאַמע שווערסטע 
אין דער ציוניסטישער טעטיקייט. און לאַנג האָט מען נישט געדאַרפט װאַרטן אויף 
די רעזולטאַטן, זײַן פלײַס, זײַנע כסדרדיקע איניציאַטיוועס וי צו מאַכן לײַכטעב 
די קליטה, די אומדערמידלעכע טעטיקייט און דער עיקר -- זײַן גרויטע פאַר- 
שטענדעניש -- פון איין זײַט -- פאַר דער אומגעצאַמטער עליה, אָבער פון דער 
צווייטער זײַט -- אױיך פאָרן עולה גופא, מיט אַלע זײַנע פּראָבלעמען און דאגות, 
האָט קלאָר באַװויזן, אַז מיר האָבן קיין טעות נישט געהאַט, 


אַהרן ציזלינג, װי יעדער דענקענדיקער מענטש, האָט אויך געהאַט זײַנע צוויים- 
לען, מיט וועלכע ער פלעגט זיך ראַנגלען אַ מאָל אין דער שטיל, מיט זיך אַלײן, 
און אַ מאָל אויך עפנטלעך. 

אַזאַ פאַל איז געווען בעת דער שפּאַלטונג פון אחדות העבודה--פּועלי ציון און 
מפּ"ם. ציזלינג איז דעמאָלט נישט זיכער געווען צי דער שריט איז אַ ריכטיקער, 

אַ נייטיקער. ער האָט זײַנע צווייפלען און טענות נישט באַהאַלטן. און ווען עס האָט 
נישט געהאָלפן, איז ער אויף אַ געוויסער צײַט געבליבן אָן אַ זײַט פון דער פּאַר- 
טיי-אַרבעט, 

דאָס איז נישט געווען קיין שריט עמעצן אָפּצוטאָן. גיכער איז עס געקומען וי 
אַ רעזולטאַט פון דער באַדערפעניש צו מאַכן דעם געהעריקן חשבון מיט זיך אַלין, 
בעת שמועסן אין יענער צײַט, האָב איך אַלע מאָל געהאַט דאָס געפיל אַז ציזלינג 
איז פאַרנומען מיטן אייגענעם באַלאַנס; פאַרנומען מיט ציילן זײַן פאַרמעגן. אָבער 
דאָס זענען נישט געווען קיין רענדלעך פון אַ סוחר, װאָס ער האָט געציילט, אָדער 
סתם חשבונות מיט עמעצן. עס איז געווען דער חשבון מיטן אייגענעם געוויסן: דער 
חשבון פון דעם מענטש און זײַן אידעאַל, זײַן גלויבן, דאָס איז געווען נאָך אַ באַ- 
װײַז פון ציזלינגס אויפריכטיקער באַציונג צו דער באַועגונג, וועלכער אַ מענטש 
קען דינען בשלימות נאָר דעמאָלט ווען ער איז גאַנץ מיט זיך אַלין, 

און ווען ציזלינג האָט פאַרענדיקט דעם באַלאַנס זײַנעם און ער האָט זיך אי" 
בערצײיגט אַז דער חשבון שטימט, איז ער צוריק געקומען אין דער פּאַרטײ. געקו- 
מען אַ גאַנצער, אָן אַ פּנם. גאַנץ מיט זיך און גאַנץ מיט דער פּאַרטײ, און ווידער -- 
לויט זײַן שטייגער און טעמפּעראַמענט -- זיך אַרײַנגעװאָרפן אין דער שוערער 
און אַחריותפולער אַרבעט, 


בײַ ציזלינגן איז נישט געווען קיין גרענעץ צװישן פּריװאַטן און געזעלשאַפט- 
לעכן לעבן, פאַר אים איז דער קיבוץ געווען אַלץ: די היים, די משפּחה, קינדערי 
אייניקלעך, די געזעלשאַפּט. ער האָט זיך געפרייט מיט יעדער געזעלשאַפטלעכן 
אויפטו װוי מיט זײַן אייגענעם, און מיט די דערגרייכונגען פון קיבוץ -- וי פון 
דער מדינה בכלל -- האָט ער זיך געפרייט נישט וייניקער װי מיט די דערגריי" 
כונגען פון זײַנע אייגענע קינדער. 

אין זײַן פאַרנומענקייט האָט ער פון דעסט וועגן צײַט געהאַט אויך פאַר זײַן 
משפּחה, פאַר זײַנע קינדער און אייניקלעך, און מיט שטאָלץ פלעגט ער רעדן וועגן 
די פיר דורות פון זײַן משפּחה (אָנהײבנדיק פון זײַן מוטער), װאָס לעבן צוזאַמען 
אין עין-חרוד, 

פּונקט אַזױ האָט ער געפונען צײַט זיך אָפּצוגעבן אויך מיט דער פּשוטער טאָג- 
טעגלעכער אַרבעט פון קיבוץ. ער האָט אין דעם געזען נישט װינציקער חשיבות 
וי אין די גאָר גרויסע און וויכטיקע טעטיקייטן, אויך קליינע אַרבעטן קענען זײַן 
גרויס, אויב דער מענטש ווייס װוי די אַרבעט צו דערהייבן. ציזלינג האָט געװוּסט 
דעם סוד דערפון, װײַל ס'איז געלעגן אין זײַן בלוט און כאַראַקטער, 

אַ באַזונדערע ליבשאַפּט האָט ער געהאַט צו ליטעראַטור, צו מאָלערײַ און צו 
קונסט בכלל, דער קונסט-מוזיי אין עין-חרוד איז געווען ציזלינגס ליבלינג. ער 
האָט דאָרט פאַרבראַכט שעהן, און איז נאָר עמעצער געקומען אין קיבוץ, האָט ער 
אים גלײַך געפירט װײַזן דעם מוזיי, ער האָט געקענט יעדעס בילד, און וי אַן 

אויג אין קאָפּ האָט ער אָפּנעהיט דעם װונדערלעכן קונסט-אוצר; אָפּגעהיט מיט 
ליבשאַפט, מיט צערטלעכקייט און דערבײ אַרױסגעװיזן אַ גאָר פײַנע באַהאַװונטקײט 
אין דער קונסט פון מאָלערני. | 

װוּ נעמט ער צײַט פאַר דעם אַלעמען? -- האָב איך נישט איין מאָל געטראַכט, 
אָבער קוקנדיק אויף ציזלינגן, האָב איך נישט איין מאָל איבערגעחזרט, 

נאָר פאַרנומענע מענטשן האָבן צײַט פאַר אַלץ,.. 


ליידער אָבער, האָט ציזלינג קיין צו פיל צײַט נישט געהאַט. די גװאַלדיקע 
אָנשטרענגונגען האָבן אונטערגעבראָכן זײַן געזונט, דאָס האַרץ האָט נישט אויסגע- 
האַלטן, 
די לעצטע צײַט האָבן אַלע געװוסט, אַז ציזלינג איז ערנסט קראַנק. דאָך האָט 
זיך נישט געװאָלט גלויבן אַז דער פאַטאַלער סוף איז אַזױ נאָענט. ליידער אָבער 
איז עס געשען. אין סאַמע מיט פון זײַן הצלחהדיקער אַרבעט, אין עלטער פון קוים 
3 יאָר, איז ער אַרױסגעריסן געװאָרן פונעם לעבן. 


עס פירט זיך, געוויינלעך, אַז נאָכן טויט וװוערט געשטעלט פאַרן מענטשן אַ 
דענקמאָל, אַ מצבה. פאַראַן גרויסע מצבות, זייער ווערטפולע, שיינע, פון שטיין און 
פון מאַרמאָר. אָבער דער שענסטער דענקמאָל --- לויט מײַן מיינונג --- איז נישט 
דער, וועלכן מע שטעלט עמעצן נאָכן טויט, נאָר דער דענקמאָל װאָס אַ מענטש בויט 
זיך אויף אַלײן, מיט זײַנע אייגענע מעשים, 

ציזלינג האָט דעם דאָזיקן דענקמאָל זײַנעם זיך אויפגעבויט בעת ער האָט באַ- 
האָפּטן זײַן לעבן מיט די שענסטע װערטן װאָס זענען אויפגעקומען אויף דער ערד 
פון ישראל. ער האָט דעם דענקמאָל מיט זײַנע אייגענע הענט אַרײַנגעבױט אין דעם 
אויפקום און אין דער געשטאַלטונג פון דער מדינה: אין דער אַרבעטער-באַװעגונג, 
אין קיבוץ און אין דער אידייע און טאַט פון ציוניסטישן סאָציאַליזם, 

דאָס איז אַן אייביקער דענקמאָל, װאָס װעט שטענדיק בלײַבן אין זכרון און אין 
די הערצער פון אַלע וועמען עס זענען טײַער די ווערטן מיט וועלכע אַהרן ציזלינג 
האָט זיך פולשטענדיק אידענטיפיצירט, 


אַ גוים איז אַרױסגעריסן געװאָרן 
צום פּלוצלינגדיקן טויט פון חבר יעקב פּעטערזיל 


יעקב פּעטערזייל איז געווען אַן אויסטערלישער מענטש. אַ מענטש -- אַ קינד. 
מיט אַלע איײיגנשאַפטן און מעלות פון אַ קינד, 

וי אַ קינד האָט ער גערעדט זײַן גאַנץ לעבן. אַזױ תמימותדיק, אַזױ נאַיָוו און 
אויפריכטיק. וי אַ קינד האָט ער געגלייבט, אַזױ ערלעך און מיט כוונה. וי אַ קינד 
האָט ער ליב געהאַט, אָן אַ גרענעץ און אָן אַ חשבון. ליב געהאַט מיט דער גאַנצער 
נשמה, מיטן גאַנצן האַרצן, און געטרײַ איז ער געווען, װי זעלטן מענטשן קענען 
געטרײַ און איבערגעגעבן זײַן, 

און אָט דאָס גרויסע קינד האָט פאַרמאָגט אַ גרויס האַרץ און אַ שאַרפן אַנאַ- 
ליטיש-דענקענדיקן מוח, 

ער האָט פאַרמאָגט די אייגנשאַפטן פון אַ תלמיד-חכם. דאָס גשמיותדיקע האָט 
בײַ אים פאַרנומען דעם קלענסטן פּלאַץ. דאַקעגן איז זײַן קאָפּ געווען פאַרטאָן אין 
רוחניות, אין העכערע ועלטן, אין געדאַנקען און אידייען. 

ער האָט ליב געהאַט מענטשן. ער האָט ליב געהאַט די נאַטור. ער האָט לײַכט 
געקענט באַגײַסטערט ווערן פון אַלץ װאָס האָט אין זײַנע אויגן אויסגעזען גוט און 
שיין. ער האָט פאַרמאָגט די פעיקייט צו פרייען זיך מיטן צווייטנס דערפאָלג, און 
אָפּט אַפילו אַרײַנפאַלן אין התפּעלות, פיל מער וי דער באַטרעפנדיקער אַלײן, 

צי ער האָט אויך געקענט זײַן אין כעס, ווייס איך נישט, אויף קיין שנאה צו 
עמעצן איז אין זײַן גרויס האַרץ זיכער קיין פּלאַץ נישט געווען. אין ערגסטן פאַל 
האָט ער געקענט האָבן מיטלײַד אַפילן צום קעגנער, צום שונא. און דערפאַר איז 
ער אויך שטענדיק געווען גרייט צו העלפן יעדן איינעם װאָס האָט זיך אין זײַן הילף 
גענייטיקט, װאָס האָט זײַן טרייסט און זײַן שטיצע באַדאַרפט. 

איך געדענק אַ באַזוך אין אַ שפּיטאָל, הינטער תל-אביב, 

פּעטערזייל האָט זיך דערװוסט, אַז דאָרט איז פאַראַן אַ קראַנקע חברטע. איז 
ער געלאָפן איר זען. אָבער אויפן וועג האָט ער באַמערקט נאָך באַקאַנטע און ניט- 
באַקאַנטע. איז ער פון איינעם צום צווייטן געלאָפן, כמעט געשוועבט. פאַר יעדן 
האָט ער געהאַט אַ װאָרט, אַ שמייכל. פאַר יעדן האָט ער עפּעס דערלײידיקט, מיט 
יעדן זיך באַשעפטיקט. צו אים האָבן זיך געצויגן בליקן און הענט פון אַלע זײַטן, 
און דאַכט זיך, אַז די קראַנקע איז לײַכטער געװאָרן. זײַן גוטסקייט, זײַן װאַרעמקײט 
האָט געהאָלפן זייערע וייטיקן שטילער צו מאַכן, 

פאַראַן אַ סך גוטע מענטשן אויף דער ועלט. אָבער מענטשן מיט אַזױ פיל 
מענטשלעכע מעלות וי פּעטערזײל; מענטשן מיט אַזױ פיל גוטסקייט און ערלעכ- 
קייט מיט אַזעלכע עטישע ריינע נשמות: מענטשן װאָס זאָלן אַזױ דענקען און גלײַכ- 
צײַטיק פילן, דורכנעמען זיך און באַגײַסטערן זיך, וי ער, זענען נישטאָ קיין סך, 

דערפאַר האָט מען פּעטערזיילן אַזױ געשאַצט און ליב געהאַט, 

דאַכט זיך, אַז אַלע װאָס האָבן אים געקענט, האָבן אים ליב געהאַט, אַפילו אויך 
קעגנערס האָבן אים ליב געהאַט, 

מענטשן װי פּעטערזײל, פון דעם כאַראַקטער, זענען תמיד אַבסאָלוט,. תמיד 
גאַנץ. אַזעלכע מענטשן קענען נישט זײַן פּאַרעװע, לעבלעכע. זיי קענען נישט באַ- 
פרידיקן זיך מיט שטיקלעך, מיט ברעקלעך. די מענטשן צינדן זיך אָן און ברענען 
אָן אויפהער. זיי האָבן ליב מיט דער גאַנצער נשמה, און דאָס װאָס זיי טוען, טוען 
זיי עס בלב ונפש, 

אַזױ האָט פּעטערזײיל ליב געהאַט די פּאַרטײ, אַזױ האָט ער געגלייבט אין איר 
און אַזױ האָט ער זיך איר איבערגעענטפערט --- פול און גאַנץ. 

אַזױ איז ער אויך געווען לגבי ישראל -- דאָס לאַנד, די מדינה, און אַזױ איז 
ער אויך געווען לגבי ישׂראל --- דאָס פאָלק, 

אין ישראל זענען פאַראַן אַ סך פאַרליבטע אינעם לאַנד, אָבער פּעטערזײיל איז 
געווען מער וי פאַרליבט, 

ער האָט אָנגעקװאָלן פון אַלץ: פון יעדן ביימעלע, פון יעדן גרעזעלע, פון יעדן 
שטיין, אַ פּשיטא שוין פון אַ קינד, פון אַ מענטש, איםט איז אַלץ געווען טײַער, אַלץ 
איז געווען זײַנס, מיט אַלץ האָט ער זיך איבערנעמען געקענט, 


צו דער פּועלי ציון-פּאַרטײ איז פּעטערזײיל געקומען ווען ער איז נאָך געווען 
זייער יונג, אָבער זייער גיך איז ער, אַדאַנק זײַנע אייגנשאַפטן, אַרױפגעשוװוּמען 
אויף דער אויבערפלאַך צווישן די ערשטקלאַסיקע און וויכטיקסטע כוחות פון דער 
פּאַרטײ, 

אין דעם ערשטן פּעריאָד, אין דעם פּוילישן, האָב איך אים געקענט מער פון 
דער װײַטנס וי פון דער נאָענט. איך האָב אים געקענט וי אַ פלאַמיקן רעדנער, װי 
אַ פעיקן שרײַבער, װי אַ טוער אין די צענטראַלע אינסטאַנצן פון דער פּאַרטײ, 
בײַ דער יוגנט, אין רעדאַקציעס, אין קאָאָפּעראַטיװועס און אין װירטשאַפטלעכע 
אונטערנעמונגען. : 

נענטער האָב איך אים דערקענט בעת מײַנע באַזוכן אין ישראל, 

איך האָב אים געזען אַ צוזאַמענגעװאַקסענעם, אַן אידענטיפיצירטן מיט דער 
פּאַרטײ, מיט איר אידייע, מיט איר אַרבעט, מיט איר אינהאַלט און נשמה. און זינט 
דעמאָלט איז אין מײַנע אויגן פּעטערזייל און פּועלי ציון-פּאַרטײ אַ סינאָנים, אַן אומ- - 
צעטײלבאַרער באַגריף. אין אים האָט די פּאַרטײ געלעבט און ער האָט געלעבט אין 
דער פּאַרטײ, 

ער האָט נישט בלויז פאַרנומען פאַראַנטװאָרטלעכע אַמטן, און נישט בלויז ווען 
ער איז געשיקט געװאָרן אין נאָמען פון דער פּאַרטײ אין וויכטיקע שליחותן, האָט 
ער געטראָגן איר װאָרט מוטיק און װוערדיק. ער האָט יעדן טאָג און יעדע שעה פון 
טאָג געלעבט וי אַ פּועלי-ציון, ער איז שטענדיק געװוען װערדיק, שטענדיק אויס- 
געהאַלטן, ער האָט זיך נישט געדאַרפט באַמיִען די פּאַרטײי:מצוות אָפּצוהיטן --- זי 
האָבן געלעבט אין אים, ער האָט זיי געטראָגן אין זיך, 


די פועלי ציון- פּאַרטײ, װוי אַ רעװאָלוציאָנערע באַװעגונג אין איר מהות, וי די 
פאָרגייערין פון ייִדישן אַרבעטער-קלאַס און אַרבעטנדיקן פאָלק, האָט דורכגעמאַכט 
פאַרשיידענע צײַטן, זי האָט געהאַט אירע עליות און אירע ירידות. און יעקב פּע- 
טערזייל איז אַלע מאָל מיטגעגאַנגען מיט דער פּאַרטײ. געגאַנגען מיט די ערשטע, 
באַרגאַרױף און- באַרגאַראָפּ, קיין מאָל איז ער נישט געשטרויכלט געװאָרן, נישט 
דעמאָלט ווען די פּאַרטײ האָט זיך אויפן וועג צו איר אידעישן נצחון פאַראײיניקט 
מיט אַנדערע כוחות, און נישט דעמאָלט ווען זי האָט זיך מיט געוויסע צעשיידט, 
ער איז אַלע מאָל געבליבן גאַנץ און פעסט אין זײַן גלויבן. קיין שום קאַמף איז 
אים דעריבער נישט געווען שווער, װײַל דער קאַמף פאַר אַן אידעאַל, אויב נאָר 
מע גלייבט אין אים, אויב מע פילט אים, דערהייבט און באַפּליגלט דעם מענטשן, 

װאָס איז געווען פּעטערזיילס ראָל אין דעם קאַמף? 

איך װאָלט געזאָגט: ער האָט געטראָגן דעם אַרסענאַל פון דער באָראָכאָװיסטי- 
שער לערע. ער האָט געטראָגן דעם גרויסן אידעיִשן באַגאַזש, די רײַכע ליטעראַטור 
פון דער פּועלי-ציוניסטישער אידעאָלאָגיע, | 

פּעטערזייל האָט געהאַט אַ גװאַלדיקע פּיעטעט פאַר דער דאָזיקער ליטעראַטור, 
ער האָט אָפּגעהיט יעדעס װאָרט, יעדע שורה. ער האָט געקליבן יעדן אַרטיקל, יע- 
דע בראָשור, יעדן געדאַנק. 

דאָס איז געווען זײַן אוצר, 

דערפאַר איז קיין װונדער נישט, װאָס די לעצטע יאָרן האָט פּעטערזייל זיך אָפַּ- 
געגעבן מיט אַזױ פיל התמדה צונויפצוזאַמלען דעם גאַנצן געשריבענעם פּועלי ציון" 
מאַטעריאַל, כדי אים צו באַאַרבעטן, צוזאַמענשטעלן לויט אַ סדר און אַרוסברענגען 
פאַר דער עפנטלעכקייט אין בוכפאָרעם. 

פריער האָט ער די דאָזיקע גרויסע און פאַראַנטװאָרטלעכע אַרבעט -- די 
אויסגאַבע פון די פּועלי ציון-זאַמלביכער, די ;ילקוטי פּועלי ציון" אין העברעיש און 
אין ייַדיש געטאָן צוזאַמען מיט זײַן לאַנגיאָריקן ליבן חבר און פרײַנד יוסף ראָזען. 
דאָס לעצטע יאָר, זינט ראָזען איז אַזױ אומדערװאַרט אַרױסגעריסן געװאָרן פונעם 
לעבן, האָט פּעטערזייל די אַרבעט געטאָן אַלײן, 

און געטאָן האָט ער דאָס אויף זײַן שטייגער, מיט הייליקן ציטער און אַחריות, 

וי אַ טויכער װאָס זוכט פּערל אויפן גרונט פונעם ים, אַזױ פלעגט פּעטערזײל 
זיך אַראָפּלאָזן אין דער סאַמע טיף, ביזן גרונט פון דער רײַכער אָנגעזאַמלטער 

פּועלי ציון-ליטעראַטור, זוכן, נישטערן. און װי נאָר ער האָט עפּעס געפונען, אַזױ 
פלעגט ער אַרױסשװימען פון הינטערן באַרג אָנגעזאַמלטע פּאַפּירן, ביכער, צײַטונ- 
גען, דאָקומענטן און מיט אַן אויפגעהויבענעם קאָפּ, מיט די לאַכנדיקע קינדערשע 
אויגן און מיט אַ פולער שטימע, אַ צעשטראַלטער פון פרייד, פלעגט ער לאָזן װיסן: 

נאָך אַ פּערל געפונעןי. | | 

און אַזױ האָט ער געקליבן אַ פּערל צו אַ פּערל, און זיי אַרופגעצױיגן אויף די 
דינינקע אומזעבאַרע פעדעם פון דער ייִדישער באַפרײַונגס-געשיכטע. 

און אין מיטן פון אָט דער אַרבעט, בײַם פאַראײיביקן אונדזער אייגענע גרויסע 
תקופה אין דער געשיכטע פון אונדזער פאָלק, זענען די פּערל אַרױסגעפאַלן פון 
פּעטערזיילס האַנט. - | 

ער אַלײן איז פּלוצים, אומגעריכט אין דער אייביקייט אַװעק, 

אַ גרויסער צעװאַקסענער, צעבליטער בוים איז אויסגעריסן געװאָרן.. 


ווער ועט פאָרזעצן אָט די הייליקע אַרבעט? 

געוויס װעט זי פאָרגעזעצט וערן. 

און אין דעם איז די טרייסט; | 

אַזױ װי די אַרבעט װעט קיין מאָל נישט פאַרענדיקט װערן, אַזױ װעט פּעטער- 
זיילס ליכטיקער אָנדענק קיין מאָל נישט פאַרגעסן ווערן. 


יצחק לעוו שוין אויך נישטאָ 


וי איוב:בשורות זענעז אָנגעקומען איין ידיעה נאָך דער צווייטער, אָט מעלדעט 
מצן פון תל-אביב, אַז פּלוצלינג, אומדערװאַרט איז געשטאָרבן יוסף ראָזען און 
פּונקט צוֹ די אַכט טעג, אין דער זעלבער שעה, קומט אָן אַ צווייטע טעלעגראַמע 
װאָס מעלדעט, אַז יצחק לעוו איז שוין אויך נישטא. 

און װי אומגלויבלעך, פּײַנלעך און דערשיטערנדיק עס איז געווען די ערשטע 
ידיעה, אַזױ איז אויך די צוייטע ידיעה געפאַלן וי אַ דונער. קיינער האָט זיך 
גאָר נישט געריכט, קיינער האָט זיך אפילו פאָרשטעלן נישט געקענט, אַז דער 
דינאַמישער, לעבנסלוסטיקער, ענערגישער יצחק לעוו װעט אַזױ פרי אַרױסגעריסן 
ווערן פון דעם לעבן. און נאָך מער: צוויי זײַלן מיט אַ מאָל, איינער נאָכן צוייטן 
זאָלן פאַלן, דערויף האָט זיך דאָך אוודאי קיינער ריכטן נישט געקענט. דעריבער 
האָט די פינצטערע ידיעה אַלעמען אַזױ טיף צעוייטיקט. דערפאַר האָט זי פאַר 
די אייגענע, פאַר די נאָענטע, װאָס האָבן יוספן און יצחקן געפילט אַזױי אייגן, װי 
ברידער, אָפּנעקלונגען אין מוח און אין דער נשמה מיטן ווידעדקול פון דער אַלטער 
איוב-דראַמע: איין קלאָפּ נאָכן צווייטן, איין נסיון נאָכן אַנדערן 

מען דאַרף קענען די באַציונגען צווישן דער גװאַרדיע פּועלי ציון-װעטעראַנען 
אין ישראל; מען האָט געדאַרפט זען פון דער נאָענט אָט די משפּחהדיקע חכרישע 
פאַרבינדונג צװוישן די דאָזיקע מענטשן, װאָס האָבן במשך העכער פערציק יאָר 
צוזאַמען געלעבט און געאַרבעט, געחלומט און געקעמפט: מענטשן װאָס האָבן זיך 
פאַרבונדן דורך אַן אידייע, און פאַר אַן אידייע, און מיט איר צוזאַמען איין גורל 
געשמידט; מענטשן װאָס האָבן זיך אַזױ פולשטענדיק אידענטיפיצירט מיטן אידעאַל 
און מיט דער באוועגונג, אַז זיי זענען אויך אַלין, ריין מענטשלעך, פּערזענלעך, 
אינעם געדאַנק און אין דער טאַט, געװאָרן אידענטיפיצירט און פאַרװועבט איינער 
מיטן צװוייטן; מען דאַרף דאָס אַלץ זען און פאַרשטײן, כדי צו באַנעמען און דערפילן 
אין דער גאַנצער טיף, וי גרויס עס איז דער וױיטיק און װי גרויס די אבידה, 
װאָס הילט אײַן אין טרויער אַלע חברים און פרײיַנט, אַלע פּאַרטײען פון פּועלי ציון 
אין דער וועלט, דער גאַנצער ייִדישער אַרבעטערשאַפט און אַלע די װאָס האָבן 
אין יצחק לעוון און אין יוסף ראָזען געזען די מוטיקע און ווירדיקע פאָנעןיטרעגער 
פון די שענסטע אידעאַלן פון דעם ייִדישן אַרבעטסמענטש. 


א אכ 
א 

יצחק לעוו איז געבוירן געװאָרן אין װאַרשע, דעם 20טן יולי 1891, זײ 
ערשטע דערציונג האָט ער באַקומען אין חדר. דערנאָך האָט ער פאַרענדיקט 
אַ האַנדלסשול, צו 21 יאָר איז לעוו אַרײַנגעטראָטן אין דער פּועלי ציון-פּאַרטײ, 
זייער גיך איז ער געװאָרן אַן אָנגעזעענער טוער און איז כסדר מיטגעװאַקסן 
צוזאַמען מיט דער פּאַרטײ, פון סאַמע אַנהייב אָן האָט ער פאַרנומען א צענטראַלן 
אָרט און איז טאַקע שנעל געװאָרן איינער פון אירע וויכטיקסטע און אָנגעזעענסטע 
פירער. 

יצחק לעוו האָט צוזאַמען מיט דער פועלי ציון פּאַרטײ דורבגעמאַכט די 
שטורמישע יאָרן פון צווישן דער ערשטער און צוייטער וועלט-מלחמה, אין די 
דאָזיקע יאָרן פון פּאָליטישן און אָרגאַניזאַציאָנעלן אויפשװוּנג פון דער ייִדישער 
אַרבעטער-באַװעגונג אין פּוילן איז יצחק לעוו געשטאַנען אין צענטער פון פּאָלי- 
טישן קאַמף. נישט געווען קיין איין געביט פון ייִדישן אַרבעטער-לעבן אין וועלכן 
יצחק לעוו זאָל זיך נישט באַטײליקן. אומעטום װוּ ייַדישע אַרבעטער זענען פאַראַן 
איז אויך לעוו דאָ. אין דער פּראָפּעסיאָנעלער אַרבעטער-באַוועגונג, אין דער קאָאָ- 
פּעראַטיווער באַוועגונג אינעם ייִדישן שולוועזן. יצחק לעוו האָט אַרײַנגעשריבן 
אַ באַזונדער פּרעכטיק בלאַט אין דעם קאַמף פאַר ייַדישע רעכט אין דעם אומאָפּי 
הענגיקן פּױלן. וי אַ ראַטמאַן פון דער פּועלי ציון-פּאַרטײ אין דעם װאַרשעװער 
שטאָטראַט האָט ער אויפן סאַמע װערדיקסטן אופן פאַרטײידיקט די אינטערעסן 
פון דער ייִדישער אַרבעטערשאַפט און פון די אָרעמע שיכטן צוישן די פּוױלישע 
ייִדן בכלל. ער איז געווען דער מוטיקער קעמפער פאַר דער ייִדישער שפּראַך און 
פּאַר דער ייַדישער דערציונג און האָט מיט זײַנע אַרױסטריטן אין דעם װאַרשעװער 
שטאָטראַט דערהויבן די חשיבות פון ייִדן אין פּוילן, און גאָר באַזונדערס די חשיבות 
פון דעם ייִדישן אַרבעטער-קלאַס, װאָס האָט מער װי אַלע אַנדערע סאַציאַלע שיכטן 
אױסגעטראָגן דעם קאַמף פאַר די נאַציאָנאַלע און סאָציאַלע אינטערעסן פון פּױלישן 
ייִדנטום, | 

יצחק לעוו האָט געהאַט די זכיה צו שטיין בײַם וויגעלע פון דער ,אַרבעטער- 
צייטונג? -- דער אָרגאַן פון דער פּועלי ציון-פּאַרטײ אין פּוילן, וועלכע האָט אָנקע- 
הויבן צו דערשיינען אין נאָוועמבער 1918. זינט דאַן איז לעוו כסדר געווען איינער 
פון אירע רעדאַקטאָרן און װויכטיקסטע מיטאַרבעטער. ער האָט געשריבן איכער 
װוירטשאַפטלעכע פּראָבלעמען, איבער סאָציאַל-עקאָנאָמישע פראַגעס, איבער פּאָלי-" 
טישע ענינים. און גאָר באַזונדערס אָנזעעװודיק איז געווען זײַן מוטיקער קאַמף קעגן 
די שונאים פון ציוניסטישן געדאַנק. ער האָט דעם ציוניזם באַנומען נישט בלױיז 
אינטעלעקטועל, אידעיש, נאָר ער האָט אים ממש געפילט. ער איז געווען דער 
פאַרליבטער אין דעם אויפבוי-ווערק פון ישראל און איז דעריבער געווען איינער 
פון די מענטשן װאָס האָבן געפירט די פּאַרטײ אויף דעם ועג פון פּאַלעסטינע- 
צענטריזם. ער האָט זיך אַלײן באַטײליקט אין דער עליה-אַרבעט און האָט מיט 
זײַן װאָרט, מיט זײַן פעדער און מיט זײַן טאַט געמוטיקט און באַװירקט הונדערטער 

און טויזנטער יוגנטלעכע און דערװואַקסענע עולה צו זײַן און זיך איינצונלידערן 
אין דעם נײַעם שאַפונגס-פּראָצעס פון דעם אויפגייענדיקן ישראל, 

זײַן אַרבעט און ווירקונג אין דער פּועלי צין-פּאַרטײ איז אַרױס װײַט פון 
די גרענעצן פון מדינת-פּױילן, און נאָך גאַנץ יונג איז ער געװאָרן אַ וויכטיקע פיגור 
אין דער וועלט-באַװעגונג. לעוו האָט געהאַט די זכיה צו אַרבעטן צוזאַמען מיטן 
געניאַלן בער באָראָכאָוו אין דעם װעלט-פאַרבאַנד, און איז זינט אַ סך יאָרן געווען 
אַ מיטגליד אינעם פאַרבאַנדס-ביוראָ פון דער פּועלי ציון װעלט-באַװעגונג. ער 
האָט זיך באַטײליקט אין פאָרשטײיערשאַפט פון דער פּאַרטײ אין פאַרשיידענע 
אינטערנאַציאָנאַלע קאָנגרעסן און אויך אין אַלװעלטלעכע ייִדישע קאָנגרעסן, וי 
דער קאָנגרעס אין בערלין פאַרן אַרבעטנדיקן ישראל און אין די לעצטע ציוניסטישע 
קאָנגרעסן, װוּ ער איז אויך אױסגעװײַלט געװאָרן אַלס מיטגליד פון ציוניסטישן 
אַקציאַנס-קאָמיטעט, 

בעת דעם נאַצישן איבערפאַל אויף פּױלן איז לעוו, לויט דער פאַראָרדענונג 
פון די אָנפיר-אינסטאַנצן פון דער פּאַרטײ, אַריבער קיין ישראל. אין ישראל האָט 
יצחק לעוו פאָרגעזעצט זײַן אַרבעט מיטן זעלבן אימפּעט און ברען וי פריִער. אויך 
אין ישראל איז ער פון די ערשטע טעג אָן געווען איינער פון די צענטראַלסטע ‏ 
פירערס פון דער פּועלי ציון-פּאַרטײ און שפּעטער פון דער פאַראייניקטער אַרבעטער- 
פּאַרטײ מפּים. און פּונקט וי פריער, פון פּױלן, אַזױ האָט ער איצט, פון ישראל, 
געװוירקט אויף דער אַרבעט פון די פּאַרטײיען אין חוץ-לארץ און באַװירקט, אין 
גאָר אַ גרויסער מאָס, דעם אינהאַלט און כאַראַקטער פון דער באַװעגונג. אין 
שליחות פון דער הסתדרות, װוּ ער איז געווען אַ מיטגליד אין ועד"הפּועל, און 
פון קרן-היסוד, האָט ער די לעצטע יאָרן באַזוכט צפון-אַמעריקע, און איז מיט 
צוויי יאָר צוריק געווען אויך אונדזער גאַסט. זײַן באַזוך אין דרום-אַמעריקע און 
גאָר באַזונדערס אין אַרגענטינע, איז סײַ פאַר אים און סײַ פאַר דער פּאַרטײ געווען 
פון אויסערגעוויינלעכער באַדײַטונג, 

טעג פון פרייד און דערהויבונג האָבן זיך ווידער איבערגעחזרט. די װוּנדער- 
לעכע דערינערונגען פון די שטורמישע יאָרן האָבן אויפגעטויכט אין זכרון פון די 
הונדערטער און טויזנטער חברים און פרײַנד. יצחק לעוו האָט סימבאָליזירט די 
פּוילישע פּאַרטײ. ער האָט מיט זיך דערמאָנט איר ווּנדערלעכע פאַרגאַנגענהײט, 
דעם העראָיַשן קאַמף אירן אויף אַלע געביטן פון ייִדישן לעבן. ער האָט דעריבער 
מיט זײַן באַזוך געשטאַרקט בײַ חברים דעם ווילן און באַנער צו װײַטערדיקע גרויסע 
מעשים פאַר די אידעאַלן פון דער פּאַרטײ. 

לעווט לעצטע אַרבעט אין ישראל איז געווען פאַרבונדן מיטן אויפבויען דאָס 
באָראָכאָװ-הױז אין משמר הנגב. לעוו האָט אין דעם באָראָכאָװ-הױז געזען אַ גרויסן 
טרוים; ער האָט אין דעם געזען פאַרקערפּערט און מאַטעריאַליזירט אַ גרױיסע 
אידייע. אַן אידייע װאָס װעט פון דעם פּונקט אויס, פון דער ניער באָראָכאָו- 
פעסטונג, העלפן באַלײַכטן מיט דער באָראָכאָװיסטישער קלאָרקייט דאָס לעבן פון 
ייִדישן פאָלק אין דער וועלט און גאָר באַזונדערס דעם קאַמף פון ייִדישן אַרבעטס- 

מענטש אין ישראל, פאַר זײַן גאַנצער און פולער באַפּרײַונג, לעוו האָט זיך פאַר 
דער אַרבעט געווידמעט טאַקע בלב ונפש. ער איז געווען דער נערוו פון דער 
אַרבעט, דער אָרגאַניזירער און אויספירער, דער װעקער און רופער. ער האָט 
ווידער אויפגעגלאַנצט מיט זײַן מעכטיקער יוגנטלעכער אָרגאַניזאַטאָרישער קראַפט, 
מיט זײַן אימפּעט, מיט זײַן אומרו און באַגײַסטערונג, װאָס איז שטענדיק געוען 
אַזױ כאַראַקטעריסטיש פאַר אים, 

א 


ווער זאָל אָבער וויסן, אַז דאָס איז זײַן לעצטער גלאַנץ? וועמען זאָל אייגפאַלן, 

אַז יצחק לעוו װעט נישט דערלעבן צו זען דאָס באָראָכאָוו-הױז אויפגעשטעלט? 
פּונקט צו דער װאָך, אין אַ פינצטערן פרייטיק, דעם 7טן מאַי אין דער פרי, 

איז ער געשטאָרבן מיטן זעלבן טויט װאָס יוסף ראָזען. און אויך אין אַ זונטיק, 
וי יוספן, האָט מען אים געבראַכט צו זײַן אײיביקער רו אויפן זעלבן בית-עולם 
און אים מקבר געווען זײַט בײַ זײַט מיט יוסף ראָזענען 

יוסף ראָזען און יצחק לעוו זענען געווען צויי אַנדערע כאַראַקטערן. יעדער 
איינער פון זיי האָט געהאַט זײַן אייגענעם גאַנג, זײַן אייגענעם נוסח. דאָך האָבן זי 
זיך ביידע זייער ליב געהאַט. זיי האָבן זיך פאַרשטאַנען און אין זייער פאַרשיידנקייט 
האָבן זיי זיך קעגנזײַטיק זייער פיל דערגאַנצט. לײַדער האָט זיי אויך דער טױט 
צו שנעל פאַראייניקט. בײַם לעבן האָכן זיי ביידע געדינט דער באַװעגונג; ביידע 
זענען יאָרנלאַנג געשטאַנען וי פעסטע זיילן, אויף וועלכע עס האָט זיך אָנגעשפּאַרט 
דער אידעישער און אָרגאַניזאַציאָנעלער בנין פון דער פּאַרטײ. ביידע האָבן איר 
צוגעגעבן גלאַנץ און חשיבות. דערפאַר איז זייער ביידנס פּלוצלינגדיקער טויט אַזאַ 
טיפער, נישט פאַרגײיענדיקער ווייטיק פאַר אַלע, וועלכע האָבן זיי ביידן פּערזענלעך 
געקענט פון דער נאָענט, און פאַר אַלע װאָס זענען מיט זיי געווען פאַרבונדן אין 
דער געמיינזאַמער טאַט פאַר דעם געמיינזאַמען גרויסן, ליבטיקן אידעאַל, 


מיר זענען פּאַראַרעמט געװאָרן 


צום ערשטןיאָרבצײט פון חבר ג. גרשי 


צוישן דער פירערשאַפט פון דער פּועלי ציון-פּאַרטײ אין אַמאָליקן פּױלן האָבן 
זיך אויסגעצייכנט פאַרשײידענע מענטשן. יעדער איינער האָט געהאַט זײַנע אייגג- 
שאַפטן, זײַן כאַראַקטער, זײַן אופן פון ווירקן און באַװוירקן. צווישן זיי אַלע האָט 
פאַרנומען אַן אָנגעזעענעם פּלאַץ גרשון גרשוני. 

ער האָט באַלאַנגט, גרשוני, צום ייִנגערן דור פּאַרטײיטוערס, װאָס זענען אַרײַן 
אין דער פּאָליטישער אַרבעט אין די יאָרן פון סאַמע שװערסטן געראַנגל פאַרן 
ייִדישן לעבן אין פּױלן. ער איז געקומען צו דער פּאַרטײ זייער יונג, און דאָך האָט 
ער באַלד פון סאַמע אָנהייב געצויגן אַלעמענס אויפמערקלעכקייט. קודם-כל איז ער 
געקומען נישט מיט , ליידיקע הענט". ער האָט שוין דעמאָלט פאַרמאָגט אוניווער- 
סיטעט-בילדונג און אַן אַלזײַטיקע קולטור. חוץ דעם האָט ער פאַרמאָגט אַ היפּשע 
דערפאַרונג פון פּאָליטישער טעטיקייט אין מערב-אײיראָפּע, װוּ ער האָט באַנאַנד 
מיט זײַן בילדונג און פאַרפולקאָמונג אין עקאָנאָמישע װיסנשאַפטן, דורכגעמאַכט 
אַ גאָר וויכטיקע געזעלשאַפטלעכע שול, אין קרײַז פון אָנגעזעענע פּאָליטישע טוערס 
אין בערלין און אין אַנדערע שטעט פון מערב-אײיראָפּע, 

געצויגן די אויפמערקלעכקייט האָט ער אָבער נישט בלויז מיט זײַן אַלזײַטיקן 
וויסן, נאָר אויך מיט זײַן האַלטונג און אַפילו מיט זײַן אוסזען, 

הויך, שלאַנק און שיין. און אַזױ װי ער איז געװען אויסערלעך, אַזױ איז 
ער אויך געווען אינערלעך. זײַן גאַנצער אויסזען איז געווען וי פון אַן אַריסטאָ- 
קראַט, פון אַ נאָבלמאַן, און ווער ס'האָט אים געקענט האָט געװוּסט, אַז דער 
אויסזען זײַנער איז זייער אַ געטרײַער עדות פון אַ מענטש מיט אַ נאָבעלער נשמה, 
ער איז געווען אַ גוטער מענטש. אַ מענטש װאָס האָט פײַנט געהאַט קליינלעכקייטן 
און גראָבקײטן, ער האָט נישט פארטראָגן קײַן עוולות און קײַן אומגערעכטיקייט, 
ער האָט פון דעם געװײַכט סײַ פיזיש און סײי גײַסטיק, 

וועגן אים קען מען זאָגן אָן איבערטרײיבונגען, אַז עֶר איז געווען א גײַס- 
טיקער אַריסטאָקראַט אין פולסטן זין פון װאָרט. ער האָט פאַראייניקט אין זיך, 
אין אַ זעלטענער האַרמאָנישקײט, דאָס עטישע און דאָס עסטעטישע. און ס'קען 
זײַן, אַז דאָס טאַקע איז געווען די סיבה פאַרװאָס דער יונגער גרשוני, פון אַ 
באַלעבאַטיש-פּאַרמעגלעכער היים, מיט אויסזיכטן צו קענען קלעטערן אויף די 

הויכע שטאַפּלען פון דעם בירגערלעכן לייטער, האָט זיך באַקערט דוקא צום 
סאָציאַליזם, 

פאַר גרשונין איז סאָציאַליזם געווען דער סך-הכל פון אַלע שענסטע מעגטש- 
לעכע ווערטן. סאָציאַליזם האָט פאַר אים באַדײַט: סאַציאַלער יושר און מענטש- 
לעכע פרײַהייט: גערעכטיקייט און שיינקייט, און װײַל ער האָט אינעם סאַציאַליזם 
געזען די פאַרקערפּערונג פון די סאַמע ערלעכסטע און דערהויבנסטע מענטשלעכע 
ווערטן, האָט אים שטאַרק וויי געטאָן,. ווען ער האָט געזען וי אָט דער גרויסער 
אידעאַל ווערט אָפט פאַרקריפּלט און באַפלעקט מיט אומרעכט לגבי דעם מענטש 
-- דעם יחיד, װוי לגבי פעלקער גאַנצע -- צוישן זיי, מער וי אַלע, דאָס ייִדישע 
פאָלק. | 
פּונקט װי ער האָט נישט באַנומען, אַז עס קען זײַן סאָציאַליזם אָן מענטש- 
לעכער פרײַהייט;: סאַציאַליזם אָן דער פולסטער גײַסטיקער און מאָראַלישער 
דערהויבנקייט פונעם מענטש, אַזױ האָט ער אויך נישט באַנומען, אַז עס קען זײַן 
סאָציאַליזם אָן נאַציאָנאַלער פרײַהייט. אָט דער סינטעז פון נאַציאָנאַלער און סאָ- 
ציאַלער גלײַכקייט האָט אים געבראַכט צום סאָציאַליסטישן ציוניזם -- צום 
באָראָכאָוויזם, 


| ער איז געקומען צו דער אידייע דורך דער אינטעלעקטועלער דערקענטעניש 
-פון די ספּעציפישע פּראָבלעמען פון ייִדישן פאָלק, וי אַ רעזולטאַט פונעם טיפן 
אַנאַליז פון דער אײגנאַרטיקער ייִדישער ווירקלעכקייט. אָבער נישט װינציקער -- 
גלייב איך -- האָט דערצו בײַגעטראָגן זײַן כאַראַקטער, װאָס איז געווען גע- 
בענטשט מיט אַ זעלטענער האַרמאָנישקײט. ער האָט פאַרמאָגט אַן אויסערגע- 
וויינלעכן אינערלעכן גלײַכגעװיכט, װאָס האָט נישט טאָלערירט קיין אומגלײַכע 
באַציָונגען צו זאַכן און דערשיינונגען. דאָס דאָזיקע האָט זיך אויסגעווירקט אויף 
זײַן באַציָונג צו אַלע מאַניפעסטירונגען פונעם מענטשלעכן לעבן, צו אַלע מינים 
געזעלשאַפטלעכע פּראָבלעמען, אַזױ אין דער פּאָליטיק וי אין דער װירטשאַפט, 
אין דער קולטור וי אין דער קונסט. 

די שטרעבונג צו גאַנצקײט איז פאַר אים געוען אַ רעזולטאַט נישט בלױן 
פון אַ סאָציאַלער אידייע, נײַערט פון אַן אינערלעכער פּערזענלעכער באַדערפע- 
ניש, זי איז געווען די אױסשטראַלונג פון זײַן אייגענעם איך, און דאָס -- גלייב 
איך --- איז אייגנטלעך דער שליסל צו דער גרשוני-פּערזענלעכקיט. נאָר אַז 
אַרום קען מען פאַרשטיין זײַנע האַנדלונגען, זײַן באַציִונג צו מענטשן און זײַן 
ראָל אין דער געזעלשאַפט. 

דאָס איז אויך דער מאָטיוו פאַרװאָס ער איז געקומען צום אַרבעטער:ציו- 
ניזם און פאַרװאָס אים האָט אַזױ געצויגן קײַן ישראל, 

אַוודאי האָט ער אין ישראל געזען די פאַרווירקלעכונג פון אַ גרויסער אידייע, 
אָבער ער האָט ישראל געדאַרפט נישט בלויז צוליב דער אידייע אַליין, נאָר אויך 
צוליב זיך. ער האָט געדאַרפט ישראל צוליב דער גאַנצקײט, װאָס זײַן נשמה 

האָט באַגערט און װאָס האָט געקענט אויף אַ נאַטירלעכן אופן געפינען איר העכסטן 
אויסדרוק נאָר אין ישראל, 

דערפאַר האָט ער זיך אַזױ שנעל אידענטיפיצירט מיט ישראל און איז גע- 
װאָרן אומצעטײילבאַר באַהאָפטן מיטן נײַעם ישראלדיקן לעבן. פּונקט וי פריִער 
אין פּוילן און אין ליטע, אַזױ האָט ער אויך אין ישראל פאַרנומען איינעם פון די 
צענטראַלסטע פּלעצער אינעם געזעלשאַפטלעכן לעבן. ס'האָט דערצו גורם געווען 
דער סטאַזש פון פיל יאָרן פּאָליטישער אַרבעט אין אײראָפּע. אָבער נאָך מער האָבן 
געווירקט זײַנע פּערזענלעכע מעלות. סײַ אין דער פועלי-ציון-פּאַרטײ, און שפּע- 
טער, נאָך דער פאַראייניקונג, אין דער אַחדות העבודה--פּועלי ציון: סײַ אין 
דער הסתדרות, װו ער איז יאָרנלאַנג געווען אַ מיטגליד פון װועד הפּועל און סײַ 
אין דער ציוניסטישער װעלט-אָרגאַניזאַציע, איז גרשוני פון אַלעמען געװאָרן געאַכט 
און געשעצט. אַלע װאָס האָבן אים געקענט, האָבן וועגן אים גערעדט מיט ליב- 
שאַפט און אָנערקענונג, סײַ צוליב זײַנע פּערזענלעכע מידות און סײַ צוליב זײַן 
אומדערמידלעכער אַרבעט אויף אַלע שטחים פון געזעלשאַפטלעכן לעבן. 


און כאַראַקטעריסטיש: וי פאַרנומען ער איז נישט געװוען; װי באַשעפטיקט 
און דורכגעדרונגען מיט אַלע פּראָבלעמען פון דער פּאַרטײ, פון װעלט-פאַרבאַנד, 
פון דער הסתדרות, פון ציוניסטישן אַקציאָנס-קאָמיטעט און אַנדערע קערפּער- 
שאַפטן, האָט פון דעסטוועגן די געזעלשאַפטלעכע אַרבעט אים נישט אויפגעגעסן 
װי עס טרעפט אָפּט מיט געוויסע מענטשן. ער האָט דער געזעלשאַפט געגעבן אַלץ 
װאָס ער האָט פאַרמאָגט. ער האָט אָבער געהאַט דעם כוח גלײַכצײַטיק פון דער 
געזעלשאַפט צו שעפּן כסדרדיקע באַנײַונג, 

גרשוני איז נישט געווען פון די מענטשן װאָס לעבן ,פון האַנט צו מויל", ער 
האָט נאָכאַנאַנד געלערנט און זיך באַרײַכערט מיט ויסן. ער האָט פײַנט געהאַט 
עם-הארצות, און קיין אימפּראָװיזאַציעס, קיין צופעליקייטן האָט ער נישט געדול- 
דעט, ער איז געווען אַ סיסטעמאַטישער מענטש, װאָס האָט ליב געהאַט אָרדע- 
נונג, פּינקטלעכקייט. און הגם ער איז געווען אַ מענטש מיט אַ סך ויסן, האָט 
ער זיך יעדעס מאָל, ווען ער האָט געדאַרפט עפּעס זאָגן, צי שרײַבן, געגרייט זיך 
דערצו מיט אַ גװאַלדיקער אחריות און ממש הייליקן ציטער. ער האָט כמעט 
תמיד געהאַט צו זאָגן אַ סך מער וי פיל אַנדערע מענטשן פון זײַן סביבה. אָבער 
געזאָגט און געשריבן האָט ער ווייניקער פון אַלעמען, טאַקע דערפאַר וייל ער 
האָט געהאַט אַ גרויסע אַחריות פאַרן װאָרט װאָס איז אַרױסגעקומען פון זײַן מויל, 


ער איז געווען זייער אַן אינטערעסאַנטער שמועסער. און יעדעס מאָל, בעת ער 
האָט מיט עמעצן געשמועסט, האָט איר געהאָט דאָס געפיל, אַז אַפילו ווען ער רעדט 
קוקט ער ערגעץ פאָרויס, אין דער װײַטקײט אַרײַן. גערעדט האָט ער פּאַמעלעך, 
וי ער װאָלט געמאָסטן די רייד זײַנע, און אין מיטן די רייד פלעגט ער זיך אָפט ‏ 
פאַרטראַכטן, װי ער װאָלט אין דער שטילקייט פונעם דמיון פאָרגעזעצט צו 
שפּינען דעם פאָדעם פון געדאַנק. 

און נישט װינציקער אַחריות וי ער האָט געהאַט פאַרן װאָרט און פאַרן גע- 
דאַנק, האָט ער אויך געהאַט פאַרן לעבעדיקן מענטש. גרשוני האָט ליב געהאַט 
מענטשן און ער האָט פאַרמאָגט אַן איידעלע באַציונג און באַנעמונג צו יעדן איי- 
נעם, אַזױ צום קעגנער װי צום פרײַנד; צום פּשוטן אַרבעטסמענטש וי צום סאַמע 
געבילדעטסטן: צום חבר פון דער שורה וי צום מענטש װאָס האָט דערגרייכט די 
העכסטע שטאַפּלען. אַליין אָבער איז ער געווען באַשײדן, װי באַשײדן אַ מענטש 
- קען נאָר זײַן. ער האָט זיך קיינמאָל נישט געריסן צום װאָרט: נישט געריסן זיך 
פאָרױיס; נישט געװאָלט זיך אָנזען מער פון אַנדערע. אָבער סײַ וי האָט מען 
אים שטענדיק געזען און געפילט. זײַן הויכער, פּרעכטיקער קאָפּ האָט שטענדיק 
זיך אַרױסגעהױבן איבער אַלעמען. און נישט בלויז פיזיש האָט מען אים געזען 
מע האָט אים געזען און געפילט אויך גײַסטיק, מחמת ער האָט פאַרמאָגט אַזעלכע 
מענטשלעכע מידות: אַזאַ לאָגיש-דענקענדיקן קאָפּ און אַזאַ ‏ עטישע באַנעמונג צו 
מענטשן און פּראָבלעמען, אַז מ'האָט געװאָלט אים זען, אים הערן, אים פילן 

בעת אונדזערע פאַרשיידענע באַגעגענישן אין אײראָפּע און נאָך מער אין 
ישראל, פלעגן מיר אָפּט שמועסן שעהן-לאַנג. מיך האָט אַלע מאָל אינטערעסירט 
נישט בלויז די טעמע פונעם שמועס; נישט בלויז װאָס מע רעדט, נאָר װוי מע 
רעדט. דורך דעם אופן וי דער מענטש רעדט ועגן פּראָבלעמען, וועגן מענטשן, 
וועגן סאָציאַלע געשעענישן, אָדער װעגן קונסט, קען מען אַמבעסטן דערקענען 
דעם מענטש גופא. פון גרשוניס אַרט רעדן האָט אַלע מאָל אַרױסגעלױכטן די 
נשמה פון אַ בעסערן מענטש! אַ מענטש װאָס פאַראייניקט אין זיך אין אַ פולער 
האַרמאָניע אינהאַלט און פאָרעם; די שענסטע עטישע װערטן צוזאַמען מיט דער 
איידלקייט פון אַ קולטור-עסטעט, אַ מענטש פון װאָרט און פון טאַט --- באמת אַ 
גאַנצער מענטש. 

אין דער אָנוועזנהייט פון אַזעלכע גרשוניס פילט איר זיך אַליין אויך דער" 
הויבן, און איר גייט אַװעק פון אים געשטאַרקט אין אייער צוטרוי און גלויבן 
אינעם מענטשלעכן מין. נישט איין מאָל האָב איך געטראַכט, אַז אַפילן איינצלנע 
אַזעלכע מענטשן וי גרשוני, אַפילו יחידים, קענען דורך זייער פּערזענלעכן 
בײַשפּיל דערהייבן די סביבה און די געזעלשאַפט אין וועלכער זיי לעבן. 

און דווקא ווען אַלע האָבֿן מיט פרייד געזען גרשוניס פונאַנדערבלי; דווקא 
! ווען מען האָט געלייגט אויף אים גאָר גרויסע האָפענונגען, האָט דער טױט, 
גאַנץ אומגעריכט, געמאַכט אַ סוף צו זײַן לעבן. 

-מיט זײַן טויט איז אַװעק פון אונדז אַ זעלטענער מענטש. די פּאַרטײ אין 
ישראל, די ישראלדיקע אַרבעטערשאַפט און די גאַנצע וועלט-באַװעגונג איז גע- 
װאָרן פאַראָרעמט. אָבער נישט בלויז זיי אַלין, מחמת אַז עס גייט אַװעק אַזא 
מענטש וי גרשוני, ווערט פאַראָרעמט דער מענטשלעכער מין 

זינט בער באָראָכאָוו איז געשטאָרבן, איז ועגן אים אַ סך גערעדט און גע- 
שריבן געװאָרן, פאַראַן אַ צאָל ערנסטע מאָנאָגראַפיעס און פאַראַן אויך אין די 
הונדערטער גרעסערט און קלענערע אַרבעטן, װאָס זענען צעװאָרפן אין צענדליקער 
אױסגאַבעס, צייטונגען און זשורנאַלן. ווען עמעצער װאָלט זיך גענומען די טרחה 
דאָס אַלץ צונויפצוזאַמלען, װאָלט זיך באַקומען אַ גאַנץ היפּשע ליטעראַטור פון 
אָפּשאַצונגען,. שילדערונגען, זכרונות און דער עיקר -- פּירושים, װאָס װאַרפן אַ 
העל ליכט אויף באָראָכאָוון דעם מענטש און נאָך מער -- אויף זײַנע ווערק. ווען 
מען װאָלט אָבער פון דער צווייטער זײַט אַװעקגעשטעלט באָראָכאָווס אייגן װערק; 
דאָס אַלץ װאָס ער האָט געשריבן אין זײַן קורץ לעבן, מיט העכער אַ האַלבן יאָר- 
הונדערט צוריק, װאָלט מען ערשט געזען װי װײַט עס איז נאָך נישט געזאָגט 
געװאָרן אַלץ װאָס קען און דאַרף נאָך וועגן אים געזאָגט ווערן. 

מיט באָראָכאָװון געשעט אייגנטלעך דאָס זעלבע װאָס מיט אַלע נישט געוויינט- 
לעכע מענטשן, וועמענס ראָל אין דער געשיכטע איז נישט קיין פאַרבײַגייענדיקע, 
באָראָכאָוו האָט געשאַפן נישט בלויז פאַר זײַן צײַט און פאַר זײַן דור. פאַראַן ווערק, 
װאָס זענען געגליכן צו בלומען, װאָס בליִען נאָר איין מאָל אין זייער לעבן און 
פאַראַן װערק, װאָס זענען געגליכן צו ביימער, װאָס גיבן פרוכטן יאָר אײַן יאָר 
אויס. נאָך מער: װאָס עלטער זיי ווערן, די ביימער, אַלץ רייפער ווערן זיי און אַלץ 
. זאפטיקער זענען זייערע פּירות. 

באַראָכּאָווס ווערק געהערן צו דעם דאָזיקן מין, 

דאָס לעבן האָט נישט בלויז באַשטעטיקט די ריכטיקייט פון זײַן לערע פאַר 
דער צײַט אין וועלכער ער האָט געלעבט. אויך הײַנט -- נישט װינציקער וי 
פריער -- דינט זײַן לערע וועגן דער נאַציאַנאַלער פראַגע און די קלאָסן-אינטע- 
רעסן בײייַם ייִדישן פאָלק, און די לערע פון פּראָלעטאַרישן ציוניום בכלל, װי אַ 
קאָמפּאַס פאַרן יידישן אַרבעטס-מענטש אויפן קאָמפּליצירטן און זייער שװערן 
וועג צו זײַן נאַציאָנאַלער און סאַציאַלער דערלייזונג. 

אויך הײַנט איז זײַן לערע אַקטועל וי מיט פופציק יאָר צוריק. זײַן ווערק 
איז דעריבער נישט אַרײַן אין דער קאַטעגאָריע פון די היסטאָרישע דאָקומענטן, 
װאָס פאַרװאַנדלען זיך מיט דער צײַט אין דענקמעלער פאַר זייערע באַשאַפּער. 

דענקמעלער --- מעגן זיי זײַן װי גרויס און וי שיין --- דערמאָנען שטענדיק 
נאָר אין דער פאַרגאַנגענהײט, מיט דער קעגנװאַרט האָבן זיי װייניק צו טאָן. באָ- 

ראָכאָווס װערק, אָבֶער, איז דורכויס קעגנװאַרט און צוקונפט, דאָס פאַרמינערט 
נישט, אויף אַ האָר אַפילו, באָראָכאָווס מײַטראָג פאַרן ייִַדישן לעבן, און באַזונדערס 
פאָרן ייִדישן אַרבעטער-קלאַס, אין משך פון דעם גאַנצן פאַרגאַנגענעם האַלבן יאָר- 
הונדערט, 

די גרויסקייט באָראָכאָווס באַשטײט דערין, װאָס נאָך דעמאָלט, מיט העכער 
פופציק יאָר צוריק, האָט ער, אין קעגנזאַץ צו פיל אַנדערע דענקערס און טעאָרע- 
טיקערס פון זײַן צײַט, געזען נישט בלויז דאָס סטאָטישע אינעם ייִדישן לעבן, נאָר 
אויך -- און טאַקע דער עיקר -= דאָס דינאַמישע. ער האָט געזען נישט בלויז דאָס 
װאָס עקסיסטירט, נאָר אויך דאָס װאָס קען ווערן און מוז ווערן אינעם לעבן פון 
פאָלק, ער האָט געלערנט צו פאַרשטיין, אַז דאָס לעבן בכלל, און אין אונדזער 
פאַל --- דאָס ייִדישע לעבן, און אויך דער גלות, מיט אַלע ספּעציפישע אײגגאַר- 
טיקייטן, װאָס ער האָט געשאַפן אינעם נאַציאָנאַלן און סאַציאַלן כאַראַקטער פון 
פאָלק, איז נישט וי אַ שטייענדיק װאַסער, װאָס בלײַבט אומפאַרענדערט. אין 
זײַנע אויגן איז דאָס לעבן פון דער מענטשלעכער געזעלשאַפט, פון פעלקער און 
פון קלאַסן, געגליכן צו אַ שטראָמיקן טײַך, װאָס פליסט אָן אויפהער און ברענגט 
| מיט זיך, אין זײַן סטיכישן געלויף, צו דער אַנטװיקלונג פון אַלץ נײַע פּראָצעסן, 
װאָס ווערן געבוירן איינער פונעם צווייטן און באַװירקן איינער דעם צוייטן, אַזי 
האָט ער געזען דאָס לעבן פון ייִדישן פאָלק, װוי פון אַלע פעלקער, אַפילו ווען אוג- 
דזער פאָלק האָט נישט געלעבט קין נאָרמאַלן נאַציאָנאַלן און סאָציאַלן לעבן 
דערפאַר איז פאַר אים אויך דער גלות, װאָס אין דער אויסדרוק פון דער אַבסאָ- 
לוטער אַנאָרמאַלקײט פון ייִדישן פאָלק, נישט קיין פאַרגליווערטער צושטאַנד אין 
דער ייַדישער געשיכטע. 

באָראָכאָוו האָט נישט בלויז באַװיזן, אַז דער גלות איז שלעכט. דאָס האָבן 
געטאָן פיל אַנדערע פריִער פאַר אים. און ער האָט נישט בליז באַװיזן, אַז מען 
דאַרף אַ לייזונג צום גלות, מחמת אויך דאָס איז שוין נישט געווען נײַ אינעם באַ- 
װוּסטזײַן פון פאָלק, אַפּילו נאָך אין די גאַנץ װײַטע פאַרגאַנגענע צײַטן. ער האָט 
באַװויזן, באָראָכאָוו, אַז דער גלות איז נישט בלויז אַ נאַציאָנאַל פּראָבלעם, נײַערט 
אויך אַ סאָציאַל פּראָבלעם, און די לייזונג מוז דעריבער אויך זײַן אַן אינטעגראַלע, 
װאָס זאָל פולשטענדיק פאַרענטפערן סײַ די נאַציאָנאַלע און סײַ די סאָציאַלע נויטן 
פון פאָלק. און דער עיקר: ער האָט באַװיזן אַז די לייזונ איז נישט בלויז נייטיק, 
נאָר אויך מעגלעך, מחמת זי ליגט אויף דער ליניע פון די סטיכישע פּראָצעסן אין 
פאָלק גופא, װאָס באַװירקן און דעצידירן דעם גאַנג פון דער ייִדישער געשיכטע. 

די אַלע, װאָס האָבן קריטיקירט באָראָכאָװוס טעאָריע װועגן סטיכישן פּראָצעס, 
האָכן באָראָכאָוון לחלוטין נישט פאַרשטאַנען. באָראָכאָוו, װי מאַרקס, האָט נישט 
פאַרלייקנט די ראָל פונעם מענטשן אין דער באַווירקונג פון די פּראָצעסן. ער האָט 
נאָך װוינציקער פאַרלייקנט די באַדײַטונג פון דעם אַקטיון קאַמף פונעם מענטש 
צו דערגרייכן זײַנע צילן. דערפאַר טאַקע איז באָראָכאָוו געווען נישט בלז אַ 
דאָקטער, װאָס האָט פאַרשריבן רעצעפּטן פאַר אַנדערע, נאָר ער אַליין איז געווען 

פון די ערשטע גרינדער פון דער פּועלי ציון-פּאַרטײ, װאָס האָט זיך געשטעלט 
טאַר איר ציל צו אָרגאַניזירן די ייִדישע אַרבעטערשאַפט, אַז זי זאָל זײַן בכוח, 
אַדאַנק איר אַקטיווער ראָל אינעם לעבן, אַדאַנק איר באַװוסטזיניקן קאַמף פאַר 
אירע צילן, צו באַווירקן דעם גאַנג פון די פּראָצעסן, אַז זיי זאָלן נישט אָפּגעוייכט 
ווערן אויף זײַטיקע וועגן. 

וי געזאָגט, איז באַראָכאָוו מיט דער באַגרינדונג װעגן די סטיכישע פּראָצעסן 
אין דער געשיכטע, נישט אויסן געווען צו עלימינירן די רֹאֶל פונעם מענטש אין 
דער אַנטװיקלונג פון דער געזעלשאַפט, וי מאַנכע האָבן בייזוויליק אַרײַנגעטײַטשט 
אין זײַנע רייד, נאָר גראָד פאַרקערט. מיט דער דאָזיקער באַגרינדונג איז באָראָ- 
כאָוו אויסן געווען צו פאַרזיכערן אַז דער נאַציאָנאַלער און סאָציאַלער רענעסאַנס, 
אינעם פולסטן זין פון װאָרט, און דער ייִדישער סאָציאַליזם בכלל, איז נישט סתם 
אַ שיינע אילוזיע, אָדער אַן אוטאָפּיע אַזאַ, װאָס איז אָפּהענגיק בלויז פונעם גוטן 
ווילן פון מענטשן, נאָר איז באַזירט אויף פעסטע היסטאָרישע יסודות, 

באָראָכאָוו האָט דעם קאַמף פאַר דער לייזונג פון די אײיגנאַרטיקע פּראָבלעמען 
פון ייִדישן פאָלק געגעבן אַ װיסנשאַפטלעכן יסוד, און אין דער הינזיכט האָט עֶר 
אויפגעטאָן פאַרן ייִדישן אַרבעטער-קלאַס און פאַרן גאַנצן ייִדישן פאָלק דאָס זעל- 
בע װאָס מאַרקס האָט אויפגעטאָן פאַרן װעלט-פּראָלעטאַריאַט. איך װאָלט געזאָגט, 
אַז ביידע האָבן זיי געגעבן -- יעדער איינער אויף זײַן שטח -- די מאָראַלישע באַזע 
פאָרן קאַמף צו דערגרייכן דעם אָנגעצייכנטן ציל, | 

דווקא מאַרקס, דער באַגרינדער פון היסטאָרישן מאַטעריאַליזם, האָט געגעבן 
דעם גרעסטן מאָראַלישן אָנשפּאַר דעם קאַמף פאַרן סאָציאַליזם. כדי דאָס צו פאַר- 
שטיין, דאַרף מען זוכן דעם מאָראַלישן ווערט פון דער מאַרקסיסטישער לערע נישט 
דווקא אין דער שאַבלאָנער מאָראַל-פּרעדיקערײַ וועגן סאַציאַליזם, נײַערט אין 
דער באַגרינדונג, אַז דער קאַמף פאַרן סאַציאַליזם האָט א היסטאָרישן יסוד און 
אַז די פאַרװוירקלעכונג פון סאָציאַליזם איז באַזירט אויף דער אומפאַרמײַדלעכער / 
אַנטװיקלונג פון די סאָציאַלע פּראָצעסן אינערהאַלב דער מענטשלעכער געזעל- 
שאַפט, 

דאָס װאָס מאַרקס האָט אויפגעטאָן פאַרן אינטערנאַציאַנאַלן אַרבעטער-קלאַס 
אין זײַן געראַנגל פאַר אַ בעסערער וועלט, האָט באָראָכאָוו, אויפן סאַמע מאַרקסיס- 
טישן אופן, אויפגעטאָן פאַרן ייִדישן פאָלק, װועמען מאַרקס אַלין האָט -- װי 
פּאַראַדאָקסאַל עס זאָל נישט קלינגען -- אַנטי-מאַרקסיסטיש, אָפּגעזאָגט דאָס רעכט 
באַצײכנט צו ווערן װי אַ פאָלק, וועלכעס איז באַרעכטיקט צו אַן אייגענער נאַציאָ- 
נאַלער עקסיסטענץ, 

אַ דאַנק זײַן מאַרקסיסטישער באַגרינדונג פון דער נאַציאָנאַלער פראַגע, האָט 
באָראָכאָוו פאַרלײיגט דעם מאָראַלישן יסוד אינעם קאַמף פאַר דער נאַציאָנאַלער 
און סאָציאַלער לייזונג פונעם גלות-פּראָבלעם. 

דאָס איז זיכער באָראָכאָװוס גרעסטער אויפטו, הגם וועגן דעם איז וייניקער 
געשריבן געװאָרן װי וועגן פיל אַנדערע געביטן פון זײַן לערע. ער האָט נישט 

בלויז געהאָלפן געשטאַלטיקן און קרעפטיקן דעם גאולה-אידעאַל; ער האָט נישט 
בלויז באַגרינדעט די טעאָריע פון סאָציאַליסטישן ציוניזם, װאָס קיינער האָט נישט 
באַװיזן אַזױ קלאָר וי ער, נאָר אויך דעם כלי-זין צו דערגרייכן דעם אידעאַל האָט 
ער געשאַפן, אַ דאַנק דער מאָראַלישער באַזע, װאָס ער האָט פאַרלייגט פאַרן דאָזיקן 
קאַמף, 

הײַנט, יאָרן נאָך דער אַנטשטײונג פון דער מדינה און נאָך די אַלע גורלדיקע 
געשעענישן אין דעם לעצטן האַלבן יאָרהונדערט אינעם לעבן פון דער װעלט 
און פון פאָלק, װאָס האָבן פולשטענדיק געענדערט אונדזער אויסזען און אונדזער 
סטאַטוס וי אַ פאָלק צווישן פעלקער, זעט אויס באָראָכאָװוס לערע אַזױ קלאָר 
און פאַרשטענדלעך, װי קלאָר עס איז, אַז צוויי מאָל צוויי איז פיר, 

דאַרף. מען נאָך היינט דיסקוטירן צי ייִדן זענען אַ פאָלק, צי נישט? 

דאַרף מען נאָך הײַנט פרעגן צי ישראל קען ראַדיקאַל לייזן די ייִדן-פראַגע? 

דער ענטפער וערט געגעבן פונעם לעבן אַלין יעדן טאָג און יעדער שעה, 
און אויב ס'איז נאָך געווען אַ געוויסער טייל פון פאָלק, װאָס האָט געגלייבט, אַז 
ס'איז דאָ אַן אַנדער לייזונג, אַ נישט-ציוניסטישע, איז געקומען די רעאַליטעט 
פון דער ייִדישער לאַגע אין ראַטן-פאַרבאַנד און גאָר לעצטנס -- די עליה פון רו- 
מעניע, מיט איר איגנאַרטיקן זין און כאַראַקטער, און האָט באַויזן, אַז פאַר די 
ייִדן, וי אַ פאָלק, איז פאַראַן נאָר איין נאַציאָנאַלע לייזונג, און נאָר איין וועג -- 
ישראל. 

דאָס איז הײַנט. אָבער מיט עטלעכע פופציק יאָר צוריק האָט מען געמזט 
פאַרמאָגן אַ גאוניש-װײַטזיכטיקן בליק און אַ געװאַלדיקע וויזיע, װאָס גאָר ווינ- 
ציק מענטשן זענען דערמיט געבענטשט, כדי דאָס אַלץ פאָרויסצוזען מיט אַזאַ 
אַנאַליטיש-קרישטאָלענער דורכזיכטיקייט און װיסנשאַפטלעכער פּינקטלעכקייט, וי 
באָראָכאָוו האָט עס געזען און געלערנט זײַנע תלמידים און נאָכפאָלגערס. | 

אויפן שטח פון דער נאַציאָנאַלער לייזונג פון דער ייִדן-פראַגע איז שוין הײַנט, 
אייגנטלעך, קיין ערנסטער וויכוח מער נישטאָ. דאָך פאַרלירט נישט באָראָכאָװס 
לערע אויך הײַנט אַ האָר פון איר אַקטואַליטעט. 

פיל אָנהעננערס פונעם ציוניזם ווילן שוין הײַנט זען אין דער מדינה די 
פולע לייזונג פון דער נאַציאָנאַלער פראַגע. מען פאַרגעסט אָבער, אַז די אמתע 
לייזונג פון דער נאַציאָנאַלער פראַגע איז -- װי באָראָכאָו האָט פאָרויסגעזען 
-- דורכויס געבונדן מיט דער לייזונג פון די סאָציאַלע פּראָבלעמען פון ייִדישן 
פאָלק. פּונקט װי ס'איז נישט מעגלעך קיין ערנסטע סאָציאַלע לייזונג פון דעם 
ייִדן-פּראָבלעם, אָן דער נאַציאָנאַלער קאָנצענטראַציע פון ייִדישן פּאָלק אין זײַן 
אייגן לאַנד --- אָן ישראל, אַזױ איז אויך נישט מעגלעך די װײַטערדיקע נאַציאָ- 
נאַלע אַנטװיקלונג פון פאָלק, אָן דער לייזונג פון זײַנע סאָציאַלע פּראָבלעמען -- 
אָן סאָציאַליזם, - 

באָראָכאָוו האָט עס קלאָר געגעבן צו פאַרשטײן, און ער האָט דעריבער פאַר- 
בונדן די נאַציאָנאַלע עקסיסטענץ פון פאָלק מיט דעם אויפקום פון ייִדישן אַרבע- 

טער-קלאַס, מיט זײַן אַנטװיקלונג און מיט זײַן קאַמף פאַר אַ ייִדיש-סאַציאַליס- 
טישער געזעלשאַפט אינעם ייִדישן לאַנד, 

אויך די דאָזיקע לערע באָראָכאָווס ווערט מקוים יעדן טאָג אין די שטעט און 
אויף די פעלדער פון ישראל, זי װערט פאַרווירקלעכט די לערע זײַנע אינעם 
קלאַסן-קאַמף, װאָס באָראָכאָוו האָט פאָרויסגעזען װי אַ נאַטירלעכן פּראָצעס. און 
זי ווערט פאַרװירקלעכט דורך דער שעפערישקייט, װאָס די אַרבעטערשאַפט אין 
ישראל ברענגט אַרױס פון זיך אויף אַלע שטחים פונעם לעבן, אַזױ אין שטאָט וי 
אין דאָרף; אין קיבוץ און אין דער פאַבריק; אין דער אַבסאָרבירונג פון נײַע 
עולים און אין דער פאַרטיידיקונג פון לאַנד; אין דער באַנײַטער קולטור און אין 
דער דערציונג; מיט איין װאָרט -- אין אַלץ װאָס האָט אַ שײַכות מיטן פּראָגרעס 
פון לאַנד און פון פאָלק. 

דאָס אַלץ איז פאַרבונדן --- װוי מיר ווייסן --- מיט אַ גרויסן געראַנגל און מיט 
טיפע ענדערונגען אינעם גאַנצן וועזן פון פאָלק, װאָס האָט בכלל נישט קיין ביי- 
שפּילן בײַ אַנדערע פעלקער. און אַזױ לאַנג וי דער קאַמף פאַרן נאַציאָנאַלן און 
סאָציאַלן פּראָגרעס וועט אָנגיין אין ישראל און איבער דער וועלט, אַזױ לאַנג װועט 
נאָך אַלץ דינען באָראָכאָװוס לערע וי אַ קאָמפּאַס און וי אַ מאָראַלישע דערמוטי- 
קונג פאַר דער ייַדישער אַרבעטערשאַפט צו גיין אויפן ריכטיקן וועג, װאָס די גע- 
שיכטע האָט פאַר איר אָנגעצייכנט, װי די טרעגערן און רעאַליזירערן פון דעם 
סאַמע העכסטן גאולה-אידעאַל פון ייִדישן פאָלק, 

-צו דער געשיכטע פון יידישער קאַלאַניזאַציע אין אַרגענטינע. 


דעם 14טן אױיגוסט 1964 איז געװאָרן 75 יאָר זינט די שיף עועזער" האָט 
געבראַכט צו די ברעגן פון לאַ פּלאַטאַדטײַך די ערשטע גרופע ייִדן, די אַזױ נע- 
רופענע פּאָדאָליער 126 משפּחות, װאָס זענען געקומען זיך באַזעצן אויף די פעל- 
דער פון אַרגענטינע. פאַר זיי זענען שוין געװוען אין אַרגענטינע אַ היפּשע צאָל 
ייִדן, װאָס האָבן געלעבט אין בוענאָס-אײַרעס און אין אַנדערע שטעט. די דער- 
מאָנטע גרופּע איז אָבער געקומען מיט אַ קאָנקרעטן ציל און מיט אַ פאָרויס צוֹ" 
געגרייטן פּלאַן: זיי זענען געקומען באַזעצן זיך אויף די פעלדער, װוערן ערד-אַר- 
בעטערס, קאָלאָניסטן, און מיט זי טאַקע, אָט מיט דער גרופּע, װאָס האָט זיך באַ-. 
זעצט אין מאָזעסוויל, אויפן באָדן פון פּאַלאַסיאָס, הייבט זיך אָן די געשיכטע פון 
דער ייִדישער קאָלאָניזאַציע אין דאָזיקן לאַנד, 

וועגן סאַמע בראשית פון דעם ייִדישן ישוב אין אַרגענטינע גייט נאָך אָן א 
וויכוח. מאַנכע האַלטן, אַז דעם חשבון דאַרף מען אָנהייבן צו ציילן פון יאָר 1860, 
ווען עס איז פאָרגעקומען, לויט פאַראַנענע דאָקומענטן, די ערשטע ייִדישע חתונה 
אין בוענאָס-אײַרעס, אַנדערע, ווידער, ווילן דעם חשבון אָנהייבן מיט צויי יאָר 
שפּעטער, ווען עס איז געגרינדעט געװאָרן די ייִדישע קאָנגרעגאַציע אין דער 
הױפּטשטאָט. און אַז מען וויל, איז דער ישוב שוין באַדײַטנדיק עלטער פון הונ- 
דערט יאָר, מחמת עס איז באַקאַנט, אַז איינצלנע ייַדן -- בעיקר פון מערב- אי" 
ראָפּע --- זענען שוין געווען אין לאַנד פון פריער. קיין סימנים פון אַ ייַדיש לעבן 
אין יענע צײַטן זענען ליידער נישט פאַרבליבן, און עס זענען בכלל נישטאָ קין 
ערנסטע מאַטעריאַלן ועגן יענער תקופה, וועלכע איז נאָך עד-היום נישט אויס- 
געפאָרשט געװאָרן װוי געהעריק. אפשר ועלן נאָך דורכגעפירט װוערן אָט די 
ערנסטע פאָרשונגען,. װאָס וועלן באַלײיכטן די פאַרשיידענע אַטפּעקטן פון סאַ- 
ציאַלן, עקאַנאָמישן און קולטורעלן לעבן אינעם סאַמע בראשית פון דער יידי- 
שער אײַנװואַנדעדונג אין אַרגענטיגע. דערװײַל אָבער איז נאָך יענער פּעריאָד 
זייער פאַרנעפּלט און אומקלאָר, און ער קען דעריכער פאררעכנט וערן בלויז צו 
דער פאָרגעשיכטע פון דעם אַרגענטינער ייִדישן יש 

די אייגנטלעכע געשיכטע פון אַרגענטינער ייַדנטום, מיט אירע איגנאַרטיקף 
שטריפן און כאַראַקטעריסטיק, הייבט זיך אָן מיט דער ייִדישער קאָלאַניזאַציע, 

די קאַלאָניזאַציע האָט נישט בלויז פאַרליינט די יסודות פאַר דער מאַסן- 
אײַנװאַנדערונג פון ייִדן אין אַרגענטינע, נאָר זי האָט אויך געליגט איר חותם 
אויף דער געשטאַלטונג פון אונדזער ישוב אין אַלע זײַנע אַספּעקטן. צוליב אַ סך 
טעמים געהערט דעריבער די קאַלאָניזאַציע צו די וויכטיקסטע עקספּערימענטן און 
געשעענישן אין די לעצטע הונדערט יאָר פון דער ייַדישער געשיכטע, נישט בלויז 
פון אַרגענטינער ישוב, נײַערט פון גאַנצן ייִדישן פאָלק, 

ווער עס דערמאָנט זיך די באַרימטע דיסקוסיע פון באַראָן הירש מיט הערצ- 
לען, דער ווייס װאָס פאַר אַ גרויסע אַספּיראַציעס דער באַראָן האָט פאַרבונדן מיט 
דער ייִדישער קאַָלאָניזאַציע אין אַרגענטינע. און נישט בלויז גרויסע אַספּיראַ- 
ציעס און שיינע האָפענונגען זענען אַרײַנגעװעבט געװאָרן אין דער קאָלאָניזאַציע 
אויף די אַרגענטינער סטעפּעס. די אַספּיראַציעס און האָפענונגען, די שטרעבונגען 
און פאַרלאַנגען צו באַזעצן ייִדן אויף דער ערד, זענען באַגלײט געװאָרן פון ריזיקע 
קאַפּיטאַלן, װאָס דער באַראָן הירש האָט געשטעלט אין רשות פון דער קאָלאָנ 
זאַציע-באַועגונג, 

און נישט װינציקער דערהויבן וי עס זענען געווען די נאָבעלע, טיף ייִדיש- 
הומאַניטאַרע װוונטשן און טאַטן פון באַראָן הירש, זענען אויך געווען די האָפענו:- 
גען און שטרעבונגען פון די ייִדישע קאָלאָניסטן. דאָס איז געווען אַ װוּנדערלעכער 
מענטשן-מאַטעריאָל, װאָס האָט זיך געלאָזט אויף די פליגל פון אַ גרויסן אידעאַל 
צו די װײַטע, פרעמדע און אומבאַקאַנטע, קיין מאָל נישט באַטראָטענע אַרגעג". 
טינער סטעפּעס. וויפל מאָל איך טראַכט וועגן די דאָזיקע ייַדן, זע איך פאַר מײַנע 
אויגן מענטשן, װאָס האָבן פאַרקערפּערט אין זיך זעלטענע ייִדישע און מענטש- 
לעכע מעלות. זיי האָבן פאַרמאָגט אין זיך דעם אומגעצוימטן דראַנג פון פּיאָנערן, 
אַ גרויסן אידעאַל און דערצו -- אַ טיפע עטישע קראַפט. און אפשר איז טאַקע 
דאָס לעצטע דער סאַמע עיקר פון די מעלות זייערע. אמת טאַקע, אַז זיי זענען גע- 
טריבן געװאָרן פון דער נויט. די פּאָגראָמען אין צאַרישן רוסלאַנד, איגנאַטיעװוס 
פינצטערע גזירות און כל המינים צרות, װאָס האָבן זיך װי גיפטיקע שלאַנגען גע- 
וויקלט אַרום דעם ייַדן, האָבן זיי געצווונגען צו פאַרלאָזן יענע אַלטע היימען און 
זוכן נײַע. אָבער זייער גאַנג צו דער נײַער װעלט, צו אַ נײַ לעבן, איז געווען אֵנ- 
דערש װי דער גאַנג פון פיל אַנדערע צענדליקער און הונדערטער טויזנטער ייִדן. 
װאָס האָבן זיך אויך אין דער זעלבער צײַט געלאָזט איבער אַלע ימים צו זוכן 
זײַער גליק, 

די שטרעבונג צו אַ פרײַ לעבן איז בײַ זיי פאַרבונדן געװאָרן מיטן באַגריף 
און באַגער צו אַ גענצלעך נײַ לעבן. זיי זענען נישט געפאָרן זוכן קיין לײַכטעץ 
פרנסות און ,מאַכן אַמעריקע* פאַר יעדן פּרײַז זײי האָבן געװוסט, אַז עס דעףר- 
ווארט זיי א שווער האַרעפּאַשנע לעבן, אָבער דערפאַר, האבן זיי געהאָפט, װעט עס 
זײַן אַ װוערדיק לעבן: אַ לעבן פון פּראָדוקטיווער אַרבעט, פאַרבונדן מיט דער מאַ- 
מע-ערד, אָט צו דעם האָבן זיי געבענקט און געשטרעבט מיט אַלע זיישרע באַגערן. 
זײַן פרײַע מענטשן, האָט פאַר זיי געמיינט -- לעבן אַנדערש און אַרבעטן אַנדערש. 

וי פריִער. עס האָט געמיינט -- אַ פולשטענדיקער איבערבראָך מיט דער טרױי- 
עריקער פאַרגאַנגענהייט און קעגנװאַרט, װאָס האָט דעם ייִדן אין צאַרישן רוס- 
לאַנד פון יענער צײַט באַרױבט נישט בלויז פון פּאָליטישער פרײַהייט און ביר" 
גערלעכער גלײַככאַרעכטיקונג, נאָר אויך פון דער עקאָנאָמישער גלײײַכהײט און 
זעלבשטענדיקייט, 

דער אידעאַל צו ווערן ערד-אַרבעטער, קאָלאָניסטן, האָט געהאַט הינטער זיך 
אַ טיף סאַציאַלן און עטישן הינטערגרונט, װאָס האָט זיך פאַרװאַנדלט אין אַ 
גרויסער מאָראַלישער קראַפט, אַ דאַנק װעלכער די קאָלאָניסטפּיאָנערן האָבן 
געקענט זיך ראַנגלען מיט די געװאַלדיקע שועריקייטן, װאָס זיי האָבן אָנגעטראָפן 
באַלד פון דעם ערשטן מאָמענט, וי נאָר זיי האָבן באַטראָטן די װײַט-פאַרװאָרפענע 
און אויף הונדערטער מײַלן צעצויגענע אַרגענטינער סטעפּעס, 

די דראַמע פון דער ייִדישער קאָלאָניזאַציע אין אַרגענטינע איז נאָך נישט 
געשריבן געװאָרן, און אַז זי װעט אַמאָל געשריבן ווערן, װועט זי אַנטפּלעקן פאַר 
דער וועלט אָן אַ שיעור דערהויבנקייט און גײַסטיקע גבורה, װאָס די קאָלאָניסטן 
האָבן אַרױסגעװויזן אין דעם געראַנגל מיט דער נאַטור און מיט מענטשן, וי 
בכלל מיט די ביטערע באַדינגונגען אין וועלכע זי איז אויסגעקומען צו לעבן 
אָבער וי גרויס עס איז נישט געווען די ליבשאַפט צו דער ערד, און די פרייד 
מיט אַלץ, װאָס דער ייִדישער פּױער האָט אַליין מיט זײַנע הענט און מיט זײַן 
פּראַצע באַשאַפן, זענען נאָך גרעסער געווען די צרות און לײַדן, װאָס דער קאָלאָי 
ניסט איז אױיסגעשטאַנען, 

עס װאָלט פאַרנומען אַ סך פּלאַץ, ווען מיר זאָלן װעלן אויסרעכעגען די 
פאַרשיידענע פאַקטאָרן, װאָס האָבן געװוירקט קעגן די אינטערעסן און קעגן דעם 
ווילן פון די ייִדישע קאָלאָניסטן, 

איך מיין, אַז איינע פון די וויכטיקסטע פאַקטאָרן איז די צײַט, לויט מײַן 
מיינונג, האָט די קאָלאָניזאַציע אין אַרגענטינע פאַרשפּעטיקט מיט אַ פּאָר צענט" 
ליק יאָר. זי איז געקומען אַהער, ווען דאָס לאַנד האָט אָנגעהויבן זיך צו אינ- 
דוסטריאַליזירן. אַרגענטינע האָט דאַן געשטעלט די ערשטע טריט אין איר יונג- 
קאַפּיטאַליסטישער אַנטװיקלונג. די אַרגענטינער שטאָט איז דעריבער אין אָנהױב 
פון הײַנטיקן יאָרהונדערט געװאָרן אַ צוציונג פאַרן מענטשן פון דאָרף. 

די אומגלײַכע באַדינגונגען פון דער שטאָט מיטן דאָרף האָבן געװוירקט אויף 
דער לאָנדװירטשאַפט בכלל, אָבער נאָך שטאַרקער האָט עס געװירקט אויפן 
ייִדישן דאָרף, אויב די שטאָט איז געװאָרן אַ צוציונג פאַר דער יוגנט בכלל, איז 
די צוציונג נאָך שטאַרקער געװאָרן פאַר דער ייִדישער יוגנט, װאָס האָט אין דער 
שטאָט דערזען פאַר זיך גרויסע מעגלעכקייטן, וועלכע זי האָט פריִער קיין מאָל נישט 
געהאַט, צו קלעטערן אויף די הויכע שטאַפּלען פונעם סאָציאַלן לייטער. 

אַ צווייטער פאַקטאָר, װאָס מען האָט נישט גענומען גענוג אין אַכט, איז 
געווען דאָס גײַסטיקע, קולטורעלע לעבן אין דער קאָלאָניע. פאַרן אימיגראַנטישן 
דור איז עס קיין פּראָבלעם נישט געווען. ער האָט געלעבט אַ פולשטענדיק גאַנץ 


אידייען, מענטשן און װערטן 293 


ייִדיש לעבן. די קאָלאָניע איז געווען וי דאָס אַמאָליקע שטעטל אין רוסלאַנד, אין 
ליטע און אין פּױלן. אַלץ איז געווען ייִדיש, אין העכסטן און אין פולסטן זין פון 
װאָרט, די היים, די סביבה, דער בית-המדרש, די שול, די ביבליאָטעק, די דראַ- 
מאַטישע קרייזן --- אַלץ וי אין דער אַלטער היים. פאַרן עלטערן דור, פאַר דעם 
געקומענעם, איז דעריבער, אין דער הינזיכט, אַלץ געווען גוט און ווויל, די 
פראַגע האָט זיך אָבער אָנגעהויבן, ווען עס זענען אונטערגעװאַקסן די קינדער. 
די יוגנט האָט זיך גײַסטיק נישט געקענט שפּײַזן אין דער קאָלאָניע. פאַר איר איז 
דאָס קולטורעלע לעבן געװאָרן צו ענג. און נאָך ענגער און באַגרענעצטער איז 
פאַר איר געווען דאָס ייַדיש-קולטורעלע לעבן. די אָפּגעריסנקײט פון איין קאָלאָ- 
ניע פון דער צווייטער, און די װײַטקײט פון דער גרויסער שטאָט האָט געפירט 
דערצו, אַז כדי צו קומען אין דער שטאָט, כדי צו לערנען, כדי צו געפינען אַ 
פּאַסיקע קולטור-סביבה, האָט מען געמוזט אַהין זיך אַריבערקלײַבן און אינגאַנצן 
פאַרלאָזן די קאַלאָניע, | 

און צו דעם אַלעמען, האָט צוגעשפּילט די טרויעריקע ראָל פון דער עייִקאַ"- 
אַדמיניסטראַציע. די אַדמיניסטראַטאָרן פון דער אייַקאַ* האָבן נישט פאַרשטאַ- 
נען, און נישט געװאָלט פאַרשטיין, די אינטערעסן פון די קאָלאָניסטן. זיי האָבן 
געמאַכט אַ פאַלשן חשבון. דעם באַלאַנס זייערן האָבן זיי נישט געזען אין דעם 
עצם-קאַלאַניזאַציע,. אין דעם װוקס פון דער קאָלאָניע, אין דעם פּראָגרעס פון 
דער ייִדישער לאַנדװירטשאַפט, װאָס איז געווען דער ציל פון די קאָלאָניסטן, און ' 
אויך דער ציל וועלכן דער באַראָן הירש האָט אָנגעצייכנט פאַר דער אייַקאַ", נאָר . 
זיי האָבן געזען דעם באַלאַנס אין דעם סכום, װאָס זיי האָבן אַרױסבאַקומען פון 
די קאָלאָניסטן, 

דעם ציל האָבן זיי פאַרװאַנדלט אין אַ מיטל, און זיי האָבן זיך דעריבער 
באַצױגן צו די קאָלאָניסטן נישט וי צו שותפים, װאָס זענען די רעאַליזירערס פונעם ‏ 
ציל, און אַליין דער ויכטיקסטער פאַקטאָר אינעם גרויסן אידעאַל, נאָר װוי צו 
אַזעלכע, װאָס דאַרפן דינען פאַר זייערע גאַנץ קליינלעכע אינטערעסן אָט דער 
ביטערער טעות אין חשבון האָט טײַער געקאָסט דער ייִדישער קאָלאָניזאַציע, די 
| אייִקאַ" האָט געהאַט ריזיקע שטחים, אָבער זי האָט זיי נישט געשטעלט צו דער 
דיספּאָזיציע פון די קאָלאָניסטן, און אַז עס זענען אונטערגעװאַקסן זין און טעכ- 
טער, און קינדער האָבן חתונה געהאַט, האָט מען נישט פאַרשטאַנען, אַז מען דאַרף 
זי געבן נאָך באָדן, און אַז מען דאַרף בכלל דעם באָדן פאַרגרעסערן, כדי דער 
קאָלאָניסט זאָל קענען פּראָדוצירן גענוג, און זאָל קענען לעבן אַן עקאַנאָמיש. 
אָנשטענדיק און װערדיק לעבן. 

אָנשטאָט באַקומען הילף, טרייסט, מוט און אַמאָל אַפילו אַ װאַרעם מענטש- 
לעך װאָרט פון דער אייִקאַ* אין די קאָלאָניעס, האָבן די קאָלאָניסטן באַקומען פון 
זי פּונקט דאָס פאַרקערטע. אַ גרויסן טייל פון זייער ענערגיע, געדולד און צײַט, 
האָבן דעריבער די קאָלאָניסטן גאָר געמוזט פאַרווענדן אין געראַנגל קעגן דער 
אַדמיניסטראַציע,. דאָס איז געווען אַ געראַנגל פון סוביעקטיוון מענטשלעכן וילן 


- 394 וויזיע, װאָרט און װאָר 
קעגן גװאַלדיקע אָביעקטיווע שװעריקייטן. אַ געראַנגל אויף אַלע פראָנטף מיט 
דער נאַטור, מיט די עקאָנאָמישע שװועריקייטן און נישט וינציק מאָל -- אַ גע- 
ראַנגל מיט זיך אַליין צו קענען בײַשטײן די אַלע נסיונות מיט דער ;יַקאַ*-אַדמי- 
ניסטראַציע, 
נישט אַלע האָכן אױיסגעהאַלטן. נאָך װינציקער האָבן אױיסגעהאַלטן די זין 
און נאָך, נאָך װינציקער -- די אייניקלעך. דער אידעאַליזם פון די ראשונים האָט 
נישט געקלעקט פאַר די קומענדיקע דורות, בײַצושטײן אינעם שוערן קאַמף, 
די געשיכטע װועט נישט טאָרן פאַרמשפּטן די קאָלאָניסטן און זייערע זין, 
װאָס האָבן פאַרלאָזט דאָס פעלד, װײַל געטאָן האָבן זיי עס מערסטנטייל, ווען זי 
האָבן שוין קיין אַנדער ברירה נישט געהאַט. אָבער דער פאַקט בלײַבט אַ פאַקט. 
די מערסטע זענען אַװעק קעגן זייער וילן; אַװעק מיט האַרצװײיטיק, מיט צאָרן 
און ביטערניש פון זייערע היימען אויף די פעלדער, װוּ זיי האָבן אַזױ ביטער גע- 
האָרעװעט און מיט אַלע כוחות זיך געראַנגלט פאַר זייער קיום. טייל זענען אַװעק, 
װײַל עס האָט געצויגן דאָס לײַכטערע און פיל מער צװאָגנדיקע לעבן אין דער 
שטאָט; טייל האָבן זיך געכאַפּט צו מסחר, צו אינדוסטריע, און די יוגנט האָט זיך ‏ 
געלאָזט אין די שולן, אין די אוניווערסיטעטן, געװאָרן דאָקטוירים, אינזשיניערן, 
אַדװאָקאַטן, 
קיין סטאַטיסטיק איז נישט פאַראַן, אָבער איך גלויב, אַז די. גרויסע מער- 
הייט פון דעם עלטערן דור ייִדישע פּראָפּעסיאָנאַלן אין אַרגענטינע איז אַרױסגעקו- 
מען פון:די זין פון דער ייִדישער קאָלאָניזאַציעי. 
- װאָס איז דער סך-הכל פון דער קאָלאָניזאַציע-באַװעגונג, אין אַרגענטינע? 
וועגן דעם לאָזט זיך אַ סך רעדן. אָבער איין זאַך איז קלאָר, און דווקא זייער 
קלאָר, אַז לײַדער איז זייער טרויעריק אויף די ייִדישע פעלדער און אין די ייִדישע 
קאָלאָניעס, | 
טייל קאלאָניעס, װאָס האָבן אַמאָל געשפּרודלט / מיט ייִדיש לעבן זענען 
בכלל אַראָפּ פון דער ייִדישער מאַפּע. אַנדערע, געבליבענע קאָלאָניעס, זענען 
שרעקלעך אײַנגעשרומפּען -געװאָרן. פאַראַן ייַדישע פעלדער, װאָס זענען ייִדיש 
נאָר אויף אַזױ פיל, אויף וויפל זי געהערן צו ייִדן, אָבער באַאַרבעט ווערן זי 
פון נישט-ייִדישע הענט, 
פאַראַן נאָך ייַדישע קאָלאָניעס בײַם הײַנטיקן טאָג אין די פּראָװינצן ענטרע- 
ריאָס, אין סאַנטאַ-פע, אין פּראָװינץ בוענאָס-אײַרעס און אין דער פּאַמפּאַ. פאַראַן 
פעלדער, װאָס ווערן נאָך באַאַרבעט פון ייִדן. אָבער לײַדער ווערט די צאָל ייִדישע 
קאַלאָניסטן כסדר קלענער און נישט גרעסער. און דער עיקר -- עס ווערט אַלע ‏ 
מאָל ווייניקער די צאָל יונגע קאָלאַניסטן, און עס ווערט נאָכאַנאַנד אַלץ שװואַכער 
און שװאַכער די ייִדישקייט אין די ייִדישע קאַלאָניעס. 
אַז ‏ מען קומט הײַנט אין די ייִדישע קאָלאָניעס און אין די שטעטלעך, אַרום ‏ 
וופלכע. די קאָלאָניעס גרופּירן זיך: שטעטלעך װאָס האָבן מיט יאָרן צוריק גע- 
שפּרודלט מיט ייִדישקייט, איז: שוין הײַנט שווער צו רעדן מיטן ייַנגערן דור אויף 

ילדיש-לשון,. די קולטוד-צענטערס, די ביבליאָטעקן, װאָס זענען דורף יידן גע- 
שאַפן געװאָרן, זעגען שוין אומעטום געמישטע מיט נישט-יידן, און דאָס ייִדישע 
אין זיי ווערט אַלע מאָל אַלץ מער און מער אײַנגעשרומפּן, פאַרשטויסן. נישט 
איין מאָל האָט איר דאָס ביטערע געפיל, אַז דאָס זענען נאָר איבערבלײַבעכצן פון. 
אַמאָל און נישט מער. עס זעט אויס, װוי איר װאָלט געשטאַנען פאַר ליידיקע נעסטן, 
וועלכע די פייגל האָבן פאַרלאָזן. 

די ייִדישע קאַלאָניזאַציע אין אַרגענטינע האָט אַרײנגעשױיבן אַ גאָלדן בלאַט 
אין דער געשיכטע פון אַרגענטינער ייִדנטום, און אין דער געשיכטע פון יידישן 
פאלק בכלל. זי האָט אַנטפּלעקט פיל ווונדערלעכע כוחות, װאָס זענען פאַראַן אין 
פאָלק; כוחות, ואס צוען זיך אַלעמאָל צו א נײַ, בעסער און שענער לעבן די 
קאַלאָניזאַציע האָט דירעקט און אומדירעקט בײַגעטראָגן צום אויפקום פון אונ" 
דזער ישוב, װאָס ציילט הײַנט קרוב צו אַ האַלבן מיליאָן ייִדן, און אין אַ גאָר 
גרויסער מאָס האָט זי געגעבן דעם ישוב זײַן אייגנאַרטיקן פאָלקסטימלעכן כאַראַק- 
טער, אויב דער יידישער ישוב אין אַרגענטינע איז אַנדערש פון די אַנדערע ישו- 
בים, װאָס זענען אויפגעקומען אומגעפער אין דער זעלבער צײַט, איז עס צו 
פאַרדאַנקען אין דער ערשטער ריי --- דער ייִדישער קאַלאָניזאַציע. זי האָט גע- 
ווירקט, די קאָלאָניזאַציע, נישט בלויז אויף דעם ייִדן אין דאָרף. נאָר אויך אין 
דער שטאָט,. דער אידעאַליזם פון די קאָלאָניסטן, זייער סאָציאַליעטישע באַציונג 
צום לעבן, װאָס האָט זיך אָפּט דערהויבן צו דער מדרגה פון אמתן העראָיזם, האָט. 
זיך אויסגעװוירקט אויפן כאַראַקטער פון ישוב אַלס גאַנצן, אָט די מאָראַלישע. 
השפּעה פון דער קאָלאָניזאַציע אויפן גאַנצן ייִדישן לעבן איז נאָך װי געהעריק 
נישט אָפּגעשאַצט געװאָרן. אויך פּראַקטיש האָט זי יאָרן-לאַנג גענערט די שטעט 
מיט ייַדיש-פאָלקסטימלעכער אינטעליגענץ, װאָס האָט איבערגעפלאַנצט אין די 
גרויסע אורבאַנישע צענטערס די שיינע מידות און טראַדיציעס פון ייִדיש-קולטו- 
רעלן און פאָלקסטימלעכן לעבן, װאָס זיי האָבן געירשנט פון זייערע עלטערן אין 
די קאָלאָניעס, 

דאָס אַלץ זענען גרויסע, אומאָפּשאַצלעכע פאַרדינסטן פון דער קאָלאָניזאַציע 
פאַרן ישוב בכלל. אָבער די זעלבע קאָלאָניזאַציע, װאָס האָט -- וי מיר האָבן 
אָנגעװויזן --- מאָראַליש, קולטורעל און געזעלשאַפטלעך באַפּרוכפּערט דעם ישוב 
מיט זייער פיל פּאָזיטיווע װערטן, איז נישט געווען אימשטאַנד אויפצוהאַלטן אירע 
אייגענע פּאָזיציעס, װי אַ גרויסער סאָציאַל-עקאָנאָמישער און װירטשאַפּטלעכער 
פאַקטאָר אין ייִדישן לעבן. 

די צװייטראַנגיקע פונקציעס, הגם זייער װויכטיקע, האָט זי מער דערפילט 
וי איר אייגענע שליחות, קיין סוביעקטיווער ווילן צו דערגרייכן דעם גרויסן ציל 
האָט די קאַלאָניסטן נישט געפעלט. געפעלט האָבן זיי די פּאַסיקע אָביעקטיווע 
באַדינגונגען. געפעלט האָט זיי די פאַרשטענדעניש פון דער קייִקאַ" פֿאַר דער 
אייגנטלעכער אויפגאַבע, װאָס זי האָט זיך פאָרגענומען, און געפעלט האָט אָט דער 
וויכטיקער קאַלאָניזאַציע-באַװעגונג דער אינהאַלט און דער כוח פון אַ נאַציאָנאַלן 

אידעאַל. עס איז, גלייב איך, אַבסאָלוט זיכער, אַז די זעלבע כוחות און די זעלבע 
אַרײַנגעלײגטע ענערגיע, װאָלט אויפן ישראלדיקן באָדן גאָר אַנדערע רעזולטאַטן 
געבראַכט, דאָס איז נישט בלויז אַ השערה אַזאַ. די דערפאַרונג פון דער ישראל- 
דיקער קאָלאָניזאַציע האָט עס צום בעסטן באַװיזן, 

די טרעגערס פון דער קאָלאָניזאַציע-אידײע און אירע רעאַליזירערס -- די 
ייִדישע קאָלאָניסטן, האָבן געהאַט די בעסטע און ריינסטע כוונות. זיי האָבן אָבער 
נישט גענומען אין חשבון, אַז אַזאַ גרינטלעכער סאָציאַלער איבערבוי פון אַ פאָלק, 
וי זיי האָבן זיך געװוונטשן, איז מעגלעך נאָר דעמאָלט, ווען ער גייט געפּאָרט 
מיטן נאַציאָנאַלן איבערבוי, װאָס איז פאַר אונדזער פאָלק מעגלעך נאָר אין אייגע- 
נעם לאַנד -- אין ישראל, 
| = אָט דאָס אַלץ איז איצט כדאי צו דערמאָנען, כדי צו פאַרשטיין די סיבות, װאָס 
האָבן געבראַכט צו דער דערמאָנטער לאַגע אויפן שטח פון דער ייִדישער קאָלאָ- 
ניזאַציע אין אַרגענטינע. און װאָס מער מען קוקט אַרײַן אין דער דערפאַרונג פון 
די פאַרגאַנגענע יאָרן, װאָס ליכטיקער מען זעט די נאָבעלע אידייען פון דער 
קאָלאָניזאַציע און די איבערמענטשלעכע כוחות, װאָס די ייִדישע קאָלאָניסטן האָבן 
אַרײַנגעגראָבן אין דער אַרגענטינער ערד, אַלץ פּײַנלעכער און פאַרדריסלעכער 
זעט אויס דער טיפער אונטערשייד צווישן די דערהויבענע אידעאַלן און האָפענוג- 
גען פון די פּיאָנערן, מיט דער היינטיקער גאָרנישט דערהויבענער ווירקלעכקייט 
אויף די ייִדישע פעלדער אין אַרגענטינע, 


אויף דער שוועל פון צווייטן יאָרהונדערט 


אין דער אַנטװיקלונג און געשטאַלטונג פון ייִדישן ישוב אין אַרגענטינע האָט, 
פּאַראַלעל צו דער קאַלאָניזאַציע, געשפּילט אַ וויכטיקע ראָל די אימיגראַציע צווישן 
ביידע וועלט-מלחמות, 

די דאָזיקע אימיגראַציע איז געקומען בעיקר פון פּױלן און ליטע. אַ קלענערער 
טייל -- אויך פון רוסלאַנד, בעסאַראַביע, רומעניע און אַנדערע לענדער. האַרט 
פאַר דער צווייטער וועלט-מלחמה איז געקומען אַ באַדײטנדיקער טייל יידן פון 
דײַטשלאַנד און טײלװײַז אויך פון אַנדערע לענדער פון צענטראַל- און מערב- 
אײראָפּע, 

די מערסטע אימיגראַנטן פון מזרח-אײראָפּע, װאָס האָבן געשטראָמט אַהער 
אין די צװאַנציקער יאָרן, זענען געווען יונגע מענטשן. דער גרעסטער טייל פון 
זיי אַרבעטערס, אָנגעשטעלטע און בעלי-מלאכות, װאָס זענען אַרױסגעשטױסן גע- 
װאָרן פון זייערע אַלטע היימען פון די רעאַקציאָנערע רעזשימען, וועלכע האָבן 
זיך געיאָגט, אין זייער ייִדנפּײַנטלעכער פּאָליטיק, וי אין אַ געװעט, איבערצו" 
שטייגן איינער דעם צוייטן, 

די ייִדישע יוגנט, אַן אויסגעהונגערטע ממש נאָך ברויט און אַרבעט; אַ דורש- 
טיקע אױסצולאָדן איר ענערגיע, װאָס איז דערשטיקט געװאָרן אין די ענגע ד' 
אמות פון די שטעט און שטעטלעך; פול מיט בענקשאַפט און טרוימען װעגן אַ 
נייער װעלט, װאָס זיי האָבן אײַנגעזאַפּט אין די יאָרן פון ?שטורעם און דראַנג", 
האָבן דאָ, אין דעם נייעם לאַנד, צום ערשטן מאָל באַקומען מעגלעכקייטן פונאַנ- 
דערצושפּרײטן די פליגל, 

דאָס זענען געװען די סאַמע פרילינג-יאָרן פון אַרגענטינער קאַפּיטאַליזם, 
אין יענער צייט האָט אַרגענטינע, אונטער דער ווירקונג פון די סאָציאַלע, ווירט- 
שאַפּטלעכע און פּאָליטישע געשעענישן אין דער וועלט, אָנגעהױבן איבערצובויען 
איר עקאָנאָמישע סטרוקטור. זי האָט געשטרעבט איבערצוגיין פון דער, ביז 
דעמאָלט, כמעט דורכויסיקער האַלב-קאָלאָניאַלער אַגראַריװירטשאַפט צו אַ -- 
כאָטש טײלװײַזער -- אינדוסטריעלער אַנטװיקלונג, 

די שטאָט האָט אָנגעהויבן צו ריװאַליזירן מיט די אומענדלעך גרויסע אַרגענ- 
טינער פעלדער. דער קאַפּיטאַליזם, וועלכער האָט נאָך דאַן געשטעלט זיינע ערשטע 
װואַקלענדיקע טריט אַנטקעגן דער אַלטער אײַנגעפונדעװועטער פּריצישער באַלע- 
באַטישקײט, האָט געזוכט שותפים און איז געווען גענוג ליבעראַל אויפצונעמען 
יעדן איינעם, װאָס איז געווען גרייט צזאַמען מיט אים צו קלעטערן אויפן נײַעם 
עקאָנאָמישן לייטער. 

נעכטיקע אַרבעטערס זענען גאַנץ שנעל געװאָרן בעלי-מלאכות, קליינע אונטער- 
נעמערס, און ס'האָט לאַנג נישט געדויערט און זיי זענען געװאָרן אויך גרויסע אוג- 
טערנעמערס און פאַבריקאַנטן, דאָס זעלבע איז געשען אויך אויפן געביט פון מסחר, 
פיל אַנגעשטעלטע האָבן געעפנט אייגענע געשעפטן און זענען אין אַ גאַנץ קורצער 
צײַט געװאָרן זעלנשטענדיקע הענדלערס און סוחרים, 

אין דעם פּרט איז אין אַרגענטינע דער איבערגאַנג פון לױנאַרבעט צו 
זעלבשטענדיקע פּאָזיציעס אינעם מיטלקלאַס געװען פיל לײַכטער װי אין די 
פאַראייניקטע שטאַטן פון צפון אַמעריקע. ווען אין די פאַראייניקטע שטאַטן איז 
געגאַנגען דער גרויסער אימיגראַציע-שטראָם פון מזרח-אײראָפּע, איז שוין דאָרט 
דער קאַפּיטאַליזם געווען אין זײַן פולן אויפבלי. ריזיקע פאַבריקן, אַ טעכניש הויך- 
אַנטװיקלטע אינדוסטריע, קאַלאָסאַלע קאַפּיטאלן. מיט דעם אַלעמען איז געוען 
שווער צו קאָנקורירן. דער רוב אימיגראַנטן: אַרבעטערס, בעלי-מלאכות און אַפילו 
נישט-אַרבעטערס, האָבן קיין ברירה נישט געהאַט. זיי האָבן געמוזט אַרײַן אין די 
שאַפּס און זענען פאַרבליבן לוין-אַרבעטערס, ווייניקסטנס אַ לאַנגע צײַט. 

אין אַרגענטינע -- װוי געזאָגט --- איז דער וועג צום עקאָנאָמיש העכערן קלאַס 
געווען אַ סך פרײַער און לײַכטערער וי אין אַנדערע לענדער. דערצו האָבן מיט- 
געווירקט זיכער נאָך אַ רייע וויכטיקע פאַקטאָרן. אויף אייניקע פון זיי איז זיכער 
כדאי זיך אָפּצושטעלן, 

די אַרגענטינער שולן, מיטלשולן און די אוניווערסיטעטן זענען גענצלעך אומ- 
זיסטע. זיי האַלטן אָפן זייערע טירן פאַר אַלע אײַנװוינערס פון לאַנד, אָן אונטערשייד 
פון דער סאָציאַלער, אָדער עטנישער גרופּע צו וועלכער זיי געהערן. דאָס לעצטע 
איז, נאַטירלעך, אַ װויכטיקער פאַקטאָר פאַר דער אינטעגרירונג אין דער קולטור 
פון דעם לאַנד. אָבער נישט וייניקער וויכטיק איז עס אויך װי אַ מיטל צו קענען 
אַריבערגײן צו סאָציאַליהעכערע פּאָזיציעס. 

ייִדן האָכן אויסגענוצט די געלעגנהייט װאָס ביז אַהער האָבן זיי קיין מאָל 
נישט געהאַט, בפרט אין אַזאַ אומבאַגרענעצטער מאָס און פרײיהייט. װוי דורשטיקע 
האָבן זיי זיך אַ לאָז געטאָן אין די שולן און אוניווערזיטעטן. אין רעזולטאַט דערפון 
איז נאָכאַנאַנד געשטיגן די צאָל ייִדן צװישן דער שטודירנדיקער יוגנט און פרײַע 
פּראָפעסיעס. לויט אַלע חשבונות, פאַרנעמען שוין הײַנט ייִדן אויפן דאָזיקן געביט 
דעם ערשטן פּלאַץ, אין פּראָפּאָרץ צו אַלע אַנדערע עטנישע גרופּעס און לגבי 
דער אַלגעמײנער באַפעלקערונג אין לאַנד בכלל, 

װי עס זאָל נישט זײַן, איז דער פּראָצעס פון דעפּראָלעטאַריזאַציע פון ייִדן 
אין אַרגענטינע אָנגעגאַנגען מיט זייער אַ שנעלן טעמפּאָ. 

אין די צװאַנציקער יאָרן און אויך אין די דרײַסיקער, זענען נאָך געווען אין 
אַרגענטינע אַ צאָל ייִדישע פּראָפּעסיאָנעלע פאַראיינען, אָדער ייַדישע סעקציעס בײַ 
די אַלגעמײנע אַרבעטער-סינדיקאַטן. שוין אַ פּאַר צענדליק יאָר װוי פון דעם איז 
קיין סימן נישטאָ. דאַקעגן זענען אױיסגעװאַקסן אַ צאָל ייִדישע גרעמיאַלע אינ- 
סטיטוציעס, אָבער נישט פון אַרבעטערס, נאָר פון אונטערנעמערס, פאַבריקאַנטן און 

סוחרים, װי: האָלץ און אײַזן-פאַבריקאַנטן, שטריקער-פאַבריקאַנטן, פוטער-פאַברי- 
קאַנטן, שנײַדערס און אַזױ װײַטער, 

די פאַכן אין וועלכע ייִדן זענען באַשעפטיקט, זענען כמעט אַלע די זעלבע וי 
פריער, אָבער די סאָציאַלע פּאַזיציע האָט זיך געענדערט, 

מיטגעהאָלפן צו דער סאָציאַלער און עקאָנאָמישער אַנטװיקלונג האָט, אין אַ 
גאָר גרויסער מאָס, אויך דער פאַקט װאָס אַרגענטינע האָט אויסגעמיטן ביידע 
וועלט-מלחמות. די דאָזיקע צייט געהערט צו די וויכטיקסטע עטאַפּן אין דער ווירטי 
שאַפטלעכער אַנטװיקלונג פון לאַנד. אַרגענטינע האָט אין יענע באַדינגונגען באַ- 
קומען גענוג פרײַע מערק, נישט בליז פאַר אירע אַגראַרע פּראָדוקטן, וועלכע 
בילדן עד היום דעם יסוד פון איר ווירטשאַפט, נײַערט אויך פאַר די אינדוסטריעלעץ 
אױיסאַרבעטונגען. איז טאַקע אין דער דאָזיקער צײַט געװאַקסן די אינדוסטריע און 
דער האַנדל, און צוזאַמען דערמיט זענען געװאַקסן אויך די עקאָנאָמישע פּאָזי" 
ציעס פון ייִדן, וועלכע האָבן אַ גרויסן, ממש אומאָפּשאַצלעכן חלק אין דער אַנט- 
וויקלונג פון די דאָזיקע צװײַגן אין דער אַרגענטינער עקאָנאָמיק, 


די עקאָנאָמישע אַנטװיקלונג פון ייִדן אין אַרגענטינע איז געגאַנגען פּאַראַלעל 
מיטן געזעלשאַפטלעכן אויפבוי. דאָס זעלבע קען געזאָגט װערן אויך פאַרקערט, 
מחמת אין דער געזעלשאַפטלעכער אָרגאַניזאַציע האָבן געשפּילט אַ וויכטיקע ראָלע 
די עקאָנאָמישע אינטערעסן פון פאַרשיידענע סאָציאַלע גרופּעס. 

דער דראַנג צו שטײַגן אויפן עקאָנאָמישן לייטער האָט גאַנץ אינטויטיוו און- 
טערגעזאָגט דעם ייִדן, אַז ער װעט עס נישט קענען דערגרייכן אוױיסערהאַלב דעם 
ייִדישן קרײַז, אויב ער װעט זיך פון אים איזאָלירן. ער האָט קלאָר געזען, אַז נישט 
בלויז זײַן ייִדישקייט, נײַערט אויך זײַנע עקאָנאָמישע אינטערעסן זענען ענג פאַר- 
בונדן מיטן ייִדישן כלל, 

קיין אָפיציעלע איזאָלאַציע לגבי ייִדן איז טאַקע נישט געווען און איז נישטאָ, 
קיין פּאָליטיק פון ,סװאָי דאָ סװעגאָ"* -- אַװודאי נישט. אָבער כדי צו שטײַגן 
אַליין, איז דער ייד געווען צו שװאַך און צו באַגרענעצט אין מיטלען. איז דעריבער 
די שותפות מיטן ייִדישן כלל געװאָרן אויך א ריין פּראָזאַישע נויטװענדיקייט, 
ניט שטענדיק איז די שותפות געװאָרן דיקטירט דווקא פונעם הויכן גראַד נאַציאָ- 
נאַלן באַװוּסטזײַן, אַ סך מאָל איז דער ייִד געפירט געװאָרן צו אָט דער שותפות 
גראָד איבער די פּשוטע פּערזענלעכע סאַציאַלע און עקאָנאָמישע אינטערעסן 

אַזױ זענען אויפגעקומען אַ רייע עקאָנאָמישע אינסטיטוציעס, װאָס האָבן גע- 
שפּילט -- און שפּילן נאָך ביז הײַנט -- אַ וויכטיקע ראָל אין דער ייִדישער עקאַָ- 
נאָמיק און אין אַ גאַנץ באַדײַטנדיקער מאָס -- אויך אין דער עקאָנאָמיק פון 
לאַנד בכלל, 


*) , אייגענער צום אייגענעם" --- לאָזונג פון די פוילישע אַנטיסעמיטן: ,פּאָליאַק! קויף נאָר 
בײַ א פּאַליאַק!*, 

אין אַ געוויסער מאָס איז עס גראָד אַ פּאָזיטיווער פאַקטאָר װאָס די אָנגעהערי- 
קייט צום ייִדישן כלל איז פאַרבונדן נישט בלויז מיט פּלאַטאָנישער ליבע, נײַערט 
אויך מיט פּשוטע מאַטעריעלע אינטערעסן. נאָך ריכטיקער: עס איז גוט װאָס עס 
זענען געשאַפן געװאָרן אַזעלכע מאַטעריעלע בריקן, וועלכע פאַראייניקן דעם יחיד 
מיטן ייִדישן כלל. אין די באַדינגונגען אין וועלכע מיר לעבן, איז עס פון גװאַלדי- 
קער וויכטיקייט, בפרט אַז דאָס האָט נישט געשטערט, אַז די עקאָנאָמישע אינסטי- 
טוציעס זאָלן אַליין אויך ווערן אַ װויכטיקער פאַקטאָר אין לעבן פון ישוב. 

ערשטנס -- איז פּאָזיטיוו דער עצם פאַקט פון ייִדישער אָרגאַניזירטקײט, 
צווייטנס --- האָבן די אינסטיטוציעס פון לכתחילה אָן אָנגענומען אַן אײגנאַרטיקן 
כאַראַקטער. זיי זענען נישט געווען קיין פּריװאַטע קאַפּיטאַליסטישע אונטערנעמונ- 
גען. להיפּוך: די מערסטע זענען מאַסן-אינסטיטוציעס, װאָס טראָגן אַ דורכויס קאָ- 
לעקטיוון קאָאָפּעראַטיװויסטישן כאַראַקטער. 

דער קאָאָפּעראַטיוויזם אין אַרגענטינע ציט זיין יחוס-בריוו נאָך פון דער 
גאָלדענער צײַט פון דער קאָלאָניזאַציע. אויך אין דעם פּרט האָבן ייִדן אין אַרגענ- 
טינע דערפילט אַ באמת פּיאָנערישע ראָל. אמת טאַקע, אַז נישט אין אַלע פאָלן 
האָט דער קאָאָפּעראַטיוויזם אָפּגעהיט זײַן אַבסאָלוט אייגנטלעכן כאַראַקטער. אָפט 
מאָל האָט ער אָפּגענױגט פון עיקרדיקע װערטן באַזונדערס וען סהאַנדלט זיך 
וועגן דעם מיטגליד, דעם יחיד. אָבער דעם קאָלעקטיון און געזעלשאַפטלעכן 
כאַראַקטער האָט ער אויפגעהאַלטן. אַדאַנק דעם זענען די אינסטיטוציעס געװאָרן. 
אַ וויכטיקער אָנשפּאַר פאַרן געזעלשאַפטלעכן לעבן, הן פון מאַטעריעלן שטאַנד- 
פונקט און הן פון מאָראַלישן, 


דאָך דאַרף מען נישט פאַרזען אויך דעם פאַקט פון דער באַװוּסטזיניקער אָנ- 
געהעריקייט צום ייִדישן כלל. דאָס האָט אין ייִַדישן לעבן בכלל און אויך אין 
אונדזער ישוב געשפּילט אַ דעצידירנדיקע ראָל, 

אויך אין דעם פּרט האָט די אימיגראַציע פון צװוישן ביידע וועלט-מלחמות 
צוגעטראָגן אַ גרויסן חלק, אויב נישט דעם סאַמע גרעסטן, 

די אימיגראַציע איז נישט געקומען אַהער מיט קיין ליידיקע הענט. 

אין די אָרעמע קלומעקלעך איז געווען אַ גרויסער געזעלשאַפּטלעכער באַגאַזש, 
עס איז געווען אין זיי ווילן און דראַנג צו באַנײַונג; צו גײַסטיקער עקספּאַנסיע; 
צו ייִדיש-מענטשלעכער איבערבויונג, 

די מערסטע אימיגראַנטן פון יענע יאָרן האָבן אין זייערע אַלטע היימען דורב- 
געמאַכט אַ וויכטיקע געזעלשאַפטלעכע שולע. אַ סך פון זיי זענען געזעלשאַפטלעך 
דערצויגן געװאָרן אין די פּראָפּעסיאָנעלע פאַראיינען און אין די פּאָליטישע פּאַר- 
טייען פון אַלע מינים. אַנדערע זענען דערצויגן געװאָרן אין די מאָדערנע ייִדישע 
און העברעישע שולן -- דורכגעדרונגען מיט ליבשאַפּט צו דער מאָדערנער 
וייִדישער. און העברעישער ליטעראַטור און צו די קולטור:ווערטן פון מזרח-אייראָ- 
פּעוִשן ייִדנטום, װאָס זענען אין יענער צייט געווען אין זייער סאַמע פּונאַנדערבלי, 

די דאָזיקע װערטן האָט די אימיגראַציע, וי נאָר זי האָט געשטעלט אירע 
ערשטע טריט, אָנגעהויבן איבערצופלאַנצן אויפן היגן באָדן. 

דער באָדן איז דאָ נישט געווען אין גאַנצן קיין ליידיקער. קיין קרקע בתולה 
--- אַװודאי נישט. עס האָבן שוין פון פריִער געװירקט פאַרשיידענע כוחות. פון 
איין זײַט --- די קאַלאָניזאַציע, װאָס האָט געהאַט אירע צענטערס אינעם אינערן 
פון לאַנד, און פון דער צווייטער -- אַ געוויסער שיכט פון דער ייִדישער אינטע- 
ליגענץ, װאָס האָט זיך דאָ אָנגעזאַמלט אין די ערשטע יאָרן פון אונדזער יאָר- 
הונדערט, 

געווען צווישן די ייִדישע שרײַבערס, זשורנאַליסטן, לערערס. די מערסטע פון 
זיי --- מאָדערנע משכילים, באַאײַנפלוסטע פון די אידעאַלן פון נאַציאָנאַלן און 
סאָציאַלן רענעסאַנס אונדזערן, אָדער פון אַלגעמײן רעװאָלוציאָנערע אידייען, װאָס 
זענען געווען אין דער מאָדע אין יענער צײַט. אָט די נאַציאָנאַל-געשטימטע פאָלקס- 
אינטעליגענץ האָט אייגנטלעך פאַרלייגט דעם יסוד פונעם ייִדיש-געזעלשאַפטלעכן 
לעבן אין אַרגענטינע. 

ווען די נײַע אימיגראַציע איז געקומען זענען שוין געווען פאַרלייגט די ריכט- 
ליניעס פון דער געזעלשאַפטלעכער סטרוקטור פון אונדזער ישוב. אַלע פּאָליטישע 
פּאַרטײען, וועלכע מיר פאַרמאָגן הײַנט, זענען שוין דעמאָלט געווען טעטיק. עס 
האָבן עקסיסטירט די טאָג-צײַטונגען, פאַרשיידענע זשורנאַלן און ליטעראַרישע 
אױיסגאַבעס, די ייִדישע ליטעראַטור האָט שוין געהאַט אַרױסגעגעבן אירע ערשטע 
שפּראָצונגען אויפן אַרגענטינער באָדן. עס האָבן שוין אויך עקסיסטירט צענדלי- 
קער אינסטיטוציעס: קולטורעלע, פילאַנטראָפּישע, דערציערישע און פון אַלע אַנ- 
דערע מינים. אָבער דאָס אַלץ איז געווען אין פּראָצעס פון בראשיתדיקייט, 

אַלץ איז געווען נײַ, יונג, אין צושטאַנד פון ווערן און אויספורעמען זיך, 
און אָט אין דער בראשיתדיקייט איז באַשטאַנען די גרויסע מעלה. די אינסטיטן- 
ציעס און אַלע אנדערע אויסדרוקן פון גײַסטיקן און געזעלשאַפטלעכן לעבן זענען 
נאָך נישט געווען פאַרגליווערט און פאַרפּאַנצערט קעגן נײַע השפּעות, וי סיהאָט 
געטראָפן אין אַנדערע לענדער. די השפּעה פון דער נײַער אימיגראַציע; איר אומרו 
און גײַסט; דער שווּנג און אינהאַלט, אַ באַפליגלטער פון נאַציאָנאַלן און סאָציאַלן 
פּאַטאָס, האָט געפונען א דאַנקבאַרן באָדן און ער האָט זיך דעריבער גאָר שנעל 
געלאָזט פילן אויף אַלע שטחים פון געזעלשאַפטלעכן לעבן. 

נאָך אַ מעלה איז געווען, אפשר טאַקע די סאַמע װיכטיקסטע: 

די װוערטן פון דער מזרח-אײראָפּעיַשער קולטור, וועלכע זענען מיט גרויס 
פּיעטעט אַרײַנגעװעבט געװאָרן אינעם געזעלשאַפטלעכן אָרגאַניזם, האָבן אויף 
אַן אינטענסיװו-אָרגאַנישן אופן פאַראייגנט אין זיך די בענקשאַפט צו ציון, 

אין לעצטן סך-הכל האָט דערפון געװוּנען דער ישוב. ער איז געגאַנגען אויפן 
וועג פון אַקטיוון און שאַפּערישן קולטור-לעבן, װאָס האָט פאַראײיניקט די מאָדערנע 
ייִדישע קולטור מיטן ציוניסטישן אידעאַל און ליבשאַפט צו ישראל. פון אָט דעם 
סינטעז איז אַרױסגעקומען דער אײגנאַרטיקער גרונטשטריך פון אונדזער ישוב, 

װאָס ווערט באַצייכנט וי ייִדיש, נאַציאָנאַל און פאָלקסטימלעך. דאָס איז די ריכ- 
טיקסטע פאָטאָגראַפיע פון דעם אינערלעכן מהות פון אַרגענטינער ייִדנטום, װאָס 
טיילט זיך אויס, אין אַ געוויסער מאָס, פון אַנדערע ישובים, און אַז מע פאַרשטייט 
אָס דעם מהות, פאַרשטײיט מען אויך פאַרװאָס דער ישוב האָט געקענט אויפהאַלטן 
זײַן וועלטלעך-ייַדישן כאַראַקטער, 

ישובים װאָס פאַרמאָגן נישט אָט די נאַציאָנאַל-יזדישע קולטור-אַטמאָספער; 
װאָס זענען נישט דורכגעדרונגען מיט די אידייען פון נאַציאָנאַלן רענעסאַנס און 
מיט דער דינאַמיק פון אַקטיוון ייִדישן לעבן, זענען אַ סך עמפינדלעכער לגבי די 
געפאַרן פון דער אַסימילאַציע, װאָס לויערן פון דרויסן. אויך אין דעם אייגענעם 
אינעװייניקסטן לעבן מוזן זי אָפט אָנקומען צו באַשטימטע סוראָגאַטן פון ייִדיש" 
קייט, װאָס זענען פרעמד צום גײַסט און כאַראַקטער פון אונדזער תקופה, 

דער אַרגענטינער ייִדישער ישוב האָט גײַסטיק און געזעלשאַפטלעך זיך אויפ- 
געבויט אויף די אויבן דערמאַנטע ווערטן. דאָס האָט אים געגעבן, נישט בלויז אַן 
אייגענעם אויסזען, נײַערט אויך אחיזה פאַר זײַן נאַציאָנאַלער דערהאַלטונג. לוט 
זײַן מהות האָט ער נישט געקענט זײַן קיין פּאַסיווער ישוב. להיפּוך: ער האָט גע- 
מוזט זײַן געזעלשאַפטלעך אַקטיוו, באַנײַעריש, דינאַמיש און שאַפּעריש אויף אַלע 
געביטן. ישובים װאָס האָבן זיך געבויט אויף רעליגיעזע, אָדער פּסעװדאָירעלי- 
גיעזע באַגריפן, האָבן אָפּט פאַרזען דאָס נאַציאָנאַלע, דאָס פאָלקישע. דער אַרגענ- 
טינער ישוב האָט עס נישט געקענט פאַרזען,. מחמת די אָנגעהעריקײט צום ייִדישן 
פאָלק איז דער ויכטיקסטער און ממש איינציקסטער יסוד פאַר זײַן עקזיסטענץ, 
דערפון -- דער פאַרהעלטנישמעסיק הויכער גראַד פון נאַציאָנאַלער טעמפּעראַטור, 
װאָס הערשט אין דעם ישוב און דאָס געפיל פון נאַציאָנאַלער צוגעבונדנקייט און 
אחריות צו דער ייִדישער מדינה און צום ייִדישן פאָלק, װאָס קומט דאָ צום אויס- 
דרוק מער וי אין אַ סך אַנדערע ישובים, 

במשך דעם ערשטן יאָרהונדערט און גאָר באַזונדער אין דער צווייטער העלפט 
זײַנער, האָט דער ישוב אין אַרגענטינע אויסגעפלאַסטערט אַ באַשטימטן דרך פאַר 
זײַן אייגענעם גאַנג אינעם לעבן פון אונדזער פאָלק. די אייגנקייט באַשטײט בעיקר 
אין דעם סינטעז פון די מזרח-אײיראָפּעישע קולטור-ווערטן, וועלכע ער האָט זאָר- 
געװוודיק איבערגעפלאַנצט אויפן היגן באָדן און זיי באַהאָפּטן מיט דער גאַנצער פּיע- 
טעט און ליבשאַפט צו דער ישראלדיקייט פון הײַנט. אין דעם איז באַשטאַנען, אין 
דער גרעסטער מאָס, די מזל ברכה פון אונדזער ישוב. 

בײַם איבערטרעטן די שװועל פון צווייטן יאָרהונדערט, שטייען פאַר די אויגן 
-- פון איין זײַט -- די אַלע פּאָזיטיווע דערגרייכונגען. און פון דער צווייטער זײַט 
-- װאַקסן אויס אָן אַ שיעור נעגאַטיווע דערשײַנונגען, וועלכע דערוועקן אין אונדז 
אומרו און זאָרג פאַרן מאָרגן פון אונדזער ישוב. דאָס לעצטע פאַרפליכטעט אונדז 
צו קוקן אין דער צוקונפט מיט דער גאַנצער ערנסטקייט און אחריות און צו טאָן 
אַלץ װאָס איז מעגלעך, אַז דער. מאָרגן פון אונדזער ישוב זאָל נישט פאַרשעמען 
דעם נעכטן. 


אונדוער ישוג און דאָס ייַדישע װעלטפאָלק 


אונדזער בוכהאַלטעריע 


די בוכהאַלטעריע פון ייִדישן פאָלק איז זייער א קאָמפּליצירטע. פּונקט אַזױ 
קאָמפּליצירט איז אויך די בוכהאַלטעריע פון יעדן ישוב באַזונדער, 

פאַר יעדן פאָלק איז געגוג זײַן אייגנשנער שפיגל, כרי צו זען זיך. פאַר אונדז, 
אָבער, איז עס נישט גענוג. כדי מיר זאָלן זיך זען און פאַרשטיין אונדזער לאַגע, 
דאַרפן מיר קוקן אין אַ סך שפּיגלען מיט אַ מאָל, מיר דאַרפן אַװדאי זען, װאָס 
עס טוט זיך בײַ אונדזערע שכנים, אין די לענדער װוּ מיר לעבן. און מיר דאַרפן 
זען, װאָס עס געשעט אין דער וועלט בכלל. אָבער אין דער זעלבער צײַט, טאָרן 
מיר נישט פאַרגעסן צו זען זיך אויך אין דעם איגענעם ששפיגל, טאַקע פון דעם 
ישוב גופא, און גלײַכצײַטיק אויך -- אין דעם שפּיגל פון ייִדישן וועלט-פאָלק, 

ס'איז קלאָר, אַז יעדער ישוב האָט זײַנע אייגענע פּראָבלעמען, וועלכע זענען 
ספעציפיש און אײיגנאַרטיק נאָר פאַרן געגעבענעם ישוב. דאָס װאָס עס געשעט 
איצט, צום בײַשפּיל, מיטן ייִדישן ישוב אין דרום-אַפריקע, האָט נישט קיין ענלעכ- 
קייט צו דעם, װאָס עס געשעט מיט די ייִדן אין ראַטנפאַרבאַנד, און דאָס װאָס עס 
געשעט הײַנט אין די לענדער פון דרום-אַמעריקע איז נישט דאָס זעלבע, װאָס אין 
די פאַראייניקטע שטאַטן, אָדער אין אײיראָפּע, 

די אַרומיקע באַדינגונגען זענען אַנדערע. אַנדערש זענען די סאָציאַלע פּראָ- 
צעסן אין די פאַרשיידענע לענדער, די עקאָנאָמישע פאַקטאָרן, די פּאָליטישע 
באַציונגען, און אַנדערש איז דעריבער אויך די לאַגע פון יעדן ישוב באַזונדער. 
דאָך דאַרף מען וויסן, אַז אַפילו בײַ דער גאַנצער אנדערשקייט װאָס עקסיסטירט, 
איז פאַראַן אַ גװאַלדיקע ענלעכקייט אין דער גרונט-לאַגע פון אַלע ישוכים איבער 
דער גאָרער וועלט, 

די דאזיקע ענלעכּקײיט איז נישט קיין צופעליקע. זי װאַקסט אַרױס פון דער 
געמיינזאַמטר היסטאָרישער פאַרגאַנגענהייט; פונעם געמיינזאַמען גוױל און פון די 
געמיינזאַמש אינטערעסן צווישן אַלע ישובים, 

ער עס זעט נישט די ענלעכקייט און פאַרשטײיט נישט דאָס געמינזאַמע, 
װאָס פאַרבינדט אַלע טיילן פון ייִדישן פאָלק, דער וועט אויך נישט פאַרשטיין די 
לאַנע און די פערספעקטיוון פון יעדן ישוב באַזונדער. 

כדי דאָס צו דערקלערן, װאָלטן מיר געקענט ברענגען אַ סך בײַשפּילן פון 
פאַרשיידענע צײַטן און פאַרשיידענע לענדער. אָבער צוליב װאָס אַװעקגײן אין די 
װײַטע דרכים פון דער געשיכטעף? 

עס איז גענוג בלויז צו זען די הײַנטיקע ייִדישע װעלטמאַפּע. ליידער איז זי 
אין דער לעצטער צײַט געװאָרן פיל קלענער וי געװען אַ סך אַלטע ישובים 
זענען פאַרשװוּנדן. נײַע -- זענען אויפגעקומען. ייִדן לעבן אונטער פאַרשיידענע 
רעזשימען: דעמאַקראַטישע, און דיקטאַטאָרישע; קאָמוניסטישע און קאַפּיטאַליס- 
טישע. אַ סך זאַכן זענען אין אָט די לענדער אַנדערש: די רעכטן פון ייִדן; די באַ- 
ציונגען מיט דער אַרומיקער באַפעלקערונג: די עקאָנאָמישע לאַגע, די קולטור, די 
דערציונג און אַזױ ווייטער. אָבער די פונדאַמענטאַלע איגנשאַפטן פון די ישובים 
זענען אומעטום די זעלבע, 


די סאַציאַלע סטרוקטור 


קודם-כל -- איז עס כאַראַקטעריסטיש בנוגע דער סאָציאַלער סטרוקטור פון 
אַלע ייִדישע ישובים. זי איז געבליבן כמעט אומפאַרענדערט אין אַלע לענדער 
און אונטער אַלע רעזשימען. אַן אויסנאַם איז בלויז מדינת-ישראל, 

געוויס איז דאָ אַן אונטערשייד אין דעם עקאָנאָמישן מצב פון ייִדן אין די 
קאַפּיטאַליסטישע לענדער און אין די קאָמוניסטישע. אַפילו אין די לענדער פון 
איינעם און דעם זעלבן רעזשים, איז אויך די לאַגע נישט פאַר אַלעמען גלייך, 
עס זענען פאַראַן רײַכערע ייִַדן און אָרעמערע ייִדן. אָבער סאָציאַל געהערן די מער- 
הייט ייַדן, סײַ אין איין טייל וועלט, און סײַ אין צווייטן, צום מיטלשיכט, אָדער 
פּאַרמיטלער-שיכט, 

דאָס איז, פון סאָציאַלן שטאַנדפּונקט, דאָס סאַמע כאַראַקטעריסטישע אין 
אונדזער גאַנצער גלות-געשיכטע, און איז דעריבער געװאָרן אַ טייל פון אונדזער 
נאַציאָנאַלער כאַראַקטעריסטיק אין גלות. דאָס איז דער שליסל צו אַ סך פון אונ- 
דזערע פּראָבלעמען אין דער גאַנצער וועלט, און אויך דער שליסל צו די מערסטע 
פּראָבלעמען פון ייִדן אין אַרגענטינע און אין דרום-אַמעריקע בכלל, | 

אַמאָל האָבן ייִדן אין אַרגענטינע נישט געפילט אַזױ שטאַרק דאָס דאָזיקע 
פּראָבלעם, מחמת די סאָציאַלע קאָנפליקטן, האָבן נישט דערגרייכט צו אַזאַ מדרגה, 
וי אין דער לעצטער צײַט, אָבער אין דער מאָס װאָס די סאָציאַלע שפּאַנונג װוערט 
שאַרפער, ווערט אויך גרעסער די געפאַר, װאָס דאָס דאָזיקע טראָגט מיט זיך פאַר 
דער ייִדישער באַפעלקערונג, 

יעדער איינער, װאָס קען די סאָציאַלע פּראָצעטן אין דרום-אַמעריקע, וייס, 
אַז דירעקט האָט עס מיט ייַדן קיין שייכות נישט. דער מקור פון דער סאָציאַלער 
שפּאַנונג איז דאָס שרעקלעכע סאָציאַלע אומרעכט, װאָס הערשט אין די לענדער; 
דער הונגער, די נויט און אַלע אַנדערע פּראָבלעמען, װאָס זענען ענג פאַרבונדן 
מיט דער דאָזיקער לאַגע, 

קיינער קען נישט פאָרויסזען, מיט װאָס דער דאָזיקער קריזיס װעט זיך פאַר- 
ענדיקן אין דער נאָענטסטער צײַט. אָבער פון דער דערפאַרונג וייסן מיר, אַן 
קוים קומט צו אַן ערנסטן סאָציאַלן איבערבראָך,. איז דער ערשטער קרבן דער 
מיטלשיכט, װאָס פאַרלירט כסדר אַלץ מער דעם באָדן פון אונטער די פיס, 

אין תוך --- װי געזאָגט -- איז עס אַ סאַציאַלע פראַגע, אַן אַלגעמײנע און 
נישט דווקא קיין ייַדישע. אָבער היות די גרויסע מערהייט ייִדן געהערן צום דאָזיקן 
סאַציאַלן שינט, ווערט זי -- דירעקט און אומדירעקט -- פאַרװאַנדלט אויך אין 
אַ ייִדישער פּראגע, װאָס רירט אָן כמעט דעם גאַנצן ייַדישן ציבור, 


איז מעגלעך א סעפּאַראַטע לייזונג ? 


איז מעגלעך אַ סעפּאַראַטע לייזונג צום דאָזיקן פּראָבלעם מצד יעדן ישוב 
באַזונדער ? | 

אַמאָל האָט מען געמיינט, אַז אין יעדן לאַנד, אָדער אין יעדן ישוב פאַר זיך, 
קען געענדערט וערן די סאָציאַלע סטרוקטור פון ייִדישן ציבור. מען האָט אַפילן 
געמאַכט גרויסע, פאַרנעמפולע פּרוּוון דאָס צו דערגרייכן. איינער פון די בײַשפּילן 
איז די קאָלאָניזאַציע אין אַרגענטינע, װאָס האָט זיך אָנגעהויבן מיט פינף און 
זיבעציק יאָר צוריק. אַנדערע בײַשפּילן האָבן מיר אויך געהאַט אין אַמאָליקן פּױלן, 
אין צפון-אַמעריקע און אין רוסלאַנד, פריַער -- אונטערן צאַרישן רעזשים און 
דערנאָך, --- אונטער דער סאָוועטישער מאַכט, עס זענען באַקאַנט די גרויסע פאַר- 
מעסטן אין קרים און אין ביראָבידזשאַן, 

אַ וועלט מיט כוחות און מיטלען: פּריוואַטע, געזעלשאַפטלעכע און מלוכהשע, 
זענען אין דעם אַרײַנגעלײגט געװאָרן. אָבער װאָס איז דער רעװולטאַט פון דעם 
אַלעמען? דאַרפן מיר נישט דערפון כאָטש עפּעס לערנען?יי 

קודם"כל, -- אַז די סאָציאַלע אומנאָרמאַלקײט איז נישט קיין פּראָבלעם פון 
דעם אָדער יענעם ישוב באַזונדער, נייערט פון גאַנצן יִדישן פאָלק. | 

צווייטנס, --- אַז די סאָציאַלע פּראָבלעמען קענען נישט אָפּגעטײלט וערן 
פונעם אַלגעמײן ייִדישן נאַציאָנאַלן פּראָבלעם. 

און דריטנס, --- כל זמן דאָס פּראָבלעם ווערט נישט געלייזט אויף אַ דעפיני- 
טיוון אופן, גייענדיק אויף דעם וועג, וועלכן דער ציוניזם האָט אָנגעוויזן נאָך מיט 
יאָרן צוריק, און וועלכן די מדינה באַשטעטיקט מיט יעדן טאָג, שאַפט אָט דער ניט- 
אַנאָרמאַלער סאָציאַלער צושטאַנד, אָביעקטיוו גענומען, א זייער נישט גינסטיקע 
לאַגע פאַר דער ייִדישער באַפעלקערונג, 


אַסימילאַציע און איזאָלאַציע 


אַלע מאָל זענען געווען ייִדן, װאָס האָבן געמיינט, אַז מיטן אַריבערכאַפּן זיך 
איבער דער צווייטער זײַט פונעם פּלױט, װעלן זיי זיך ראַטעװען פונעם יִדישן 

גורל. אויך בײי אונדז זענען פאַראַן געוויסע ייִדן, װאָס מיינען, אַז װאָס קנאַפּער 
עס וועט זײַן זייער פאַרבינדונג מיטן ייִדישן נאַציאָנאַלן לעבן, אַלץ מער חן וועלן 
זיי געפינען אין די אויגן פון דער נישט-ייִדישער וועלט, 

נישט אַלע זאָגן עס אָפן. געוויינטלעך ווערט עס פאַרשלײיערט אונטער פאַר- 
שיידענע טעאָריעס, װאָס זענען אין איינקלאַנג מיטן גײַסט פון דער צײַט, אָבער אין 
תוך איז עס אַלע מאָל דער זעלבער וועג, װאָס פירט צו אַסימילאַציע. 

עס איז אַפילו איבעריק הײַנט צו דאַרפן באַװײַזן, אַז אַסימילאַציע איז נישט 
קיין לייזונג פאַרן פאָלק און פאַר קיין שום ישוב. אָבער די, װאָס מיינען, אַז זי 
וועלן זיך פּערזענלעך ,דערלייזן", װאָלטן אויך געקענט עפּעס לערנען, װעָן זי 
קוקן אַרײַן אין דעם שפּיגל פון דער ייִדישער געשיכטע און פון דער דערפאַרונג 
פון אונדזער פאָלק, אַפילן אין דער גאָר לעצטער צײַט, | 

סוף-כל-סוף איז עס נישט קיין פּראָבלעם בלויז פון אַרגענטינער ייִדישן ישוב, 
עס איז אַ ייִדיש וועלט-פּראָבלעם, װאָס איז אַלט אַזױ לאַנג װי דער ייִדישער גלות, 

נאָך מיט בערך זעכציק יאָר צוריק האָט בער באָראָכאָוו, -- דער באַגרינדער 
פון ציוניסטישן סאָציאַליזם --- באַווֹיזן, אַז דאָס ייִַדישע פאָלק לײַדט במשך דער 
גאַנצער גלות-געשיכטע פון צוויי דערשײַנונגען, װאָס אין תוך זענען זיי קעגנ- 
זעצלעכע, אָבער דאָך גייען זיי באַנאַנד און באַגלײטן אונדז דאָס גאַנצע לעבן 
אונדזערס. פון איין זייט -- האָט ער געזאָגט --- ליידט דאָס פאָלק פון אַסימילאַציע 
און פון דער צווייטער זייט --- פון איזאָלאַציע, | 

באָראָכאָוו האָט וועגן דעם געשריבן אין אַמאָליקן צאַרישן רוסלאַנד. זינט 
דעמאָלט זענען אַ סך װאַסערן אָפּגעפלאָסן, פון צאַרישן רעזשים איז שוין לאַנג 
קיין סימן נישטאָ. עס זענען אויפגעקומען נײַע סיסטעמען נײַע רעזשימען. און 
דאָך איז באָראָכאָװוס דיאַגנאָז וי אָנגעמאָסטן אויך אויף דער הײַנטיקער צײַט, 
אַפילו מיט אַ האָר נישט װינציקער, װי מיט צענדליקער און הונדעױטער אאָרן 
צוריק, 

נישטאָ הײַנט קיין איין לאַנד אין דער ועלט, װוּ מיר זאָלן נישט לײַדן פון 
דער אַסימילאַציע, און ס'איז אויך נישטאָ קיין איין לאַנד, װוּ מיר זאָלן גלײַכ- 
צײַטיק נישט ליידן אויך פון דער איזאָלאַציע. 

עס איז גאָרנישט איבערגעטריבן אויב מיר זאָגן, אַז הײַנט-:צו-טאָג אין די 
אַסימילאַציע די געפערלעכסטע קראַנקײט, װאָס צעפרעסט פון אינעװייניק אונדזער 
פאָלקס-אָרגאַניזם. עס איז אָבער אויך ריכטיק ווען מיר שטעלן פעסט, אַז אויך 
פאַר די װאָס אַסימילירן זיך, איז דער ענין נישט אַזױ פּשוט. איך רעד שוין נישט 
וועגן דעם, װאָס איז געשען אין די צײַטן פון היטלער, ווען ער האָט אויסגעזוכט 
אָפּשטאַמיקע ייַדן, געשמדטע אַפילו פון פערטן דור, און זיי צוגעטיילט דעם זעלבן 
ביטערן גורל װאָס אַלע ייִדן. אָבער אַפילו נישט אין אַזעלכע עקסטרעמע חיהשע 
באַדינגונגען, אַפילו אין דער אַזױ גערופענער דעמאָקראַטישער װעלט, איז אױיך 
נישט אַזױ איינפאך דאָס דאָזיקע פּראָבלעם, 

דערפאַרונגען אויף דעם געביט האָבן מיר, סלי אין דער קאַפּיטאַליסטישער 
וועלט, און סי אין דער קאָמוניסטישער, 

ביז צו אַ געוויסן גראַד לאָזט מען ייַדן זיך אַסימילירן. נאָך מער: אין געוויסע 
לענדער -- וי אין ראַטנפאַרבאַנד צום בײַשפּיל -- שטױיסט מען דערצו באַ- 
װוסטזיניק, און אַפילו מיט גװאַלד. אָבער, אַז עס קומט צו אַזאַ מדרגה, ווו די 
אינטערעסן פון די אייגענע קומען אין װידערשפּרוך מיטן ווילן און גרייטקייט פון 
ייִדן צו פאַרנעמען נײַע פּאָזיציעס אויפן עקאָנאָמישן לייטער, אָדער אינעם געזעל- 
שאַפטלעכן לעבן בכלל, דאַן זאָגט מען גענוג! דאָ הייבט זיך אָן דער פּראָצעס פון 
אַרױסשטױסן ייִדן פון באַשטימטע פּאָזיציעס, כדי צו מאַכן פרײַ דעם ועג פאַר 
די אייגענט פּרעטענדענטן, 

מיט איין װאָרט: כל-זמן מ'דאַרף דעם ייַדן, צוליב זײַן בײַטראָג פאַר דער 
אַנטװיקלונג פון דער װירטשאַפט און קולטור, זענען פאַר אים אַלע טירן אָפן 
קוים אָבער קומען אויף אייגענע בעלנים, אויף די זעלבע עקאָנאָמישע און געזעל- 
שאַפטלעכע פּאָזיציעס, דעמאָלט וערן ייִדן פון זיי אַרױסגעשטױסן. נישטאָ דערבײיַ 
קיין אונטערשייד צווישן אַסימילירטע ייַדן און נישט-אַסימילירטע. 

טייל מאָל װערט עס געטאָן פאָרזיכטיק, מיט ,װײַסע הענטשקעס" און טייל 
מאָל -- מיט די סאַמע ברוטאַלסטע אַנטיסעמיטישע מעטאָדן 

אַזױ איז עס געשען אין פאַרשיידענע צײַטן, און אין פאַרשיידענע לענדער. 
אַזױ געשעט עס אויך הײַנט, סײַ אין מזרח, און סײַ אין מערב, 


דער מקור פון אַנטיסעמיטיזם 


אויך אין אַרגענטינע און אין די אַנדערע לענדער פון דרום-אַמעריקע, קומען 
לעצטנס אויף פּרעטענדענטן, װאָס שאַרפן זיך די ציין אויף די פּאָזיציעס, וועלכע 
ייִדן האָבן אויפגעשטעלט. דערפאַר געפינט דער אנטיסשמיטיזם אַלץ מער אָפּקלאַנג 
צווישן די דאָזיקע סאַציאַלע גרופעס, וועלכע מיינען, אוּ דער ייד שטייט יי אין 
וועג. נישט אומזיסט האָט די , טאַקואַראַ* אַראָפּגענידערט פון די ,הויכע פענצטער" 
צו די אַרבעטנדיקע און אַרעמע שיכטן פין פאָלק. זי האָט דערשנאַפּט, אַז דער 
דאָזיקער באָדן איז פיל גינסטיקער פאַר איר פארגיפנטדיקער אַרבעט, 

עס איז פּשׂוט: װאָס גרעסער עס וערט דער סאַציאַלער קריזיס אין די לעג- 
דער; װאָס מער מענטשן עס פאַרלירן זייער ביז איצטיקן עקאָנאָמישן אָנהאַלט, 
אַלץ גרעסער איז דעריבער די געפאַר, אַז זיי זאָלן געכאַפּט ווערן אויף דער אַנטי- 
סעמיטישער ווענטקע. 

בײַשפּילן דערפון האָבן מיר יעדן טאָג. מיר זעען עס אין די כסדרדיקע 
אַטענטאַטן אויף ייִדן, יחידים און אינסטיטוציעס, און מיר זעען עס אויך אין דער 
צאָל אַנטיסעמיטישע אָרגאַניזאַציעס, װאָס מערן זיך וי שװאָמען נאָך אַ רעגן 

עס האַנדלט זיך נישט ועגן אָנשרעקן עמעצן און אַוודאי נישט ועגן אָנ- 
וואַרפן -- חס וחלילה -- אַ פּאַניק. פאַרקערט, כדי אױיסצומײַדן אומזיסטע שרעק 

און פּאַניק איז נייטיק צו זען די ווירקלעכקייט. זי זען ריכטיק און באַצײַטנס. װײַל 
נאָר אַזױ אַרום קען מען אפשר פאַרמײַדן אַ סך סורפּריזן און סיטואַציעס, וועלכע 
קענען זײַן פיל געפערלעכער, אויב מיר וועלן נישט זײַן װי געהעריק צוגעגרייט 
צו קענען גיין אַנטקעגן די קומענדיקע פּראָצעסן, 


װאָס איז אונדזער ענטפער ? 


--- װאָס קענען מיר טאָן, און װאָס דאַרפן מיר טאָן, אין דער דאָזיקער 
סיטואַציע ? 

דאָס זענען געוויס די פּראַגן, װאָס שטייען פאַר יעדן ערנסט:דענקענדיקן 
און אַחריותדיקן ייִדן. 

פאַראַן קודם-כל איין ענטפער: אַ היסטאָרישער, וועלכן די געשיכטע האָט שוין 
פון לאַנג געגעבן, 


דעם ענטפער האָבן נאָך מיט יאָרן צוריק באַגרינדעט מ. העס און פּינסקער, 
און הערצל און באָראָכאָוו און סירקין און נאָך אַנדערע דענקערס און טעאָרעטיקערס, 
אָבער אַמבעסטן האָט אים באַשטעטיקט די מדינה אַליין מיט איר עצם עקסיס- 
טענץ. דאָס מוז מען זאָגן מיט דער גאַנצער קלאָרקייט, מחמת דאָס איז דער 
איינציקער גלאָבאַלער און דעפיניטיווער ענטפער איף דעם ייד פּראָבלעם אין 
דער גאָרער וועלט, | | 

אָן דעם ענטפער -- האָט די היסטאָרישע דערפאַרונג באַוויזן -- איז קיין 
באַזונדערע לייזונג צו דער יִדן-פראַגע נישט מעגלעך. מיט דעם ענטפער: אין 
ליכט פון מדינת-ישראל, איז מעגלעך צו טאָן נאָך אַ סך אַנדערע זאַכן אויך. 


ס'דאַרף זײַן קלאָר: די וויזיע פון דער מדינה און די לעבעדיקע, אַקטיוע 
פאַרבינדונג מיט איר, פרעגט נישט אָפּ דעם קאַמף אויפן אָרט; זי פאַרמינערט 
נישט זײַן באַדײַטונג און קראַפּט. פאַרקערט -- זי פאַרשטאַרקט דעם נאַציאָנאַלן 
גלויבן; זי װײַזט די פּערספּעקטיון פאַר דער צוקונפט פון ייִדישן פאָלק, און ממילא 
פאַרשטאַרקט זי דעם מאָראַלישן און פּאָליטישן כוח פון ייִדן אומעטום צו קעמפן 
פאַר ייִדישע רעכטן. 

צווייטנס, איז קיין ספק נישט, אַז אונדזער גורל אין די לענדער איז פאַר- 
בונדן מיטן גורל פון דער דעמאָקראַטיע. 

אָבער דעמאָקראַטיע אַליין אין נאָך נישט גענוג. 

אַמאָל האָבן אַ סך ייִדן געמיינט, אַז בלויז מיטן סאָציאַליזם װועט שוין אױיטאָ- 
מאַטיש געלייזט ווערן דאָס יידן-פּראָבלעם אין יעדן לאַנד באַזונדער, הײַנט האָבן 
מיר שוין אַ גענוגנדיק ביטערע דערפאַרונג, אַז עס קען זײַן סאָציאַליזם, און מיר, 
ייִדן, זאָלן גאָר אויפהערן צו זײַן. טראַכטן, אַז אויב מיר װעלן זיך אַרױפכאַפּן אויפן 
װאָגן פון דער דעמאָקראַטיע, װעלן מיר שוין דערמיט לייזן אַלע אונדזערע פּראָ- 
בלעמען, איז דעריבער זייער געפערלעך. 

דעמאַקראַטיע איז גוט און סאָציאַליזם איז אַװדאי גוט, אָבער שטענדיק ווען 
מיר אַליין פאַרלירן נישט דערבײַ אונדזער אייגענעם איך. 

דאָס איז מעגלעך נאָר דעמאָלט, ווען מיר װעלן בילדן אַ זעלבשטענדיקן כוח. 

וי אַ יחיד, קען יעדער ייד זײַן אָנגעהעריק צו וועלכער פּאָליטישער פּאַרטײ 
אין לאַנד ער וויל. וי אַ קאָלעקטיוו, װי אַ ישוב, קענען מיר צו קיין שום פּאַרמײ 
נישט זייץ אָנגעהעריק. מיר דאַרפן אָבער זײַן גרייט שטענדיק צו קעמפן מיט אַלע 
דעמאָקראַטישע כוחות מיט װועמען מיר האָבן געמינזאַמע אינטערעסן פאַראַן 
אָבער דערבײי אַ תנאי: 

אויך זי מוזן אונדז אָנערקענען אַזױ װי מיר זענען 

זיי מוזן אונדז אָנערקענען נישט בלויז וי גוטע און געטרײַע אַרגענטינער; 
זוי ערלעכע און אויפריכטיקע דעמאָקראַטן, זיי מוזן אונדז אָנערקענען אויך וי 
ייִדן; װי אַ יִַדישן קאָלעקטיוו מיט ייִדישע נאַציאָנאַלע אינטערעסן, װאָס פון איין 
זײַט זענען זיי דורכויס פאַרבונדן מיט די אינטערעסן פון לאַנד אין וועלכן מיר 
לעבן, און פון דער צווייטער זייט, --- מיטן גאַנצן ייִדישן פאָלק און מיט מדינת- 
ישראל, 

די מורא פאַר דער באַשולדיקונג אין דאָפּלטער לאָיאַליטעט, איז אַ גװאַלדיק 
איבערגעטריבענע. 

פאַר שונאים װעלן מיר זיך סײי וי קיין מאָל נישט פאַרענטפערן, און די 
גוטע פרײַנד פאַרשטייען זייער גוט, אַז אונדזער געטרײַשאַפּט צום ייִדישן פאָלק און 
צו דער ייִדישער מדינה, איז נישט אין סתירה צו אונדזער געטרײַשאַפט צום לאַנד 
װוּ מיר לעבן. קיין באַװײַזן דערויף דאַרפן מיר בײַ קיינעם נישט אַנטלײַען זי 
זעענן פאַראַן איבערגענוג אין אַלע לענדער. 

אַנב איז דאָס אַװעקשטעלן קלאָר דאָס פּראָבלעם, מיט דער גאַנצער אויפ- 
ריכטיקייט, דער בעסטער באַװײַז, אַז מיר טראָגן נישט אונטער דער פּאָלע קיין 
צװײידײַטיקע כוונות. 


מיט די בליקן צו זיך 


כדי צו דערגרייכן דאָס אויבן-געזאָגטע, מוזן מיר אויך לגבי זיך אַליײן שטעלן 
אַ רייע וויכטיקע תנאים, 

קודם-כל -- נישט באַהאַלטן דאָס אייגענע פנים און נישט מיינען אַז מען 
קען אַנטלױפן פון די אייגענע פּראָבלעמען 

אין דער פּאַליטישער וועלט, וי אין לעבן בכלל, האָט מען נישט קיין דרך- 
ארץ פאַר מענטשן, װאָס פאַרלייקענען זיך אַלין. שוין אָפּגערעדט, אַז אויף דעם 
וועג האָט נאָך קיין שום קאָלעקטיוו קיין מאָל גאָרנישט דערגרייכט, 

װאָס אָפענער, װאָס װוערדיקער עס וועט זײַן אונדזער קאַמף, אַלץ מער אויס- 
זיכטן זענען פאַראַן מצליח צו זיין. 

דעם בעסטן בײַשפּיל האָבן מיר געהאַט מיט צוויי יאָר צוריק: 

אונדזער געאייניקטער זעלבשטענדיקער װידערשטאַנד קעגן די נאַציש- 
אַנטיסעמיטישע אָנגריפן, װאָס האָט זיך אויסגעדריקט אינעם פּראָטעסטישטרײַק 
פון יוני, האָבן אַרױסגערופן צו אונדז מער דרך-ארץ, װי אַלע אַנדערע אינטער- 
ווענצן ביז אַהער, 

די אָנערקענונג איז געקומען פון אַלע אויפריכטיקע פריינד פון דער דעמאָי 
קראַטיע, וועלכע האָט געהאַט די בעסטע געלעגנהייט צו איבערצײיַגן זיך, אַז אונ- 
דזער קאַמף איז אויך אין זייערע אינטערעסן. שוין אָפּגערעדט פון אונדזער אייגש- 
נער יוגנט, װאָס האָט אתנדן און זיך אַלין דערזען אין אַ גאַנץ נײַער געשטאַלט, 
אויך די שונאים האָבן געמוזט אײַנזען אונדזער כוח, און געמוזט זיך רעכענען 
דערמיט, 

דער אויספיר איז: אַז אויך אויף להבא מוזן מיר בילדן אַ זעלבשטענדיקן כוח, 
ווייל נאָר אַזױ אַרום קענען מיר זײַן באַרופן צו פאַרטיידיקן אונדזערע ייִדישע 
אינטערעסן און גלײַכצײַטיק -- אויך פאַרטיידיקן די דעמאָקראַטישע װערטן פון 
לאַנד, 

עס איז בכלל נישט מעגלעך קיין ריכטיקע פּאָליטיק, אויב מ'קוקט בלויז 
דורכן פענסטער צום דרויסן און מ'זעט נישט, װי ס'דאַרף צו זיין, דאָס אייגענע 
לעבן, 

אַ געזעלשאַפט קען בילדן אַ פּאָליטישן כוח נאָר דעמאָלט, ווען זי איז אינער- 
לעך שטאַרק. אויך אונדזער כוח, אין יעדן פאַרמעסט מיט דער דרויסנדיקער וועלט, 
איז אַלע מאָל געווען אָפּהענגיק פון דער מאָס פון אונדזער אינערלעכער קראַפט, 

דאָס מיינט: די זאָרג פאַר די גײַסטיקע װוערטן פון אונדזער פאָלק; די זאָרג 
פאַר דער קולטור, פאַר די עטישע פּרינציפּן, פאַר אייניקייט און דעמאָקראַטיע 
אין אונדזער אייגענעם לעבן. 

די װאָס מיינען, אַז דאָס לעצטע האָט נישט קיין שײַכות מיט דער פּאָליטיק, 
האָכן אַ טעות. דאָס איז דער הינטערגרונט, דער יסוד פון אונדזער פּאָליטישן 
געראַנגל, אָן דעם איז דער קאַמף פאַר ייִַדישקייט זינלאָז און פון פאָרויס פרוכטלאָז, 

אויך אויף דעם געביט האָבן מיר אַ גאָר היפּשע דערפאַרונג פון פאַרשיידענע 
צײַטן און אין פאַרשיידענע לענדער. | 

מ'קען נישט קעמפן פאַר דעמאָקראַטיע אין דער אַרומיקער װעלט, אויב זִי 
עקסיסטירט נישט אין דער אייגענער סביבה, פּונקט וי מ'קען נישט רעדן ועגן 
דרך-ארץ פון פרעמדע צו דער ייִדישער קולטור און דערציונג, אויב אַליין פאַר- 
מאָגט מען נישט די געהעריקע באַציונג און אינטערעס צו די אייגענע יידישע 
ווערטן, 


דער אינערלעכער פראָנט 


| דאָס אַלץ מוז מען שטענדיק געדענקען. אָבער נאָך מער מוז מען עס זאָגן 
הײַנט, מחמת אויך אין אונדזער אייגענעם לעבן איז קיין זאַך נישט סטאַטיש. מיר 

שטייען פאַר וויכטיקע ענדערונגען אין אונדזער געזעלשאַפט. אָט די ענדערונגען 
זענען אַ רעזולטאָט פון פאַרשיידענע נאַטירלעכע פּראָצעסן און אויך פון אלערלי 
דרויסנדיקע השפּעות, וועלכע מיר הייבן שוין אָן צו פילן גאַנץ שאַרף, 

עס געהערט צו אונדזערע פּאָזיטיװוסטע דערגרייכונגען דער פאַקט, װאָס אין 
דער פירונג פון אַ סך אינסטיטוציעס -- און ספּעציעל טאַקע אין די קערפּער- 
שאַפטן, װאָס פאַרנעמען זיך מיט פּאָליטישער אַרבעט, -- קומען צו מענטשן פון 
דער נײַער גענעראציע. דער אָפּרוף פון די מערסטע מענטשן פון נײַעם דור אין 
אַ װוירדיקער, אַ מוטיקער. נישטאָ קיין שמץ פון פּחדנות, פון מורא און געפאַלנ- 
קייט לגבי עמעצן אַנדערש, דאָס זענען װוּנדערלעכע מעלות, װאָס פילן אונדז אָן 
מיט צוטרוי און גלויבן, אין אָט די נײַע יונגע כוחותי 

אָפט מאָל אָבער, הערט זיך בײַ אַ סך א צו שאַרפער טאָן פון אַ מין דעקלאַ- 
ראַטיווער ייִדישקייט. איך װאָלט געזאָגט: אַ דרויסנדיקע ייִדישקייט און נישט קיין 
אינעווייניקסטע. עס פעלט אָפט די אָרגאַנישע, אינטימע און ממשותדיקע פאַר- 
בינדונג מיטן אַקטיון ייַדישן לעבן. עס פעלט די ייִדישע גײַסטיקײט: די ייִדישע 
קולטור אינעם טיפערן זינען פון װאָרט;: עס פעלן די טראַדיציעס, די פאָלקס- 
טימלעכע ווערטן און דער װײַטער בליק, װאָס זאָל זען אונדזער ישוב אין דער 
ליכט פונעם גאַנצן ייִדישן װעלטפאָלק, דאָס זענען יסודותדיקע פּרינציפּן, װאָס 
אויב זיי ווערן נישט אָפּגעהיט, וי עס באַדאַרף צו זײַן, פון אינעװייניק, שװאַכן 
זיי אונדז אָפּ און מאַכן פרוכטלאָז אונדזער געראַנגל אין דרויסן, 

דאָס איז דאָך גערעדט ועגן די בעסטע: וועגן די װאָס האָבן זיך דערנענטערט 
צום ייִדישן לעבן. פון די װאָס שטייען נאָך אין גאַנצן אין דרויסן פון די װאָס 
זענען בכלל װײַט און פרעמד צום ייִדישן לעבן, איז דאָך שוין אָפּגערעדט, 

מוזן מיר איצט אָנהייבן די אָפּענסיווע אויך אויפן אינערלעכן פּראָנט. זי 
מוז גיין, די אָפענסיווע, גלײַכצײַטיק אין צוויי ריכטונגעף איינע -- אַ גײַסטיקע, 
און די צווייטע אַן אָרגאַניזאַציאָנעלע. מיר מוזן געדענקען, אַז דער דערפאָלג פון 
דער לעצטער, װאָס מיינט זײי אייניקייט פון ישום, איז אָפּהענגיק אין דער ערשטער 
ריי --- פונעם אינהאַלט, פונעם גראַד נאַציאָנאַלן באַװוּסטזײַן און פון דער אינער- 
לעכער דעמאַקראַטיע אינעם ישוב גופא. װעלן מיר אָט די װערטן פלעגן מיט דער 
געהעריקער אַחריות און װעלן מיר צוגרייטן דעם ישוב צו אַן אַקטיוון ייִדישן לעבן 
און אַקטיוון קאַמף פאַר אונדזערע פּרינציפּן און רעכטן, איז פאַראַן אַן אויסזיכט, 
אַז אין דעם שוערן געראַנגל מיט די פאַרשיידענע דרויסנדיקע פאַקטאָרן, זאָלן 
מיר ווייניקסטנס נישט שטיין קיין אַנטבלױזטע, נאָר להיפּוך: מיר זאָלן פאַרמאָגן 
דעם נייטיקן אָרגאַניזאַציאָנעלן און מאָראַלישן כוח צו קענען זיך ווערן מיט ווערדע 
און אַחריות, 


212 וויזיע, װאָרט און װאָר 
אָביעקטיווע און סוביעקטיווע פאַקטאָרן 


אַ גוטער פריינד האָט פאַרגליכן די איצטיקע לאַגע אין דער װעלט צו א 
שאַכשפּיל, אין וועלכן די צוויי שאַכשפּילער -- די גרויסמאַכטן -- באַװעגן מיט 
אַלע פיגורן, לויט זייערע אינטערעסן און חשבונות. 

אין אַ געוויסער מאָס איז עס ריכטיק. אָבער דאָך זענען די פעלקער אין דער 
וועלט נישט סתם קיין פיגורן. פעלקער, אַפילו די קלענסטע, פאַרמאָגן אַ נשמה 
און אַ ווילן צו לעבן. יעדעס פאָלק האָט דעריבער אויך זיין אייגענעם גאַנג און 
זײַן אייגענעם חשבון אינערהאַלב דעם גרויסן שאַבשפּיל, 

אַ סך מאָל אין דער געשיכטע האָבן שוין גרויסע מאַכטן, װאָס האָבן ;גע- 
שפּילט? מיט דער װעלט, אונדז דערקלערט ;מאַט*, דאָך איז עס זיי נישט גע- 
לונגען. מיר זענען לעבן געבליבן און מיר האָבן איבערגעלעבט אַ סך פון די מעכ- 
טיקע שפּילערס, װײַל מיר האָבן זיך נישט אונטערגעװאָרפן דעם משפּט פון דרויסן, 
מיר האָבן תמיד פאַרשטאַנען דעם וערט אויך פון אייגענעם סוביעקטיון וילן; 
דעם ווערט פון דער אייגענער קראַפט. | 

און װײַל מיר האָבן אַלע מאָל געלעבט אין זייער שווערע אָביעקטיווע באַ- 
דינגונגען, האָבן אונדזערע פאָרגייערס פאַרשטאַנען, אַז כדי צו קענען בײַשטיין די 
שווערע נסיונות, מוזן מיר, נאָך מער װי יעדעס אַנדערע פאָלק, פאַרשטאַרקן די 
אינערלעכע שטאַנדהאַפּטיקײט אונדזערע. 

דאָס דאָזיקע האָבן פאַרשטאַנען אַ סך דורות פריַער, דאָס האָבן אויך פאַר- 
שטאַנען אַ סך ישובים אין דער הײַנטיקער צײַט, מחמת דאָס איז געװאָרן דער 
יסוד פאַר דער דערהאַלטונג פונעם ייִדישן לעבן. 

אין דער מאָס װאָס אויך מיר װעלן עס פאַרשטיין, װעלן מיר קענען פאַר- 
פילפאַכן אויך אונדזערע כוחות, כדי צו פאַרטיידיקן, מיט וװוערדע און אַחריות, 
די בכבודיקע פּאָזיציע פון ייִדישן ישוב אין אַרגענטינע. 


1964 


שנ ח ח 


דעם נאָמען פאַרן אַרטיקל האָבן מיר אַנטליִען בײַ לייוויקן. און מיר טוען 
עס מיט דער כוונה, כדי אונטערצושטרײַכן לייוויקס ריכטיקן און טרעפלעכן גע- 
דאַנק, אַז דאָס ערגסטע אומגליק פאַר אַ פאָלק איז שכחה. 

אַ פאָלק טאָר נישט פאַרגעסן, אַ פאָלק מוז געדענקען. און קוים הייבט אָן אַ 
פאָלק צו פאַרגעסן זיין נעכטן און פאַרגעסט װאָס מיט אים אַלײין איז געשען, אַזױ 
צעטרייסלען זיך די יסודות פון זײַן הײַנט און עס גראָבן זיך אונטער די פונדאַ- 
מענטן פון זײַן אייגענעם מאָרגן. 

דאָס װאָס איז געשען נעכטן, געהערט נישט בלויז צו דער פאַרגאַנגענהײיט, 
מחמת אין דעם הײַנט פון יעדן פאָלק, וי פון יעדן מענטש, לעבט דער נעכטן 
זײַנער. און ווערן בלאַס אין זכרון פון אַ פאָלק זײַנע נעכטיקע איבערלעבונגען און 
דערפאַרונגען, אַזױ ווערט אויך פאַרבלאַסט זײַן הײַנטיק לעבן. 

דאָס איז דער זין פון היסטאָרישן זכרון פון אַ פאָלק, און דאָס איז אויך דער 
שליסל צו זײַן היסטאָרישן באַװוּסטזײַן,. מחמת אַ פאָלק, װי אַ געזעלשאַפט, צי אַ 
יחיד, קען נישט האָבן קיין קלאָרן באַװוּסטזײַן און קען בכלל נישט דענקען אויב 
ער געדענקט נישט, אָדער ער וויל נישט געדענקען. 

דאָס ייִדישע פאָלק האָט זיך דווקא אויסגעצייכנט מיט זײַן היסטאָרישן זכרון. 
טויזנטער יאָרן האָבן מיר געטראָגן אין זיך די פאַרגאַנגענהײט אונדזערע, און מיר 
האָבן זי אויפגעהיט מיט אַזױ פיל זאָרגעװדיקייט און אַחריות, אַז זי איז געװאָרן 
אַ וויכטיקער -- און אָפט מאָל -- דער װיכטיקסטער באַשטאַנדטײל פון אונדזער 
קעגנװאַרט. די פאַרגאַנגענהײט אונדזערע און די אָנגעזאַמלטע דערפאַרונגען במשך 
פון דורות זענען געװאָרן נישט בלויז דער אינהאַלט פון אונדזער לעבן, נאָר האָבן 
אונדז אויך געדינט וי אַ קאָמפּאַס, כדי זיך צו אָריענטירן אין די פאַרפּלאָנטערטע 
וועגן פון אונדזער געשיכטע. דאָס האָט אונדז נישט איין מאָל געראַטעװעט פון 
אומקום און אונדז פאַרהיט נישט אַרײַנצופאַלן אין די נעצן, װאָס מען האָט גע- 
שפּרײט קעגן אונדז. די גרופּעס פון אונדזער פאָלק, אָדער יחידים, װאָס האָבן 
פאַרלוירן אָט דעם קאָמפּאַס,. מחמת זיי האָבן פאַרגעסן, -- אָדער זיך געמאַכט 
פאַרגעסן -- די דערפאַרונגען פון פאָלק, די האָבן פאַרבלאָנדזשעט און זענען פאַר- 
לוירן געגאַנגען פאַרן פאָלק. און אָפט מאָל נאָך האָבן געוויסע פון זיי, באַװוּסט- 
זיניק צי נישט באַװוּסטזיניק, געדינט די אינטערעסן פון אונדזערע שונאים, 

אויך אַזעלכע דערפאַרונגען האָבן מיר, ליידער, געהאַט אַ סך, אין דער װײַטער 

און נאָענטער פאַרגאַנגענהײט אונדזערער. און אויך זיי געהערן צום באַגאַזש פון 
אונדזער היסטאָרישן זכרון. און אויך זיי, און אפשר טאַקע זיי מער וי אַנדערע 

--- װוײַל זיי זענען פינצטערע און טרויעריקע דערפאַרונגען -- טאָרן מיר נישט 
פאַרגעסן, 

מיר זאָגן עס איצטער ערב דעם עלפטן יאָרטאָג פון אויפשטאַנד פון װאַרשע- 
ווער געטאָ, און ערב די טרויערטעג נאָך די מיליאָנען אומגעבראַכטע ייִדן, וועמענס 
הייליקן אָנדענק מיר דערמאָנען. מיר זאָגן עס אויך בשייכות מיט די מסקנות, צו 
וועלכע יעדער ייִדישער יחיד, און אַװודאי נאָך מער -- יעדער ייִדישער כלל -- דאַרף 
קומען, אין אָפּשײַן פון דער בלוטיקער דראַמע, װאָס אונדזער פאָלק האָט איבערגע- 
לעבט אָט נאָר װאָס, 

מען קען נישט זאָגן, אַז מיר האָבן פאַרגעסן אונדזערע קדושים און מאַרטי- 
רערס: אַז מיר פאַרגעסן די זעקס מיליאָן ייַדן, צװישן וועלכע עס געפינען זיך די 
טאַמע נאָענטסטע און אייגנסטע פון יעדן איינעם פון אונדז; אָדער מיר פאַרגעסן 
די הונדערטער ייִדישע קהילות אין שטעט און שטעטלעך, װאָס זענען אָפּגעװישט 
געװאָרן פון דער אויבערפלאַך פון דער ערד, דעם אָנדענק פון די אומגעקומענע 
טראָגן מיר אין האַרץ און אין מוח, און מיר דערמאַנען זיי. מיט יראת הכבוך 
און מיט הײיליקן ציטער. 

אָבער אָן די רוצחים הייבט מען אָן צו ביסלעך פאַרגעסן, מען הייבט אָן 
צו פאַרגעסן דעם שונא, װאָס האָט די מיליאָנען ייִדן געפירט צו דער שחיטה, 
און נישט בלויז די וועלט הייבט אָן צו פאַרגעסן, נאָר אויך מיר ייִדן, און דאָ ליגט 
די געפאַר פון שכחה, װײַל פּונקט אַזױ וי מען דאַרף געדענקען און האַלטן װאַך 
אין זכרון דעם אָנדענק פון די נאָענטסטע און ליבסטע, פון די פאַרפּײַניקטע און 
דערמאָרדעטע, אַזױ מוז מען אויך האַלטן װאַכזאַם אין זכרון דעם שונא, דעם פאַר- 
פּײַניקער און מערדער. פּונקט אַזױ וי מען טאָר נישט פאַרגעסן די אומגעבראַכטע, 
אַזױ טאָר מען אויך נישט פאַרגעסן וער עס האָט זיי אומגעבראַכט און פאַר װאָס 
מען האָט זיי אומגעבראַכט. 

און באַװוּסט איז, אַז אומגעבראַכט האָט מען די מערסטע ייִדן אין אײיראָפּע -- 

און געװאָלט האָט מען דאָס זעלבע טאָן מיט אַלע ייִדן איבער דער וועלט -- פאַר 
דער איינציקער זאַך, װאָס מיר זענען יִד און היות פון דער ;זינד" צו זײַן ייִדן 
האָבן מיר זיך נישט באַפּרײַט, און מיר קענען נישט און מיר ווילן זיך נישט באַ- 
פרײיען, הענגט איבער אונדזערע קעפּ כסדר דער טויטאורטייל פון אונדזערע שוג- 
אים. און שוועבן װעט איבער אונדז אָט דער אורטייל אַזױ לאַנג, װי לאַנג דער 
שונא װעט עקסיסטירן, 

און צו אונדזער באַדױערן עקסיסטירט נאָך דער שונא. ער עקסיסטירט אין 
דײַטשלאַנד צווישן דײַטשישן פאָלק, װאָס האָט גאָר נישט געטאָן אױיסצוריגיקן 
פון זיך די נאַצישע גיפט. און ער עקסיסטירט דער שונא, אין אַ גרעסערער אָדער 
קלענערער מאָס, אין פיל אַנדערע לענדער איבער דער גאָרעד װועלט, און דער- 
שײַנט אויף דאָס נײַ אונטער פאַרשײידענע נעמען, מאַסקעס און געשטאַלטן 

טאָר מען דעריבער נישט פאַרגעסן, אַז דער אורטייל איז געווען נישט בלויז 
קעגן די דײַטשישע, פּוילישע אָדער בלויז מזרח-אייראָפּעישע יידן. דער אורטייל 

איז געווען קעגן גאַנצן ייִדישן פאָלק, און אין דעם -- אין דער שנאה צו יידן 
אינעם ואַנדאַלישן בלוטדורשטיקן אַנטיסעמיטיזם -- פאַראייניקן זיך אַלע נאַ- 
צישע, אַלע פאַשיסטישש כוחות איבער דער גאַנצער וועלט, דאָס איז זייער איג- 
טערנאַציאָנאַלער כאַראַקטער און דער סימן פון דער אַלטװעלטלעכער געמיינזאַמ- 
קייט פון אַלע פינצטערע כוחות. נישט בלויז היטלער האָט נישט געקענגט הויון 
אונטער איין דאַך און איין הימל מיטן ייִדישן פאָלק, אַלש היטלערס, אין אַלע צײַטן 
און אומעטום האָבן דאָס זעלבע באַװיזן. צי דאָס איז גוט צי שלעכט, צי מיר זאָלן 
דערויף וויינען,. מחמת מיר האָבן דערפאַר שטענדיק טײַער באַצאָלט, צי מיף 
זאָלן דאָס באַטראַכטן װוי אַ גרויסע היסטאָרישע פּריווילעגיע פאַר אונדזער פאָלק, 
װאָס קען זיך נישט פּאָרן און קען נישט לעבן בשלום מיט קין רעאַקציע און 
פאַשיזם, מיט שקלאַפּעריַ און אונטערדריקונג; װוי עס זאָל נישט זײַן און וי מען 
זאָל דאָס נישט וװועלן פאַרשטיין, בלײַבט דער פאַקט, אַז צווישן אונדז און דעם 
שונא, אין אַלע זײַנע געשטאַלטן, קען קיין מאָל קיין געמיינזאַמע שפּראַך נישט זײַן, 

ייַדן פאַרגעסן דאָס אַלץ, ליידער, צו אָפט. מיר מיינען די ייִדן, װאָס ווילן זיך 
צום שונא צופּאַסן; װאָס מיינען, אַז מען קען בּײַ אים עפּעס אויסדינגען אָדער אויס- 
בעטלען; װאָס גלייבן אַז מען קען געפינען חן אין די אויגן פון דער רעאַקציע און 
פאַשיזם, און מיינען, אַז ער קען אויך זײַן גוט צו ייִדן, באשר אין געוויסע מאָמענטן, 
ווען עס לוינט אים, פאַרשטעלט ער זײַן אַנטיסעמיטישן כאַראַקטער און זײַן שנאה 
צום ייִדישן פאָלק. דערפאַר טרעטן מיר, ליידער, אויך ייִדן צווישן די, װאָס טרעטן 
אויס דעם װעג פאַר אַזעלכע פינצטערע כוחות װי מעקאַרטי אין די פאַראייניקטע 
שטאַטן און אַנדערע ענלעכע מעקאַרטיס אין פאַרשײידענע לענדער. זיי פאַרגעסן, אָט 
די ייִדן, אַז זיי שפּילן זיך מיט פײַער, װײַל אין לעצטן סך-הכל מוז יעדע רעאַק- 
ציאָנערע און פאַשיסטישע באַװעגונג ברענגען צרות און פאַרװויסטונג פאַר דער 
וועלט, און נאָך מער אומגליק און לײַדן פאַרן ייַדישן פאָלק. 

דאָס איז שכחה, און אין דעם באַשטײט איר גרויסע געפאַר, 

אין שײיַן פונעם געטאָדגעראַנגל, אין שײַן פון דער שרעקלעכער טראַגעדיע, 
װאָס אונדזער פאָלק האָט אַקאָרשט דורכגעמאַכט, מוזן מיר נאָך בולטער זען די 
געפאַר פון אָט דער שכחה פאַר אונדזער פאָלק. דאָס בלוט פון אונדזערע קדושים, 
דאָס בלוט פון די זעקס מיליאָן ייִדן, זייער פּײַן און לײַדן און דער ווייטיק װאָס 
לעבט אין אונדז, רופט צו אונדז און פאָדערט פון אונדו! -- מיר זאָלן נישט 
פאַרגעסן, 

דער כאַראַקטער פון געזעלשאַפטלעכע טאַטן דאַרפן אָפּגעשאַצט ווערן נישט 
בלויז לויט זייערע באַלדיקע מאַניפעסטירונגען, נאָר דער עיקר --- לויט דער וויר- 
קונג און השפּעה װאָס די געגעבענע טאַטן קענען האָבן אויף אַנדערע געשעענישן 
און דערשײיַנונגען, אָפט מאָל איז דער אָפּקלאַנג פון געוויסע האַנדלונגען, זייער 
ווידערקול אין דער צוקונפט און זייער אויסווירקונג אויף װײַטערדיקע געזעל- 
שאַפטלעכע פּראָצעסן, פיל וויכטיקער וי די האַנדלנג אַלײן יעדע געזעלשאַפט- 
לעכע טאַט מוז דעריבער באַטראַכט ווערן אין אָט אַזאַ דיאַלעקטיש אָביעקטיווער 
ליכט, װאָס זעט נישט בלויז די זאַך פאַר זיך אַליין, און די לױנבאַרקייט אירע, 
אָדער נישט, פאַרן געגעבענעם מאָמענט, נאָר װאָס זעט אויך -- און דאָס איז דער 
עיקר -- די פּראָצעסן װאָס די טואונג װעט אַרוסרופן, און די אַנדערע מעגלעכע 
טאַטן, צו װאָס זי קען באַװוירקן, באַרעכטיקן און אינספּירירן, 

מיר זאָגן עס אַנטקעגן דעם אָפּמאַך מיט מערב-דײַטשלאַנד וועגן די רעפּאַראַ- 
צִיעס, 

מיר זענען געווען קעגן די פאַרהאַנדלונגען מיט דײַטשלאַנד און קעגן דעם 
אָפּמאַך מיט איר, נישט בלויז דערפאַר, װאָס מיר האָבן אין דעם געזען אַ מאָ- 
מענטאַלן פּאָליטישן פאַרלוסט און אַ דערנידערונג פונעם ייִדישן פאָלק קעגן שונא, 
נײַערט אויך דערפאַר, װײַל מיר האָבן פאָרויסגעזען, אַז װי אַ קאָנסעקװענץ דערפון 
וועט מוזן קומען אַ געוויסע מאָראַלישע ירידה אין אונדזער אייגענעם לאַגער. 

עס האָבן נישט געפעלט קיין רעאַל-פּאָליטיקערס, װאָס האָבן דעם מאָראַלישן 
אַספּעקט אויסגעלאַכט און אָפּגעחוזקט דערפון. מען האָט אונדז פאָרגעװאָרפן, אַז 
מיר באַהאַנדלען דעם ענין נישט פּאָליטיש, נאָר סענטימענטאַל, עמאָציאָנעל. און 
מיר האָבן געזאָגט, אַז מיר פאַרלייקענען נישט די מאָראַלישע זײַט פון אונדזער 
שטעלונג, װײַל פאַר אונדז איז די מאָראַל דער יסוד פון אונדזער פּאָליטישער 
קראַפּט, 

און נישט בלויז קעגן דער פרעמדער וװעלט, מיט וועלכער אונדז קומט אויס 
צו קעמפן, איז די מאָראַל אונדזער שטאַרקסטער כלי-זין. נאָר מיר מוזן אָפּהיטן אונ- 
דזער מאָראַלישע גאַנצקײט און עכטקייט, טאַקע צוליב זיך אַלײן, מחמת דאָס איז 
נאָך אַלץ דער ויכטיקסטער עלעמענט, װאָס האַלט צװאַמענגעבונדן פאַרשיידענע 
טיילן פון ייַדישן כלל, | 

מיר טאָרן נישט -- האָבן מיר דאַן געװאָרנט --- עפענען מיט די אייגענע 
הענט אַ שפּאַלט אין דער מאָראַלישער באַציונג צו דער פּראַגע, װײַל קוים װעלן 

מיר, װי אַ פאָלק, נישט אָפּהיטן אָט דעם פּרינציפּ, אויף וועלכן עס האָט זיך הונ- 
דערטער יאָרן אָנגעשפּאַרט אונדזער קיום, דאַן װעלן יחידים אַוודאי זיך פילן 
פריי פון דער דאָזיקער מצווה, אָן וועלכער מיר קענען בכלל נישט עקסיסטירן. 

און עס איז געשען דאָס װאָס מען האָט געקענט דערװאַרטן ייִדן"סוזרים 
האָבן זיך געמאַכט אַ ביליקן חשבון, אַז אויב דאָס פאָלק און די מדינה מעגן זיך 
זעצן בײַ איין טיש מיט די בלוטיקע שונאים און מיט זיי פאַרהאַנדלען און זיך 
אויסדינגען צוליב עטלעכע הונדערט מיליאָן, מעגן זיי דאָך, װי יחידים, האַנדלען 
צוליב אַ פּאָר מיליאָן.. 

אלא עס איז נישט שיין, נישט אָנשטענדיק, נישט װערדיק; אלא פון די דיי 
טשישע הענט און פון זייערע סחורות און פון זייער געלט טריפט נאָך דאָס ייִדישע 
בלוט, האָט מען דאָך שוין אויך אויף דעם געגעבן אַ הכשר, אַז ,פאַרהאַנדלען הייסט 
נישט ריינוואַשן". האַנדלען ייִדן מיט דײַטשן און טראַכטן זיך דערבײ, אַז דאָס 
האַנדלען זיי נאָר. זיי קויפן, פאַרקויפן און פאַרדינען געלט, אָבער ריינװאַשן די 
דײַטשן -- דאָס טוען זיי נישט. זייער געוויסן איז אין אָרדענונג. מען האָט זיי גע- 
געבן אַ פאַרטיקן רעצעפּט קעגן געװויסנביסן.., 

יאָ, צו אונדזער שאַנד און ווייטיק, זענען פאַראַן אין בוענאָס-אײַרעס אָנגעזע- 
ענע ייִדן, װאָס האַנדלען מיט דײַטשלאַנד און מיט דײַטשישע סחורות, 

עס קען זיין, אַז די דאָזיקע ייִדן, אָדער אַ טייל פון זיי, װאָלטן סײַ וי גע- 
האַנדלט מיט דײַטשישע סחורות, ווען אַפילו דער טרויעריקער אָפּמאַך װאָלט נישט 
געשלאָסן געװאָרן. װײַל פאַראַן, צום באַדױערן, אויך אין אונדזער מיט ייַדן יודאַ- 
שעס, װאָס זענען גרייט צוליב א דרײַער, און ווער רעדט נאָך -- צוליב מיליאָנען --- 
פאַרקויפן דעם טאַטן מיט דער מאַמען און דאָס אייגענע פאָלק. פאַראַן אַזעלכע 
ייִדן פאַר וועמען דאָס געלט און דער פּערזענלעכער וװולזײַן שטייט העכער פון 
אַלץ און אַלעמען, אָבער איין זאַך װאָלט נישט געקאָנט געשעף אַז אַזעלכע יידן 
זאָלן װאַגן צו פאַרענטפערן זייער פאַרברעכערישע האַנדלונג מיטן צינישן תירוץ, 
אַז דער דײַטש איז טאַקע טריף, אָבער זײַן געלט איז כשר... און אַ ראיה האָבן זֵיי, 
אַז אויב מען האָט געמעגט אױיסהאַנדלען דעם חורבן -- זאָל זײַן אַז טאַקע בלויז 
דעם מאַטעריעלן חורבן --- פאַר אַזױ פיל און אַזױ פיל דאָלאַרן און דערמיט אָנער- 
קענען דײַטשלאַנד און אַהין שיקן שליחים און קאָמיסיעס און עפענען ביוראָען 
און זיי העלפן פאַרשפּרײטן זייערע סחורות און דורך דעם העלפן אַנטװיקלען דעם 
דײַטשישן האַנדל און די דײַטשישע אינדוסטריע, מעגן זיי דאָך אויך... זיי האַנדלען 
דאָך אויך נישט מיט מענטשלעכע לעבנס.. בלויז מיט מאַטעריעלע ענינים,. מיט 
סחורה האַנדלען זיי... 

און נאָך אַ זאַך װאָלט נישט געקענט געשען אַז אזא נידערטרעכטיקע האַנ- 
דלונג פון ייִדן זאָל אַפילו דיסקוטירט װערן אין דער העכסטער ייִדישער איו- 
סטאַנץ, און אַז אַ פאַראַנטװאָרטלעכער פאָרשטייער פון אַ ייִדישער ועלט-קער- 
פּערשאַפט זאָל זיך דאַרפן אָנפרעגן בײַ די װאָס האָבן אים דעלעגירט, צי מעג מען 
אָדער נישט האַנדלען מיט דײַטשלאַנד.. 

וועמען װאָלט עס געקענט אײַנפאַלן צו באַרעכטיקן דעם האַנדל מיט דײַטש- 
לאַנד, ווען נישט דער אָפּמאַך וועגן די רעפּאַראַציעס? ווער װאָלט עס געװאַגט 
אַפילו צו ברענגען פאַרן מויל, אַז מיר דאַרפן זיך פאַראינטערעסירן אין דער פאַר- 
שפּרייטונג פון דײַטשישע סחורות, ווייל,.. מיר האָנן אינטערעסן אין דײַטשלאַנד., 
און ווער װאָלט בכלל געהאָט מוט צו פאַרטײידיקן אַזעלכע ייִדן, װאָס פאַראַטן און 
שענדן דעם כבוד פון די מיליאָנען אומגעבראַכטע און טרעטן אויף דער ווערדע 
און אויף דער נשמה פון ייַדישן פאָלק? 

צום באַדױערן, געשעט עס! און דער וייטיק איז נישט בלויז צוליב די ייִדן 
װאָס האַנדלען, נאָר אויך צוליב די װאָס ווייגערן זיך צו זאָגן מיטן האַרבן װאָרט, 
אַז דאָס איז פאַרראַט קעגן ייִדישן פאָלק: דער ווייטיק איז צוליב די װאָס דיסקוטירן, 
צוליב די װאָס דאַרפן זיך ערשט אָנפרעגן צי מען מעג, אָדער נישט.. צוליב די 
אַלע װאָס פילן זיך אין קלעם, מחמת זיי אַליין האָבן געשטיצט די פאַרהאַנדלונגען 
און אַפּלאָדירט דעם אָפּמאַך. 

מיר זאָגן עס באין אופן נישט מיט שאָדנפרייך, נאָר מיט אַ טיפן וייטיק און 
פאַרדרוס. טאַקע דערפאַר, װײַל מיר האָבן עס פאָרויסגעזען און מיר האָבן גע- 
װאָרנט, אַז פאַרן פּרײַז פון די רעפּאַראַציעס וועלן די דײַטשן נישט בלויז זיך 
ריינוואַשן פאַר דער וועלט, נאָר זיי װועלן געוויס אויך דערגרייכן דאָס, װאָס זי 
האָבן נישט געקענט דערגרייכן בײַ זייערע ייִדישע קרבנות אין אײראָפּע -- אוג- 
טערצוגראָבן אונדזער מאָראַלישע גאַנצקײט, 

סימפּטאָמען פון אָט דער מאָראַלישער ירידה, וי מיר זעעןן, װײַזן זיך שוין 
ליידער, אויך אין אונדזער מיט, אַז דאָס איז אַ פּועל-יוצא פונעם אָפּמאַך, איז קיין 
ספק נישט, װײַל דאָס פאָלק האָט שוין לאַנג געזאָגט -- אַז מען זייט ווינט, שניידט 
מען שטורעם.. | 

אָבער נאָך איידער דער דאָזיקער דעמאָראַליזירנדיקער שטורעם וערט צו 
גרויס, מוזן מיר באַצײַטנס זיך קעגן אים מאָביליזירן, און מאָביליזירן די אַחריות- 
דיקע װאַכזאַמקײט פון די פאָלקסמאַסן צו באַשיצן דאָס טײַערסטע און וויכטיקסטץ 
װאָס מיר פאַרמאָגן --- די מאָראַלישע פעסטקייט און ריינקייט פון אונדזער פאָלק. 

אויב עס איז מעגלעך אַ בײַשפּיל, וי אַזױ אַ פאָלק קען דערדריקן דאָס איי- 
גענע געוויסן, האָבן מיר איצט אַזאַ בײַשפּיל געגעבן פאַר זיך און פאַר דער וועלט, 
אין דער גאַנצער ייִדישער געשיכטע איז, דוכט זיך, נישטאָ נאָך אַזאַ ענלעכער 
פאַל, אַז מיר זאָלן שטיין אַזױ מאַכטלאָז, אַזוֹי נעבעכדיק און אַזױ מאָראַליש אַנט- 
װאָפּנט קעגן זיך אַליין, קעגן אייגענעם געוויסן, װוי מיר שטייען איצט, 

אָפט מאָל זענען מיר במשך אונדוער לאַנגער געשיכטע געשלאָגן און באַ- 
זיגט געװאָרן. אָפּט מאָל האָט מען אונדז באַרױבט, אונטערגעדריקט און געפּײַניקט, 
קעגן אַ סך שונאים האָבן מיר פאַרשפּילט. אָבער מיט זיך אַליין, מיט אונדזער גע- 
וויסן, מיט אונדזער מאָראַל זענען מיר געבליבן גאַנץ. אין אונדזער היסטאָרישן 
באַװוּסטזײין און פּראַקטיק האָבן מיר אָט דעם כלל שטענדיק אויפגעהיט און 
דערפאַר האָבן מיר אַלע מאָל, ווען מיר האָבן זיך געזען אָנגעגריפן פון שונאים, 
אויסגעקליבן ליבערשט דעם וועג פון װידערשטאַנד און קאַמף, איידער דעם וועג פון 
רעזיגנאַציע. און הגם נישט תמיד האָט דער קאַמף געקענט פאַרזיכערן אונדזער 
נצחון איבערן שונא, האָט עס אָבער דערפאַר שטענדיק דערמעגלעכט, אַז מיר 
אַליין זאָלן אינערלעך, גײַסטיק און מאָראַליש נישט צעבראָכן ווערן. 

איצט אָבער געשעט עפּעס אַנדערש. 

פאַר אונדזערע אויגן ווערט אָפּגעטאָן אַ הימלשרײַענדיקע נבלה. דער שונא, 
װאָס האָט אַקאַָרשט געכטן, אויפן ברוטאַלסטן אופן, צעפליישט און פאַראַשט אוג- 
דזער פאָלק, װוערט ווידער באַװאָפּנט. װאָס דאָס באַדײַט פאַר אונדז און פאַר דער 
וועלט פאַרשפּאָרן מיר צו זאָגן. גרויטע טיילן פון אַלע פעלקער און פון אַואַ טאָלק 
וי דאָס פראַנצויזישע, האָבן אויפגעציטערט און אויפגעשטורעמט קעגן דער דאָ- 
זיקער האַנדלונג. אַנדערע ווידער שװײַגן. טייל, מחמת זיי האָכן פאַרלוירן זייער 
זעלבשטענדיקייט אין דענקען און אין האַנדלען, און אַנדערע --- װײַל זיי מיינען, אַז 
אפשר לוינט עס זיי,. אין פּאָליטיק איז אַלץ מעגלעך.. 

אָכער בײַ אונדז, צווישן ייַדן, קען אַפילו אַ משוגענעם נישט אײַנפאַלן אַז 
:אונדז לוינט אַ באַװאָפּנט דײַטשלאַנד, 

פאַר װאָס זשע שװײיגן מיר? פאַר װאָס טרייסלען מיר נישט אויף די וועלט? 
פאַר װאָס שטורעמען מיר נישט אויף אונדזער אייגן פאָלק? 

די תשובה איז אַ פּשוטע. די פירנדיקע קרײַזן פון ייַדישן פאָלק, די רעגירונג 
פון ישראל, די ייִדישע אַגענץ, דער ייִדישער װעלטיקאָנגרעס האָט דורך פאַר- 

האַנדלונגען מיט באָן בנוגע די רעפּאַראַציעס פאַרלוירן דעם מאָראַלישן כוח קעגו- 
צושטעלן זיך אין דער געהעריקער מאָס דעם פלירט פון די מערבדיקע גרויסמאַכטן 
מיט דער דײַטשישער רעגירונג. װיבאַלד דער פאָרזיצער פון דער ציוניסטישער 
עקזעקוטיווע און פון ייַדישן וועלט-קאָנגרעס, נחום גאָלדמאַן, דערלויבט זיך אויפ- 
צונעמען בי זיך אין אַ פרײַנדשאַפט-וויזיט דעם פּרעמיער פון מערב' דײַטש- 
לאַנד -- אַדענאַוער; װי באַלד פירערס פון ייִדישן פאָלק ווערן אַזעלכע גוטע פרײַנד 
מיט די פירערס פון באַרבאַרן-לאַנד, װי קען מען דערנאָך קעמפן און פּראָטעסטירן 
קעגן זייער אָנערקענונג און באַװאָפענונג? 

מיר זענען נישט געווען קעגן נעמען רעפּאַראַציעס בײַ דײַטשלאַנד. בײַ גאַנץ 
דײַטשלאַנד. דאָס קומט אונדז און עס איז אונדזער רעכט אָפּצונעמען בײַם רויבער 
כאָטש אַ טייל פונעם פאַרמעגן װאָס ער האָט צוגערויבט בײַם ייִדישן פאָלק. מיר 
זענען אָבער געווען קעגן דעם אופן ווי אַזױ מען האָט פאַרהאַנדלט און וי אַזױ 
מען האָט זיך אויסגעדונגען. מיר האָבן נישט געװאָלט, אַז פאַרן פּרײַז פון די רע- 
פּאַראַציעס זאָלן מיר כשרן דעם שרץ און אים לעגאַליזירן אַלס אָנשטענדיקן מיט- 
גליד אין דער פעלקער-משפּחה. מיר האָבן נישט געװאָלט, אַז צוליב די רעפּאַראַ- 
ציעס זאָלן מיר זיך דאַרפן חברן מיט די דײַטשן. מיר האָבן פאָרױיסגעזאָגט, אַן 
אָט דער האַנדל װעט בײַ אונדז צונעמען דעם מאָראַלישן כוח זיך קעגנצושטעלן 
דײַטשלאַנדס אויפשטייג און די אַלע געפאַרן װאָס דאָס טראָגט מיט זיך פאַרן 
ייַדישן פאָלק, 

ליידער געשעט עס טאַקע אַזױ, װי מיר האָבן געװאָרנט, 

און זאָלן איצט נישט זאָגן די ,קלוגע", אַז אונדזער שרײַען אַז אונדזער 
! פּראָטעסטירן וועט סײַ װי גאָרנישט העלפן. סײיַ וי איז דער באַשלוס שוין פאַראַן, 
און דײַטשלאַנד װעט במילא באַװאָפנט װערן, מיט אונדזער וילן, צי אָן אונ- 
דזער ווילן, 

דער אמת איז נישט אין גאַנצן אַזױ. 

ערשטנס, איז אונדזער וייטיק און פּראָטעסט נישט איסגערעכנט בלױז 
פאַרן עקספּאָרט, פאַר דער דרויסנדיקער ועלט. פריער פון אַלץ איז דאָס אַ 
רוף צו זיך אַלײן, אַן אויסדרוק פון אייגענעם געוויסן. מיר אַלין מוזן וויסן צי 
מיר זענען נאָך גענוג עמפינדלעך צו פילן דאָס שלעכטט װאָס רוקט זיך אָן אויף 
אונדז, און צי זענען מיר אין שטאַנד קעגנצושטעלן זיך, ראַנגלען זיך און קעמפן 
קעגן די בייזע כוחות, וי אונדזער פאָלק האָט עס באַװיזן ביז איצט, 

און צווייטנס, הערט זיך נאָך פון דעסט וועגן די װעלט צו צו דעם װאָס ייִדן 
זאָגן. מיר אַלײן האָבן דאָך שטענדיק געטענהט, אַז ייִדן זענען דער באַראָמעטער 
און דאָס געוויסן פון דער וועלט. און װיבאַלד מיר שװײַגן, ווען פאַר אונדזערע אויגן 
באַװאָפנט מען אונדזער גרעסטן שונא, פאַר װאָס זאָלן אַנדערע שרײַען? אויב מיר 
קענען שלום מאַכן מיט אַזאַ פאַרברעכן, קענען דאָך אַנדערע אויך אַזױ טאָן. 

מיט אונדזער שװײַגן קענען מיר העלפן צו דערשטיקן דאָס געוויסן פון די 
ערלעכע און גערעכטע פון צװוישן די פעלקער, װאָס מיינען ערנסט און אויפריכ- 

טיק דעם קאַמף קעגן דער נאַצישער חיה אין אַלע אירע געשטאַלטן. פּונקט אַזױ 
קענען מיר מיט אונדזער פּראָטעסט, מיט אונדזער אומדערמידלעכן קאַמף קעגן 
דער צוריק-אויפלעבונג פון דײַטשישן מיליטאַריזם, העלפן שטאַרקן די אָנהענגערס 
פון שלום, דעמאָקראַטיע, טאָלעראַנץ און פעלקער-פריינדשאַפּט: זיי געבן מוט און 
מאָראַלישן אָנשפּאַר אויך אין אונדז, 

מיר זענען קעגן װידערבאַװאָפענען דײַטשלאַנד. און מיר שטרײַכן אונטער 
-- גאַנץ דײַטשלאַנד. אין מערב-דײַטשלאַנד, אונטער אַדענױערס רעגירונג, װאַקסט 
אויף דער נעאָ-נאַציזם, װאָס נערט זיך פון די פאַרסמטע קװאַלן פון היטלעריזם, 
און צילט צו די זעלבע פאַרברעכנס װאָס ער. אָבער אויך צו די מזרח-דײַטשן 
קען מען נאָך דערװײַל קיין צוטרוי נישט האָבן. דער קאָמוניזם פון די לעצטע, וי 
די מישטיינס געזאָגטע ,דעמאָקראַטיע* פון די ערשטע, זענען אַרויפגעצװונגענע 
רעזשימען. נישט די דײַטשן האָבן מיט זייער אייגענעם וילן אויסגעקליבן די 
סיסטעם, נאָר די הערשנדיקע מאַכט, צו וועמען זיי האָבן פאַרשפּילט די מלחמה, 
איז די, וועלכע צווינגט זיי אָנצונעמען און צוצופּאַסן זיך צום נײַעם רעזשים. קעגן 
לעצטן קען קיין שום אויפריכטיקער סאַציאַליסט און דעמאָקראַט נישט האָבן 
דאַקעגן, מחמת דאָס איז דער איינציקער וועג איבערצודערציען דאָס דײַטשע 
פאָלק, דאָס דאָזיקע װעט אָבער געוויס מוזן דוערן אַ לאַנגע צײַט און דעריבער 
מוז מען זײַן פאָרזיכטיק, נישט געבן זיי צו פרי קיין זעלבשטענדיקייט און אומ- 
אָפּהענגיקײט, כליזמן זי האָבן נאָך מיט גאָרנישט באַװויזן אַז זיי זענען ראוי דערצו, 
און אַװודאי טאָר מען נישט באַװאָפּענען, נישט געבן קיין געווער אין האַנט, נישט 
איין טייל דײַטשלאַנד און נישט דעם צוייטן. מחמת װאָס עס מיינט פאַר דער 
וועלט, פאַר איר קולטור און ציוויליזאַציע, און װאָס עס מיינט פאַר אונדז ייִדן אַ 
באַװאָפּנט און מיליטעריש שטאַרק דײַטשלאַנד, איז פאַר אַלעמען קלאָר. 

אויף דער דאָזיקער באַזע: קעגן יעטוועדער באַװאָפּענונג פון וועלכן עס זאָ? 
נישט זײַן טייל פון דײַטשלאַנד, מוז אויפגעהויבן ווערן אונדזער שאַרפסטער פּראָ- 
טעסט און װאָרענונג. דאָס איז אונדזער פּראָגראַם, און אַרום דעם מוו זיך מְאָבִי- 
ליזירן דאָס גאַנצע ייִדישע פאָלק. יעדער ישוב, יעדע אינסטיטוציע, יעדער ייד 
מוז זאָגן זײַן װאָרט, 


+ 5 


ייִדישע קולטור אָן ייִדישן פאָלק 


אויב אַ פאָלק עקסיסטירט נישט, צוליב װאָס זאָרגן און קעמפן און זיך ראַנ- 
גלען פאַר דער קולטור פון דעם פאָלק? קעמפן פאַר דער קולטור פון פאָלק האָט 
אַ זין ווען מען גלייבט אינעם פאָלק, ווען מען זעט אין דער קולטור דעם אויס- 
דרוק פון דעם פאָלקס שעפעריקייט, פון זײַן לעבנס:ווילן און לעבנס-קראַפט, 
דאָס אַלץ איז גערעדט, ווען דאָס פאָלק עקסיסטירט און עס זענען פאַראַן פאַר- 
אינטערעסירטע אויפצוהאַלטן און צו פאַרזיכערן דעם קיום פון פאָלק, װאָס פאַר 
אַ זין, אָבער, האָט צו רעדן וועגן ייִדישער קולטור, נאָך דעם וי מען זאָגט-אָפּ 
רבנן קדיש נאָכן ייִדישן פאָלק? 

דאָס אַלץ איז מיר געקומען אויפן זינען אין שײַכות מיט דער דיסקוסיע און 
מיט די רעזאָלוציעס פון איקוף, 

איך האָב די רעזאָלוציעס דורכגעלייענט עטלעכע מאָל פון אַלף ביז תוֹ. גע- 
לייענט און געזוכט אַ װאָרט, אַ זאַץ, װאָס זאָל דערמאָנען דאָס ייִדישע פאָלק, 
איך האָב געװאָלט כאָטש אַן אָנדײַטונג געפינען, אַ רמז אויפן פאָלק, אָבער אַ 
נעכטיקער טאָג. פון איקוף-לעקסיקאָן איז דאָס ייִדישע פאָלק פאַרשוונדן. מען 
רעדט וועגן ייִדיש, וועגן ייִדישער קולטובּ? אָבער קיין ייִדיש פאָלק איז נישטאָ.. 

װאָלט מען געקענט מיינען, אַז אפשר איז עס אַ צופאַל, אַז צופעליק האָבן די 
רעדאַקטאָרן פון די איקוף-רעזאָלוציעס פּאַרגעסן צו דערמאָנען, אַז ייִדיש און 
ייַדישע קולטור האָט עפּעס צו טאָן מיט ייַדישׂ פאָלק. איז אָבער די מעשה 
נישט אַזױ, 

דער ענין אייִדיש פאָלק* איז גראָד באַהאַנדלט געװאָרן אין דער דיסקוסיע 
ערב דעם קאָנגרעס פון איקוף, און דער סעקרעטאַר פון איקוף האָט געפּסקנט, 
אַז קיין יִדיש פאָלק איז ניעוטאָ.. 

;ריכטיק איז, אַז אַלע יִדן אין דער װועלט געהערן צו אַ נאַציע, 
נאָר נישט צו קיין יִדישער" *), 

;די יִדן פון דער וועלט שטעלן דערבײַ מיט זיך נישט פאָר הײַנט, 
אין אַקטיון זין, קיין באַזונדער פאָלק, נאָר אַלע יִדן פון דער וועלט גע- 
הערן היסטאָריש פּאַסיוו צו איין פאָלקס-אָפּשטאַם". 

די דאָזיקע טעאָריע איז נישט קיין נײַע. מיט פינף יאָר צוריק, אין יאָר 1948, 
האָט איליאַ ערענבורג געבראַכט פאַר דער װעלט די דאָזיקע ,לערע", און זינט 
דעמאָלט איז זי געװאָרן די טעאָרעטישע אײַנשטעלונג פון דער קאָמפּאַרטײ און 
פון ראַטנפאַרבאַנד לגבי דעם ייִדישן פאָלק. שוין פינף יֹאַר וי די דאָזיקע ליניע 


*) ,װעגן אלװעלטלעכקייט פון ייִדישן פאָלק" -- ,איקוף", נומ' 114, 

ווערט אָנגעװוענדט בנוגע די ייִדישע ישובים אין די לענדער פון ראַטנפאַרבאַנד 
און פון די פאָלקס-דעמאַקראַטיעס, און די רעזולטאַטן פון אָט דער ;ליניע* זע" 
נען באַקאַנט, 

כידוע איז די פּאָליטיק פון ראַטנפאַרבאַנד זייער אַ קאָנסעקװענטע. און וי" 
באַלד מען האָט אָנגענומען, אַז ייִדן זענען נישט קיין פאָלק, נאָר זיי געהערן צו 
דער נאַציע צווישן וועלכער זיי לעבן, איז צוליב װאָס זיך פּלאָנטערן פאַר די פיס? 
צוליב װאָס אַן אייגענע קולטור, אייגענע ביכער, צייטונגען, שולן, טעאַטער און 
אַזױי װוײַטער?.. 

איליאַ ערענבורג האָט אין זײַן באַרימט געװאָרענעם בריוו זיך באַמיט צו 
באַװײַזן, אַז ייִדן זענען נישט קיין פאָלק, באשר אונדז פעלן געוויסע יסודותדיקע 
קאָנדיציעס װאָס, לויט דער מאַרקסיסטישער לערע, מוז אַ פאָלק פאַרמאָגן. אין 
דער ערשטער ריי פעלט די טעריטאָריע און דאָס געמיינזאַמע לעבן אויף איר 
פון די קינדער פונעם פאָלק, 


איליאַ. ערענבורג האָט אָבער פאַרגעסן איין קלייניקייט, אַז קיינער זאָגט 
נישט, אַז ייִדן זענען געװאָרן אַ פאָלק אין דער צעשפּרײטקײט, אַז איידער מיר 
האָבן פאַרלױירן די טעריטאָריע, איידער מיר זענען פאַרטריבן געװאָרן אין גלות, 
איידער מיר זענען געװאָרן צעשפּרײט איבער דער וװועלט אין פיל מינדערהייטן 
האָבן ייִדן געהאַט הינטער זיך זעכציק דורות, װאָס האָבן געלעבט אַ נאָרמאַלן 
לעבן פון אַ פאָלק אויף דער אייגענער טעריטאָריע, אין דעם אייגענעם לאַנד, 
און ער האָט אויך פאַרגעסן, אַז ווען ייִדן האָבן פאַרלוירן דאָס לאַנד, האָבן זיי אויף 
זייערע וואנדערונגען מיטגענומען מיט זיך דעם באַװוּסטזיין וועגן זיך וי אַ פאָלק. 
און זיי האָבן מיטגענומען אַ באַלד צוויי-טויזנט-יעריקע אייגענע קולטור, אַן אָנ" 
געזאַמלטע און אַנטװיקלטע נאָך אין די באַדינגונגען פון נאָרמאַלן פאָלקס-לעבן, 
װאָס ייִדן אין אַלע דורות האָבן פאָרגעזעצט צו שאַפן, אונטער פאַרשיידענע אומ- 
שטענדן, נישט אַנדערש טאַקע וי די קולטור פון פאָלק. דערפאַר איז זי דורכגע- 
דרונגען, די קולטור, אַפילו ווען זי איז געשאַפן געװאָרן אין פאַרשיידענע לענ- 
דער און אין פאַרשיידענע שפּראַכן, מיט איין נאַציאָנאַלן אינהאַלט און מיט גע- 
מיינזאַמע נאַציאָנאַלע שטרעבונגען. און זיי האָבן מיטגענומען אַ גרויסע היס.- 
טאָרישע פאַרגאַנגענהייט, װאָס האָט געלייגט איר חותם אויפן לעבן פון ייַדן או- 
מעטום און דעם אידעאַל פון שיבת ציון,. ואָס ייָדן האָבן קיין מאָל נישט אויפ- 
געגעבן,. מיט דער האָפענונג צו באַנײַען דאָס אייגענע נאָרמאַלע לעבן פונעם 
פאָלק, 

דאָס פאָלק האָט פאַרװואַנדלט די פאַרגאַנגענהײט אין אַ באַשטאַנדטײל פון 
דער ייִדישער קעגנװאַרט. מחמת די פאַרגאַנגענהײט פון אַ פאָלק, װאָס דריקט זיך 
אויס אינעם פאָלקס היסטאָרישן באַװוּסטזײַן, אין זײַן קולטור. אין זײַנע טראַדי- 
ציעס, אין זײַנע ימים-טובים און שטרעבונגען, אויב זי איז נאָר װאָכואַם אינעם 
זכרון פון פאָלק און דאָס פאָלק פּראַקטיצירט די ,פאַרגאַנגענהײט*, װי עס אִיז 
דער פּאֵל מיט ייִדן, ווצרט זי פאַרװאַנדלט, די פאַרגאַנגענהייט, אין המעעזכדיקייט. 

דער אונטערשייד צווישן פאַרגאַנגענהײט און המשכדיקייט איז אַ קאָלאָסאַ- 
לער. פאַרגאַנגענהײט איז אַ פאַרגליווערטער באַגריף פון עפּעס װאָס האָט פאַר- 
ענדיקט די ראָל. אַלץ װאָס שטאַרבט אָפּ, אַלץ װאָס איז סטאַטיש, אַלץ װאָס לאָזט 
נישט איבער קיין װײַטערדיקע שפּורן, ווערט פאַרגאַנגענהייט. המשכדיקייט איז 
דער היפּוך דערפון. המשך, אין היסטאָרישן זין, איז די דינאַמיק און די כסדרדי- 
קע עװאָלוציע פון מענטש און וועלט. המשכדיקייט פאַראייניקט דורות און צײיטן, 
דעם אַמאָל און דעם הײַנט; המשך איז דער סאַמע ריכטיקסטער איסדרוק פון 
דער מענטשלעכער קולטור, מחמת אָן המשך װאָלט בכלל קיין קולטור און קיין 
לעבן נישט געווען. 

דאָס אַלץ האָט איליאַ ערענבורג פאַרגעסן, אָדער ער האָט געװאָלט פאַרגעסן, 
פּונקט וי אים איז גאָרנישט אײַנגעפאַלן, אַז אַ פאָלק װאָס לעכט, דאַרף נישט 
קיין טעאָרעטישע הסכמה דערויף. די בעסטע הסכמה איז דאָס לעבן אַלײן אָנ- 
שטאָט צו חקרנען זיך צי ייִדן זענען אַ פאָלק, אָדער נישט, װאָלט ער דאָך בעסער 
געקענט פרעגן די ייִדן אַלײן. װאָלט ער געפרעגט די ייִדן אין די פאַרשיײידנסטע 
לענדער, אונטער פאַרשיידענע סאָציאַלע און פּאָליטישע רעזשימען, צי זי באַ- 
טראַכטן זיך װוי טיילן פון ייִדישן פאָלק, אָדער נישט, װאָלט ער פאַרשפּאָרט צו 
זײַן אַליין דער פּוסק. און ער װאָלט נישט געדאַרפט גיין װײַט. ווען ער װאָלט, 
למשל, געפרעגט די ייִדן אין ראַטנפאַרבאַנד, װאָלט ער געהערט זייער ענטפער, 
וי עס האָט אים געגעבן נישט קיין אַנדערער וי איציק פעפער, אַז ישראל איז 
די זאַך פון גאַנצן ייִדישן פאָלק". 

דאָס האָט געזאָגט איציק פעפער, דער סאַמע אויטענטישער און כאַראַקטע- 
ריסטישער פאָרשטייער פון סאָװויעטישן ייִדנטום, גאַנצע דרײַסיק יאָר נאָך דער 
אָקטאָבער-רעװאָלוציע, אין דער מאָסקװער ,אייניקייט", פון יאָר 1948, 

און װאָס האָט געזאָגט משה אָלגין אין נאָרד-אַמעריקע, טאַקע אין שײַכות 
מיט דער גרינדונג פון אַלװעלטלעכן איקוף? 

;דאָס ייִדישע פּאָלק -- האָט ער געזאָגט -- איז טיף איבערצײַגט, 
אַז עס האָט אַ רעכט צו לעבן װי אַ פאָלק, אַז עס אין זײַן פליכט צן 
קעמפן פאַר דער פאַרטיידיקונג פון זײַן רעכט צו לעבן." 

מיר װאָלטן געקענט אָנװײַזן אויף נאָך און נאָך, דווקא אויף מענטשן פון 
איקוף-לאַגער. פון זשיטלאָווסקין און אַנדערע איז דאָך שוין אָפּנערעדט. אָבער 
זי זענען שוין הײַנט טריף, כאָטש דעם נאָמען זייערן נוצט מען נאָך אויף געוויסע 
שילדן.. 

ערענבורג האָט געפּסקנט, אַז ייִדן זענען נישט קיין פאָלק, און איצט האָט די 
זעלבע תורה איבערגעחזרט דער אַרגענטינער איקוף, און וילנדיק, צי נישט, 
זי אָנגענומען. 

--- װאָס זשע זענען מיר? 

-- מיר זענען אַרגענטינער פון ייִדישן אָפּשטאַם, רוסן פון ייִדישן אָפּשטאַם, 
פּאָלאַקן פון ייִדישן אָפּשטאַם און אַזױ װײַטער, האָט געפּסקנט איליאַ ערענבורג, 

װאָס מיינט עס אַן אַמעריקאַנער אָדער טשעך פון ייִדישן אָפּשטאַם! האָט דער 
אָפּשטאַם אַ באַדײַטונג פאַרן הײַנט, אָדער נישט? און אוב יאָ, װאָס פאַרפליכטעט 
עס לגבי דעם פאָלק פון וועלכן מען שטאַמט אָפּ? איז אָפּשטאַמונג אַן ענין בלויז 
פון פאַרגאַנגענהײט, אָדער זי װירקט זיך אויס אויך אין דער קעגנװאַרט? 

די געשיכטע ווייס צו דערציילן, אַז דער זכות פון אָפּשטאַמונג אַליין איז נישט 
גענוג. פאַראַן פיל פעלקער װאָס שטאַמען פון זעלבן שורש און דאָך זענען זײ 
באַזונדערע פעלקער. איז אויב מיט פעלקער האָט געקענט געשען אַזאַ צעשיידונג, 
װוי שוין מיט אונדז, װאָס מיר זענען, לוט ערענבורגן, אין ערגעץ נישט קין 
פאָלק, נאָר שטיקלעך און ברעקלעך פון פאַרשיידענע מינים פעלקער? 

אַרגענטינער פון ייַדישן אָפּשטאַם, .. פראַנצויזן פון ייִדישן אָפּשטאַם... אין 
גאַנצן נײַ איז עס נישט פאַר אונדז. עס דערמאָנט אין ,פראַנצויזן פון ייִדישן 
גלויבן", , דײַטשן פון ייִדישן גלויבן". אַזױ האָבן זיך באַצײיכנט די אַסימילאַטאָרן 
פון פראַנקרײלך און דײַטשלאַנד. אַזױ האָבן זיך אָנגערופן די אַלע, װאָס האָבן גע" 
װאָלט אַנטלויפן פון ייִדישן פאָלק, כדי צו געפינען זייער רו און רום בײַ די גרע" 
סערע און שטאַרקערע פעלקער. 

וי לאַנג אָבער האָט אָנגעהאַלטן די ייִדישקייט פון די ,דײַטשן פון מאָזאַישן 
גלויבן"? אַפילו נישט קיין צוויי דורות האָבן זיי אױיסגעהאַלטן. אָפּגעזאָגט זיך פון 
פאָלק, פון אַקטיון ייִדישן לעבן, און איבערגעריסן די נאַציאָנאַלע פאַרבינדונג 
מיט ייַדן איבער דער וועלט, האָט אַפּילו די רעליגיע, װאָס איז אין געוויסע צײַטן 
געווען אַזױ שטאַרק בײַ ייִדן, נישט געקענט בְּאַשיצן די ייִדישקייט אין זי 

מיט װאָס איז די קולטור פון איקוף שטאַרקער װי די רעליגיעזע קולטור 
פון יענע ייִדן, װאָס האָבן, אין זייער צײַט, זיך אָפּגעזאָגט פון ייִדישן פאָלק! 

יעדע קולטור, אַ רעליגיעזע צי אַ וועלטלעכע, האָט אַ זין און לעבנס-קראַפט 
ווען זי איז פאַרבונדן מיטן פאָלק. אָן ייִדישן פאָלק איז קיין שום ייִדישקייט 
נישטאָ, און עס קען נישט זײַן, | 

די אַלטע אַסימילאַטאָרישע ליניע חזרט זיך איצטער איבער, -- נאָר אין אַ 
נײַער אױיפלאַגע, אפשר נאָך אַ בלאַסערע און מאָגערערע װי די פריערדיקע. די 
רעזולטאַטן אירע זענען דעריבער קלאָרע: זיי קענען נישט זײַן קיין אַנדערע, װי 
די װאָס די אַסימילאַציע קען און מוז ברענגען פאַרן ייִדישן פאָלק. 


דער איקוף, דאַרף מען מודה זײַן, איז טאַקע געווען ,אויסגעהאַלטן". װיבאַלד 
ייִדן זענען נישט קיין פאָלק, איז צוליב װאָס טאַקע קריכן פון דער הױט? צוליב 
װאָס ראַנגלען זיך פאַר אַן אייגענער ייִדישער קולטור! איז דען נישט גלײַכער 
װאָס פריִער אַריבערפּעקלען זיך צו דער אַלגעמײנער קולטור און צו דער שפּראַך 
פון דעם לאַנד! די אידייען פון סאָציאַלן יושר און פּראָגרעס, די אידייען פון 
שלום און פרײַהייט, קען מען דאָך לײַכטער איבערגעבן דעם נײַעם דור דורך 
דער לאַנדשפּראַך, װי דורך דער ייַדישער. אויב די אַלע װערטן טראָגן נישט 

קיין באַזונדערן נאַציאָנאַלקן ייַדישן כאַראַקטער, און מיטן ייִדישן פאָלק האָבן זֵיי 
נישט קיין שייכות, װײַל קיין ייִדיש פאָלק איז נישטאָ, צוליב װאָס זיי פאַרבינדן 
מיט דער ייִדישער קולטור. און ייִדישער שפּראַך? 


,..מאַכן אָפּהענגיק דאָס פּראָגרעסיווע ײִַדישע קולטור-לעבן פון 
דער שפּראַך יַדיש, באַגרענעצט או פאַרקריפלט דעם פֿראָגרעסיון 
אינהאַלט פון אונדזער קולטור-לעבן, װײַל עס שטימט נישט מיט דער 
ווירקלעכקייט, איז עס במילא פאַלש און פירט צו פאַלשע או אַפילן 
רעאַקציאָנערע אויספירן, װײַל עס זונדערט אָפּ אתנדזער לעבן פון די 
אינטערעסן און פּראָבלעמען פון דער פּראָגרעסיווער קולטורוועלט ארן 
שליסט אונדז אײַן אין ייִדישיסטישע געטאַָ-וװוענט". 


דאַרף מען נאָך צוגעבן, אַז די דאָזיקע קליניע", װאָס פאַרלייקנט אַלץ װאָס 
האָט מיטן ייִדישן פאָלק אַ שײַכות: אין דער ערשטע ריי -- דאָס פאָלק אַלײן 
און די קולטור און די ליטעראַטור און די שפּראַך, אַז דאָס פירט צו נאַציאָנאַלן 
און קולטורעלן זעלבסטמאָרד? 


דאָס האָבן אײַנגעזען אויך אַ סך טוערס פון איקוף גופא. מענטשן װאָס לעבן 
ייִדיש און אָטעמען ייִדיש האָבן דערפילט, אַז דאָ ווערט געמאַכט אַן אַטענטאַט 
קעגן זיי אַלין, קעגן זייער שפּראַך און קולטור. איז דעריבער נאַטירלעך די אומ" 
צופרידנקייט, װאָס דאָס האָט אַרױיסגערופן אַפילו אין די אייגענע קרײַזן. 

האָט מען זיך געכאַפּט, זעט אויס, אַז דער עולם איז נאָך נישט גענוג צוגע- 
גרייט אויפצונעמען די נײַע תורה, און פאַרלירן דעם עולם װילט זיך נישט, האָט 
מען מיט אַ מאָל אויפגעהערט צו רעדן וועגן איבערגיין אין גאַנצן אויף שפּאַניש, 
נאָר וועגן צוגעבן שפּאַניש צו ייִדיש. אין דעם זין זענען אויך אָנגענומען געװאָרן 
די רעזאָלוציעס אויפן פּלענום, 

אַ סך טוערס פון איקוף, אויפריכטיקע ליבהאָבערס און פרײַנד פון ייִדיש, 
האָבן אָפּגעכאַפּט דעם אָטעם. אַנדערע האָבן אַפילו געהאַלטן, אַז זיי האָבן טריומ- 
פירט, זיי האָבן געראַטעװעט ייִדיש אין איקוף.. 

זיי האָבן זיך אָבער נישט געכאַפּט, אַז נאָכגעגעבן האָט מען אַ פינגער און 
צוגענומען האָט מען די נשמה. מען האָט נאָכגעגעבן צו פירן די אַרבעט אויף 
ייִדיש, מען האָט אָבער באַרױבט דעם איקוף פון ייִדישן פאָלק. אין די רעזאָלו- 
ציעס פון פּלענום, װאָס צייכענען אָן די נײַע ריכטליניע פון דער איקוף-טעטי- 
קייט, עקסיסטירט שוין מער נישט דער דאָזיקער באַגריף. 

איז װאָס פאַר אַ זין האָבן די אַלע רעזאָלוציעס וועגן ייַדיש און ייִדישער 
קולטור, װיבאַלד קיין ייַדיש פאָלק איז נישט פאַראַן? 

אויב עס איז נייטיק אַ מוסטער צו װאָס עס קען דערפירן די נאַציאָנאַלע 
זעלבסטפאַרלײיקענונג פון מענטשן, האָט איצט די ;טריבונע" אַזאַ מוסטער נאָך 
אַ מאָל באַװיזן, 

עס איז נישט דאָס ערשטע מאָל װוי די שרײַבערס פון דער ;טריבונע" פאַר- 
לייקענען זיך אַליין און פאַרלייקענען דאָס פאָלק זייערס. אויף דעם געביט האָבן 
זיי אַן אַלטע און גאָר ,רײַכע* געשיכטע. אָבער װי עס שײַנט, בלײַבן זיי נישט 
בײַם אַלטן אַלײן, און עס איז אויך לאָגיש, װײַל אַז מען זאָגט אַלף מוז מען אויך 
זאָגן תו, און אַז מען הייבט אָן צו פאַרלייקענען די עקסיסטענץ פון אייגענעם 
פאָלק, ווייסט מען נישט װוּהין מען קען אַליין דערגיין, 

די שרײַבערס פון דער ,טריבונע* גלייבן נישט אינעם פאָלק. דערפון נעמט 
זיך װאָס בײַ זיי איז אַטראָפירט געװאָרן דאָס געפיל פון נאַציאָנאַלער װערדע, 
און דערפון איז אויך קלאָר פאַר װאָס בײַ זיי איז פאַרשװוּנדן יעדעס געפיל פון 
אַחריות פאַרן ייִדישן פאָלק און פאַרן ייִדישן לאַנד. דערפאַר פילן שוין אפשר 
נישט די שרײַבערס פון דער ,טריבונע" וי זיי גיסן בוימל אויפן אַנטי-ייִדישן 
פײַער; װוי זיי דינען פרעמדע אינטערעסן, צום שאָדן פון ייִדישן פאָלק. 

װײַל, װי אַנדערש קען מען דערקלערן די לעצטע אַרױסטריטן פון דער 
טריבונע" אין שײַכות צו די געשעענישן בײַ די גרענעצן פון ישראל? 

איר לייענט די אַרטיקלען װאָס זענען געשריבן אין ייִדיש און אין שפּאַניש, 
און איר פרעגט זיך; 

האָבן דאָס געשריבן ייִדן? האָבן דאָס געשריבן פּראָגרעסיווע מענטשן. סאָ- 
ציאַליסטן? 

אויף די איבערפאַלן און פּראָװאָקאַציעס פון די אַראַכער האָבן זיי איין ענט- 
פער: קיביה. גלײַך װי פון דער מעשה קיביה האָבן זיך ערשט אָנגעהױבן די 
מאָרדן אויף די גרענעצן פון ישראל, און גלײַך װי זיי װאָלטן נישט געװוּסט, אַז 
אויך די געשעענישן אין קיביה -- אַפילו ווען מען פאַרדאַמט דעם אַקט, װי די 
עפנטלעכע מיינונג אין ישראל האָט עס געטאָן -- איז געווען אַ רעזולטאַט פון די 
כסדרדיקע פּראָװאָקאַציעס בײַ די ישראלדיקע גרעגעצן 

דערפאַר אָבער ווייסט די , טריבונע", אַז אין דער הופּטשטאָט פון ישראל 
ווערט געגרייט אַ מלחמה קעגן די שכנים. און װי אמתע פּאַציפיסטן, שלום-זו" 
כערס, פאַרלאַנגען זיי, אַז ישראל זאָל אַװעקלײגן דאָס געווער, זי זאָל זיך נישט 

באַװאָפּענען, זי זאָל נישט איבערפאַלן., זי זאָל זיך אויך נישט פאַרטיידיקן אין 
פאַל פון מלחמה, נאָר... ענטפערן מיט שלום, 

דוכט זיך, אַז די ,טריבונע"-מענטשן זענען נישט אַזױ נאַיָוו און זיי וייסן 
אויסגעצייכנט, אַז אויף דער ייַדישער מלוכה לויערן וועלף װאָס ווילן זי פאַר- 
צוקן. און זיי ווייסן, אַז דעם טאָג, ווען ישראל װעט מינערן איר װאַכזאַמקײט און 
זי װעט נישט זײַן פעיק זיך צו באַשיצן, װעט עס זײַן אַ זעלבסטמאָרד פאַר דער 
ייִדישער מדינה. װײַל אויף וועמענס יושר, וויל די ,טריבונע", זאָל זיך פאַרלאָזן 
ישראל? אונטער וועלכע באַדינגונגען זאָל זי אַװעקלײגן דאָס געווער און פאַר 
וועמען זאָל זי עפענען אירע גרענעצן? | 

מען װאָלט געקענט פאַרשטיין די עצה, ווען בײַ די גרענעצן פון ישראל 
װאָלטן עקסיסטירט דעמאָקראַטישע, סאָציאַליסטישע מלוכות: ווען די שכנים 
װאָלטן אַרױסגעװיזן אינטערעס פאַר שלום און ליבע צו שלום, 

אָבער, ליידער, איז דאָך די ווירקלעכקייט פּונקט אַ פאַרקערטע דערפון. 

ווייסן דען נישט די שרײַבערס פון דער ;טריבונע" ווער די שכנים זענען? 

מיינען זיי טאַקע, אַז ישראל מעג זיך פאַרלאָזן אויפן יושר פון די פּעך- 
שװואַרצע, רעאַקציאָנערע כנופיות, װאָס שטייען בײַ דער מאַכט אין אַלע אַראַ- 
בישע לענדער? אויפן יושר פון די עפענדיס, װאָס שטיקן און דריקן די אַראַבישע 
מאַסן? אויפן יושר פון די הײַנטיקע מושלים, װאָס זענען אַלײן נישט מער וי 
מאַריאָנעטן אין די הענט פוון כלערליי אימפּעריאַליסטישע שטריקל-ציערס? ‏ 

װאָס פאַר אַ שלום-ליבנדיק פאָלק װאָלט זיך אויף זיי יאָ פאַרלאָזט? װאָס 
פאַר אַ פאָלק װאָלט צו זיין געהאַט מער צוטרוי װי ישראל? 

װאָלט דער ראַטנפאַרבאַנד זיך פאַרלאָזט אויף אַזעלכע שכנים? װאָלטן די 
פאָלקס-דעמאַקראַטיעס צו זיי געהאַט מער צוטרוי? 
| = האָט זיך דען דער ראַטנפאַרבאַנד נישט באַװאָפנט קעגן זײַנע רעאַקציאַנערע 
שכנים? ער האָט עס געטאָן כדי צו באַשיצן זײַן עקסיסטענץ און כדי מיט זײַן 
כוח צו באַשיצן דעם שלום. פאַר װאָס טאָר דאָס זעלבע נישט טאָן די קליינע 
ייִדישע מדינה, ווען זי װויל באַשיצן איר עקסיסטענץ? 

דוכט זיך, אַז פאַר אַלעמען איז קלאָר, אַז דאָס איינציקע מיטל, װאָס קען 
אָפּשלאָגן בײַ די אַראַבער דעם חשק צו אַ נײַער מלחמה מיט ישראל אי אַז 
ישראל זאָל זײַן שטאַרק. מחמת בלויז די מורא פאַר אַ נײַער מפּלה קען איבער- 
צייגן די אַראַבער נישט צו באַנײַען די מלחמה. דער כוח פון ישראל איז דעריבער 
אין די איצטיקע באַדינגונגען אַ גאַראַנטיע פאַרן שלום אויפן נאָענטן אָריענט, 

געוויס איז ישראל נישט אַליין דער באַלעבאָס איבער דער סיטואַציע. נישט 
פון איר אַליין איז אָפּהענגיק דער שלום. אָבער װאָס שייך אירע גרענעצן, װאָס 
שײַך איר אייגענער זיכערקייט, װאָס שײַך דער אייגענער עקסיסטענץ, מוז דאָך 
ישראל זײַן פעיִק דאָס אַלץ צו פאַרהיטן, דאָס דיקטירט די ווערדע פון יעדן מענטש 
און יעדן פאָלק, 

ווער, ווער, אָבער מיר האָבן דאָך שוין געזען װי די װועלט האָט זיך גענומען 

צום האַרצן בעת אין צענטער פון אײיראָפּע האָט היטלער אומגעבראַכט מיליאָנען 
ייִדן, אונדזער טראַגעדיע איז דאָך געווען אונדזער הילפלאָזיקייט. זאָלן מיר זיך 
דעריבער אפשר אויך איצט מאַכן הילפלאָז אין דער אייגענער מדינה? 

זיכער גלייבן מיר, און מיר מוזן גלייבן, אַז סוף-כל-סוף װעט די ועלט, די 
בעסערע ועלט, די גערעכטע און ערלעכע, אונדז פאַרשטיין און זי װועט אונדן 
העלפן. אָבער כדי דאָס זאָל געשען, מוזן מיר דאָך אויפהאַלטן אונדזער עקסיס- 
טענץ און די עקסיסטענץ פון דער מדינה; מוזן מיר דאָך לעבן און מיר מוון 
זײַן פעיִק אונדזער אייגן לעבן צו באַשיצן, 

דאָס פאַרשטייט יעדער איינער, װאָס גלייבט אין דער עקסיסטענץ פון פאָלק 
און זעט אין דער ייִדישער מדינה אַ יסוד פאַר אונדזער קיום וי אַ פּאָלק. אָבֶער 
די װאָס פאַרלייקענען די עקסיסטענץ פון ייִדישן פאָלק, די מוזן, נאַטירלעך, זען 
אַנדערש די ענינים, 

װיבאַלד קיין פאָלק איז נישטאָ, איז צוליב װאָס טאַקע די מדינה? צוליב 
װאָס זיך פאַרטיײידיקן, צוליב װאָס קעמפן? 

װיבאַלד קיין פאָלק איז נישטאָ, איז דאָך קלאָר די ליקװידאַציע פון אַלץ װאָס 
האָט מיטן פאָלק אַ שײַכות: די קולטור, די שפּראַך, די אייגענע ווערטן און אַפילן 
די מדינה פון פאָלק, 

און אַז מען אַנטלויפט פון אייגענעם פאָלק, קען מען קיין מאָל נישט ויסן 
װווּהין מען װועט דערגיין. מען קען טרעפן ביז צום מופטי, ביז צו די פינצטערסטע 
אַראַבישע כנופיות און אַ מאָל נאָך ווייטער.. 

דער וועג באַרגאַראָפּ איז אַלע מאָל זייער אַ גליטשיקער. 


154 


די רעוויזיע אין מאָסקװער פּראַצעס 


וי נאָר עס איז דערהאַלטן געװאָרן די ידיעה וועגן דער רעוויזיע אין מאָס- 
קווער פּראָצעס קעגן די פאַרמשפּטע דאָקטוירים, האָט אַ באַקאַנטער קאָמוניסטי- 
שער טוער מיך אָפּגערופן און מיט פרייד מיר געזאָגט: 

;הייסט עס, אַז דער וויכוח צווישן אונדז איז פאַרענדיקט", און דערבײַ האָט 
ער צוגעגעבן: ;אָט האָט איר נאָך אַ באַװײַז, אַז מיר האָבן געמעגט האָבן צוטרוי 
צו די פירערס פון ראַטנפאַרבאַנד און די פאָלקס-דעמאָקראַטיעס". 

עס גייט נישט אין צוטרוי אָדער אין אומצוטרוי צום ראַטנפאַרבאַנד, האָב 
איך אים געענטפערט. עס גייט, קודם-כל, אין צוטרוי צו זיך אַלין. מיר האָבן גע- 
גלייבט, אַז דער ראַטנפאַרבאַנד װעט פריִער אָדער שפּעטער מוזן ענדערן זײַן 
באַציונג, װײַל מיר האָבן געגלייבט, און מיר זענען געווען איבערגעצײַגט, אַז די 
באַשולדיקונג קעגן אונדז איז אַ פאַלשע, אָבער אין װאָס האָט איר געגלייבט? בעת 
פאַר אונדז איז די רעוויזיע אַ באַשטעטיקונג, דווקא פון מאָסקװע אַלין, פון דער 
ריכטיקייט פון אונדזער קאָמף קעגן די באַשולדיקונגען, איז דאָך פאַר אײַך די 
רעוויזיע אַן אַנטוישונג, מחמת איר האָט דאָך פריער מסכים געווען, אַז אַלץ װאָס 
אויף די פּראָצעסן איז געזאָגט געװאָרן, איז פולשטענדיק ריכטיק. 

פאַר װאָס --- האָב איך אים ווידער געפרעגט -- האָט איר געדאַרפט װאַרטן 
ביז מאָסקװע װועט אפּלײיקענען די באַשולדיקונגען? האָט איר דען אַלײין נישט 
געזען, אַז זיי זענען פאַלש פון אָנהייב ביזן סוף? 

װאָלט זיך עס געהאַנדלט אין אַ פּראָצעס קעגן יחידים, ייִדן אָדער נישט.- 
ייִדן, וועמענס אויפריכטיקע באַציָונג צום ראַטנפאַרבאַנד אײַך איז נישט באַ- 
קאַנט, װאָלט נאָך אפשר געווען אַ גרונט, אַז איר זאָלט גלייבן אין אַלץ, װאָס זיי 
האָבן זיך ,מודה? געווען. הגם דאָס מודה זײַן זיך האָט שטענדיק איבערגעלאָזט 
אַ ביטערן טעם אין מויל און אַ ווייטיק אין האַרץ. עס איז געווען פּײַנלעך צוצוזען 
װוי אַזױ נעכטיקע פירערס, אױסגעפּרוווטע רעװאָלוציאָנערן, קעמפערס מיט טראַדי- 
ציע און דערציערס פון דורות, געפינען נישט אין זיך קיין טראָפּן מוט אָפּצולײיקע- 
נען די באַשולדיקונגען קעגן זיי, אָדער כאָטש מיט עפּעס װאָס זיך צו פאַרענטפערן. 
אָט די דאָזיקע טרויעריקע דערפאַרונג פון די פּראָצעסן האָט נישט װינציק גע- 
ווירקט אויף דער גײַסטיקער ירידה אין דער אַרבעטער-באַועגונג. און מיר האָבן 
געהאָט רעכט צו קוקן מיט ווייטיק און מיט אומצוטרוי אויף די דאָזיקע פּראָצעסן 
האָט איצט באַשטעטיקט די ראטן-רעגירונג אַלײן, 

אָבער אומקערנדיק זיך צו אונדזער ענין, צו דער באַשולדיקונג קעגן די 
ייִדישע מעדיקערס אין מאָסקװע, און קעגן די קאָמוניסטישע פירערס אין פּראָג, 
וועמענס ייִדישע אָפּשטאַמונג מען האָט כסדר און מיט אַ ספּעציעלער כונה און- 
טערגעשטראַכן, האָט איר דאָך געװוּסט, פּונקט װי מיר אַלע, אַז דערמיט איז 
מען נישט אויסן בלויז די דירעקט באַשולדיקטע פופצן מעדיקערס און די אַנ- 
דערע ייִדישע קאָמוניסטישע פירערס, נאָר אַז אויסן איז מען געווען דורך זיי צו 
טרעפן דאָס גאַנצע ייִדישע פאָלק, דעם ציוניזם, די ייִדישע הילפס-אָרגאַניזאַציעס 
און די ייַדישע מדינה. 

מילא, קיין ציוניסט זענט איר נישט, און אָננעמען זיך די קריוודע פון ציו- 
ניזם ווילט איר נישט, און פון די ייִדישע הילפס-אָרגאַניזאַציעס, װוי ,דזשאָינט" 
און אַנדערע, קענט איר זיך אָפּטרײסלען, כאָטש מיר געדענקען נאָך גוט װאָס איר 
האָט וועגן דעם זעלבן דזשאָינט געזאָגט מיט עטלעכע יאָר צוריק. אָבער אַ ייד זענט 
איר דאָך! און באַשולדיקט געװאָרן וו" אַ ייַך זענט איר, פּונקט װי יעטװעדער 
איינער פון אונדז, 

אויף דער באַשולדיקונגס-באַנק אין פּראָג און אין מאָסקװע זענען געזעסן 
נישט קיין ציוניסטן. גיכער פון אַלץ זענען דאָרט געזעסן ייִדן פון אייער מין, 
ייִדן-יעווסעקן, ייִדן אַסימילאַטאָרן, ייִדן װאָס האָבן מיטן ציוניזם און מיט נאַ- 
ציאָנאַלן ייִדישן לעבן קיין שײַכות נישט געהאַט. און אומדירעקט זענט איר פּער- 
זענלעך אויך געזעסן אויף דער באַשולדיקונגס-באַנק, װײַל געמיינט האָט מען 
אײַך אויך, ווען מען האָט בײַ אַלע באַשולדיקטע אונטערגעשטראָכן זייער אָנגץ- 
העריקייט צום ייִדישן כלל, אָדער זייער ייִדישן אָפּשטאַם. 

פאַר װאָס זשע האָט איר נישט אָפּגעלײקנט דעם בילבול אויף אײַך? פאַר 
װאָס האָט איר נישט געזאָגט, אַפילן איין װאָרט, אַז אײַער ייַדישקייט אין נישט 
קיין מניעה פאַר אײַער סאָציאַליסטישקײט? 

איינס פון די ביידע: זענט איר געווען איבערגעצײַגט, אַז אַלץ װאָס אין מאָס- 
קווע און אין פּראָג איז געזאָגט געװאָרן וועגן ייִדישן פאָלק, איז אמת, פאַר װאָס 
זשע פרייט איר זיך איצט מיט דער אָפּלײיקענונג, װאָס קומט פון דאָרט? האָט איר 
ווידער אין דעם נישט געגלייבט, פאַר װאָס זשע האָט איר געשויגן, וען קעגן 
אונדז איז געמאַכט געװאָרן אַזאַ שוידערלעכער בילבול אַזש אין שפּיאָנאַזש פאַר 
פרעמדע מלוכהשע אינטערעסן און פאָלקס-פאַראַט? פאַר װאָס האָט איר, טאַקע 
װוי אַ קאָמוניסט, נישט פּראָטעסטירט קעגן דער באַשולדיקונג? און פאַר װאָס האָט 
איר דאָס נישט אויפגעקלערט אין אײַער אייגענער פּאַרטײ, פאַר אײַערע אייגענע 
חברים נישט-ייַדן, וועלכע האָבן, נאָך די פּראָצעסן, געהאַט אַ גרונט צו קוקן אויף 
אײַך מיט חשד און אומצוטרוי, און דאָס זעלבע אויף אַלע. ייִדן? 

אַדרבא, זאָגט, װוי האָט איר זיך געפילט לגבי אײַערע נישט-יִדישע חברים 
אין יענע פײַנטלעכע טעג, ווען די באַשולדיקונגען קעגן ייִדן זענען אָנגעקומען 
װוי איוב:בשורות איינע נאָך דער צוייטער. האָט איר זיך נישט געפיל אומ- 
היימלעך? 

איז פאַר װאָס זשע האָט איר געשויגן? איז עס נישט אַ רעװלטאָט פון אַ 
גײַסטיקער און מאָראַלישער מוטלאָזיקײט, װאָס נעמט זיך פון איין מקור: פון 
אויפגעבן און אויפלייון אין זיך דעם אייגענעם יידישן איך,. איר האָט אײַער 
ייַדישקייט פרײַװויליק צעטראָטן מיט די פיס, מיינענדיק אַז איר דינט דערמיט 
די אינטערעסן פון דער רעװאָלוציע. און איר האָט נישט געדענקט, אַז די רעװאַ- 
לוציע קען איבער אונדז אַריבערגײן און גאָרנישט לאָזן קיין פּאָזיטיוועס אינעם 
ייִדישן לעבן, אב עס װעט נישט בלײַבן קיין ייִדיש) פאָלק. 

די טענה, אַז אַלע רעאַקציאָנערע כוחות האָבן זיך איצט פאַראייניקט צו באַ- 
קעמפן דעם ראַטנפאַרבאַנד און די פאָלקס-דעמאַקראַטיעס איז אמת. אָבער צו 
דעם עצם ענין װאָס מיר באַהאַנדלען איצט, האָט עס קיין שײַכות נישט. גע- 
וויס האָבן די שונאים פון ראַטנפאַרבאַנד אויסגענוצט די אַנטי-ייִדישע קאַמפּאַ- 
ניע, און זיי נוצן זי אויס, כדי צו באַוייזן אַז די גאַנצע סיסטעם איז אַ שלעכטע 
און פאַלשע. פאַר זיי איז איצט אַ שעת הכושר צו דעמאָראַליזירן די ייִדישע מאַסן 
אין זייער באַציָונג צו דער סאָציאַליסטישער ועלט. אַז דאָס איז אַ פאַלשע און 
שעדלעכע קאָנטר-אָפענסיווע, װאָס איז נישט אין די אינטערעסן פון ייִדישן פאָלק, 
פאַרשפּאָרן מיר צו זאָגן. װײַל נישט בלויז אויפריכטיקע סאָציאַליסטן, נאָר יעדער 
ערלעכער ייד דאַרף זײַן פאַראינטערעסירט צו געווינען די פרײַנדשאַפט פון ראַ- 
טנפאַרבאַנד און פון די פאָלקס-דעמאָקראַטיעס, מחמת מיר ווױיסן זײיער גוט 
נישט בלויז דאָס װאָס די לעצטע האָבן פאַר אונדז געטאָן בעת דער אַנטשטײנג 
פון מדינת ישראל, נאָר מיר ווייסן אויך, אַז פון דער פרײַנדשאַפט מיט דער מזרח- 
וועלט, נישט וינציקער װווי מיט דער מערב:וועלט, איז אָפּהענגיק די סוווערעני- 
טעט און די זעלבשטענדיקייט פון דער ייִדישער מדינה, 

אָבער אין ערגעץ שטייט נישט געשריבן, אַז מען מוז זײַן אַ שונא פון ראַטג- 
פאַרבאַנד און פון די פאָלקס-דעמאָקראַטיעס, אויב מען פאַרטיידיקט די רעכט 
פון ייִדישן פאָלק און מען װאַרפט אָפּ בילבולים און שקרים, װאָס האָבן צו דער 
עצם ייִדישער אָנגעהעריקייט קיין שום שײַכות נישט. גראָד די פרײַנדשאַפט צום 
ראַטנפאַרבאַנד פאַרפליכטעט נאָך מער צו באַװײַזן, אַז דאָס זײַן אַ ייִד, אַז די 
ייִדישקייט בכלל און דאָס ייִדישע פאָלק שטייט נישט אין סתירה צום סאָציאַליזם 
און פאַרמאָגט נישט קיין היסטאָרישע װידערשפּרוכן מיט דער סאָציאַליסטישער 
וועלט. 

און אַז מען מעג קעמפן אויך קעגן דער דאָזיקער וועלט, אב מען גלייבט 
נאָר אין דער ריכטיקייט פון קאַמף, האָט איצט באַשטעטיקט מאָסקווע אַלין 

די רעוויזיע פון פּראָצעס אין מאָסקװע איז אַ גרויסע סאַטיספאַקציע פאָרן 
ייִדישן פאָלק. זי האָט באַװיזן, אַז די באַשולדיקונגען קעגן ייִדן אין שפּיאָנאַזש 
און פאַרראַט, זענען געווען בייזוויליקע און פאַלשע. דעריבער האָבן מיר נישט 
בלויז געמעגט, נאָר געמזט קעמפן קעגן זי 

אורנס באַפּרײַונג פון דער טשעכישער תפיסה האָט אַרױסגערופן פרייד בײַ 
אַלע ייִדן אין ישראל און בײַ אַלע ייִדן אין דער וועלט. עס קען נישט זײַן קיין 
ערלעכער, אויפריכטיקער ייַד און קיין ערלעכער און איפריכטיקער מענטש 
בכלל, װאָס זאָל נישט אויפנעמען מיט צופרידנקייט די באַפּרײַונג פון אַ מענטשן, 
װאָס איז אומשולדיק פאַרשפּאַרט געװאָרן אין תפיסה און האָט אומשולדיק גע- 
ליטן פיזיש און מאָראַליש. 

אין פאַל פון מרדכי אורן איז אָבער דער ענין פיל טיפער און פיל װאָגיקער 
וי עס קען זײַן די סימפּאַטיע צו אַ באַעװלטן און געקריוודעטן יחיד. מרדכי אורן 
איז געזעסן אויף דער באַשולדיקונגס-באַנק נישט װי אַ יחיד סתם. מרדכי אורן 
איז באַשולדיקט געװאָרן װי אַ ייִד, וי אַ ציוניסט. מיט אים איז אויף דער באַ- 
שולדיקונגס-באַנק געזעסן דאָס ייִדישע פאָלק און די גאַנצע, אָן אויסנאַם, ציוניס- 
טישע באַוועגונג. ער, פּערזענלעך, האָט געדינט בלויז וי דער בײַשפּיל, דער 
לעבעדיקער עדות, װאָס האָט זיך ,מודה געווען" אַז דער ייד און ציוניסט איו אַ 
;פאַררעטער, אַ שפּיאָן און אַ שונא פונעם ראַטנפאַרבאַנד און פון די פאָלקס-דעמאָ- 
קראַטיעס", 

און יעדעס מאָל ווען מען האָט דערמאָנט אורנען, האָט מען דערמאָנט זײַן 
אָפּשטאַם און אָנגעהעריקייט. הייסט עס, אַז זײַן אָפּשטאַם און אָנגעהעריקייט זע- 
נען שולדיק. און דאָס אַלײן איז שוין גענוג. אַזױ איז דאָך אייגנטלעך געווען אויך 
דער פאַל מיט מענדל בייליס. נישט סתם איינער, אַ מענדל בייליס, איז באַשול- 
דיקט געװאָרן, נאָר דער יַד בייליס איז געזעצט געװאָרן אויף דער באַשולדי- 
קונגס-באַנק, און אַלץ װאָס האָט זיך באַצױגן צום איינצלנעם געמשפּטן ייִדן איז 
געווען געווענדט קעגן אַלע ייִדן, קעגן דעם גאַנצן ייִדישן פאָלק, 

אַזױ האָט עס געזען די וועלט. אַזױ האָבן עס אויך פאַרשטאַנען און באַנו- 
מען אַלע ייִדן, 

דאָס זעלבע האָט זיך איבערגעחזרט אין אַ נײַער אױפלאַגע. מיט פינף יאָף 
צוריק, בעת דעם סלאַנטקי-פּראָצעס אין פּראָג און בעת דעם טרויעריקן פּראָצעס 
קעגן די ייִדישע דאָקטוירים אין מאָסקװע. אין דער פּערזאָן פון איין ייִד, אָדער 
פון עטלעכע ייַדן, האָט מען געמשפּט און פאַרמשפּט אַלע ייִדן און אַלע ציוניסטן, 

דערפאַר האָט אונדז דער ענין דעמאָלט אַזױ וויי געטאָן. מיר האָבן אין דעם 
געזען אַן אומרעכט און אַ בילבול, נישט בלויז קעגן אַ יחיד, װאָס דאָס אַליין איז 

אויך גענוג טרויעריק און אוממאָראַליש, נײַערט אַ בלוט-בילבול קעגן יִדישן 
פאָלק האָבן מיר געזען. אַ בלוט-בילבול װאָס האָט נישט קיין נאָמען און האָט 
נישט קיין שום פאַרענטפערונג. דערפאַר האָבן מיר קיין איין מאָמענט נישט גע- 
צווייפלט, אַז אורגס ,, מודה זײַן זיך" איז פאַלש און אױיסגעטראַכט, אָדער אַרוס- 
געפּרעסט מיט אומערלעכע, אוממאָראַלישע מיטלען. װײַל אַ יחיד קען זײַן א 
פאַררעטער און אַ יחיד קען זײַן אַ שפּיאָן, און אַזאַ קען זיך אויך מודה זײַן אין 
זײַן זינד. אָבער צווייפלען צי דאָס פאָלק איז ערלעך, האָבן מיר דאָך נישט גע- 
קענט. און טראַכטן, אַז מען קען זיך מודה זײַן אין אַזאַ זינד, אין נאָמען פון ייִדישן 
פאָלק און פון ציוניזם, האָכן מיר פאַרשפּאָרט, 

נאָר בלינדע, נעבעכדיקע ייִדן, ייַדן אָן ייִדישער און מענטשלעכער וערדע, 
האָכן געקענט אַראָפּשלינגען אַזאַ באשולדיקונג, װאָס איז געגאַנגען אויך אויף 
זייערע אייגענע קעפ, פּונקט וי זיי האָבן אַראַפּנעשלונגען און שלום געמאַנט מיט 
דער ליקװידאַציע פון די ייִדישע שרייבערס און פון דער ייַדישער קולטור אין 
ראַטגפאַרבאַנד. הליַנט פאָרענטפערן זיך די דאָזיקע ייִדן און רעדן וועגן אַ שווערן 
טצות װאָס עמעצער, װאָס איז שוין אויף יענער װעלט, האָט געמאַכט. און זי 
ווילן, אַז מען זאָל פאַרגעסן אַז זיי אַלײן האָבן דערויף געגעבן זייער הסכמה 
און האָבן אָן אויפהער געטענהט, אַז ;גאָט און זײַן משפּט איז גערעכט... און 
קלאָר איז דאָך, אַז ווען מען װאָלט איצט נישט געווען ;אין דער ליניע" צו פּראָ- 
טעסטירן, װאָלטן זיי נאָך איצט אויך באַרעכטיקט דעם מאָרד און די ליקװוידאַציע 
פון די אייגענט שרײַבערס און פון דער אייגענער קולטור, 

ווער עס איז נישט קיין שפּיאָן און נישט קיין פאַררעטער, האָט דאָך נישט 
געדאַרפט װאַרטן, אַז כרושטשעוו זאָל עס אים זאָגן. דער האָט דאָך עס אַלין גע- 
װוּסט, און דער האָט דאָך געהאַט אַ רעכט און אַ פליכט צו קעמפן קעגן אָט דער 
פינצטערער, ברוטאַלער באַשולדיקונג. די װוידער, װאָס האָבן עס פאַרשטאַנען און 
האָבן פאַרשוויגן דעם בילבול, אָדער האָבן אים הכנעהדיק אַראָפּגעשלונגען, די 
וועלן נישט האָבן קיין רעכט איצט אַרויפצולייגן די שולד אויף אַנדערע. די װאָס 
האָבן געגעבן זייער הסכמה אויפן בילבול זענען מאָראַליש מיטפאַראַנטװאָרטלעך 
און וועלן זיך דעריכער פון דער אַחריות נישט אַרױסדרײען 

און װוי טרױיעריק: וועגן דער דערמאָנונג פון די סאָווצטישע ייִדישע שרי- 
בערס רעדט מען שוין, װײַל מע הייסט. וועגן אורנען שװײַגט מען נאָך, מען פאַר- 
ענטפערט זיך נאָך נישט דערװײַל, און מען באַשולדיקט נאָך קיינעם נישט. װײַל 
-- מען הייסט נאָך נישט, | 

אורן איז טאַקע באַפּרײַט. אָבער אורן איז נישט רעהאַביליטירט. 

אַז מען שענקט אַ מענטשן יאָרן תפיסה. װאָס אים פעלט אָפּצװיצן הייסט 
עס נאָך נישט, אַז דער מענטש איז אומשולדיק. שולדיקע ווערן אויך באַגנאָדיקט, 

אויב מען האָט אורנען באַפּרײַט, װײַל ער איז אומשולדיק פאַרמשפּט גע" 
װאָרן, דאַרף מען עס זאָגן קלאָר און אָפן. דאַן איז באַפּרײַט פון דעם טרויעריקן 
בילבול נישט בלויז אורן דער יחיד, נאָר אורן דער ײַד, אורן דער ציוניסט. דאַן 

ווערט פעסטגעשטעלט, אַז די באַשולדיקונג קעגן ייִדישן פאָלק און קעגן ציוניזם 
איז געווען אַ פאַלשע און בייזוויליקע, און דאַן מוזן, נאַטירלעך, פון דעם געצויגן 
ווערן די געהעריקע קאָנסעקווענצן. 

ליידער האָט נאָך די טשעכישע רעגירונג און די קאָמוניסטישע פּאַרטײ נישט 
געזאָגט קיין װאָרט וועגן דער דאָזיקער רעװאַביליטאַציע. פאַר אונדז איז קלאָר, 
אַז נישט מיר דאַרפן רעהאַביליטירט ווערן, נאָר די באַשולדיקערס דאַרפן זיך רע" 
האַביליטירן פאַרן ייִדישן פאָלק, און מיר האָנבן אַ רעכט דאָס דאָזיקע צו פאַר- 
לאַנגען, מחמת דאָס דיקטירט אונדז אונדוער געוויטן וי ייִדן, װי מענטשן און 
אַוודאי --- וי סאַציאַליסטן, 

אויב די קאָמוניסטישע באַװועגונג מיינט באמת אױיסצוגלײַכן די ליניע, װאָס 
זי אַלײן אָנערקענט, אַז זי איז געװאָרן געבּראָכן, גשעבויגן און פאַרקריפּלט; אויב 
זי מיינט אויפריכטיק צו אָנערקענען די פעלערן װאָס זי איז באַגאַנגען, מוז זי 
אויך פאַרריכטן דעם פעלער לגבי אונדז און זי מוז אױיסגלײַכן די פאַרקריפּלטע 
ליניע לגבי דעם ייִדישן פאָלק. 

אויב מען האָט מוט צו זען אַנדערע פעלערן און פאַרברעכנס, פאַר װאָס נישט 
זען אויך דעם שוידערלעכן פעלער און פאַרברעכן, װאָס װערט באַגאַנגען קעגן 
אונדזער פאָלק, קעגן אונדזער לאַנד און קעגן אונדזער נאַציאָנאַלער פרלהייטס- 
באַװעגונג -- דעם ציוניזם? 

און אויב יאָ אײַנזען דעם פעלער, טאָר עס נישט זײַן צו שפּעט. נישט נאָך 
אַלעמען, װי עס איז דער פאַל מיט די ייַדישע שרײַבערס אין ראַטנפאַרבאַנד, 

די באַפּרײַונג פון אורנען, װוי אַ מענטש, איז פאַר אונדז, נאַטירלעך, אַ פרייד, 


אָבער נישט קיין פולע, און נאָך מער, -- אַ פאַרשטערטע, דער ײַד, דער ציוניסט, 
װאָס איז צװאַמען מיט אורנען באַשולדיקט און פאַרמשפּט געװאָרן, איז נאָך 
נישט פרײיי 


פאַר דעם מוזן מיר נאָך קעמפן, און פאַר דעם װעלן מיר קעמפן מיט אַלע 
אונדזערע מיטלען, וי ייִדן און וי סאַציאַליסטן 


1950 


איקוף, דאַיאַ און ייַדיש פֿאָלק 


די געשעענישן אין ראַטנפאַרבאַנד, באַזונדערס אין דעם ייִדישן לעבן דאָרט, 
װואָס האָבן אויפגערודערט די גאַנצע וועלט, האָבן סוף-כל-סוף צערודערט אויך דעם 
לאַגער פון די ,פּראָגרעסיווע*" בײַ אונדז, װי אין אַלע אַנדערע לענדער. די נאָך 
ייִדיש-פילנדיקע און ייִדיש-דענקנדיקע צװוישן זיי, די װאָס זענען נאָך אימשטאַנד 
צו באַנעמען די טיפע טראַגעדיע פון ייִדישן פאָלק און פון ייִדישן מענטש; די װאָס 
האָבן נאָך נישט פאַרלוירן די מענטשלעכע אייגנליבע און װוערדע, און נאָך מער 
טאַקע -- די ווערדע פון ייִדן און סאָציאַליסטן, די װאָס האָבן געמיינט ערנסט און 
אויפריכטיק, אַז אין ראַטנפאַרבאַנד און אין דער קאָמוניסטישער וועלט בכלל, װעט 
דעם ייִדישן פאָלק קיין עוולה נישט געשען די אַלע פילן זיך איצט ביטער 
אַנטוישט, אָפּגענאַרט, באַלײדיקט און צעווייטיקט, 

װאָסיזשע טוען די פירער פון דעם אַזױ גערופענעם ,פּראָגרעסיון" לאַגער, 
כדי צו לייזן דעם דאָזיקן קריזיס אין זייערע רייען? 

זאָגן, אַז אין ראַטנפאַרבאַנד איז באַגאַנגען געװאָרן אַן עוולה קעגן דער ייִדי- 
שער קולטור, בעת די גאַנצע צײַט האָט מען אַליין אויף דעם פאַרברעכן געגעבן 
די הסכמה, און נישט זאָגן איצט וי אַזױ מען קען די עוולה פאַרריכטן, איז דאָך 
גלייך ווי גאָרנישט געזאָגט, 

און דערציילן, אַז מען האָט נישט געװוּסט, אַז , לײַדער איז געשען אַזױינס 
אויף װאָס קיינער פון אונדז האָט זיך נישט געקענט ריכטן" -- װי עס זאָגט דער 
| איקוף אין זײַן זשורנאַל נר' 12879 --- איז דאָך אויך נישט מעגלעך, 

האָבן זיי דען נישט געװוסט, אַז אינעם ראַטנפאַרבאַנד דערשײַנט נישט מער 
קיין שום ייִדישע צײַטונג און אױסגאַבע? האָבן זיי דען נישט געװוסט, אַז די 
איינציקע צײַטונג אין ייִדיש ,, אײניקײַט", האָט שוין מיט יאָרן צוריק אויפגעהערט 
צו דערשײיַנען? האָבן זיי דען נישט געזען, אַז די זעלבע צײַטונג האָט שוין פיל 
פּריער, נאָך איידער זי איז געשלאָסן געװאָרן, נישט געהאט קיין ייִדישן אינהאַלט, 
קיין ייִדישע נשמה, חוץ די ייִדישע אותיות? 

אפשר האָבן זי --- אָדער אַ טייל פוּן זיי -- נישט געװאָלט זיך גלויבן, אַז די 
סאָוועטיש-יידישע שרײַבער זענען טאַקע אומגעכראַכט געװאָרן. אָבער, אַז גײַסטיק 
זענען זיי געווען ליקווידירט, האָבן זיי דאָך יאָ געװוּסט. האָב זיי דאָך געהאָט דעם 
בעסטן באַװײַז, אַז אין ראַטנפאַרבאַנד איז שוין יאָרנלאַנג קיין ייִדיש װאָרט נישט 
דערשינען. האָבן זיי דאָך געװװוסט, פּונקט וי מיר אַלע, אַז דאָרטן איז שוין זינט 

יאָרן נישטאָ קיין ייִדישער פאַרלאָג, קיין ייִדיש טעאַטער, קיין ייִדישע שול, איז דאָס 
נאָך אַלץ ווינציק? | | 

איז טאַקע בלויז דער פיזישער מאָרד אַליין דאָס איינציקע פאַרברעכן װאָס 
איז באַנאַנגען געװאָרן קעגן ייִדישן פאָלק? און ווען מען װאָלט די שרײַכערס נישט 
אומגעבראַכט פיזיש: ווען מען װאָלט זיי געלאָזט לעבן, און אַלץ װאָס האָט צו 
טאָן מיט דער ייַדישער קולטור, מיט ייִדיש-גײַסטיקן שאַפן און מיטן ייִדישן לעבן 
בכלל, װאָלט מען סײַ-װי דערשטיקט -- װי עס איז לײַדער געשען -- װאָלט דאָס 
אַלײן װינציק געווען צו זען דערין דעם שוידערלעכן קולטור-גענאָסיד פון וועלכן 
עס זענען געפאַלן אַ קרבן אַלע דרײַ מיליאָן ייַדן אין ראַטנפאַרבאַנד? 
| האָבן די היגע איקוף-מענטשן טאַקע געדאַרפט װאַרטן ביז צו זען דאָס בלוט 
פון די אומגעבראַכטע שרײַבערס, כדי צו דערזען די שוידערלעכע טראַגעדיע צו 
וועלכער עס איז דערפירט געװאָרן דאָס ייִדישע לעבן אין רוסלאַנד? אָן דעם בלוט 
פון בערגעלסאָן און מאַרקיש און פעפער, און כאַריק און דער נסתר און האָפּשטיין 
און אַלע אַנדערע ייִדישע שרײַבערס און קינסטלערס, האָבן זיי דאָס נישט געזען? 
אָן דער בלוט-פאַרגיסונג האָט זיי דאָס אַלץ נישט גערירט? 

און איז דען אומגעבראַכט געװאָרן בלויז די ייִדישע קולטור! און דאָס גאַנצע 
ייִדישע לעבן האָט געהאַט אַ בעסערן גורל? װוּ איז פאַראַן אַ סימן פון אָרגאַניזיר- 
טער ייִדישער איגנאַרטיקײט? װוּ איז פאַראַן אַן אַדרעס פאַרן אָרגאַניזירטן ייִדישן 
לעבן, אַ קערפּערשאַפט, אַן אינסטיטוציע, װאָס זאָל פאַרטרעטן די אינטערעסן פון 
די מיליאָנען ייִדן, װאָס לעבן אויף דער סאָװעטישער ערד? די ליקװידאַציע פון 
דעם אַלעמען איז דאָך געשען נישט מיט איין מאָל, נאָר במשך יאָרן. דאָס איז דאָך 
אַ רעזולטאָט פון אַ גאַנצער אײַנשטעלונג צו וועלכער די יעווסעקציע האָט מיט- 
געווירקט מער פון אַלעמען, איז וי איז דאָס מעגלעך, אַז זיי האָבן דאָס אַלץ נישט 
געװוּסט? | 

און אַז פוֹן דער סאָוועטישער ענציקלאָפּעדיע איז אויסגעמעקט געװאָרן דאָס 
יידישע פאָלק, האָבן זיי אויך נישט געװווסט? און דאָס װאָס מען האָט געזאָגט וועגן 
ייִדישן פאָלק אויפן פּראָצעס קעגן די דאָקטױירים אין מאָסקװע און אויפן פּראָצעס 
אין פּראָג, האָבן זיי אויך נישט געװוסט? 

זיי האָבן דאָך דאָס אַלץ אַלײן איבערגעחורט און באַשטעטיקט אומצייליקע 
מאָל, פאַר װאָס זשע זאָגן זיי איצט, אַז זיי האָבן גאָר נישט געװוּסט? 

זאָגט דאָך בינעם העלער, דער ייִדיש-קאָמוניסטישער דיכטער אין פּױלן; (* 


און אפשר פאַלט אַ טייל פון אָט דער שולד 

אױף מיר -- דערפאַר װײַל איך האָב אויך געשוױיגן? 
די שרעק האָט מיך פאַרגליווערט אן צעדולט 

און איך האָב נישט געווערט זיך קעגן ליגן?" 


*) ווען דער ארטיקל איז געשריבן געװאַרן איז בינעם העלער נאָך געװען אין פּױלן 





18 וויזיע, װאָרט און װאָר 


הייסט עס, אַז בינעם העלער האָט יאָ געװוּסט. און אַלע בינעם העלערס פון 
אומעטום האָבן געװוסט, אַז די ייִדישע קולטור אין ראַטנפאַרבאַנד װוערט אומגע- 
בראַכט, אַז דאָס ייִדישע לעבן צאַנקט, און דאָך האָבן זיי געשוויגן און -- װוי בינעם 
העלער זאָגט -- ,נישט געווערט זיך קעגן ליגן", 

בינעם העלער איז זיך מודה. די היגע בינעם העלערס נישט. זיי ווילן נישט 
נעמען אויף זיך, װוי זייער חבר פון פּױלן, כאָטש ;א טייל פון אָט דער שולד" פאַר 
די טרויעריקע געשעענישן, װאָס אַנטפּלעקן פאַר אונדז איינש פון אונדזערע גרעס- 
טע דראַמעס, 

װאָלטן מיר זיי אפשר מוחל געווען די שולד פאַרן נעכטן, ווען הײַנט װאָלטן 
זיי באמת װועלן זײַן אַנדערש, װײַל דער עיקר איז דאָך נישט װאָס געווען, נאָר װאָס 
וװעט זיַן װײַטער? 

און לײַדער זעט זיך נאָך דערװײַל נישט קיין אויפריכטיקע חרטה מצד די 
היגע בינעם העלערס אויף דעם, װאָס זיי האָבן ,נישט געווערט זיך קעגן ליגן", 

אין דער דערמאָנטער דערקלערונג פון איקוף, שרײַבן זיי: עס ווערן שנעל 
פאַרריכט די באַגאַנגענע פעלערן" 

פון װאַנען האָבן זיי דאָס גענומען? װוּ איז אַזעלכעס געווען געשריבן? ווער 
האָט עס געזען און באַשטעטיקט? וייסן זיי דען נישט, אַז אין די סאָוועטישע 
צײַטונגען איז וועגן דער ליקװידאַציע פון דער ייִדישער קולטור און פון די 
ייִדישע שרײַבערס אַפילו קיין איין װאָרט נישט געווען? װאָס זשע דערציילט מען 
דעם עולם, אַז עס ווערן ?שנעל פאַרריכט די באַגאַנגענע פעלערן"? וויל מען ווידער 
אײַנרעדן, אַז אַלץ איז גוט און װויל, בעת זיי ווייסן אויסגעצייכנט, אַז דאָס ייִדישע 
קולטור-לעבן אין ראַטנפאַרבאַנד איז, לײַדער, מדברדיק-טרוקן און קיינער, קיינער 
האָט נאָך דערװײַל נישט פּראָבירט, אַפילן אויף אַ האָר, דאָס דאָזיקע דערשטיקטע, 
פאַרחלשטע לעבן צו דערקוויקן, | 

אָנשטאָט צו האָבן מוט און קעמפן, אַז דאָס ייִדישע לעבן אונטערן סאָוועטישן 
רעזשים, װוי אונטער אַלע רעזשימען, זאָל געדײַען. רעדט מען וידער אײַן דער 
וועלט, אַז דאָס לעבן גייט אויף, כאָטש מען וייסט, אַז גייענדיק אויף דעם װועג 
וועט נישט לאַנג נעמען ביז עס װעט אינגאַנצן פאַרגיין. 

איז דאָס נישט דער אַלטער דרך? דער באַקאַנטער נוסח? דער הכנעהדיק- 
געבויגענער רוקן פון אַ קנעכט, װאָס װאַגט נישט זיך אױיסצוגלײַכן אַפילו ווען ער 
ווערט געשמיסן מיט בײַטשן? | 

,פריִער --- זאָגט בינעם העלער -- האָט די שרעק מיך פאַרגליװוערט און 
צעדולט?", 


פחדנות האָט דערנידערט אויף דער ערך 

און איינער פאַרן צוױייטן האָט פאַרבאָרגן 

דעםס פרײַנטס געשרײ מען האָט אָפט נישט דערהערט, 
און אָפט נאָך -- דאָס אייגענע דערװאָרגן. 

װי אַ מגיפה האָט דער שװואַרצער חשד 

אין הערצער אױיסגעמאַרדעוועט דעם גלויבן 

דעם מוט האָט מען געעוטעמפלט פאַר פאַרראַט, 
דעס בלבול -- צו אַ העלדישקייט דערהויבן. 


דאָס אַלץ זאָגט ער, דאָס אַלץ --- זאָגן זיי אַלע, איז געווען פריִער. און איצט? 
װאָס פאַר אַ שרעק האַלט איצט אָפּ די היגע בינעם העלערס צו זאָגן דעם אמת, 
און אויב נייטיק, צו קעמפן פאַרן אמת? 


עס פאַרשטייט זיך, אַז זייער באַקװועם איז נישט די פירער פון די ,פּראָגרע- 
סיווע". סוף-כל-סוף האָבן אַפילן די אייגענע, די סאַמע גלויביקע, דערזען צו װאָס 
פאַר אַ מצב מען האָט דערפירט דאָס ייַדישע לעבן אין ראַטנפאַרבאַנד, װוּ די 
יעווסעקציע איז געווען דער איינציקער ממונה אױיף ייַדישקייט, אויף ייִדישער 
קולטור און ייִדיש לעבן. 

די אַלטע ענטפערס און דאָס שיטן זאַמד אין די אויגן און פאַרשרײַען פאַר 
שונאים אַלע, װאָס האָבן ערלעך און אויפריכטיק געװאָרנט קעגן דער געפאַר, 
העלפן שוין הײַנט נישט. ווילן דעריבער, װי עס זעט אויס, די פירערס פון ,פּראַ- 
גרעסיוון" לאַגער זיך אַרױסדרײען פונעם קריזיס דורך זײַטיקע טירן, 


מען וויל זיך אַרײַנכאַפּן אין דעם לאַגער פון כל-ישראל, כדי איבערצוּװאַרטן 
דעם שטורעם, װאָס האָט זיך צעשפּילט אין די אייגענע רייען: איבערווינטערן, ביז 
דער עולם װעט זיך צוגעוווינען, פאַרגעסן די געשעענישן און די טענות. 

דאָס איז, װאַרשײינלעך, דער מאָטיוו װאָס האָט באַװוױיגן די פירער פון איקוף 
צו בעטן, אַז מען זאָל זיי פונדאָסנײַ אָנשליסן אין דער דאֵיא, 


פאַראַן גענוג סיבות חושד צו זײַן, אַז דאָס איז בלויז אַ טאַקטישער מאַנעװער, 
און װי אַזעלכער איז ער נישט קיין שלעכטער. דער חשבון איז דאָ אַ פּשוטער: 


װועט די דאַיאַ צוריק אָנשליסן דעם איקוף אין זײַנע אינסטיטוציעס, -- האָט 
מען דאָך דערגרייכט דעם זיך אויבן-געשטעלטן ציל. דאַן װעט עס --- וי זיי מיינען 
-- כאָטש אין אַ געוויסער מאָס, רעכטפאַרטיקן די ,פּראָגרעסיווע? אין די אויגן 
פון די אומצופרידענע אייגענע מענטשן דאָס װעט ;באַרױַקן" דעם עולם און 
שטאַרקן דעם צוטרוי צו דער דאָזיקער ריכטונג, װאָס פילט זיך איצט שטאַרק פאַר- 
לוירן און צעטומלט, 

וועט ווידער די דאַיאַ אָפּװאַרפן די ווענדונג, װעט מען נאָך אַמאָל קענען 
שפּילן די ראָל פון קאָזאַק הנגזל. מען װעט ווידער שרײַען: חרם! וי מען שרײַט 
ביז איצט, און מען װעט ווידער קענען שפּילן אויף דער נאַיַויטעט פון די ייִדישע 
פאָלקסמענטשן און אויף זייערע געפילן פון יושר, װאָס אַליין טרעט מען זיי מיט 
די פיס און מען פאַרשװעכט זיי נאָכאַנאַנד, 
| = דאַרף דעריבער געזאָגט ווערן קלאָר; 

נישטאָ קיין חרם, סײַדן מען וויל אים אַליין נעמען אױף זיך. 

אויב פאַר די פירערס פון איקוף און פאַר זייער ריכטונג בכלל, איז דער ווילן 
אַרײַנצוטרעטן אין דער דאַיאַ אַ רעזולטאַט פון אַן ערנסטער ווענדונג אין זייער 
באַציִונג צום ייִדישן פאָלק און צום ייִדישן לעבן, און נישט קיין טאַקטישער מאַנע- 
ווער בלויז, איז ביטע זייער! 

אָבער דאָס דאָזיקע דאַרף מען באַװײַזן נישט מיט סתם אַבסטראַקטע ווערטער 
און פראַזן וועגן אייניקייט, נאָר דורך ממשותדיקע און קאָנקרעטע מעשים, 

די פירערס פון איקוף דאַרפן דאָך נישט פאַרגעסן, אַז באַזײַטיקט געװאָרן פון 
דער דאַיאַ זענען זיי נישט צוליב מאָטיוון פון פּאָליטיש-געזעלשאַפטלעכן לעבן דאָ 
אין לאַנד, װאָס האָבן זיך געענדערט --- וי זיי שרײַבן אין זייער בריוו צו דער 
דאיאַ -- נאָר מחמת זייער אידענטיפיקאַציע מיטן פּראָצעס אויף די ייִדישע דאָק- 
טוירים אין מאָסקװע און מיטן סלאַנסקי-פּראָצעס אין פּראָג. איצט איז מען דאָך 
שוין אָפן מודה, אַז סײַ אין מאָסקװע, און סײַ אין פּראָג, איז געמאַכט געװאָרן אַ 
שוידערלעכער בילבול אויפן ייִדישן פאָלק. און איצט איז דאָך אויך קלאָר פאַר 
אַלעמען, אַז גערעכט זענען געווען די, װאָס האָבן דעם בלכול אָפּגעװאָרפן און 
נישט די, װאָס האָבן אים הכנעהדיק אָנגענומען און נאָך באַזונגען אויך, װי בינעם 
העלער זאָגט: ;דעם בלבול צו אַ העלדישקייט דערהויבן". איז דאָך במילא פאַר- 
שטענדלעך, אַז דער משפּט פון דער ייִדישער געזעלשאַפט אין אַרגענטינע קעגן 
די װאָס האָבן, בעת די דערמאָנטע פּראָצעסן, באַרעכטיקט די באַשולדיקונגען און 
די האַנדלונגען קעגן ייַדישן פאָלק, איז געווען אַ ריכטיקער. 

װאָלטן דאָך איצט די פירער פון איקוף געדאַרפט אָנהייבן פון דעם, װאָס 
האָט אונדז צעשיידט, און זאָגן װאָלטן זיי איצט געדאַרפט קלאָר און אָפן װאָס 
אונדז פאַראייניקט, אָדער װאָס קען אונדז פאַראײיניקן, 

דאָס הייסט, אַז זיי װאָלטן פריער פון אַלץ געדאַרפט באַװײַזן, אַז זיי האָבן 
טאַקע אויפריכטיק חרטה אויף דעם װאָס איז געשען, און אַז זיי זענען גרייט צו 
גיין מיט אונדז אויף אַ געמיינזאַמען וועג פאַר די אינטערעסן פון ייִדישן פאָלק, 

| אידעאָלאָגישע דיפערענצירונגען און סאָציאַלע אונטערשיידן, אויב אַזעלכע 

זענען פאַראַן, אָדער פּאָליטישע אָנשויוּנגען, קענען נישט זײַן קיין מניעה פאַר 
קיין שום צד און ריכטונג צו זײַן אָנגעשלאָסן אין דער דאַיאַ. אין דער דאיא 
קענען און דאַרפן זיַן אַלע טיילן פוּן ייַדישן ישוב: בירגערלעכע און פּראָלעטאַרי- 
שע, סאָציאַליסטישע און נישט קיין סאָציאַליסטישע, ציוניסטישע און נישט-ציו- 
ניסטישע. אָבער די דאַיאַ איז אַ ייִדישע אינסטיטוציע, אַ ייִדישע רעפּרעזענטאַנץ, 
און עס קענען דעריבער אין איר זײַן נאָר די, וועמען עס פאַראייניקט די געמיו- 
זאַמע אחריות פאַרן לעבן און קיום פון יַדישן פאָלק. דאָס איז דער איינציקער 
תנאי פאַר אַלע װאָס ווילן אין דער דאַיאַ זײַן אָנגעשלאָסן, און דורך דעם -- זײַן 
פאַראייניקט אין דעם אָרגאַניזירטן ייִדישן ציבור, 

קיינער האָט נישט אױסגעשלאָסן די ,פּראָגרעסיווע* פון דעם ייִדישן לעבן 
דאָס האָבן זיי זיך אַלײן אױיסגעשלאָסן, ווען זיי האָבן אָנגענומען די ליקװידאַטאָ- 

רישע ערנבורג-ליניע: ווען זיי האָבן באַרעכטיקט די פּראָצעסן און די באַשולדיקוג- 
גען אויפן ייִדישן פאָלק און פאַרשוויגן די ליקװידאַציע פון דער ייִדישער קולטור 
און דעם מאָרד פון די ייִדישע שרײַבערס אין ראַטנפאַרבאַנד. אויב איצט ווילן זי 
צוריק זיך אָנשליסן, דאַרפן זיי פריער פון אַלץ ענטפערן אויף די פראַגעס, װאָס 
זענען דער יסוד פון אונדזער וויכוח און די גרונטלאַגע פאַר יעדער מעגלעכער צו- 
זאַמענאַרבעט. זיי דאַרפן דערקלערן: 

א) װי איז הײַנט זייער שטעלונג צו דער עקסיסטענץ פון ייִדישן פאָלק און 
צו די געמיינזאַמע נאַציאָנאַלע ייִדישע אינטערעסן אין דער גאָרער וועלט. 

ב) צי האָבן די ייַדן אין ראַטנפאַרבאַנד אַ רעכט, וי די ייִדן אין אַלע לענדער, 
זיך אויסצולעבן ייִדיש-נאַציאָנאַל-קולטורעל און צו זײַן פאַרבונדן מיטן ייִדישן 
פאָלק אין דער װעלט און מיט דער ייִדישער מדינה? און צי זענען זיי גרייט, אויב 
נויטיק, צו קעמפן, נישט װי שונאים, חס-וחלילה, נאָר װי מענטשן װאָס האָבן 
גענוג ווערדע צו קעמפן אויך אין אייגענעם לאַגער פאַר דעם װאָס זיי גלויבן, אַז 
די דאָזיקע רעכטן פון די ייִדן אין ראַטנפאַרבאַנד זאָלן דערגרייכט װערן? 

ג) וי איז הײַנט זייער שטעלונג צו מדינת-ישראל און צי זענען זיי גרייט צו 
פאָדערן שוץ פאַר דער מדינה, װאָס איז אין געפאַר, אַזױ פון מזרח וי פון מערב? 
און -- | 

ד) צי זענען זיי גרייט צו נעמען אויף זיך אַ חלק פון דער אחריות, װאָס 
יעדער ייִד האָט פאַרן קיום פון מדינת-ישראל, דורך דעם שטייער פאַרן פאַר- 
אײניקטן קאַמפּײן? 


מען װאָלט, נאַטירלעך, געקענט שטעלן נאָך פראַנעס. אָבער עס איז נישט 
נייטיק, מחמת נישט מיט אַלץ מוז מען מסכים זײַן, און נישט אַלע, װאָס זענען אין 
דער דאַיאַ אָנגעשלאָסן, האָבן אַן אײינהײַטלעכע שטעלונג צו אַלע פראַגעס פון ייִדישן 
און אַלגעמײנעם לעבן. די דערמאָנטע פראַגעס זענען אָבער עיקרים, אויף װאָס עס 
באַזירט זיך די עקסיסטענץ פון ייִדישן פאָלק און דאָס ייִדישע לעבן אין דער וועלט, 
און אָן וועלכע קיין שום ייִדישע פאַראייניקונג און אייניקייט האָבן נישט קיין יסוד, 
קיין אינהאַלט און קיין נשמה, 

וי געזאָגט, קען מען סאָציאַל און פּאָליטיש זײַן און דענקען וי מען ויל 
און װוי מען פאַרשטייט. אָבער די אָנגעהעריקייט צום ייִדישן פאָלק און די אחריות 
פאַרן פאָלק קען נישט זיין אַ קאַנדיציאָנעלע און אָפּהענגיקע פון דרויסנדיקע פאַק- 
טאָרן און פון די וועטער-ענדערונגען אויף דער פּאָליטישער אַרענע פון דער וועלט, 
פּונקט וי בײַ אַלע פעלקער, אַזױ מוז אויך די אָנגעהעריקייט און די נאַציאָנאַלע 
אחריות לגבי אונדזער פאָלק זײַן אַן אומקאַנדיציאָנעלע, און די אינטערעסן פון 
פאָלק מוזן זײַן דער אױיסגאַנג-פּונקט און די ריכטליניע פאַר יעדן מין אָריענטאַציע 
און פאַר יעדן מין האַנדלונג, 
= איז דער איקוף גרייט דערויף, דאַן, גלויבן מיר, ווערן באַזײַטיקט די וויכ- 
טיקסטע מניעות צו קענען עפענען פאַר אים און פאַר זײַנע אינסטיטוציעס די טירן 

פון דער דאַיאַ. וייניקסטנס, אונדזער ריכטונג, די פּראָגרעסיו-ציוניסטישע, װועט 
זײַן גרייט פאַרן דאָזיקן פּרינציפּ צו קעמפן, 

איז ער דערויף נישט גרייט, דאַן מוז ער, און דער עיקר -- זײַנע אָנהענגערס, 
וויסן, אַז קיינער שליסט אים נישט אויס פון ייִדישן כלל, נאָר זיי אַליין איזאָלירן 
זיך פון דער נאַציאָנאַליאָרגאַניזירטער ייִדישער געזעלשאַפט. אַלע טענות װעגן 
חרם װעלן דעריבער קיין שום זין נישט האָבן און זיי װעלן הײַנט שון אויף 
קיינעם קיין אײַנדרוק נישט מאַכן. מחמת אַלע ווייסן סײַ װי, אַז די מעשה וועגן 
חרם האָבן די ,פּראָגרעסיוע* אַליין אויסגעטראַכט, כדי צו קענען שפּילן אין די 
אויגן פון די נאַיִווע אָנהענגערס זייערע' די ראָל פון מאַרטירערס. 

זאָל דעריבער זײַן קלאָר, אַז דער באַשלוס פון דער דאַיאַ וי פון דער ייִדישער 
געזעלשאַפט בכלל, אין שײַכות מיט דער ווענדונג פון איקוף, איז פריִער פון אַלץ 
אָפּהענגיק פון איקוף אַלֵיין פּונקט װי פריִער האָבן די ;פּראָגרעסיוע", צוליב 
זייער אַנטי-ייַדישן קורס, אַליין זיך איזאָלירט פון נאַציאָנאַלן ייִדישן ציבור, אַזױ 
קענען זיי איצט צוריק אָנשליסן זיך, אויב דער נײַער קורס זייערער וועט זײַן אַן 
אויפריכטיק-ייִדישער, - 
| אָבער עס גייט נישט בלויז אין אָנשליסן זיך אין דער דאַיאַ. די אָנגעהעריקייט 
צום ייִדישן לעבן איז פיל טיפער וי די פאָרמעלע אָנגעהעריקייט צו דער, אַדֶער 
יענער אינסטיטוציע, 

י ,פּראָגרעסיווע* זענען נישט בלויז אויסער דער דאַיאַ. זיי זענען אויסער 
אַלע טעטיקייטן, װאָס האַלטן אויף דאָס אָרגאַניזירטע ייִדישע לעבן 

ווער האָט זיי פון די אַלע טעטיקייטן באַזײַטיקט? ווער האָט זיי געצװוונגען 
אויפצולייזן אַפּילו זייער אייגענעם פאָלקס-קאַמפּיין פאַר ישראל? װער האָט זי 
געצװונגען מיט צוויי יאָר צוריק אָנצונעמען אין איקוף די ליניע, װאָס האָט אָפּ- 
! געזאָגט די עקסיסטענץ פון ייִדישן פאָלק? ווער האָט זיי געצווונגען צו באַרעכטיקן 
די באַװאָפענונג פון מצרים, װאָס איז אויסדריקלעך קעגן די לעבנס-אינטערעסן 
פון דער ייִדישער מדינחז און פון ייַדישן פאָלק? ווער האָט זיי געצווונגען צו דעם 
אַלעמען, אויב נישט זי אַלײן? 

מיטן בלויזן אָנשליסן זיך אין דער דאַיאַ, קען דאָס אַלץ נישט טאַרריכט ווערן. 
זײַן אין דער דאַיאַ און נישט זײַן אינעם פאָלק און מיטן פאָלק, האָט נישט קיין זין 

אויב די פּראָגרעסיווע ווילן באמת צוריקקומען אין דער ייִדישער רעפּרעוען- 
טאַנץ, דאַרפן זיי גיין אַ ביסל װײַטער, און קומען צום שטאַם, צום פאָלק. 

עס איז שוין געקומען די צײַט אַז די ,פּראָגרעסיוע" זאָלן פאַרשטיין, אַו 
צוליב סאָציאַליזם מוז מען זיך נישט אָפּזאָגן פון אייגענעם פאָלק, פּונקט וי אַלע 
סאָציאַליסטן און קאָמוניסטן פון אַלע פעלקער זאָגן זיך נישט אָפּ פון זייער נאַציאָ- 
נאַלער אָנגעהעריקײט, 

דאָכּלטע לאַיאַליטעט 


לעצטנס איז אַרײַן אין דער מאָדע אַ נײַע טעמע: דאָפּלטע לאָיאַליטעט. װױײ 
אומעטום, איז אויך בײַ אונדז די דאָזיקע פּראַגע לכתחילה געשטעלט געװאָרן 
אויפן סדר-היום דווקא פון ייִדן. דאָס זענען אַזעלכע ייִדן װאָס װילן פאַר יעדן 
פּרײַז נושא"חן זײַן אין די אויגן פון דער נישט-ייִדישער וועלט. זעט אָבער אויס, 
אַז ס'איז נישט אַזױ פּשוט. די ייִדישקייט גייט זיי נאָך װוי אַ שאָטן. און װאָס מער 
זיי האָבן דאָס געפיל, אַז די פרעמדע װעלט קוקט אויף זיי מיט חשד, מיט אומ- 
צוטרוי, אַלץ מער באַמיען זיי זיך איבערצוצײיגן אַלעמען, אַז אין זייער אַרגענטי 
נישקייט און טרײַשאַפט צום לאַנד, זענען זיי נאָך פּױפּסטלעכער וי דער פּויפסט.. 

די טעאָריע זייערע וועגן דער דאָפּלטער לאָיאַליטעט, איז זייער אַ פּשוטע: 

אַ מענטש --- טענהן זי --- קען זײַן לאָיאַל נאָר צו איין לאַנד, צו איין מלוכה, 
צו איין רעגירונג. און װי באַלד ציוניסטן זענען לאָיאַל צו ישראל, קומט אויס, אַז 
זיי קענען נישט זײַן גענוג לאָיאַל צום לאַנד אין וועלכן זיי לעבן. 

מילא, װאָס שײַך זייערע אייגענע פּראָבלעמען, האָבן די אַסימילאַטאָרן אַ זייער 
פּשוטע לייזונג: זיי דערקלערן, אַז זי זענען, רחמנא לצלן, נישט קיין ציוניסטן, און 
פאַרטיק אַ מעשה. עס איז הײַנט פאָרט באַקװעמער צו זאָגן, אַז מ'איז נישט קיין 
ציוניסט, איידער צו זאָגן -- װוי אין די אַמאָליקע צײַטן -- אַז מ'איז נישט קיין ייָדייי 

די אַסימילאַטאָרן טראַכטן אָבער נישט, אַז זייערע , טעאָריע* שפּילט אַרײַן אין 
די הענט פון די שונאי ישראל פון כל המינים. די אַנטיסעמיטן האָבן טאַקע אויפ- 
געכאַפּט די דאָזיקע טעאָריע וי אַן אבן-טוב. אויך זיי טענהן הײַנט, אַז צו ייִדן 
האָבן זי גאָרנישט. שולדיק אין אַלץ זענען נאָר די ציוניסטן, וועלכע מען דאַרף 
באַקעמפן, אױסראָטן מיטן װאָרצל, װעט שוין אַלץ ווערן גוס און פײַןייי 

אַזױי טענהן אויך די אַגענטן פון דער אַראַבישער ליגע, װאָס פאַרסמען די 
לופט מיט זייער אַנטי-ציוניסטישער פּראָפּאַגאַנדע. 

די טעאָריע וועגן דאָפּלטער לאָיאַליטעט איז אייגנטלעך נישט קיין נײַע, זי 
איז פון אַלערלײ מינים אַסימילאַטאָרן באַנוצט געװאָרן נאָך אַ סך פריער איידער 
עס איז אויפגעקומען די ייִדישע מדינה. פאַקטיש איז זי אַנטשטאַנען אין דער זעל- 
בער צײַט װאָס דער פּאָליטישער ציוניזם, װי די אַנטיטעזע צו דער אידייע און 
טאָט פון נאַציאָנאַלן רענעסאַנס. 

הײַנט שטעלן די אַסימילאַטאָרן אונטער אַ פראַגע-צייכן די מעגלעכע לאָיאַ- 
ליטעט צו צוויי מלוכות מיט אַ מאָל, פריער אָבער, ווען די מלוכה איז נאָך בכלל 
נישט געווען, האָבן זיי מורא געהאַט אַפילו בלויז פאַר דער אידייע וועגן אַ ייִדישער 
מלוכה, 

דער בעסטער באַװײַז דערויף איז די באַרימטע דערקלערונג פון די ראַבי- 
נערס אין בערלין, אין די צײַטן פון ד"ר טעאָדאָר הערצל, וועלכע האָבן זיך קעגנ- 
געשטעלט מיט ציין און נעגל צו פאַררופן אין דײַטשלאַנד דעם ערשטן ציוניס- 
טישן קאָנגרעס, 

אַזעלכע נעבעכדיקע און טרויעריקע בײַשפילן זענען, ליידער, געווען אַ סך 
אין אונדזער געשיכטע, 

יענע אַסימילאַטאָרן האָבן מסתמא געהאָפט, אַז אויב זיי וועלן אַנטלױפן פון 
ייִדישן כלל און דער עיקר -- פון ייִדישן נאַציאָנאַלן לעבן; אַז אויב זיי ועלן זיך 
טויזנט מאָל אין טאָג פּוצן אין פרעמדע פעדערן, װעלן זי זיך אפשר ראַטעװען פון 
ייִדישן גורל, 
| = אויף װאָס אָבער װאַרטן די הײַנטיקע אַסימילאַטאָרן! 

האָבן זיי נישט געלערנט פון דער ביטערער דערפאַרונג? 

ווייסן זיי נישט, אַז די אַסימילירטע ייִדן אין דײַטשלאַנד און אין פראַנקרײַך 
און אין אַנדערע לענדער האָבן סײַ אַמאָל און נאָך מער אין היטלערס צײַטן געהאַט 
אויסצושטיין דעם זעלבן ביטערן גורל װאָס אַלע ייִדן? 

די פילאָסאָפיע אויף וועלכער עס איז געבויט די טעאָריע וועגן ,דאָפּלטער 
לאָיאַליטעט* איז קודם-כל -- פון אַלף ביז תו -- אַי טאָטאַליטאַריסטישע, װאָס 
שמעקט מיט טיפן מיטל-עלטער. נאָר אַזעלכע מענטשן; װאָס פאַרמאָגן נישט אַפילו 
אַ שמץ פון ליבעראַלן געדאַנק און אידעישער טאָלעראַנץ צו אַנדערע מענטשן, צו 
אַנדערע אידייען, צו אַנדערע לענדער און פעלקער, קענען קומען צו אַזאַ איינזײַ- 
טיק באַגרענעצטער מיטל-עלטערלעכער טעאָריע, וועלכע אָנערקענט נישט מער וי 
איין מאַכט, איין הערטזאַפט, איין פאָטערלאַנד. 

אַלץ װאָס איז נישט אין גאַנצן מײַנס --- הייסט עס --- טוג נישט. אַלץ װאָס 
איז פרעמדס -- איז שעדלעך. מיט אַלץ װאָס איז אויסער מײַנע אייגענע גרע- 
נעצן -- טאָר איך קיין באַרירונג נישט האָבן. פון ליב האָבן נאָך עמעצן, חוץ זיך 
אַליין, רעדט מען שוין נישט. אָבער זײַן לאָיאַל, רעספּעקטירן, שעצן, העלפן דעם 
צווייטן, אַפּילו דאָס קען מען אויך נישט, על-פּי דער טעאָריע פון דער איינציקער 
און אויסעליסלעכער לאָיאַליטעט בלויז צום לאַנד אין וועלכן מ'לעבט, 

מיר ווייסן, אַז מיר לעבן אין זייער אַ שװוערער און קאָמפּליצירטער צײַט. די 
וועלט -- ווייסן מיר -- איז פול מיט פּראָבלעמען, פול מיט שפּאַנונג, מיט שנאה 
און ערנסטע געפאַרן. דאָך גלייבן מיר אין אַ װעלט פון שלום און גערעכטיקייט; 
אין אַ וועלט פון מענטשן-ליבע און פאַרברידערונג פון פעלקער. אין די שווערסטע 
צײַטן האָבן מיר דעם דאָזיקן גלויבן נישט אויפגעגעבן. נאָך מער: מיר האָבן אים 
פאַרװאַנדלט אין אונדזער כלי-זין און אין אונדזער מאָראַלישן יסוד צו קענען ביי- 
שטיין די שווערסטע נסיונות. 

זאָלן מיר איצט אויפגעבן דעם דאָזיקן גלויבן? 

דאַרפן מיר זיך טאַקֶע צוריקקערן אינעם פינצטערן מיטלאַלטער, אָדער אפשר 
נאָך װוײַטער -- אינעם דזשונגל? 


אידייען, מענטשן און װערטן 2435 


חוץ דעם איז די גאַנצע טעאָריע פאַלש פון אָנהייב ביזן סוף, 

עס איז אין ערגעץ נישטאָ אַזאַ װיסנשאַפּט, װאָס זאָל באַװײַזן, אַז דער מענטש 
איז נישט מסוגל צו ליב האָבן מער וי איין מענטש אַלײן 

האָט דען דער פאָטער און די מוטער ליב נאָר איין קינד? קענען זיי דען נישט 
אויפריכטיק ליב האָבן אויך די אַנדערע קינדער? און מוזן דען קינדער ליב האָבן 
נאָר דעם טאַטן, אָדער נאָר דער מאַמען? קענען זיי דען נישט ליב האָבן ביידש 
מיט אַ מאָל? און לאָיאַל זײַן קען מען דאָך אַװודאי צו אַ סך מענטשן מיט אַ מאָל, 

וויי װאָלט געווען צו דער װעלט, ווען דער מענטש װאָלט געמוזט זײַן לאָיאַל 
נאָר צו איין מענטשן אַלײן, 

און דאָס װאָס איז געזאָגט געװאָרן װועגן יחידים, איז חל אויך אויף לענ- 
דער און פעלקער, 

אַנכ, װוערט די פראַגע בײי קיין שום פאלק נישט געשטעלט וי אַ פּראָבלעם, 

די ענגלענדער אין אַפריקע, אָדער אין דרום-אַמעריקע, פאַרמאָגן נישט ויי- 
ניקער לאַיאַליטעט צו ענגלאַנד וי די ייִדן צו ישראל. און פונדעסטוועגן שטעלט 
קיינער נישט בײַ די ענגלענדער די פראַגע ועגן דאָפּלטער לאַיאַליטעט, 

דאָס זעלביקע געשעט אויך מיט די פראַנצויזן, מיט די אַמעריקאַנער, מיט די 
דײַטשן, אירלענדער און אַנדערע עטנישע גרופּעס. 

קיינעם פאַלט נישט אײַן, למשל, אַז די לאָיאַליטעט פון די קריסטן אין אַר- 
גענטינע צי אין שפּאַניע צום װאַטיקאַן, איז אין סתירה צו זייער לאָיאַליטעט צו 
די לענדער אין וועלכע זיי לעבן. 

די קריסטלעכע גײַסטלעכע אין דער גאַנצער וועלט זענען אומפאַרגלײַכלעך 
מער פאַרבונדן מיטן הייליקן צענטער אין רוים, װוי ציוניסטן מיט ישראל. די 
גיַיסטלעכע אונטערליגן -- וי באַװוּסט -- אַ באַשטימטע דיסציפּלין לגבי דעם 
װאַטיקאַן, בעת ציוניסטן, װי געטרײַ זיי זאָלן נישט זײַן דער ייִדישער מדינה, האָבן 
נישט קיין שום דיסציפּלין לגבי דעם ייִדישן שטאַט, אַזױי לאַנג וי זיי לעבן אויסער 
זייערע גרענעצן. דאָך האָט קיינער, וייניקסטנס ביז איצט, נישט גענומען אויף זיך 
די אויפגאַכע צו באַװײַזן, אַז די לאָיאַליטעט צום װאַטיקאַן שטייט אין סתירה מיט 
דער לאָיאַליטעט צו דעם אָדער יענעם לאַנד, | 

בלויז בײיַ ייִדן און לגבי ייִדן איז אויפגעקומען די דאָזיקע פראַגע, כאָטש אַלע 
ווייסן, אַז ייַדן זענען אומעטום און אין אַלע צײַטן געווען צווישן די סאַמע לאַיאַל- 
סטע און געטרײַסטע בירגער פון די לענדער װוּ זיי האָבן געלעבט, װאָס לאָיאַלער 
אײַד איז געווען צו זײַן ייִדישקייט; װואָס װייניקער ער האָט געדאַרפט פאַרלייקענען 
זיין איך, אַלץ געטרײַער און לאָיאַלער אין ער אױיך געווען צום לאַנד, װאָס האָט 
אים געגעבן די מעגלעכקייט צו לעבן וי אַ פּרײַער און גלײַכער מענטע. 

די ליבשאַפט צום ייִדישן פאָלק און צו ציון האָט נישט געשטערט ר' חסדאי 
אבן שפרוט צו העלפן גרויס מאַכן דאָס אַראַבישע שפּאַניע אינעם צענטן יאָרהוֹג- 
דערט. אַזױ האָט אויך געטאָן ר' שמואל הנגיד, דער הױיפּט-מיניסטער פון גראַ- 
נאַדאַ אינעם 11טן יאָרהונדערט. און אַזױ האָבן אויך געטאָן צענדליקער און הוֹג- 

דערטער ייַדישע פּערזענלעכקייטן, וועמען די געשיכטע האָט אין פאַרשײידענע צײַטן 
אַרױסגערוקט אינעם פאָדערגרונט פון אַלערלײ לענדער פון אײיראָפּע און אַמעריקע. 

און נישט בלויז יחידים. אויך די ייִדישע מאַסן, װאָס טראָגן אין האַרצן די 
בענקשאַפט נאָך ציון, האָכן סײַ פריער -- פאַרן אוימקום פון דער מדינה -- און 
סײַ אויך איצט, אומעטום אַרױסגעויזן די פולסטע טרײַשאַפט און איבערגעגעבג- 
קייט צום לאַנד, 

די ייִדישע קאַלאָניסטן אין אַרגענטינע זענען שטענדיק געווען געטרײַע ציו- 
ניסטן, זיי האָבן אָפּגעשפּאָרט ממש פון עטן, כדי צו העלפן מיט זייער באַשײידענער 
בײַשטײַערונג פאַרן אויפבוי פון דער ייִדישער מדינה, זיי האָבן מיט ליבשאַפט 
אַרױסכאַנלײט זייערע קינדער אויפן וועג קיין ישראל, אָבער אָט די קאַלאַניסטן 
האָבן מיט נישט וייניקער ליבשאַפּט און געטרײַשאַפט געאַקערט די אַרגענטינער 
ערד און געהאָלפן מיט דער גאַנצער איבערגעגעבנקייט אַנטװיקלען דאָס לאַנד, 

מיר װאָלטן געקענט אויסרעכענען נאָך צענדליקער און הונדערטער בײַשפּילן 
װאָס באַשטעטיקן, אַז די טרײַשאַפט פון ייִדן צו ישראל איז נישט אין סתירח צו 
דער טרײַשאַפט און לאַיאַליטעט צו קיין שום לאַנד אין דער װעלט. להיפוך: די 
דאָזיקע טרײַשאַפט איז אין די מערסטע פאַלן געװאָרן אַ מין בריק, װאָס פירט 
צו דער קעגנזײַטיקער דערנענטערונג, פּרײַנדשאַפט און קאָאָפּעראַציע פון איין 
לאַנד מיטן צווייטן, דאָס זעלביקע איז אויך בנוגע אַרגענטינע. בפרט נאָך אַו 
צווישן אַרגענטינע און ישראל זענען נישטאָ קיין קעגנזעצלעכע אינטערעסן, וועלכע 
זאָלן צווינגען ייִדן צו זײַן אין אַ געוויסער פאַרלעגנהייט, 

די גאַנצע ,טעאָריע? --- װוי מיר זעען -- איז געבויט אויף אַ מין אויסגע- 
מוחטער היפּאָטעזע און אויף אַ היפּש ביסל קרענקלעכער פאַנטאַזיע, װאָס האָט 


נישט קיין שום גרונט און קיין שום לאָגיק, 


אינעם כאָר פון די אַלע, װאָס נעמען זיך נעבעך אָן די קריוודע פון פאָטער- 
לאַנד, צוליב דער מכלומרשט נישט גענוגנדיקער לאַָיאַליטעט פון ייַדן-ציוניסטן, 
האָט זיך איצט אַרײַנגעפלאַכטן די שטימע פון די ;פּראָגרעסיוש". 

געמיינט האָט מען, אַז די דאָזיקע ריכטונג האָט שוין טאַקע באמת ווידער גע- 
ביטן דעם קורס און זי טרייסלט זיך אָפּ פון איר אַסימילאַטאָרישער אינטעגראַציע- 
טעאָריע, װאָס זי האָט געפּרײדיקט די לעצטע אאָרן. װײַזט זיך אָבער אַרױס, אַז 
ס'איז נאָך זייער װײַט פון געלעכטער. 

זיי באַמיען זיך מיט אַלע כוחות צו באַװײַזן, אַז די אַרגענטינער ייִַדן זענען 
קודם-כל און איבער אַלץ און אַלעמען -- אַרגענטינער. זייער קולטור --- איז די 
אַרגענטינישע. אַלץ װאָס איז אויסער די ראַמען פון דער דאָזיקער קולטור און פון 
דער סביבה, אין וועלכער ייִדן לעבן דאָ, איז פרעמד צו זייער גײַסט. דאָס איז 
קינסטלעך ארויפגעצוווננען און במילא -- פאַרשטייט זיך --- איז עס אויך שעדלעך, 

זיי ברענגען אויך אַ באַװײַז, אַז נאָר 15 פּראָצענט פון דער ייִדישער יוגנט 
לערנט אין ייִדישע שולן. דער אויספיר דערפון איז: קאַז די אַבסאָלוטע מערהייט 
אָטעמט די אַטמאָספער און גײַסט פונעם לאַנד". דאַרף מען, הייסט עס, זיך צו- 
פּאַסן צו דער מערהייט, 

נו, און אַז די אַבסאָלוטע מערחייט פון דער אַלגעמײנער יוגנט אין אַױגענטינע 
פאַרענדיקט נישט אַפילן אַן אָנפאַנגשול, דאַרף מען זיך דערפאַר צופּאַסן צו דער 
מערחייט און אויפגעבן אַלע מינים שולן און לערן-אַנשטאַלטן? 

און אַז די מערחהייט פון דער באַפעלקערונג אין דרום-אַמעריקע זענען נאָך 
עד היום אַנאַלפאַבעטן, דאַרף עס שוין אַזױ בלײבן אויף אַלע אייביקייטן? 

ווייסט נישט דער מחבר, אַז אויך ציפערן קאָנען זיך אַ מאָל ענדערן? 

פון וען אָן האָבן מאַרקסיסטן אָנגענומען געועלשאַפטלעכע דערששנונגען 
אַזױי סטאַטיש; אַזױ פּשוט וי זיי זענען, און נישט װי זיי דאַרפן זײַן, אין ליכט פון 
א באַשטימטער זײינאַמישער אַנטװיקלונג? 

אָט, למשל, איז די קאָמוניסטישע פּאַרטײ אין אַרגענטינע אַ גאַנץ קלינע 
מינדערהייט פון אַרגענטינער פאָלק און אַפילו פון אַרגענטינער אַרבעטעריקלאַס, 
פונדעסטוועגן האָט די קאָמוניסטישע פּאַרטײ נישט באַשלאָסן צוליב דעם זיך אויפ- 
לייזן. זי האָפּט מסתמא אויף בעסערע צײַטן 

פאַר װאָס זשע טאָרן אויך ייִדן נישט האָפן, אַז די הײַנטיקע מינדערהייט פון 
דער יוגנט, װאָס באַקומט ייִדישע דערציונג, קען אַ מאָל ווערן אַ מערהייט? פאַר- 
שטייט זיך, אַז יעדע האָפּענונג איז באַרעכטיקט נאָר דעמאָלט ווען מיטוט עפּעס צו 
דערגרייכן דעם ציל, 

די מעשה איז אָבער, אַז די ,פּראָגרעסיווע?" פילן נישט קיין שום באַציָונג 
צו דער ייִדישער קולטור. זי איז פאַר זיי פרעמד, דעריבער איז יעדע נידערלאַגע 
אירע אַ באַװיַז, אַז מ'דאַרף זי נישט האָבן 

מיר האָבן אַלע מאָל געװוּסט, אַז צװישן די אַסימילאַטאָרן פון לינקס און 
פון רעכטס איז פאַראַן אַ געמיינזאַמע שפּראַך. זיי פאַראייניקט --- פון איין זײַט -- 
די געגאַציע פון יידישן פאָלק און פון די פאָלקסװוערטן און פון דער צוייטער 
זײַט -- דער שרעקלעכער אומצוטרוי צו זיך אַלין, 

דאָך האָבן מיר געגלייבט, אַז װוּ נישט װוּ איז אַ געוויסע גרענעץ פאַראַן. 

מילא, אַז די רעכטע אַסימילאַטאָרן רעדן אין נאָמען פון פּאַטריאָטישקײט, 
זענען מיר שוין צוגעװווינט. אָבער אויך די ,לינקע" האָבן מורא, אַז די געטרײַשאַפט 
צו ישראל, וי צום גײַסטיקן צענטער פון ייִדן, קאָן שאַטן אונדזער אַרגענטײ 
נישקייט ? 

דוכט זיך, אַז מ'האָט נאָך קיינעם נישט פאָרגעװאָרפן אַזױ פיל אַנטי-פּאַטריאָ- 
טישקייט, מחמת דער פאַרבונדנקייט מיט אַ באַשטימטן אידעאָלאָגישן צענטער, װי 
דווקא אָט דעט סעקטאָר, צו וועלכן די ,פּראָגרעסיווע? באַלאַנגען. איז װי קומט 
עס, אַז אויך זי זאָלן זיך באַנוצן מיט אַזעלכע געשמאַקלאָזע און אין תוך רעאַק- 
ציאָנערע אַרגומענטן? 

פאַר דער רעאַקציע אין דײַטשלאַנד איז קאַרל ליבקנעכט געװוען אַנט- 
פּאַטריאָטיש, אַפילן ווען בנוגע זײַן ריינער דײַטשישקײט איז קיין שום פראַגע 
נישט געווען. 

אויך ראָמען ראָלאַן -- דער גרויסער פראַנצויזישער הומאַניסט -- איז דער- 
קלערט געװאָרן אַלס אַנטי-פּאַטריאָט פון פראַנקרײַך, ווייל ער האָט גערופן צו 
שלום. און וועגן זײַן פראַנצויזישקייט, האָט דאָך קיינער נישט געצווייפלט, 

די רעאַקציע האָט, נאַטירלעך, איר אייגענע פילאָסאָפיע. זי טאָלערירט נישט 
קיין שום ליבעראַלע באַציִונג פון מענטש צו מענטש, און אויך נישט --- פון פאָלק 
צו פאָלק, דאָס איז אין גייסט פון איר נאַציאָנאַלן שאָוויניזם, 

אָבער פון דעם סאָציאַליסטישן און קאָמוניסטישן לאַגער האָבן מיר נאָך 
ביז איצט נישט געהערט, אַז די אַרגענטינער, פראַנצויזן און איטאַליענער, װאָס 
האָבן זיך פרײַוויליק אָנגעשלאָסן אינעם שפּאַנישן בירגער-קריג, כדי מיט זייער 
בלוט צו פאַרטײידיקן די דעמאָקראַטיע, זענען דורך דעם געװאָרן װייניקער גע- 
טרײַ זייערע אייגענע לענדער און פעלקער. 

פאַר װאָס זאָל מען נישט אָנװענדן די זעלבע מאָס פון גערעכטיקייט אויך 
לגבי די ייִדישע זין און טעכטער, װאָס האָבן ליב ישראל, און זענען גרייט צו 
העלפן ישראל ? 

נו, עס איז שווער צו מאָנען יושר בײַ מענטשן, װאָס האָבן נישט קיין יושר 
און באַציָונג צום אייגענעם איך, 

איין מאָל זיך אַרױפגעכאַפּט אויפן אַסימילאַטאָרישן װאָגן, איז שווער -- זעט 
אויס --- אַראָפּצוקריכן. 

פאַר אונדז איז קלאָר; 

אין די אויגן פון אונדזערע שונאים, װעלן מיר סײַ װי נישט נושא חיין זײַן, 
נישט מיט דער ;דאָפּלטער לאָיאַליטעט", און נישט מיט דער עקסקלוסיווער 
לאָיאַליטעט און טרײַשאַפט בלויז צום איינציקן פאָטערלאַנד. אויך דאָס האָבן שוין 
ייִדן פּרובירט און אויך דאָס האָט נישט געהאָלפן. דער אַנטיסעמיטיזם װעט שטעג- 
דיק געפינען ,, אַרגומענטן?, ווען ער וועט זיי באַדאַרפן, 

פאַר אונדזערע פרײַנד אין דער דעמאַקראַטישער װעלט איז אונדזער ועג 
אַ קלאָרער. די אויפריכטיקע לאָיאַליטעט און טרײַשאַפט פון ייִדן צו די לענדער 
װוּ זיי לעבן, איז נישט איין מאָל אין לויף פון דער געשיכטע געשטעמפּלט גע- 
װאָרן מיט בלוט און שווייס פון די בעסטע פון אונדזער פאָלק, | 

פאַר אונדזער אייגענעם געוויסן איז אַוודאי קלאָר: אונדזער לאָיאַליטעט איז 
אַן אומצעטײילבאַרע אַזױ צום לאַנד װוּ מיר לעבן, װי צו דער ייִדישער מדינה, גענוי 
וי ס'איז אומצעטײלבאַר אונדזער גלויבן, אַז די דאָזיקע אויפריכטיקע פרײינדשאַפט 
פירט צו דער קעגנזײַטיקער הילף און פּראָגרעס פון אַלע לענדער און פעלקער. 

נויוו גו אַ דעפּוטאַט 


חשובער הער דעפּוטאַט, אַלסידעס פּערעז גאַלאַרט; 


איך האָב נישט דאָס פאַרגעניגן צו קענען אײַך פּערזענלעך, כאָטש אײַער 
נאָמען און אײַער טעטיקייט, וי אַ דעפּוטאַט אין נאַציאָנאַלן קאָנגרעס, איז מיר 
ינישט פרעמד. דאָך האָב איך באַשלאָסן, אַפילו אומבאַקאַנטערהײט, אײַך צו 
שרײַבן דעם אָפענעם בריוו, באַווױיגן דערצו האָט מיך דער אינטערוויו מיט אײַך, 
װאָס איז פאַרעפנטלעכט אין ,האָריזאָנטע*, נר' 7, פון 14טן סעפּטעמבער ד"י. 
עס האָט גערופן מײַן אויפמערקזאַמקײט דער טאָן אין וועלכן איר רעדט און 
נאָך מער -- דער אינהאַלט פון אײַערע דערקלערונגען. נישט מיט אַלץ, װאָס 
איר האָט געזאָגט בין איך מסכים. איך האָב אָבער דאָס געפיל, אַז אײַערע רייד 
זענען אויפריכטיקע און, אַז איר גלויבט אין דעם װאָס איר זאָגט. דערפּאַר האַלט 
איך פאַר אונדזער חוב עפּעס וועגן דעם צו זאָגן און צו אויפקלערן אייניקע שטאַנד- 
פּונקטן. דאָס איז נייטיק, כדי צו פאַרמײַדן מיספאַרשטענדענישן און פאָראורטיילן 
לגבי ייִדן און ייִדישקייט, וועלכע מען קען הערן גאַנץ אָפט, נישט בלויז מצד שונאים 
אונדזערע, נײַערט אויך אַפילו פון פרײַנד, 
איך באַטראַכט אײַך, הער דעפּוטאַט, װי אַ פריינד, און װוי צו אַזעלכן רעד 
איך צו אייך, 
אינעם צווייטן אָפּזאַץ פון אײַער דערקלערונג, נאָכן פאַראורטײילן דעם אַנטי- 
סעמיטיזם, פון שטאַנדפּונקט פון אײַער קריסטלעכקייט, זאָגט איר; 
;אָבער כ'װואָלט נישט געווען אויפריפטיק, ווען כ'װואָלט נישט צוגע- 
טיילט אַ חלק פון דער פאַראַנטװאַָרטלעכקײט פאַרן אַנטי-ײיִדישן ראַסיום 
דער אַקציע פון די פּראָדייִדישע ראַסיסטן. ווען דאָס ייִדישע פאָלק װאָלט 
זיך נישט באַמיט צו פּראָקלאַמירן אַלס די העכערע ראַסע, איז זייער מעג- 
לעך, אַז קיינעם װאָלט נישט אײַנגעפאַלן אים צו פּראָקלאַמירן אַלס נידע- 
ריקע ראַסע, און פאַרװאַנדלען אים אין אַן אָביעקט פון פאַרפאָלגונגען. די 
ראָסן-באַריערע װעלן מיר צעשטערן אויב מיר װעלן זי שטורעמען פון 
ביידע זײַטן, אָבער קיין מאָל נישט דאַן, אַז בעת די נישט-יידן שטורעמען זי, 
פאַרנוצן די ייִדן די גאַנצע ענערגיע זי אויפצוהאַלטן?, 
איך פּערזענלעך גלויב נישט, אַז דאָס אַקטועלע פּראָבלעם, װאָס באַשעפטיקט 
אונדז איצט -- דער אַנטיסעמיטיזם און נאַציזם אין אַרגענטינע -- האָט צו טאָן 
מיט דער ראַסן-אידעאָלאָגיע, וועגן וועלכע איר רעדט. אמת טאַקע, אַז פון צײַט 
צו צײַט נעמט מען אַרױס פון די אַרכיון פון דער געשיכטע אויך די דאָזיקע 

פראַגע. אָבער דאָס ווערט אַלע מאָל געטעָן װי אַ רויך-פאָרהאַנג צו פאַרשטעלן די 
אייגנטלעכע כוונות פון די אַנטיסעמיטן, װאָס זענען געוויינטלעך מער פּראָזאַישע, 
מער גשמיותדיקע, און גאָרנישט אַזעלכע רוחניותדיקע, וי איר מיינט, 

אָבער וועגן דעם אַ ביסל שפּעטער, 

קודם-כל איז אונדזער חוב צו זאָגן עפּעס וועגן דער עצם-פראַגע, װאָס איר האָט 
געשטעלט אויפן סדר-חיום. די פראַנע -- וי איר וייסט --איז נישט קיין נײַע, 
אומצייליקע מאָל איז זי געשטעלט געװאָרן: אַ סך רעליגיעזע דיספּוטן זענען אַרום 
איר געפירט געװאָרן, באַזונדערס אינעם מיטל-עלטער. אויך אין דער נײַער צײַט 
האָט זי נישט וייניק פּלאַץ פאַרנומען אין פאַרשיידענע דיסקוסיעס. און נישט 
בלויז שונאים, נאָר אויך פריינד זענען גאַנץ אָפט נכשל געװאָרן בײַם װועלן גע- 
פינען אין דעם ייִדישן ?;אתה בחרתנו" די סיבות פון די לײַדן פון דעם ייִדישן 
פאָלק, 

איך װויל אין סאַמע אָנהייב אײַך זאָגן, הער דעפּוטאַט, אַז איך בין נישט קיין 
אָנהענגער פון אַריסטאָטעלס פילאָסאָפיע, װאָס טיילט אײַן די מענטשהייט אין 
העכערע און נידעריקערע גרופּעס און פעלקער, איך האַלט נישט, אַז עס זענען 
פאַראַן אויסדערוויילטע פעלקער און נישט-אויסדערויילטע, פּונקט וי איך האַלט 
נישט פון אויסדערויילטע קלאַסן און נישט-אויסדערויילטע, מחמת איך גלײב 
נישט אין אַזאַ דעטערמיניזם, װאָס באַשטימט פון פאָרויס דעם הערשער און באַ- 
הערשטן. דאָס זעלבע איז חל אויך לגבי דעם ייִדישן פאָלק, 

מיר מוזן נישט זײַן קיין אָנהענגער פון באַשטימטע פילאָסאָפיעס און 
טעאָריעס. מיר מוזן זיי אָבער פאַרשטיין, כדי צו קענען זיי משפּטן, אָט דעם זעלבן 
פּרינציפּ דאַרפן מיר אָנװענדן אויך בײַם באַהאַנדלען די טעאָריע פון דער ייִדישער ‏ 
אויסדערוויילטקייט, כדי צו פאַרשטיין, מוזן מיר אויך אין זינען האָבן די צײַט 
און די באַדינגונגען אין וועלכע די אידייע איז אויפגעקומען. ערשט דעמאָלט ועלן 
מיר קענען זײַן אָביעקטיו אין אונדזערע אָפּשאַצונגען 

אָבער קודםיכל -- גלויב איך --- איז כדאַי צו דערמאָנען זיך, אַז דאָס ייַדישע 
פאָלק איז נישט געוען דאָס איינציקע, װאָס האָט אין די פריֵע יאָרן פון זײַן 
געבורט געשאַפן אַ טעאָריע פון אויסדערװיילטקייט, 

איר, הער דעפּוטאַט, זייט אַ פּראָפּעסאָר פון געשיכטע, וייסט איר געוויס 
אַז אַזעלכע טעאָריעס האָבן פאַרמאָגט און ס'פאַרמאָגן נאָך ביז הײַנט פאַרשיידענע 
פעלקער, | 

איר װועט זיי טרעפן, װי ס'האָט עס ריכטיק אָנגעוויזן דער באַקאַנטער דענ" 
קער און עסעייסט חיים גרינבערג, בײַ די אָריענטאַלישע פעלקער, אָנהייבנדיק פון 
די יאַפּאָנער, װאָס גלויבן ביז הײַנט, אַז נאָר זיי האָבן דעם מאָנאָפּאָל אויף 
סופּעריאָריטעט, װאָס איז פון גאָט אַליין באַשטימט פאַרן מיקאַדאָ, און זײַן אויס- 
דערוויילט פאָלק. איר וועט זיי טרעפן בײַ די אַלטע כינעזער, װאָס האָבן זיך, כדי 
אויפצוהאַלטן די פּוריטאַנישקײט פון דער ראַסע און זייער ציויליזאַציע, אָפּגעץ- 
זונדערט פון דער אַרומיקער וועלט. בײַ די פעלקער פון אײראָפּע װעט איר די 

דאָזיקע טעאָריעס טרעפן, סייַ בײַ די אַמאָליקע גריכן און רוימער, און סײַ בײַ 
די פיל ייַנגערע פעלקער, וי די פּאַליאַקן, איטאַליענער און אַנדערע. אַ סברה, אַז 
אַפּילו געוויסע שבטים אין אַמעריקע האָבן אויך געגלויבט, אַז זיי שטייען העכער 
פון די װײַסע, פאַראַן גענוג באַװײַזן, װאָס באַשטעטיקן די דאָזיקע מיינונג, 

די אױיסדערװוײילטקײיט-טעאָריע איז בײַ אַלע פעלקער געבױט אויף דעם 
גלויבן אין אַ באַשטימטער שליחות, װאָס זיי האָבן צו דערפילן, און װאָס נאָר זי 
אַליין זענען דערצו באַרופן. אין אַ סך הינזיכטן זענען די דאָזיקע טעאָריעס פיל 
גאווהדיקער און שאָװויניסטישער פון דעם ייִדישן ;אתה בחרתנו", 

וועגן די דײַטשן איז דאָך אָפּגערעדט. 

;דויטשלאַנד, דויטשלאַנד איבער אַלעס", איך דאָך דער סאַמע כאַראַקטעריס- 
טישער הימן צו דער זעלבסט-געקרוינטער סופּעריאָריטעט פון אַ פאָלק, װאָס גע- 
הערט צו דער ,העכערער" ראַסע, און איז דעריבער באַשטימט צו הערשן איבער 
אַלץ און אַלעמען.. 

עס איז נישט נייטיק צו מאַכן קיין אַנאַלאָגיעס. עס איז אָבער יאָ נייטיק צו 
אַנאַליזירן די פילאָסאָפישע באַגרינדונגען און דעם כאַראַקטער פון די פאַרשי- 
דענע אױסדערװײלטקײיט-טעאָריעס. נישט בײ אַלעמען האָבן זיי דעם זעלבן 
אינהאַלט, 

בײַ ייִדן איז דער ;אתה בחרתנו" בעיקר אַ רעליגיעזדמיסטישער באַגריף, װאָס 
האָט קיין קאָנקרעטע און פּראַקטישע נוצן דעם ייִדן קיין מאָל נישט געגעבן. בײַ 
אַנדערע טראָגן די אױיסדערװײלטקײט-טעאָריעס אַ נאַציאָנאַל-פּאָליטישן כאַראַק- 
טער, װאָס דאַרפן אידעיַש באַרעכטיקן זייער מאַכט-גײַציקײט און הערשערישע 
אַפּעטיטן, 

לאָמיר זיך דערמאָנען: 

ווען און בײַ וועלכע אומשטענדן איז אויפגעקומען דער יידישער לאתה 
בחרתנו"? 

ייַדן זענען געווען דאָס פאָלק, װאָס האָט באַשאַפן די אידייע פון מאָנאָטעלזם. 
זי זענען געווען נישט בלויז דאָס ערשטע פאָלק, נאָר אַ סך, אַ סך יאָרן אויך דאָס 
איינציקע פאָלק, װאָס האָט זיך אַרומגעטראָגן מיטן גלויבן אין איינציקן גאָט, 

עס איז נייטיק אויף אַ רגע זיך אַריבערצוטראָגן אינעם דמיון אין יענע 
װײַט-פאַרגאַנגענע צײַטן, אין יענער סאָציאַלער און גײיסטיקער ספערע, אין אַ 
וועלט פון אַבסאָלוטער געצנדינערײַ, כדי צו פאַרשטיין װאָס דאָס דאָזיקע האָט 
געמיינט, און װאָס עס האָט געמיינט די תורה פון גאָט, װאָס דאָס יידישע פאָלק, 
יהאָט באַקומען דורך די הענט פון משה רבינו. 

װאָס פאַר אַ גרויסע, ממש אומאָפּשאַצלעכע רעװאָלוציע האָט דאָס דאָזיקע 
מיט זיך פאָרגעשטעלט אין יענע צײַטן! 

וויפל גײַסטיקע קראַפט, וויפל גלויבן האָט מען געדאַרפט פאַרמאָגן, כדי צו 
צעברעכן דעם טאַטנס געטער, װי אברהם האָט צעבראָכן די ;געטער" פון זײַן 

פאָטער תרח; וויפל מאָראַלישער כוח איז נייטיק געװען כדי צו קענען זײַן אַ 
מינדערהייט, און נישט פאַרשװוענקט ווערן פונעם ים פון געצנדינערײ פון דרויסן, 
און אַפילו אָפט פון אינעווייניק, ביז עס האָט זיך אײַנגעשטעלט דער סדר און די 
מנהגים און די געזעצגעבונג, װאָס האָבן רעגולירט דאָס רעליגיעזע און גײַסטיקע 
לעבן פון פאָלק, | 

און די געצנדינערס פון יענער צײַט זענען -- לויט אַלע סימנים, -- נישט 
געוועז פּאַסיווע. זיי זענען געווען אַגרעסיו און אָנגרײַפעריש קעגן ייִדישן פאָלק, 
קעגן זיין מאָנאָטעיַסטישער וועלט-אויפפאַסונג, קעגן תורת משה, װאָס איז, חוץ 
אַלע פילאָסאָפיש-רעליגיעזע אָנשויוּנגען,. געווען -- און איז נאָך אין אַ גאָר 
גרויסער מאָס פאַרבליבן ביז הײַנט -- אַ װײַט פאָרגעשריטענער קאָדעקס אויך 
פון סאַציאַלן און עטישן שטאַנדפּונקט, 

אָט אין יענער צײַט און אין יענע באַדינגונגען, איז געזאָגט געװאָרן דער 
אַתה בחרתנו", 

עס איז נישט מעגלעך, אין די ראַמען פון אַ בריוו, אַרײַנצולאָזן זיך אין באַ- 
טראַכטונגען פון דער װײַטער פאַרגאַנגענהײט. אָבער דאָס געזאָגטע גיט אונדז אַ גע- 
נוגנדיקע מעגלעכקייט צו פאַרשטיין, אַז אין יענע צײַטן האָט עס געהאַט אַ זין 
און באַרעכטיקונג, וי אַן ענטפער אויף אַ באַשטימטער נויטווענדיקייט אינעם לעבן 
פון אַ פאָלק, 

דאָס האָט גאָרנישט צו טאָן מיט ראַסע און ראַסן-טעאָריעס, וי מ'האָט עס 
געװאָלט אױסטײַטשן אין די שפּעטערדיקע צײַטן, כדי צו קענען פאָרװאַרפן די 
ייִדן אַ באַשטימטער גאווה לגבי די אַנדערע פעלקער. 

בי ייִדן זענען אייגנטלעך קיין ראַסן-טעאָריעס קיין מאָל נישט געווען. 

לויט מגילת רות -- איינער פון די הייליקע דאָקומענטן פון דער ייִדישער 
געשיכטע -- שטאַמט נישט קיין אַנדערער, װי דער גרעסטער און פאַרהײיליקטסטער 
פון אַלע מלכים -- דוד המלך -- פון אַ ראָסן-געמישטער משפּחה. געווען אויך 
אַנדערע הערשערס און רעגירערס בײַ יידן, װאָס האָבן געשטאַמט פון פרעמדע 
פעלקער. און אַ סך פון די גדולים פון ייִדישן גײַסט, װאָס האָבן מיט זייער וויסן 
און חכמה באַלױכטן דעם וועג פון דער ייִדישער געשיכטע,. שטאַמען אויך פון 
גרים, װאָס האָבן אַרײַנגעמישט זייער בלוט אינעם בלוט פון ייִדישן פאָלק, 

נישט בלויז מיר -- וי מ'זאָגט -- מאָדערנע מענטשן, וייסן אַז ס'זענען 
נישטאָ קיין פּוריטאַנישע פעלקער, פון ראַסן-ישטאַנדפּונקט. אויך פריִער האָט מען 
עס שוין געװוּסט. די ייִדישע געשיכטע האָט עס נישט באַהאַלטן. להיפּוך: זי דער- 
ציילט עס און באַװײַזט דערמיט, אַז דאָס ייִדישע פאָלק האָט אויפגענומען יעדן 
װאָס האָט געקענט געפינען מיטן פאָלק אַ געמיינזאַמע גײַסטיקע שפּראַך און 
אידייע, 

אין דעם באַשטײט אפשר די אַנדערשקײט פון ייִדישן פאָלק, װאָס האָט אין 
סתירה צו אַנדערע פעלקער, געבויט זײַן נאַציאָנאַלע פילאָסאָפיע, נישט בליז 

אויף בלוט-אָנגעהעריקײט, נייערט אויפן יסוד פון אַ גײַסטיקער און רעליגיעזער 
איינהייט. מ'מוז נישט זײַן רעליגיעז געשטימט כדי צו אָנערקענען אַז דאָס אין 
אין תוך אַ פיל העכערע מדרגה. וי עס זאָל נישט זיין, איז זי נישט אַזױ ראַסן-" 
עקטקלוסיוויסטיש וי אַנדערע פילאָסאָפיעס, מחמת צו גײַסטיקער העכערקייט קען 
יעדעס פאָלק דערגרייכן, 

אויבנאויפיק איז הײַנט זייער שווער פעסטצושטעלן צי די אידייע פון אַתה 
בחרתנו" איז אויפגעקומען --- װי מאַנכע מיינען -- אין רעזולטאַט פון גאווה און 
פון אַ סופּעריאָריטעט-געפיל לגבי די אַנדערע פעלקער, אָדער גאָר וי אַ באַ- 
דערפעניש צו שאַפן אַ מין פּסיכישן און גײַסטיקן גלײַכגעװיכט; וי אַ מין פארגי- 
טיקונג, װאָס אַ מינדערהייט, וועלכע קעמפט פאַר באַשטימטע ווערטן און פאַר 
איר אייגענעם גאַנג אינעם לעבן, מוו פאַרמאָגן, כדי צו האָבן דעם נייטיקן מאָראַ- 
ראַלישן כוח בײַצושטיין דער אַרומיקער דערדריקנדיקער מערהייט. אָבער אַז מען 
קוקט אַרײַן טיפער אין דער מענטאַליטעט פונעם ייִדישן פאָלק, אין זײַן פּסיכיק 
און גאַנצן גײַסטיקן וועזן; אַז מען הערט דאָס קול פון די נביאים, דורך וועלכע 
ס'רעדט אַרױס דאָס געוויסן פון פאָלק: אָט די נביאים, וועלכע האָבן נישט גע- 
שאַנעװעט מיט די שאַרפסטע שטראָפרייד אויך די אייגענע זין און טעכטער, 
אָן אונטערשייד, צי ער איז געוען אַ מלך, צי אַ פּראָסטער בשר ודם: אַז מען 
פאַרטראַכט זיך וועגן דעם אַלעמען, אָן אַ פאָרויסיקער אַפּאָלאָגעטיק, אָבער אויך 
אָן פאָרויסיקע פאָראורטיילן, זעט אויס, אַז די צווייטע טעזע אין פיל נענטער 
צום אמת וי די ערשטע, 

דער אויספיר איז, אַז דער גלויבן אין אויסדערװויילטקייט אין געװען אַ 
פּריווילעגיע פאַר דער מאָראַל פון פאָלק, אָבער נישט קין פּריװוױלעגיע פון 
פּראַקטישן נוצן, און אַװודאי נישט פון הערשאַפט איבער אַנדערע פעלקער, 


די ,אויסדערוויילטקייט" האָט קיין מאָל נישט געגעבן ייִדן מער רעכט פון 
אַנדערע. להיפּוך: עס האָט געגעבן פליכטן דעם ייַדישן פאָלק און דעם ייִדישן 
יחיד, אויפהאַלטן די גאָט-דערקענטעניש און דעם ברית מיט גאָט און זײַן תורה, 
האָט געמיינט נישט בלויז אַבסטראַקטער גלויבן. עס האָט געמיינט אויך נעמען 
אויף זיך התחייבותן; אָפּהיטן גאַנצע תרי"ג מצוות, װאָס גאָט און גאָטס תורה האָט 
אַרויפגעלייגט אויף יידן, 


דער ,אַתה בחרתנו" איז פאַראַן אין די היײיליקע שריפטן און אין די תפילות 
װאָס ייִדן זאָגן. דורות און דורות ייַדן האָבן עס אַרױסגעלײענט וי אַ סימבאָל, 
וי אַן אימאַזש פון װײַטע פאַרגאַנגענע צײַטן, ווען אָבער האָט דער דאָזיקער 
אימאַזש באַקומען אַ קאָנקרעטן אויסזען? ווען האָט ער געווירקט אַקטיוו אין דער 
פּסיכיק און גײַסט פון ייִדישן פאָלק? 

קוקט אַרײַן, הער דעפּוטאַט, אין די אַנאַלן פון דער געשיכטע, װעט איר זען 
אַז דאָס איז געשען אַלע מאָל, ווען ייִדן איז געווען שלעכט, ווען ייִדן האָבן געליטן 
צוליב זייער יידישקייט. און וויפל ייִדן זעגען במשך פון דער לאַנגער געשיכטע 

אױיסגעשטאַנען רדיפות, וויפל גירושים, וויפל שינוייִם צוליב זייער גלויבן און 
זייער פאָלקישער אַנדערשקײט, דאַרף איך אייַך -- גלייב איך -- נישט דערציילן, 

נישט ווייל ייִדן האָבן אַן אידייע פון אַן אויסדערװויילט פאָלק, האָט מען זי 
גערודפט. נאָר פאַרקערט. װײַל מ'האָט יִדן גערודפט, האָבן זיי זיך אָנגעכאַפּט אין 
דער אַלטער ;אַתה בחרתנוי-אידייע, כדי צו געפינען אין איר אַ פאַרגיטיקונג פאַר 
זייערע לײַדן 

דאָס איז אַ מין גײַסטיקע פעסטונג, װאָס לײַדנדיקע מענטשן בויען זיך אויף 
אין זייער דמיון, כדי נישט צעבראָכן צו װערן. - 

איר ווייסט זייער גוט, הער דעפּוטאַט, אַז דאָס איז געשען אַלע מאָל, און דאָס 
געשעט אויך הײַנט. די מאָדערנע װיסנשאַפט, װאָס פאַרנעמט זיך מיט פאָרשן און 
פאַרשטיין דעם מענטשנס געדאַנק, זײַנע עמאַציעס און האַנדלונגען -- די פּסיכאָ- 
לאָגיע, -- האָט עס שוין לאַנג דערוויזן, 

האָבן דען די ערשטע קריסטן אין אַמאָליקן רוים, וועלכע זענען דורך נעראַָ- 
נען געװאָרן געפּײַניקט און געװאָרפן אין פײַער, נישט געהאָט די אַבסאָלוטע 
איבערצייגונג, אַז זיי זענען אומפאַרגלײַכלעך העכער פון זייערע פּײַניקערס? 

געשעט נישט דאָס זעלבע מיט אַלערלײ רעװאָלוציאָנערן, קעמפערס און מאַר- 
טירערס ? 

איך בין זיכער, אַז איר פאַרשטייט עס. פאַר װאָס זשע זאָל מען דאָס נישט 
פאַרשטיין אויך לגבי דעם ייִדישן פאָלק? זענען דען פאַראַן אַ סך פעלקער, וועלכע 
זענען אין זייער געשיכטע דורכגעגאַנגען אַזאַ לאַנגן מאַרטירער-וועג, וי די ייִדן? 


איר זאָגט, הער דעפּוטאַט; 


;ווען דאָס ייִדישע פאָלק װאָלט זיך נישט באַמיט צו פּראָקלאַמירן אַלס 
די העכערע ראַסע, איז זייער מעגלעך, אַז קיינעם װאָלט נישט אײַנגעפאַלן 
אים צו פּראָקלאַָמירן אַלס נידעריקע ראַסע, און פאַרװאַנדלען אים אין אֶן 
אָביעקט פון פאַרפאָלגונגען". 
אויב דאָס װאָלט טאַקע געווען די איינציקע סיבח פון די רדיפות קעגן יידן 
װאָלט מען דאָך געקענט פרעגן; 
פאַר װאָס ווערן נישט פאַרפאָלגט אויך אַנדערע פעלקער, װאָס פּראָקלאַמירן 
זיך -- װי מיר האָבן שוין געזען -- אַלס העכערע ראַסן, נישט וייניקער וי ייִדן? 
איך האַלט נישט, חס וחלילה, אַז מ'דאַרף עמעצן פאַרפאָלגן צוליב זײַן גלויבן, 
אָדער זײַנע אידייען. אָכער פֿאַר װאָס עפעס וערט דער גאנצער צאָרן אויסנע- 
גאָסן נאָר קעגן ייִדן? 
זענען דאָך מסתמא פאַראַן אויך אַנדערע סיבות, נישט בלויז דער געדאַנק 
פון העכערקייט, װאָס אויב אַפילו ער געפינט זיך אין די ספרים און אין די 
תפילות, האָט ער אָבער סײַיװי נישט -- וייניקסטנס הײַנט צו טאָג -- קיין שום 
קאָנקרעטן און אַקטיוון אויסדרוק אינעם לעבן פון די ייד נישט אין מדינת- 

ישראל און נישט אין דער גאָרער וועלט, ווו ייַדן זענען צעשפּרײט, 

עס איז, גליים איך, אַ טעות צו װעלן צושרײַבן דעם אַנטיסעמיטיום און 
נאַציזם בלויז ראָסן-אידעאַלאָגיעס, 

היטלער האָט פאַרניכטעט ייִדן, מחמת זיי זענען, לויט דער היטלעריסטישעב 
;װיסנשאַפט* אַ נידעריקע ואַסע. ער האָט אָבער אויך מיט דער גאַנצער אַכזריות 
חרוב געמאַכּט האָלאַנד און בעלגיע, פּױלן און טעשכאָסלאַָװאַקיע, און פיל אַנדערע 
לענדער פון אײראָפּע, װוּ עס לעבן עכטע אַריער. ער האָט צעשטערט לאָנדאָן און 
געשענדעט פראַנקרײַך; ער האָט געטראָטן מיט די פיס די קירכע און אַלע הייליק- 
טימער, װאָס זענען געטרײַ צו דער מערב-אײראָפּעישער ציװיליזאַציע. איז דאָס 
אויך געטאָן געװאָרן בלויז צוליב ראָסן-אונטערשיידן? 

אויך אין אַרגענטינש וערן יירן באַקשטמפט פון די פאַרשײדענע נאַצי-אַנטי- 
סעמיטישע באַנדעס, נישט בלויז צוליב ראָסן-אונטערשיידן, 

די זעלבע כנופיהס װאָס באַקעמפן ייִדן, באַקעמפן אויך די אַרגענטינער דעמא- 
קראַטישע אינסטיטוציעס. זיי שענדן סאַרמיענטאָן און אַלבערדין. זיי פאַרלעצן די 
היײיליקסטע ווערטן פון מענטשלעכן געדאַנק און גלויבן. זיי שלעפּן דאָס לאַנד צום 

כאַאָס. װײַל זיי איז דערווידער דער פּראָגרעס און די פרײַהייט פונעם מענטשן 

| עס איז אַ טעות, הער דעפּוטאָט, אויב מען מיינט, אַז דער נאַציזם און אַפילן 
דער אַנטיסעמיטיזם, איז אַ פּראָבלעם בלויז פאַר ייִדן. אמת טאַקע, אַז די יידן 
זענען אַלע מאָל די ערשטע קרבנות זייערע. אָבער די דערפאַרונג במשך דער 
גאַנצער געשיכטע האָט באַוויזן, אַז די רעאַקציע און אַלע װאָס ווילן דרייען דעם 
זייגער אויף צוריק, ווערן דערמיט נישט געזעטיקט. להיפּוך, עס צעשפּילט בלויז 
זייערע אַפּעטיטן און עפנט זיי דעם וועג צו דער טאָטאַלער פאַרניכטונג פון ליבע" 
ראַליזם פון דער דעמאַקראַטיע און פון דער מענטשלעכער פרײַהײיט, 

דאָס פּראָכלעם, הער דעפּוטאַט, איז אַ װעלט-פּראָבלעם און ממילא אויך -- 
אַ פּראָבלעם פון יעדן לאַנד און פאָלק, 

אָנשטאָט צו זען די פאַראַנטװאַרטלעכקײט, אָדער ;אַ חלק פון דער פאַראַנט- 
װאָרטלעכקײט?, װי איר שרײַבט, ;אין די פּראָדייִדישע ראַסיסטן", דאַרף מען זי 
זען אין די אמתע פאַראַנטװאָרטלעכע, װאָס רופן אַרױס דאָס ראַסן-פּראָבלעם, אויף 
אַ קינסטלעכן אופן, מיט דער בייזער כוונה צו צעשטערן דעם שלום-בית און דעם 
פרידן אין לאַנד, 

װאָס פריער מ'וועט עס אײַנזען און פאַרשטיין, און װאָס פריער עס ועלן 
אנגענומען ווערן די געהעריקע מיטלען נישט צו דערלאָן, אַז די בייזע רחרה 
זאָלן צעשטערן דאָס האַרמאַנישע צזאַמענלעבן צווישן ייִדן און נישטייידן, אויפן 
יסוד פון אמתער גלײַכהייט און טאַלעראַנץ, אָן אונטערשייד פון ראַסע, פון שטול" 
שער אָנגעהעריקייט, קולטור און גלויבן, אַלץ געזונטער וועט זײַן פאַרן לאַנד און 
פאַר אַלע מענטשן, וועלכע באַװוינען די אַרגענטינער ערד, 


1964 


ייַדישע מדינח און ייַדיש פּאָלק 


צוויי באַלאַנסן 


די ייִדישע מדינה קומט פון יאָר צו יאָר מיט נײַע באַלאַנסן און נײַע דער- 
גרייכונגען אויף אַלע געביטן פונעם לעבן: װירטשאַפטלעך, פּאָליטיש, מיליטעריש, 
גײַסטיק, קולטורעל --- אַלץ איז אין צושטאַנד פון כסדרדיקן װוּקס און אַנטװיקלונג, 
און אַלע דערפאַרונגען פון די פאַרגאַנגענע יאָרן באַװײַזן, אַז מיר קענען קוקן מיט 
צוטרוי צו דער צוקונפט פון ישראל, 

געשעט דאָס זעלבע אויך מיטן ייִדישן לעבן אין דער װעלט? 

איז אויך אונדזער באַלאַנס פון די לעצטע יאָרן געלאָפן פּאַראַלעל מיטן באַ- 
לאַנס פון ישראל ? 

לײַדער איז אונדזער חשבון אַן אַנדערער, 

אין דער זעלבער צײַט װאָס די מדינה גייט באַרגאַרױף, גייט דאָס ייִדישע 
לעבן אין דער גאָרער וועלט -- צו אונדזער באַדױערן -- באַרגאַראָפּ, 

עס איז נישט קיין מליצה אויב מיר ועלן זאָגן, אַז דאָרט ווערט ליכטיקער פון 
יאָר צו יאָר, פון טאָג צו טאָג. בײַ אונדז, אין אַלע תפוצות, ווערט -- ליידער -- 
טונקעלער, | 

ישראל -- וי געזאָגט, -- האָט צו פאַרצייכענען נישט בלויז מיליטערישע 
נצחונות און װירטשאַפטלעכע דערגרייכונגען. אויך אויפן קולטור-געביט און אויף 
אַלע געביטן פונעם גײַסטיקן לעבן זענען די דערגרייכונגען גאָרנישט קלענער, 
און אפשר -- נאָך גרעסער. 

פון פאַרשיידענע שבטים, מיט פאַרשיידענע לשונות. דערװײַטערטע און 
פרעמדע, פאָרמירט אויס ישראל אַן איינהייטלעך פּאָלק מיט אַ געמיינזאַמער 
נאַציאָנאַלער שפּראַך,. מיט איין קולטור, װאָס טראָגט אין זיך די אידייע פון 
נאַציאָנאַלן רענעסאַנס און גלײַכצײַטיק אויך -- די סימנים פון אַ נײַער ציווילי- 
זאַציע, אין גײַסט פון דער אַלטער און אײיביקער לערע פון די נביאים פון ישראל, 

אויסער ישראל, װאַקסט די אַסימילאַציע אין דעם ייִדישן לעבן פון אין 
שפּראַך גייען מיר אַריבער צו אַ סך שפּראַכן פון צן איינהייטלעכער קולטור -- 
צו אַ צעברעקלטער און עס איז פאַראַן די געפאַר, אַז דער מאַסיוו פון פאָלק, װאָס 
האָט דורך פיל יאָרחוגדערטער פון דער געשיכטע אײַנגעהאַלטן זײַן איינהייטלעכן 
נאַציאָנאַלן קולטור-כאַהאַקטער, זאָל דווקא איצט צעשפּליטערט וװערן אין באַזוג- 
דערע שבטים, װאָס פאַלן אַרונטער, אַלץ מער און מער, אונטער דער השפּעה פון די 
לענדער און פעלקער צווישן וועלכע זיי לעבן. 

די דאָזיקע כאַראַקטעריסטיק וועגן דער לאַגע פון ייִדן איבער דער ועלט, 
אין פאַרגלײַך מיט ישראל, פאַרמינערט גאָר נישט די חשיבות און װערטן פון דער 
ייִדישער מדינה. מחמת די מדינה-אידייע און איר טרעגער -- דער ציוניזם, האָט 
קיין מאָל נישט צוגעזאָגט, אַז אין זכות פון דער מדינה װועט גענעוזן ווערן דאָס 
פאָלק אויך אויסער דער מדינה, 

פאַר אונדז מוז זײַן קלאָר: דער גלות --- אין זײַן נאַציאָנאַלן, סאָציאַלן -- און 
במילא אויך אין זײַן קולטורעלן אַספּעקט -- לייזט זיך אויף נאָר פאַר יענע ײָדן 
װאָס קומען אין דעם אייגענעם לאַנד. פאַר די װאָס בלײַבן אויסער דער מדינה, 
בלײַבט גלות -- גלות, מיט אַלע געפאַרן פון נאַציאָנאַלער ליקװוידאַציע און מיט 
אַלע מעגלעכע קאָנסעקװענצן, װאָס זענען פאַרבונדן דערמיט, 

און װײַל עס איז פאַראַן די דאָזיקע געפאַר -- מוזן מיר שטענדיק עטיין אויף 
דער װאַך. 


דער סאַציאַלער מצב 


איידער מיר גייען-צו צו דעם גײַסטיקן באַלאַנס פון די ייִדן אין די תפוצות, 
ווילן מיר זיך דאָ אָפּשטעלן אין קורצן אויף דער עקאָנאָמיש-סאָציאַלער לאַגע פון 
די ייִדישע מאַסן אין די גלות-:לענדער בכלל, און אין די אַמעריקעס בפרט. עס 
איז אויך איבעריק פיל אויפצוקלערן, אַז דער גײַסטיק-קולטורעלער מצב און די 
סאַציאַל-עקאַנאָמישע לאַגע פון גלות-ייַדנטום זענען געקנופּט און געבונדן צווישן 
זיך, דאָס זענען צוויי זײַטן פון איין מטבע, און מען קאָן נישט באַהאַנדלען איין 
פּראָבלעם, נישט באַרירנדיק גלײַכצײַטיק דעם צוייטן, 

דער ווערט פון ישראל באַשטײט נישט בלויז אין דער געאָגראַפישער קאָנ- 
צענטרירונג פון ייִדן. ער באַשטײט -- קודם-כל -- דערין, װאָס אַ דאַנק דער 
נאַציאַנאַלער קאַנצענטראַציע, קומט פאָר אַ טיפע סאַציאַלע איבערשיכטונג פון די 
ייִדן, װאָס קומען קיין ישראל, 

פון נעכטיקע קליינהענדלערס, פון ניט-פּראָלעטאַריערס, וערן ייִדן אין ישראל 
פּויערים, ווערן ייִדן פראַלעטאַריערס, פופצן פּראָצענט פון דער באַפעלקערונג זענען 
שוין הײַנט באַשעפטיקט בײַ דער לאַנדװירטשאַפט און די צאָל אַרבעטנדיקע אין 
די שטעט, די צאָל עקאַנאָמיש-אַקטיווע אין די פאַרשיידענע צװײַגן פון דער ווירט- 
שאַפט האָט אין ישראל איבערגעשטיגן פיל אַלטע און אַנטװיקלטע לענדער. און 
קלאָר איז, אַז חוץ ישראל, האָבן ייִדן אין ערגעץ אין דער װעלט נישט געהאַט 
אַזא פּראַפּאַרץ אין דער לאַנדװירטשאַפט, אין דער אינדוסטריע און אין דער 
אַרבעטנדיקער באַפעלקערונג בכלל, 

מיט העכער אַ האַלבן יאָרהונדערט צוריק האָט בער באָראָכאָוו, דער באַגריג- 
דער פון פּראַלעטאַרישן ציוניזם, אָנגעוויזן אויף דער אומנאָרמאַלער סאַציאַלער 
סטרוקטור פון ייִדישן פאָלק, װוי א רעזולטאט פון די גלות-באַדינגונגען אין וועלכע 
דאָס פאָלק לעבט. צװישן אַנדערע אייגנארטיקע דערשײַנונגען אין ייַדישן לעבן 
האָט ער אָנגעוויזן אויף דער אומנאָרמאַלער צאָל נישט-פּראָדוקטיווע עלעמענטן; 


458 וויזיע, װאָרט און װאָר 
אויפן פעלן פון אַ גרויסער אַרבעטערשאַפט, פון אַ פּוױערטום און אויפן נישט זײַן 
פאַרטראָטן אין די צװײַגן פון דער ווירטשאַפט, וועלכע באַשטימען די עקאָנאָמישע 
אַנטװיקלונג און דעם גאַנג פונעם לעבן פון די פאַרשיידענע לענדער װוּ ייִדן ‏ 
וווינען, | 

פאַר דער צײַט זענען פאָרגעקומען גרינטלעכע איבערקערענישן און ענדערונ- 
גען אין דער גאַנצער וועלט, 

עס האָט זיך געביטן די געאָגראַפיע פון ייִדישן וועלט-פאָלק, ס'האָבן זיך גע- 
ביטן די פּאָליטישע רעזשימען אונטער וועלכע ייִדן לעבן אין אַ גרויסער טייל 
וועלט איז באַזײַטיקט געװאָרן דער קאַפּיטאַליזם. מיט ייִדן גופא זענען געמאַבט. 
געװאָרן גרויסע סאָציאַלע, װירטשאַפטלעכע און עקאָנאָמישע עקטפּערימענטן: אין 
אַמעריקע, אַרגענטינע, קאַנאַדע, רוסלאַנד, אוקראַיַנע און אין אַנדערע לענדער. 

װאָס איז דער רעזולטאַט פון דעם אַלעמען בײַם הײַנטיקן טאָג ? 

דער פּראָצעס פון דעפּראָלעטאַריזאַציע גייט אָן מיט דער גאַנצער שאַרפקייט 
אין אַלע לענדער, אונטער אַלע רעזשימען, אָן אונטערשייד, 

וויפל האָפענונגען, וויפל מי און וויפל מיטלען איז אַרײַנגעלײגט געװאָרן אין 
דער יידישער קאָלאָניזאַציע אין אַמעריקע, אין אַרגענטינע, אין ראַטנפאַרבאַנד 
(אוקראַיִנע, קרים, ביראָבידזשאַן)? און װאָס איז פון דעם געװאָרן? 

די צאָל ייַדישע קאָלאָניסטן, פּויערים, װוערט כסדר קלענער, נישט בלױין 
פּראָצענטועל, נאָר אויך נומעריש, ייִדישע אַרבעטערס, פּראָלעטאַריערס וערן אַלץ 
ווינציקער און װינציקער אין דער גאַנצער וועלט, 

אין מערב- און צענטראַל-אײראָפּע, אין ענגלאַנד, פראַנקרײַך, בעלגיע, שווייץ, 
איטאַליע --- זענען הײַנט קיין ייִדישע אַרבעטערס בכלל נישטאָ, דאָס זעלבע איז אויך . 
אין די מערסטע לענדער פון דרום-אַמעריקע, ספּעציעל אין די קלענערע ישובים, 
אין אַרגענטינע קאָן מען נאָך רעדן וועגן ייִדישע אַרבעטערס בלויז אין בוענאָס- 
אײַרעס, אָבער אין דער פּראָװינץ, װוּ עס לעבן צװוישן הונדערט פופציק און צויי 
הונדערט טויזנט ייִדן, זענען קיין ייִדישע אַרבעטערס, מיטן אויסנאַם פון די קאָלאָ- 
ניעס, אויך נישט בנמצא, | 

וי ס'איז באַקאַנט, פאַלט די צאָל ייִדישע פיזישע אַרבעטערס אויך אין ראַט- 
פאַרבּאַנד, און דאָס זעלכע געשעט אויך אין דעם סאַמע סאַציאַל- און פּאָליטיש- 
קעגנזשצלעכן לאַנד -- אין נאָרד-אַמעריקע, 

ייִדישע אַרבעטערס, אין אַ גרויסער צאָל, זענען נאָך פאַראַן אין גרויסן ניו- 
לאָרק, און גאָר ווינציק -- אין דער פּראָווינץ. אָבער אויך אין ניוייאָרק ווערט זי 
צאָל ייִדישע אַרבעטערס אַלץ קלענער, ספּעציעל צווישן נײַעם דור, 

עס איז אינטערעסאַנט די סטאַטיסטיק, װאָס איז דורכגעפירט געװאָרן צווישן 
די אביטוריענטן פון די אַרבעטער-רינג-מיטלשולן, צװוישן 263 אויסגעפרעגטע 
געוועזענע תלמידים ווערט אָנגעגעבן, אַז 19 פּראָצענט זענען פּראָפּעסיאָנאַלן; 11 
פּראָצענט לערערס און פּראָפּעסאָרן: 6 פּראָצענט געשעפטסלײַט, 33 פּראָצענט הויז- 
פרויען; 8 פּראָצענט דירעקטאָרן; 3 פּראָצענט ,װײַסע-קאָלנער*-אַרבעטערס, 

און בלויז איין פּראָצענט זענען שאָפּיאַרבעטערס. 

חיות דאָס זענען אביטוריענטן פון סאַציאַליסטישע שולן, װוּ עס װערט גע- 
פלעגט ליכשאַפֿט און באַציונג צו דער ארכעט, קאַן מען נישט גלייבן, אַז בי די 
דאַזיקע מענטשן איז פאַראַן א פאָראורטייל צו ארבעט. דערביל דאַרף מען געדעג- 
קען, אַז די מערסטע זענען אַלײן קינדער פון אַרבעטערס, איז אויב צווישן זיי זענען 
פאַראַן שאָפּיאַרכעטערס בלויז איין פּראָצענט, וי איז שוין דער חשבון צווישן דער 
יוגנט אין אַלגעמײן? 

געוויס קאָן מען נישט אָננעמען די דאָזיקע סטאַטיסטיק פון דער גאַנץ באַ- 
גרענעצטער צאָל אַביטוריענטן פון די אַרבעטער-רינג-מיטלשולן װוי אַ מאָסגעבנ- 
דיקן יסוד בײַם באַשטימען די צאָל און די פּראָפּאָרץ פון ייִדישע אַרבעטערס צווישן 
נייעם דור אין גרעסטן ייִדישן ישוב אין דער ועלט. אָבער כאַראַקטעריסטיש איז 
די דאָזיקע סטאַטיסטיק און קלאָר איז, אויך אַדאַנק אַנדערצ פאַקטן, אז די צאָל 
ייִדישע אַרבעטערס אין די פאַראייניקטע שטאַטן ווערט כסדר אַלץ קלענער. 

אין אַרגענטינע איז די דעפּראָלעטאַריזאַציע פון ייִדישע אַרבעטערס, געקומענע 
פון שטעט און שטעטלעך פון מזרח-איראפע, אָנגעגאַנגען פיל שנעלער און 
אימפּעטפולער וי אין די פאַראייניקטע שטאַטן. אין צפון-אַמעריקע האָט די ייַדישע 
מאַסן-אימיגראַציע בײַם סוף פון פאָריקן און אין אָנהייב פון הײַנטיקן יאָרהונדערט, 
זיך אָנגעטראַפן אויפן פּראָצעס פון דער גרױס קאַפּיטאַליסטישער אנטװיקלונג; 
אויף דעם אויפקום פון דער מעכטיקער אינדוסטריע, אין וועלכן דעם יַדישן 
אַרבעטער און בעל-מלאכה פון קליינעם שטעטל אָן מיטלען און דערפאַרונג איז 
נישט געווען אַזױ לײַכט אַריבערצוגיין די שוועל. אין אַרגענטינע, דאַקעגן, איז 
דער איבערגאַנג צום מיטלשיכט געווען פיל לײַכטער. דער וועג צום מיטלקלאַס 
איז געווען פולשטענדיק אָפן. דאָס לאַנד האָט זיך גענייטיקט אין דעם אָנטײל פון 
דעם ייִדן אינעם האַנדל, אין דער האַנטװערקערי, אין דער נײַיאויפגעקומענער 
אינדוסטריע. האָט מען געקאָנט צוקומען צו די דאָזיקע נײַע יונגע װירטשאַפט- 
צװײַגן אַפילו מִיט גאָר קליינע מיטלען. 

דאָס זעלבע איז אויך געשען אין בראַזיל, אין טשילע, אין אורוגװײַ און אין 
די אַנדערע לענדער פון דרום-אמעריקע, װו ייִדן כילדן א גאָר וויכטיקן באַשטאַנד- 
טייל אינעם אַװאַנגאַרד פון זייער נאָר:װאָס אויפגעקומענער קאַפּיטאַליסטיש- 
װירטשאַפטלעכער אַנטװויקלונג, 

װאָס איז דער סך'יהכל, הײַנט-צויטאָג, פוֹן אונדוער סאַציאַלן באַלאַנס אין 
אַרגענטינע ? 

ביזן סוף פון די צװאַנציקער יאָרן זענען נאָך געװען אין בוענאָסיאיירעס 
באזונדערע אַרגאַניזירטע יקיישע גרופעס בי די פראַפעסיאנעלע ארבעטער-פאר- 
איינען פון סטאָלערס, שנײידערס, קירזשנערס. געווען איז אויך אַ גרויסע צאָל ייִדישע 
אַרבעטערס אין אַנדערע פאַכן, הגם זיי זענען נישט געווען באַזונדער אָרגאַניזירט, 
הײַנט איז נישטאָ קיין איין אָרגאַניזירטע פּראַפעסיאַנעלע יידישע ארבשטער'גרו- 
פּע. דאַקעגן זענען הײַנט פאַראַן פאַראײײנען פון ייִדישע מעבליפאַבריקאַנטן 

שנײַדער-באַלעבאַטים,. שטריקער-פאַבריקאַנטן, טעקסטיל-פאַבריקאַנטן, קאָאָפּעראַ- 
טיוון פון ייַדישע קליינהענדלער, גאָלד-סוחרים, פוטערװואַרג-סוחרים, אַ ייִדישער 
באַנק-וועזן, און אַ שלל מיט לײַיקאַסעס און אַנדערע עקאַנאַָמישע אינסטיטוציעס, 
װאָס באַדינען דעם מיטלקלאַס. אָבער פּראָפּעסיאַנעלע, צי סאָציאַלע אינסטיטוציעס 
פון ייִדישע אַרבעטערס -- גאָר ניעמ. 

אין דער גאַנצער וװועלט (חוץ ישראל) קאָנצענטרירן זיך ייִדן אַלץ מער אינעם 
מיטלקלאַס, װוי אונטערנעמערס, פאַרמיטלערס, סוחרים, בעלי-מלאכות, קליינהענד- 
לערס און אין די פרײַע פּראָפּעסיעס. דער פּראָצעס פון דעפּראָלעטאַריזאַציע גייט 
אָן אין דער גאַנצער וועלט, אָן אונטערשייד, 

אומעטום, צי דאָס איז אין דער קאַפּיטאַליסיטשער וועלט, צי אין דער סאָציאַ- 
ליסטישער, איז די סאָציאַלע סטרוקטור פון ייָדן די זעלבע אומנאָרמאַלע. אומעטום 
זענען ייִדן אין די זעלבע װירטשאַפט-צװײַגן, װאָס זענען די ערשטע מעגלעכע 
קרבנות פון יעדן ווינטל, שוין אָפּגערעדט פון אַ שטורעם... 

עקאָנאָמיש מעגן אַפילו אַ גרויסער טייל ייִדן לעבן גאָר נישט שלעכט. פון אַ 
יחידישן שטאַנדפּונקט איז עס זיכער נישט קיין פּראָבלעם. סאָציאַל גענומען איז 
אָכער די לאַגע פאַר ייִדן, וי אַ נאַציאָנאַלער קאָלעקטיוו, נישט קיין נאָרמאַלע, 

די דאָזיקע סאָציאַלע אומנאָרמאַלקײט, ווירקט זיך אויס אויף פאַרשיידענע 
געביטן פונעם ייִדישן געזעלשאַפטלעכן לעבן, און זי װוירקט זיך אויך אויס אויפן 
פּראָצעס פון עליה קיין ישראל, ספּעציעל פון די לענדער פון דער מערבדיקער 
וועלט, װוּ די עליה איז נישט באַשװערט, װי אין די מזרח-לענדער, איבער פּאָלי- 
טישע מאָטיוון 

עס איז פאַר מיר קיין ספק נישט, אַז ווען מיר װאָלטן הײַנט פאַרמאָגט אַ 
יונגע ייִדישע אַרבעטערשאַפט אין די לענדער פון מערב-אײראָפּע און אַמעריקע, 
װאָלטן מיר אויך געהאַט אַ פיל גרעסערע עליה פון די דאָזיקע לענדער. 

דעם ייִַדן פון מיטלקלאַס איז הײַנט נישט בלויז שווערער וי דעם אַרבעטער 
זיך אָפּצורײַסן פון זײַנע דעראָבערטע פּאָזיציעס אויפן פּלאַץ װוּ ער לעבט, נאָר 
אים איז אויך שווער אויפצוהאַלטן זײַן סאָציאַלע פּאָזיציע, ווען ער קומט אין 
ישראל, 

ישראל ניײיטיקט זיך טאַקע אין ייִדן, אָבער זי ניײיטיקט זיך נישט אין קיין 
פאַרמיטלערס, הענדלערס, סוחרים. זי נייטיקט זיך אין אַרבעטפּעיקע, פּראָדוקטיווע 
עלעמענטן אין שטאָט און אין דאָרף. און אויף די פּאָזיציעס איז דער ייד פון מיטל- 
קלאַס נישט גרייט צו גיין. די, װאָס װאָלטן געוויס יאָ גרייט געווען צו גיין -- 
די ייִדישע אַרבעטערשאַפט -- מחמת זי האָט --- פּאַראַפראַזירנדיק אַן אַלטן רעואָ- 
לוציאָנערן זאָג --- גאָרנישט צו פאַרלירן, נאָר בלויז צו געווינען פון דער עליה, 
זי, די דאָזיקע אַרבעטערשאַפּט, פאַרשװינדט װאָס וייטער אַלץ מער פון דער 
סאַציאַלער אַרענע אין אַלע לענדער, וו ייִדן לעבן הײַנט צו טאָג, 

אַזױ זעט אויס דער סאַציאַלער מצב פון די ייִדישע מאַסן אין זייער צעשפּרײט- 
קייט. ער איז אומנאַרמאַל און שווער, אָבער פיל שװערער פאַר אים איז דער 

גייסטיק-קולטורעלער באַלאַנס פון די ייִדישע תפוצות, גאַנץ באַזונדער פון דעם 
יונגן דור אין די גלות-לענדער, 


דער גלות -- אַן אַ קולטור-רענעסאַנס 


די אַנטשטײונג פון דער מדינה האָט געראַטעװעט נישט בלויז די ייָדן, װאָט 
לעבן אין איר, נאָר דאָס גאַנצע ייִדישע פאָלק. זי האָט דעם ייִדן אין גלות געראַ- 
טעוועט מאָראַליש, זי האָט דערװועקט בײַ ייִדן אַ געפיל פון אַ נײַעם מענטשלעכן 
שטאָלץ און האָט אַנטפּלעקט גײַע, טיפע, ביז איצט אַפילו נישט געאַנטע, קװאַלן 
פאַר דער נאַציאָנאַלער ייִדישער ווערדע. 

אָבער בײַ דעם אַלעמען, איז עס דאָך נישט געלונגען אָפּצושטעלן די אַסימי- 
לאַציע און צו פאַרשטאַרקן דאָס קולטור-שעפערישע לעבן אין די תפוצות. װאָס 
שײַך --- אַ נאַציאָנאַלן קולטור-רענעסאַנס, זעט עס אויס גאָר װײַט, װײַט,, 

דער אויפקום פון ציוניזם, װי אַ פּאָליטישע באַװעגונג פון נאַציאָנאַלן רענע- 
סאַנס, האָט דווקא געבראַכט מיט זיך גלײַכצײַטיק דעם אויפלעב פון אַ נאַציאָ- 
נאַלער קולטור-באַוועגונג; זי האָט געבראַכט די באַנײַונג פון דער העברעישער 
שפּראַך, די באַנײַונג פון פיל גײַסטיקע ווערטן און דעם אויפקום פון פיל שעפע- 
רישע כוחות, װאָס האָבן אויפגערודערט ביז די טיפענישן דאָס גאַנצע ייִדישע 
פאָלק. וויפל קולטור-שעפערישע ווערטן און מאַניפעסטירונגען פון גײַסטיקער און 
געזעלשאַפטלעכער דערהויבנקייט זענען אויפגעקומען דעמאָלט און זינט דעמאָלט ! 
היינט, אין דער תקופה פון דער פאַרווירקלעכוונג פון ציוניזם,. מערקט זיך נישט 
דערווייל קיין סימן פון אַן ענלעכן קולטור-רענעסאַנס אין דער ייִדישער ועלט, 
אויסער דער ייִדישער מדינה, 

אָפט שטעלט זיך די פראַגע: 

אַזױ פיל דראַמאַטישער שטאָף; אַזופיל גבורה און קדושה: אַזיפיל ייִדיש- 
מענטשלעכע דערהויבנקייט; אַזױ פיל ייִדישע באַנײַונג; אַזאַ שלל פון נײַע אייגענע 
ווערטן און אייגענער יצירה װאָס ישראל פאַרמאָגט, אַז עס שטייגט ממש איבער 
אָלץ װאָס מען האָט זיך געקענט פאָרשטעלן וועגן דער מדינה און וועגן ייִדישן 
פאָלק --- פאַר װאָס האָט עס נאָך נישט געפונען דעם געהעריקן אָפּקלאַנג אין דער 
ליטעראַטור? אין דער קונסט? פאַרװאָס האָט עס נישט משפּיע געווען אויפצורודערן 
אונדזער גײַסטיקן און קולטורעלן לעבן? 

שווער צו געבן דערויף אַ גענויעם ענטפער. 

געוויס קען מען טײלװײַז פאַרענטפערן די פראַגע מיטן גײַסטיקן קריזיס, װאָס 
עס לעבט איבער די גאַנצע וועלט. פאַראַן אָבער אויך אייגענע סיבות, פיל טיפערע: 

פון איין זײַט דערקלערט זיך עס אפשר דערמיט, װאָס די מדינה איז אויפגע- 
קומען באַלד נאָכן גרויסן חורבן, װאָס האָט צװאַמען מיטן מזרח-אײראָפּעיִשן 
ייִדנטום אומגעבראַכט אונדזער פאָלקס-אינטעליגענץ, אונדזערע שרייבערס און 
לערערס, אונדזערע בעסטע שעפערישע כוחות. 

די פאַרווירקלעכונג פון נאַציאָנאַלן מלוכהשן װידערגעבורט האָט אונדז גע- 
טראָפן אין אונדזער גרעסטער צעבראכנקייט, װאָס װעט נאָך לאַנג, לאַנג זיך לאָזן 
פילן אינעם ייִדישן לעבן. נישט אומזיסט זעגען אונדזערע שרײַבערס, אונדוערע 
דיכטערס נאָך אַלץ פאַרנומען מיט באַויינען דעם אומגליק פון ייִדישן פאָלק. די 
ייִדישע ליטעראַטור באַשעפטיקט זיך פאַקטיש נאָך אַלץ מיט איין טעמע: חורבן. און 
דאָס אַלין, אַפילו ווען דאָס איז דער שענסטער, דער הערלעכסטער מאָנומענט אויף 
דעם פאַרשניטענעם ייִדישן לעבן, קאָן נישט ווערן קיין קװאַל פאַר אַ נײַעם ייִדישן 
קולטור-רענעסאַנס. 


די נייע גענעראַציע -- ווייט פון אונדז 


פון דער צווייטער זײַט -- קומען נישט צו בײַ אונדז קיין נײַע שעפערישע 
כוחות. זיי האָבן נאַטירלעך געדאַרפט קומען פון דער נײַער גענעראַציע. און דאָ 
ליגט דער שװערפּונקט: די נײַע געגעראַציע איז אין איר אַבסאָלוטער מערהיט 
נאָך נישט צוגעגרייט צו דער גרויסער פאַראַנטװאָרטלעכער שליחות. צווישן דער 
נײַער גענעראַציע און דער אַלטער שטייט אַ װאַנט פון אַן אַנדערער שפּראַך און אנ" 
דערער קולטור, די ייִדישע שפּראַך און די העברעישע. און די קולטור אין ביידע 
אונדזערע שפּראַכן איז דערװײַל נאָך נישט געװאָרן --- מיטן אויסנאַם פון װינציקע 
--- דער אויסדרוק פון זייער גײַסטיקן און קולטורעלן לעבן, און נאָך װוינציקער 
איז זי דער אויסדרוק פון דער אינטעלעקטועלער שעפערישקייט פון אָט דער 
יוגנט, 


עס איז אונדזער ווילן און שטרעבן, אַז די נײַע גענעראַציע זאָל איבערנעמען 
די פירונג אין אונדזער קולטור-געזעלשאַפטלעכן לעבן. אָבער מיר זעען פאַר זיך 
אַ טראַגישע דערשייַנונג: דאָרט װוּ די נײַע גענעראַציע נעמט איבער די פירונג 
אין ייִדישן לעבן, דאָרט פאַרשװינדט די ייִדישע קולטור-שעפערישקייט און די 
ייִדישע קולטור בכלל, 


װאָס איז געשען אין ענגלאַנד? װאָס געשעט אין אַמעריקע? און װאָס הייבט אָן 
צו געשען אין די שכנותדיקע ישובים פוֹן דרום-אַמעריקע, ווּ דער נײַער דור 
הייבט אָן צו געבן דעם טאָן? 


איך ווייס: מען קאָן זײַן גוטע ייִדן, אַפילו ווען מען רעדט ענגליש, פראַנצויזיש, 
פּאָרטוגעזיש,. שפּאַניש. איך ווייס, אַז מען קען אין אַלע שפּראַכן פון דער װעלט 
פּרעדיקן ייִדישקייט און אַגיטירן פאַר ייִדיש-נאַציאָנאַלע אידייען. מען קאָן אַפילן 
שאַפן באַשטימטע יידישקייט-ווערטן. אָבער יִַדישע שעפערישקייט, אין פולסטן 
זין פון װאָרט, איז מעגלעך נאָר אין דער שפּראַך, אָדער שפּראַכן, װאָס זענען 
אידענטיש און אָרגאַניש פאַרבונדן מיטן ייִדישן פאָלק. דאָס איז ייִדיש, דאָס איז 
העברעיש. און אפשר איז כדאי ביי דער געלעגנהייט נאָך אַמאָל צִו זאָגן, אַז 
שפּראַך איז נישט בלויז אינסטרומענט פאַר אַ קולטור, וי מאַנכע זאָגן, נאָר אַלין 

אויך קולטור; אַן אומצעטיילבאַרער באַשטאַנדטײ? פון דער קולטור, פון דעם גײַסט, 
פון דער נשמה, פון דעם גאַנצן אינערלעכן וועזן פון פאָלק. 

מיר מוזן זאָגן דעם אמת, אַז לײַדער זענען פאַר די מערסטע -- אַפילו פון 
די בעסטע פון דער נײַער גענעראַציע, װאָס רעדן אַפילו ייִדיש און העברעיש און 
לייענען ייִדיש און העברעיש, די אייגענע שפּראַך אונדזערע נישט דער פולער 
אויסדרוק פון זייער גײַסטיקער שעפערישקייט... 

דאָס זאָגן מיר וועגן די בעסטע. און װי זעען אויס די דורכשניטלעכע? 

ווי זעען אויס די סתם-ייִדן פון דער נײַער גענעראַציע? און װי זעט אויס דאָס 
ייִדישע קולטורעלע און גײַסטיקע לעבן בכלל! 

פאַר די, װאָס קענען דאָס ייִדישע לעבן אין דער הײַנטיקער ייִדישער וועלט, 
איז זייער קלאָר דאָס דאָזיקע בילד. צום באַדױערן -- טרױעריק-קלאָר. 

פאַראַן זיכער אויך פּאָזיטיווע ווערטן. אָבער דאָס פּאָזיטיווע אויפן קולטור- 
געביט איז פאַרבונדן בעיקר מיטן אַלטן דור. דער נײַער דור -- מיטן אױיסנאַם 
פון גאָר װינציקע --- שטייט אָן אַ זייט פון דעם ייִדישן קולטור-לעבן. און קלאָר 
איז, אַז אַזױ לאַנג װוי דער נײַער דור װעט נישט װערן אַן אַקטיווער שותף צום 
ייִדישן קולטור-געזעלשאַפטלעכן לעבן און צו דער ייִדישער קולטור-שעפעריש- 
קייט, אַזױ לאַנג װעט דער מצב נישט געענדערט וערן צום גוטן, | 


געפאַר פון גייסטיקער ליקװוידאַציע 


דערפאַר באַקומט זיך אַזאַ טרויעריק בילד; 


דאָס קולטור-לעבן אין אַלע ישובים ווערט בלאַסער און בלוט-אָרעמער פון 
יאָר צו יאָר. אומעטום, אין אַלע ישובים פעלן שולן. אין די גאַנץ קליינע ישובים 
זענען בכלל קיין ייִדישע שולן נישטאָ, און נישט אַלע שולן װאָס זענען פאַראַן 
שטייען אויף דער געהעריקער הויך. נישטאָ גענוג לערערס, נישטאָ קיין אינטעלי" 
גענץ, נישטאָ אַפילו גענוג באמת ,גראַמאָטנע? ייִדן. 


ס'איז שווער צו דעפינירן דעם קריזיס אין אונדזער קולטור-לעבן מיט דעם 
קלאַסישן באַגריף פון אַסימילאַציע; הגם דער פּועל יוצא איז דער זעלבער. אַסימי 
לאַציע האָט געהאַט איר פילאָסאָפיע, איר אידייע. היינט זענען כמעט נישט בנמצא 
קיין אַסימילאַציע-טעאָריעס. עס איז פאַראַן עפּעס ערגערס דערפון -- עם האַרצות 
אין פּשוטן זין פון װואָרט. 

פאַראַנען צענדליקער טויזנטער ייִדן, װאָס האָבן בכלל נישט פאַרזוכט דעם 
טעם פון ייִדישקייט. זיי קענען נישט קיין ייִדיש, נישט קיין העברעיש, אָפּגערעדט 
פון דער ליטעראַטור אין ביידע שפּראַכן. זיי קענען נישט אונדזער געשיכטע, די 
העראָיַק און די גבורה פון פאָלק. זיי זענען פרעמד אונדזערע אידעאַלן, אונדזערע 
נאַציאָנאַלע באַװעגונגען, וועלטלעכע צי רעליגיעזע: זיי איז פרעמד אונדזער עטיק, 
אונדזער קולטור, מיט איין װאָרט --- זיי קענען נישט אַפּילו קיין צורת אלף פון 


4 + וויזיע, װאָרט און װאָר 


ייִדישקייט. די דאָזיקע ייִדן זענען פון ייִדישקייט קיינמאָל נישט אַװעק, זי זענען 
באַלד צו איר נישט דערגאַנגען.. 

וי טרויעריק עס איז: מיר, דער עם הספר; מיר װאָס האָבן זיך קיינמאָל נישט 
איבערגענומען מיט קיין גרויסקייט אין צאָל און מיט קיין פיזישע גבורות, מיר, 
װאָס האָבן שטאָלצירט נאָר מיט איין זאַך --- מיטן ספר, מיטן וויסן, מיט קולטוד 
און גײַסט; מיר, דער עם הספר, האָבן היינט אין אונדזערע ישובים מער אַנאַלפאַ 
בעטן אין באַצוג צו דער אייגענער שפּראַך און אייגענער קולטור, וי פיל פון די 
סאַמע אָפּנעשטאַנענסטע פעלקער אויף דער ועלט. 

און דערביי דאַרף מען געדענקען, אַז אַפּילו דאָס סאַמע אָפּגעשטאַנענסטע 
פאָלק, מיט דער העכסטער צאָל אַנאַלפאַבעטן, אויב עס לעבט נאָך אין אייגענעם 
לאַנד, אין אַן אייגענער סביבה, וװועט נישט אונטערגיין צוליב קולטורלאָזיקײט 
אַלײן, עס זענען פאַראַן פיל נאַציאָנאַלע און סאָציאַלע פאַקטאָרן, װאָס זאָרגן שוין 
דערפאַר. אָבער מיר, װאָס לעבן וי קליינע מינדערהײַטן אינערהאַלב אַ פרעמדער 
קולטור, אין אַ נישט-יידישער סביבה, אין סאָציאַלע באַדינגונגען וועלכע זענען 
אָביעקטיוו גינסטיק פאַר אַסימילאַציע, טאַקע מחמת סאָציאַלע טעמים: מיר שטייען 
כסדר פְאַר דער געפאַר, אַז דער דאָזיקער ײַד -- אָן ייִדישער קולטור און אָן 
ייִדישן לעבנס-שטייגער -- זאָל בכלל אָפּשטײן פונעם ייִדישן לעבן און פאַרטראָגן 
ווערן פונעם מינדסטן ווינטל אין דער פרעמדער וועלט אַרײַן. 


דאָס איז די געפאַר, װאָס שטייט הליַנט פאַר גרויסע טיילן פון אונדזער פאָלק, 
און די געפאַר טאָר אונדז נישט לאָזן רוען. מיר טאָרן נישט פאַרגעסן אַז די 
גײַסטיקע ליקװוידאַציע האָט נישט װינציקער פאַרדאָרבן און פאַרמינערט אונדזער 
פאָלק, וי די פיזישע אױיסראָטונגען, וועלכע מיר זענען אױסגעשטאַנען אין אַלע 
צײַטן פון דער ייִדישער געשיכטע, 

איך ווייס נישט צי אַמאָל איז געווען פיל לײַכטער צו זײַן אַ ייַד, װוי הײַנט, 
עס זענען אָבער געווען צײַטן ווען פאַרן ייִדן איז קיין אַנדער ברירה נישט געווען. 
דער ייד האָט געלעבט אָפּגעזונדערט פון דער אַרומיקער וועלט. הויכע געטאָ- 
מויערן אינעם מיטלאַלטער און עקאָנאָמישע און פּאָליטישע מויערן אין דער נײַער 
און נײַסטער צײַט אין מזרח-אײראָפּע -- און אַפילו נאָך הײַנט אין די אָריענטאַ- 
לישע לענדער -- האָבן דעם ייִדן איזאָלירט אױך פון דער פרעמדער קולטור, 
װילנדיק צי נישט ווילנדיק, האָט זיך דער ייִד געמוזט פאַרפּאַנצערן אין זיין אייגט- 
נער סביבה און אין דעם אייגענעם לעבן, סײַ סאָציאַל, סײַ עקאָנאָמיש און סײ 
גײַסטיקזקולטורעל, 

הײַנט איז די לאַגע אַנדערש. הײַנט איז שווער צו זײַן אַ ייד נישט נאָר אין 
די לענדער וי דער ראַטנפאַרבאַנד, װוּ דאָס ייַדישע קולטור-געזעלשאַפטלעכע 
לעבן ווערט אונטערגעדריקט און אויסגעריסן מיט גװאַלד, אויך אין דער ליבעראַ- 
לער װועלט איז הײַנט שער צו זײַן אַ ייַד. מחמת אין דער דאָזיקער וועלט אין 
וועלכער מיר לעבן, איז פאַראַן די אַלטערנאַטיוו: מען קען לײַכט זיך אַריבערשיפן 

אין דעם גרויסן פרעמדן נישט-ייַדישן ים, װאָס שטייט אַן אָפענער, ממש װי מיט 
אויסגעשטרעקטע אָרעמס, אײַנצושלינגען די קינדער אונדזערעי 

צוליב דעם װעט קיינעם נישט אײַנפאַלן, אַז מיר דאַרפן בענקען נאָך דעם 
אַמאָליקן געטאָ, נאָך דער איזאָלאַציע, װאָס האָט געצװונגען ייִדן צו בלײַבן אָפּגע- 
שלאָסן פון דער וועלט. מיר דאַרפן אָבער זוכן דעם וועג וי אַזױ צו קענען לעבן 
וי יַדן, זייענדיק פרייע מענטשן און געניסנדיק פון אַלע רעכטן, װי גלײַכע בירגער 
פון די לענדער װוּ מיר לעבן. 

דאָס איז הײַנט דאָס הױפּטפּראָבלעם, װאָס שטייט פאַר דער מערהיט פון 
ייִדישן פאָלק, אָדער ריכטיקער -- פאַרן גאַנצן פאָלק אין דער פרײַער װעלט:; 
געפינען די גלײַכגעוויכט פאַרן ייִדישן מענטש צו לעבן װי אַ ײַך אין דער נישט- 
ייַדישער וועלט, 

דאָס מאַכן זיך אָפּטימיסטישע אילוזיעס, אַז מען קאָן אין גלות דערהאַלטן 
אַ פול, גאַנץ און געזיכערט ייִדיש לעבן איז דעריבער געפערלעך, מחמת עס דער- 
לאָזט נישט צו זען די געפאַר, װאָס דער עצם-גלות אנטהאַלט אין זיך, און דאָס 
שטערט במילא צו קומען צו די געהעריקע מסקנות װוּהין עס דאַרף אָריענטירט און 
געריכטעט ווערן דער גאַנג פון דעם ייַדישן פאָלק, 

אָבער כל זמן ייִדן לעבן אין די תפוצות -- און דאָס װעט נאָך מסתמא לאַנג, 
לאַנג אַזױ זײַן -- מוז מען טאָן אַלץ װאָס עס איז מעגלעך, כדי דאָס ייִדישע לעבן 
צו דערהאַלטן, 

עס איז שוין געזאָגט געװאָרן: דעם גלות קען מען פּײַנט האָבן, אָבער דעם 
ייִדן אין גלות מוז מען ליב האָבן, און פאַר זײַן קיום מוזן מיר זאָרגן. און װײַל 
עס איז שווער צו דערהאַלטן דאָס ייִדישע לעבן און װײַל מיר ווייסן, אַז אַ גרויסער 
טייל פון אונדזער ענערגיע װועט צוליב די אָביעקטיווע באַדינגונגען אַלע מאָל מוזן 
גיין אין ניוועץ, מוזן נאָך מער קאָנצענטרירט װערן אַלע אונדזערע כוחות, כדי 
קענגצושטעלן זיך אַלע געפאַרן, װאָס לויערן אויף אונדזער עקסיסטענץ. 

עס איז אַ פּשוטער כלל: װאָס קעלטער עס איז אין דרויסן, אַלץ מער מוז מען 
הייצן אינעװוייניק, כדי אױיסצוגלײַכן די טעמפּעראַטור, 

און בײַ אונדז איז קאַלט! זייער קאַלט אין דער ייַדישער וועלט, 


קליינע רעזולטאַטן 


קיינער קען נישט זאָגן, אַז מיר האַנן גאַרנישט געטאָן צו הייבן די טעמפּע- 
ראָטור פון אונדזער נאַציאַנאַלײידישן קולטורעלן לעבן, 

פאַראַן פאַרמעסטן און פאַראַן אַפילו אַזעלכע דערגרייכונגען,. װאָס קענען דינטן 
וי מוסטערן און בײַשפּילן פון דעם װאָס עס איז דאָך מעגלעך צו מאָן, ווען ס'אין 
פאַראַן גוטער ווילן, אידעאַליזם, וויזיע, געטרײַשאַפט און איבערגעגעבנקייט צום 
ייִדישן לעבן, 

אין אַרגענטינע, און אויך אין די שכנישע לענדער, האָט די ייִדישע קולטור- 
בויוּנג און די ייִדישע דערציונג אָנצוווייזן אויף ווונדערלעכע איניציאַטיוו-פעיקייטן, 
אויפן חשבון פון דעם קולטור און שול-טוער; אויפן חשבון פון דעם יידישן 
שרײַבער, פון דעם לערער, פונעם שוישפּילער; אויפן חשבון פון די געטרײַע עסקנים 
פון די ייִדישע שולן און קולטור-אינסטיטוציעס, קען פאַרשריבן װוערן -- מיט 
רעכט -- נישט בלויז דאָס װאָס איז געטאָן געװאָרן דירעקט אויפן געביט פון חינוך 
און תרבות, נאָר כמעט אַלץ װאָס ווערט געטאָן אויף אַלע געביטן פוגעם ייִדישן 
לעבן, | 

דאָס האָבן די דאָזיקע מענטשן געװעקט און גערופן אַנדערע, און אין דער 
ערשטער רייע אַלײן געוויזן אַ בײַשפּיל פון אָפט באמת מסירת-נפשדיקער איבער- 
געגעבנקייט צו דער ייִדישער קולטור און ייִדישער דערציונג, 

אַדאַנק דעם איז געשאַפן געװאָרן דאָס ייִדישע שולוועזן, װאָס קען דינען וי 
אַ בּײַשפּיל פאַר פיל אַנדערע ישובים; אַ צײַטונגס:וועז; פאַרלאָגן פאַר יידישע 
ביכער, קולטור-אינסטיטוציעס, אָרגאַניזאַציעס און קערפּערשאַפטן, װי די קהילות 
און אַנדערע אַנשטאַלטן, װאָס באַדינען דאָס קולטור-געזעלשאַפטלעכע לעבן, 

בײַ דעם אַלעמען זענען די רעװולטאַטן דערװײַל נאָך זייער קליינע. און דאָס 
װאָס איז געטאָן געװאָין איז צו ווייניק, זייער װײיניק, לגבי דעם װאָס דאַרף געטאָן 
ווערן צו פאַרזיכערן אונדזער לעבן, אונדזער שאַפן, אונדזער קיום, 

די ייַדישע דערציונג אין ארגענטינע האָט אין די לעצטע יאָרן געמאַכט באַ- 
זײײַטנדיקע פאָרשריטן. די צאָל קינדער אין די שולן איז גרעסער געװאָרן און 
דער איכות, די קװואַליטעט פון די שולן איז אויך געשטיגן. | 

עס איז אויפגעקומען אַ נײַער צװײַג: דער סעמינאַר, די מיטלשולן, די מדרשה, 
װאָס זענען א באַװײַז פון װוּקס און פאַרטיפונג פון דער שול. עס איז אויפגעקומען 
אַ שיכט -- דערװײַל נאָך אַ דינער -- פון אַ ייִדישער אינטעליגענץ: פון יונגע 
ייַדישע לערערס, װאָס פאַרנעמען שוין הײַנט כמעט אַלע לערער-פּאָסטנס אין די 
ייִדישע שולן, 

דאָך זענען נאָך אַלץ דער גרעסטער טייל ייִדישע קינדער אויסער דער ייִדישער 
שול און אויסער יעדן מין השפּעה פון דער ייִדישער דערציונג, 

אין בוענאָס-אײַרעס, אין דעם גרעסטן ייִדישן צענטער אין דרום-אַמעריקע, 
װאָס האָט אַלײן מער פון אַ דריטל פון אַלע ייִדן אויפן דרום-אַמעריקאַנער קאָנ- 
טינענט, באַקומען ייִדישע דערציונג, אין בעסטן פּאַל, בלויז אַ דריטל פון אַלע 
ייִדישע קינדער אין שולעלטער, און אפשר נאָך װייניקער דערפון. 

ווער איז פאַראַנטװאַרטלעך פאַר די דאָזיקע קינדער? געוויס, זייערע טאַטעס, 
זייערט מאמעס, אָבער אויך מיר זענען פאַראַנטװאָרטלעך! װאָס פאַר אַ פאָלק גיט 
הײַנט איבער די דערציונג פון די קינדער בלויזן אין רשות פון די עלטערן? 


אידייען, מענטשן און װערטן 207 


אונדזער מדבר איז אַ שטומער 


עס זענען פאַראַן אויסערלעכע געפאַרן און אינערלעכע געפאַרן. עס וענדעט 
זיך נישט אין אונדז צו פאַרמײַדן די געפאַרן װאָס קומען פון דרויסן, מחמת זייער 
דערשײַנונג איז נישט אָפּהענגיק פון אונדז, נאָר פון די אָביעקטיווע באַדינגונגען 
אין וועלכע מיר לעבן. אָבער די אינערלעכע געפאַרן זענען אין גרעסטן טל 
אָפּהענגיק פון אונדז אַלײן, און קיינער קען זי פאַר אונדז נישט פאַרמיידן, נאַר 
מיר אַלין. 

כדאי זיך צו לערנען פון ישואל װוי זי קעמפט קעגן אַלע געפאַרן, די דרויסג- 
דיקע װוי די אינערלעכע; כדאי צו לערנען זיך פון איר, װי זי קעמפט צו באַזיגן 
דעם מדבר אינערהאַלב דער ייִדישער מדינה, 

אויך מיר פאַרמאָגן מדבר אין אונדזער לעבן. אַ גיײיסטיקן מדבר, אַ קולטו" 
רעלן, װאָס איז גאַרנישט װינציקער געפעדלעך װוי דער מדבר אין ישראל, 

ווען איך בין געווען אין ישראל, נאָענט פונעם מדבר, האָב איך נישט איין מאָל 
געהערט דאָס וואִיען פון שאַקאַלן, אין דער טונקעלער שטילקייט פון דער נאַכט, 
האָט זיך מיר אויסגעדוכט, אַז איך הער דאָס געוויין פון אַ ק'בויי 

אונדזער מדבר איז אַ שטומער, עס װואיען נישט קיין שאַקאַלן און עס וויינען 
נישט קיין קינדער, 

אָט די שטומע שטילקייט איז נאָך שרעקלעכער, נאָך פּײַנלעכער פאַרן געוויין, 

פיל פון אונדזעדע קינדער וערן שטומע ייִדן, און מיר שווייגן* 

רעדט נישט צו אונדז די שטומקייט דורך די אויגן פון די דאָזיקע קינדער? 

שרעקט אונדז נישט זייער שטילקייט, זייער שװײַגן, זייער גלײַכגילטיקײט 
צום ייִדישן לעבן? | 

מאָנט עס נישט פון אונדז אַ קלאָרן, אַ באַלדיקן אומפאַרזאַמטן ענטפער? 


די שטימע פון ייַדישן נײַסט - 


װאָס איז דער רעזולטאַט פון דעם אידעאָלאָגישן קאָנגרעס, װאָס איז אָקאָרשט 
אָפּגעהאַלטן געװאָרן אין ירושלים? 

אָט די דאָזיקע פראַגע האָב איך געהערט אומצייליקע מאָל פון זינט איך בין 
פון קאָנגרעס געקומען, 

מײַן ערשטער ענטפער איז געווען, אַז זײַן גרעסטע מעלה איז באַשטאַנען דע- 
רין, װאָס ער האָט קיין באַלדיקע רעזולטאַטן נישט געזוכט, 

עס איז כדאי אַ מאָל צו לאָזן זיך שווימען אינעם ברייטן אָפענעם ים, אָן צו 
וועלן אַרױפכאַפּן זיך דווקא אויפן ערשטן בעסטן ברעג װאָס דאָס אויג באַמערקט, 

מיר זענען אין די לעצטע צײַטן אַזױ פאַרטאָן מיט אומצייליקע גרויסע פּראַק- 
טישע ענינים און פּראָבלעמען, אַז מיר האָבן בכלל קיין צײַט נישט צו טראַכטן 
אַפילו וועגן װײַטערע ברעגן און האָריזאָנטן. די פּראַקטישקײט, די כסדרדיקע 
תכליתדיקייט עסט אונדז אויף. נאָך איידער מיר לאָזן זיך שווימען, ווילן מיר שוין 
זײַן אויף דער צווייטער זײַט טײַך. בפרט נאָך, אַז יעדער איינער האָט שוין פון 
פּריִער זײַן אייגענעם ;ברעג" אין קעשענע און יעדער פאַר זיך איז פון פאָרויס 
איבערגעצײַגט אַז ער דאַרף גאָר קיין אַנדערן ברעג נישט זוכןי. 

דאָס לעבן שטייט אָבער נישט אויף איין אָרט. אין די לעצטע עטלעכע צענדליק 
יאָרן זענען אין דער אַלגעמײנער ועלט און אויך אין אונדזער ייִדישער װעלט 
פאָרגעקומען אַזעלכע געשעענישן, װאָס האָבן גרינטלעך געענדערט דאָס פּנים פון 
דער וועלט און נאָך מער דאָס פּנים פון אונדזער ייִדישן פאָלק, 

איז די וועלט הײַנט די זעלבע װאָס מיט אַ האַלבן יאָרהונדערט צוריק? איז 
אונדזער פאָלק הײַנט דאָס זעלבע וי בײַם אָנהייב פון הײַנטיקן יאָרהונדערט, ווען 
מיר זענען אַרױף אויף דער פּאָליטישער אַרענע, כדי צו פאַרווירקלעכן די אידעאַלן 
פון נאַציאָנאַלן און סאָציאַלן רענעסאַנס? 

די וועלט האָט זיך געענדערט און מיר האָבן זיך געענדערט. סײַ פיזיש און סײַ 
גײַסטיק זענען מיר הײַנט אַנדערש וי פריער, מיט אַ פאַרהעלטענישמעסיק קור- 
צער צײַט צוריק, | 

אין משך פון פערציק יאָר בלויז האָט אונדזער דוד דורכגעלעבט די גרעסטע 
מלחמות, די גרעסטע רעװאָלוציעס, די שווערסטעש לײַדן פון אונדזער פאָלק, די 
ווייטיקלעכסטע פאַרלוסטן און אויך --- די העכסטע היסטאָרישע דערגרייכונג -- 
דעם אויפקום פון דער אייגענער ייִדישער מדיגה, | 

און ערשט איצט אַנטפּלעקן זיך פאַר אונדז נײַע פּראָבלעמען, נײַע פראַגעס, 
װאָס פריִער האָבן זיי פאַר אונדז גאָר נישט עקסיסטירט. דאָס האָט די צײַט אַלין 
און די נײַע ווירקלעכקייט אונדזערע זיי אַװעקגעשטעלט אויפן סדר-היום. און זיי 
מאָנען אַן ענטפער די פראַגעס: ייִדן און װופלט; ייִדן אין ישראל און ייִדן אין די 
תפוצות. ביז נישט לאַנג האָט אַזאַ פּראָבלעם בכלל נישט עקסיסטירט, אין בעסטן 
פאֵל איז דאָס געווען אַ ריין טעאָרעטיש-אַקאַדעמישע פראַגע. הײַנט אָבער איז דאָס 
אַ ברענענדיק פּראָבלעם, װאָס מאָנט אַן ענטפער, אַן אָריענטאַציע. הײַנט אין דאָס 
אַ פראַגע פון ייִדישן לעבן, פון קיום ממש, אין פּשוטסטן זין פון װאָרט, פאַר ייִדן 
אין דער וועלט, 

װוויל איז אונדז, װאָס איז מעגלעך געװאָרן אַז אַזאַ פּראָבלעם זאָל אויפקומען, 
אָבער לייזן דעם פּראָבלעם, אָדער ווייניקסטנס --- זוכן צו לייזן, מוזן מיר, 

און פאַראַן נאָך פיל אַנדערע פּראָבלעמען און פראַגעס, װאָס נישט איין קאָג- 
גרעס און נישט צען אַפילו קען זיי אַלע אַרײַננעמען און באַהאַנדלען. אָבער אין 
ליכט פון די אַלע געשעענישן און װײַטגײענדיקסטע ענדערונגען אין לעבן פון דער 
וועלט און אין אונדזער אייגענעם לעבן, איז קלאָר, אַז פון צײַט צו צײַט איז נייטיק 
אָפּצוטובלען די אידייען און טעאָריעס אונדזערע אין אונדזער אייגענער דערפאַרונג 
און אין דער נײַער ווירקלעכקייט אין וועלכער מיר לעבן 

קאָנגרעסן שאַפן נישט קיין טעאָריעס און קאָנגרעסן פון אַזאַ מין נעמען נישט 
אָן קיין באַשלוסן און רעזאָלוציעס, אָבער דאָס עצם צוזאַמענטרעפן זיך פון מענטשן 
פון גײַסט, װאָס פאַרטרעטן פאַרשיידענע ריכטונגען און שטאַנדפּונקטן אינעם ייִדישן 
געדאַנקען-גאַנג; דאָס דורכלופטערן פרײַ און אומגעשטערט די פּראָבלעמען; דאָס 
נישט מורא האָבן פאַר באַשלוסן, װאָס קענען זײַן לטובת איינעם און לרעה דעם 
צווייטן; דאָס אַװעקשטעלן פּראָבלעמען אויפן סדר-היום און זיי אָנרופן בײַם נאָמען; 
דאָס מעגן -- װאָלט איך געזאָגט -- דענקען אויף אַ קול און זאָגן קלאָר און אָפן 
װאָס אונדז פּײַניקט, װאָס אונדז באַומרויַקט, דאָס אַלין איז שוין אַ גרויסע און 
וויכטיקע געשעעניש, און פאַר דעם אַלין קומט אַ יישר-כוח די װאָס האָבן דעם 
דאָזיקן קאָנגרעס פאַרטראַכט און אָרגאַניזירט, 

איך מיין, אַז די ציוניסטישע באַוועגונג האָט מיטן פאַררופן דעם אידעאָלאָגישן 
קאָנגרעס זיך פאַרשריבן אַ גאָלדענע בלאַט אין דער געשיכטע פון מענטשלעכן 
דענקען. דאָס זאָג איך נישט צוליב די רעולטאַטן פון קאָנגרעס, װײַל, וי כ'האָב 
שוין פריִער געזאָגט, דאַרף מען פון אַזאַ קאָנגרעס קיין באַלדיקע רעזולטאַטן נישט 
דערװאַרטן, הגם איך צווייפל נישט, אַז געוויסע רעזולטאַטן װעלן קומען מיט דער 
צײַט. איך מיין אָבער, אַז דאָס עצם פאַררופן אַזאַ קאָנגרעס איז א באַװײַז פון גרויסן 
מאָראַלישן כוח װאָס דער ציוניזם פאַרמאָגט, 

הײַנט לעבן מיר דאָך אין א צײַט ווען יעדע באַועגונג פאַרשליסט זיך אויף 
זיבן שלעסער: ווען יעדע באַוועגונג פאַרשפּאַרט הערמעטיש אירע טירן, כדי נישט 
געשטרויכלט צו ווערן מיט אַ פרעמדן געדאַנק. און דאָ קומט אַ באַװעגונג, װאָס 
שטייט איצט אין סאַמע ברען פון העכסטן רעװאָלוציאָנערן פּראָצעס, װאָס זי פאַר- 

ווירקלעכט אינעם פאָלק, און שטעלט זיך אַװעק אָפן פאַר דער וועלט, גרייט צן 
רעוויזיע, גרייט איבערצושאַצן די וערטן אירע: אָן פּחד פאַר אַ נײַעם געדאַנק; אָן 
מורא פאַר קריטיק, נישט בלויז פון אייגענע מענטשן, פון די אַלע מינים ריכטון- 
גען און שאַטירונגען װאָס זענען פאַראַן אינעם ציוניזם, נאָר אויך פון פרעמדע, פון 
ניט-ציוניסטן, װאָס זענען פאַרבעטן געװאָרן צום קאָנגרעס און האָבן זיך באַטײליקט 
וי גלײַכע שותפים, 

האָבן מוט צו שטעלן זיך אַליין צו אַן עפנטלעכן עקזאַמען; האָבן מוט נישט 
צו לויבן זיך, נאָר צו זוכן די פעלערן און צו זוכן נײַע וועגן, דאָס קען נאָר אַ באַ- 
וועגונג װאָס האָט אַ גרויסן מאָראַלישן כוח; אַ באַועגונג װאָס איז טיף דעמאָקראַ- 
טיש אין איר עצם-זײַן, אין איר אינהאַלט און כאַראַקטער, 

אין דער הינזיכט, גלייב איך, קען דער ציוניזם הײַנט צו טאָג דינען וי אַ 
בײַשפּיל נישט בלויז פאַר אַלע באַװעגונגען אין ייַדישן פאָלק, נאָר פאַר דער גאַנ- 
צער וועלט, : 

פריִער פון אַלץ איז דעריבער דער קאָנגרעס, אין מײַנע אויגן, אַ באַשטעטײ 
קונג פון דער מאָראַלישער קװאַליטעט פונעם ציוניזם. שוין צוליב דעם אַלײן, מיין 
איך, איז דער קאָנגרעס כדאי געווען, סײַ צוליב אונדז און סײַ צוליב דער וועלט,. 


פיר ציקלען פּראָבלעמען האָט דער קאָנגרעס באַהאַנדלט, אייגנטלעך -- פינף 
ציקלען, אויב מ'זאָל צורעכענען דעם ציקל וועגן דער העברעישער און ייִדישער 
ליטעראַטור הײַנט צו טאָג, | 

אין דעם ערשטן ציקל ,ײַך און וועלט", האָבן זיך באַטײליקט משה שרת, ד"ר 
מרדכי קאַפּלאַן, פּראָפ' נתן ראָטנשטרײַך, ד"ר ברונטאַל, ד"ר וורובלעווסקי, הרב 
נריה, א. הערמאַן, מ. דאָרמאַן,. א. ליבנה און אַנדערע. 

אָנגעהױיבן האָט מ. שרת, בנוגע דעם פּאָליטישן כאַראַקטער פון פאָלק און פון 
דער מדינה אין דער הײַנטיקער צײַט. ער האָט זיך באַמיט צו דערקלערן דעם אייגנ- 
אַרטיקן כאַראַקטער פון דער ייִדישער דעמאָקראַטיע און די וועגן פון דער ייִדישער 
פּאָליטיק אין דער הײַנטיקער צעריסענער וועלט. 

דער וויכוח האָט זיך אָבער שנעל אַריבערגעטראָגן אויף אַן אַנדער פּלאַן. נאָך 
די רעפעראַטן פון דייר מ. קאַפּלאַן און פּראָפ' נ. ראָטנשטרײַך, איז מען פון ייִדיע 
פאָלק אַריבער צו ייִדישקייט; צו דער אײיביקער פּראַגע: װאָס איז ייִדישקייט און 
װואָס איז די ראָל, די שליחות פון ייִדישן פאָלק, װי דער טרעגער פון אַן אייגנאַר- 
טיקער וועלט-אידייע, די פראַגע וועגן ייִדישקייט אין דער הײַנטיקער װעלט איז 
געשטעלט געװאָרן אין אַ פילאָסאָפישער ליכט. אָבער פון אַ פילאָסאָפיש-טעאָרעטי- 
שער אויפפאַסונג איז זי באַלד אַריכער צו אַ טעאָלאָגישן און טעאָסאָפישן וויכוח 
וועגן ייד און ניט-ייַד, ייַד און קריסט, ייד און וועלט, 

די דיסקוסיע פאַר זיך איז געווען זייער אינטערעסאַנט, הגם עס זענען אַ סך 
מאָל איבערגעחזרט געװאָרן אַלטע, שוין לאַנג אַרױסגעזאָגטע געדאַנקען. אָבער אויך 
אַלטע געדאַנקען באַקומען אַ נײַעם זין און ווערט אין נײַע אומשטענדן און באַדיג- 

גונגען. אָבער וי שטענדיק האָט אויך בײַ דעם וויכוח, דער רעליגיעזער סעקטאָר 
בשום אופן נישט געװאָלט דערלאָזן אַפילו קיין אָנדײַטונג פון אַ רעוויזיע אין גע- 
וויסע פראַגעס, וועלכע זיי באַטראַכטן װי דעם יסוד פון זייער ייִדישקייט-באַנעם, 

אויב אין טייל פראַגעס האָט מען זיך געקענט צוזאַמענרעדן, אָדער עס האָט 
זיך אַרױסגעויזן, אַז די צײַט האָט שוין צװאַמענגערעדט מענטשן פון פאַרשיידענע 
ריכטונגען, איז אין דער דאָזיקער פראַגע אַלץ געבליבן וי געווען. 

דאָס איז אין גרעסטן טייל אַפילו נישט געווען קיין דיאַלאָג, נאָר באַזונדערע 
מאָנאָלאָגן. יעדער איינער האָט גערעדט זײַנס. באַזונדערס טאַקע דער צד, װאָס זעט 
די ייַדישקייט אין דעם אַלט-קלאַסישן קאָנסערװאַטיוון זין פון װאָרט, 

אָבער אַפילו אַזױ, איז דאָס אויך כדאי געווען. דאָס זיצן בײַ איין טיש און באַ- 
האַנדלען געמיינזאַם די פּראָבלעמען איז אַליײן פאַר זיך אַ גרויסע דערגרייכונג, 


דער צווייטער ציקל , מדינת ישראל או די ײַדן אין די תפוצות", איז אייגנט- 
לעך געוען אַ מין פאָרזעצונג פון דער פראַגע װאָס װוערט די לעצטע יאָרן באַ- 
האַנדלט אויף אַלע ציוניסטישע קאָנגרעסן און זיצונגען פון אַקציאָנס-קאָמיטעט. די 
ציוניסטישע קאָנגרעסן און די סעסיעס פון אַקציאָנס-קאָמיטעט זענען אָבער צופיל 
פאַרנומען מיט פּראַקטישע און זאַכלעכע פּראָבלעמען. נישטאָ קיין צײַט פאַר גרויסע 
און טיפע טעאָרעטישע דיסקוסיעס. עס איז דעריבער געװאָרן ממש אַ נויטווענדי- 
קייט, אַז די דאָזיקע פראַגע זאָל ערגעץ װו געלופטערט ווערן אין איר גאַנצער ברייט 
און טיף. און קלאָר איז, אַז קיין בעסערער פּלאַץ װי דער אידעאָלאָגישער קאָנגרעס 
איז פאַר דעם נישט געווען. איך נעם זיך אַפילו דאָס רעכט חושד צו זײַן אַז די 
דאָזיקע פראַגע האָט אָנגערעגט דעם חבר שזר צו זיין דער איניציאַטאָר פון דעם 
דאָזיקן קאָנגרעס. ער האָט אַפילו דערויף מרמז געווען אין זײַן דערעפענונג-װאָרט, 
אָבער סיי-ווי, װאָס פאַר אַ כוונות עס זאָלן נישט האָבן געווען, איז פאַרשטענדלעך, 
פאַר װאָס דאָס דאָזיקע פּראָבלעם איז פאַרװאַנדלט געװאָרן אין דער צענטראַלער 
אַקס פון קאָנגרעס, 

אַרײַנגעפירט אין דעם דאָזיקן ציקל האָבן בן-גוריון און ד"ר נחום גאָלדמאַן און 
באַטײליקט אין דעם סימפּאָזיום און אין וויכוח אַרום דער דאָזיקער פראַגע האָבן 
זיך אויך: בן האַלפּערין, פּראָפ דינור, דייר שעכטמאַן, הב גארדינס, יצחק טאַ- 
בענקין, פּראָפּי ראָטנשטרײַך, פּראָפ' בובער, ה. קוק, יעקב פּאַט, גאָלדע מאיר, ש, 
יבניאלי און אַנדערע. 

פון די באַזונדערע אַרױסגעבראַכטע שטאַנדפּונקטן, גאַנץ קעגנזעצלעכע און 
פאַרשיידנאַרטיקע, האָט די פּרעסע אויפגעכאַפּט דער עיקר בן-גוריונס זאָג, אַז ער 
איז נישט קיין ציוניסט, 

איך מיין, אַז דאָס איז װײַט נישט דער עיקר און נישט דאָס װיכטיקסטע. װײַל 
וויפל מאָל בן-גוריון זאָל נישט טענהן, אַז ער איז נישט קיין ציוניסט, מחמת עס 
געפעלן אים נישט די ציוניסטן אין אַמעריקע, בלײַבט ער אַלץ אַ ציוניסט. דאָס באַ- 
שטעטיקן צום בעסטן די טאָגיטעגלעכע מעשים זײַנע. 

בן-גוריון פאַרגינט זיך אַ מאָל צו שפּילן מיט דער באַועגונג און אַפילו אויך 
מיט זײַן אייגענער פּאַרטײ, 

גרויסע מענטשן האָבן אָפט קליינע שװאַכקײטן.. 

מ'דערציילט, צום בײַשפּיל, אַז אײַנשטײן פלעגט האָבן אַ שװאַכקײט צו שפּילן 
פידל. דער געניאַלער מאַטעמאַטיקער און פיזיקער איז אויפן געביט פון פידל קיין 
װירטואָז נישט געווען. אָבער אַז אײַנשטין האָט פאַר זײַנע געסט דווקא געװאָלט 
שפּילן פידל, האָט מען דאָס אים פאַרגעבן, װײַל ס'איז אײַנשטײן.. 

אויך בן-גוריונען װאָלט מען געמעגט מוחל זײַן געוויסע שװאַכקײיטן. הגם 
שאָדן קענען זיי ברענגען. װי האָט געזאָגט שרת און אויך נחום גאָלדמאַן און יצחק 
טאַבענקין און אַנדערע: 

-- אויב דער פּרעמיער פון ישראל טענהט כסדר, אַז ער איז נישט קיין ציו- 
גיסט, קענען אַזעלכע רייד קיין כבוד און חשיבות דעם ציוניזם נישט פאַרשאַפן. 
| פאַראַן אָבער, לויט מײַן מיינונג, פיל זאַכן װאָס זענען ערנסטער פון דעם; 

די באַציָונג פון בן-גוריונען צום ייִדנטום אין גלות איז פיל געפערלעכער וי 
זײַן דערקלערונג, אַז ער איז נישט קיין ציוניסט. און בן-גוריונס טעאָריע וועגן 
אַריבערשפּרינגען אין דער פאָרמירונג פון דער מדינה די גאַנצע גלות געשיכטע, 
װאָס ער האָט פאָרמולירט אין זײַנע בריוו צום פּראָפּי נתן ראָטנשטרײַך, איז פאַר 
דער צוקונפט פון ישראל און פאַרן ייִדישן פאָלק פיל שעדלעכער, װי דער אויבן- 
דערמאַנטער דראַמאַטישער זאָג. 
= אַריבערשפּרינגען די גלות-געשיכטע, מייגט פאַרלייקענען דאָס אַלץ װאָס דאָס 
פאָלק האָט געשאַפן און עס שאַפט במשך טויזנטער יאָרן. דאָס מיינט נישט בלויז 
אומקערן זיך צום צושטאַנד פון די אַמאָליקע צײַטן פון די נביאים און מלכים, נאָר 
פאַרגעטן אין דער נײַער מלוכה, דאָס אַלץ װאָס מיר זענען געווען און אַלץ װאָס 
מיר האָבן געשאַפן פון יענער צײַט ביז איצט, 

מע דאַרף פונאַנדערשיידן צווישן דער באַציונג צום גלות און צום ײַדן אין 
גלות. ריכטיק איז געזאָגט געװאָרן: 

דעם גלות קען מען פײַנט האָבן, דאַרף מען פײַנט האָבן. אָבער דעם ייִדן אין 
גלות דאַרף מען האָבן ליב. דער גלות איז נעגאַטיו, אָבער אויך אין דעם נעגאַטיוון 
גלות זענען געשאַפן געװאָרן פּאָזיטיווע ווערטן. קולטור-װערטן: קאַמף און געראַנגל, 
מסירת-נפש, אויסדויער און װידערשטאַנד, -- דאָס זענען דאָך די עדות וועגן דער 
גרויסקייט פון ייִדישן פאָלק, װאָס האָט דערמעגלעכט אױסצוהאַלטן דעם גלות. ווען 
אין גלות װאָלטן נישט געפלעגט געװאָרן די אַלע װוערטן, װאָלטן מיר דאָך אויך 
צו דער נײַער מדינה נישט געקומען. 

בן"גוריונס שטעלונג איז שעדלעך באַזונדערס דערפאַר, װײַל זי קלעפּט זיך צו 
צו דער יוגנט און זי ווירקט, אַז צוזאַמען מיטן האַס און ביטול צום גלות זאָל זיך 
שאַפן בײַ איר אַ ביטול-באַציונג צום ייִדן אין דער וועלט. אייגנטלעך איז די בי- 
טול-באַציונג פאַראַן בײַ בן-גוריונען גופא, און פון דאַנען שטאַמט נאַטירלעך זײַן ‏ 
באַציִונג צו דער ציוניסטישער װעלט-אָרגאַניזאַציע, אויך זײַן זאָג, אַז ער איז נישט 

קיין ציוניסט, לאָזט זיך פּסיכאָלאָגיש דערקלערן, ווען מען פאַרשטײיט בן-גוריונס 
געדאַנקענגאַנג, 

דער וויכוח אַרום דער דאָזיקער פראַגע איז געווען זייער אַ שאַרפער און אַפילן 
מאָמענטנװײַז --- אַ לײידנשאַפטלעכער. אפשר האָט עס צײַטנװײַז נישט געשטימט 
מיטן שטילן, רויִק באַזאַכטן טאָן, װאָס עס פאָדערט אַ װיסנשאַפּטלעך-טעאָרעטישע 
באַהאַנדלונג פון אַזעלכע פראַגעס. אָבער מע טאָר נישט פאַרגעסן, אַז די פּראָבלץ- 
מען זענען צו-צאַפּלדיקע, צו ברענענדיקע, אַז מע זאָל זיך קענען צוימען און 
אַרויפצװינגען אויף זיך די געהעריקע באַזאַכטקײט. בפרט נאָך, אַז די דאָקטױירים 
זענען אַלײין די חולאים; די, װאָס באַהאַנדלען די קראַנקייט פילן אַליין די שאַרפע 
ווייטיקן װאָס זי פאַרשאַפט. דעריבער איז נאַטירלעך דער גאַנץ שאַרפער טאָן װאָס 
האָט זיך געהערט בײַ די מערסטע רעדנערס. אָבער הינטער דעם טאָן איז געווען אַ 
טיפער אַנאַליז און אַ טיפע אַחריות װאָס האָט דורכגעדרונגען אַלע אָנטײלנעמערס, 

און ס'איז כדאי צו וויסן, אַז קיינער, דאַכט זיך, האָט נישט געטיילט בן-גוריונס 
טעאָריע. אַלע, אַפילו זײַנע פּאַרטײי:חברים, האָבן אָפּגעװאָרפן זײַן געדאַנקען-גאַנג, 
עס גייט נישט אין באַשטימען אָדער באַשליסן מיט אַ מערהייט. עס איז אָבער יאָ 
זויכטיק צו וויסן, װוי עס דענקען די מערהייט דענקענדיקע מענטשן 

אין דעם זין האָט דער קאָנגרעס פיל בײַגעטראָגן אין דער אויפקלערונג פון 
איינער פון די וויכטיקסטע און קאָמפּליצירטסטע פראַגעס פון אונדזער הײַנטיקער 
ווירקלעכקייט. 


אין דעם דריטן ציקל ,ײַדן אין די תפוצות", איז דער וויכוח געגאַנגען וועגן 
דער פראַגע, צי איז בכלל הײַנט פאַראַן אַ גלות, אָדער נישט. 

פּראָפ- א. הענדלין, פון דער האַרװאַרד-אוניווערסיטעט, האָט פאַרטראָטן די 
מיינונג, אַז אַמעריקע איז בכלל קיין גלות נישט פאַר ייִדן ייַדן אין אַמעריקע -- 
האָט ער געזאָגט --- שאַפן ייִדישקייט פּאַראַלעל צו דער ייִדישקייט װאָס עס שאַפט 
זיך אין ישראל, 

צווישן ביידע צענטערן קען, לויט זײַן מיינונג, זײַן אַ קולטור-קאָנטאַקט, אויך 
אַ מענטשלעכער קאָנטאַקט. ייִדן פון אַמעריקע קענען פאָרן קיין ישראל. ער האָט 
נישט דאַקעגן. אָבער פּונקט אַזױ קענען אויך ייִדן פון ישראל פאָרן קיין אַמעריקע. 
ער האָט אויסגעטיילט אַמעריקע פון דער גאַנצער וועלט. אָבער אַמעריקע און ישראל 
האָט ער געשטעלט אויף איינער און דער זעלבער פלאַך. 

אין די רעפעראַטן פון פּראָפ' ש, באַראָן, ב. שערמאַן, דייר ב. ראָט, דייר רפאל 
מאַהלער, דייר ר. טאַרטאַקאָװער, מײַן ווייניקייט, פּראָפ' א. שוראַקי, דיר א. דוקאר 
און אַנדערע, זענען געקומען צום אויסדרוק קעגנזעצלעכע שטאַנדפּונקטן, װאָס האָבן 
באַװויזן, אַז אויסער ישראל בלײַיבט גלות אומעטום גלות, הגם נישט אומעטום האָט 
דער גלות דעם זעלבן אויסזען און נישט אומעטום טראָגט ער דעם זעלבן כאַראַק- 
טער. פאַראַן אָבער איין גרונטשטריך װאָס איז כאַראַקטעריסטיש פאַרן גלות, זינט 
עס איז אויפגעקומען אָט די דאָזיקע טרויעריקע דערשײַנונג אין דער ייִדישער גע- 

שיכטע: דאָס ייִדישע לעבן װערט אומעטום פאַרצערט, אוב נישט פיזיש, אִיז 
גײַסטיק, 

די פּאַנאָראַמע פון ייַדישן װעלט-פאָלק; די פּאַנאָראַמע פון ייִדישן לעבן אין די 
תפוצות איז גאָר נישט קיין פריילעכע. | 

שטייט דעריבער די פראַגע: װאָס דאַרף מען טאָן צו שטאַרקן דאָס יידישע 
לעבן? ווער זאָל עס טאָן, און וי אַזױ זאָל מען עס טאָן? 

נישט אַלע אויספירן זענען געווען די זעלבע, און עס װאָלט פאַרנומען צו פיל 
צײַט און פּלאַץ, אַז איך זאָל אַפילו בלויז מיט עטלעכע ווערטער דערמאָנען װאָס 
יעדער איינער האָט געזאָגט. דער סך-הכל אָבער איז, אַז די באַציִונג צום גלות איז 
הײַנט אַ גאָר אַנדערע וי פריער. . 
- = אפשר איז דאָס אַ רעזולטאַט פון דער צייט. פון איין זײַט -- די גרויסע קאַ- 
טאַסטראָפע; פון דער צווייטער -- די טרויעריקע דערפאַרונג פון די לעצטע יאָרן 
סײַ אין דער מערבדיקער וועלט און סײַ אין דער מזרחדיקער. װי עס זאָל נישט זײַן, 
איז הײַנט דער אומרו און זאָרג פאַרן ייִדן אין דער װעלט פיל גרעסער וי ווען 
עס איז, | 

דאָס אַליין איז שוין אַ פּאָזיטיווע דערשײַנונג,. דאָס שטעלט אַװעק דעם ציוניזם 
מיטן פּנים צו דער ייַדישער וועלט און דאָס װועט פירן -- געוויס דורך פאַרשיידענע 
וועגן -- צו שטאַרקן דאָס ייִדישע לעבן. 

הגם קיין שום באַשלוסן זענען נישט אָנגענומען געװאָרן, װעט אָבער די ציו- 
ניסטישע װעלט-אָרגאַניזאַציע, אויב זי װעט װעלן דערפילן איר גרויסע שליחות, 
זיך מוזן רעכענען מיט די אַרױסגעבראַכטע מיינונגען און געדאַנקען און װועט מוזן 
פאַרשטאַרקן איר הילף פאַר דעם ייִדישן חינוך, פאַר דער ייִדישער קולטור; איר 
הילף פאַר אַלץ װאָס קען פאַרשטאַרקן און פאַרטיפן דאָס ייִדישע לעבן. 

פון דער צווייטער זײַט װעט עס העלפן, אַז אַלע װאָס באַשעפטיקן זיך מיט 
ייִדישע פּראָבלעמען אין דער וועלט, זאָלן אײַנזען, אַז אַ גרינטלעכע ליזונג איז 
מעגלעך נאָר אין ישראל, 

הײַנט איז דאָס שוין מער נישט קיין טעאָריע בלויז. הײַנט עקסיסטירט אַן 
אייגנאַרטיקע ישראל-ווירקלעכקייט. און ווער עס זעט די ווירקלעכקייט אין ישראל 
און זעט גלײַכצײַטיק די ווירקלעכקייט אין דער װעלט, דער פאַרשטייט, אַז װאָס 
מער עס וערט צוגעאײַלט דער פּראָצעס פון ישראלס אַנטװיקלונג: װאָס מער עס 
װאַקסט די עליה; װאָס מער ייִדן ישראל וועט פאַרמאָגן, אַלץ מער און דעפיניטיווער 
וועט געלייזט װוערן דאָס ייִדן-פּראָבלעם אין דער וועלט. 


- וי אַ גלענצנדיקע פאָרזעצונג צו אָט דער באַהאַנדלטער פראַגע וועגן ייִדן אי" 
בער דער וועלט, איז געקומען דער לעצטער ציקל: , דער כלל און דער פרט", 
די אַרײַנפיר-רעפעראַטן האָבן געהאַלטן פּראָפ'י העשל און ה, לייוויק, 
דער עיקר פון לייוויקס רעפּעראַט איז באַשטאַנען אין אַרױסהײבן די חשיבות 
פון דעם מענטשן. דעם דאָזיקן גרונטגעדאַנק האָט לייוויק פריִער אַרױסגעבראַכט 

אויף דער סעסיע װאָס איז געווען געװוידמעט אונדזער ליטעראַטור אין ביידע 
שפּראַכן,. שוין דאָרט האָט לייוויק געזאָגט, אַז דאָס מענטשלעכע קול וװערט דער- 
שטיקט און דאָס מענטשלעכע װאָרט געשענדעט, מחמת דער מענטש אַלײן האָט 
פאַרלוירן זײַן ווערט און חשיבות. אין דער ליטעראַטור האָט ער געזוכט די טיפע 
רעאַגירונג קעגן דעם געשענדעטן מענטשן און ער האָט געהאַלטן, אַז דאָס קומט 
נישט גענוג צום אויסדרוק. איצט האָט לייוויק געפאָדערט דאָס זעלבע אויך אויף 
אַלע געביטן פונעם מענטשלעכן שאַפן און פון דער מענטשלעכער טאַט, 

עס איז נייטיק געווען, אַז אין דער הײַנטיקער צײַט, ווען מענטשלעכע װערטן 
ווערן אַזױ ברוטאַל צעשטערט און צעטראָטן מיט די פיס, זאָל דווקא פון אַ ייִדישן 
קאָנגרעס פון מענטשן פון גײַסט, און דווקא פון ירושלים, געהערט װערן אַ נײַ 
װאָרט װאָס דערהייבט דעם מענטשן, דעם פּרט, דעם יחיד, דעם ייד און ניט-ייד 
און קרעפטיקט דעם גלויבן און צוטרוי צום מענטשלעכן מין, 


אין סך-הכל האָט דער אידעאָלאָגישער קאָנגרעס אַרױסגעבראַכט דעם אומרה 
װאָס באַהערשט דער ייִדישער אינטעליגענץ אין דער הײַנטיקער צײַט. ער האָט 
באַװויזן, דער קאָנגרעס, אַז עס זענען אויפגעקומען פיל נײַע פּראָבלעמען, װאָס פאָ- 
דערן אַ גרינטלעכע רעוויזיע אין אונדזער אַרט דענקען, אין אונדזער לעבן און 
שאַפן, און ער האָט אָנגעוויזן, דער קאָנגרעס, אויף דער נײַער ווירקלעכקייט, װאָס 
דאָס ייִדישע פאָלק שאַפט אין ישראל; אַ ווירקלעכקייט, װאָס גייט אַריבער, לויט מײַן 
מיינונג, די ראַמען פון בלויז אַ נאַציאָנאַלער ייִדישער לייזונג, און איז באַרופן צו 
ווערן אַ מוסטער פאָר דער וועלט, וי צו לייזן אַ טיף-אָנגעװײיטיקטן פאָלקס-פּראָב- 
לעם אויפן יסוד פון אַ באַנײַטער נאַציאָנאַלער און סאָציאַלער ווירקלעכקייט. 

אין דעם כאַאָס פון דער װעלט; אין טעג אָנגעלאָדענע מיט דינאַמיט, פול מיט 
געפאַר פאַר דער װעלט און נאָך מער פאַרן קיום פון ישראל: אין טעג פון גרויסער 
דאגה פאַר דער זיכערקייט און עליה, פאַר דער קליטה פון נײַע עולים און פול מיט 
אָן אַ שיעור זאָרגן פאַרן קיום פון פאָלק, האָט דווקא פון ישראל, פון ירושלים, פון 
דער אוניווערסיטעט-שטאָט אין ציון, זיך געהערט אַ שטימע װאָס רופט צו רעוי- 
זיע, צו באַנײונג, צו אַחריות פאַרן פאָלק, פאַרן לאַנד, פאַר דער וועלט, פאַרן 
מענטעזן. 

דאָס איז די שטימע פון ייִדיעשן גייסט! 

שפּעטער װועלן אַנדערע מענטשן באַשטימען, באַשליסן און װעלן האַנדלען. די 
אויפגאַבע פון גײַסט איז צו וועקן, צו רופן, 

דאָס האָט געטאָן דער ערשטער אידעאָלאָגישער קאָנגרעס. און אין דער הינ" 
זיכט איז ער אַ וויכטיקער בײַטראָג, נישט בלויז פאַרן ציוניזם און פאַרן ייַדישן 
פאָלק, נאָר פאַר אַלע מאַניפעסטירונגען פון ייַדישן און מענטשלעכן שאַפּערישן גײַסט, 


רער ציוניזם דאַרף רעװזאַלוציאַניזירן דעם נלות 


פונעם רעפּעראַט אויפן אידעאַלאַגישן קאָנגרעס אין ירושלים 


איין גלות -- אַ סך גלותן 


מיר שטייען פאַר אַ גרינטלעכער טראַנספאָרמאַציע אין לעבן פון אונדזער פאָלק, 
נישט בלויז אין ישראל קומט פאָר אַ גרויסער היסטאָרישער פּראָצעס, װאָס האָט 
נישט קיין גלײַכן אין דער געשיכטע. אויך דער גלות ענדערט זיך און נעמט אָן נײַע 
פאָרמען, װאָס האָבן ביז איצט נישט עקסיסטירט, גורמים פאַר דער פאַרענדערונג 
פונעם גלות זענען פאַראַן אַ סך. און דאַכט זיך, אַז דער װויכטיקסטער גורם איז 
די עצם אַנטשטײונג פון מדינת ישראל. 

אין תוך איז אין דער ייִדישער געשיכטע אַלע מאָל געווען נישט איין גלות, 
נאָר אַ סך גלותן. נישט בלויז אין פאַרשײידענע תקופות, נאָר אויך אין איינער און 
דער זעלבער תקופה זענען געווען אַ סך גלותן און פאַרשיידענע גלותן, 

אויך הײַנט קען מען נישט רעדן וועגן אַלע ייִדן אין דער וועלט אין איין אָטעם 
און מיט איין מאָס. הגם דער גרונטשטריך פון גלות איז דער זעלבער פאַר אַלע 
טיילן פון ייִדישן פאָלק, װאָס לעבן אויסער דער מדינה, זענען אָבער די געזעל- 
שאַפּטלעכע באַדינגונגען, די עקאָנאָמישע, סאָציאַלע, פּאָליטישע קולטורעלע, רע- 
ליגיעזע און אַנדערע פאַקטאָרן אַזױ פאַרשײידנאַרטיק אין די פאַרשײידענע לענדער, 
אַז דאָס מוז זיך אויסווירקן אויך אויף דער פאַרשיידנקייט פון דעם מצב פון די 
ייִדישע ישובים אין דער וועלט. 

מיר פאַרמאָגן נאָך אויך הײַנט ייִדישע ישובים װאָס לעבן אין פּעאָדאַלע מיטל- 
עלטערלעכע באַדינגונגען. אין דער זעלבער צײַט פאַרמאָגן מיר ישובים װאָס לעבן 
אין לענדער פון דער העכסטער קאַפּיטאַליסטישער אַנטװיקלונג און ישובים --- אין 
דער סאָװיעטישער וועלט. ישובים װאָס לעבן אין רעזשימען פון דער שטרענגסטער 
דיקטאַטור און ישובים --- אין פרײַע און דעמאָקראַטישע לענדער. װי קען דאָס 
אַלץ נישט ווירקן אויף דער סאָציאַלער און גײַסטיקער געשטאַלטיקונג פון די 
ייִדישע ישובים אין דער צעשפּרײטקײט פון דער װעלט? 

עס איז שוין געזאָגט געװאָרן, אַז די געאָגראַפישע צעגלידערונג איז נישט 
בלויז קיין פיזישע, זי װירקט זיך אויס אויף אַלע געביטן און אויפן תוכן פון גאַנצן 
ייִדישן לעבן. 

דערפון איז קלאָר, אַז די אַקטועלע פּראָבלעמאַטיק איז נישט אומעטום די 
זעלבע. מאָמענטאַל קען די לאַגע פון די ייִדן זײַן פאַרשײדנאַרטיק אין פאַרשיידענע 

לענדער. מיר האָבן דאָס אויך געזען אין דער פאַרגאַנגענהײט. ווען אין איין טייל 
פון אײיראָפּע איז אויפגעגאַנגען די גאָלדענע תקופה פאַר ייִדן, האָט זיך אין צווייטן 
טייל פון אײיראָפּע דאָס ייַדישע לעבן געטרונקען אין בלוט, װאָס איז פאַרגאָסן גע- 
װאָרן דורך די קרייצטרעגערישע שווערדן, 

אויך אין אונדזערע טעג האָבן מיר אין איין טייל וועלט איבערגעלעבט ענלעכע 
בלוטיקע דראַמעס, נאָך שאַרפערע און ווייטיקלעכע וי די פון מיטל-עלטער, בעת 
אין אַנדערע טיילן וועלט האָבן ייִדן געלעבט פרײי, 

אָבער בײַ אַלע מעגלעכע פאַרשיידנאַרטיקײטן, איז פאַראַן עפּעס װאָס איז גע- 
מיינזאַס און גורלדיק פאַר אַלע גלותן. דאָס באַשטײט אין דעם עצם איגנאַרטיקן 
נאַציאַנאַלן און סאַציאַלן כאַראַקטער פון ייִדן אין דער וועלט, װאָס װוירקט זיך אויס 
| אויך אויף זײַן גײַסטיקן כאַראַקטער, און דעטערמינירט, אין לעצטן סך-הכל, די 
צוקונפט פון ייִדישן פאָלק אין די תפוצות, 


וועלן מיר אױיסהאַלטן ? 


איך הער אָפט שבחים אויפן חשבון פון אַרגענטינער ישוב, מחמת זײַן אַקטי- 
ווער ייִדישקייט; מחמת זײַנע קולטור- און דערציונגס-אַנשטאַלטן; מחמת זײַן אָרגאַ- 
ניזאַציע, זײַנע קהילות, זײַן פאָלקסטימלעכקייט, זײַן גרייטקייט מיטצובאַטײליקן 
זיך אינעם אויפבוי פון ישראל, זײַן אָנטײיל אין דער חלוצישער עליה, װאָס פאַר- 
נעמט דעם ערשטן פּלאַץ אין דער גאַנצער מערבדיקער וועלט, 

אָבער, איך האָב שוין אַמאָל געזאָגט, אַז יעדעס מאָל ווען איך הער די שבחים, 
גייט מיר דורך אַ קעלט איבערן לײַב. אויב דאָס איז דאָס בעסטע, דאַן װי זעט 
שוין אויס אונדזער ייִדישע באַלעבאַטישקײט אין די אַנדערע ישובים, די גרעסערע 
און די קלענערש? 

הלוואי װאָלט אונדזער ישוב אין אַרגענטינע, מיט אַלץ װאָס ער פאַרמאָגט, 
פאַררעכנט געװאָרן פאַרן לעצטן, װאָלט איך זיכער געקענט זײַן פיל אָפּטימיסטישער 
לגבי דעם אויסזען פון די אַנדערע ישובים, 

איך זאָג דאָס נישט דערפאַר װײַל איך בין, חס וחלילה, אויסן מבטל צו מאַכן 
| די ווערטן װאָס דער אַרגענטינער ישוב האָט געשאַפן און שאַפּט. נישט בלויז קען 
איך די ווערטן און איך שאַץ זיי, נאָר איך ווייס אויסגעצייכנט וויפל מי און כוחות, 
וויפל געטרײַשאַפט און איבערגעגעבנקייט עס ווערט אַרײַנגעלײגט כדי דאָס ייִדישע 
לעבן צו בויען; כדי עס צו דערהאַלטן, און דער עיקר -- כדי צו פאַרוואַרפן אַ בריק 
צו די נײַע קומענדיקע דורות, 

און דאָך, בײַ דעם אַלעמען, שטעלט זיך כסדר אַ מאָנענדיקע פראַגע, װאָס עג- 
בערט דעם מוח: 

צי וועלן מיר אויסהאַלטן, און וי אַזױ וועלן מיר אױסהאַלטן? 

עס מיינט נישט באַלד, שוין. עס מיינט אין דער װײַטערדיקער אנטוויקלונג 
--- אין דער צוקונפט. 

די אַלגעמײנע קולטור און די יידישע קולטור 


און דאָ קום איך צום עיקר-פּראָבלעם: די ייִדישקייט פון נײַעם דור, דאָס איז 
דער עיקר, מחמת פון דעם איז אָפּהענגיק די צוקונפט אונדזערע אין די תפוצות, 

איך מיין, אַז איך פאַרשפּאָר צו זאָגן, אַז ייִדן זענען בירגער פון לאַנד, מיט 
אַלע פּאָליטישע און בירגערלעכע רעכטן. די אַלגעמײנע קולטור פון לאַנד איז אויך 
די קולטור פון דעם ייִדן, באַזונדערס פון דעם אין לאַנדיגעבױירענעם און דערצוי- 
גענעם ייִדן. די שול, די מיטלשול, אַפילו די אוניווערסיטעט איז אַ גאַנצלעך אומ ‏ 
זיסטע און אַ פרײַע פאַר אַלע בירגער, 

אין אַמאָליקן מזרח-אײראָפּע האָבן ייַדן, אין רעזולטאַט פון דער אַלגעמײנער 
סאָציאַלער און פּאָליטישער איזאָלאַציע, געלעבט נאָר אין דער אייגענער ייִדישער 
קולטור און מיט דער אייגענער שפּראַך, װאָס איז צום מערסטן טײל -- פאַרן 
פאָלקסמענטש -- געווען זײַן איינציקע קולטור און איינציקע שפּראַך. לייוויק האָט 
אויף דער מסיבה, געווידמעט דער ליטעראַטור אין אונדזערע ביידע שפּראַכן, גע- 
רעדט וועגן ייִדישן שרײַבער, װאָס האָט נאָך אויך אין אַמעריקע ביז איצט פאָרגע- 
זעצט קינסטלעריש דאָס לעבן פון שטעטל, כדי אַזױ אַרום אײַנצוהאַלטן דאָס גאַנצע 
אינטימע ייִדישע לעבן, װאָס איז פאַרן שטעטל געווען כאַראַקטעריסטיש. דאָס איז 
אויך כאַראַקטעריסטיש פאַרן עלטערן דור, דעם אימיגראַנטישן, װאָס טראָגט נאָך 
אין זיך די געפילן צום שטעטל און די טראַדיצע פון שטעטל. אָבער דער נײַער דור? 

פילט ער אויך דאָס שטעטל? פאַרשטייט ער עס? רעדט עס אויך צו אים וי 
צו זײַן פאָטער און זײַן זיידן? 


אַסימילירן און אַסימילירט ווערן 


דער פּראָצעס פון אַסימילאַציע איז הײַנט פיל לײַכטער וי אַמאָל. עס איז שוין 
געזאָגט געװאָרן: מע רעדט װינציקער און מע פּראַקטיצירט זי מער. דאָס געשעט 
הײַנט אומעטום, אין אַלע תפוצות, אין מזרח און אין מערב. אין די פאַראַנענע באַ- 
דינגונגען איז הײַנט לײַכטער וי אַמאָל אַריבערצושיפן זיך אין די פרעמדע װאַ- 
סערן. מע דאַרף נישט קיין טויפשײַן דערצו. און נאָך מער -- מע דאַרף אַפילוֹ 
נישט דערקלערן זיך וי אַן אַסימילאַטאָר. 

אַסימילאַציע איז נישט קיין נײַע דערשײַנונג אין לעבן פון אונדזער פאָלק, 
דאָס פּראָבלעם ווערט אָבער הײַנט פיל שאַרפער און געפערלעכער וי ווען עס איז, 

אַלע פעלקער האָבן אַסימילירט און אַסימילירן אין דער אייגענער קולטור באַ- 
שטימטע ווערטן פון פרעמדע קולטורן. נישטאָ, אייגנטלעך, אַזאַ פּוריטאַנישע קול- 
טור פון אַ פאָלק, װאָס זאָל נישט האָבן קיין השפּעות פון פרעמדע קולטורן. אין 
דער מאָס װאָס אַ פאָלק אַסימילירט די פרעמדע קולטור-װוערטף קאָכט זיי איבער; 
פאַרדײַעט זיי אינערהאַלב זײַן אייגענער קולטור, ווערן די פרעמדע װערטן אייגענע. 
אין דער װועלט פון גײַסט געשעט דאָס זעלבע וי אין דער מאַטעריע: דאָס זעלבע 
וי אין דער פיזיאָלאָגיע. פּונקט וי דער קערפּער אַסימילירט די שפּײַז און פאַר- 

װאַנדלט די פאַרשיידענע עלעמענטן אין זײַנעם אַן אָרגאַנישן באַשטאַנדטײל, אַזױ 
אַסימילירט אויך דער מענטשלעכער גײַסט פאַרשיידענע ווערטן, וועלכע װוערן מיט 
דער צײַט באַהאָפטן און אומצעטײלבאַר. 

מע דאַרף אָבער פונאַנדערטיילן צווישן אַסימילירן און אַסימילירט ווערן 

אַסימילירן איז אַ געזונטע און פּאָזיטיווע דערשײַנונג, בעת אַסימילירט ווערן 
מיינט ווערן אויפגעגעסן: װערן פאַרצערט, פאַרשווונדן, 

פעלקער װאָס הערן אויף צו אַסימילירן, דעגענערירן מיט דער צײַט. אַזױ איז 
געשען מיט דער אַלטער כינעזישער קולטור, ווען דאָס דאָזיקע אַלטע פאָלק האָט 
זיך איזאָלירט פון דער אַרומיקער וועלט. | 

אויך אונדזער קולטור האָט אַסימילירט אַ היפּש ביסל פון די פאַרשיידענע 
פעלקעױ צווישן וועלכע מיר האָבן געלעבט. און די לעצטע האָבן נישט װינציקער 
אַסימילירט פון אונדז, 

דאָס אַסימילאַציע-פּראָבלעם האָט זיך פאַר אונדז אָנגעהיבן דעמאָלט, װוען 
אונדזער נאַציאָנאַלער אָרגאַניזם איז געװאָרן אָפּגעשװאַכט; ווען מיר האָבן פאַרלױירן 
די נאַציאַנאַלע פרייהייט אין אייגענעם לאַנד, אָדער פאַרלוירן דאָס לאַנד בכלל, 

אָנשטאָט צו אַסימילירן האָבן מיר אָנגעהויבן אַסימילירט צו ווערן. 

אין ישראל, מיין איך, פאַרשװינדט פאַר אונדז דאָס פּראָבלעם פון אַסימילאַציע, 
אונדזער נאָרמאַליזירטער נאַציאָנאַלער אָרגאַניזם איז בכוח צו אַסימילירן, און דע- 
ריבער איז נישטאָ די מורא פאַר די פאַרשיידענע השפּעות פון דער אוניװוערסאַלער 
קולטור, 

שלעכט איז אין גלות. דאָ איז אונדזער פאָלקס-אָרגאַניזם הײַנט צו טאָג נישט 
פעיִק צו אַסימילירן און פאַראײיגענען די פרעמדע קולטור-:װערטן. מחמת דער 
ייִדיש-גײַסטיקער און קולטורעלער בלוט-אָרעמקייט פון דער יוגנט; מחמת דאָס 
פעלן פון װאָרצלדיקער פאַרבונדנקייט מיט די אייגענע וערטן, געשעט, אַז אָנשטאָט 
צו פאַרדײַען, ווערן מיר פּאַרדײַעט; אָנשטאָט צו אַסימילירן, װערט די יוגנט אוג" 
דזערע אַסימילירט אין דער פרעמדער קולטור און אין דעם שטייגער פון אַרומיקן 
לעבן. 

כדי צו קענען אַסימילירן מוז מען פאַרמאָגן אַן אייגענע העכערע קולטור, אַן 
אייגענע אינטעליגענץ. אַז נישט געשעט דאָס פאַרקערטע. בײַשפּילן אַזעלכע האָבן 
מיר אָן אַ שיעור. 

ליידער פאַרמאָגן מיר הײַנט נישט קיין גענוגנדיקע ייִדישע אינטעליגענץ, ספּע- 
ציעל אין די קלענערע ישובים. מיר, דער עם הספר, װאָס האָבן זיך שטענדיק גע" 
גרייסט מיט אונדזער בילדונג, וויסן, קולטור, מער וי מיט אַלע אַנדערע אוצרות 
און גבורות פון די אומות העולם, מיר זענען הײַנט שרעקלעך אינטעליגענצלאָז, 

יידן אין ישראל און יידן איבער דער וועלט 


די פאַרהעלטענישן צװוישן מדינת ישראל און די תפוצות זענען נישט קיין 
סטאַטישע, נאָר דינאַמישע. אויך די פּראָפּאָרץ אין דער קװאַנטיטעט זענען נישט 
קיין סטאַבילע. פון יאָר צו יאָר װוערט גרעסער די פּראָפּאָרץ צווישן די צאָל ייִדן 
אין ישראל לגבי די צאָל ייִדן אין די תפוצות. און מיר האָפן, אַז זי װעט נאָך מער 
פאַרגרעסערט וערן. דאָך אָבער מוז מען האָבן אין זינען אַז עס קען געשען אַז 
אַפילן בײַ אַ באַדײַטנדיקן װוּקס פון ישראל, זאָל נומעריש די צאָל ייִדן אין די 
תפוצות גראָד נישט פאַרקלענערט ווערן. 

אין די ערשטע נײַן יאָר, פון זינט די מדינה איז אַנטשטאַנען, זענען אַרײַנגע- 
קומען אין לאַנד בערך אַ מיליאָן ייִדן, דאָך איז די צאָל ייַדן אין די תפוצות נישט 
געװאָרן קלענער וי מיט נײַן יאָר צוריק. װײַל אומגעפער איז די זעלבע צאָל ייִדן, 
װאָס זענען עולה געווען, און אפשר נאָך עפּעס מער, געדעקט געװאָרן דורך דעם 
עודף פונעם נאַטירלעכן צוּװוּקס פון דער ייִדישער באַפעלקערונג אין דער וועלט, 
אוב אין די קומענדיקע צען יאָר װעלן קומען קיין ישראל, װי מיר רעכענען אַ 
מיליאָן ייִדן, און מיר האָפן, אַז אַזױ וועט זײַן, קען אויך די דאָזיקע צאָל זיך דעקן, 
מעגלעך נאָך מיט אַן עודף, פון דעם נאַטירלעכן צוּװוּקס בײי ייִדן אין די תפוצות, 
דאָס הייסט, אַז אויב די עליה װעט אין דער נאָענטסטער צײַט ברענגען אין לאַנד 
אַ מיליאָן ייִדן, און אַפילו שפּעטער נאָך אַ מיליאָן און אַפילו אַ דריטן און אַ פערטן, 
וועלן, װאָרשײַנלעך, אין די נאָענטסטע צען, צװאַנציק, דרײַסיק יאָר -- אויב נאַ- 
טירלעך עס וװעלן אין לעבן פון אונדזער פאָלק, חס וחלילה, נישט געשען קיין קאַ- 
טאַסטראָפעס און אומנאָרמאַלע צעטרייסלונגען -- נאָך אַלץ זײַן אויך דער װעלט 
בערך די זעלבע צאָל ייִדן װאָס איצט, אויב נישט נאָך מער, 

אָט די דאָזיקע מיליאַנען ייִדן מחן מיר האָבן פאַר די אויגן, סײַ צוליב זיי און 
סײַ צוליב דער מדינה, און סײַ צוליב דער צוקונפט פון אונדזער פאָלק, 


גלות -- בלייבט גלות ! 


מ'קען נישט רעדן מיט קיין אַבסאָלוטער איבערצײַגונג וועגן די װערטן װאָס 
עס האָבן מער אָדער װינציקער באַװירקט דעם קיום פון ייַדישן פאָלק אין דעם 
לאַנגן גלות. געווען פיל פאַקטאָרן אָביעקטיווע און סוביעקטיווע, פּאָזיטיווע און נע- 
גאַטיווע. עס איז אָבער קיין ספק נישט, אַז די שוטרעבתג צום לאַנד; די בענקשאַפט 
צו דער היים, דער באַגער צו דער נאַציאַנאַלער גאולה, װאָס האָט זיך אַנטפּלעקט 
אינעם יִדישן געדאַנק, אין דער רעליגיע, אין דער משיחישער אידייע ביז צום 
אויפקום פון ציתיזם, איז געווען אַ גוואַלדיקע טרײַבקראַפט, װאָס האָט גײַסטיק און 
מאָראַליש באַלעבט און געגעבן אַ זין דעם לעבן אין גלות. דאָס איז אויך געווען 
דער אומאויסשעפּלעכער קװאַל פאַר דעם פאָלקס-שאַפן און דער מקור פון וועלכן 
עס האָבן געשעפּט די וויכטיקסטע שאַפערישע פּערזענלעכקייטן אין גלות, 

דער ייִדישער פאָלקס-אָרגאַניזם איז שוין אַזױ פיל מאָל פאַרגליכן געװאָרן צו 
אַ קראַנקן קערפּער, אַז עס איז שוין געװאָרן צו טראַפאַרעט און ממש נישט אָנגע- 
נעם עס איבערצוחזרן. אָבער יעדער איינער ווייס, אַז די היילונג פון יעדער קראַנ-. 
קייט, פון יעדער אומנאָרמאַלקײט, הייבט זיך אָן פון שטעלן דעם ריכטיקן דיאַגנאָז, . 
מע דאַרף וויסן, פריִער פון אַלץ, אין װאָס די אומנאָרמאַלקײט באַשטײט, 

דאָס פאָלק אין גלות האָט אַלע מאָל געװוּסט אין װאָס זײַן אומנאָרמאַלקײט 
באַשטײט, דערפאַר האָט דאָס פאָלק קיין מאָל נישט פאַרלייקנט, אַז עס איז אין 
גלות. דאָס נישט װעלן שלום מאַכן מיטן גלות: דאָס נישט אונטערגעבן זיך דעם 
ביטערן גורל, איז זיכער געווען דער סוביעקטיוו-װיכטיקסטער פאַקטאָר, װאָס האָט 
דערמעגלעכט די װידערשטאַנד-פעיקייט פון פאָלק, | 

אויך הײַנט דאַרף מען וויסן, אַז דער גלות לייזט זיך אויף נאָר פאַר די ייִדן 
װאָס קומען קיין ישראל, פאַר די װאָס בלײַבן אין דרויסן בלײַבט גלות --- גלות! מיט 
אַלע מעגלעכע קאָנסעקװענצן װאָס דער גלות טראָגט אין זיך, 

קיין אַנדער לייזונג פאַרן גלות, ווי ישראל, איז זיכער נישטאָ. פאַר אונדז --- 
יעדן פאַלס --- פאַר דער גרויסער מערהייט, איז דער ענטפער אַ קלאָרער. וי מאַכט 
מען אָבער, אַז פאַר די ייִדן אין די פאַרשיידענע ישובים, װאָס זיצן אין גלות און / 
ווייסן צו מאָל נישט דערפון, זאָל עס אויך זײַן קלאָר? 


אין נעגאַטיוון גלות פּאָזיטיווע װוערטן 


עס זענען געקומען קיין מדינת ישראל צענדליקער טויזנטער ייִדן װאָס האָבן 
קיין פראַגעס נישט געפרעגט. עס זענען געקומען ייִדן, געטריבענע פון דער נויט, 
געיאָגטע, פאַרפאָלגטע. פאַר זיי איז ישראל געווען אַ רעטונג און אַ היים. קיין 
צווייטער וועג איז פאַר זיי נישט געווען. 

וי מאַכט מען אָבער, אַז עס זאָלן אויך קומען אין לאַנד די ייִדן וועלכע מע 
טרײַבט נישט? ייִדן װאָס ווערן נישט פאַרפאָלגט? וי הייבט מען אויף די יוגנט פון 
אַזעלכע לענדער, װוּ די עקאָנאָמישע און פּאָליטישע לאַגע פון ייִדן איז נישט קיין 
שלעכטע? 

רעדן צו זיי וועגן אַ מעגלעכן נײַעם היטלער, וועגן מעגלעכע פּאָגראָמען, איז, 
לויט מײַן מיינונג, נישט די פּאַסיקע און אַװודאי נישט קיין דערציערישע שפּראַך. 
ערשטנס, גלייב איך נישט, אַז דאָס װעט אונדז געבן רעזולטאַטן; צווייטנס, קען 
אַזאַ דערצלונג אַנטװיקלען אַ באַשטימטן נעװוראָז, װאָס קען אַ מאָל װירקן מער 
וי אַ נעגאַטיווער פאַקטאָר אין דער באַציָונג צום ייִדישן פאָלק, איידער װי אַ פֹּאָ- 
זיטיווער מיטל אויפצוהייבן די יוגנט פאַר דער עליה קיין ישראל. 

פאַראַן אַ צווייטער וועג. אַ פּאָזיטיווער, און לויט מײַן באַשײידענער מיינונג, אַ 
פיל מער װירקזאַמער. דאָס איז דער ועג פון דער גײַסטיקער און קולטורעלער 
דערהויבונג פון דער יוגנט: דער וועג פון חינוך, געבויט אויף די פּאָזיטיווע װערטן 
פון פאָלקס-שאַפן אין אַלע תקופות און דורות אין דער ייִדישער געשיכטעי 

איך שטרײיך אונטער: די פּאַזיטיווע ווערטן פון אַלע תקופות און דורות,. מחמת. 
פּונקט אַזױ וי אַ פאָלק קען נישט און טאָר נישט פאַרלייקענען זײַן פאַרגאַנגענהײט, 
אַזױ קען עס אויך נישט אױסקלײַבן פון דער געשיכטע נאָר אַזעלכע תקופות װאָס 
געפעלן אים. עס איז בכלל געפערלעך -- מיין איך --- צו פאַרלייקענען אָדער װועלן 
פאַרגעסן די אָדער יענע תקופה אין דער געשיכטע, מעג דאָס אַפּילו זײַן די תקופה 
פון גלות, 

דער גלות איז אַ נעגאַטיווע דערשיינונג, אָבער אויך אין געגאַטיוון גלות זע". 
נען דורכן פאָלק געשאַפן געװאָרן פּאָזיטיווע ווערטן. : 

קולטור איז נישט קיין סטאַטישע דערשיינונג. קולטור איז פּערמאַנענטע עװאָ-. 
| לוציע, כסדרדיקע שעפערישקייט און באַנײַונג פון מענטשלעכן גײַסט. די גרויסקייט 
פון תנ"יך באַשטײט טאַקע אין דער אָנרעגערישקייט װאָס ער פאַרמאָגט פאַר שטעג- 
דיק נײַע שאַפונגען, װאָס װאַקסט וי די צװײַגן פון אַ טיף-װאָרצלדיקן שטאַם, 

אָבער ווען קיין נײַע צװײַגן װאָלטן נישט געװאָקסן און קיין נײַע פּירות װאָלטן. 
אויף זיי נישט אויפגעקומען, װאָלט אויך דער שטאַם אַטראָפירט געװאָרן, 

פּונקט וי דער תנ"ך האָט באַלעבט דעם ייִדיש-שאַפּערישן גײַסט, אַזױי האָבן. 
אויך די שאַפונגען װאָס זענען אויפגעקומען אין אַלע צײַטן פון דער ייִדישער גע- 
שיכטע, אויפגעהאַלטן לעבעדיק דעם תנ"ך אין דעם באַװוּסטזײַן פון פאָלק, - 

דאָס איז חל אויף אַלע שאַפונגען, סײַ אין ישראל און סײַ אין גלות, אָנגעהויבן 
פון תלמוד בבלי און פאָרגעזעצט דורך אַלע דורות און תקופות, ביז די סאַמע ייַנגסטע 
שרײַבערס און דענקערס פון אונדזער נײַסטער ליטעראַטור, אין ביידע שפּראַכן 
אונדזערע. דאָס איז אונדזער גאָלדענע קייט: די קייט פון אונדזער כסדרדיקן שאַפן, 
דאָס איז המעך, און רײַסט מען אַרױס אַ וועלכע ס'איז רינג, װוערט איבערגעריסן 
די קייט, און עס קען אַנטשטײן אַ געפאַר פאַר דער גאַנצקײט און המשכדיקייט פון 
פאָלק, 


חלוציות -- די רעװאַלוציע אין יידישן לעבן 


פאַראַן אָבער, לויט מײַן מיינונג, זייער אַ וויכטיקער תנאי, װאָס קען צואײַלן 
אָדער פאַרלאַנגזאַמערן דעם פּראָצעס פון עליה. עס װוענדט זיך, אין אַ גרויסער 
מאָס, אין דעם אינהאַלט און כאַראַקטער פון דער מדינה און אין דעם אינהאַלט און 
כאַראַקטער פון דער ציוניסטישער באַוועגונג, 
איך זע נישט פאָרלויפיק פון די לענדער פון דער מערבדיקער וועלט קיין אֲנ- 
דער עליה, וי די חלוצישע, 
בערך 80 פּראָצענט פון 6,500 ייִדן, װאָס זענען, זינט דער אַנטשטײונג פון דער 
מדינה, עולה געווען פון דרום-אַמעריקע קיין ישראל, זענען דירעקט און אומדירעקט 
פאַרבונדן מיט דער חלוצישער עליה. דאָס זענען אין דער ערשטער רײי -- די 
חלוצים אַליין. און נאָך זיי --- קומען די עלטערן, משפּחות, ברידער, שװועסטער, 
פרלינד, אָן די חלוצים װאָלטן געוויס אויך די מערסטע פון די משפּחות נישט גע" 

קומען. און די װאָס קומען אין לאַנד, האַלטן בעסער אויס: קומען איבער לײַכטער 
די קליטה-ווייען, אויב די קינדער זייערע געפינען זיך שוין אוֹיפן דאָזיקן באָדן, 

מע דאַרף אויך נישט פאַרזען די באַדײַטונג פון פּערזענלעכן פאַמיליע-סענטי- 
מענט, װאָס איז גאָר נישט וינציקער וי דאָס געפיל און בענקשאַפט צום לאַנד, 
דער דאָזיקער פאַקטאָר גיט צו דער חלוצישער עליה נאָך אַ וויכטיקע באַדײַטונג; 
זי ווערט, אַזױ אַרום, נישט בלויז די דעראָבערין פון די פֿאַרװאָרפנסטע באָדן- 
שטחים אין לאַנד; די בויערין פון אַ נײַעם ייִדיש-סאָציאַליסטישן לעבנס-נוסח, װאָס 
קען שוין הײַנט דינען וי אַ בײַשפּיל פאַר אונדז און פאַר דער וועלט, נאָר אויך -- 
אַ וויכטיקע צוציונגס-קראַפט פאַר נאָך ייִדן, צו קומען אין לאַנד אַרײַן, 

עליה פון יוגנט איז אַ רעװאָלוציע אינעם לעבן פון יוגנטלעכן. עס איז אַ רע" 
װאָלוציע קעגן דער סביבה: קעגן פאָרלויפיק גאַנץ באַקװעמע לעבנס-באַדינגונגען, 
קעגן משפּחה. אַ רעװאָלוציע װאָס הייבט אויף דעם יוגנטלעכן אויף די פליגל פון 
אַ גרויסן באַפּרײַונגס-אידעאַל: אַ נאַציאָנאַלן, אַ סאָציאַלן, אַ מענטשלעכן. 

די דאָזיקע רעװאָלוציע מוז אָבער פריִער פון אַלץ האָבן דעקונג דאָ אין לאַנד, 
אין ישראל. איך ווייס, אַז דאָ זענען פאַראַן אַזעלכע כוחות, װאָס האָבן אַ װוונדער- 
לעכע דעקונג. איך ווייס, אַז די זעלבע כוחות און דער זעלבער גײַסט װאָס האָבן 
געבויט דגניה און עין-:חרוד, בויען אויך דעם נגב און אילת. איך וייס, װאָס דער 
הלוציזם האָט דאָ געשאַפן און װאָס ער שאַפּט. און איך ווייס --- נאָך מער -- אַז אָן 
אים װאָלט אפשר גאָר נישט געשאַפן געװאָרן! אָבער איך ווייס אויך, אַז דערװײַל 
איז ער, ליידער, נאָר 5 פּראָצענט פון דער באַפעלקערונג אין לאַנד, 

מיך פאַרפאָלגט זינט אַ פּאָר יאָר אַ זאָג פון ישראלדיקן שרײַבער יזהר, אויפן 
פּעדאַגאָגישן כינוס אין בית בערל, אַז ;עס איז לײַכטער הײַנט צו ברענגען חלוצים 
פאַרן נגב פון בוענאָס-אײַרעס, װי פון תל-אביב". איז אויב דער חלוצישער גײַסט 
וועט פאַרשװינדן, אָדער אָפּגעשװאַכט ווערן דאָ, װי װעט דער דאָזיקער גײַסט קע- 
נען ווירקן אין חוץ לארץ? | 

איז דען פאַראַן אַן אַנדער כוח, װי דער חלוצישער, װאָס קען אין די תפוצות 
אויפהויבן די יוגנט צו רעװאָלוציאָנערע מעשים. 


דער ציוניזם דאַרף באַנייט ווערן 


איך גלייב דעריבער, אַז כדי צו לייזן די פאַרפּלאָנטערטע פּראָבלעמען פון אונדזער 
תקופה, מוז מען באַנײַען דעם ציוניזם, דורך באַנײַען אין אים דעם חלוצישן גײַסט, 
װאָס קומט נישט גענוגנדיק צום אויסדרוק אין זײַן ריכטיקער שײַן. דאָס דאַרף 
אפשר זײַן דער הויפּטציל פון דער דאָזיקער אידעאָלאָגיש-טעאָרעטישער קאָנפע- 
רענץ. און װועלן מיר קומען צו באַנײַונג; אוּן וועלן מיר באַקרעפטיקן דעם חלוצישן 
אינהאַלט, װאָס אַנטהאַלט אין זיך די שענסטע אידעאַלן פון ייִד און פון מענטש, 
זועלן מיר דורך דעם שטאַרקן דעם ציוניזם, מער וי דורך אַלע דיסקוסיעס ער 
ס'איז יאָ אַ ציוניסט און ווער נישט, 

|| אָן ציוניזם איז נישטאָ דער כוח װאָס קען אויפהאַלטן די גאַנצקײט פון ייִדישן 
פאָלק, זאָל זײַן קלאָר: נישט דעם גלות דאַרף מען אויפהאַלטן נאָר דעם יַדן אין 
גלות! און אויף וויפל עס איז מעגלעך אויפצוחאַלטן ייִדן און ייַדישקייט אין גלות, 
קען עס טאָן נאָר דער ציוניזם, װאָס מוז װוערן די בריק צוישן ייִדנטום אין גלות 
מיט ישראל, אָן ציוניזם איז אויך נישטאָ דער אינסטרומענט װאָס זאָל בויען דאָס . 
לאַנד, אַפילן אין דער תקופה פון דער מדינה, און װוער עס זאָל ברענגען די ייִדן 
אין לאַנד אַרײַן. איך צווייפל צי אָן חלוצישן אינהאַלט װעט דער ציוניזם זײַן גרויסע 
היסטאָרישע שליחות קענען דערפילן. דער חלוצישער ציוניזם איז די גאַראַנטיע 
נישט בלויז פאַרן אויפבוי פון לאַנד; פאַרן באַזעצן דעם נגב און אילת. ער איז אויך 
די. גאַראַנטיע צו רעװאָלוציאָניזירן פּערמאַנענט דאָס פאָלק קעגן גלות, און ברענגען 
דאָס פאָלק אַלץ מער און מער אין זײַן אייגן לאַנד, 


דער קריוי אינעם ציוניום - : 
אַן ערנסטע װאַרענונ 


באַלד וי עס איז אַנטשטאַנען מדינת ת ישׂראל, איז צוזאַמען מיט דער פרייד 
מיט איר אויפקום געקומען די באַומרויַקנדיקע זאָרג פאַרְן קריזיס, וועלכער האָט 
אָנגעהױבן זיך מערקן אין דער ציניסטישער באַוועגונג. און מיט יעֹדן יאָר 
מער, װאָס די מדינה װאַקסט און אַנטװיקלט זיך, װאַקסט אויך דער קריזיס אינעם 
ציוניזם. לאָגישערװײלז װאָלט דאָך געדאַרפט זײַן פאַרקערט. גראָד איצט, מער וי 
שטענדיק, האָט דער ציוניזם אַלע באַרעכטיקטע מאָטיוון צו געווינען דעם צוטרוי 
פון פאָלק און די שטיצע פון פאָלק פאַר זײַנע אידייען און פאַר זײַן טעטיקייט, - 
| איזן דען דער ציתיזם נישט געווען די אידייע און די באַוועגונג, װאָס האָט 
דורכגעפירט די גרעסטע, אין אַלע הינזכטן, רעװואָלוצע אין דעם יִדישן פאָלק?-- 

עס מאַכט אָבער דעם אײַנדרוק, וי דאָס וװוערק װאָלט אויפגעגעסן דעם באַ- 
שאַפער זײַנעם: װי די מדינה װאָלט פאַרשלונגען דעם ציוניזם און נישט געלאָזט 
אים קיין כוחות און קיין צײַט װײַטער צו ווירקן. װאָלט עס אפשר באַרעכטיקט גע" 
ווען, ווען דער ציוניזם װאָלט האָבן געווען פאַרענדיקט זײַן היסטאָרישע שליחות, . 
= איז דאָס דען אָבער אַזױ? האָט שוין דער ציוניזם דערגרייכט אין גאַנצן זײַן 
ציל? קלאָר איז, אַז כל-זמן די מדינה איז נאָך אין צושטאַנד פון ווערן, און כל-זמן 
אַ גרויסער טייל פון ייִדישן פאָלק בלײַבט אויך אויסער דער מדינה, האָט נאָך דער 
ציוניזם אַ גרויסע אויפגאַכע צו דערפילן: פון איין זײַט --- בויען די מדינה, בויען 
זי מיט מענטשן און מיט מיטלען; און פון דער צווייטער זײַט --- בויען דאָס פאָלק, 
װאָס לעבט אין די תפוצות, און פאַרבינדן, מיט אַלע מעגלעכע פעדעם, די י ידן פוּן 
דער וועלט מיט דער ייַדישער מדינה. : 
= פאַר דער ערשטער אויפגאַבע -- פאַר דער הילף צו בויען מדינת ישראל -- 
האָט דער ציוניזם פאַרשטענדעניש און אויך אַ קאָנקרעטן, פּראַקטישן אוֹן זאַכלעכן 
חוש, פאַר דער צווייטער אויפגאַכע -- פאַר דער פליכט צו בויען דאָס ייִדישע לעבן 
אויך אויסער די גרענעצן פון דער מדינה, -- פאַר דעם פעלט דעם ציוניזם סלַ 
טעאָרעטישע פאַרשטענדעניש און סײַ פּראַקטישע דערפאַרונגען.. / 2 
| דער ציוניזם האָט זיך מיט דעם לעצטן כמעט נישט אָפּגעגעבן. מע האָט 
שטענדיק געמיינט, אַז די ביידע באַגריפן: אַרבעט פאַר ישראל און : אַרבעט פאַרן 


486 וויזיע, װאָרט און װאָר 


לעבן אויף די ערטער, זענען זיך סותר; אַז דאָס זענען װידערשפּרוכן, און אַז 
דעריבער מוז מען אױסקלײַבן איינס פון די בײידע: אָדער דאָ, אָדער דאָרט. אַדאַנק 
דעם, האָט זיך בײַ די פאָלקסמאַסן באַקומען דער אײַנדרוק, אַז די ציוניסטישע באַ- 
וועגונג איז אַן עקספּאָזיטור נאָר פאַר ארץ-ישראל, װאָס האָט מיטן אָרטיקן לעבן 
קיין שײַכות נישט. פאַר ארץיישראל זענען דעריבער די מאַסן גרייט געווען, אוך 
זענען גרייט אויך הײַנט, צו אָנערקענען און צו שטיצן דעם ציוניזם. דאָס, הייסט 
עס, איז זײַן ?דזשאַב*. אָבער פאַרן אייגענעם לעבן און פאַר די אייגענע פּראָבלעמען 
האָט מען געזוכט אַן אַנדערן אַדרעס, אָדער אַדרעסן, און דאָס האָט פאַרמינערט דעם 
אינטערעס און פאַרשטענדעניש פאַרן ציוניזם, 

דאָ, מיין איך, ליגט די סיבה פונעם ריס, װאָס עס האָט זיך געשאַפן צווישן די 
ברייטע פאָלקסשיכטן מיט דער ציוניסטישער באַוועגונג; אַ ריס נאָר אויף דער 
העלפט, נאָר װאָס שײַך צו די פּראָבלעמען פון דעם אייגענעם, אָרטיקן לעבן. װאָס 
שליך צו ישראל, איז קיין ריס מיטן ציוניזם נישטאָ. דערפאַר װעט איר זען אַזאַ מין 
סיטואַציע, אַז טויזנטער ייִדן, װאָס טראָגן מיט ליבע און באַגײַסטערונג זייערע באַ- 
שטײַערונגען פאַר ישראל, און ווייסן דערבײי צו אָנערקענען די ראָלע פון דער ציו- 
ניסטישער באַוועגונג אין דער אויפריכטונג פון דער מדינה, װועלן אויף צו מאָרגנס, 
אין אָרטיקע אַנשטאַלטן, שטימען גראָד פאַר ניט-ציוניסטשע פּאַרטײען. 

דער חשבון בײַם פּשוטן ייִדן איז אומגעפער אַזױ: פאַר ישראל זענען די בעסטע 
פאָרשטייערס די ציוניסטן, פאַרן לעבן דאָ --- זענען פאַראַן בעסערע פון זיי, 

אויב דער ייַד דענקט אַזױ, איז ער נישט שולדיק. ער האָט עס געלערנט פון 
דער דערפאַרונג. ער איז נישט אַנטי-ציוניסטיש בנוגע ישראל, נאָר פאַרקערט: ער 
איז גרייט צו קויפן אַ שקל, צאָלן דעם קרן-קימת, געבן פאַרן פאַראײניקטן קאַמפּיין 
און שטיצן אַלע אַרבעטן פאַר דער מדינה, טאַקע דורך דער ציוניסטישער באַוע- 
גונג, ווען עס קומט אָבער צו דער צווייטער זײַט פון דער מטבע -- צו זײַנע אָר" 
טיקע פּראָבלעמען --- איז ער ניט-ציוניסטיש, נישט מחמת אידעאָלאָגישע טעמים, 
נישט װײַל ער וויל באַװוסטזיניק שאַפן אַ ריס צווישן גלות און ישראל, נאָר װײַל 
ער האָט בנוגע אָט די ענינים צום ציוניזם קיין צוטרוי נישט, 

דער קריזיס, וועגן וועלכן עס רעדט זיך אין דער ציוניסטישער באַועגונג, 
ליגט אויף אָט דעם שטח: אין דער מאַנגלהאַפטער באַציונג צו די פּראָבלעמען און 
נויטן פון ייִדישן מענטש, אין יעדן ייִדישן ישוב, אין יעדן אָרט באַזונדער. עס איז 
אַ רעזולטאַט פון דער אינזײַטיקייט פון דעם ציוניזם, װאָס האָט געזען נאָר 
איין זײַט אַלין אין דעם ייִדישן לעבן -- די ישראלדיקע, און האָט פאַרזען די 
צווייטע זײַט, װאָס געהערט דאָך אויך צום זעלבן פאָלק. דער קריזיט אין דעריבער 
נישט אינעם פאָלק, װי מע מיינט, אַז עס איז נישט גענוג ציוניסטיש, נאָר אינעם 
ציוניזם, װאָס איז נישט גענוג דורכגעדרונגען מיט אַלע פּראָבלעמען פון פאָלק, 

כדי דער ציוניזם זאָל אַרױס פון אָט דעם קריזיס, מוז ער זיך פאַרבינדן מיטן 
פאָלק, פול און גאַנץ. קיין שום געביט פון ייִדישן לעבן טאָר נישט בלײַבן פרעמד 

דעם ציוניזם, נישט אין דער טעאָריע און נישט אין דער פּראַקטיק, אַלע מאַניפעס- 
טירונגען פון ייִדישן לעבן אומעטום, אַלע גײַסטיקע, קולטורעלע, סאָציאַלע און גע- 
זעלשאַפטלעכע שאַפונגען דאַרפן פון דעם ציוניזם באַלעבט און געקרעפטיקט ווערן. 

דאָס אין נישט קיין סתירה צו ישראל און צו דער אַרבעט פאַר ישׂראל, וי 
מאַנכע מיינע; דאָס איז בלויז דער סינטעז אין ליכט פון דעם יִדישן לעבן און פון 
דער הײַנטצײַטיקער ייִדישער ווירקלעכקייט. 
= וי פאַרליבט מע זאָל נישט זײַן אין ישראל --- און מע דאַרף די ליבע שאַפן 
מיט אַלע מיטלען --- און װי מע זאָל נישט גלויבן, אַז ישראל איז די איינציקע 
לייזונג פאַר די נאַציאָנאַלע פּראָבלעמען פון ייִדישן פאָלק -- און פאַראַן דערויף 
אַלע באַרעכטיקטע מאָטיוון אַזױ צו גלויבן, טאָר מען אָבער אויך נישט פאַרזען 
דאָס לעבן פון די ייִדן אויך אויסער ישראל. 

צי מע וויל יאָ, צי מע וויל נישט, דער פאַקט איז, אַז ייִדן לעבן נאָך דערװײַל 
פאָרט אין דער גאָרער וועלט. וי לאַנג דער דערוװײַל װועט אָנהאַלטן, ווייסט קיינער 
נישט, אָבער עס איז אויך מעגלעך, אַז אַזא /דערװײַליקער* צושטאַנד, אין גרעסערע 
אָדער אין קלענערע פּראָפּאָרצן, זאָל אָנהאַלטן שטענדיק, װי עס איז געשען אַמאָל, 
:אין די אַלטע צײַטן פון ייִדישער מלוכהשאַפט. אָבער דערװײַל איז די לאַגע אַזא: 
פאַראַן ייִדן װאָס לעבן אַ מדינה-לעבן און ייִדן װאָס לעבן אַן אויסער-מדינה-לעבן, 
ס'איז קיין ספק נישט, אַז דאָס מדינה-לעבן איז פון אַלע שטאַנדפּונקטן, סײַ נאַציאָ- 
נאַל, סײַי סאָציאַל און קולטורעל, העכער וי דאָס צווייטע. און די שטרעבונג פון 
פֿאָלק --- און במילא פונעם ציוניזם -- דאַרף דעריבער זײַן, איבערצוגיסן דאָס לעבן 
פון אויסער דער מדינה אין דער מדינה אַרײַן. מע קען אָבער נישט פאַרלייקענען, אַז 
אויך חוץ דער מדינה איז פאָרט אַ לעבן פאַראַן. אמת טאַקע -- בלאַסער וי אין 
דער מדינה, אָרעמער, פול מיט שטרויכלונגען און געפאַרן, אָבער פאָרט פאַראַן 
מוז מען פאַר דעם לעבן אויך זאָרגן, װי מע זאָרגט פאַר דעם לעבן אין דער מדינה, 


דאָס איז אַ ציוניסטישע אויפגאַבע. נישט בלויז דערפאַר װײַל דער ציוניזם 
וועט אַדאַנק דעם געווינען די מאַסן, נאָר װײַל די מאַסן, דאָס פאָלק, דאַרף דעם 
ציוניזם. אין קעגנטייל קען באַשטײן אַ געפאַר, װאָס קען זײַן פיל ערנסטער װי 
דער איצטיקער קריזיס אינעם ציוניזם. װײַל אויב ניטיציוניסטשע כוחות װעלן באַ- 
אײַנפלוסן דאָס לעבן אין די תפוצות, קען קומען צו אַן אידעישן און גיַזסטיקן קרי- 
זיס, װאָס קען אַ מאָל אויסבילדן אַ תהום צווישן דעם גלות און ישראל, און אויב דאָס 
וועט געשען, װעט עס זײַן די שולד פון ציוניזם, װאָס לאָזט צו פיל אויף הפקר דאָס 
לעבן פון פאָלק אויסער דער מדינה. דער איצטיקער קריזיס איז אַ סימפּטאָם פאַר 
אָט דער מעגלעכער געפאַר. עס איז אַן אָנזאָג, אַ סיגנאַל, אַז דער ציוניזם טאָר גישט 
גיין אויף דעם ביז איצט אױסגעטראָטענעם ועג, אַז מע טאָר נישט זאָרגן בלוױז 
פאַר דער מדינה און פאַרלאָזן זיך נאָר אויף דער מדינה. דער ציוניזם דאַרף פירן 
די אַרבעט האַרמאָניש --- סײַ פאַר ישראל און סײַ אויך פאַרן ייִדישן לעבן אויסער 
ישראל. 

- די ייִדישע מאַסן, ספּעציעל אין די לענדער פון דרום-אַמעריקע, װאָס זענען אי 
'פאָלקסטימלעך אי נאַציאָנאַל עמפינדלעך, און װײַזן אַרױס ליבע און געטרײַשאַפט צו 
;ישראל און גלײַכצײַטיק אויך זאָרג און אומרו פאַרן אייגענעם לעבן, נישט אין 
-קעגנזאַץ צוּ ישראל, נאָר צו דֶערגאַנצן ישראל, דורך אַרויסברענגען די אייגענע 
:שאַפערישקייט און די גרייטקייט צו פאַרבינדן זיך מיטן לעבן און מיטן שאַפן פון 
דער מדינה. די ייִדן אין די דאָזיקע לענדער, דאַרפן אַזאַ מין ציוניזם, אַזאַ מין באַ- 
וועגונג, װאָס זאָל זײַן דער אויסדרוק פון דער גאַנצקײט א האַרמאָנישקײיט פון 
/פאָלקס אומעטומיקן ייִדישן לעבן, ייִדיען שאַפּן און ייִדישן שטרעבן. 

| אין אַזאַ מין ציוניסטישער באַװעגונג װועלן די ייִדן זען אויך זיך אַליין פאַ- 
קערפּערט; זען זיך נישט וי פילאַנטראָפּן, וי אונטערהעלפערס פון אַן אידייע און 
אַ טאַט פון וועלכער זיי געניסן נישט דירעקט, נאָר פאַרקערט: זען זיך אין ליכט 
פון אייגענעם שאַפן, װאָס באַװערטיקט דאָס לעבן און פאַרזיכערט די מעגלעכקייט 
אײַנצוזאַמלען דאָס פּאָלק אין דעם אייגענעם לאַנד, דורך קיבוץ-גלויות. אָבער אַ 
קיבוץ-גלויות נישט פון אויסגעליידיקטע, בלוט-אָרעמע ייַדן, נאָר פון שאַפּערישע 
ייִדישע ישובים, 

| אַזאַ ציוניזם, פאַרבונדן מיט די פאָלקסטימלעכע שאַפערישע כוחות. אין פֿאָלק, 
װועט שנעל אַרױסגײן פון איצטיקן קריזיס און וועט אַלין פאַר זיך זײַן אַ גאַראַנטיע 
צו פאַרמײַדן װײַטערדיקע קריזיסן אין ציוניזם און אין דעם ייִדשׂן לעבן בכלל, / - 

צון דער דערעפענונג פון צווייטן לאַנד-צוזאַמענפאָר 
פון אַחדות העבודה -- פּועלי ציון אין ישראל 


| יעדער איינער, װאָס קען די געשיכטע פון אַחדות העבודה --- פּועלי ציון, ווייס, 
אַז די פּאַרטײ צייכנט זיך אויס מיט אַ סך געװאַגטקײט, ווען עס האַנדלט זיך אין 
פאַרטײידיקן פּרינציפּן און איבערצײיַגונגען. דאָס איז איר מאָראַלישער כוח, און 
דערפאַר געניסט די פּאַרטײ פון אַ סך צוטרוי און אָנערקענונג, נישט בלויז צווישן 
דער אַרבעטערשאַפט און אין דער קיבוציש-חלוצישער באַװעגונג, פון וועמענס 
בעסטע זין און טעכטער די פּאַרטײ רעקרוטירט זיך, נאָר - אויך צווישן 
קעגנערס, יי | 
= אין קעגנזאַץ צו די מערסטע פּאַרטײען, קומט אַחדות העבודה -- - פועלִי ציון 
צו דער עפנטלעכקייט מיט אַזעלכע פאָדערונגען, װאָס זענען נישט אויסן אַבי צו 
געפעלן װוערן דעם עולם. אָפט קומט זי מיט פאָדערונגען װאָס זענען גראָד נישט 
זייער פּאָפּולער, און אַנשטאָט צו געווינען באַלדיקע אָנערקענונג און שטימען פאַר 
איר פּראָגראַם, געשעט אַ מאָל דאָס פאַרקערטע. אָבער דאָס איז דער וועג פון אַלע 
װאָס האַנדלען אונטער דעם שטרענגן דיקטאַט פון געוויסן און זעען די אינטערעסן 
יפון פאָלק און פון לאַנד העכער פון די קאָנװענציאָנעלע אינטערעסן פון דער איי" 
גענער פּאַרטײ, 

דער אָפּאָרטוניסטישער וועג צו ;געפעלן ווערן פאַר יעדן פּרײַז", באַגינסטיקט 
אָפט מאָל אַ פּאַרטײ. אָבער די צוקונפט איז זיך נוקם אין אַזעלכע פּאַרטײען. 

די אויפגאַבע פון אַ פּאַרטײַ איז נישט צוצופּאַסן זיך סתם צום עולם, כדי אים 
צו געפעלן, נאָר צו דערציען די מאַסן, איר אויפגאַבע איז צו זײַן דער פאָרויס- 
גייער און פאָרויסזאָגער, אַפּילו ווען די מערהייט זעט נאָך נישט און פאַרשטײט 
נאָך נישט די ריכטיקייט פונעם ועגי : 

דאָס איז דער גאַנג פון אַחדות העבודה -- פועלי ציון. 

קאָנקרעטע פאַקטן, װאָס אילוסטרירן אויפן בעסטן אופן דאָס אויבן געזאָגטע, 
זענען פאַראַן זייער אַ סך. עס װאָלט פאַרנומען אָן אַ שיעור פּלאַץ ווען מיר זאָלן 
וועלן אפילו בלויז דערמאָנען דאָס אַלץ װאָס איז באַקאַנט, מחמת די גאַנצע גע" 
שיכטע פון דער דאָזיקער פּאַרטײ איז פול מיט אָט די בײַשפּילן. אָבער אייניקע 
פון זיי װועלן מיר דערמאָנען: 

א. די פּאַרטײ האָט געװוּסט, אַז דער קאַמף קעגן געווער-האַנדל מיט דײַטש- 
לאַנד איז פון װאַל שטאַנדפּונקט נישט קיין גאַנגבאַר אַרטיקל, דאָך האָט די פּאַרטײ 
אונטערגענומען דעם דאָזיקן קאַמף, האַרט פאַר די לעצטע װאַלן, נישט טראַכטנדיק 
אַפילו צי דאָס װעט איר ברענגען נוצן אָדער שאָדן, זי האָט געהאַנדלט לויט איר 
געוויסן; לויט אירע איבערצייגונגען, אַז דער געווער-האַנדל מיט דײַטשלאַנד איז 
שעדלעך פאַרן פאָלק און פאַר דער מדינה, 

ב. די פּאַרטײי שטעלט הויכע פאָדערונגען דער יוגנט אין ישראל. זי פאָ- 
דערט חלוציות: זי פאָדערט צו גיין אין נגב און אויף די װײיט-צעשפּרײטע גרע- 
נעץ-פּונקטן פון לאַנד; זי פּאָדערט אַ סיסטעם פון אַרבעטס-דינסט און קרבנות- 
גרייטקייט אין דעם אויפבוי און אין דער פאַרטיידיקונג. נישט תמיד איז די מער- 
הייט פון דער יוגנט גרייט צו נעמען אויף זיך אַזעלכע אידעאַליסטישע שליחותן, 
װאָס זענען פאַרבונדן מיט גרויסע און שווערע פליכטן. די װאָס ווילן זיך מאַכן 
?אַ לײַכט לעבן" --- און אין ישראל זענען שוין פאַראַן גענוג אויך אַזעלכע -- די 
וועלן נישט שטיצן אַ פּאַרטײ װאָס שטעלט אַזעלכע מאַקסימאַלע פאָדערונגען. דאָך 
האָט די פּאַרטײ פון איר מאַקסימאַלער פּראָגראַם זיך נישט אָפּגעזאָגט, מחמת זי 
ווערט דיקטירט נישט פון קאָנװענציאָנעלע װאַל-לאָזונגען, נאָר פון אַ טיפן אַח- 
ריות-געפיל פאַר די העכערע אינטערעסן פון לאַנד און פון פאָלק, 

ג. די פּאַרטײ איז קעגן די גרויסע סאָציאַלע אונטערשיידן, װאָס װאַקסן פון 
יאָר צו יאָר, אויפן חשבון -- פאַרשטײט זיך --- פון דער אַרבעטנדיקער באַפעל- 
קערונג. און זי איז אויך קעגן די גרויסע דיפערענצירונגען װאָס שאַפן זיך אינער- 
האַלב דער אַרבעטערשאַפט גופא. פאַראַן אַ טענדענץ --- באַזונדערס בײַ דער פּראָ- 
פּעסיאָנעלער אינטעליגענץ -- צו קלעטערן אַלץ העכער אויפן סאָציאַלן לייטער, 
בעת די אַרבעטערשאַפט פון שטאָט און פון דאָרף ווערט אַראָפּגעשטופּט אויף די 
סאַמע לעצטע שטאַפּלען. קעמפט די פּאַרטײ קעגן דעם דאָזיקן סאָציאַלן אומרעכט, 
הגם זי ווייס, אַז דאָס דערװײַטערט פון איר געוויסע טיילן פון דער פּראָפּעסיאָנע- 
לער אינטעליגענץ, װאָס זעען אין דער פּאַרטײ אַ שטערונג פאַר זייערע אַמביציעס, 
ד. דאָס זעלבע איז אויך בנוגע עליה און קליטה, כדי עס זאָל זײַן אַ גרויסע 
עליה און די עולים זאָלן קענען זיך אײַנאָרדענען--- און נישט װינציק איז די עליה 
אָפּהענגיק פון די קליטה-מעגלעכקייטן אין לאַנד --- מוזן די אײַנװױינערס פון לאַנד 
זיך אָפּזאָגן פון געוויסע פּריווילעגיעס אין דעם עקאָנאָמישן לעבן. געווען צײַטן 
ווען דאָס איז געווען פאַרבונדן מיט גאָר גרויסע קרבנות -- מיט צנע. הײַנט 
דאַרף מען -- צום גליק -- נישט אָנקומען צו יענער עקסטרעמער צנעווירט- 
שאַפט, װאָס האָט זיך געגרענעצט מיט אָפּזאָגן זיך פונעם סאַמע נייטיקסטן. אָבער 
אַ געוויסע צנע-פּאָליטיק דאַרף אויך הײַנט אָנגעװענדט ווערן אין לאַנד בכלל און 
ספּעציעל לגבי די װאָס לעבן אָן אַ חשבון. נישט קיין קליינע אָפּשפּאָרונגען װאָלט 
מען געקענט מאַכן בײַ אַ געהעריקן קאָנטראָל אין דער װירטשאַפט און דאָס זעל- 
בע אויך בנוגע דעם שטאַרק-צעװאַקסענעם ביוראָקראַטישן אַפּאַראַט. דאָס װאָלט 
געקענט פאַרװוענדט וערן פֿאַר פיל וויכטיקע קאָנסטרוקטיווע צוועקן לטובת דער 

מדינה. אָבער אויך אין דעם פאַל זענען פאַראַן גענוג פאַראינטערעסירטע צו 
;בלײַבן בלַיַם אַלטן? און דעריבער איז פאַרשטענדלעך פאַר װאָס זיי קענען נישט 
מסכים זײַן מיט די פאָדערונגען פון דער פּאַרטײ אויפן דאָזיקן געביט. 

און אַזױ איז אויך אויף פיל אַנדערע געביטן. די פּאַרטײ איז אין אַלע אירע 
מאַניפעסטירונגען און האַנדלונגען אינעם טאָגיטעגלעכן לעבן געטרײַ צו אירע פּרינ" 
ציפּן און איבערצייגונגען. זי איז מאַקסימאַליסטיש נישט בלויז אין איר ציוניס- 
טיש-סאָציאַליסטישער פּראָגראַם, נאָר אויך אין אירע מעשים. און דער עיקר -- 
-אַלץ װאָס זי פאַרלאַנגט פון אַנדערע -- פּראַקטיצירט די פּאַרטי מיט זיך אַליין און 
מיט אירע אייגענע מענטשן 

ציוניסטיש-סאַציאַליסטישער גלויבן, װאָס מאַניפעסטירט זיך צום בעסטן אין 
דער חלוצישער טאַט, איז נישט בלויז אַ פאָן פאַר אַחדות העבודה -- פּועלי ציון; 
נישט בלויז אַ לאָזונג, נײַערט אַ לעבנס-שטייגער פאַר די פירערס און טוערס פון 
דער פּאַרטײ, װאָס דינען וי אַ מוסטער און בײַשפּיל פון מענטשן, בײַ וועמען אי- 
דייע און טאַט, דער גלויבן און דאָס פּערזענלעכע לעבן בילדן איין האַרמאָנישע 
גאַנצקײט, 

אַלע מאָל איז נייטיק געווען אָט דער פּערזענלעכער בײַשפּיל, און הײַנט נאָך 
מער װוי שטענדיק. ער איז נייטיק צוליב דער מאָראַלישער קװאַליטעט װאָס דאַרף 
אויפגעהאַלטן און געפלעגט ווערן אין פאָלק, מחמח נאָך אַלעמען איז די מאָראַלישע 
גאַנצקײט נאָך אַלץ דער סאַמע װיכטיקסטער כוח װאָס מיר פאַרמאָגן. 

אין דער פאַרווירונג אין וועלכער עס לעבט איצט די אַרבעטערשאַפט אין 
ישראל; אין אָט דער לאַגע װאָס איז עלול גורם צו זײַן אַ נאָך גרעסערע צעריסג- 
קייט, אַנטוישונג און פאַרמינערונג פון די בעסטע ווערטן װאָס די ישראלדיקע 
אַרבעטערשאַפט האָט געשאַפן, איז אַװודאי נייטיק אַזאַ מין מאָראַלישע באַקרעפ- 
טיקונג, - 

איז דעריבער אַ היסטאָרישע אויפגאַבע, װאָס װוערט דרינגענדיקער פון טאָג 
צו טאָג, אויפצוהייבן אָט די פאָן, װאָס אַ טייל האָבן אַרױסגעלאָזט פון זייערע 
הענט. עס איז נייטיק צו באַנײַען און פאַרטיפן ביי דער אַרבעטרשאַפט און אין 
פאָלק בכלל דעם גלויבן אין סאָציאַליסטישן ציוניזם: עס איז נייטיק צו פאַר- 
פעסטיקן און פאַרזיכערן די דעמאָקראַטישע יסודות פון דער מדינה; פאַרגרעסערן 
ביז מאַקסימום די אָנשטרענגונגען פאַר דער זיכערקייט פון לאַנד, פאַרן אויפבוי 
און עליה. מיט איין װאָרט --- דאָס לאַנד נייטיקט זיך אין באַנײַען דעם חלוצישן 
אינהאַלט, װאָס איז אין דער נישט-װײַטער פאַרגאַנגענהײט געווען דער קװאַל פון 
דער שעפערישקייט פון ישראל און װאָס קען אויך אין דער צוקונפט זײַן אַ מזל- 
ברכה פאַר ישראלס גאַנג צו איר פּראָגרעס און אַנטװיקלונג. דער חלוצישער עכט- 
ציוניסטיש-סאָציאַליסטישער אינהאַלט איז מסוגל אַרױיסצוברענגען אויך נײַע 
װערטן; ער איז מסוגל אָנצוצינדן בײַ דער יוגנט אַ נײַעם אידעאַליזם, אין װאָס 
דאָס לאַנד נייטיקט זיך אַזױ שטאַרק, און דערוועקן גלויבן און צוטרוי בי דער אַר" 
בעטערשאַפט אין אירע אייגענע שעפערישע כוחות. אָט דער אינהאַלט קען אויך 

זײַן דער יסוד צו דערנענטערן די פּאַרעזיידענע אַרבעטער-כוחות און אַפילו פירן 
צו אַ פאַראייניקונג פון די זעלבע, שטענדיק ווען עס וװעט אָפּגעהיט וערן דער 
פּרינציפּ פון סאָציאַליסטישן ציוניזם. - 
: װאָס דאָס אַלץ באַדײַט פאַר דער אַרבעטערשאַפט, פאַר דער מדינה און פאַרן 
גאַנצן ייִדישן פאָלק, פאַרשפּאָרן: מיר צו זאָגן. עס איז אָבער וויכטיק, אַז דאָס זאָל 
נישט פאַרבלײַבן בלויז אַ אַ שיינער װוּנטש, אַ וויזיע, אָדער אַ מין װײַטע צוקונפט- 
/מוזיק. דער קריזיס אין דער אַרבעטערשאַפט פון איין זײַט, און פון דער צוויי- 
טער זייט --- די ערנסטע פּראָבלעמען, װאָס װאַקסן אָן אין דער מדינה, סײַ פון 
דרויסן און סײַ פון אינעװייניק -- גיבן צו אַ סך דרינגעוודיקייט דער באַלדיקער 
-באַנײַונג און פאַרטיפונג פוּן די חלוצישע װערטן, 

אַחדות העבודה. --- פּועלי ציון האָט דעם פולסטן באַװוּסטזײַן פאַר אָט דער 
זויכטיקער שליחות װאָס זי האָט צו דערפילן, מחמת דאָס װאַקסט אַרױס פון איר 
אייגנטלעכן מהות און כאַראַקטער. פאַר דעם איז זי אייגנטלעך אויפגעקומען און 
אין איר גאַנצער געשיכטע איז זי געבליבן געטרײַ די דאָזיקע פּרינציפּן, 

װעט דער ציוניזם קומען צום פאָלס, ‏ - 
= װעט דאָס פּאָלק קומען אין לאַנד 


רעדע אויפן 24סטן ציוניסטישן קאַנגרעס. 


זייער חשובער קאָנגרעס! 


צוויי זאַכן וועלן באַשטימען דעם כאַראַקטער פון קאָנגרעס און דעם כאַראַקטער 
פון דער ציוניסטישער באַוועגונג אין די נאָענטסטע יאָרן. - | 

ערשטנס, אויף וויפל עס װעט אונדז געלינגען צו מאָביליזירן דאָס גאַנצע 
ייִדישע פאָלק אין אַלע תפוצות, צו העלפן די מדינה און איר צו פאַרטײידיקן. אויף 
וויפל דער רוף, װאָס איז נעכטן געמאַכט געװאָרן צו דער וועלט און צום פאָלק,. 
וועט געפינען דעם געהעריקן אָפּקלאַנג, און מיר װעלן קענען צונויפזאַמלען אַלצ ‏ 
אונדזערע כוחות צו פאַרטײידיקן די ישראל-מדינה, איר צו שטאַרקן, באַשיצן קעגן 
אַלע געפאַרן װאָס לויערן אויף איר, און גלײַכצײַטיק װאַכן, אַז די מדינה זאָל זיך 
קענען אַנטװיקלען, הן צוליב דעם װײַטערדיקן װוּקס אירן און הן כדי צו קענען. 
אויפנעמען אין זיך גאָר גרויסע מאַסן פון ייִדישן פאָלק. 

אָבער פון דער צווייטער זײַט, מײַנע חשובע פרײַנד, װעט דער איצטיקער 
קאָנגרעס דאַרפן באַװײַזן אויף וויפל ער זעט אויך דאָס ייִדישע פאָלק װאָס לעבט 
אויסער דער ייִדישער מדינה, 

עס זעט אפשר אויס אַ פּאַראַדאָקס, אָבער עס איז דאָך אַ פאַקט, אַז דווקא די 
באַװועגונג װאָס איז די סאַמע פאַרלייקענונג פונעם גלות -- דער ציוניזם, און נישט. 
קיין אַנדער כוח אין ייִדישן פאָלק, דאַרף הײַנט איבערנעמען די זאָרג פאַרן ייַדישן 
לעבן אין גלות. דאָס מיינט: איבערנעמען די זאָרג פאַר דעם ייִדישן פאָלק װאָס 
לעבט צעשפּרײט אין דער גאָרער וועלט. עס איז געווען אַ צײַט, ווען די אויגן פון 
דער גאַנצער ציוניסטישער באַוועגונג זענען געווען געװענדט אויסשליסלעך צו 
ארץ-ישראל, הײַנט, מוזן מיר ווענדן אונדזערע אויגן, די אויגן פון דער ציוניסטי". 
שער באַװעגונג, אויך צו די תפוצות פון פאָלק ישראל, מחמת נישט בליןז דאָס ‏ 
לאַנד ישראל איז אין געפאַר, און נישט בלויז די מדינה ישראל דאַרף האָבן דריג- 
גענדיקע הילף. די סכנה פון גאַנצן ייַדישן פאָלק איז נישט קלענער, און אפשר ‏ 
נאָך גרעסער, וי עס איז די סכנה פון דער ייִדישער מדינה. 

עס איז דעריבער די אויפגאַבע פון דעם הײַנטיקן קאָנגרעס, אַז מיר זאָלן זען 
אונדזער פליכט און פאַרשטיין װוי אַזױ מיר זאָלן ווענדן אונדזערע אויגן צו דער 
ייִדישער וועלט און צום ייִדישן פאָלק. עס זענען געווען צײַטן, ווען געוויסע ייִדן 

זענען געווען אָפּטימיסטיש. מע האָט געמיינט, אַז נאָך דער מפּלה פון היטלעריזם 
איז דאָס ייִדישע לעבן איבער דער גאָרער וועלט געזיכערט. און אַװדאי איז מען 
געווען אָפּטימיסטיש נאָך דעם אויפקום פון דער מדינה, ווען מע האָט געמיינט, אַז 
דער פאַקט פון דער מדינה אַלײן װעט פאַרזיכערן דאָס ייַדישע לעבן אומעטום װווּ 
ייִדן װוינען. עס איז אָבער נישט אַזױ. אַכט יאָר נאָך דעם אויפקום פון דער מדינה 
ישראל, קען איך אליך דערציילן, װי אַ ייַד װאָס קומט פון גלות, אַז אין די גלות- 
לענדער, און אַפּילו אפשר אין דעם בעסטן גלות, אין דרום-אַמעריקע, װאָס ווערט 
אָפּט באַזונגען פון זייער חשובע ישראלדיקע חברים, װאָס קומען צו אונדז, אַז אויך 
בײַ אונדז, אין דעם אַזױ גערופענעם ;גוטן* גלות, האָט זיך כמעט נישט געענדערט 
דאָס ייִדישע לעבן אין די יאָרן נאָך דער אַנטשטײונג פון דער ייִדישער מדינה, 
אויב איך וויל שילדערן מיט וועלכן עס איז בײַשפּיל, װי עס זעט אויס דאָס 
ייִדישע לעבן אין דער וועלט, מוֹז איך זאָגן, אַז מיר ווערן צעריסן פון צוויי זײַט 
פון איין זײַט פון דער שנאה, און פון דער צווייטער זײַט -- פון דער ,ליבע". מיר 
ווערן צעריסן, אוֹן זייער אָפט זענען מיר די קרבנות פון דעם האַס פון די פעלקער 
קעגן אונדז, אָבער נישט װינציקער איז אונדזער פֿאָלק אַ קרבן פון דער אַזױ גע- 
רופענער קליבע" פון די פעלקער צו אונדז, | 0 | יי 
- = מיר האָבן זיך אויסגעלערנט צו קעמפן, ווען מע וויל אונדז פיזיש פאַרניכטן; 
מיר האָבן זיך אָבער נישט אויסגעלערנט צו פאַרטיידיקן זיך קעגן דער אליבע", 
װאָס וויל אונדז גײַסטיק אויפעסן, װאָס װיל אײַנשלינגען אונדז, און נאָך מער -=. 
אונדזערע קינדער און אונדזער יוגנט. די געפאַר פון דער דאָזיקער ,ליבע" איז 
פאַר אונדז נישט קלענער וי עס איז די געפאַר פון דער שנאה. קעגן דער שנאה 
קעמפן מיר, מיר ראַנגלען זיך קעגן דער שנאה פון דער וועלט, און מיר האָבן קעגן 
איר אַרױסגעװיזן אַזאַ װווּנדערלעכע גבורה אין אַלע צײַטן פון אונדזער געשיבטע. 
און אויך אין אונדזערע טעג -- אין די געטאָס און אין די פּאַרטיזאַנער-קאַמפן, 
װאָס האָט װײיניק בײַשפּילן אין דער געשיכטע פון דער ועלט. מיר האָבן אָבער 
נישט אַרױסגעװיזן די זעלבע גבורה, דעם זעלבן מאָראַלישן כוח צו קעמפן קעגן 
די אַלע גײַסטיקע געפאַרן, װאָס לויערן אויף אונדזער לעבן אין דער גאָרער וועלט, 
און, מײַנע פרײַנד, מיר מוזן געדענקען, אַז די ייִדישע וועלט אין גלות פאַר" 
מאָגט נאָך הײַנט 88 פּראָצענט פונעם ייִדישן פאָלק. מיר, און דווקא מיר, ציוניסטן, 
מוזן זאָרגן פאַר די דאָזיקע 88 פּראָצענט. די דאָזיקע זאָרג װעט נישט זײַן אויפן 
חשבון פון אונדזער זאָרג פאַר דער ייִדישער מדינה. מיף טוען אַלץ פאַר דער 
מדינה און מיר דאַרפן טאָן נאָך מער. מיר מוזן אָבער שטענדיק געדענקען, אַז די 
מדינה איז צוליב דעם פאָלק און פאַר דעם פאָלק. און מע טאָר נישט פאַרזען דאָס 
ייִדישע פאָלק אין דער גאָרער וועלט, 
עס לויערן אויף אונדז גרויסע געפאַרן: געפאַרן פון אַסימילאַציע, פון שמד, 
אוֹן דענאַציאָנאַליזירנדיקע טענדענצן אין פאַרשײדענע קלענערע און גרעסערע 
ישובים. און עס איז הײַנט פֿאַראַן אַ נײַע געפאַר. דאָס איז אַפילו נישט די אַלט-. 
באַקאַנטע קלאַסישע אַסימילאַציע. אַסימילאַציע איז דאָך אין אַ געוויסן זין אַ מדרגח, 

אַסימילאַציע האָט געהאַט אירע טעאָריעס און אירע פילאָסאָפיעס. הײַנט איז 'דאָס 
אייגנטלעך גישטאָ. : 
אין אַ גאַנצער ריי ישובים אין פאַרשיידענע לענדער דערווײיטערן זיך פון 
אונדז גרויסע טיילן ייִדישע קינדער און ייִדישע יוגנט, נישט דערפאַר װײַל זיי ווילן 
אַװעקגײין פון ייַדישקייט, זיי טוען דאָס נישט אויס וועלכער עס איז איבערצייגונג, 
מחמת זיי ווילן אַריבערגײן צו אַ צווייטער נאַציאָנאַלער קולטור-ספערע: זיי גייען 
אַװעק פון אונדז צוליב אַ פּשוטן טעם -- צוליב איגנאָראַנץ און עם-האַרצות. זי 
קענען נישט קיין צורת אַלף; זיי קענען נישט אונדזער שפּראַך, נישט עברית און 
נישט ייִדיש, זיי קענען נישט אונדזער עטיק און די בעסטע ווערטן פון ייִדישן פאָלק,. 
זי גייען אַװעק פון ייִדישקייט נישט דערפאַר װײַל זיי זוכן גרעסערס פון דעם װאָס. 
מיר פאַרמאָגן, נאָר עפּעס מער פון דעם װאָס זיי ווייסן וועגן אונדז. און ווייסן וועגן 
אונדז ווייסן זיי, ליידער, זייער וייניק. אויב מיר ווילן האָבן די דאָזיקע קינדער, 
די דאָזיקע יוגנט, די דאָזיקע ייִדן בכלל, מוון מיר טראַכטן וי אַזױ. מיר זאָלן זיי: 
געבן אָט די אַלע עכטע ווערטן פון ייִדישן פאָלק, װײַל נאָר דעמאָלט ווען זיי װועלן 
ווערן שותפים צו אָט די װערטן, װעלן זיי פון אונדז נישט אַװעקגײף . : 
דאָס דאָזיקע, מײַנע פרײיַנד, איז נייטיק נישט ווינציקער אויך צוליב ישראל,. 
און אפשר טאַקע --- דער עיקר צוליב ישראל. איך פרעג. אײַך: וי אַזױ װועלן קומען: 
ייִדן פון די אַמעריקאַנער לענדער קיין ישראל? מיר וייסן. וי אַזױ עס זענען גש" 
קומען פריִער ייִדן פון אײיראָפּע, װוי עס זענען געקומען און עס קומען ייִדן פון דל 
אָריענטאַלישע לענדער. זיי קומען געטריבן דורך נויט, דורך פאַרשיידענע נגישות, 
געיאָגט און גערודפט, און ישראל האָט זיי געעפנט אירע טירן און איז געװאָרן 
זייער היים. און דאָ האָט זיך באַשטעטיקט דער גרויסער אמת וֶועגן דעם סטיכישן. 
פּראָצעס, וועגן וועלכן אונדזער געניאַלער לערער בער באָראָכאָוו האָט גערעדט, אַז 
די מאַסן וועלן קומען אין ארץיישראל געטריבן דורך די פּראָצעסן פון דער יידי- 
שער נאַציאָנאַלער און סאָציאַלער ווירקלעכקייט אינעם גלות, | 
אָבער אין דער מערבדיקער וועלט וערן ייִדן הײַנט נישט געטריבן. װאָס עס 
קען אַלץ געשען ווייסן מיר נישט. אונדזער הייסטער וװוונטש איז, הלוואי זאָלן זיי 
קיין מאָל נישט געטריבן און געיאָגט ווערן דורך אַנטיסעמיטיזם, דורך פּאָליטישע 
פאַרפאָלגונגען און דורך עקאָנאָמישע לײַדן. הײַנט זענען פאַראַן גרויסע מאַסן אין 
אַמעריקע װאָס לעבן זאַט, צופרידן און רויַק, אפשר אַ ביס צופיל צופרידן מיט זיך, 
און אַװודאי און אַוודאי --- צו רויַק! 
ווי. אַזױ וועלן די דאָזיקע מאַסן קומען אין ישראל? וועלכער כוח וועט זי 
אויפהייבן פון די ערטער? פאַר װאָס זאָלן זיי איבערלאָזן זייערע רײַכע, פעטע, באַ- 
קוועמע און װאַרעמע היימען, אויב נישט אַ העכערער אידעאַל, אַ העכערע שטרע 
בונג צו וועלן לעבן אַ נאַציאָנאַל בעסערן, אַ גאַנצן און אַ געזונטן ייִדישן לעבן? 
= ווער װעט פילן די דאָזיקע באַדערפעניש צו לעבן אַזאַ לעבן? פאַר וועמען וועט 
עס וערן אַ נויטװענדיקייט, אויב נישט פאַר מענטשן, וועלכע ווערן דערצו צו" 
געגרייט? | יי | | 

דאָס דאָזיקע איז מעגלעך נאָר דורך דער ציוניסטישער דערציונג, דורך דער 
קולטור, דורך גײַסטיקער דערהויבונג. אַדאַנק דעם װעלן די דאָזיקע ייִדן זען אין 
ישְראל דאָס אָרט װוּ זיי אַליין ועלן קענען זיך אויסלעבן ייִדיש-מענטשלעך פול און 
גאַנץ. מחמת דאָס ייִדישע פאָלק קען בלויז אין באַדינגונגען פון נאַציאָנאַלער זעלב-- 
שטענדיקייט און פרײַהייט דערגרייכן די אַבסאָלוטע נאַציאָנאַלע שאַפערישקײט, 
| = נאָר אַזױ אַרום, נאָר אויף דעם וועג, װעלן ייִדן געװוּנען ווערן פאַר ישראל, 
אַדאַנק די נאַציאָנאַל-פּאָזיטיווע פאַקטאָרן און װערטן װאָס נאָר ישראל פאַרמאָגט זי 
פאַרן ייִדישן פאָלק. און דאָס ייִדישע לאַנד װעט נישט דאַרפן װאַרטן, אַז בלויז גע- 
טריבענע ייִדן זאָלן קומען צו איר, נאָר אויך ייִדן װאָס ווערן פיזיש נישט באַדראָט 
אין די פאַרשיידענע טיילן פון דער וועלט, אַרײַנגערעכנט אויך די מערבדיקע לעג 
דער, וועלן קומען אין דער ייִדישער מדינה, 

און דערפאַר איז הײַנט איינע פון די װיכטיקסטע אויפגאַבעס פון דער ציוניס- 
טישער באַוועגונג צו זאָרגן, פּאַראַלעל מיט דער זאָרג פאַר ישראל, אויך פאַר דעם 
ייִדישן לעבן אין דער וועלט; זאָרגן פאַר זײַן גײַסטיקער און קולטורעלער דערהוי- 
בונג, סײַ אין עברית און סײַ אין ייִדיש: זאָרגן פאַר אַלץ װאָס איז ייִדיש-ווערטפול 
און אייגנאַרטיק און טיילט אונדז אויס פון דער פרעמדער װעלטו זאָרגן פאַר דער 
דערציונג פון די קינדער און פון דער יוגנט; זאָרגן פאַר ייִדישער אָרגאַניזירטקײט 
און ייִדישער אַחריות און זאָרגן פאַר אַלץ װאָס קען שטאַרקן און אויפהאַלטן דאָס 
נאַציאָנאַלע ייִדישע לעבן, 

דאָס איז הײַנט אַ וויכטיקע און הייליקע אויפגאַבע, 

און אפשר איז נאָך קיין מאָל נישט געווען אַזױ נויטווענדיק, װי הײַנט, אונ- 
דזער גיין צום פאָלק, מחמת עס איז הײַנט נישטאָ קיין צווייטער כוח אינעם ייִדישן 
לעבן, װאָס קען עס אויפהייבן, רעװאָלוציאָניזירן, געבן עס אַ נײַעם אינהאַלט און 
אַ זין, אין גײַסט פון ישראל, וי נאָר דער ציוניזם! אָבער אויב מיר װעלן דאָס 
נישט טאָן, אויב מיר װעלן דאָס ייִדישע לעבן אויף די ערטער פאַרנאַכלעסיקן, 
איז עס באַדראָעט צו ווערן מער אײַנגעשרומפּן און פאַרװעלקט, אָדער עס װעלן 
אויפקומען אַנדערע כוחות, צום שאָדן פון ייַדישן פאָלק און פון דער מדינה, 

אונדזער אויפגאַבע איז ברענגען דאָס יִדישע פאָלק אין דעם יִַדישן לאֲנד. 
דאָס איז דער הײליקסטער געבאָט און די אומדיסקוטירלעכע פּראָגראָם פונעם 
ציוניזם. װוער עס פאַרשטייט דאָס, דער פאַרשפּאָרט צו זוכן פאַרן ציוניזם נײַע 
פּראָגראַמען און נײַע אינהאַלטן, 

די פאַרגאַנגענע אַכט יאָר, זינט עס איז אַנטשטאַנען די מדינה, האָבן באַװיזן, 
אַז די שליחות פון דער ציוניסטישער באַװועגונג צו דערפילן אָט די דאָזיקע אויפגאַבע 
איז מיט גאָר נישט פאַרמינערט געװאָרן. דער בעסטער באַװײַז איז דער קנאַפּער 
מיליאָן ייִדן װאָס איז פאַר דער צײַט געקומען אין לאַנד. איך גלויב, אַז עס איז דאָ 
אַ גרונט צו האָפן, אַז אויך אין די װײַטערדיקע יאָרן װועט דער ציוניזם זײַן אויפ" 
גאַבע דערפילן. איך גלויב, אַז ייִדן װעלן קומען אין ישראל! אויך פון מערב און 
אויך פון מזרח װעט קומען אַן עליה און עס װעלן קומען חלוצים, 

אָבער כדי עס זאָלן קומען חלוצים און בכלל ייִדן קיין ישראל, מוז מען זאָרגן: 
אַז קודם-כל זאָל נישט זײַן קיין מדבר אין ייַדישן לעבן. פון אַ מדבר אין לעבן פון 
פאָלק וועלן מיר נישט האָבן װאָס צו באַקומען. וועט זײַן אַ מדבר אין דער ייִדישער 
וועלט, װועלן מיר פון דאָרט קיין ייִדן נישט קענען אַרױסנעמען: וועט זײַן אַ יידיש- 
אַקטיוו לעבן, אַ שאַפּעריש לעבן, דורכגעדרונגען מיט ציוניסטישן אינהאַלט, וועלן 
מיר קענען האָפן, אַז ייִדן װעלן קומען און חלוצים ועלן קומען, 

מע מוז אין זינען האָבן, אַז פּונקט וי מע מוז װואַכן און זאָרגן פאַרן פראָנט, 
אַזױ מוז מען אויך געדענקען אינעם הינטערלאַנד, מחמת דאָס הינטערלאַנד איז 
אויך צוליב דעם פראָנט, און איז אומצעטײלבאַר אינעם קאַמף פאַר אונדזער נאַ- 
ציאָנאַלן קיום, 

צוליב די אינטערעסן פון דער עליה איז נייטיק צו געדענקען נאָך אַ וויכטיקן 
אַספּעקט; 

מער װוי עס וירקט יעדער מין אַגיטאַציע פאַרן ציוניזם, ווירקט די מדינה 
אַליין, איז זי דאָך אייגנטלעך די אַבסאָלוטע מאַטעריאַליזירטע פאַרקערפּערונג 
פון דער ציוניסטישער אידייע און טאַט צוזאַמען. איז דעריבער נאַטירלעך, אַז דער 
בײַשפּיל פון דער מדינהח איז דעצידרנדיקער וי די בעסטע ציוניסטישע פּראָפּאַ- 
גאַנדע עולה צו זײַן קיין ישראל,. די מדינה קען צוציִען צו זיך יונגע אידעאַליסטישע 
מענטשן, און פּונקט אַזױ קען זי אָפּהאַלטן צו קומען אין אירע גרענעצן. עס ווענדט 
זיך אין דעם כאַראַקטער פון דער מדינה; עס ווענדט זיך אין די באַדינגונגען פון 
דעם לעבן; אין דער מאָס פון סאָציאַלער גערעכטיקיט:; אין עכטן אידעאַליזם און 
געטרײַשאַפט, נישט בלויז פון איין טייל, נאָר פון אַלעמען גלײַך, 

און לאָמיר אײַך זאָגן, חשובע חברים דעלעגאַטן איך בין געווען דאָ אין אַ 
קיבוץ האַרט בײַ דער גרענעץ, װוּ מע לעבט אין כסדרדיקער געפאַר פון איבער" 
פאַלן און פּראָװאָקאַציעס, און דאָרט האָט מען נישט לאַנג צוריק באַהאַנדלט די פראַ- 
גע, אַז מע זאָל פאַרקלענערן די פּאָרציעס עסן. הײַנט צו טאָג, ווען עס קומט אַהער צו 
די יוגנט פון דער ייִדישער וועלט, מוז זי זען איז ישראל די פאַרקערפּערונג פון העכסטן 
און שענסטן אידעאַליזם. אָבער אויב אין קיבוץ לעבט מען אַזאַ באַשײידענעם און 
שווערן לעבן, אין דער צײַט ווען אין שטאָט לעבן מענטשן אַ רײַכן, זאַטן און לוק- 
סוסדיקן לעבן: קען דאָס נישט באַגײַסטערן חלוצים און יוגנט, און עס טעמפּט אָפּ 
אונדזער אַרבעט און שטערט אונדזער טעטיקייט. אין ישראל מוז געשאַפן ווערן אַזאַ 
מאָס פון גלײַכער גרייטקייט און אַחרית; פון גלײַכער זאָרג און פליכט פאַר דער 
מדינה, דאָס וועט זײַן דער מוסטער, דער לעבעדיקער בײַשפּיל פאַר אונדזער נאַ- 
ציאָנאַלער יוגנט אין די לענדער פון דער ייִדישער צעשפּרײטקײט, 

און איך בין זיכער, מײַנע פרײיַנד, אַז אויב מיר װעלן דערחויבן די נאַציאָנאַלץ 
ווערטן פונעם פאָלק ביי זיך אין דער מדינה, װעט די יוגנט און דאָס פאָלק קומען 
אין לאַנד. דאָס ווענדט זיך אין גאָר אַ גרויסער מאָס -- אין אונדז. אויב מיר, 
ציוניסטן, װעלן קומען צום פאָלק, וועט דאָס פאלק קומען אין לאַנדו! 


אַן אַנואָג אויף נאַנײַוננ 


טעזיסן װעגן מערך אין די תפוצות 


ער שורש פון דער אידייע וועגן מערך אין די תפוצות װאָרצלט אין דעם מערך פון 

די אַרבעטער"פּאַרטײען אין ישראל. עס איז אַפילו זייער מעגלעך, אַז אויב אין 
:דער מדינה װאָלט דער מערך נישט געפונען קיין קאָנקרעטן און ממשותדיקן אויס- 
דרוק, װאָלט ער אויך אין דער ייִדישער וועלט קיין אַחיזה נישט געהאַט. דאָך װאָלט 
געווען אַ גרויסער טעות צו דענקען, אַז דער מערך אין די תפוצות איז, אָדער קען 
:זײַן, אַ גענויע קאָפּיע פונעם מערך אין ישראל, די געמיינזאַמקײט פון אידייען ווערט 
נישט אָפּגעפרעגט דורך דער אַנדערשקײט פון די מאָטיוון װאָס פירן צו זייער אויפ- 
יקום אין יעדן פּלאַץ באַזונדער. אין ישראל האָט די אידייע פון מערך געהאַט אירע 
מאָטיווירונגען, וועלכע זענען געטרײַ דער דאָרטיקער ווירקלעכקייט. פּונקט אַזױ 
האָט אויך די אידייע פון מערך אין די תפוצות אירע אייגענע מאָטיוון און באַגרינ- 
דונגען, וועלכע װאָרצלען אי די נויטן און פּראָבלעמען פון ייִדישן לעבן איבער 
דער וועלט. 

די גרונט-אידייע פון מערך פון די ציוניסטיש-סאָציאַליסטישע פּאַרטײען אין 
די תפוצות װאַקסט אַרױס פון צוויי יסודותדיקע פאַקטאָרן; 

פון איין זײַט -- דער אומרו און זאָרג פּאַרן קיום פון אונדזער פּאָלק אין דער 
וועלט, און פון דער צווייטער זײַט -- דער טיפער באַװוּסטזײַן, אַז עס דאַרף צוגע- 
אײַלט ווערן דער פּראָצעס פון דער נאַציאָנאַלער אויפריכטונג פון ייִדישן פּאָלק אין 
דער ייִדישער מדינה. . | | 

דער מערך אין מדינת ישראל איז נישט אויפגעקומען װוי אַ רעזולטאַט גראָד 
פון די גרויסע פּאָזיטיווע דערגרייכונגען מיט וועלכע דאָס לאַנד און דאָס גאַנצע 
פאָלק קען מיט רעכט זיך איבערנעמען, נײַערט דווקא וי אַ פּועל-יוצא פון די נץ- 
נעגאַטיווע דערשיינונגען, וועלכע האָבן זיך אין דער לעצטער צײַט אָנגעזאַמלט אויפן 
ישראלדיקן באָדן. די געזעלשאַפטלעכע נויט האָט געצװונגען צו טראַכטן וועגן אַ 
רעוויזיע אין דער געזעלשאַפטלעכער סטרוקטור פון דער מדינה און אין דער ער- 
שטער רייע -- פון אָרגאַניזירטער אַרבעטערשאַפט. עס איז קלאָר געװאָרן, אַז אויב 
די אַרבעטערשאַפט װעט װײַטער גיין אויפן וועג פון דער פיזישער און גײַסטיקער 
צעשפּליטערונג, װועט זי אין די נײַע באַדינגונגען נישט זײַן באַרופן אָנצופילן דאָס 
לעבן אין דער מדינה מיט די דערהויבענע אידעאַלן און ווערטן פון חלוצישן ציו- 
ניזם, װי זי האָט עס געטאָן אינעם סאַמע בראשית-פּעריאָד פון דער נאַציאָנאַלער 
זעלבשטענדיקייט, 


אידייען, מענטשן און װערטן 299 


די זעלבע נויט -- אין אַ סך הינזיכטן -- אַ פיל גרעסערע און געפערלעכערע 
-- שטעלט אין סכנה די ייִדישע עקסיסטענץ אין אַלע, אָן אויסנאַם, טיילן פון דער 
צעשפּרײטקײט. אָט די נויט אין דער גאָרער ייִדישער וװושלט איז די אייגנטלעכע 
טרײַבקראַפט פון דער אידייע פון מערך אין די תפוצות, 


ױ י ייִדישע וועלט איז הײַנט װײַט נישט ענלעך צו איר אייגענעם נעכטן, הגם דער 

,נעכטן" איז גאָר נישט אַזאַ װײַטער. אונדזער טראַגעדיע באַשטײט טאַקע דע" 
רין, װאָס די ייִדישע װעלט דערװײַטערט זיך מיט אַ גװאַלדיקער האַסטיקײט פון 
איר אייגענעם שורש און פון די מערסטע וערטן, וועלכע האָבן במשך דורות און 
דורות אויפגעהאַלטן דאָס ייִדישע לעבן אין די תפוצות. און נאָך ערגער איז, װאָס 
אויך פון די נײַע װערטן וועלכע קומען אויף אין ישראל, האָט די ייִדישע וועלט 
דערװײַל נאָך נישט אָנגעהויבן רעכט צו געניסן, 

געוויס װוירקט די מדינה וי אַ פאַקטאָר, װאָס שטאַרקט דעם ייַדישן נאַציאָ- 
נאַלן שטאָלץ און באַװוּסטזײַן. פאַראַן אַפּילו אַ רייע קאָנקרעטע בײַטראָגן מצד דער 
מדינה אין דעם גיגאַנטישן אָנשטרענג צו דערהאַלטן דאָס ייִדישע לעבן אין די 
תפוצות. אָבער די השפּעה פון ישראל איז אָפּהענגיק -- קודם-כל -- פון דער מאָס - 
פון אַקטיזון ייִדישן לעבן אויף די ערטער, און אויך פון דער באַציונג, אופנים און 
מעטאָדן, מיט וועלכע ישראל קומט צו דער ייִדישער וועלט. דאָרט װוּ ייִדן זעגען 
פּאַסיוו און גלײַכגילטיק צום אייגענעם ייִדישן לעבן, דאָרט איז אויך די ווירקונג 
פון ישראל אַ ביז גאָר מינימאַלע, 

ליידער פאַלט לעצטנס אין דער גאַנצער וװעלט די טעמפּעראַטור פון ייִדיש- 
נאַציאָנאַלער אַקטיוויטעט און ס'ווערט שטאַרק פאַרמינערט די אינטענסיווקייט פון 
ייִדישן גײַסטיק-שאַפערישן און קולטורעלן לעבן. אין בעסטן פאַל ראַנגלט מען זיך 
אין געוויסע ערטער צו דערהאַלטן דאָס פאַראַנענע, דאָס געשאַפענע פון פריער. 
נישטאָ אָבער, חוץ קליינע אויסנאַמען, דער פאַרמעסט צו שאַפן נײַע ווערטן. פון 
בויערס, וי מיר זענען געווען ערשט נישט לאַנג, בלויז מיט עטלעכע צענדליק יאָר 
צוריק, זענען מיר פאַרװאַנדלט געװאָרן אין פײַערלעשערס, װאָס האַלטן כסדר אין 
לעשן שריפות, כדי נישט צו דערלאָזן אַז עס זאָלן פאַרברענט װערן די לעצטע 
רעשטלעך פון ייַדישן גײַסטיקן אָנהאַלט. די ראָל פון פײַערלעשערס איז זייער אַ 
נאָבעלע. פאַראַן דערין אַ סך מענטשלעכקייט, אַלטרױיזם און אַנדערע מעלות. אָבער 
פײַערלעשערס בויען נישט! 

אין דעם טאַקע באַשטײט הײַנט אונדזער טראַגעדיע. 

די הײַנטיקע ייִדישע וועלט איז געגליכן צו א שיף װאָס איז אַװעק פון איין 
ברעג און איז צום צווייטן נישט דערגאַנגען. דערװײַל שווימט די שיף אַ פאַראייג- 
זאַמטע, אויפן צעכװאַליעטן ים, פול מיט געפאַרן פון כלערליי מינים, 

וי לאַנג װעט זי זיך אַזױ האַלטן, די שיף? וויפל פון אירע פּאַסאַזשירן װועלן 
אויסהאַלטן? 

און דער עיקר; 

וי ברענגט מען די שיף צום ברעג? און מיט װאָס װעט זי קומען, די שיף, 
אויב זי װעט אַזױ לאַנג בלאָנדזשען, אַ פאַריתומטע פון איר אייגענעם נעכּטן? 

מיט פּשוטע ווערטער מיינט עס; | 

וי באַהעפט מען דאָס ייַדישע לעבן אין דער וועלט מיט ישראל? וי פילט מען 
עס אָן מיט אינהאַלט, מיט גײַסטיקע װערטן, מיט נאַציאָנאַלן גלויבן און פּאַטאָס, 
אַז ייִדן זאָלן האָבן כוח צו טראָגן מיט ווערדע די ייִדישקייט זייערע? 

פאַראַן א סך ענטפערס: 

חינוך, קולטור, זאָרג פאַר דער יוגנט, קהילה-טעטיקייט, ציוניסטישע אויפ- 
קלערונג און נאָך אנדערע גוטע זאַכן. דאָס אַלץ איז קלאָר, װי מאַכט מען אָבער, אַז 
ייִדן זאָלן זיך דורכדרינגען מיטן באַװוּסטזײַן וועגן דער נויטווענדיקייט פון דעם 
אַלעמען? וי שטורעמט מען אויף די ייִדישע וועלט און --- אין דער ערשטער רייע 
די יוגנט אונדזערע, אַז עס זאָל קומען צו אַן איבערבראָך אין איר גלײַכגילטי- 
קייט צום ייַדישן לעבן? 


ױ י ייִדישע יוגנט איז בדרך כלל נישט גלײַכגילטיק צו די געזעלשאַפּטלעכע גע" 

שעענישן אין דער וועלט, להיפּוך, זי איז דורכגעדרונגען מיט הומאַניטאַרע גע- 
פילן, מיט אַ הויכן גראַד פון אומרו און גרייטקייט. צו קעמפן פאַר פּראַגרעסיווע 
אידעאַלן. בײַשפּילן אַזעלכע זעען מיר אויף טריט און שריט אין אַלע לענדער װו 
ייִדן לעבן, דאָס איז אַ ווונדערלעכע יוגנט מיט גרויסע מעלות. אַ יוגנט מיט וועל- 
כער מיר מעגן זײַן שטאָלץ, מחמת איר עמפינדלעכקייט פאַר יושר; איר אומרו און 
רעװאָלטירנדיקער גײַסט, זענען אינעם יסוד זייער געטרײַ דעם מהות פון עכטער 
ייִדישקייט. אָבער דאָס אייגענע ייִדישע לעבן איז איר פרעמד. דער מערהייט פון 
אונדזער יוגנט איז פרעמד די קולטור און די עטישע וערטן פון אונדזער פאָלק; 
זיי איז פרעמד דער בײַשפּיללאָזער רעװאָלוציאָנערער געראַנגל פון ייִדישן פאָלק 
פאַר זײַן נאַציאָנאַלער און סאָציאַלער אויפריכטונג אין ישראל; זיי איז אויך פרעמד, 
און אָפּט מאָל אַפילו אויך דערווידער, די סאַציאַלע און געזעלשאַפּטלעכע סביבה 
פון זייערע אייגענע עלטערן. אין רעזולטאָט דערפון -- דערװײַטערן זיי זיך כסדר 
אַלץ מער און מער פון ייַדישן לעבן. 

דאָס פּראָבלעם איז, װי צו געווינען די יוגנט און װי צו פאַרשטאַרקן די דער- 
ציערישע השפּעה אויף די נײַע דורות, אַז זיי זאָלן ווערן דורכגעדרונגען מיט די 
עכטע ווערטן פון אונדזער פאָלק און מיט די אידעאַלן פון אונדזער נאַציאָנאַלן און 
סאַציאַלן רענעסאַנס. אונדזער זאָרג איז, װי צו ברענגען די יוגנט צו די אייגענע 
רעװאָלוציאָנערע אידעאַלן און מעשים, אַז זי זאָל נישט דאַרפן אױיסװאַרעמען איר 
אומרו און רעװאָלוציאָנערן פּאַטאָס בײַ פרעמדע פײַערן. 


8 יר ראַנגלען זיך אויף פאַרשיידענע פראָנטן. אמת איז, אַז הײַנט צו טאָג אין 
דער אינערלעכער פראָנט דער סאַמע שווערסטער און במילא -- דער סאַמע 
געפערלעכסטער. דאָס צענטראַלע פּראָבלעם פון ייִדישן פאָלק אין דער גאַנצער וועלט 

איז הײַנט די אַסימילאַציע און די גײַסטיקע ליקװידאַציע פון אינעװייניק. אין דעם 
פּרט איז נישטאָ קיין אונטערשייד פון מזרח און מערב. אין אַלע טיילן פון דער וועלט, 
וי פאַרשיידנאַרטיק זיי זאָלן נישט זײַן, לײַדן מיר פון דער זעלבער קראַנקייט. נישט 
אומעטום איז דער טעמפּאָ דער זעלבער און נישט אומעטום ווערן מיר געטריבן צו 
דער אַסימילאַציע אויפן זעלבן אופן. פאַראַן אַ מין פרײַוויליקע אַסימילאַציע, װאָס 
קומט וי אַ פּועל-יוצא פון פאַרשיידענע עקאָנאָמישע, סאָציאַלע און קולטורעלע 
פאַקטאָרן, און פאַראַן אַ געצװונגענע אַסימילאַציע, אַזאַ וי אין ראַטנפאַרבאַנד, ווו 
ייִדן האָבן קיין ברירה נישט, מחמת עס זענען בײַ זיי צוגענומען געװאָרן אַלע עלע- 
מענטן װאָס קענען אויפהאַלטן דאָס ייִדישע לעבן. עס איז אויך אמת, אַז די אַסימי- 
לאַציע איז נישט קיין נײַעס אין דער ייִדישער געשיכטע, אָבער אַװי גלאָבאַל װי 
הײַנט, מיט אַזא פאַרנעם און גלײַכצײַטיק -- אין אַלע טיילן פון דער וועלט, איז זי 
קיין מאָל נישט געווען. 

אָבער וי געפערלעך עס זאָל נישט זײַן דער אינערלעכער פראָנט, טאָר מען 
נישט פאַרמאַכן די אויגן אויך פאַר די אויסערלעכע געפאַרן װאָס לויערן אויפן 
ייַדישן לעבן, 

דער אַנטיסעמיטיזם איז נאָך בכלל נישט אַראָפּ פון סדר-היום. און אַפילן ווען 
אין געוויסע מאָמענטן איז דער אַנטיסעמיטיזם נישט אַזױ אַגרעסיו, איז סיל װוי אַן 
אומפאַרגלײַכלעכע זינד צו פאַרמאַכן די אויגן פאַר דער דאָזיקער געפאַר. מיר האָבן 
צו טײַער באַצאָלט אַז מיר זאָלן פאַרגעסן װאָס אַנטיסעמיטיזם מיינט,. און אוב 
עמעצער וויל פאַרגעסן, קומען די אַנטיסעמיטן און נאַציס פון אַלערלײ מינים און 
דערמאַנען, אַז זיי זענען דאָ. זיי װאַרטן בלויז אויף אַ פּאַסיקער געלעגנהייט, 


אָבער דער אַנטיסעמיטיזם איז נישט דער איינציקער שאָטן װאָס גייט אונדו 
נאָך. פאַראַן אויך אַ סך אַנדערע שאָטנס. פאַראַן,. למשל, פּראָצעסן און דערשײַנוג- 
גען פון סאָציאַלן און פּאָליטישן כאַראַקטער, װאָס האָבן נישט קיין ספּציפישע אַנטי 
ייִדישע כוונות, אָבער דאָך טרעפן זיי גאָר שאַרף, ממש דערדריקנדיק, אַ סך ייַדי- 
שע ישובים. | 

אין אַ סך לענדער װוּ ייִדן לעבן האָבן זיך אין די לעצטע יאָרן געביטן די 
סאָציאַלע און עקאָנאָמישע באַדינגונגען, אָבער די ייִדישע סאָציאַלע סטרוקטור איז 
געבליבן אַן אומנאָרמאַלע --- וי פריער. סײַ אין די קאַפּיטאַליסטישע לענדער און 
סײַ אין די סאָציאַליסטישע זענען די ייִדן --- אין זייער גרויסער מערהייט --- באַ- 
שעפטיקט בײיַ פאַרמיטלעריי, אין דער פּראָפעסיאָנעלער אינטעליגענץ און אין די 
באַדינונג-פונקציעס פון דער װירטשאַפט, וועלכע זענען די ערשטע צו פילן יעדע 
סאָציאַלע צעטרייסלונג, 

אין פיל לענדער וערט לעצטנס די סאָציאַלע שפּאַנונג שאַרפער מיט יעדן 
טאָג. װאָס דאָס קען באַדײַטן פאַר ייִדן, האָבן מיר געזען ערשט נישט לאַנג אין 
פאַרשיידענע לענדער און אונטער פאַרשיידענע רעזשימען. ייִדן זענען אין אַלע פאַלן 
געווען די ערשטע און --- פּראָפּאָרציאָנעל -- די מערסטע קרבנות פון די סאָציאַלע 

און פּאָליטישע ענדערונגען. אָט די דאָזיקע פּראָצעסן האָבן זיך נאָך נישט פאַרענ- 
דיקט. להיפּוך, אין אַ סך לענדער, װוּ ייַדן לעבן, זענען זיי איצט אין זייער סאַמע 
פונאַנדערבלי. באַזונדערס שאַרף װערן לעצטנס די דאָזיקע פּראָצעסן אין דרום- 
אַמעריקע, מוז מען דאָס אַלץ זען מיט דער גאַנצער קלאָרקײט, כדי צו פאַרשטיין 
וועלכע עס זענען די פּערספּעקטיוון פאַרן ייִדישן לעבן אין פאַרשיידענע טיילן פון 
דער וועלט, 


ער ציוניזם מאַכט דורך אַ טיפן קריזיס. עס זעט אַפילו אויס פּאַראַדאָקסאַל, אָבער 

עס איז אַ פאַקט: גראָד די באַוועגונג װאָס האָט געהאַט דעם גרעסטן דער" 
פאָלג װאָס די ייִדישע געשיכטע וייס צו פאַרצייכענען;: די באַװעגונג װאָס איז די 
אויטענטישע פאַרװווירקלעכערין פון דעם העכסטן גאולה-אידעאַל; די באַװעגונג װאָס 
האָט געבראַכט צום אויפקום פון מדינת ישראל, שטייט איצט אַן אויסגעליידיקטע, 
אַ מידע, וי איינער װאָס איז אַרױף אויפן העכסטן שפּיץ פון אַ באַרג און... מער 
גייט עס נישט, 


עס איז קיין ספק נישט, אַז כליזמן די אַבסאָלוטע מערהייט פון פאָלק לעבט 
אויסער די גרענעצן פון דער ייִדישער מדינה, האָט דער ציוניזם זײַן שליחות נישט 
פאַרענדיקט. ציוניזם איז הײַנט נייטיק נישט וייניקער װי פריִער. ער איז נייטיק 
אין ישראל און נייטיק אין גלות. נישטאָ הײַנט קיין אַנדערע אידעאָלאָגיע, קיין אַנדע- 
רע נאַציאָנאַלע פילאָסאָפיע און קיין אַנדערע באַועגונג װאָס קען אָריענטירן דאָס 
ייִדישע לעבן און קען אויפהאַלטן די אײינהײַטלעכקײט און גאַנצקײט פון ייִדישן 
פאָלק. מע גיט זיך נישט אָפּ קיין חשבון, אַז אָן ציוניזם װעט נישט בלויז ישראל 
נישט געבויט װוערן, נאָר אויך דאָס לעבן אויף די ערטער װעט נישט אויפגעהאַלטן 
ווערן. אַלע אָרגאַניזאַציעס װאָס קומען אויף אין דער לעצטער צײַט, װוי גרויס זיי זאָלן 
נישט זײַן און װי וויכטיק עס זאָל נישט זײַן זייער טעטיקייט, װעלן דעם ציוניזם 
נישט פאַרבײַטן. אַ פאָלק קען נישט לעבן אָן אַן אידעאַל, אָן אַ גלויבן. און קיין 
אַנדערן אידעאַל װאָס זאָל זײַן געטרײַ צו דער תקופה אין וועלכער מיר לעבן, פאַר- 
מאָגן מיר נישט, 


אָפט מאָל מאַכט מען אַ טעות. מע פאַרבײַט צװישן פרײַנד פון ישראל און 
ציוניסטן. אַוודאי איז גוט װאָס ישראל האָט אַ סך פאַרערערס צווישן ייִדן און ניט- 
ייִדן. אָבער זײַן אַ פרײַנד, אַ חסיד פון ישראל, מיינט נאָך נישט אַז מע איז אַ 
ציוניסט. זײַן אַ פרײַנד פאַרפליכטעט נישט צו באַשטימטע מצוות. ציוניזם, אָבער, 
מוז פאַרפליכטן צו אַ סך מצוות, סײַ לגבי ישראל און סײַ לגבי דעם לעבן פון ייִדן 
אויף די ערטער. 


מעגלעך אַז טאַקע דערין באַשטײט דער קריזיס פון ציוניזם. װאָרעם די באַ- 
וועגונג װוי אַזאַ און ציוניסטן, װי יחידים, נעמען נישט אויף זיך קיין ציוניסטישע 
מצוות. און אַ באַװעגונג, וי אַ יחיד, װאָס איז נישט גאַנץ מיט זיך קען אויך אויף 
אַנדערע נישט ווירקן פּאָזיטיוו. דער ענין איז מער אַ מאָראַלישער וי אַן אידעאָלאָ- 

גישער. דעם קריזיס דאַרף מען דעריבער זוכן אין די מענטשן און נישט אין דער 
אידעאָלאָגיע, 

דער טעות פון דער ציוניסטישער באַוועגונג באַשטײיט אין דעם ווילן צו שווי- 
מען, פאַר יעדן פּרײַז, אינעם ברייטן ים. דאָס האָט געפירט צו כסדרדיקע פּשרות 
אויפן חשבון פון די עיקרדיקסטע ציוניסטישע פּרינציפּן, אַזױ װײַט, אַז מע קען 
שוין הײַנט זײַן אַ ציוניסט, אַפילו אָן אַ ברעקל סימן פון ציוניזם... 

עס איז געוויס נגייטיק אַ ברייטע באַוועגונג פון פרײַנד פון ישראל, װאָס זאָל 
אַרומנעמען װאָס מערער און מערער ייַדן. אַזאַ באַװעגונג קען אפשר אַנטשטײן פון 
די מגביות און פון די קהילות און פון פאַרשײידענע אַנדערע אָרגאַניזאַציעס, װאָס 
האָבן אַ פּאָזיטיווע באַציִונג צו דער ייִדישער מדינה. איר אויפגאַבע דאַרף זײַן צו 
העלפן ישראל פּאָליטיש, מאַטעריעל און מאָראַליש,. דאָס איז זייער וויכטיק. און 
קלאָר איז, אַז אין אַזאַ באַוועגונג מוזן, נאַטירלעך, זײַן אָנגעשלאָסן אַלע ציוניסטן, 
אָבער אַ ציוניסטישע באַװעגונג, מיט קלאָרע ציוניסטישע צילן און ציוניסטשע 
מצוות, מוז זײַן באַזונדער. 

געוויס וועט אַזאַ אױיסגעשפּראָכענע ציוניסטישע באַװועגונג זײַן קלענער אין צאָל, 
פון אַ מערהייט וועט זי פאַרװאַנדלט ווערן אין אַ מינדערחייט. אָבער אַן אידעאָלאָ- 
גישע מינדערהייט, אַ צילבאַװוּסטע, װאָס איז גאַנץ מיט זיך אַלין, קען האָבן אַן 
אומפאַרגלײַכלעך גרעסערע און אַוודאי מער קאָנסטרוקטיווע השפּעה אויפן לעבן פון 
דער מדינה און פון פאָלק בכלל, װי די הײַנטיקע ציוניסטישע באַוועגונג, 


ָאי שײַן פון די פילפאַכיקע געפאַרן װאָס לויערן אויפן לעבן פון אונדזער פאָלק, 
5 איז קלאָר, אַז גיין װײַטער מיטן אַלטן אױיסגעטראָטענעם וועג איז אַ זינד, 

מיר לעבן אין נײַע צײַטן און אין פולשטענדיק נײַע באַדינגונגען. דאָס פאַרפליכ- 
טעט אונדז צו ענדערן אַ סך באַגריפן און אַװודאי און אַװודאי מוזן געענדערט וערן 
די מעטאָדן פון דער געזעלשאַפטלעכער אַרבעט, וועלכע זענען אפשר געווען גוט 
אַמאָל, אָבער װאָס קענען מער נישט דערפילן זייער צילן אין די נײַע באַדינגונגען 
אין וועלכע מיר לעבן. מיט איין װאָרט: מע מוז געפינען דעם געהעריקן גײַסטיקן 
און מאָראַלישן קוראַזש צו מאַכן אַ גרינטלעכע רעוויזיע אין אונדזער געזעלשאַפט- 
לעכער באַלעבאַטישקײט. 

פון אָט דער רעוויזיע, אַ געטרײַע צו דער ווירקלעכקייט אין וועלכער ס'לעבט 
די מערהייט פון ייִדישן פאָלק, קומען מיר צו דער אידייע פון מערך אין די תפו- 
צות, 

װאָס דאַרף זײַן דער מערך? 

ער דאַרף זײַן אַ קאָנצענטראַציע פון גײַסט און פון כוחות: אַ קאָנצענטראַציע 
פון די בעסטע מענטשן און װוערטן --- מאַטעריאַליזירט אין אַ גרויסער באַועגונג, 
װאָס זאָל אַרײַנדרינגען אין אַלע קרײַזן און שיכטן פון פאָלק. דער מערך אין די 
תפוצות איז באַרופן עס צו װערן, מחמת ער האָט דערצו די נייטיקע אידעאָלאָגישע 

און מאָראַלישע פאַקטאָרן. צוזאַמען מיטן אומרו און דער זאָרג פאַרן ייִדישן לעבן 
אויף די ערטער, טראָגט ער מיט זיך די אידייע פון אַרבעטנדיקן און בויענדיקן 
ישראל, פון איין זײַט --- לעבט אין אים די גלאָררײַכע דערפאַרונג פון קאַמף און 
געראַנגל פאַרן ייִדישן זײַן, און פון דער צווייטער זײַט --- דער פּאַטאָס פון נאַציאָ- 
נאַלן רענענסאַנס, אַ געפּאָרטער מיט די שענסטע סאָציאַלע אידייען, אױסגעפּרוּוטע 
אינעם שווערן נסיון פון דער חלוצישער פאַרווירקלעכונג. אין אָט דער געשטאַלט 
קען דער מערך וערן אַ נײַער דינאַמיש-באַלעבנדיקער פאַקטאָר אין אונדזער גע- 
זעלשאַפטלעכן לעבן,. ער קען ווערן די בריק װאָס זאָל נענטער פאַרבינדן -- פון 
איין זײַט -- דורות מיט דורות, און פון דער צווייטער זײַט -- די תפוצות מיט 
ישראל. און אויף וויפל דאָס װעט געלינגען, װעט עס זײַן מזל-ברכהדיק סײיַ פאַרן 
ייִדישן לעבן איבער דער ועלט און סײַ פאַר מדינת ישראל, 


וו אַזױ זאָל געשאַפן וערן דער מערך אין די תפוצות? פון וועמען זאָל ער 

באַשטײן? וי אַזױ זאָל ער זיך אויסווירקן? 

אין ישראל איז דער ענטפער געווען אַ פּשוטער: די פּאַרטײען וועלכע האָבן 
אויפגענומען די אידייע און פּראָגראַם פון מערך זענען געװאָרן דער אַדרעס און 
דער יסוד פון זײַן פאַרװירקלעכונג. דער וועג איז געווען אַ נאַטירלעכער, מחמת 
אין ישראל שפּילן די פּאַרטײען אַ דעצידירנדיקע ראָל אין געזעלשאַפטלעכן לעבן. 
זי זענען די ראַם פאַר אַלע פּאָליטישע און געזעלשאַפטלעכע טעטיקייטן און במילא 
-- דער אַדרעס פאַר אַלע וויכטיקע איניציאַטיוועס. אַז ס'איז אויפגעקומען דער 
מערך, איז דעריבער געווען קלאָר, אַז זײַן אָנשפּאַר זענען די פּאַרטײען. עס האָט 
געקענט זײַן אַ רייד וועגן צוויי פּאַרטײען, אָדער דרײַ. אָבער סיי וי זענען עס די 
פּאַרטײען װאָס פילן אויס כמעט אין גאַנצן, אויב נישט אויסשליסלעך, די ראַם 
פון מערך. 

אַנדערש איז אָבער אין די תפוצות, אויך דאָ זענען פאַראַן פּאַרטײען, אָבער די 
פּאַרטײען זענען הײַנט אַנדערש וי געווען. די ישובים לעבן הײַנט מיט אַנדערע 
פּראָבלעמען וי אַמאָל, במילא זענען אויך די ראָלן און אויפגאַבעס פון די פּאַרטײען 
אַנדערע. עס איז אַ טעות אויב מע ויל אָפּפרעגן די עקסיסטענץ-באַרעכטיקונג 
פון די פּאַרטײען אין גלות, מיטן אויסרייד אַז עס עקסיסטירן נישט קיין סאָציאַלע 
דיפערענצירונגען צװוישן ייִדן. ווען אַפילו דאָס לעצטע װאָלט געווען אין גאַנצן 
ריכטיק, איז עס אויך נישט קיין באַװײַז אַז עס קענען נישט זײַן קיין אידעאָלאָגישע 
אונטערשיידן, מיר ווייסן פון דער דערפאַרונג, אַז אידעאָלאָגישע דיפערענצירונגען 
עקסיסטירן אויך אין זעלבן קלאַס װוּ קיין סאָציאַלע דיפערענצן זענען נישטאָ. אַזעל- 
כעס עקסיסטירט בײַ די אומות העולם און אַזעלכעס עקסיסטירט אויך אין ישראל, 

חוץ אַלע טעאָרעטישע באַגרינדונגען, איז דאָ אַ פּשוטער באַװײַז, אַז דאָרט וו - 
פּאַרטײען עקסיסטירן, איז די לאַגע באַדײַטנדיק בעסער וי אין די ערטער װוּ קיין 
פּאַרטײען זענען נישט פאַראַן, אָבער בײַ דעם אַלעמען דאַרף זײַן קלאָר, אַז מע קען 

נישט פאַרגלײַכן די ראָל און השפּעה פון די פּאַרטײען אין די הײַנטיקע תפוצות 
מיט זייער ראָל און השפּעה אין ישראל, 

דער פאַקט איז, אַז די השפּעה פון די פּאַרטײען װוערט כמעט אומעטום פאַר- 
קלענערט. געוויס איז עס אַ פּועל-יוצא פון פאַרשיידענע פאַקטאָרן. אָבער אין אַ 
גרויסער מאָס איז עס אויך אַ רעזולטאַט פון דער אַסימילאַציע. אַלע אונדזערע 
פּאַרטײען, פון רעכטס און פון לינקס, אַפילו די ציוניסטישע פּאַרטײען, זענען גע" 
בוירן געװאָרן אויפן באָדן פון מזרח-אײיראָפּעישן ייִדנטום. אַלע טראָגן זיי דעם 
דאָרטיקן נוסח און וי אַזעלכע זענען זיי איבערגעפלאַנצט געװאָרן אין די גײַע 
ווזינערטער. די פּאַרטײען האָבן געקענט לעבן און זיך אַנטװיקלען אין דער אָטמאָס- 
פערע פון דעם מזרח-אײראָפּעיש געזעלשאַפטלעכן שטייגער. אין דער מאָס, אָבער, 
װאָס די אַסימילאַציע צעפרעסט די מזרח-אײראָפּעיַשע קולטור צוזאַמען מיטן דאָר- 
טיקן לעבנס-שטייגער, װאָס האָט לאַנגע יאָרן געהאַט אַ גרויסע השפּעה אויך אין 
די נײַע ישובים; אין אָט דער מאָס וװוערט אויך אונטערגעגראבן דער באָדן אויף 
וועלכן די פּאַרטײען האָבן געקענט װאַקסן און געדײַען. 

פאַראַן, נאַטירלעך, אױיסנאַמען. אַזא אויסנאַם איז נאָך הײַנט אַרגענטינע, ווו די 
פּאַרטײיען שפּילן אַ וויכטיקע ראָל אין ייִדישן לעבן. אָבער טאַקע דער אויסנאַם 
באַשטעטיקט נאָך מער אונדזער פריערדיקע טעזע. אין אַרגענטינע איז מער װי 
אומעטום פאַרװאָרצלט דער נוסח פון דער מזרח-אײיראָפּעישער קולטור. דאָס גע- 
העױט, אָן שום ספק, צוֹ די פּאָזיטיווסטע װערטן פון אַרגענטינער ישוב. מע פילט 
עס אויף די פאַרשיידנסטע געביטן פון ייִדישן געזעלשאַפטלעכן לעבן. דערפאַר איז 
פאַרשטענדלעך פאַר װאָס אין אַרגענטינע איז אויך די מערכה פון די פּאַרטײען אַן 
אַנדערע וי אין די מערסטע ייִדישע ישובים. אָבער וי געזאָגט, איז אַרגענטינע אין 
דעם פאַל אַ גליקלעכער אױסנאַם. בדרך כלל ווערט אין דער הײַנטיקער ייִדישער 
וועלט די ראָל פון די פּאַרטײען כסדר פאַרמינערט, און אַפּילו אין אַרגענטינע 
מערקן זיך שוין ענלעכע סימנים, באַזונדערס בײַ דער נײַער גענעראציע. מש קען 
נישט זאָגן, אַז די נײַע גענעראַציע איז בכלל גלײַכגילטיק צו געזעלשאַפטלעכע, סאַ- 
ציאַלע און פּאַליטישע פּראָבלעמען. זי איז גראָד פילבאַר צו פאַרשיידענע סאָציאַלע 
דערשיינונגען און האָט אַן אָפן אויער פאַר פּראָגרעסיווע און הומאַניטאַרע אידייען, 
אָבער פאַר פּאַרטײען האָט זי נישט קיין פאַרשטענדעניש. און אַפילו דער טייל פון 
דער נײַער גענעראַציע װאָס דערנענטערט זיך צום ייִדישן לעבן; װאָס איז פילבאַר 
פאַר ייִדישע נויטן און פילט זיך אידעיש פאַרבונדן מיט ישראל, האָט גישט קיין 
צו גרויסן חוש פאַר די פּאַרטײען וועלכע זענען אידענטיפיצירט מיט ישראל און 
מיטן ייִדישן לעבן. זיי קלײַבן זיך פּשוט נישט פונאַנדער אין די גאַנץ דינע ניואַנסן 
פון די פּאַרטײ-פּראָגראַמען, אין זייערע פאַרשיידענע שיטות, טראַדיציעס, נוסחאות 
און דיסציפּלינען. פּשוט: זיי האָבן נישט דערצו קיין נויגונג.. 

אין זײַן אַבסאָלוטער מערהייט איז דער נײַער דור -- אין דער הײַנטיקער 
ויִדישער וװועלט -- צוגעפּאַסט מער פאַר אַ באַװעגונג פון אַלגעמײנעם כאַראַקטער, 
וי פאַר באַזונדערע פּאַרטײען. 

צי דאָס איז גוט צי שלעכט, איז אַ באַזונדערע פּראַגע. אָבער דער פאַקט איז 
אַזאַ און דערמיט דאַרף מען זיך רעכענען. 

די וויכטיקייט פון די פּאַרטײען ווערט דערמיט נישט פאַרמינערט. זייער ראָל 
ווערט שווערער, אָבער דערפאַר -- נאָך פאַראַנטװאָרטלעכער. אין די איצטיקע באַ- 
דינגונגען װעלן די פּאַרטײען אין די תפוצות געוויס פאַרבלײַבן קװאַנטיטאַטיוע 
מינדערהייטן, אָבער אויך װי אידעיישע מינדערהייטן װעלן די פּאַרטײען קענען 
שפּילן אַ וויכטיקע ראָל, אויב נאָר זיי וועלן שטעלן דעם טראָפּ אויף זייער אידעישער 
אױיסגעהאַלטנקײט און װעלן אין דער טאָג-טעגלעכער פּראַקטיק באַװײַזן, אַז זי 
זענען מאָראַליש גאַנץ און פעסט אין זייערע פּרינציפּן. 

אַזעלכע אידעישע מינדערהייטן קענען זײַן װוי אַן אַקס, װאָס באַװעגט אומציי- 
ליקע גרויסע רעדער, אָבער דערויף מוז די אַקס זײַן קאָנסאָלידירט און פעסט 
פאַרבונדן מיט אַלץ װאָס באַװעגט זיך אַרום איר, 

די פּאַרטײען פון אַרבעטנדיקן ישראל האָבן אַלע אויסזיכטן צו ווערן די דאָזיקע 
אַקס, װאָס זאָל באַװעגן די רעדער פון אונדזער געזעלשאַפטלעכן לעבן. דערצו אָבער 
איז נייטיק די געהעריקע ראַם, אין וועלכער די פּאַרטײען זאָלן קענען זיך אויס- 
ווירקן אויף אַן אָרגאַנישן אופן, 

אַזאַ גרויסע געזעלשאַפטלעכע ראַם קען און דאַרף זיין דער מערך אין די 
תפוצות. 

אויב דער מערך װעט זיך רעדוצירן בלויז צו דער צוזאַמענאַרבעט פון ביידע 
פּאַרטײען -- אַחדות העבודה-פּועלי ציון און מפּא"י -- װעט ער נישט האָבן דער- 
גרייכט זײַנע צילן, געוויס איז די שותפות פון די פּאַרטײען אַ וויכטיקער פאַקטאָר, 
מיר זעען עס אין ישראל און מיר זעען עס אויך אין אַרגענטינע, װוּ די צוזאַמעג- 
אַרבעט האָט זיך אָנגעהויבן נאָך פאַרן מערך. אין ביידע פאַלן --- און אין פיל אַנ- 
דערע -- האָט עס געבראַכט געבענטשטעש רעזולטאַטן. אָבער דערויף דאַרף מען דאָך 
נישט קיין מערך, מע װאָלט דאָך געקענט זאָגן פּשוט: אַ געמיינזאַמער פראָנט, אָדער 
אַ בלאָק פון די צוויי פּאַרטײען, צי נאָך װײַטער -- אַפילו אַ פאַראייניקונג פון ביידע 
ריכטונגען. דאָס איז דאָך פיל פשוטער, צו װאָס זשע דאַרף מען דעם מערך? 

און אַפילן ווען צום מערך זאָל צושטיין די דריטע ציוניסטיש-סאָציאַליסטישע 
פּאַרטײ --- די מפּ"ם, װאָס װאָלט נאַטירלעך געווען זייער געװונטשן, װאָלט עס נאָך 
אויך נישט באַדײַט קיין פולע דערגרייכונג פון די צילן פונעם מערך. 

מערך אין די תפוצות באַדײַט נישט בלויז די צוזאַמענאַרבעט פון צוויי אָדער 
דרײַ פּאַרטײען. מערך באַדײַט די צוזאַמענאַרבעט פון די פּאַרטײען מיט אַלע פֹּאַ- 
זיטיווע פאַקטאָרן און כוחות וועלכע ווירקן אין געזעלשאַפטלעכן לעבן און זענען. 
מחמת די פריִער דערמאַנטע מאָטיוון, אָדער אַנדערע סינות, אויסער די ראַמען פון 
די פּאַרטײען. 

עס דאַרף זײַן קלאָר: 

דער מערך װעט האָבן אַ זין אויב עס װעט ווערן אַ גרויסע פאָלקס-באַוועגונג; 
אַ באַװעגונג מיט אַן אינהאַלט און מיט קלאָרע צילן, וועלכע זאָל זײַן בכוח אוים- 


אידייען, מענטשן און װערטן 507 


צורודערן די ייִדישע וועלט, די װאָס װעלן הײַנט קומען אין די תפוצות מיט אַ נײַ 
װאָרט, מיט נײַע אידייען און באַנײַטע מעשים, די קענען נאָך הײַנט באַװוירקן צום 
גוטן די אַנטװיקלונג פון דער ייִדישער געזעלשאַפט. װעלן עס טאָן די פּאַרטײען פון 
אַרבעטנדיקן ישראל, מיט דער פולער פאַרשטענדעניש פאַר די נויטן פון די ישו" 
בים און גלײַכצײַטיק -- מיט דער גאַנצער אַחריות לגבי ישראל, װעט דער מערך 
זײַן אַ מזל-ברכה אי פאַר די תפוצות און אי פאַר ישראל. אין קעגנטייל איז פאַראַן 
אַ געפאַר, אַז אין דער גאָר נאָענטסטער צײַט זאָל דאָס ייִדישע לעבן אין דער וועלט 
אָנהייבן צו גיין נאָך מער באַרגאַראָפּ, 

געוויינלעך, קען קיין פּוסטער חלל לאַנג זײַן לערקייט נישט אָנהאַלטן, אוב 
דער דעמאָקראַטיש-ציוניסטיש-סאָציאַליסטישער לאַגער װעט נישט זײַן אַקטיוו און 
וירקזאַם, װעלן אַנדערע כוחות --- נעגאַטיוע צום גײַסט פון אונדזער נאַציאָנאַלן 
סאָציאַלן און קולטורעלן אני מאמין --- באַװירקן די ייִדישע גאַס. אַזעלכע סימנים, 
אָפט זייער שאַרפע און ווייטיקלעכע, זענען שוין ליידער פאַראַן זייער אַ סך אין 
אַלע ישובים. טאָר מען דעריבער נישט װאַרטן. דער מערך דאַרף אָרגאַניזירט ווערן 
מיט דעם געהעריקן שווונג און גלײַכצײַטיק -- מיט דער נייטיקער אינטענסיו" 
קייט, װאָס די הײַנטיקע באַדינגונגען פאָדערן פון אונדז. מע דאַרף נישט פאַרגעסן, 
אַז אויך אין געזעלשאַפטלעכן לעבן קען מען אַ מאָל פאַרשפּעטיקן. בפרט, אַז די 
באַן אין וועלכער מיר זיצן הײַנט לויפט מיט אַ גװאַלדיקער, קיין מאָל ביז איצט 
נישט געזעענער, שנעלקייטי. 


זלָאָס דאַרף טאָן דער מערך? 

פון דעם אויבן געזאָגטן איז קלאָר, אַז דער מערך אין די תפוצות האָט פאַר 
זיך אַ סך דרינגענדיקע און פאַרשײדנאַרטיקע טעטיקייטן. די מערסטע פון זיי זענען 
אַזױ צו זאָגן ;רוטינערע", מחמת זי ווערן שוין געטאָן פון פריִער. מע דאַרף אָבער 
זיי געבן מער פאַרנעם, מער שוונג, מע דאַרף זיי אָנפילן מיט מער אינהאַלט, 

פּראַקטיש װאָלט מען די פּראָגראַם פון מערך אין די תפוצות געקענט פאָר- 
מולירן אַזוֹי; 

4, אויפשטעלן אַ גרויסע פאָלקס-באַװעגונג פאַרן אַרבעטנדיקן ישראל; שטאַרקן 
די חלוצישע באַװעגונג; פאַרגרעסערן די עליה פון פאַרשײדענע שיכטן פון דער 
באַפעלקערונג, באַזונדערס פון יוגנט און אויסברייטערן אַלע וועגן װאָס קענען מאַ- 
טעריעל, גײַסטיק און קולטורעל ענגער פאַרבינדן די ייִדישע מאַסן אין דער װעלט 
מיטן אויפבוי פון ישראל. 

2 פאַרשטאַרקן די ייִדישע דערציונג און קולטור-אַרבעט אין אַלע לענדער, 
אַרײַנברענגען אין דער דערציערישער אַרבעט די טראַדיציעס און קולטור-ווערטן 
פון אונדזער פאָלק, געשאַפענע דורך דורות אין העברעיש און ייִדיש; באַטאָנען דעם 
חלוצישן אינהאַלט און דעם גײַסט פון נאַציאָנאַלן רעגעסאַנס, װאָס דאַרף דורכדריג" 
גען אַלע דערציערישע טעטיקייטן; פאַרפעסטיקן די פאַראַנענע חינוך אַנשטאַלטן 
און אויפבויען נײַע חינוך-אינסטיטוציעס אומעטום ווּ אַזעלכע זענען גייטיק. 

3 פאַרשטאַרקן די ציוניסטישע באַוועגונג: דעמאָקראַטיזירן איר כאַראַקטער 
און אויפלעבן דעם קלאַסיש:חלוציש-קעמפערישן אינהאַלט אירן, כדי זי זאָל זײַן 
באַרופן דורכצופירן איר היסטאָריש-:רעװאָלוציאָנערע שליחות אין דער באַהעפטונג 
פון ייִדישן פאָלק מיטן ייִדישן לאַנד, 

4 באַפעסטיקן די עקסיסטירנדיקע קהילות אויף די ערטער און העלפן בויען 
נײַע קהילות דאָרט װו אַזעלכע, אָדער ענלעכע אַנשטאַלטן, זענען נישטאָ. אָנפילן 
די קהילות מיט נאַציאָנאַלן און פאָלקסטימלעכן אינהאַלט: מיט זאָרג און אומרו פאַרן 
ילִדישן לעבן; מיט פאַרבונדנקייט צום ייִדישן װעלטפאָלק, דורך די נאַציאָנאַלידע- 
מאָקראַטישע וועלט-אָרגאַניזאַציעס, װוי דער ייִדישער וועלט-קאָנגרעס און אַנדערע; 
פאַרבונדנקייט מיט דער ציוניסטישער באַװעגונג און אַלע קאָנסטרוקטיווע טעטי" 
קייטן לטובת דער ייִדישער מדינה און אַלע אַנדערע אַרבעטן, װאָס זענען דער 
אויסדרוק פון ייַדישער אָרגאַניזירטקײט, נאַציאָנאַלער אַחריות און גײַסטיקער שאַ- 
פערישקייט פון ייִדישן פאָלק, 

5 אָרג פאַר דער יוגנט, באַזונדערס פאַרן עלטערן שיכט פון נײַעם דור, װאָס 
איז אויסער די ראַמען פון די ייִדישע שולן, מיטלשולן, סעמינאַרן, מועדונים און 
חלוצישע יוגנט-אָרגאַניזאַציעס. שטאַרקן די אויבן דערמאָנטע יוגנט-באַװעגונגען. 
װאָס פירן זעלבשטענדיק זייער אַרבעט; קאָאָרדינירן, אויף װוי װײַט מעגלעך, די 
געמיינזאַמע אָנשטרענגונגען און אונטערנעמונגען פון די יוגנט-אָרגאַניזאַציעס און 
אָרגאַניזירן אַ שותפותדיקע טעטיקייט צו געווינען די אוניװערסיטאַרישע יוגנט, 
װאָס איז אין איר מערחייט װײַט פון ייִדישן לעבן. 

6 אײַנשטעלן אַ סיסטעמאַטישע פאַרבינדונג און צוזאַמענאַרבעט מיט דער 
ניט-יידישער אַרבעטער-באַוועגונג, אינטעלעקטועלע קרײַזן, סאָציאַליסטישע פּאַר- 
טייען און פּראָגרעסיווע כוחות אין די לענדער. פּאָפּולאַריזירן צווישן זיי די אידייען 
פון סאָציאַליסטישן ציוניזם: מיטווירקן צו אַן אָרגאַנישער פאַרבינדונג און קאָאָפּעראַ- 
ציע מיט דער אָרגאַניזירטער אַרבעטערשאַפט אין ישראל (הסתדרות) און זיך באַ- 
מיַען צו געווינען די סימפּאַטיע פון דער פּראָגרעסיוער און אַרבעטנדיקער װועלט 
פאַר דער זיכערקייט און שלום-שטרעבנדיקע אידעאַלן פון מדינת ישראל, 


ער מערך מוז אָבער קומען אויך מיט אַ נײַער גרויסער טאַט, װאָס זאָל זײַן בכוח 

אויפצורודערן די ייִדישע גאַס: אַ טאַט, װאָס זאָל עפענען נײַע וועגן פאַר דער 
צוזאַמענאַרבעט פון ישראל מיט די תפוצות און זאָל מאַכן מעגלעך דעם אָנטײל 
אַפילו אויך פון די װאָס זענען נישט אָנגעשלאָסן אינעם מערך. 

אַזאַ טאַט, גלויב איך, קען זײַן אַ פאָלקס-קאָנגרעס פאַרן אַרבעטנדיקן יששראל. 

אַזאַ קאָנגרעס איז פאָרגעקומען אין אַמאָליקן בערלין, אין 1920, עס איז גע- 
ווען אַ וויכטיקע אַסיפה, װאָס האָט איבערגעלאָזט קענטיקע שפּורן אויף דער ציו- 
ניסטישער אַרבעטער-באַװועגונג. אָבער זינט דעמאָלט זענען פאָרגעקומען גרויסע 
געשעענישן -- די סאַמע שרעקלעכסטע און די סאַמע דערהויבנסטע. די ייִדישע 
וועלט האָט זיך פאַר דער צײַט געענדערט, און אין מיטן פון אָט דער בײַשפּיללאָזער 

מעטאַמאָרפאָזע װאָס אַ פאָלק האָט ווען עס איז געזען, שטייט די ייִדישע מדינה מיט 
אַלע אירע דערגרייכונגען און אַלע אירע פּראָבלעמען, 

קלאָר, אַז די פּראָבלעמען פון מדינת ישראל געהערן צו דער גאַנצער ייִדישער 
וועלט, און די פּראָבלעמען פון דער וועלט זענען אויך דער מדינהס. דאַרף מען זיך 
צוזאַמענרעדן: און נישט בלויז רעדן, נאָר אויך טאָן געמיינזאַם, כדי דורך דעב 
קעגנזײַטיקער השפּעה צו שטאַרקן די מדינה און פאַרזיכערן דאָס ייִדישע לעבן. 

ווער זאָל עס טאָן? 

אַלע פאַקטאָרן אין דער מדינה און אין דער וװעלט, וועמען ס'איז טייער דאָס 
אַרבעטנדיקע ישראל און װאָס זעען אין דער ישראלדיקער אַרבעטערשאַפט, איך 
אירע הסתדרותישע אָרגאַניזאַציעס, קיבוצים, קאָאָפּעראַטיועס, סאַציאַלע, דער" 
ציערישע, קולטורעלע און געזעלשאַפטלעכע אינסטיטוציעס, דעם אַװאַנגאַרד פון' 
דער נײַער ייִדישער געזעלשאַפט, 

אין אַזאַ פאָלקס-קאָנגרעס דאַרפן זיך באַטײליקן אַלע ציוניסטיש-סאַציאַליס= 
טישע פּאַרטײען, אַלע קיבוצישע באַוועגונגען, יוגנט-אָרגאַניזאַציעס, קולטוף" 
פאַראיינען,. שרײַבערס, קינסטלערס, לערערס, װיסנשאַפטלערס; מיט איין װאָרט --- 
אַלע שעפערישע כוחות אין ישראל, דאָס זעלבע דארף זײַן אויך בנוגע די תפוצות: 
פּאַרטײען פון אַרבעטנדיקן ישראל, קולטור-אָרגאַניזאַציעס, די ייִדישע אינטעלי" 
גענץ, שרייבערס, זשורנאַליסטן, קינסטלערס, לערערס, יוגנט-אָרגאַניזאַציעס, וי" 
דער דאָס זעלבע: דער גאַנצער רעגנבויגן פון אַקטיון, נאַציאָנאַל-דעמאַקראַטישן 
און שאַפּערישן ייִדישן לעבן, 

אַזאַ פאָלקס-קאָנגרעס פאַרן אַרבעטנדיקן ישראל איז װיכטיק צוליב אַ סך 
טעמים ; 

ערשטנס -- קען אַזאַ קאָנגדעס דערגענטערן די פאַרשײידענע כוחות צװישך 
זיך און קען שטאַרקער פאַרברידערן די תפוצות מיט ישראל, 

צוױייטנס --- קען ער אָנפילן מיט באַנײיטן אינהאַלט די אויפקלערונג אַרום 
ציוניזם און דער ייִדישער מדינה. אין דער יידישער ועלט וייסט מען היינט 
וועגן אַלערלײ מינדערוויכטיקע און אומבאַדייטנדיקע געשעענישן אין ישראל, 
אָבער וועגן די סאַמע פּאָזיטיווסטע װערטן אירע, וועגן דער אַרבעטערשאַפט און 
אירע אינסטיטוציעס, וועגן איר געראַנגל, וועגן דער קעמפערישער און חלוציש" 
בויערישער עפּאָפּייע פון ישראל וייסט מען זייער װייניק און צו מאָל -- גאָר 
נישט, 

דריטנס -- אַזאַ קאָנגרעס קען פאַראינטערעסירן אויך נייע כוחות,. בעיקף 
פון יונגן דור, װאָס שטייען אָן אַ זייט פון ייִדישן לעבן. גראָד די אידייע פון 
אַרבעטנדיקן ישראל, אויב זי װעט פאַר זיי געבראַכט ווערן אין איר פולן זין און 
אינהאַלט, װוי אַ גרויסער רעװאָלוציאָנערע אידייע, קען אויפרודערן די יוגנט אוךן 
איר באַגײסטערן פאַר דער מיטאַרבעט מיט ישראל, 

און נאָך עפּעס : 


530 | וויזיע, װאָרט און װאָר 


דער נייער דור קען נישט קומען בלויז צום פֿאַרטיקן. ער מוז ווערן אַ שותף 
צו וװוערטן און אינסטיטוציעס אין וועלכע עֶר זאָל זיךף פילן װי אַ מיטבויער, אַ 
מיטשאַפער און נישט בלויז קיין מיטגייער. מען מוז אים געבן די געלעגנהיײט 
צו זען זיך אינעם שפּיגל פון זיין אייגענער שאַפונג. דער קאָנגרעס, וי אַ נייער 
פאַקטאָר, האָט אַלע מעגלעכקייטן צו געבן אים די דאָזיקע געלעגנהייט. 

פערטנס -- דער קאָנגרעס קען זיך פאַרװאַנדלען אין אַ קערפּערשאַפט און 
שאַפן די נייטיקע אינסטאַנצן װאָס זאָלן זאָרגן פאַר דער קעגנזײַטיקער, פּאָליטי- 
שער, מאַטעריעלער און קולטורעלער צװאַמענאַרבעט פון די תפוצות מיטן אַר- 
בעטנדיקן ישראל, 

פינפטנס -- דער קאָנגרעס קען וערן אויך אַ גרויסע מאַניפעסטאַציע פון 
פּאָליטישן כאַראַקטער, אַזאַ מאַניפעסטאַציע פון סאָלידאַריטעט און אידענטיפי- 
צירונג פון דער ייִדישער װועלט מיט ישראל איז שטענדיק ויכטיק, און קען אין 
דעם פאַל האָבן אַ באַזונדערן אָפּקלאַנג אויך אין דער נישט-יידישער אַרבעטג- 
דיקער וועלט, 

זעקסטנס -- עס איז אויך כדאי אַז אין אַזאַ קאָנגרעס זאָלן זיך באַטײליקן 
וויכטיקע פיגורן פון דער אינטערנאַציאָנאַלער אַרבעטערשאַפט, אינטעלעקטואַלן, 
שרייבערס און װיסנשאַפּטלערס. זייער קאָנטאַקט אויף איין טריבונע מיט דער 
ישראלדיקער אַרבעטערשאַפט, צוזאַמען מיט די פאָרשטייערס פון ייִדישן פאָלק 
אין דער ועלט, קען זײַן פון גרויס וויכטיקייט פאַר דער צװאַמענאַרבעט אויך 
אויף אַנדערע געביטן, וועלכע אינטערעסירן געמיינזאַם ישראל און דאָס ייִדישע 
פאָלק, 

מיר װאָלטן געקענט צוגעבן נאָך און נאָך מאָטיון וועלכע באַשטעטיקן די 
וויכטיקייט און נויטווענדיקייט פון אַזאַ קאָנגרעס, אָבער איך גלייב, אַז שוין די 
פריער-דערמאַנטע מאָטיוון רעדן אַלײן פאַר זיך, 

עס איז, דאַכט זיך, גענוג קלאָר, אַז אויב מען װעט די איניציאַטיוו אויפ- 
נעמען מיט דער געהעריקער פאַרשטענדעניש וי אַזאַ זאַך פאָדערט, און אויב 
מען ועט אָרגאַניזירן דעם קאָנגרעס מיט דעם געהעריקן שװונג, אינהאַלט און 
פאַרנעם, קען ער אַרײַנברענגען אַ היפּש ביסל באַנײַונג סײַ אין ישראל און סײַ 
אין דער ייִדישער וועלט, 

דאָס קען זיין אַ גאָר וויכטיקער אָנזאָג בײַם שטעלן די ערשטע טריט פון 
מערך אין די תפוצות, 

די אַלטע כינעזער פלעגן זאָג, אַז דער וייטסטער וועג הייבט זיך אֶן בלויז 
פון איין טראָט. אויך דער מערך איז אַ װײַטער און גענוג שווערער וועג. מע דאַרף 
זיך קיין אילוזיעס נישט מאַכן. אין דערפאַר טאַקע נאָך ויכטיקער, אַז דער 
ערשטער טראָט, װאָס דאַרף אָנצײיכענען דעם גאַנג פון מערך אין דער יִדישער 
געזעלשאַפט, זאָל זײַן אַן אָנזאָג פון אמתער און עכטער באַנײַונג, 

